

زیر نظر  
آیت اللہ ناصر مکارم شیرازی

انتخاب

# تفسیر نمونہ جلد پنجم

ترجمہ

حجۃ الاسلام والمسلمین  
علامہ سید صفدر حسین نجفی

انتخاب و تلخیص

حجۃ الاسلام والمسلمین  
مولانا سید فیاض حسین نقوی داماد

ناشر

مصباح القرآن ٹرسٹ لاہور پاکستان

قرآن سینٹر 24 افضل مارکیٹ اردو بازار لاہور۔ 0321-4481214, 042-37314311

## جملہ حقوق بحق ناشر محفوظ ہیں

نام کتاب:	انتخاب تفسیر نمونہ
تالیف اصل تفسیر نمونہ:	زیر نظر حضرت آیۃ حضرت اللہ العظمیٰ ناصر مکارم شیرازی مدظلہ العالی
ترجمہ اصل تفسیر نمونہ:	حجتہ الاسلام والمسلمین علامہ سید صفدر حسین نجفی قدس سرہ
انتخاب و تلخیص:	مولانا سید فیاض حسین نقوی (جامعہ علمیہ ڈیفنس کراچی)
جلد:	پنجم
طبع اول:	2007ء
طبع ثانی:	2012ء
کمپوزنگ:	مجاہد حسین حر۔ 0345-2401125
ناشر:	مصباح القرآن ٹرسٹ لاہور۔ پاکستان
قیمت مکمل سیٹ	3000 روپے

اس کتاب کی اشاعت کیلئے مدینۃ العلم مشن کراچی نے بطور قرض حسنہ تعاون فرمایا ہے ہماری دعا ہے کہ خداوند عالم ان کی توفیقات خیر میں اضافہ فرمائے اور ان کے مرحومین کی مغفرت فرمائے۔ آمین۔ ادارہ۔

## ملنے کا پتہ

قرآن سینٹر 24 الفضل مارکیٹ اُردو بازار لاہور۔ 0321-4481214, 042-37314311

## عرض ناشر

قارئین محترم! السلام علیکم ورحمۃ اللہ

الحمد للہ! مصباح القرآن ٹرسٹ۔۔۔۔۔ عرصہ دراز سے دورِ حاضر کی بعض عظیم ترین تفاسیر و تالیفات کی نشر و اشاعت کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام دے رہا ہے۔

اس ٹرسٹ نے اپنے آغاز کار میں موجودہ دور کی شہرہ آفاق تفسیر۔۔۔ تفسیر نمونہ۔۔۔ کو فارسی سے اردو زبان میں ترجمہ کروانے کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام دے رہا ہے۔ اس ٹرسٹ نے اپنے آغاز کار میں موجودہ دور کی شہرہ آفاق تفسیر۔۔۔ تفسیر نمونہ۔۔۔ کو فارسی سے اردو زبان میں ترجمہ کروانے کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام دے رہا ہے۔ اس ٹرسٹ نے اپنے آغاز کار میں موجودہ دور کی شہرہ آفاق تفسیر۔۔۔ تفسیر نمونہ۔۔۔ کو فارسی سے اردو زبان میں ترجمہ کروانے کے سلسلہ میں ایک عظیم اور پُر وقار مرکز کی حیثیت سے اُمت مسلمہ کیلئے اپنی عاجزانہ خدمات انجام دے رہا ہے۔

اس ادارے نے نہ صرف تفسیر نمونہ کے عظیم منصوبے کو جیت رنگیز سرعت کے ساتھ پایا تکمیل تک پہنچایا بلکہ اس کے ساتھ ساتھ بیسیوں علمی کتب کے علاوہ سید العلماء السید علامہ علی نقوی اعلیٰ اللہ مقامہ کی سات جلدوں (مختصر آئین جلدیں موجودہ) پر مشتمل تفسیر فصل الخطاب شائع کی۔ اردو زبان کو پہلی مرتبہ تفسیر قرآن کے جدید اسلوب سے روشناس کراتے ہوئے تفسیر موضوعی کے دو طویل سلسلوں یعنی ”پیام قرآن“ از آیت اللہ العظمیٰ ناصر مکارم شیرازی اور ”قرآن کا دائمی منشور“ از آیت اللہ جعفر سبحانی کی اشاعت کو بھی تیزی سے مکمل کیا۔

تفسیر نمونہ چونکہ بلا امتیاز پوری اُمت مسلمہ کو اسلام کی نشاۃ ثانیہ کیلئے بیدار و تیار کرنے کیلئے لکھی گئی ہے، لہذا سبھی مسلمانوں نے اسے ہاتھوں ہاتھ لیا۔ یہی وجہ ہے کہ ہر جلد کے کئی ایڈیشن شائع ہونے کے باوجود اس کی طلب میں روز بروز اضافہ ہوتا رہا ہے۔ جیسا کہ آپ جانتے ہیں کہ آپ کا یہ ادارہ ہمیشہ خوب سے خوب تر کی جستجو میں رہا ہے۔ بعض باذوق اہل علم کی تجویز پر ہم نے تفسیر نمونہ کی طباعت کے ضمن میں ایک مفید تبدیلی کرتے ہوئے، اسے ستائیس جلدوں کی بجائے پندرہ جلدوں میں مرتب کر کے شائع کیا ہے تاکہ قارئین محترم کیلئے مزید آسانیاں پیدا کی جاسکیں۔

پندرہ جلدوں میں تفسیر پیش کرنے کے بعد حجۃ الاسلام والمسلمین مولانا سید فیاض حسین نقوی پرنسپل جامعہ علمیہ کراچی کو زحمت دی گئی کہ پانچ جلدوں میں اس کی تلخیص فرمائیں۔ یاد رہے کہ ایران میں فارسی زبان میں تلخیص کی گئی ہے لیکن اس سے پہلے مولانا موصوف خلاصہ مکمل کر چکے تھے۔ مزید برآں مصباح القرآن ٹرسٹ کی ویب سائٹ ”آپ لوڈنگ“ کے مراحل میں ہے۔ بہت جلد آپ ہماری تمام کتب ہماری ویب سائٹ [www.misbahulqurantrust.com](http://www.misbahulqurantrust.com) کے ذریعے گھر بیٹھے پڑھ سکیں گے۔ ہمیں اُمید ہے کہ صاحبانِ علم و تحقیق حسب سابق ”مصباح القرآن ٹرسٹ“ کی اس کوشش کو بھی پسندیدگی کی نظر سے دیکھیں گے اور اس گویا نایاب سے بھر پور علمی و عملی استفادہ فرمائیں گے۔ اور ادارہ کو اپنی قیمتی تجاویز و آراء سے ضرور مستفید فرمائیں گے۔ والسلام

اراکین

مصباح القرآن ٹرسٹ لاہور پاکستان

# فہرست

صفحہ نمبر	موضوع	صفحہ نمبر	موضوع
۳۹	شفاعت بھی اسی کے اذن سے ہوگی	۱	سورہ طور
۳۹	آرزوؤں کے دامن کا پھیلاؤ	۲	سورہ طور کے مطالب
۴۱	ظن و گمان ہرگز کسی کو حق تک نہیں پہنچاتے	۲	اس سورت کی تلاوت کی فضیلت
۴۳	خود ستائی نہ کرو وہ تمہیں اچھی طرح پہچانتا ہے	۳	بھڑکتے ہوئے سمندر کی قسم
۴۶	ہر شخص اپنے اعمال کا ذمہ دار ہے	۶	اور تمہاری جزا صرف تمہارے اعمال ہیں
۴۸	تین اہم اسلامی اصول	۸	ہر شخص اپنے اعمال کے بدلے گروی ہے
۴۹	تمام خطوط اسی تک پہنچتے ہیں	۱۱	خوف زدگی کا دن اور انتہائی امن کا دن
۵۱	کیا یہ سب درس عبرت کافی نہیں ہیں؟	۱۴	اگر سچ کہتے ہیں تو اسکے مانند کلام لے آئیں
۵۲	سب اس کے لئے سجدہ کرو	۱۷	سچ سچ بتاؤ تمہاری صحیح بات کونسی ہے؟
۵۵	سورہ قمر	۲۱	تو ہماری مکمل حفاظت میں ہے
۵۶	سورہ قمر کے مضامین	۲۵	سورہ نجم
۵۶	فضیلت تلاوت سورہ قمر	۲۶	سورہ نجم کے مطالب و مضامین
۵۷	چاند شق ہو گیا	۲۷	اس سورہ کی فضیلت
۵۹	وہ دن کہ جب سب قبروں سے باہر نکلیں گے	۳۰	دوست کا پہلا دیدار
۶۱	قوم نوح کا ماجرا درس عبرت تھا	۳۱	دوسرا دیدار
۶۴	اور اسی طرح قوم عاد کی سرگزشت	۳۲	(۱) معراج کا مقصد
۶۵	نیک اور بد دن		(۲) معراج کی رات اللہ کی پیغمبر ﷺ سے
۶۶	قوم ثمود کا دردناک انجام	۳۳	ساتوں کا ایک گوشہ

صفحہ نمبر	موضوع	صفحہ نمبر	موضوع
۱۰۳	سورہ واقعہ	۶۹	قوم لو ط زیادہ منحوس صورت حال سے دوچار ہوئی
۱۰۴	سورہ واقعہ کے مضامین	۷۲	کیا تم گزشتہ اقوام سے افضل و برتر ہو؟
۱۰۴	سورہ واقعہ کی تلاوت کی فضیلت	۷۴	مقام صدق میں خداوند مقتدر کے پاس
۱۰۶	عظیم واقعہ	۷۶	سورہ قمر کا آغاز و اختتام
۱۰۹	جنت کی وہ نعمتیں جو مقربین کی منتظر ہیں	۷۷	سورہ رحمن
۱۱۱	وہ نعمتیں جو اصحابِ یمن کو حاصل ہوں گی	۷۷	سورہ رحمن کا مضمون
۱۱۴	اصحابِ شمال کیلئے سزائیں اور دردناک عذاب	۷۸	سورہ رحمن کی تلاوت کی فضیلت
۱۱۶	گمراہ مجرموں پر نازل ہونے والا عذاب	۸۰	اللہ کی نعمتوں کا آغاز
۱۱۷	عقیدہ معاد پر سات دلیلیں	۸۳	آسمان کو بلند کیا اور ہر چیز کیلئے میزان قرار دی
۱۱۹	دانوں کو اگانے والا خدا ہے یا تم ہو؟	۸۵	انسان کی خلقت ٹھیکری جیسی خاک سے ہوئی ہے
۱۲۰	یہ پانی اور آگ کس کی طرف سے ہیں؟	۸۷	سمندر اپنے گراں بہا ذخائر کے ساتھ
۱۲۲	صرف پاکیزہ افراد حرمِ قرآن تک رسائی حاصل کر سکتے ہیں۔	۸۸	سب فانی ہیں اور بقا صرف اللہ کے لئے ہے
۱۲۴	جس وقت کہ جان گلے تک پہنچ جائے گی	۹۰	اگر قدرت رکھتے ہو تو آسمان و زمین کی سرحدوں سے آگے نکل جاؤ
۱۲۶	نیوکاروں اور بدکاروں کا انجام	۹۳	گنہگار اپنی پیشانیوں سے پہچانے جائیں گے
۱۲۸	سورہ حدید		یہ دونوں جہنمیں خوفِ خدا رکھنے والوں کے انتظار میں ہیں
۱۲۹	سورہ حدید کے مشمولات	۹۵	دو اور جہنمیں اپنے حیران کن اور صاف کے ساتھ
۱۲۹	سورہ حدید کی تلاوت کی فضیلت	۹۹	جنت کی بیویوں کا دوسری مرتبہ تذکرہ
۱۳۰	گہری فکر رکھنے والوں کی علامات		
۱۳۲	وہ ہمیشہ قدرت پر جلوہ گر ہے		
۱۳۵	ایمان و انفاقِ نجات و خوش بختی کے لئے دو عظیم سرمائے ہیں		

صفحہ نمبر	موضوع	صفحہ نمبر	موضوع
۱۸۵	صحابہ قرآن اور تاریخ کی میزان میں	۱۳۸	ہمیں اپنے نور سے استفادہ کرنے دو
	یہودیوں کی فتنہ انگیزی اور اس میں منافقین	۱۴۱	غفلت و بے خبری کب تک
۱۸۷	کی شمولیت	۱۴۳	دنیا متاع غرور کے علاوہ اور کوئی چیز نہیں
	شیطان کی بوسیدہ رسیوں کے ساتھ کنویں	۱۴۵	ایک عظیم معنوی مقابلہ
۱۸۹	میں نہ جاؤ	۱۴۷	بعثت انبیاء کا مقصد اعلیٰ
	اگر قرآن پہاڑوں پر نازل ہوتا تو وہ ریزہ	۱۴۹	یکے بعد دیگرے انبیاء کا نزول
۱۹۲	ریزہ ہو جاتے	۱۵۳	سورہ مجادلہ
۱۹۵	سورہ ممتحنہ	۱۵۴	سورہ ”مجادلہ“ کے مضامین
۱۹۶	سورہ ممتحنہ کے مضامین	۱۵۴	سورہ ”مجادلہ“ کی تلاوت کی فضیلت
۱۹۶	سورہ ممتحنہ کی تلاوت کی فضیلت	۱۵۶	ظہار زمانہ جاہلیت کا ایک قبیح عمل
۱۹۸	اللہ سے دوستی کرنے کا انجام	۱۵۹	وہ جو اللہ سے دشمنی کرتے ہیں
۲۰۱	ابراہیم علیہ السلام تم سب کیلئے نمونہ ہیں	۱۶۴	جالس میں پہلے آنے والوں کا احترام
۱۰۳	ان کفار سے دوستی جو برسر پیکار نہیں ہیں	۱۶۶	ایک جاذب توجہ امتحان
۱۰۶	مسلمانوں اور کفار کے نقصان کی تلافی	۱۶۸	حزب شیطان
۲۰۸	عورتوں کی بیعت کے شرائط	۱۷۰	حزب اللہ کامیاب ہے
۲۰۹	اس مغضوب علیہ قوم سے دوستی نہ کرو	۱۷۳	سورہ حشر
۲۱۱	سورہ صف	۱۷۴	سورہ حشر کے مضامین
۲۱۲	سورہ صف کے مضامین	۱۷۴	اس سورہ کی تلاوت کی فضیلت
۲۱۲	سورہ صف کی تلاوت کی فضیلت	۱۷۷	یہود بنی نظیر کی مدینہ میں سازش کا خاتمہ
۲۱۴	صفوں میں وحدت کی ضرورت		ان اموال غنیمت کے بارے میں حکم جو
۲۱۵	احمد رضی اللہ عنہم کے ظہور کی بشارت	۱۸۰	جنگ کے بغیر ہاتھ لگیں
	وہ نور اللہ کو اپنی پھونکوں سے خاموش کرنا		تین گروہ، مہاجرین، انصار اور تابعین اور ان
۲۱۶	چاہتے ہیں۔	۱۸۳	کے نمایاں اوصاف

صفحہ نمبر	موضوع	صفحہ نمبر	موضوع
۲۴۹	تغابن کا دن اور عین کا ایشکار ہونا	۲۱۸	سود مند اور بے نظیر تجارت
۲۵۱	تمام مصائب اسی کے فرمان سے ہیں	۲۱۹	حواریوں کی طرح ہو جاؤ
	تمہارے اموال و اولاد تمہاری آزمائش کا	۲۲۰	حواریوں کون ہیں؟
۲۵۴	ذریعہ ہیں	۲۲۱	سورہ جمعہ
۲۵۷	سورہ طلاق	۲۲۲	سورہ جمعہ کے مضامین
۲۵۸	سورہ طلاق کے مضامین	۲۲۲	سورہ جمعہ کی تلاوت کی فضیلت
۲۵۸	سورہ طلاق کی تلاوت کی فضیلت	۲۲۳	پیغمبر کی بعثت کا مقصد
۲۵۹	طلاق اور علیحدگی کی شرائط	۲۲۵	ایسا چو پائیہ جس پر کتا میں لدی ہوں
	طلاق حلال چیزوں میں سب سے زیادہ	۲۲۸	ہفتہ کا عظیم ترین عبادی سیاسی اجتماع
۲۶۱	قابل نفرت ہے۔	۲۲۹	اسلام میں پہلی نماز جمعہ
۲۶۲	صلح یا علیحدگی	۲۲۹	نماز جمعہ کی اہمیت
۲۶۵	مطلقہ عورتوں کے احکام اور ان کے حقوق	۲۳۰	نماز عبادی سیاسی جمعہ کا فلسفہ
۲۶۸	سرکشوں کا دردناک انجام	۲۳۱	سورہ منافقون
۲۶۹	خلقت عالم کا مقصد معرفت ہے	۲۳۲	سورہ منافقون کے مطالب
۲۷۱	سورہ تحریم	۲۳۲	سورہ منافقون کی تلاوت کی فضیلت
۲۷۲	سورہ تحریم کے مضامین	۲۳۴	سرچشمہ نفاق اور منافقین کی نشانیاں
۲۷۲	سورہ تحریم کی تلاوت کی فضیلت	۲۳۹	منافقین کی دیگر نشانیاں
۲۷۴	پیغمبر ﷺ کی بعض ازواج کی شدید سرزنش		مال اور اولاد تمہیں اللہ کی راہ سے غافل نہ
۲۷۶	صالح مومنین سے کون مراد ہے؟	۲۴۱	کردیں
۲۷۷	اپنے گھر والوں کو جہنم کی آگ سے بچاؤ۔	۲۴۳	سورہ تغابن
۲۸۰	مؤمن اور کافر عورتوں کے نمونے	۲۴۴	سورہ تغابن کے مضامین و مطالب
۲۸۳	سورہ ملک	۲۴۴	اس سورہ کی تلاوت کی فضیلت
۲۸۴	سورہ ملک کے مضامین	۲۴۶	وہ دلوں میں چھپے ہوئے اسرار سے آگاہ ہے۔

صفحہ نمبر	موضوع	صفحہ نمبر	موضوع
۳۱۷	وہ تجھے نابود کرنا چاہتے ہیں لیکن نہیں کر سکتے۔	۲۸۴	سورۃ ملک کی تلاوت کی فضیلت
۳۱۷	کیا نظر بد کوئی حقیقت ہے؟	۲۸۵	تم عالم ہستی میں کسی قسم کا نقص نہیں دیکھو گے۔
۳۱۹	سورۃ حاقہ	۲۸۸	اگر ہم سننے والا کان اور بیدار فکر رکھتے تو دوزخ میں نہ ہوتے۔
۳۲۰	سورۃ الحاقہ کے مضامین	۲۸۹	کیا جہان کا خالق جہان کے اسرار سے آگاہ نہیں ہے؟
۳۲۰	سورۃ الحاقہ کی تلاوت کی فضیلت	۲۹۱	کوئی مجرم اس کے عذاب و سزا سے امان میں نہیں ہے۔
۳۲۱	سرکشی کرنے والی قوم کے لئے سرکش عذاب	۲۹۳	اپنے سر کے اوپر ان پرندوں کی طرف دیکھو
۳۲۳	سننے والے کان کہاں ہیں؟	۲۹۵	شاہراہ توحید کے راہی
۳۲۳	سننے والے کان کہاں ہیں؟	۲۹۷	جاری پانی تمہارے اختیار میں کون دیتا ہے۔
۲۳۴	علیؑ کے فضائل میں سے ایک اور فضیلت	۲۹۹	سورۃ قلم
۳۲۵	وہ دن جس میں وہ عظیم واقعہ و نما ہوگا۔	۳۰۰	سورۃ قلم کے مضامین
۳۲۷	اے اہل محشر میرا نامہ اعمال پڑھو	۳۰۰	سورۃ قلم کی تلاوت کی فضیلت
۲۳۸	اے کاش مجھے موت آجاتی	۳۰۱	تیرے اخلاق کتنے عمدہ ہیں۔
۳۲۹	ایک عبرت انگیز داستان	۳۰۲	ایسی صفات والوں کی پیروی نہ کرو
۳۳۱	اسے پکڑ کر زنجیروں میں جکڑ دو۔	۳۰۷	باغ والوں کی عبرت انگیز داستان
۳۳۳	یہ قرآن یقیناً اللہ کا کلام ہے۔	۳۰۹	سرسبز باغ کے مالکوں کا دردناک انجام
۳۳۴	اگر وہ ہم پر جھوٹ باندھتا تو ہم اسے مہلت نہ دیتے۔	۳۱۱	مکمل باز پرس
۳۳۷	سورۃ معارج	۳۱۳	اس دن سجدہ کرنا چاہیں گے لیکن قادر نہ ہو سکیں گے۔
۳۳۸	سورۃ معارج کے مطالب	۳۱۵	عذاب کا تقاضا کرنے میں جلدی نہ کرو
۳۳۸	سورۃ معارج کی تلاوت کی فضیلت		
۳۴۰	فوری عذاب		
۳۴۰	پچاس ہزار سال کے برابر دن		



صفحہ نمبر	موضوع	صفحہ نمبر	موضوع
۳۷۲	ہم تمہیں ان فراواں نعمتوں کے ذریعے آزمائیں گے۔	۳۴۲	وہ دن کہ جس میں کوئی مخلص دوست اپنے دوست کی خبر گیری نہیں کرے گا۔
۳۷۵	کہہ دیجئے! میں کسی کے سود و زیاں کا مالک نہیں ہوں	۳۴۴	شائستہ انسانوں کے اوصاف
۳۷۷	عالم الغیب اللہ ہے	۳۴۶	بہشتوں کی خصوصیات کا ایک اور حصہ
۳۷۹	علم غیب کے بارے میں ایک وسیع تحقیق	۳۴۸	کس منہ سے جنت کی طمع؟
۳۸۰	”جن“ کی خلقت کے بارے میں تحقیق	۳۵۰	گویا اپنے بتوں کی طرف دوڑ رہے ہیں
۳۸۳	سورہ مزمل	۳۵۱	سورہ نوح
۳۸۴	سورہ مزمل کے مضامین و مطالب	۳۵۲	سورہ نوح کے مطالب و مضامین
۳۸۴	سورہ مزمل کی تلاوت کی فضیلت	۳۵۲	سورہ نوح کی تلاوت کی فضیلت
۳۸۵	اے اپنے اوپر کپڑا لپیٹنے والے کھڑا ہو جا	۳۵۳	نوح ﷺ کا پہلا پیغام
۳۸۵	ترتیل کا معنی	۳۵۵	ان کی ہدایت کیلئے ہر طرح سے کوشش کی، مگر.....
۳۸۶	نماز شب کی فضیلت	۳۵۶	ایمان کی دنیاوی جزا
۳۸۷	رات کے وقت کی عبادت کا اثر	۳۵۸	باغبان ہستی نے تمہیں ایک پھول کی طرح پالا ہے۔
۳۹۰	ان مستکبرین کا معاملہ مجھ پر چھوڑ دے	۳۶۰	اللہ کا لطف تجھ سے مدارت کرتا ہے۔
۳۹۲	جتنا تمہارے لئے ممکن ہے اتنا قرآن پڑھو	۳۶۲	اس فاسد و مفسد قوم کو چلے جانا چاہیے!
۳۹۵	سورہ مدثر	۳۶۳	سورہ جن
۳۹۶	سورہ مدثر کے مطالب و مضامین	۳۶۴	سورہ جن کے مضامین و مطالب
۳۹۶	سورہ مدثر کی تلاوت کی فضیلت	۳۶۴	سورہ جن کی تلاوت کی فضیلت
۳۹۷	اٹھ اور عالمین کو ڈرا!	۳۶۶	ہم نے ایک عجیب قرآن سنا ہے
۴۰۱	ایک حق شناس مغرور ثروت مند	۳۶۸	پہلے چوری چھپے سن لیا کرتے تھے، لیکن.....
۴۰۳	ہلاک ہو جائے وہ، اس نے کتنا برا منصوبہ بنایا	۳۷۰	ہم نے حق کو سنا اور سر تسلیم خم کر لیا
۴۰۵	برے راہیوں کی آخری منزل		

صفحہ نمبر	موضوع	صفحہ نمبر	موضوع
۴۳۳	ہم نے ناچیز نطفہ کو انسان بنا دیا، اور ہدایت کے تمام ذرائع اس کے اختیار میں دے دیئے	۴۰۶	دوزخ کے مامورین کی یہ تعداد کس لئے ہے؟
۴۳۵	اہل بیت پیغمبر ﷺ کی فضیلت پر ایک عظیم سند	۴۱۱	تم اہل دوزخ کیوں ہو گئے؟
۴۳۶	ابرار کے لئے عظیم اجر	۴۱۴	حق سے اس طرح بھاگتے ہیں جس طرح شیر سے گلھے
۴۴۰	بہشت کی عظیم جزائیں	۴۱۷	سورہ قیامت
۴۴۳	اللہ کے حکم کے اجراء پر موفق ہونے کے لئے پانچ احکام		سورہ قیامت کے مضامین
۴۴۶	یہ ایک تشبیہ ہے اور راستہ کا انتخاب کرنا تمہارے اختیار میں ہے۔	۴۱۸	سورہ قیامت کی تلاوت کی فضیلت
۴۴۹	سورہٴ مرسلات		قیامت کے دن کی اور ملامت کرنے والے وجدان کی قسم
۴۵۰	سورہٴ مرسلات کے مضامین	۴۱۹	عدالت وجدان اور قیامت صغریٰ
۴۵۰	سورہٴ مرسلات کی تلاوت کی فضیلت	۴۲۰	انسان خود اپنے لئے بہترین فیصلہ کر نیوالا ہے
	اللہ کے وعدے حق ہیں، وائے ہے تکذیب کرنے والوں کے لئے	۴۲۲	قرآن کا جمع کرنا اور اس کی حفاظت ہمارے ذمہ ہے۔
۴۵۲	ان تمام مظاہر قدرت کے باوجود پھر بھی تم معاد میں شک رکھتے ہو؟!	۴۲۳	میدان محشر میں کچھ چہرے ہنستے ہوئے، اور کچھ بگڑے ہوئے ہوں گے
۴۵۷	نُدفاع کرنے کی قدرت ہے نہ فرار کی راہ اگر وہ قرآن پر ایمان نہیں لاتے تو کس بات پر ایمان لائیں گے؟	۴۲۵	وہ اللہ جس نے انسان کو ایک ناچیز نطفہ سے پیدا کیا
۴۶۰	سورہٴ نباء	۴۲۹	سورہٴ انسان (الدہر)
۴۶۳	سورہٴ نباء کے مضامین اور اس کا دائرہ کار	۴۳۱	سورہٴ انسان (دہر) کے مضامین
۴۶۴	سورہٴ نباء کی تلاوت کی فضیلت	۴۳۲	سورہٴ انسان (دہر) کی فضیلت

صفحہ نمبر	موضوع	صفحہ نمبر	موضوع
۵۰۳	صحیح قیامت	۴۶۵	اہم خبر
۵۰۵	سورہ تکویر	۴۷۰	آخر کار روزِ موعود آکر رہے گا۔
۵۰۶	سورہ تکویر کے مضامین	۴۷۲	جہنم ایک عظیم کمیں گاہ ہے۔
۵۰۶	اس سورہ کی تلاوت کی فضیلت	۴۷۴	پرہیزگاروں کی عظیم جزا کا ایک حصہ
۵۰۷	جس دن کائنات کے دفتر کو لپیٹ دیا جائے گا	۴۷۶	کافر کہیں گے کاش ہم مٹی ہوتے
۵۰۹	لڑکیوں کو زندہ درگور کرنا	۴۷۹	سورہ نازعات
۵۰۱	روز قیامت معلوم ہوگا کہ ہم کتنے پانی میں ہیں	۴۸۰	سورہ نازعات کے مضامین
۵۱۱	وحی الہی اس پر نازل ہوئی	۴۸۰	سورہ نازعات کی تلاوت کی فضیلت
۵۱۵	اے غافل! کہاں جا رہے ہو؟	۴۸۱	ان انتھک فرشتوں کی قسم
۵۱۷	سورہ انفطار	۴۸۲	معاد صرف ایک عظیم صیغہ سے رونما ہوگا۔
۵۱۸	سورہ انفطار کے مضامین	۴۸۴	فرعون کہتا تھا کہ میں تمہارا سب سے بڑا اللہ ہوں
۵۱۸	اس سورہ کی تلاوت کی فضیلت	۴۸۷	انسانوں کی تخلیق زیادہ مشکل ہے یا آسمانوں کی؟
۵۱۹	جس وقت اس جہان کا نظام زیرِ برہ ہو جائیگا	۴۸۹	وہ جو اپنے نفس کو ہوا و ہوس سے باز رکھیں
۵۲۱	اے انسان تجھے کس چیز نے مغرور کر دیا ہے؟	۴۹۱	قیامت کی تاریخ صرف اللہ جانتا ہے۔
	وہ دن جس میں کوئی شخص کسی کیلئے کوئی کام	۴۹۳	سورہ عبس
۵۲۳	انجام نہیں دے گا	۴۹۴	سورہ عبس کے مضامین
۵۲۵	سورہ مطففین	۴۹۴	سورہ عبس کی تلاوت و فضیلت
۵۲۶	سورہ مطففین کے مضامین کا دائرہ کار		حق طلب نابینا سے بے اعتنائی برتنے پر
۵۲۶	اس سورہ کی تلاوت کی فضیلت	۴۹۶	شدید عتاب
۵۲۷	کم تولنے والوں پر وائے ہے		صرف پاک لوگوں کا ہاتھ قرآن کے دامن
۵۲۹	تو کیا جانے کہ سچین کیا ہے؟	۴۹۷	تک پہنچتا ہے۔
۵۳۱	گناہ دلوں کا زنگ ہیں	۵۰۰	انسان کو چاہئے کہ وہ اپنی غذا کی طرف دیکھے۔

صفحہ نمبر	موضوع	صفحہ نمبر	موضوع
۵۶۳	میں دشمنوں کے منصوبوں کو خاک میں ملا دیتا ہوں	۵۳۳	علیین ابرار کے انتظار میں ہے
۵۶۵	سورہ اعلیٰ	۵۳۶	اس دن وہ مومنین کا مذاق اڑاتے تھے لیکن آج.....
۵۶۶	سورہ اعلیٰ کی تلاوت کی فضیلت	۵۳۹	سورہ انشقاق
۵۶۶	خداوند عظیم کی تسبیح کیا کرو	۵۴۰	سورہ انشقاق کے مضامین
۵۶۸	ہم تجھے ہر اچھے کام کے لئے آمادہ کریں گے۔	۵۴۰	سورہ انشقاق کی تلاوت کی فضیلت
۵۷۰	وہ دستور العمل جو تمام آسمانی کتب میں آیا ہے	۵۴۱	کمال مطلق کی طرف رنج آمیز سعی و کوشش
۵۷۳	سورہ غاشیہ	۵۴۲	وہ جو شرم و حیا کے باعث اپنا نامہ اعمال پشت کی طرف سے لیں گے
۵۷۴	سورہ غاشیہ کے مضامین	۵۴۹	۲ عجلہ بروج
۵۷۴	سورہ غاشیہ کی تلاوت کی فضیلت	۵۵۰	سورہ بروج کے مضامین
۵۷۵	بد نصیب تھکے ماندے	۵۵۰	سورہ بروج کی تلاوت کی فضیلت
۵۷۶	بد نصیب تھکے ماندے	۵۵۱	مومنین انسانوں کو جلانے والی بھٹیوں کے سامنے
۵۷۸	اونٹ کی طرف دیکھو جو خود ایک آیت ہے۔	۵۵۳	اصحاب اخذ و کون لوگ تھے؟
۵۸۱	سورہ فجر	۵۵۵	تشدد کرنے والے عذاب الہی کے سامنے
۵۸۲	سورہ فجر کے مشمولات	۵۵۷	تو نے دیکھا کہ اللہ نے فرعون و ثمود کے لشکروں کے ساتھ کیا کیا؟
۵۸۲	سورہ فجر کی تلاوت کی فضیلت	۵۵۹	سورہ طارق
۵۸۳	تمہاری صبح کی سفیدی کی قسم	۵۶۰	سورہ طارق کے مضامین
۵۸۵	تیرا پروردگار ظالموں کی گھات میں ہے۔	۵۶۰	سورہ طارق کی تلاوت کی فضیلت
۵۸۸	نہ اس کی نعمت کے ملنے پر غرور کرو اور نہ سلب نعمت پر مایوس ہو	۵۶۱	اے انسان دیکھ کہ تو کس چیز سے پیدا ہوا ہے

صفحہ نمبر	موضوع	صفحہ نمبر	موضوع
۶۲۳	تجھے اس قدر عطا کرے گا کہ تو خوش ہو جائے گا	۵۹۱	اس دن بیدار ہوں گے کہ جب پانی سر سے اونچا ہو چکا ہوگا۔
۶۲۶	ان تمام نعمتوں کے شکرانے میں جو اللہ نے تجھے دی ہیں.....	۵۹۳	اے صاحبِ نفس مطمئنہ!
۶۲۹	سورہ الم نشرح	۵۹۵	سورہ بلد
۶۳۰	سورہ ”الم نشرح“ کے مضامین	۵۹۶	سورہ بلد کا مضمون
۶۳۰	سورہ الم نشرح کی تلاوت کی فضیلت	۵۹۶	سورہ بلد کی تلاوت کی فضیلت
۶۳۱	ہم نے تجھے انواع و اقسام کی نعمتیں عطا کی ہیں،	۵۹۷	اس شہر مقدس کی قسم
۶۳۵	سورہ التین	۵۹۹	آنکھ، زبان اور ہدایت کی نعمت
۶۳۶	سورہ ”التین“ کے مطالب	۶۰۲	دشوار گزار گھائی
۶۳۶	سورہ التین کی تلاوت کی فضیلت	۶۰۵	سورہ الشمس
۶۳۷	ہم نے انسان کو بہترین صورت میں پیدا کیا ہے۔	۶۰۶	سورہ الشمس اور اس کی فضیلت
۶۴۱	سورہ العلق	۶۰۷	تہذیبِ نفس کے بغیر نجات ممکن نہیں
۶۴۲	سورہ العلق کے مطالب	۶۱۰	سرکشوں کا ہلاکت خیز انجام
۶۴۲	سورہ العلق کی تلاوت کی فضیلت	۶۱۳	سورہ اللیل
۶۴۵	اپنے پروردگار کے نام سے پڑھ	۶۱۴	سورہ ”اللیل“ کے مضامین
۶۴۷	کیا تجھے معلوم نہیں کہ اللہ تیرے اعمال کو دیکھتا ہے؟	۶۱۴	سورہ اللیل کی تلاوت کی فضیلت
۶۵۰	سجدہ کراؤ تقرب حاصل کر!	۶۱۵	شان نزول
۶۵۳	سورہ القدر	۶۱۶	تقویٰ اور خدائی امدادیں
۶۵۴	سورہ ”قدر“ کے مطالب اور اس کی فضیلت	۶۱۹	انفاق اور جہنم کی آگ سے دوری
		۶۲۱	سورہ ضحیٰ
		۶۲۲	سورہ ”ضحیٰ“ کے مضامین
		۶۲۲	سورہ ضحیٰ کی تلاوت کی فضیلت
		۶۲۳	شان نزول

۶۸۳	تفاخر و تفاخر کی مصیبت
۶۸۴	تفاخر کا سرچشمہ
۶۸۴	یقین اور اس کے مراحل
۶۸۷	سورہ العصر
۶۸۸	سورہ العصر کے مطالب
۶۸۸	سورہ العصر کی تلاوت کی فضیلت
۶۸۹	نجات کی صرف ایک راہ
۶۹۰	خوش بختی کا چار نکاتی پروگرام
۶۹۳	سورہ ہمزہ
۶۹۴	سورہ ہمزہ کے مطالب
۶۹۴	سورہ ہمزہ کی تلاوت کی فضیلت
۶۹۵	عیب جوئی اور غیبت کرنے والوں کے لئے
	وائے ہے
۶۹۹	سورہ الفیل
۷۰۰	سورہ الفیل کے مطالب
۷۰۰	سورہ الفیل کی تلاوت کی فضیلت
۷۰۱	اصحاب فیل کی داستان
۷۰۴	”ابرهہ“ سے کہہ دو کہ آنے میں جلدی نہ
	کرے
۷۰۵	سورہ قریش
۷۰۶	”سورہ قریش“ کے مطالب
۷۰۶	سورہ قریش کی تلاوت کی فضیلت
۷۰۷	اس گھر کے پروردگار کی عبادت کرنی چاہئے

۶۵۴	شب قدر نزول قرآن کی رات
۶۵۵	شب قدر ہزار ماہ سے کیسے برتر ہے؟
۶۵۷	سورہ البینۃ
۶۵۸	سورہ ”بینۃ“ کے مطالب
۶۵۸	سورہ ”بینۃ“ کی تلاوت کی فضیلت
۶۵۹	یہ جاودانی دین ہے
۶۶۲	بہترین اور بدترین مخلوق
۶۶۳	علیؑ اور ان کے شیعہ خیر البریہ ہیں
۶۶۵	سورہ الزلزال
۶۶۶	سورہ ”زلزال“ کے مطالب
۶۶۶	سورہ زلزال کی تلاوت کی فضیلت
۶۶۷	جس دن انسان اپنے تمام اعمال دیکھے گا
۶۷۱	سورہ العادیات
۶۷۲	سورہ ”العادیات“ کے مطالب اور اس کی
	فضیلت
۶۷۴	بیدار مجاہدین کی قسم
۶۷۷	سورہ القارعۃ
۶۷۸	سورہ ”القارعۃ“ کے مطالب
۶۷۸	سورہ ”القارعۃ“ کی تلاوت کی فضیلت
۶۷۹	چھٹے والا حادثہ
۶۸۱	سورہ التکاثر
۶۸۲	سورہ ”تکاثر“ کے مطالب
۶۸۲	سورہ التکاثر کی تلاوت کی فضیلت

۷۳۳	سورہ اخلاص	۷۰۹	سورہ الماعون
۷۳۴	سورہ ”اخلاص“ کے مطالب اور اس کی فضیلت	۷۱۰	سورہ ماعون کے مطالب
۷۳۵	وہ یکتا اور بے مثال ہے	۷۱۰	سورہ ماعون کی تلاوت کی فضیلت
۷۳۷	۱۔ توحید کے دلائل	۷۱۱	معاد کے انکار کے اثرات بد
۷۳۹	۲۔ توحید کی اقسام	۷۱۳	سورہ الکوشر
۷۳۹	۳۔ توحیدِ افعالی کی اقسام	۷۱۴	سورہ کوشر کے مطالب
۷۴۱	سورہ الفلق	۷۱۴	سورہ کوشر کی تلاوت کی فضیلت
۷۴۲	سورہ ”الفلق“ کے مطالب اور اس کی فضیلت	۷۱۵	ہم نے تجھے فراواں خیر و برکت دی۔
۷۴۲	سورہ الفلق کی تلاوت کی فضیلت	۷۱۶	حضرت فاطمہ <small>علیہا السلام</small> اور ”کوشر“
۷۴۳	میں سپید صبح کے پروردگار کی پناہ مانگتا ہوں۔	۷۱۸	سورہ الکفر ون
۷۴۷	سورہ الناس	۷۱۹	سورہ ”کافرون“ کے مطالب
۷۴۸	سورہ ”الناس“ کے مطالب	۷۱۹	سورہ کافرون کی تلاوت کی فضیلت
۷۴۸	سورہ ناس کی تلاوت کی فضیلت	۷۲۱	بت پرستوں کے ساتھ ہرگز مصالحت نہیں ہو سکتی۔
۷۴۹	لوگوں کے پروردگار کی پناہ مانگتا ہوں	۷۲۳	سورہ نصر
		۷۲۴	سورہ ”نصر“ کے مطالب
		۷۲۴	سورہ نصر کی تلاوت کی فضیلت
		۷۲۵	جب اصلی کامیابی آن پہنچے
		۷۲۶	فتح مکہ اسلام کی عظیم ترین فتح
		۷۲۷	سورہ اللہب (تبت)
		۷۲۸	سورہ لہب (تبت) کے مطالب
		۷۲۸	سورہ لہب کی تلاوت کی فضیلت
		۷۳۰	ابولہب کا ہاتھ کٹ جائے

# سورۃ طُور

یہ سورہ مکہ میں نازل ہوئی  
اس کی ۴۹ آیات ہیں



## سورہ طور کے مطالب

یہ سورہ بھی انہی سورتوں میں سے ہے جس کے مباحث کا زیادہ زور، ایک طرف تو معاد اور نیک اور پاک لوگوں کی تقدیر کے مسئلہ پر ہے، اور دوسری طرف اس عظیم دن مجرموں اور بدی کرنے والوں سے متعلق ہے، اگرچہ کچھ دوسرے مطالب بھی اس میں مختلف اعتقادی سلسلوں میں نظر آتے ہیں۔

مجموعی طور پر اس سورہ کے مضامین کو چھ حصوں میں تقسیم کیا جاسکتا ہے۔

1- اس سورہ کی پہلی آیات، جو پے در پے قسموں سے شروع ہوتی ہیں۔ عذاب الہی، قیامت کی نشانیوں، جہنم کی آگ اور کفار کی سزاؤں کے بارے میں بحث کرتی ہیں، (آیت ۱ تا آیت ۱۶)۔

2- اس سورہ کا ایک دوسرا حصہ بہشت کی نعمتوں اور قیامت میں مواہب الہی جو پرہیزگاروں کے انتظار میں ہیں انہیں تفصیل سے بیان کرتا ہے، اور یکے بعد دیگرے ان کی طرف توجہ دلاتا ہے، اور حقیقت میں بہشت کی اکثر نعمتوں کا سورہ کے اسی حصہ میں اشارہ ہوا ہے (آیت ۱۷ تا آیت ۲۸)۔

3- اس سورہ کا تیسرا حصہ پیغمبر اسلام ﷺ کی نبوت کے بارے میں گفتگو کرتا ہے، اور ان اتہامات کو جو دشمنوں نے ان پر لگائے تھے بیان کرتا ہے، اور مختصر طور پر ان کا جواب دیتا ہے (آیت ۲۹ تا ۳۴)۔

4- چوتھے حصہ میں توحید کے سلسلہ میں گفتگو ہے اور اس مسئلہ کو واضح استدلال کے ساتھ بیان کرتا ہے (آیت ۳۵ تا ۴۳)۔

5- سورہ کے اس حصہ میں پھر مسئلہ معاد، اور روز قیامت کی کچھ مخصوص باتوں کی طرف لوٹتا ہے (آیت ۴۴ تا ۴۷)۔

6- آخر میں سورہ کے آخری حصہ میں جو دو سے زیادہ آیات نہیں پیغمبر گرامی اسلام ﷺ کو صبر و استقامت اور پروردگار کی تسبیح و حمد کے احکام اور اللہ کی طرف سے حمایت کے وعدہ کے ساتھ گزشتہ مباحث کو ختم کرتا ہے اور اس طرح سے ایک نظم، جاذب، منطقی اور عاطفی مجموعہ کو تیار کرتا ہے جو سننے والوں کے دلوں کو اپنا مسخر کرتا ہے۔

ضمنی طور پر اس سورہ کا نام ”طور“ اس کی پہلی آیت کی مناسبت سے ہے۔

## اس سورت کی تلاوت کی فضیلت

ایک حدیث میں آیا ہے کہ پیغمبر ﷺ نے فرمایا:

”جو شخص سورہ طور کی تلاوت کرے تو اللہ پر لازم ہے کہ اسے اپنے عذاب سے مامون قرار دے، اور اسے اپنی

بہشت کی نعمتوں سے بہرہ ور کرے۔“

ایک اور حدیث میں امام باقر علیہ السلام سے منقول ہے:

”جو شخص سورہ طور کی تلاوت کرے اللہ دنیا و آخرت کی بھلائی اس کے لئے جمع کر دے گا۔“

واضح رہے کہ یہ سب اجر اور عظیم پاداش دنیا و آخرت میں ان لوگوں کے لئے ہے جو اس تلاوت کو غور و فکر کا وسیلہ اور اس (غور و فکر) کو راہ عمل کے لئے آمادگی کا وسیلہ قرار دے۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) وَ الطُّورِ	قسم ہے (کوہ) طور کی۔
(۲) وَ كِتَابٍ مَّسْطُورٍ	اور اس کتاب کی جو لکھی گئی ہے۔
(۳) فِی رَقٍ مِّنْشُورٍ	وسیع اور کشادہ صفحہ پر۔
(۴) وَ الْبَيْتِ الْمَعْمُورِ	اور بیت المعجور کی قسم۔
(۵) وَ السَّقْفِ الْمَرْفُوعِ	اور بلند کی ہوئی چھت کی۔
(۶) وَ الْبَحْرِ الْمَسْجُورِ	اور طوفانی سمندر کی۔
(۷) اِنَّ عَذَابَ رَبِّكَ لَوَاقِعٌ	کہ تیرے پروردگار کا عذاب واقع ہو کر رہے گا۔
(۸) مَا لَهٗ مِنْ دَافِعٍ	اور کوئی چیز اس سے مانع نہیں ہوگی۔

### تفسیر

بھڑکتے ہوئے سمندر کی قسم

یہ سورہ ان سوروں میں سے ایک اور سورہ ہے جو قسم سے شروع ہوتے ہیں ایسی قسمیں جو ایک اہم واقعیت کو بیان کرتی ہیں

یعنی مسئلہ معاد و قیامت، قبروں سے اٹھنا اور انسانوں کے اعمال کا محاسبہ۔

اس مسئلہ کی اہمیت اس قدر ہے، کہ اللہ نے قرآن کی مختلف آیات میں بہت سے مقدسات کے حصوں کی قسم کھائی ہے تاکہ

اس دن کی عظمت اور اس کے حتمی طور پر واقع ہونے کو واضح کرے۔

وہ پانچ قسمیں، جو اس سورہ کے آغاز میں نظر آتی ہیں، ایسے سربستہ اور فکر انگیز معانی رکھتی ہیں کہ مفسرین نے ان کی تفسیر میں

ادھر ادھر ہاتھ پاؤں مارے ہیں۔  
 فرماتا ہے کہ طور کی قسم۔  
 اور قسم ہے اس کتاب کی جو لکھی گئی ہے۔  
 وسیع اور کشادہ صفحہ پر۔  
 اور بیت المعمور کی قسم۔  
 اور بلند کی ہوئی چھت کی۔  
 اور بھڑکتے ہوئے لبریز سمندر کی۔  
 کہ تیرے پروردگار کا عذاب واقع ہو کر رہے گا۔  
 اور کوئی چیز اس سے مانع نہیں ہوگی۔

”طور“ لغت میں ”پہاڑ“ کے معنی میں ہے لیکن اس بات کی طرف توجہ کرتے ہوئے کہ یہ لفظ قرآن مجید کی آیات میں بیان ہوا ہے جن میں سے ۹ مواقع پر ”طور سینا“۔ وہی پہاڑ جہاں موسیٰ علیہ السلام پر وحی نازل ہوئی تھی۔ سے متعلق گفتگو ہے۔

”کتاب مسطور“ یہ تعبیر یا تو تورات کی طرف اشارہ ہے یا سب کتب آسمانی کی طرف۔

”رق“ کا لفظ ”رقت“ کے مادہ سے اصل میں نازک اور لطیف ہونے کے معنی میں ہے اور کاغذ یا اس باریک چمڑے کو بھی کہا جاتا ہے جس پر کوئی مطلب لکھا جائے اور ”منشور“ پھیلے ہوئے کے معنی میں ہے (بعض کا نظریہ ہے کہ یہ لفظ درخشندگی اور لمعان کو بھی اپنے دامن میں لئے ہوئے ہے)۔

اس بنا پر یہ قسم ایسی کتاب کی کھائی گئی ہے جو بہترین صفحات میں سے ایک بہترین صفحہ پر لکھی گئی ہے اور اس کے ساتھ ساتھ وہ کھلی ہوئی اور کشادہ ہے نہ کہ لپٹی ہوئی۔

”بیت المعمور“۔ کعبہ اور زمین میں خانہ خدا جو زوار اور حاجیوں کے ساتھ ہمیشہ معمور اور آباد رہتا ہے اور ہم جانتے ہیں کہ یہ پہلا گھر ہے جو روئے زمین پر عبادت کے لئے بنایا گیا ہے اور آباد ہوا ہے۔

باقی رہا ”سقف مرفوع“ تو اس سے مراد آسمان ہے کیونکہ سورہ انبیاء کی آیت ۳۲ میں آیا ہے کہ اور ہم نے آسمان کو محفوظ

چھت قرار دیا۔

”سقف“ کی تعبیر ممکن ہے اس لحاظ سے ہو، کہ ستاروں اور آسمانی کرات نے اس طرح سے سارے آسمان کو ڈھانپ رکھا ہے کہ وہ چھت کی طرح دکھائی دیتا ہے اور یہ بھی ممکن ہے کہ اطراف زمین کی فضا کی طرف اشارہ ہو کہ ہوا کے پھیلے ہوئے قشر نے اسے

مضبوط چھت کی طرح اس کے اطراف کو گھیرا ہوا ہے اور اس کی آسمانی پتھروں کے حملوں اور نقصان دہ شعاعوں سے اچھی طرح حفاظت کرتی ہے۔

”مسجور“ بھڑکنے والا جیسا کہ سورہ مؤمن کی آیت ۲۷ میں آیا ہے کہ ”انہیں جلانے والے پانی میں کھینچیں گے پھر وہ شعلہ ور آگ میں ہوں گے۔ اس سے مراد ہمارے کرہ زمین کے سمندر بھی مراد ہیں جو قیامت کے قریب بھڑک اٹھیں گے اور پھر پھٹ جائیں گے لیکن بعض نے اس کی ان معدنی مادوں کے ساتھ تفسیر کی ہے جو کرہ زمین کے اندر ہیں۔

دو دونوں تفسیریں ایک دوسرے کے ساتھ منافات نہیں رکھتی ہے اور ممکن ہے کہ اوپر والی آیت میں دونوں کی قسم کھائی گئی ہو کیونکہ دونوں اللہ کی آیات اور اس جہان کے عظیم عجائبات میں سے ہیں۔ قابل توجہ بات یہ ہے کہ مفسرین نے ان پانچوں قسموں کے مفہوم کی ایک دوسرے کے ساتھ ربط کی کیفیت کے بارے میں کوئی خاص بحث نہیں کی ہے لیکن نظریہ آتا ہے کہ پہلی تین قسمیں تو ایک دوسرے کے ساتھ قریبی ربط رکھتی ہیں کیونکہ وہ سب وحی اور اس کی خصوصیات کی بات کرتی ہیں ”کوہ طور“ محل نزول وحی تھا اور ”مکتاب مسطور“ بھی آسمانی کتاب کی طرف اشارہ ہے چاہے وہ تورات ہو یا قرآن اور ”بیت المعمور“ فرشتوں اور اللہ کے پیغام وحی کے آنے جانے کا محل ہے۔

لیکن دوسری دو قسمیں آیات ”تکوینی“ کی بات کرتی ہیں (پہلی تین قسموں کے مقابلہ میں جو ”تشریحی آیات“ کی باتیں کرتی ہیں) ان دو قسموں میں سے ایک توحید کی اہم ترین نشانی یعنی باعظمت آسمان کی طرف اشارہ ہے اور دوسری معاد و قیامت کی ایک اہم نشانی ہے جو قرب قیامت میں قبروں سے زندہ ہو کر اٹھنے کے وقت رونما ہوگی۔

(۹) یَوْمَ تَمُورُ السَّمَاءُ مَوْرًا <sup>ط</sup>	(یہ عذاب الہی) اس دن آئے گا جب آسمان شدت کے ساتھ بل رہا ہوگا۔
(۱۰) وَتَسِيرُ الْجِبَالُ سَيْرًا <sup>ط</sup>	اور پہاڑ اپنی جگہ سے اکھڑ کر حرکت کر رہے ہوں گے
(۱۱) فَوَيْلٌ لِّلْمُكْذِبِينَ <sup>ط</sup>	پس وائے ہے اس دن تکذیب کرنے والوں کے لیے
(۱۲) الَّذِيْنَ هُمْ فِيْ خَوْضٍ يَلْعَبُوْنَ <sup>وقف لازم</sup>	وہی لوگ جو باطل باتوں میں لہو و لعب میں مشغول ہوں گے۔
(۱۳) يَوْمَ يَدْعُوْنَ اِلَى نَارِ جَهَنَّمَ دَعَاً <sup>ط</sup>	وہ دن جب انہیں زبردستی جہنم کی آگ کی طرف دھکیلا جائے گا۔

(اور ان سے کہا جائے گا) یہی ہے وہ آگ جس کا تم انکار کرتے تھے	(۱۴) هَذِهِ النَّارُ الَّتِي كُنْتُمْ بِهَا تُكَذِّبُونَ
کیا یہ جادو ہے؟ یا تم دیکھتے ہی نہیں ہو؟	(۱۵) اَفَسِحْرٌ هَذَا اَمْ اَنْتُمْ لَا تُبْصِرُونَ
اس میں داخل ہو جاؤ، اور جلتے رہو، چاہے صبر کرو یا نہ کرو تمہارے لئے کوئی فرق نہیں ہے کیونکہ تمہیں صرف تمہارے اعمال کی ہی جزا ملے گی۔	(۱۶) اِصْلَوْهَا فَاصْبِرُوا اَوْ لَا تَصْبِرُوا سَوَاءٌ عَلَيْكُمْ اِنَّمَا تُجْزَوْنَ مَا كُنْتُمْ تَعْمَلُونَ

## تفسیر

## اور تمہاری جزا صرف تمہارے اعمال ہیں

گذشتہ آیات میں قیامت میں عذاب الہی کی طرف اجمالی اشارہ ہوا تھا زیر بحث آیات ان معنی کی توضیح و تفسیر ہے پہلے تو قیامت کی بعض خصوصیات کو بیان کرتا ہے اور پھر تکذیب کرنے اور جھٹلانے والوں کے عذاب کی کیفیت کو بیان کرتا ہے۔ فرماتا ہے: یہ عذاب الہی اس دن آئے گا جب آسمان (آسمانی کرات) شدت کے ساتھ حرکت کر رہے ہوں گے اور ہر طرف آ جا رہے ہوں گے۔

اس طرح سے کرات آسمانی پر حکمران نظام قیامت کے قریب درہم برہم ہو جائے گا وہ اپنے مداروں سے منحرف ہو جائیں گے اور ہر طرف آمدورفت کریں گے اور پھر انہیں لپیٹ کر تکریدیا جائے گا اور ان کی جگہ اللہ کے حکم سے ایک نیا آسمان برپا ہوگا جیسا کہ سورہ انبیاء کی آیت ۱۰۴ میں کہتا ہے: ”وہ دن جس میں آسمان کو طومار کی طرح لپیٹ دیں گے۔“

اور سورہ ابراہیم کی آیت ۴۸ میں یہ آیا ہے۔ ”وہ دن جس میں یہ زمین دوسری زمین سے اور یہ آسمان دوسرے آسمانوں سے بدل جائیں گے“

(۱۰) اس کے بعد مزید کہتا ہے ”اور وہ دن کہ جس میں پہاڑ حرکت میں آ جائیں گے۔“

یہ سب اس بات کی طرف اشارہ ہیں کہ یہ دنیا اور اس کی تمام پناہ گاہیں درہم برہم ہو جائیں گی اور ایک نیا جہان نئے نظام کے ساتھ اس کی جگہ لے لے گا اور انسان اپنے اعمال کے نتائج کے روبرو ہوگا۔

(۱۱) لہذا اس کے بعد آیت میں مزید کہتا ہے جب ایسا ہے تو پھر اس دن تکذیب کرنے والوں کے لئے وائے ہے۔

ہاں! جب عالم کی دگرگونی سے پیدا ہونے والے اضطراب اور وحشت نے سب کو گھیر رکھا ہوگا اس وقت ایک عظیم وحشت مذبذبین کو لاحق ہوگی جو کہ عذاب الہی ہے چونکہ ”ویل“ ایک نامطلوب حادثہ کے وقوع پر تاسف و اندوہ کا اظہار ہے۔

(۱۲) اس کے بعد ان مذبذبین کا تعارف کراتے ہوئے فرماتا ہے وہی لوگ جو باطل باتوں کے ساتھ کھیل کود میں مشغول ہیں۔

یہ آیات قرآن کو جھوٹ اور پیغمبر کے معجزات کو جادو کہتے ہیں اور ان کے لانے والے کو مجنون شمار کرتے ہیں تمام حقائق کو کھیل تماشا قرار دیتے ہوئے ان کا مذاق اڑاتے اور ٹھٹھا کرتے ہیں۔

”خوض“ (بروزن حوض) باطل اور غلط باتوں میں وارد ہونے کے معنی میں ہے اور اصل میں پانی میں وارد ہونے اور اس سے عبور کرنے کے معنی میں ہے۔

(۱۳) دوبارہ اس دن کا تعارف اور ان مذبذبین کی سرگذشت کے بیان کے لئے ایک دوسری وضاحت کرتے ہوئے مزید کہتا ہے ”وہ دن جس میں خشونت اور سختی کے ساتھ جہنم کی آگ کی طرف ہانکے جائیں گے“۔

(۱۴) ان سے کہا جائے گا یہ وہی آگ ہے جس کا تم انکار کیا کرتے تھے۔

(۱۵) اور ان سے یہ بھی کہا جائے گا کیا یہ جادو ہے؟ یا تم دیکھتے نہیں ہو؟۔

تم ہمیشہ دنیا میں یہ کہا کرتے تھے، محمد (ﷺ) جو کچھ لایا ہے وہ جادو ہے اس نے جادوگری کے ذریعہ ہماری آنکھوں پر پردہ ڈال دیا ہے تاکہ ہم حقائق کو نہ دیکھیں ہماری عقل کو ختم کر دیا ہے اور کچھ امور کو ”معجزہ“ کے نام سے تعارف کراتا ہے اور کچھ باتیں ”وحی الہی“ کے عنوان سے ہمارے سامنے پڑھتا ہے لیکن یہ سب چیزیں بے بنیاد ہیں اور جادو کے سوا کچھ نہیں ہیں۔ لہذا قیامت کے دن سرزنش اور توہین کے عنوان سے۔ جب کہ وہ جہنم کی آگ کو دیکھیں گے اور اس کی حرارت کو محسوس کریں گے۔ ان سے کہا جائے گا ”کیا یہ جادو ہے؟“ کیا تمہاری آنکھوں پر پردہ ڈالا گیا ہے؟

(۱۶) اسی طرح ان سے کہا جائے گا ”اس آگ میں داخل ہو جاؤ، وار اس میں جلتے رہو، چاہے صبر و شکیبائی کرو یا بیتابی اور گرگڑاؤ تمہارے لئے اس سے کوئی فرق نہیں پڑتا۔

کیونکہ تمہارے اعمال کا بدلہ صرف تمہارے اپنے ہی اعمال ہیں۔

ہاں! یہ تمہارے اعمال ہی ہیں جو تمہاری طرف پلٹے ہیں اور تمہارے پاؤں کی زنجیر بن گئے ہیں اس بنا پر گرگڑانا اور آہ و نالہ اور اضطراب و بے تابی کوئی اثر نہیں رکھتی۔

یہ آیت ”تجسم اعمال“ کے مسئلہ اور ان کی انسان کی طرف بازگشت پر ایک جدید تاکید ہے اور یہ پروردگار عالم کی عدالت کے

مسئلہ پر بھی ایک تاکید مجدد ہے چونکہ جہنم کی آگ چاہے جتنی بھی جلانے والی ہو اور اس کا عذاب چاہے جتنا دردناک ہو وہ خود انسانوں کے اعمال کے نتیجے اور ان کی تبدیل شدہ شکلوں کے سوا اور کوئی چیز نہیں ہے۔

(۱۷) إِنَّ الْمُتَّقِينَ فِي جَنَّاتٍ وَنَعِيمٍ	لیکن پرہیزگار جنت کے باغوں اور فراواں نعمتوں میں ہوں گے۔
(۱۸) فَكِهِينَ بِمَا آتَاهُمْ رَبُّهُمْ ۚ وَ وَفَّاهُمْ رَبُّهُمْ عَذَابَ الْجَحِيمِ	اور جو کچھ ان کے پروردگار نے انہیں دیا ہے اس پر شاد و مسرور ہوں گے اور ان کا پروردگار انہیں دوزخ کے عذاب سے بچالے گا۔
(۱۹) كُلُوا وَ اشْرَبُوا هَنِيئًا بِمَا كُنْتُمْ تَعْمَلُونَ	(انہیں کہا جائے گا) کھاؤ اور پیو اور خوش رہو یہ سب کچھ ان اعمال کی وجہ سے ہے جنہیں تم انجام دیا کرتے تھے۔
(۲۰) مُتَكِينِينَ عَلَىٰ سُرُرٍ مَّصْفُوفَةٍ ۚ وَ زَوَّجْنَاهُم بِحُورٍ عِينٍ	ان کی حالت یہ ہوگی کہ وہ قطاروں میں بچھائے گئے تختوں کے اوپر پہلو بہ پہلو تکیہ لگائے ہوئے ہوں گے اور ہم ان کی حور العین کے ساتھ تزویج کریں گے۔
(۲۱) وَ الَّذِينَ آمَنُوا وَ اتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَ مَا أَلْتَنَاهُمْ مِّنْ عَمَلِهِمْ مِّنْ شَيْءٍ ۗ كُلُّ امْرِئٍ بِمَا كَسَبَ رَهِينٌ	اور جو لوگ ایمان لائے اور ان کی اولاد نے ان کی پیروی میں ایمان قبول کیا تو ہم ان کی اولاد کو بھی جنت میں ان کے ساتھ ملحق کر دیں گے اور ان کے عمل میں سے کسی چیز کی کمی نہیں کریں گے اور ہر شخص اپنے اعمال کے بدلے میں گروہی ہے۔

## تفسیر

## ہر شخص اپنے اعمال کے بدلے گروہی ہے

ان مباحث کے بعد جو گزشتہ آیات میں مجرمین کی سزاؤں اور ان کے دردناک عذاب کے بارے میں گزرے ہیں زیر بحث آیات میں ان کے نقطہ مقابل یعنی فراواں نعمتوں اور بیکراں صلوں کے لئے جو مومنین اور پرہیزگاروں کو عطا کئے جائیں گے اشارہ کرتا ہے تاکہ ایک واضح موازنہ میں ہر ایک کی حیثیت واضح ہو جائے۔

پہلے کہتا ہے: ”پرہیزگار جنت کے باغات میں فراواں نعمتوں میں مقیم ہوں گے۔“ مومنین کے بجائے ”متقین“ کی تعبیر اس

لئے ہے کہ یہ لفظ ایمان کو بھی اپنے اندر لئے ہوئے ہے اور عمل صالح کے پہلوؤں کو بھی۔

(۱۸) اس کے بعد بہشتیوں کی روح پران عظیم نعمتوں کے اثر انداز ہونے کی طرف اشارہ کرتے ہوئے کہتا ہے ”وہ اس چیز سے جو ان کے پروردگار نے انہیں دی ہے شاد و مسرور ہیں اور اس سلسلہ میں دلپذیر باتیں کرتے ہیں۔ ہاں وہ خوشی سے اپنے جامہ میں پھولے نہ سمائیں گے ہمیشہ آپس میں ایک دوسرے سے مزاح کرتے رہیں گے اور ان کے دل ہر قسم کے غم و اندوہ سے خالی ہوں گے اور وہ حد سے زیادہ آرام و سکون محسوس کریں گے۔ خاص طور سے یہ بات کہ اللہ نے انہیں عذاب و سزا کی طرف سے مطمئن کر دیا ہے“ اور ان کے پروردگار نے انہیں دوزخ کے عذاب سے بچا لیا ہے۔“

اس جملہ کے دو معانی ہو سکتے ہیں پہلا پروردگار کی دوسری نعمتوں کے مقابلہ میں کسی مستقل نعمت کا بیان دوسرے یہ کہ یہ سابقہ کلام کا پچھلا حصہ ہو یعنی جنتی دو چیزوں سے مسرور ہوں گے ایک ان نعمتوں کی وجہ سے جو اللہ نے انہیں دی ہیں اور دوسرے ان عذابوں کی بنا پر جنہیں ان سے دور کر دیا ہے۔

(۱۹) اس اجمالی اور سر بستہ اشارے کے بعد جنت میں پرہیزگاروں کی نعمتوں اور سرور و شادمانی کی تفصیل بیان کرتے ہوئے اس طرح کہتا ہے ”انہیں کہا جائے گا مزے کے ساتھ کھاؤ اور پیو۔“

”یہ سب چیزیں ان اعمال کی وجہ سے ہیں جنہیں تم انجام دیا کرتے تھے۔“

”صہنیا“ کی تعبیر اس بات کی طرف اشارہ ہے کہ بہشت کی کھانے اور پینے کی چیزوں سے کسی قسم کے نامطلوب عوارض پیدا نہیں ہوتے اور وہ اس جہان کی نعمتوں کے مانند نہیں ہیں جو بعض اوقات مختصر طور پر کم یا زیادہ بیماری اور تکلیف پیدا کر دیتی ہیں علاوہ ازیں ان کے حاصل کرنے کے لئے نہ تو کوئی مشقت کرنے کی ضرورت ہے اور نہ ہی ان کے ختم ہونے اور تمام ہو جانے کا کوئی خوف ہے اور اسی بنا پر یہ نعمتیں کامل طور پر گوارا اور مسرور کر دینے والی ہیں۔

مسلمہ طور پر بہشت کی نعمتیں اپنے طور پر گوارا پر لطف اور مزیدار ہوں گی لیکن یہ بات کہ فرشتے جنتیوں سے یہ کہیں گے، مزے اور لطف اٹھاؤ یہ خود ایک دوسرا لطف اور مزیدار بات ہے۔

(۲۰) دوسری نعمت یہ ہے کہ وہ ”قطاروں میں بچھے ہوئے تختوں کے اوپر ایک دوسرے کے ساتھ تکیہ لگائے ہوئے بیٹھے ہوں گے۔“

اور وہ دوسرے دوستوں اور مومنوں کے انس کی لذت سے بہت زیادہ بہرہ ور ہوں گے کیونکہ یہ ایک معنوی لذت ہے جو بہت سی لذتوں سے مافوق ہے۔



اس کے بعد کہتا ہے گوری گوری، سفید رخ، خوبصورت اور موٹی موٹی آنکھوں والی عورتوں سے ہم ان کی تزویج کریں گے۔  
(۲۱) یہ سب کچھ بہشتیوں کی ”مادی“ اور ”معنوی“ نعمتوں کا ایک حصہ ہیں لیکن اللہ صرف انہیں پر اکتفا نہیں کرے گا بلکہ معنوی اور مادی نعمتوں کے ایک اور دوسرے حصہ کا بھی اس پر اضافہ کرے گا جو لوگ ایمان لائے ہیں اور ان کی اولاد نے ان کی پیروی میں ایمان اختیار کیا ہے ہم ان کی اولاد کو بھی جنت میں ان کے ساتھ ملحق کر دیں گے اور ہم ان کے عمل میں بھی کسی چیز کی کمی نہیں کریں گے۔

یہ بھی ایک بہت بڑی نعمت ہے کہ انسان اپنی صاحب ایمان اولاد اور اپنے متعلقین کو جنت میں اپنے پاس دیکھے اور ان سے انس کی بنا پر ان سے لذت حاصل کرے اور ان کے اعمال میں سے بھی کسی چیز کی کمی نہ کی جائے۔

آیت کی تعبیروں سے معلوم ہوتا ہے کہ اس سے مراد وہ بالغ اولاد ہے جو ماں باپ کے راستے میں قدم اٹھاتی ہے اور ایمان میں ان کی پیروی کرتی ہے اور دین و مذہب کے لحاظ سے ان سے ملحق ہوتی ہے۔ اسے افراد اگر عمل کے لحاظ سے کچھ کوتاہی اور تقصیرات بھی رکھتے ہوں تو اللہ ان کے صالح آباؤ اجداد کے احترام میں انہیں بخشے گا اور ان کے مقام کو بلند کرے گا اور انہیں بھی ان کے درجہ تک پہنچا دے گا اور یہ والدین اور اولاد کے لئے ایک عظیم نعمت ہے۔

آیت کے آخر میں مزید کہتا ہے ”ہر شخص اپنے اعمال میں گروی ہے اور ان کے ہمراہ ہے۔“

اس بنا پر کوئی تعجب کی بات نہیں کہ پرہیزگاروں کے اعمال اور ان کے صلواتوں میں سے کسی چیز کی کمی نہ کی جائے کیونکہ یہ اعمال ہر جگہ انسان کے ساتھ ہوں گے اور اگر اللہ متقین کی اولاد کے بارے میں کوئی لطف اور مہر کرے گا اور انہیں جنت میں پرہیزگاروں کے ساتھ ملحق کرے گا تو اس کا یہ معنی نہیں ہے کہ ان کے اعمال کے بدلے سے کسی چیز کی کمی کر لی جائے گی۔

ہمیشہ انواع و اقسام کے پھل اور گوشت جن کی وہ خواہش کریں گے ہم ان کے اختیار میں دے دیں گے۔	(۲۲) وَ أَمَدُ ذُنُوبِهِمْ بِفَأَكْهَةِ وَ لَحْمٍ مِّمَّا يَشْتَهُونَ
وہ جنت میں شراب طہور سے پر جام، جن میں نہ بیہودگی ہے اور نہ گناہ، ایک دوسرے سے لیں گے۔	(۲۳) يَتَنَازَعُونَ فِيهَا كَأْسًا لَا لَعْوُ فِيهَا وَ لَا تَأْتِيُمُ
اور ہمیشہ ان کے گرد گردنوں جو ان لڑکے ان کی خدمت کے لئے گردش کریں گے جو ایسے دکھائی دیتے ہیں جیسے صدف میں موٹی ہوں۔	(۲۴) وَ يَطُوفُ عَلَيْهِمْ غِلْمَانٌ لَّهُمْ كَانْتَهُمْ لُؤْلُؤًا مَّكْنُونًا

اس وقت ایک دوسرے کی طرف رخ کر کے (ماضی کے بارے میں) سوال کریں گے۔	(۲۵) وَ أَقْبَلَ بَعْضُهُمْ عَلَىٰ بَعْضٍ يَتَسَاءَلُونَ
کہیں گے کہ ہم اپنے گھر والوں کے درمیان خوف و ہراس میں تھے۔	(۲۶) قَالُوا إِنَّا كُنَّا قَبْلُ فِي أَهْلِنَا مُشْفِقِينَ
لیکن اللہ نے ہم پر احسان کیا اور ہلاک کرنے والے عذاب سے ہمیں محفوظ رکھا۔	(۲۷) فَمَنْ لِّلَّهِ عَلَيْنَا وَ قَنَّا عَذَابَ السَّمُومِ
ہم پہلے سے اللہ کو نیکو کار اور رحیم کے القاب سے پکارتے تھے اور پہچانتے تھے۔	(۲۸) إِنَّا كُنَّا مِنْ قَبْلُ نَدْعُوهُ إِنَّهُ هُوَ الْبَرُّ الرَّحِيمُ

## تفسیر

## خوف زدگی کا دن اور انتہائی امن کا دن

گذشتہ آیات میں جنت کی نعمتوں میں سے نوحصوں کی طرف اشارہ ہوا تھا اور زیر بحث آیات میں ان کو جاری رکھتے ہوئے دوسرے پانچ حصوں کی طرف اشارہ کر رہا ہے اس طرح ان سب کے مجموعہ سے بخوبی معلوم ہو جاتا ہے کہ آرام و آسائش و لذت و سرور کے لئے جو کچھ لازم و ضروری ہے وہ سب کچھ ان کے لئے جنت میں فراہم ہوگا۔

پہلے بہشتیوں کی غذاؤں میں دو حصوں کی طرف اشارہ کرتے ہوئے فرماتا ہے ”ہمیشہ انواع و اقسام کے پھلوں اور گوشت میں سے جس نوع کی طرف وہ مائل ہو گئے ہم اسے ان کے اختیار میں دیں گے۔“

”امددناہم“ امداد کے مادہ سے ادامہ و افزائش اور عطا کرنے کے معنی میں ہے یعنی جنت کے پھل اور کھانے اس قسم کے نہیں ہیں کہ وہ کھانے سے کم ہو جائیں یا وہ دنیا کے پھلوں کے مانند نہیں ہیں جو سال کی فصلوں میں بہت سی تبدیلیاں رکھتے ہیں ان میں کوئی تبدیلی نہیں ہوتی بلکہ ان میں ہمیشگی جاودانی اور استمرار اور تسلسل ہے۔

”مما یشتہون“ (وہ جس میں چاہیں گے) کی تعبیر اس بات کی نشاندہی کرتی ہے کہ بہشتی ان پھلوں اور غذاؤں کی نوع و مقدار اور کیفیت کے انتخاب میں کامل طور پر آزاد ہوں گے وہ جو بھی چاہیں ان کے اختیار میں ہے۔

البتہ جنت کے کھانے صرف انہیں دو میں منحصر نہیں ہیں لیکن یہ دو اہم غذاؤں ہیں ”فکھہ“ کو ”لحم“ پر مقدم رکھنا اس

بات کی طرف اشارہ ہے کہ پھلوں کو گوشت پر برتری حاصل ہے۔

(۲۳) اس کے بعد بہشتیوں کے خوشگوار اور مزیدار مشروبات کی طرف اشارہ کرتے ہوئے کہتا ہے ”وہ بہشت میں شراب طہور سے پر جام۔ جن میں نہ تو مستی ہوگی اور نہ ہی بیہودہ گوئی اور نہ ہی کوئی گناہ۔ ایک دوسرے سے لیں گے۔ بلکہ وہ ایسی شراب ہے جو خوشگوار و لذت بخش ہے نشاط آفرین اور روح پرور ہے اور اس میں کسی قسم کا نشہ اور عقل کا فساد اور خرابی نہیں ہے اور اس کے پینے سے کسی قسم کی بیہودہ گوئی اور گناہ نہیں ہوگا بلکہ اس میں سراسر ہوش اور جسمانی و روحانی لذت ہے۔“

”یتنازعون“ جملہ میں اس بات کی طرف اشارہ ہے کہ بہشتی شوقی و مزاح اور سرور و انبساط کی فراوانی کے باعث شراب طہور کے جام ایک دوسرے کے ہاتھ سے چھین چھین کے پیئیں گے۔

(۲۴) اس کے بعد چوتھی نعمت کو۔ جو بہشت میں خدمت گزاروں کے ہونے کی نعمت ہے۔ پیش کرتے ہوئے کہتا ہے۔

”ہمیشہ ان کے گرد اگر دو جوان لڑکے ان کی خدمت کے لئے گردش کریں گے جو ان موتیوں کی طرح ہوں گے جو صدف میں ہوتے ہیں۔“

”مروارید صدف کے اندر“ اس قدر تازہ صاف شفاف اور خوبصورت ہوتے ہیں جس کی کوئی حد نہیں ہے اگرچہ صدف کے باہر بھی ان کی خوبصورتی جوں کی توں باقی رہتی ہے لیکن ہوا کا گرد و غبار اور ہاتھوں کی آلودگی کچھ نہ کچھ اس کی صفائی میں کمی کر دیتی ہیں جنت کے خدمت گزار اس قدر خوبصورت سفید چہرہ اور باصفا ہوں گے جیسا کہ صدف کے اندر مروارید ہوتے ہیں۔

ایک حدیث میں آیا ہے کہ رسول اکرم سے لوگوں نے سوال کیا کہ اگر خدمت گزار صدف میں موجود مروارید کی طرح ہوں گے تو پھر مخدوم یعنی جنت کے مومنین کس طرح ہوں گے تو آپ نے فرمایا:

مخدوم کی وہاں پر خادم پر برتری ایسی ہوگی جیسی کہ چودہویں کے چاند کو باقی ستاروں پر برتری ہے۔

(۲۵) اور اس سلسلہ کی آخری نعمت وہی مکمل سکون و آرام اور ہر قسم کے عذاب و سزا سے دلی اطمینان ہے جیسا کہ بعد والی آیت میں فرماتا ہے ”اس حالت میں جب کہ وہ ایک دوسرے کے پہلو بہ پہلو بیٹھے ہوئے ہوں گے تو گزرے ہوئے دنوں کے حالات کے بارے میں ایک دوسرے سے سوال کریں گے“ اور اس کا جنت کے حالات سے موازنہ کرتے ہوئے لذت حاصل کریں گے۔

(۲۶) وہ کہیں گے ہم تو اس سے پہلے اپنے گھر والوں میں خائف و ترساں رہتے تھے۔

باوجود اس کے کہ ہم اپنے گھر والوں کے درمیان رہتے تھے لہذا ہمیں تو امن و امان کا احساس کرنا چاہئے تھا مگر پھر بھی ہم خائف ہی تھے ہمیں اس بات کا ڈر لگا رہتا تھا کہ ناگوار حوادث اور عذاب الہی کسی بھی لمحہ آن پہنچے گا اور ہمیں پکڑ لے گا۔

ہم اس بات سے ڈرتے تھے کہ ہماری اولاد اور گھر والے غلط راستے پر چل پڑیں گے اور وادی ضلالت میں گمراہ سرگرداں

پھریں گے۔

اور ہمیں اس بات کا بھی خوف تھا کہ سنگدل دشمن ہمیں غفلت میں رکھ کر ہم پر عرصہ حیات تنگ کر دیں گے۔

(۲۷) لیکن اللہ نے ہم پر احسان کیا اور اس کی رحمت واسعہ ہمارے شامل حال ہوئی اور ہمیں ہلاک کرنے والے عذاب

سے محفوظ رکھا۔

ہاں! مہربان پروردگار نے ہمیں دنیا کے زندان سے اس کی تمام وحشتوں کے ساتھ نجات بخشی اور اپنی نعمتوں کے مرکز یعنی

جنت میں ہمیں جگہ دی۔

(۲۸) اہل جنت اس آخری گفتگو میں جو ان کی طرف سے یہاں نقل ہوئی ہے اس حقیقت کا اعتراف کرتے ہیں کہ وہ اللہ

کے رحیم ہونے کو وہاں ہر زمانہ سے زیادہ محسوس کرتے ہیں وہ کہیں گے ”ہم پہلے سے اللہ کو پکارتے تھے اور اس کو نیک مطلوب اور رحیم

کہہ کر تعریف کرتے تھے۔

لیکن ہم یہاں ان صفات کی حقیقت کی تہ تک پہنچ جائیں گے کہ اس نے ہمارے حقیر اعمال کے مقابلہ میں کتنی نیکیاں کی ہیں

اور ہماری اس قدر لغزشوں کے باوجود ہمیں اپنی رحمت کا مشمول کیا ہے۔

<p>اب جبکہ ایسا ہے تو تم نصیحت کرتے رہو، کیونکہ تم اپنے پروردگار کے لطف سے کاہن و مجنون نہیں ہو</p>	<p>(۲۹) فَذَكِّرْ فَمَا أَنْتَ بِنِعْمَةِ رَبِّكَ بِكَاهِنٍ وَّ لَا مَجْنُونٍ<sup>ط</sup></p>
<p>بلکہ وہ تو یہ کہتے ہیں کہ وہ ایک شاعر ہے جس کی موت کا ہم انتظار کر رہے ہیں۔</p>	<p>(۳۰) أَمْ يَقُولُونَ شَاعِرٌ نَّتَرَبَّصُ بِهِ رَيْبَ الْمُنُونِ</p>
<p>کہہ دو! کہ تم انتظار کرو میں بھی تمہارے ساتھ انتظار کر رہا ہوں (تم میری موت کا انتظار کرو اور میں اپنی کامیابی اور تمہاری نابودی کا انتظار کرتا ہوں)۔</p>	<p>(۳۱) قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ<sup>ط</sup></p>
<p>کیا ان کی عقلیں انہیں ان کاموں کا حکم دیتی ہیں؟ یا وہ سرکش قوم ہیں؟</p>	<p>(۳۲) أَمْ تَأْمُرُهُمْ أَحْلَامُهُمْ بِهَذَا أَمْ هُمْ قَوْمٌ طَاغُونَ<sup>ج</sup></p>

وہ یہ کہتے ہیں کہ قرآن کا تو اس نے اللہ پر افتراء باندھا ہے لیکن وہی خود ایمان نہیں رکھتے۔	(۳۳) اَمْ يَقُولُونَ تَقْوَلَهُۥٓ بَلْ لَا يُؤْمِنُونَ
اگر وہ سچ کہتے ہیں تو وہ بھی اسی قسم کا کلام لے آئیں۔	(۳۴) فَلْيَأْتُوا بِحَدِيثٍ مِّثْلِهِ اِنْ كَانُوا صٰدِقِيْنَ

## شان نزول

ایک روایت میں آیا ہے کہ قریش ”دارالندوہ“ میں جمع ہوئے تاکہ پیغمبر اسلام ﷺ کی دعوت کو روکنے کے لئے جو ان کے مشروع منافع کے لئے ایک عظیم خطرہ سمجھی جاتی تھی غور و فکر کریں۔

”بنی عبدالدار“ کے قبیلہ کے ایک شخص نے کہا ہمیں اس کے مرنے کا انتظار کرنا چاہئے کیونکہ بہر حال وہ ایک شاعر ہے اور عقرب دنیا سے چل بسے گا جیسا کہ ”زبیر“ ”بابنہ“ اور ”آشی“ (زمانہ جاہلیت کے تین شاعر) دنیا سے چلے گئے (جن کی بساط لپٹ گئی محمد ﷺ کی بساط بھی اس کی موت کے ساتھ ہی لپٹ جائے گی) یہ کہہ کر وہ پراگندہ ہو گئے تو اوپر والی آیات نازل ہوئیں اور انہیں جواب دیا۔

## تفسیر

## اگر سچ کہتے ہیں تو اس کے مانند کلام لے آئیں

گذشتہ آیات میں جنت کی نعمتوں اور پرہیزگاروں کی پاداشوں کے ایک قابل توجہ حصہ کو بیان کیا گیا تھا اور ان سے پہلے کی آیات میں بھی دوزخیوں کے دردناک عذاب کا ایک حصہ آیا تھا

پہلی زیر بحث آیت میں گذشتہ آیات سے نتیجہ نکالتے ہوئے فرماتا ہے ”اب جبکہ معاملہ اس طرح ہے تو تم نصیحت کرتے رہو اور یاد دلاتے رہو۔“

کیونکہ حق طلب لوگوں کے دل ان باتوں کے سننے سے زیادہ آمادہ ہوں گے اور اب وہ وقت آن پہنچا ہے کہ تو ان کے لئے حق باتیں بیان کرے۔

اس کے بعد ان اتہامات اور ناروا نسبتوں کا ذکر کرتے ہوئے جو ہٹ دھرم اور عناد رکھنے والے افراد پیغمبر کو دیا کرتے تھے فرماتا ہے ”اپنے پروردگار کے لطف و کرم اور اس کی نعمتوں کی برکت سے تو کاہن و مجنون نہیں ہے۔“

قریش لوگوں کو پیغمبر اسلام ﷺ کے پاس سے ہٹانے کے لئے یہ ہتھکنڈے پر لگاتے تھے کبھی تو انہیں کاہن اور کبھی مجنون کہتے اور تعجب کی بات یہ ہے کہ وہ ان دونوں صفات کے تضاد سے بھی واقف نہیں تھے کیونکہ کاہن تو ہوشیار لوگ تھے جو مجنون ہونے کے

برعکس بات ہے اور اوپر والی آیت میں ان دونوں افتراؤں کو جمع کرنا شاید ان کی اسی پراگندہ گوئی کی طرف اشارہ ہو۔

(۳۰) اس کے بعد تیسرے اتہام کو پیش کرتا ہے کہ وہ بھی گذشتہ صفات سے تضاد رکھتا ہے فرماتا ہے ”بلکہ وہ کہتے ہیں کہ وہ ایک شاعر ہے جس کی موت کا ہم انتظار کر رہے ہیں“۔

جب تک وہ زندہ ہے اس وقت تک اس کے اشعار کی رونق رہے گی اور وہ لوگوں کو اپنی طرف جذب کرتا رہے گا تھوڑی سی دیر کے لئے صبر کرو یہاں تک کہ اس کی موت آجائے اور اس کے اشعار کا دفتر اس کی عمر کے طومار کی طرح لپیٹ دیا جائے اور طاق نسیاں کے سپرد ہو جائے اس دن ہمیں راحت و آرام نصیب ہو جائے گا۔

(۳۱) بہر حال وہ اس چیز سے اپنے دل کو خوش کرتے تھے کہ کوئی حادثہ پیش آئے اور پیغمبر کی عمر کا دفتر لپیٹ جائے اور ان کے گمان کے مطابق اس عظیم مشکل سے جو آنحضرت ﷺ کی دعوت نے ان کے سارے معاشرے میں پیدا کر دی تھی انہیں رہائی مل جائے

قرآن ایک پر معنی اور تہدید آمیز جملہ سے ان دل کے اندھے اور عناد رکھنے والے افراد کو جواب دیتے ہوئے فرماتا ہے ”کہہ دو تم بھی انتظار کرو میں بھی تمہارے ساتھ انتظار کرتا ہوں۔“

(۳۲) اس کے بعد انہیں شدید طریقہ سے سرزنش و ملامت کرتے ہوئے کہتا ہے ”کیا ان کی عقلوں نے انہیں ان اعمال کا حکم دیا ہے؟ یا وہ ایک سرکش قوم ہیں“۔

اس بنا پر اس قسم کی تہمتوں اور الزامات کا یہ نتیجہ نکلتا ہے کہ یہ ان کی عقل کا فرمان نہیں ہے بلکہ ان سب کا سرچشمہ روح عصیان و سرکشی ہے جو ان افراد پر غالب ہے۔

(۳۳) پھر ایک اور دوسری تہمت کی طرف۔ جو درحقیقت ان اتہامات کے سلسلہ کی چوتھی تہمت شمار ہوتی ہے اشارہ کرتے ہوئے مزید کہتا ہے ”وہ کہتے ہیں اس نے اس قرآن کا اللہ پر افترا باندھا ہے لیکن وہ ایمان نہیں رکھتے۔“

(۳۴) لیکن قرآن مجید انہیں ایک دندان شکن جواب دیتا ہے فرماتا ہے ”اگر وہ سچ کہتے ہیں کہ یہ بشر کا کلام ہے اور فکر انسانی کا ساختہ و پرداختہ ہے تو پھر وہ بھی اس قسم کی بات بنا کر لے آئیں۔“

تم بھی انسان ہو اور خود اپنے قول کے مطابق تم مکمل ہوش مند ہو اور بیان کی استطاعت اور انواع و اقسام کی گفتگو سے آگاہی اور اس پر قدرت رکھتے ہو تو تمہارے خطیب اور مفکرین اس جیسی بات بنا کر لانے کی طاقت کیوں نہیں رکھتے؟

”فلیاتوا“ (پس لے آؤ) کا جملہ اصطلاح کے مطابق امر تعجیزی ہے اور اس کا ہدف اور مقصد یہ ہے کہ قرآن کے مقابلہ میں ان کے عجز و ناتوانی کو مقابلہ بالمثل سے ثابت کرے اور یہ وہی چیز ہے جسے علم کلام میں ”تحدی“ اور چیلنج سے تعبیر کرتے ہیں یعنی

مخالفین کو معجزات کے مقابلہ میں معارضہ اور مقابلہ بالمثل کی دعوت۔

بہر حال یہ آیت ان آیات میں سے ایک ہے جو وضاحت کے ساتھ قرآن کے اعجاز کو روشن و آشکار کرتی ہیں اور اس کا مفہوم پیغمبر کے زمانہ کے لوگوں کے ساتھ ہی مخصوص نہیں ہے بلکہ تمام ایسے لوگ جو کسی بھی قرن اور زمانہ میں یہ کہتے ہوں کہ قرآن انسان کا کلام ہے اور اللہ پر افترا باندھا گیا ہے وہ بھی اس خطاب کے مخاطب ہیں کہ اگر وہ سچ کہتے ہیں تو اس جیسا کلام لے آئیں۔ اور جیسا کہ ہم قرآن کی یہ آیت میں بھی اور اس کے مشابہ دوسری آیات میں بھی ہمیشہ سے بلند ہے اور چودہ صدیوں کے اندر جو بعثت پیغمبر ﷺ کے بعد سے گزر چکی ہیں کوئی بھی اس کا مثبت جواب نہیں دے سکا۔ اور یہ عمومی عجز اس وحی آسمانی کی اصالت کا ایک زندہ گواہ ہے۔

کیا وہ کسی سبب کے بغیر پیدا کئے گئے ہیں یا وہ خود ہی اپنے خالق ہیں؟	(۳۵) اَمْ خَلِقُوا مِنْ غَيْرِ شَيْءٍ اَمْ هُمْ الْخَالِقُونَ ط
کیا انہوں نے آسمانوں اور زمین کو پیدا کیا ہے؟ بلکہ وہ یقین کے طلبگار ہی نہیں ہیں۔	(۳۶) اَمْ خَلَقُوا السَّمٰوٰتِ وَالْاَرْضَ ۗ بَلْ لَا يُؤْقِنُوْنَ ط
کیا ان کے پاس پروردگار کے خزانے ہیں؟ یا وہ عالم کی تمام چیزوں پر غلبہ و تسلط رکھتے ہیں؟	(۳۷) اَمْ عِنْدَهُمْ خَزٰٓئِنٌ رَّبِّكَ اَمْ هُمْ الْمُضْتَبِرُوْنَ ط
کیا ان کے پاس کوئی سیڑھی ہے (جس کے ذریعہ وہ آسمان کے اوپر چڑھ جاتے ہیں) اور اس کے ذریعہ اسرار وحی کو سنتے ہیں؟ ان میں سے جو بھی کوئی یہ دعویٰ رکھتا ہو تو وہ کوئی واضح دلیل پیش کرے۔	(۳۸) اَمْ لَهُمْ سُلْمٌ يَّسْتَمِعُوْنَ فِيْهِ ۗ فَلَيَاۤتٍ مُّسْتَمِعُهُمْ بِسُلْطٰنٍ مُّبِيْنٍ ط
کیا اللہ کے حصہ میں تو لڑکیاں ہیں اور تمہارے حصہ میں لڑکے؟	(۳۹) اَمْ لَهُ الْبَنٰتُ وَ لَكُمْ الْبَنُوْنَ ط
کیا تو ان سے اجر اور مزدوری کا مطالبہ کرتا ہے جس کے بھاری بوجھ کے نیچے وہ دب گئے ہیں؟	(۴۰) اَمْ تَسْأَلُهُمْ اَجْرًا فَهُمْ مِّنْ مَّعْرَمٍ مُّثْقَلُوْنَ ط

کیا ان کے پاس غیب کے اسرار ہیں جسے وہ لکھ لیتے ہیں؟	(۴۱) اَمْ عِنْدَهُمُ الْغَيْبُ فَهُمْ يَكْتُبُونَ ط
کیا وہ تیرے لئے کوئی شیطانی منصوبہ بنانا چاہتے ہیں؟ لیکن وہ جان لیں کہ ان شیطانی منصوبوں کے جال میں خود کافر ہی گرفتار ہوں گے۔	(۴۲) اَمْ يُرِيدُونَ كَيْدًا ط فَالَّذِينَ كَفَرُوا هُمْ الْمَكِيدُونَ ط
یا وہ اللہ کے علاوہ کوئی اور معبود رکھتے ہیں (جس نے ان کی مدد کرنے کا وعدہ کیا ہوا ہے) جسے وہ اللہ کا شریک بناتے ہیں اللہ کی ذات اس سے پاک اور منزہ ہے۔	(۴۳) اَمْ لَهُمْ اِلٰهٌ غَيْرُ اللّٰهِ ط سُبْحٰنَ اللّٰهِ عَمَّا يُشْرِكُوْنَ

## تفسیر

## سچ سچ بتاؤ تمہاری صحیح بات کونسی ہے؟

یہ آیات قرآن نبوت اور پروردگار کی قدرت کے منکرین کے مقابلہ میں اسی طرح سے گذشتہ استدلالی بحث کو جاری رکھے

ہوئے ہیں۔

یہ اسی آیات ہیں جو سب کی سب ”ام“ کے ساتھ جو یہاں استفہام کے لئے ہے شروع ہوئی ہیں اور ”گیارہ پے درپے سوالوں کی“ ایک عمدہ لڑی کو (استفہام انکاری کی صورت میں) ایک استدلال کے طور پر بیان کرتی ہیں اور زیادہ واضح تعبیر میں۔ مخالفین کے سامنے فرار کے تمام راستوں کو بند کر رہی ہیں۔ اور ان مختصر اور پرفوذ عبارتوں میں گھیر کر انہیں اس طرح سے ایک تنگ جگہ لے آئی ہیں کہ انسان اس کی عظمت اور انتظام کے سامنے بے اختیار سر تعظیم جھکاتے ہوئے اقرار و اعتراف کرتا ہے۔

پہلے مسئلہ خلقت و آفرینش سے شروع کرتے ہوئے کہتا ہے ”کیا بغیر کسی سبب کے پیدا ہوئے ہیں یا خود ہی اپنے خالق

ہیں“۔

یہ کوتاہ اور مختصر عبارت حقیقت میں علیت کی معروف دلیل کی طرف اشارہ ہے جو فلسفہ اور کلام میں اللہ کے وجود کے اثبات کے لئے بیان کی جاتی ہے اور وہ یہ ہے کہ وہ عالم جس میں ہم رہتے ہیں بلاشک و شبہ حادث ہے (کیونکہ وہ ہمیشہ تغیر و تبدیلی کی حالت میں ہے اور جو چیز تغیر اور درگونی کی حالت میں ہو وہ حادث ہوتی ہے اور جو چیز حادث ہو اس کے لئے محال ہے کہ وہ قدیم و ازل ہی ہو)۔

اب یہ سوال سامنے آتا ہے کہ اگر عالم حادث ہے تو وہ تین حالتوں سے خالی نہیں ہے۔



1- وہ بغیر کسی علت و سبب کے وجود میں آیا ہے

2- وہ خود اپنے وجود کی علت ہے

3- یہ جہان خداوند واجب الوجود کی مخلوق ہے جس کی ہستی اور وجود خود اسی کی ذات پاک سے ہے۔

پہلے دو احتمالات کا باطل ہونا معلوم ہے کیونکہ

معلول کا وجود علت کے بغیر محال ہے ورنہ ہر چیز ہر طرح کے حالات میں وجود میں آسکتی ہے جبکہ ایسا نہیں ہے۔ دوسرا احتمال کہ کوئی چیز خود اپنے آپ کو وجود میں لے آئے یہ بھی محال ہے کیونکہ اس کا مفہوم یہ ہے کہ وہ اپنے وجود سے پہلے موجود ہو اور یہ اجتماع تقيضين ہے (غور کیجئے)

اس بنا پر تیسرے احتمال یعنی واجب الوجود کے خالق ہونے کو قبول کرنے کے علاوہ اور کوئی راستہ باقی نہیں رہتا۔

(۳۶) یہ آیت ایک اور سوال کو بیان کرتے ہوئے۔ جو نچلے مرحلہ کے دعویٰ کے بارے میں ہے کہتی ہے: کیا انہوں نے

آسمانوں اور زمین کو پیدا کیا ہے۔

اگر وہ کسی علت کے بغیر وجود میں نہیں آئے اور وہ خود اپنے وجود کی علت بھی نہیں ہیں تو کیا وہ واجب الوجود اور آسمانوں اور زمین کے خالق ہیں اور اگر عالم ہستی کا مبدئ نہیں ہیں تو کیا اللہ نے آسمان و زمین کی خلقت کا معاملہ ان کے سپرد کر رکھا ہے؟ اور اس طرح سے وہ ایک ایسی مخلوق ہیں جو خود فرمان خلقت رکھتی ہو؟

مسلمہ طور سے وہ ہرگز اس قسم کا باطل دعویٰ نہیں کر سکتے لہذا اس بات کے آخر میں مزید کہتا ہے ”بلکہ وہ ہٹ دھرم ہیں اور یقین و ایمان لانا ہی نہیں چاہتے“۔

(۳۷) اور اگر وہ ان امور کے مدعی نہیں ہیں اور امر خلقت میں وہ کوئی حصہ نہیں رکھتے تو ”کیا تیرے پروردگار کے خزانے

ان کے پاس ہیں“۔

تاکہ وہ جسے چاہیں نبوت و علم و دانش کی نعمت یا دوسرے رزق بخشیں اور جس سے چاہیں روک لیں یا پھر یہ بات ہے کہ عالم کی تدبیر کا کام ان کے سپرد کر دیا گیا ہے اور وہ ہر چیز پر تسلط و اقتدار رکھتے ہیں۔

وہ ہرگز بھی اس بات کا دعویٰ نہیں کر سکتے کہ وہ پروردگار کے خزانہ دار ہیں اور نہ ہی وہ اس جہاں کی تدبیر کے معاملہ میں کوئی تسلط رکھتے ہیں چونکہ ایک حادثہ ایک بیماری یا کسی حقیر سے موذی جانور کے مقابلہ میں ان کا ضعف و ناتوانی اور اسی طرح زندگی کے بالکل ابتدائی وسائل کے لئے ان کی ضرورت و احتیاج ان قدرتوں کی ان سے نفی کی بہترین دلیل ہے صرف ہوائے نفس جاہ طلبی، خود خواہی، تعصب اور ہٹ دھرمی ہے جس نے انہیں حقائق سے انکار پر آمادہ کیا ہے۔

”مصیطرون“ ”ارباب انواع“ کی طرف اشارہ ہے جو گذشتہ لوگوں کی خرافات اور بے ہودہ باتوں کا ایک حصہ ہے ان کا عقیدہ یہ تھا کہ عالم کی انواع میں ہر نوع کا چاہے وہ انسان ہوں یا حیوانات یا نباتات وغیرہ انواع ایک خاص مدبر و مربی ہوتا ہے جسے وہ اس نوع کا رب النوع کہتے تھے اور اللہ کو ”رب الارباب“ کا خطاب دیتے تھے یہ شرک آمیز عقیدہ اسلام کی نظر میں مردود ہے۔ اور قرآن کی آیات میں تمام جہان کی تدبیر اللہ ہی کے ساتھ مخصوص کی گئی ہے اور اس کو ہم ”رب العالمین“ کہہ کر پکارتے ہیں۔

(۳۸) یہ بات مسلم ہے کہ پیغمبر کی نبوت کے منکر اور زمانہ جاہلیت کے مشرکین اور ان کے علاوہ دوسرے لوگوں میں سے کوئی بھی اوپر والے پانچ امور کا مدعی نہیں تھا۔ اس لئے بعد والی آیت میں ایک دوسرے مرحلہ کو پیش کرتے ہوئے کہتا ہے: ”کیا وہ اس بات کے مدعی ہیں کہ ان پر وحی نازل ہوتی ہے یا ان کے پاس کوئی ایسی سیڑھی ہے جس سے وہ آسمان کے اوپر چڑھ جائیں اور وحی کے اسرار اس ذریعہ سے سن لیں“۔

اور چونکہ یہ ممکن تھا کہ وہ اسرار آسمانی سے آگاہی کا دعویٰ کر دیں لہذا قرآن بلا فاصلہ ان سے دلیل کا مطالبہ کرتے ہوئے کہتا ہے ”جو شخص ان میں سے اس قسم کا دعویٰ رکھے اور یہ کہے کہ میں آسمان پر چڑھ کر اسرار الہی کو سنتا ہوں تو وہ اپنے اس دعوے کے لئے کوئی واضح دلیل پیش کرے“۔

یقیناً اگر وہ اس قسم کا دعویٰ کرتے تو ایک بھی بات نہ کر سکتے اور اس مطلب پر ہرگز کوئی دلیل پیش نہ کرتے۔

(۳۹) اس کے بعد مزید کہتا ہے کیا یہ ناروا نسبت جو وہ فرشتوں کی طرف دیتے ہیں کہ وہ اللہ کی بیٹیاں ہیں قابل قبول ہے؟ کیا اللہ کے حصہ میں بیٹیاں اور تمہارے حصہ میں بیٹے ہیں۔

یہ اس بات کی طرف اشارہ ہے کہ ان کے باطل عقائد و افکار میں سے ایک یہ تھا کہ بیٹیوں سے شدید نفرت کرتے تھے، اور اگر انہیں خبر ملتی تھی کہ ان کی بیوی نے بیٹی جنی ہے تو ان کا چہرہ غم و اندوہ اور شرم و حیا کی شدت سے سیاہ ہو جاتا تھا لیکن اس کے باوجود وہ فرشتوں کو خدا کی بیٹیاں کہا کرتے تھے۔

اگر ان کا عالم بالا کے ساتھ کوئی تعلق ہے اور وہ اسرار وحی سے آشنا ہیں تو کیا ان کی وحی کا نمونہ یہی مضحکہ خیز خرافات اور ننگین و شرم آگیں عقائد ہیں؟

یہ بات واضح ہے کہ لڑکی اور لڑکا انسانی قدر و قیمت کے لحاظ سے آپس میں کوئی فرق نہیں رکھتے اور اوپر والی آیت کی تعبیر حقیقت میں طرف مقابل کے باطل عقیدے کے برخلاف استدلال کے قبیل سے ہے۔

(۴۰) پھر اس مرحلہ سے ایک منزل اور نیچے اترا ہے اور ایک دوسری بات کی طرف جو ان کی بہانہ جوئی کا وسیلہ ہو سکتی ہے اشارہ کرتے ہوئے فرماتا ہے ”کیا تو تبلیغ رسالت کے مقابلہ میں ان سے کسی اجر و صلہ کا مطالبہ کرتا ہے جو ایک بھاری بوجھ کی طرح ان

کے دوش پر رکھا ہے۔

”مغرم“ (بروزن مکتب) ”غرم“ کے مادہ سے اس نقصان کے معنی میں ہے جو بلا سبب انسان کے دامنگیر ہو جاتا ہے اور ”غرمیم“ طلب گار اور مقروض دونوں پر بولا جاتا ہے۔

”منقل“ انتقال کے مادہ سے نحل مشقت اور بھاری بوجھ کے معنی میں ہے اس بنا پر جملہ کا معنی اس طرح ہوگا ”کیا تو تبلیغ رسالت کے لئے ان سے تاوان کا مطالبہ کرتا ہے جس کو ادا کرنے سے وہ ناتواں ہیں اور اس لئے وہ ایمان نہیں لاتے؟“  
یہ معنی قرآن مجید میں نہ صرف پیغمبر اسلام ﷺ کے بارے میں بلکہ بہت سے پیغمبروں کے بارے میں بارہا تکرار سے آئے ہیں کہ انبیاء کی سب سے پہلی باتوں میں سے یہ ہوتی تھی کہ وہ یہ کہتے تھے ہم تم سے دعوت الہی کی تبلیغ کے مقابلہ میں کسی قسم کے اجر و صلہ کا مطالبہ نہیں کرتے تاکہ ان کی بے مثالی بھی ثابت ہو اور کسی طمع و لالچ کا نہ ہونا بھی اور بہانہ تلاش کرنے والوں کے لئے کوئی بہانہ بھی باقی نہ رہے۔

(۴۱) ان سے دوبارہ سوال کرتے ہوئے کہتا ہے: ”کیا غیب کے اسرار ان کے پاس ہیں اور وہ اس سے لکھ لیتے ہیں؟“  
یہ دعویٰ کرتے ہیں کہ پیغمبر ایک شاعر ہے اور ہم ان کی موت اور شیرازہ زندگی کے بکھر جانے کے انتظار میں ہیں اور اس کی موت سے تمام چیزیں ختم ہو جائیں گی اور اس کی دعوت نسیان کے سپرد ہو جائے گی۔

انہیں یہ کہاں سے پتہ چل گیا کہ وہ پیغمبر کی وفات کے بعد زندہ رہیں گے؟ یہ غیب انہیں کس نے بتایا؟  
(۴۲) اس کے بعد ایک دوسرے احتمال کو بیان کرتے ہوئے کہتا ہے ”اگر ان امور میں سے کوئی بھی بات نہیں ہے تو پھر انہوں نے شیطانی منصوبے بنائے ہیں تاکہ پیغمبر کو درمیان سے ہٹادیں یا اس کے دین سے مقابلہ کے لئے اٹھ کھڑے ہوں، انہیں جان لینا چاہئے کہ کفار خدائی منصوبوں کے مقابلے میں مغلوب ہوں گے اور اللہ کا منصوبہ ان کے منصوبے سے کہیں بلند ہے۔  
اوپر والی آیت اس تفسیر کے مطابق سورہ آل عمران کی آیت ۵۴ کی مانند ہے جو کہتی ہے ”ومکروا ومکر اللہ واللہ خیر الماکرین“

(۴۳) آخر میں آخری سوال میں ان سے پوچھتا ہے ”کیا ان کا خیال یہ ہے کہ وہ کوئی حامی اور مددگار رکھتے ہیں؟“ کیا اللہ کے علاوہ ان کا کوئی اور معبود ہے۔“

اس کے بعد مزید کہتا ہے وہ پاک اور منزه ہے اس سے جسے اس کا شریک قرار دیتے ہیں۔

اس بنا پر کوئی شخص ان کی حمایت پر قاصر نہیں ہے۔

اس طرح سے وہ ان سے گیارہ عجیب و غریب مسلسل اور پے درپے سوالات کے ذریعہ باز پرس کرتا ہے اور انہیں مرحلہ بہ

مرحلہ ان کے دعوں سے پیچھے ہٹاتا ہے اور نیچے اتارنا چلا جاتا ہے اور اس کے بعد فرار کے تمام راستے ان کے سامنے بند کر دیتا ہے اور انہیں مکمل طور پر محصور کر دیتا ہے۔

(ایسے ہٹ دھرم ہیں کہ) اگر وہ یہ دیکھ لیں کہ پتھر کا کوئی ٹکڑا آسمان سے (ان کے عذاب کے لیے) گر رہا ہے تو وہ کہیں گے یہ تو ایک تہ بہ تہ بادل ہے۔	(۴۴) وَ اِنْ يَرَوْا كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ
(جب ایسا ہے تو اے پیغمبر!) تو انہیں چھوڑ دے یہاں تک کہ ان کی اپنی موت کے دن سے ملاقات ہو جائے۔	(۴۵) فَذَرَهُمْ حَتَّىٰ يُلْقُوا يَوْمَهُمُ الَّذِي فِيهِ يُصْعَقُونَ ۗ
وہ دن جس میں ان کے منصوبے ان کی حالت کے لئے کچھ بھی مفید نہیں ہوں گے اور کوئی بھی ان کی مدد نہیں کرے گا	(۴۶) يَوْمَ لَا يُغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ ۗ
اور ظالموں کے لئے اس سے پہلے بھی ایک عذاب ہے (جو اسی جہان میں ہوگا) لیکن ان میں سے اکثر جانتے نہیں ہیں۔	(۴۷) وَ اِنَّ لِلَّذِيْنَ ظَلَمُوْا عَذَابًا دُوْنَ ذٰلِكَ وَ لٰكِنَّ اَكْثَرَهُمْ لَا يَعْلَمُوْنَ
اپنے پروردگار کے حکم کی تبلیغ کے راستہ میں صبر و استقامت سے کام لے کیونکہ تو مکمل طور سے ہماری حفاظت میں ہے اور جب تو کھڑا ہو تو اپنے پروردگار کی تسبیح اور حمد و ثنا بیان کر	(۴۸) وَ اصْبِرْ لِحُكْمِ رَبِّكَ فَاِنَّكَ بِاعْيُنِنَا وَ سَبِّحْ بِحَمْدِ رَبِّكَ حِيْنَ تَقُوْمُ ۗ
(اسی طرح) رات میں اس کی تسبیح کر اور ستاروں کے پشت پھیرنے اور طلوع صبح کے وقت بھی۔	(۴۹) وَ مِّنَ اللَّيْلِ فَسَبِّحْهُ وَ ادْبَارَ النُّجُوْمِ ۗ

تفسیر

تو ہماری مکمل حفاظت میں ہے

اس بحث کے بعد جو گزشتہ آیات میں مشرکین اور ہٹ دھرم منکرین کے بارے میں آئی ہے جو ایک ایسی بحث تھی کہ ہر حق

طلب انسان کے لئے حقیقت کو واضح کرتی تھی ان آیات میں ان کے تعصب اور ہٹ دھرمی سے پردہ اٹھاتے ہوئے کہتا ہے ”وہ ایسے ہٹ دھرم ہیں کہ اگر وہ اپنی آنکھ سے دیکھ لیں کہ ایک ٹکڑا آسمانی پتھروں کا عذاب الہی کے طور پر نیچے گر رہا ہے تو وہ یہ کہیں گے تمہیں مغالطہ ہوا ہے یہ پتھر نہیں ہے یہ تو تہ بہ تہ بادل ہے جو زمین پر برسنے والا ہے۔“

جو لوگ اس قدر ہٹ دھرم ہوں کہ محسوس حقائق کا بھی انکار کر دیں اور آسمانی پتھروں کو تہ بہ تہ بادل کہنے لگیں حالانکہ تمام لوگوں نے بادل کو جب وہ زمین کے قریب ہوتا ہے دیکھا ہے کہ وہ بخارات کے مجموعہ کے سوا اور کچھ نہیں ہے یہ لطیف بخارات تہ بہ تہ ہو کر پتھر میں کیسے تبدیل ہو سکتے ہیں؟

ان افراد کی حقائق معنوی کے مقابلہ میں تکلیف و ذمہ داری واضح ہے

(۴۵) لہذا اس آیت میں مزید کہتا ہے اب جب کہ ایسا ہے تو ان کو چھوڑ دے اور اس ہٹ دھرم گروہ کی ہدایت کے لئے زور نہ دے تا کہ وہ اپنے موت کے دن کی ملاقات کرتے ہوئے اللہ کے عذابوں کو جو ان کے انتظار میں ہیں اپنی آنکھ سے دیکھ لیں۔  
”ذہم“ (انہیں چھوڑ دے) کا جملہ ایک تہدید آمیز امر ہے اور اس سے مراد ایسے ناقابل ہدایت افراد کی تبلیغ پر اصرار کو ترک کر دینا ہے اس بنا پر نہ تو پیغمبر کی طرف سے عمومی سطح پر تبلیغ کو جاری رکھنے کے ساتھ منافات رکھتا ہے اور نہ ہی فرمان جہاد کے ساتھ۔

(۴۶) اس کے بعد اس دن کا تعارف کراتے ہوئے کہتا ہے وہی دن جس میں ان کی چارہ جوئی اور منصوبے انہیں کوئی فائدہ نہیں دیں گے اور فرار کے تمام راستے ان کے سامنے بند ہو جائیں گے اور کسی طرف سے ان کی مدد نہ کی جائے گی۔  
ہاں جو شخص مرجاتا ہے اس کی قیامت صغریٰ برپا ہو جاتی ہے۔ اور وہ جزاؤں اور سزاؤں کے لئے ابتداء ہوتی ہے جن میں سے بعض تو برزخی پہلو رکھتی ہیں اور بعض دوسری قیامت کبریٰ میں یعنی انسانوں کی عمومی قیامت میں انہیں دامنگیر ہوں گی اور ان دونوں مراحل میں نہ تو چارہ جوئیاں موثر ہوگی اور نہ ہی ارادہ الہی کے مقابلہ میں کوئی ناصرو مددگار ہوگا۔  
(۴۷) اس کے بعد مزید کہتا ہے وہ یہ تصور نہ کر بیٹھیں کہ صرف برزخ اور قیامت کا عذاب ہی ہوگا بلکہ ان لوگوں کے لئے جنہوں نے ظلم و ستم کیا ہے اور کفر شرک اختیار کیا اس سے پہلے بھی اس دنیا میں ان کے لئے سزا و عذاب ہے اگرچہ ان میں سے اکثر نہیں جانتے۔

ہاں انہیں اس دنیا میں بھی ان عذابوں کے انتظار میں رہنا چاہئے جیسا کہ گزشتہ اقوام پر ہوئے مثلاً صعقہ، زلزلے، آسمانی پتھر، خشک سالی، قحط یا سپاہ توحید کے مجاہدین کے تو انا ہاتھوں سے قتل ہونا جیسا کہ جنگ بدر میں سرداران شرک کے ایک گروہ کے لئے اتفاق ہوا مگر یہ کہ وہ بیدار ہو جائیں تو بہ کر لیں اور اللہ کی طرف پلٹ آئیں۔

”ولکن اکثرهم لا یعلمون“ (لیکن ان میں سے اکثر نہیں جانتے) کا جملہ اس بات کی طرف اشارہ ہے کہ وہ عام طور پر اس عذاب سے جو دنیا و آخرت میں ان پر آنے والا ہے بے خبر ہیں اور اس کا مفہوم یہ ہے کہ ان کی اقلیت اس معنی سے آگاہ ہے لیکن اس کے باوجود ہٹ دھرمی اور عناد کی وجہ سے اپنی مخالفت پر اصرار کرتے ہیں۔

(۴۸) اس آیت میں پیغمبر کو ان تمام کارکنوں، تہمتوں اور ناسزا باتوں کے مقابلہ میں صبر و استقامت کی دعوت دیتے ہوئے فرماتا ہے اپنے پروردگار کے حکم کی تبلیغ کی راہ میں صبر و استقامت و شکیبائی اختیار کر۔

اگر وہ تجھے کاہن و مجنون اور شاعر کہتے ہیں تو صبر کر اسی طرح اگر وہ آیات قرآنی کو افترا خیال کرتے ہیں جو اللہ پر باندھے گئے ہیں تو تو صبر و شکیبائی اختیار کر، اور اگر وہ ان تمام منطقی دلیلوں کے مقابلہ میں پھر بھی ہٹ دھرمی اور عناد کو جاری رکھتے ہیں تو استقامت اختیار کر کہیں ایسا نہ ہو کہ تو مایوس اور ضعیف و ناتواں ہو جائے۔

کیونکہ تو ہمارے علم کی نگاہوں کے سامنے ہے اور ہماری مکمل حفاظت میں ہے۔

اور چونکہ اللہ سے راز و نیاز اور اس کی عبادت و بندگی اور اس کی ذات پاک کی تسبیح و تقدیس انسان کو آرام و سکون اور قوت و طاقت بخشتی ہے لہذا صبر کا حکم دینے کے بعد فرماتا ہے جس وقت تو کھڑا ہو تو اپنے پروردگار کی تسبیح و حمد بجالا۔

جس وقت تو سحر کے وقت عبادت اور نماز شب کے لئے اٹھے۔

جس وقت تو نیند سے واجب نماز کے لئے اٹھے۔

اور جب بھی تو کسی مجلس و محفل سے کھڑا ہو تو اس کی حمد و تسبیح کر۔

ہاں اپنی روح اور جان کو اللہ کی حمد و تسبیح کے ساتھ نور و صفا بخش اور اپنی زبان کو اس کے ذکر سے معطر بنا اس کی یاد سے مدد لے اور دشمن کی کارکنوں سے مبارزہ کرنے کے لئے آمادہ ہو جا۔

ایک حدیث میں آیا ہے کہ پیغمبر اکرم ﷺ جس وقت کسی مجلس سے اٹھتے تو فرماتے۔

”سبحانک اللہم وبحمدک اشهد ان لا الہ الا انت استغفرک واتوب الیک“

بعض لوگوں نے عرض کیا اے رسول اللہ یہ کیا کلمات ہیں جو آپ ﷺ نے کہے ہیں؟

آپ ﷺ نے فرمایا:

”یہ وہ کلمات ہیں جن کی جبرئیل نے (اللہ کی طرف سے) مجھے تعلیم دی ہے اور یہ اس چیز کا کفارہ ہے جو مجلس میں واقع ہوتی

ہے“

(۴۹) اس کے بعد زیر نظر آخری آیت (جو کہ اس سورہ کی بھی آخری آیت ہے) میں مزید کہتا ہے اسی طرح رات میں اس

کی تسبیح کراور ستاروں کے پشت پھیرنے کے وقت اور طلوع صبح کے وقت۔

بہر حال عبادت اور تسبیح و حمد خدایات کے اندر اور طلوع فجر کے آغاز میں ایک اور ہی دوسرا لطف و صفا رکھتی ہیں اور دکھاوے اور ریاکاری سے بہت دور ہوتی ہے اور اس کے لئے روح کی آمادگی اور زیادہ ہو جاتی ہے کیونکہ دن کی زندگی میں مشغول رکھنے والے کاموں سے فراغت ہوتی ہے و ارا رات کی استراحت نے انسان کو آرام و سکون بخشا ہوا ہوتا ہے اور قیل و قال اور شور و غوغا نہیں ہوتا۔

حقیقت میں یہ وقت وہی وقت ہے جس میں پیغمبر معراج پر گئے تھے اور مقام ”قاب قوسین“ پر راز و نیاز کی خلوت گاہ میں پہنچے تھے اور اپنے خدا کے ساتھ راز و نیاز کی باتیں کی تھیں۔



# سورۃ نجم

یہ سورہ مکہ میں نازل ہوا  
اور اس کی ۶۲ آیات ہیں



## سورہ نجم کے مطالب و مضامین

بعض مفسرین کے قول کے مطابق یہ سورہ وہ سب سے پہلا سورہ ہے جسے پیغمبر نے اپنی دعوت کا اعلان کرنے کے بعد آشکارا اور بلند آواز سے حرم مکہ میں تلاوت کیا اور مشرکین نے اسے غور سے سنا اور اس دن تمام مومنین کے ساتھ مشرکین تک نے بھی سجدہ کیا۔

یہ سورہ بعض مفسرین کے قول کے مطابق بعثت کے پانچویں سال ماہ مبارک رمضان میں نازل ہوا۔

بعض نے یہ بھی کہا ہے کہ یہ پہلا سورہ ہے جس میں سجدہ واجب کی آیت نازل ہوئی لیکن اس بات کے پیش نظر کہ مشہور

روایت کے مطابق سورہ ”اقراء“ اس سے پہلے نازل ہوا تھا اور اس کے آخر میں آیت سجدہ ہے یہ روایت بعید نظر آتی ہے۔

بہر حال اس سورہ میں مکی ہونے کی بنا پر اصول عقائد کے مباحث خصوصاً نبوت و معاد کے بارے میں بیان ہوئے ہیں اور یہ

سرکوبی کرنے والی تہدیدوں اور بار بار کے انذار اور عذاب الہی سے ڈرانے کے باعث کفار کو بیدار کرتی ہے۔

اس سورہ کے مضامین و مطالب کو سات حصوں میں تقسیم کیا جاسکتا ہے۔

1- اس سورہ کے آغاز میں قرآن ایک پر معنی قسم کے بعد وحی کی حقیقت کے بارے میں گفتگو کرتا ہے اور پیغمبر کے ”جبرائیل“

سے براہ راست رابطہ اور تعلق کو واضح و روشن کرتا ہے اور پیغمبر کی ذات اقدس کو اس بات سے کہ وہ وحی الہی کے علاوہ کوئی اور بات کرے

مبرا قرار دیتا ہے۔

2- اس سورہ کے دوسرے حصہ میں قرآن پیغمبر کی معراج سے متعلق گفتگو کرتا ہے اور اس کے کچھ گوشوں کو مختصر اور پر معنی

عبارتوں کے ساتھ مجسم کرتا ہے کہ وہ بھی وحی کے ساتھ ایک مستقیم رابطہ ہے۔

3- اس کے بعد بتوں کے سلسلہ میں مشرکین کے خرافات، فرشتوں کی عبادت اور دوسرے امور جو ہوا و ہوس کے سوا اور کچھ

نہ تھے پیش کرتے ہوئے ان کی سخت مذمت کرتا ہے اور ان کی پرستش سے ڈراتا ہے اور ایک قوی منطق کے ساتھ اس معنی کو ثابت کرتا

ہے۔

4- ایک دوسرے حصہ میں ان منخرین اور عام گنہگاروں پر توبہ کی راہ کھولتے ہوئے انہیں حق تعالیٰ کی مغفرت و اسعہ کی نوید سناتا

ہے اور تاکید کرتا ہے کہ ہر شخص اپنے اعمال کے لئے جوابدہ ہے اور کوئی بھی شخص دوسرے کے گناہ کا بار اپنے کندھے پر نہیں اٹھائے گا۔

5- ان مقاصد کی تکمیل کے لئے اس سورہ کے ایک اور دوسرے حصہ میں مسئلہ معاد، کے کچھ گوشوں کو قرآن منعکس کرتا ہے

اور اس دنیا کی زندگی میں جو کچھ موجود ہے اس سے اس مسئلہ کے لئے ایک واضح دلیل قائم کرتا ہے۔

6- حسب دستور گزشتہ اقوام کی دردناک سرنوشہ کی طرف۔ جو حق سے دشمنی کے طریق میں اصرار ہٹ دھرمی اور عناد

رکھتے تھے (جیسے قوم عاد، ثمود، نوح اور لوط)۔۔۔ کچھ اشارے کرتا ہے تاکہ بے خبر غافلوں کو اس طریقہ سے بیدار کرے۔

7۔ اور آخر میں پروردگار کی عبادت اور سجدہ کے امر کے ساتھ سورہ کو ختم کرتا ہے۔

اس سورہ کے امتیازات میں سے آیات کا مختصر ہونا اور ان آیات کا ایک خاص آہنگ اور طرز پر ہونا ہے جو اس کے مفاہیم کو ایک گہرا اور عمیق اثر بخشتا ہے اور سوائے لوگوں کے دل و روح کو بیدار کرتے ہوئے اپنے ساتھ آسمان کی طرف لے جاتا ہے۔  
ضمنی طور پر اس سورہ کا نام ”النجم“ کے ساتھ اس سورہ کی پہلی آیت کی بنا پر ہے۔

### اس سورہ کی فضیلت

روایات میں اس سورہ کی تلاوت کے بارے میں کی ایک اہم فضائل بیان ہوئے ہیں۔

ایک حدیث میں رسول اللہ ﷺ سے منقول ہے:

”جو شخص سورہ نجم کو پڑھے گا اللہ ان لوگوں کی تعداد کے مطابق جو پیغمبر پر ایمان لائے تھے اور ان لوگوں کی تعداد کے

مطابق جنہوں نے آپ کا انکار کیا دس نیکیاں اسے عطا کرے گا۔“

مسلمہ طور پر اتنی عظیم نعمتیں انہیں لوگوں کے لئے ہوں گی جو اس سورہ کی تلاوت کو غور و فکر اور اس کے بعد عمل کا وسیلہ اور ذریعہ

بنالیں اور اس سورہ کی مختلف تعلیمات ان کی زندگی میں سایہ فگن ہوں۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) وَالنَّجْمِ اِذَا هَوٰی	قسم ہے ستارے کی جس وقت وہ غروب کرے۔
(۲) مَا ضَلَّ صَاحِبُكُمْ وَا مَا غَوٰی	نہ تو تمہارا ساتھی (محمد ﷺ) منحرف ہوا ہے اور نہ ہی اس نے مقصد کو گم کیا ہے۔
(۳) وَا مَا یَنْطِقُ عَنِ الْهَوٰی	اور وہ ہرگز بھی ہوائے نفس سے بات نہیں کرتا۔
(۴) اِنْ هُوَ اِلَّا وَاْحٰی یُوْحٰی	جو کچھ بھی وہ کہتا ہے وحی کے سوا کچھ نہیں ہے جو اس کی طرف وحی ہوتی ہے۔

### تفسیر

قابل توجہ بات یہ ہے کہ گزشتہ سورہ (سورہ طور) ”النجوم“ (ستاروں) کے لفظ پر ختم ہوئی تھی اور یہ سورہ ”النجم“

(ستاروں) کے لفظ سے شروع ہو رہی ہے جس کی اللہ نے قسم کھائی ہے فرماتا ہے ”قسم ہے ستارے کی جس وقت وہ غروب کرتا ہے“۔

آیت کا ظاہر جیسا کہ لفظ ”النجم“ کے اطلاق کا تقاضا ہے آسمان کے تمام ستاروں کی قسم ہے جو اللہ کی عظمت کی ظاہر و آشکارا نشانیوں میں سے ہیں اور عالم آفرینش کے عظیم اسرار میں سے ہیں اور پروردگار کی حد سے زیادہ عظیم مخلوقات میں سے ہیں۔ ان کے غروب پر تکیہ کرنا۔ حالانکہ ان کا طلوع زیادہ پرکشش ہوتا ہے اس بنا پر ہے کہ ستاروں کا غروب ان کے حدوث کی دلیل ہے اور ستارہ پرستوں کے عقیدہ کی نفی کی دلیل بھی ہے جیسا کہ ابراہیم علیہ السلام کی داستان میں آیا ہے۔

(۲) لیکن آئیے دیکھتے ہیں کہ یہ قسم کس لئے کھائی گئی ہے؟ بعد والی آیت اس طرح سے وضاحت کرتی ہے ”ہرگز تمہارا ساتھی (اور دوست محمد ﷺ) منحرف نہیں ہوا ہے اور اس نے اپنے مقصد کو کھویا نہیں ہے“ (ماضی صاجم و ماغوی) وہ ہمیشہ حق کی راہ میں قدم اٹھاتا ہے اور اس کے گفتار و کردار میں معمولی سا بھی انحراف نہیں ہے۔

(۳) اس کے بعد اس مطلب کی تاکید کے لئے اور اس مطلب کو ثابت کرنے کے لئے کہ وہ جو کچھ بھی کہتا ہے اللہ کی طرف سے کہتا ہے ”وہ ہرگز بھی ہوائے نفس کی بنا پر بات نہیں کرتا“۔ یہ تعبیر اسی استدلال سے مشابہ ہے جو گزشتہ آیت میں ضلالت و غوایت کی نفی کے سلسلہ میں بیان ہوئی ہے کیونکہ عام طور پر گمراہیوں کا سرچشمہ ہوائے نفس کی پیروی ہی ہے۔

(۴) اس کے بعد پوری صراحت کے ساتھ کہتا ہے ”وہ جو کچھ لے کر آیا ہے وہ صرف وحی ہے جو خدا کی جانب سے اس کی طرف بھیجی گئی ہے“۔

وہ اپنی طرف سے کوئی بات نہیں کرتا اور قرآن اس کی فکر کا نتیجہ نہیں ہے وہ سب کچھ خدا کی طرف سے ہے اور اس دعوے کی دلیل خود اسی میں چھپی ہوئی ہے آیات قرآنی کا اچھی طرح مطالعہ اس بات کی گواہی دیتا ہے کہ کوئی بھی انسان چاہے وہ کتنا ہی عالم و مفکر ہو۔ کجا وہ انسان جس نے کچھ لکھا پڑھا نہ ہو اور اس نے ایک ایسے ماحول میں پرورش پائی ہو جو جہالت و خرافات سے پر ہو۔ ہرگز بھی یہ قدرت نہیں رکھتا کہ وہ ایسی مطالب سے بھرپور باتیں بیان کرے جو صدیاں گزرنے کے بعد بھی مفکرین کے دماغ کے لئے الہام بخش ہوں اور وہ صالح، سالم، مومن اور پیش رفت کرنے والے معاشرے کے بنانے کی بنیاد بن سکیں۔

ضمنی طور پر اس بات پر توجہ رکھنا چاہئے کہ یہ گفتگو صرف آیات قرآنی کے بارے میں نہیں ہے بلکہ گزشتہ آیات کے قرینہ سے سنت پیغمبر بھی اس میں شامل ہے کیونکہ وہ بھی وحی الہی کے مطابق ہے یہ آیت صراحت کے ساتھ کہتی ہے کہ وہ ہوا و ہوس سے گفتگو نہیں کرتا وہ جو کچھ بھی کہتا ہے وحی سے کہتا ہے۔

ذیل کی جالب حدیث اس مدعا کا دوسرا شاہد ہے۔

”سیوطی“ جو اہل سنت کے مشہور علماء میں سے ہے تفسیر در المنثور میں اس طرح نقل کرتا ہے:

ایک دن رسول اللہ ﷺ نے حکم دیا کہ تمام دروازے جو پیغمبر کی مسجد کے اندر کھلتے تھے (علیؑ کے گھر کے دروازے کے سوا) بند کر دیئے جائیں۔ یہ امر مسلمانوں پر گراں گزرا، یہاں تک کہ رسول کے چچا حمزہ نے اس بات کا گلہ کیا کہ آپ نے اپنے چچا اور ابو بکر و عمر و عباس کے گھر کا دروازہ کس لئے بند کر لیا اور اپنے چچا زاد بھائی کے گھر کا دروازہ کھلا کیوں رکھا (اور اس کو دوسروں پر ترجیح کیوں دی)۔

جب پیغمبر ﷺ اس بات کی طرف متوجہ ہوئے کہ یہ بات ان پر گراں گزری ہے تو آپ نے لوگوں کو مسجد میں آنے کی دعوت دی اور اللہ کی تحمید و توحید میں ایک بے نظیر خطبہ ارشاد فرمایا اس کے بعد مزید فرمایا:

”اے لوگو! نہ تو میں نے دروازوں کو بند کیا ہے اور نہ ہی کھولا ہے نہ ہی میں نے تمہیں مسجد سے نکالا ہے اور نہ ہی میں نے اسے (علیؑ کو) ساکن کیا ہے (جو کچھ ہوا وہ فرمان الہی تھا) پھر آپ ﷺ نے ان آیات کی تلاوت کی

والنجم اذا هوى... ان هو الا وحى يوحى“

یہ حدیث جو پیغمبر ﷺ کے بعد امیر المؤمنین علیؑ کے تمام امت اسلامی کے درمیان مقام والا کو بیان کرتی ہے اس بات کی نشاندہی کرتی ہے کہ نہ صرف پیغمبر ﷺ کے ارشادات اور اقوال ہی وحی کے مطابق ہوتے ہیں بلکہ ان کے اعمال و کردار بھی اسی طرح کے ہیں۔

(۵) عَلَّمَهُ شَدِيدُ الْقُوَى	اسے اس ہستی نے تعلیم دی ہے جو عظیم قدرت رکھتی ہے۔
(۶) ذُو مِرَّةٍ فَاسْتَوَى	وہی ذات جو حد سے زیادہ توانائی اور ہر چیز پر تسلط رکھتی ہے۔
(۷) وَهُوَ بِالْأُفُقِ الْأَعْلَى	جبکہ وہ افاق اعلیٰ میں تھا۔
(۸) ثُمَّ دَنَا فَتَدَلَّى	پھر وہ نزدیک ہوا پھر اور نزدیک ہوا۔
(۹) فَكَانَ قَابَ قَوْسَيْنِ أَوْ أَدْنَى	یہاں تک کہ اس کا فاصلہ دو کمان یا اس سے بھی کچھ کم ہو گیا۔
(۱۰) فَأَوْحَىٰ إِلَىٰ عَبْدِهِ مَا أَوْحَىٰ	یہاں اللہ نے جس چیز کی وحی کرنی تھی اپنے بندے کو وحی کی۔

(۱۱) مَا كَذَبَ الْفُؤَادُ مَا رَأَى	اس کے دل نے جو کچھ دیکھا اس میں ہرگز جھوٹ نہیں بولا۔
(۱۲) أَفْتَمْرُونَهُ عَلٰی مَا يَرٰى	کیا تم اس سے اس چیز کے بارے میں جو اس نے دیکھا ہے مجادلہ کرتے ہو۔

## تفسیر

## دوست کا پہلا دیدار

گزشتہ آیات کے بعد جو پیغمبر اسلام ﷺ پر نزول وحی کی گفتگو کر رہی تھیں ان آیات میں معلم وحی کے بارے میں گفتگو

ہے۔

فرماتا ہے: اسے اس ہستی نے تعلیم دی ہے جو عظیم قدرت رکھتی ہے۔

(۶) پھر مزید تاکید کے لئے اضافہ کرتا ہے ”وہی ذات جو حد سے زیادہ توانائی اور ہر چیز پر تسلط رکھتی ہے“۔

(۷) (یہ تعلیم اسے اس وقت دی) جب کہ وہ انفق اعلیٰ میں تھا۔

(۸) پھر وہ نزدیک ہوا پھر اور نزدیک ہوا۔

(۹) یہاں تک کہ اس کے اور اس کے معلم کے درمیان کا فاصلہ دو کمان یا اس سے بھی کچھ کم ہو گیا۔

(۱۰) اور یہاں اللہ نے جس چیز کی وحی کرنی تھی وہ اپنے بندے کو وحی کی۔

(۱۱) پیغمبر کے دل نے جو کچھ دیکھا وہ سچ تھا اور اس نے ہرگز جھوٹ نہیں بولا۔

(۱۲) کیا تم اس سے اس چیز کے بارے میں جو اس نے دیکھا ہے جھگڑتے ہو اور یقین نہیں کرتے۔

روایات کے مطابق ان آیات سے مراد اللہ کی پاک ذات کا ایک خاص قسم کا باطنی شہود ہے جو اس نظر میں پیغمبر کو حاصل ہوا تھا

اور معراج میں اس کا دوبارہ تکرار ہوا اور رسول اللہ نے اس دیدار سے ایک معنوی جذبہ کا اثر لیا۔

اس تفسیر کے مطابق قرآن پیغمبر پر نزول وحی کی اس طرح تشریح کرتا ہے: پر قدرت اور شدید القوی اللہ نے اسے تعلیم دی

ہے در حالانکہ وہ مکمل صورت اور حد اعتدال میں آ گیا اور انفق اعلیٰ میں قرار پایا۔

اس کے بعد وہ نزدیک ہوا اور زیادہ نزدیک ہوا اس طرح سے اس کے اور اس کے پروردگار کے درمیان دو کمانوں سے

زیادہ فاصلہ نہ رہا اور یہ وہ منزل تھی جہاں اللہ نے جو وحی کرنی تھی وہ اپنے بندے پر وحی کی۔

اور چونکہ یہ شہود باطنی ایک جماعت پر گراں گزرا تھا۔ لہذا تاکید کرتا ہے کہ پیغمبر کے دل نے جو کچھ دیکھا درحقیقت و واقعاً

دیکھا اور تمہیں اس بات کے خلاف اس سے جھگڑا نہیں کرنا چاہئے۔

جیسا کہ ہم بیان کر چکے ہیں ان آیات کی تفسیر اللہ کی نسبت پیغمبر کے شہود باطنی کے ساتھ زیادہ صحیح اور روایات اسلامی کے ساتھ زیادہ موافق اور پیغمبر کے لئے ایک برتر فضیلت اور زیادہ لطیف مفہوم ہے۔

ہم اس بحث کو پیغمبر ﷺ کی ایک حدیث اور حضرت علیؑ کے ایک ارشاد پر ختم کرتے ہیں۔

پیغمبر اکرم ﷺ سے لوگوں نے پوچھا: ہل رایت ربک؟ (کیا آپ نے کبھی اپنے پروردگار کو دیکھا ہے)۔

آپ ﷺ نے جواب میں فرمایا: رایتہ بفؤادی (میں نے اسے دل کی آنکھ سے دیکھا ہے)۔

اور نوح البلاغہ میں اسی ”ذعلب یمانی“ والے خطبہ کے درمیان آیا ہے کہ اس نے آنحضرت سے سوال کیا ہل رایت ربک

یا امیر المؤمنین؟ (اے امیر المؤمنین کیا آپ نے کبھی اپنے اللہ کو دیکھا ہے)۔

آپ نے جواب میں فرمایا: افاعبد مالا اراہ تو کیا میں اس کی عبادت کرتا ہوں جسے میں نے دیکھا نہیں۔

اس کے بعد آپ نے وحی کی تشریح پیش کی جسے ہم پہلے نقل کر چکے ہیں کہ یہ شہود باطنی کی طرف اشارہ ہے۔

(۱۳) وَ لَقَدْ رَأَاهُ نَزْلَةً أُخْرَىٰ	اور دوبارہ (پیغمبر نے) اس کا مشاہدہ کیا۔
(۱۴) عِنْدَ سِدْرَةِ الْمُنْتَهَىٰ	(اور یہ مشاہدہ) سدرۃ المنتہیٰ کے نزدیک ہوا۔
(۱۵) عِنْدَهَا جَنَّةُ الْمَأْوَىٰ	کہ جہاں جنت الماویٰ ہے۔
(۱۶) إِذْ يُغْشَى السِّدْرَةَ مَا يُغْشَىٰ	اس وقت جب کہ ایک چیز (خیرہ کرنے والے نور) نے سدرۃ المنتہیٰ کو ڈھانپ رکھا تھا۔
(۱۷) مَا زَاغَ الْبَصَرُ وَمَا طَغَىٰ	نہ تو اس کی آنکھ نے انحراف کیا اور نہ ہی سرکشی کی۔
(۱۸) لَقَدْ رَأَىٰ مِنْ آيَاتِ رَبِّهِ الْكُبْرَىٰ	اس نے اپنے پروردگار کی چند عظیم آیات اور نشانیوں کا مشاہدہ کیا۔

تفسیر

دوسرا دیدار

یہ آیات وحی اور پیغمبر کے اللہ سے ارتباط اور اس کے شہود باطنی کے مسئلہ کے بارے میں اسی طرح سے گزشتہ آیات کی بحث کو

جاری رکھے ہوئے ہیں۔

فرماتا ہے ”ایک مرتبہ پھر پیغمبر نے اس کا مشاہدہ کیا“۔

(۱۴) اور یہ شہود سدرۃ المنتہیٰ کے پاس حاصل ہو۔

(۱۵) وہی کہ جنت الماویٰ اور بہشت بریں اس کے پاس ہے۔

(۱۶) اس وقت جب کسی چیز نے ”سدرۃ المنتہیٰ کو گھیرا ہوا تھا اور ڈھانپ رکھا تھا۔

(۱۷) یہ وہ واقعات و حقائق تھے جن کا پیغمبر ﷺ نے مشاہدہ کیا تھا ”اور اس کی آنکھ نے ہرگز انحراف نہیں کیا تھا اور نہ ہی

سرکشی کی تھی اور باطل تصورات کو حق کے لباس میں نہیں دیکھا تھا“۔

(۱۸) اس نے وہاں اپنے پروردگار کی عظیم اور بڑی آیات اور نشانیوں کا مشاہدہ کیا تھا۔

جیسا کہ ہم دیکھتے ہیں وہی ابہام، جس نے شروع میں گزشتہ آیات کو گھیرا ہوا تھا، اسی نے ان آیات پر بھی جو انہیں مطالب کا

دوسرا حصہ ہے سایہ ڈالا ہوا ہے۔ لہذا ان آیات کے مفاد کو واضح کرنے کے لئے ہر چیز سے پہلے ہم مفردات کو بیان کریں گے۔ اس کے بعد اس کے مجموعہ پر نظر ڈالیں گے۔

”نزولہ“ ایک مرتبہ نازل ہونے کے معنی میں ہے اس بنا پر ”نزولہ اخروی“ یعنی ایک مرتبہ اور نازل ہونے کے معنی میں۔

سدرۃ المنتہیٰ کے بارے میں اگرچہ قرآن مجید میں کوئی وضاحت نہیں آئی ہے، لیکن اسلامی روایات اور اخبار میں اس کے

بارے میں گونا گوں توصیفات بیان کی گئی ہیں، اور وہ سب کی سب اس واقعیت اور حقیقت کو بیان کرتی ہیں کہ جیسے درخت ہم زمین پر دیکھتے ہیں ان سے مشابہ درخت ہرگز مراد نہیں ہے، بلکہ یہ ایک عظیم سا تباہ کی طرف اشارہ ہے، جو رحمت حق کے قرب و جوار میں واقع ہے، جس کے پتوں پر فرشتے تسبیح کرتے ہیں، اور مختلف امتوں کے نیک اور پاکیزہ لوگ اس کے سایے میں قرار رکھتے ہیں۔

”جنت الماویٰ“ اس بہشت کے معنی میں ہے جو جائے سکونت ہے۔ وہ برزخی جنت ہے جس میں شہداء اور مومنین کی ارواح وقتی طور پر جائیں گی۔

پیغمبر اکرم ﷺ نے ایک ”دوسرے شہود باطنی“ میں آسمانوں کے اوپر معراج کے موقع پر اللہ کی ذات پاک کا مشاہدہ کیا، اور دوسرے لفظوں میں اللہ نے ایک مرتبہ پھر ان کے پاک دل پر نازل فرمایا، اور شہود کامل حاصل ہو گیا، ایسے مقام پر جہاں بندوں کی

طرف سے اللہ کی طرف قرب کی انتہا ہوتی ہے، سدرۃ المنتہیٰ کے قریب، جہاں جنت الماویٰ واقع ہے، ایسی حالت میں کہ سدرۃ المنتہیٰ کو نور کے حجابوں نے ڈھانپ رکھا تھا۔

## دوہم نکات

### (۱) معراج کا مقصد

پیغمبر اکرم ﷺ کا شہود باطنی تک پہنچنا ایک طرف سے، اور آسمانوں کی وسعتوں میں اسی ظاہری آنکھ سے اللہ کی عظمت کو

دیکھنا دوسری طرف تھا، جس کی طرف یہاں بھی آخری زیر بحث آیت میں اور سورہ اسراء کی ایک آیت میں بھی (لنریمن ایاتنا) اس کی طرف اشارہ ہوا ہے، اس کے علاوہ اور بہت سے دوسرے اہم مسائل..... فرشتوں، اہل جنت، دوزخیوں اور ارواح انبیاء..... سے متعلق آگاہی حاصل کی، جو آپ کی عمر مبارک کے سارے عرصہ میں خلق اللہ کی تعلیم و تربیت میں آپ کے لئے الہام بخش تھی۔

## (۲) معراج کی رات اللہ کی پیغمبر ﷺ سے باتوں کا ایک گوشہ

کتب حدیث میں ایک روایت امیر المؤمنین علیؑ کے واسطے سے پیغمبر اسلام ﷺ سے اس سلسلہ میں آئی ہے جو بہت ہی شرح کے ساتھ ہے اور طولانی ہے، ہم اس کے کچھ گوشوں کو یہاں پیش کرتے ہیں، ایسے مطالب جو اس بات کی نشاندہی کرتے ہیں کہ اس تاریخی رات کی باتیں کس محور پر تھیں، اور انہوں نے آسمانوں کی بلندی جیسی بلندی کس طرح حاصل کی۔

حدیث کے شروع میں بیان کیا گیا ہے کہ پیغمبر اکرم ﷺ نے شب معراج پروردگار عالم سے اس طرح سوال کیا:

”یا رب ای الاعمال افضل؟“

(پروردگار کون سے اعمال افضل ہیں؟)

خداوند تعالیٰ نے فرمایا:

”کوئی چیز میرے نزدیک مجھ پر توکل کرنے، اور جو کچھ میں نے تقسیم کر کے دیا ہے، اس پر راضی ہونے سے، برتر نہیں ہے۔ اے محمد ﷺ! جو لوگ میری خاطر ایک دوسرے کو دوست رکھتے ہیں، میری محبت ان کے شامل حال ہو گی، اور جو لوگ میری خاطر ایک دوسرے پر مہربان ہیں اور میری خاطر دوستی کے تعلقات رکھتے ہیں، میں انہیں دوست رکھتا ہوں، علاوہ ازیں میری محبت ان لوگوں کے لئے جو مجھ پر توکل کرنے میں فرض اور لازم ہے، اور میری محبت کے لئے کوئی حد، کنارہ اور انتہا نہیں ہے۔“

ایک اور دوسرے حصہ میں یہ آیا ہے۔

”اے احمد! بچوں کی طرح نہ ہونا، جو سبز و سرخ اور زرق برق کو دوست رکھتے ہیں، اور جب انہیں کوئی عمدہ اور

شیریں غذا دیتے ہیں تو وہ مغرور ہو جاتے ہیں اور ہر چیز کو بھول جاتے ہیں۔“

پیغمبر اکرم ﷺ نے اس موقع پر عرض کیا:

پروردگار! مجھے کسی ایسے عمل کی ہدایت فرما جو تیری بارگاہ میں قرب کا باعث ہو۔

فرمایا: ”رات کو دن اور دن کو رات قرار دے۔“



عرض کیا: کس طرح؟

فرمایا: ”اس طرح کہ تیرا سونا نماز ہو اور ہرگز اپنے شکم کو پورے طور پر سیر نہ کرنا۔“

ایک اور حصے میں آیا ہے:

”اے احمد! میری محبت فقیروں اور محروموں کی محبت ہے۔ ان کے قریب ہو اور ان کی مجلس کے قریب بیٹھ، تاکہ میں تیرے نزدیک ہوں، اور دنیا پرست ثروت مندوں کو اپنے سے دور رکھ اور ان کی مجالس سے بچتا رہ۔“

ایک اور حصہ میں فرماتا ہے:

”اے احمد! دنیا کے زرق برق اور دنیا پرستوں کو مبغوض شمار کر، اور آخرت اور اہل آخرت کو محبوب رکھ۔“

رسول اکرم ﷺ عرض کرتے ہیں:

”پروردگارا! اہل دنیا اور اہل آخرت کون ہیں؟“

ارشاد ہوتا ہے:

”اہل دنیا تو وہ لوگ ہیں، جو زیادہ کھاتے ہیں، زیادہ ہنستے ہیں، زیادہ سوتے ہیں، غصہ کرتے ہیں، اور تھوڑا خوش ہوتے ہیں، نہ تو برا بیوں کے مقابلہ میں کسی سے عذر چاہتے ہیں اور نہ ہی کسی عذر چاہنے والے سے اس کا عذر قبول کرتے ہیں، اطاعت اللہ میں سست ہیں اور گناہ کرنے میں دلیر ہیں، لمبی چوڑی آرزوئیں رکھتے ہیں، حالانکہ ان کی موت قریب آ پہنچی ہے مگر وہ ہرگز اپنے اعمال کا حساب نہیں کرتے، ان سے لوگوں کو بہت کم نفع ہوتا ہے۔ باتیں زیادہ کرتے ہیں، احساس مسئولیت نہیں رکھتے، کھانے پینے سے غرض رکھتے ہیں۔“

اہل دنیا نہ تو اللہ کا شکر ادا کرتے ہیں اور نہ ہی مصائب پر صبر کرتے ہیں۔ زیادہ خدمات بھی ان کی نظر میں تھوڑی ہیں (اور خود ان کی اپنی خدمات تھوڑی بھی زیادہ ہیں) اپنے اس کام کے انجام پانے پر، جو انہوں نے انجام نہیں دیا ہے، تعریف کرتے ہیں، اور ایسی چیز کا مطالبہ کرتے ہیں جو ان کا حق نہیں ہے۔

ہمیشہ اپنی آرزوؤں اور تمناؤں کی بات کرتے ہیں اور لوگوں کے عیوب تو یاد دلاتے رہتے ہیں لیکن ان کی نیکیوں کو چھپاتے ہیں عرض کیا پروردگارا! کیا دنیا پرست اس کے علاوہ بھی کوئی عیب رکھتے ہیں؟

فرمایا: اے احمد (ﷺ)! ان کا عیب یہ ہے کہ جہل اور حماقت ان میں بہت زیادہ ہے جس استاد سے انہوں نے علم سیکھا ہے وہ اس کی توضیح نہیں کرتے اور اپنے آپ کو عاقل سمجھتے ہیں حالانکہ وہ صاحبان علم کے نزدیک نادان اور احمق ہیں۔

اس کے بعد اہل آخرت اور بہشتیوں کے اوصاف کو یوں بیان کرتا ہے:

وہ ایسے لوگ ہیں جو باحیا ہیں ان کی جہالت کم ہے۔ ان کے منافع زیادہ ہیں لوگ ان سے راحت و آرام میں ہوتے ہیں اور وہ خود اپنے ہاتھوں تکلیف میں ہوتے ہیں اور ان کی باتیں سنجیدہ ہوتی ہیں۔

وہ ہمیشہ اپنے اعمال کا حساب کرتے رہتے ہیں ان کی آنکھیں سوئی ہوئی ہوتی ہیں لیکن ان کے دل بیدار ہوتے ہیں ان کی آنکھ گریاں ہوتی ہے اور ان کا دل ہمیشہ یاد اللہ میں مصروف رہتا ہے جس وقت لوگ غفلوں کے زمرہ میں لکھے جا رہے ہوں وہ اس وقت ذکر کرنے والوں میں لکھے جاتے ہیں۔

نعمتوں کے آغاز میں حمد خدا بجالاتے ہیں اور ختم ہونے پر اس کا شکر ادا کرتے ہیں ان کی دعائیں بارگاہ خدا میں قبول ہوتی ہیں اور ان کی حاجتیں پوری کی جاتی ہیں اور فرشتے ان کے وجود سے مسرور اور خوش ہیں..... (غافل) لوگ ان کے نزدیک مردہ ہیں اور اللہ ان کے نزدیک حی و قیوم و کریم ہے۔ (ان کی ہمت اتنی بلند ہے کہ وہ اس کے سوا کسی اور پر نظر نہیں رکھتے)..... لوگ تو اپنی عمر میں صرف ایک ہی دفعہ مرتے ہیں لیکن وہ جہاد بالنفس اور ہوا و ہوس کی مخالفت کی وجہ سے ہر روز ستر مرتبہ مرتے ہیں (اور نئی زندگی پاتے ہیں).....

جس وقت عبادت کے لئے میرے سامنے کھڑے ہوتے ہیں تو ایک فولادی بند اور بنیاں مرصوص کے مانند ہوتے ہیں اور ان کے دل میں مخلوقات کی طرف کوئی توجہ نہیں ہوتی مجھے اپنی عزت و جلال کی قسم ہے کہ میں انہیں ایک پاکیزہ زندگی بخشوں گا اور عمر کے اختتام پر میں خود ان کی روح کو قبض کروں گا اور ان کی روح کی پرواز کے لئے آسمان کے دروازوں کو کھول دوں گا تمام حجابوں کو ان کے سامنے سے ہٹا دوں گا اور حکم دوں گا کہ بہشت کو خود ان کے لئے آراستہ کرے!.....

اے احمد! عبادت کے دس حصہ ہیں جن میں سے نو حصہ طلب جلال میں ہیں، جب تیرا کھانا اور پینا حلال ہوگا تو تو میری حفظ و حمایت میں ہوگا.....“

ایک اور حصہ میں آیا ہے:

”اے احمد! کیا تو جانتا ہے کہ کونسی زندگی زیادہ گوارا اور زیادہ دوام رکھتی ہے؟“

عرض کیا خدا وندا نہیں!

فرمایا: گوارا زندگی وہ ہوتی ہے جس کا صاحب ایک لمحہ کے لئے بھی میری یاد سے غافل نہ رہے۔ میری نعمت کو

فراموش نہ کرے میرے حق سے بے خبر نہ رہے اور رات دن میری رضا کو طلب کرے۔

لیکن باقی رہنے والی زندگی وہ ہے جس میں اپنی نجات کے لئے عمل کرے دنیا اس کی نظر میں حقیر ہو، اور آخرت بڑی اور بزرگ ہو، میری رضا کو اپنی رضا پر مقدم شمار کرے اور ہمیشہ میری خوشنودی کو طلب کرے میرے حق کو بڑا سمجھے اور اپنی نسبت میری آگاہی کی طرف توجہ رکھے۔

ہر گناہ اور معصیت پر مجھے یاد کر لیا کرے اور اپنے دل کو اس چیز سے جو مجھے پسند نہیں ہے پاک رکھے شیطان اور شیطانی وسوسوں کو مغضوب رکھے اور ابلیس کو اپنے دل پر مسلط نہ کرے اور اسے راہ نہ دے۔

جب وہ ایسا کرے گا تو میں ایک خاص قسم کی محبت کو اس کے دل میں ڈال دوں گا اس طرح سے کہ اس کا سارا دل میرے اختیار میں ہوگا۔ اس کی فرصت اور مشغولیت اس کا ہم غم اور اس کی بات ان نعمتوں کے بارے میں ہوگی جو میں اہل محبت کو بخشا ہوں۔

میں اس کی آنکھ اور دل کے کان کھول دیتا ہوں تاکہ وہ اپنے دل کے کان سے غیب کے حقائق کو سننے اور اپنے دل سے میرے جلال و عظمت کو دیکھے۔

اور آخر میں یہ نورانی حدیث ان بیدار کرنے والے جملوں پر ختم ہو جاتی ہے۔

اے احمد! اگر کوئی بندہ تمام اہل آسمان اور تمام اہل زمین کے برابر نماز ادا کرے اور تمام اہل آسمان و زمین کے برابر روزہ رکھے، فرشتوں کی طرح کھانا نہ کھائے اور (کوئی فاخرہ) لباس بدن پر نہ پہنے (اور انتہائی زہد اور پارسائی کی زندگی بسر کرے) لیکن اس کے دل میں ذرہ برابر بھی دنیا پرستی یا ریاست طلبی یا زینت دنیا کا عشق ہو تو وہ میرے جاودانی گھر میں میرے جوار میں نہیں ہوگا۔ اور اپنی محبت کو اس کے دل سے نکال دوں گا۔ میرا سلام و رحمت تجھ پر ہو، والحمد لله رب العالمین“

یہ عرشى باتیں..... جو انسانی روح کو آسمانوں کی طرف بلند کرتی ہیں اور معراج الہی کی طرف سیر کراتی ہیں اور آستانہ عشق و شہود کی طرف کھینچتی ہیں حدیث قدسی کا صرف ایک حصہ ہے

مزید براں ہمیں اطمینان ہے کہ پیغمبر ﷺ نے اپنے ارشادات میں جو کچھ بیان فرمایا ہے ان کے علاوہ بھی اس شب عشق و شوق اور جذبہ وصال کی شب میں ایسی باتیں، اسرار و رموز اور اشارے آپ کے اور آپ کے محبوب کے درمیان ہوئے ہیں جن کو نہ تو کان سننے کی طاقت رکھتے ہیں اور نہ ہی عام افکار میں ان کے درک کی طاقت ہے۔ اور اسی بنا پر وہ ہمیشہ پیغمبر کے دل و جان کے اندر ہی مکتوم اور پوشیدہ رہے اور آپ کے خواص کے علاوہ کوئی بھی ان سے آگاہ نہیں ہوا۔

(۱۹) اَفَرَأَيْتُمُ اللَّتَّ وَ الْعُزَّىٰ

مجھے بتاؤ کیا ”لات“ اور ”عزى“ بت.....

(۲۰) وَ مَنۡوَةَ الثَّالِثَةِ الْاُخْرٰی	اور ”منات“ جو ان میں سے تیسرا ہے (اللہ کی بیٹیاں ہیں)؟
(۲۱) اَلْکُمْ الذَّکْرُ وَلَهُ الْاُنْثٰی	کیا تمہارا حصہ تو بیٹا ہے اور اس (اللہ) کا حصہ بیٹی؟
(۲۲) تِلْکَ اِذَا قِسْمَةٌ ضِیْزٰی	اس صورت میں تو یہ تقسیم غیر عادلانہ ہے۔
(۲۳) اِنْ هِیَ اِلَّا اَسْمَاءٌ سَمَّیْتُمُوْهَا اَنْتُمْ وَاَبَاؤُكُمْ مَّا اَنْزَلَ اللّٰهُ بِهَا مِنْ سُلْطٰنٍ اِنْ یَّتَّبِعُوْنَ اِلَّا الظَّنَّ وَا مَا تَهْوٰی الْاَنۡفُسُ ۗ وَ لَقَدْ جَاۤءَهُمْ مِّنۡ رَبِّهِمُ الْهُدٰی ۙ	یہ تو فقط وہ نام ہیں جو تم نے اور تمہارے آباؤ اجداد نے ان کے رکھے ہیں اور اللہ نے ہرگز کوئی دلیل اور حجت اس پر نازل نہیں کی ہے۔ وہ صرف بے بنیاد گمانوں اور ہوائے نفس کی پیروی کرتے ہیں حالانکہ ان کے پروردگار کی طرف سے ان کے لئے ہدایت آچکی ہے۔

## تفسیر

توحید و وحی و معراج اور آسمانوں میں خدائے یگانہ کی عظمت سے مربوط مباحث کے بیان کے بعد بتوں کے بارے میں مشرکین کے شرک اور بیہودہ عقائد کے بطلان کو پیش کرتا ہے۔  
 فرماتا ہے: اللہ کی عظمت اور اس کی عظیم آیات اور نشانیوں کو جان لینے کے بعد مجھے بتاؤ تو سہی کیا پھر بھی لات و عزلی بت ہی.....

(۲۰) اور اسی طرح سے ”منات“ جو ان کا تیسرا بت ہے جسے ان کے بعد ذکر کرتے ہو کیا یہ مورتیاں اللہ کی بیٹیاں ہیں اور تمہیں کوئی فائدہ یا نقصان پہنچا سکتے ہیں۔

(۲۱) کیا تمہارا حصہ تو بیٹے ہیں اور اس کا حصہ بیٹیاں۔

حالانکہ تمہارے خیال میں بیٹیاں بیٹوں سے کم قدر و قیمت ہیں یہاں تک کہ جب تم یہ سنتے ہو کہ تمہاری بیویوں نے بیٹی جنی ہے تو تم غم و اندوہ کی شدت اور غصہ سے سیاہ ہو جاتے ہو

(۲۲) اگر اسی طرح ہے تو پھر یہ تقسیم ایک غیر عادلانہ تقسیم ہے جو تم نے خود اپنے اور اللہ کے درمیان روارکھی ہے۔

کیونکہ اللہ کے حصہ کو اپنے سے کمتر سمجھتے ہو۔

اس طرح قرآن ان کے گمراہ ہوئے اور بے ہودہ افکار کا مذاق اڑاتا ہے کہ تم ایک طرف تو بیٹیوں کو زندہ درگور کرتے ہو انہیں تنگ و عیب سمجھتے ہو اور دوسری طرف فرشتوں کو خدا کی بیٹیاں سمجھتے ہو تم نہ صرف خود ان کی پرستش کرتے ہو، بلکہ ان کے بے روح مجسمے بھی بتوں کی صورت میں تمہاری نظر میں اتنے محترم ہیں۔

اسی سے یہ بات بھی واضح ہو جاتی ہے کہ کم از کم پتھر اور لکڑی کے بہت سے بت جن کی عرب پرستش کیا کرتے تھے ان کے گمان میں فرشتوں کے مجسمے تھے وہ فرشتے جنہیں وہ ”ربا النوع“ اور عالم ہستی کا مدبر و مدبر سمجھتے تھے اور خدا سے ان کی نسبت بیٹی اور باپ کی نسبت خیال کرتے تھے۔

اور اسی سے یہ بھی معلوم ہوتا ہے کہ قرآن کا ہرگز منشا یہ نہیں ہے کہ زمانہ جاہلیت کے عربوں کے بیٹی اور بیٹے کے درمیان فرق کے بارے میں اعتقاد کو قبول کر لے بلکہ وہ اس طریقہ سے مد مقابل کے مسلمات کو اس کے خلاف پیش کرنا چاہتا ہے جسے منطق کی اصطلاح میں ”جدل“ کہتے ہیں ورنہ اسلام کی منطق میں انسانی قدر و منزلت کے لحاظ سے نہ تو بیٹے اور بیٹیوں میں کوئی فرق ہے اور نہ ہی فرشتے بیٹی یا بیٹے ہیں اور نہ اصلا وہ اللہ کی اولاد ہیں اور نہ ہی اصلا اللہ اولاد رکھتا ہے۔

(۲۳) آخری زیر بحث آیت میں قرآن قاطعیت کے ساتھ کہتا ہے یہ تو فقط نام ہی نام ہیں جو تم نے اور تمہارے آباؤ اجداد نے ان کے رکھے ہوئے ہیں (ایسے نام جو بے معنی اور اسمائے بے مسمیٰ ہیں) اور اللہ نے ہرگز کوئی دلیل اور حجت اس پر نازل نہیں کی ہے۔

نہ تو اس پر تم کوئی عقلی دلیل رکھتے ہو اور نہ ہی وحی کے طریق سے کوئی دلیل تمہارے پاس ہے اور یہ مٹھی بھرا وہام و خرافات اور کھوکھلے الفاظ کے سوا اور کچھ نہیں ہے۔

آخر میں مزید کہتا ہے: وہ تو صرف بے بنیاد گمانوں اور ہوائے نفس کی پیروی کرتے ہیں اور یہ موہوم باتیں سب کی سب خیال اور ہوائے نفس کی پیداوار ہیں۔

حالانکہ ان کے پروردگار کی طرف سے ان کے پاس ہدایت آچکی ہے۔

لیکن وہ آنکھیں بند کر کے اس سے پیٹھ پھیر لیتے ہیں اور ان اوہام کی ظلمتوں میں ڈوب جاتے ہیں۔

اصولی طور پر ہوائے نفس خود ایک عظیم ترین اور خطرناک ترین بت ہے اور دوسرے بتوں کی پیدائش کا سرچشمہ ہے اور بت

پرستی کا بازار گرم ہونے کا سبب ہے۔

کیا جو کچھ انسان آرزو رکھتا ہے وہ اسے مل جاتا ہے؟	(۲۴) اَمْ لِلْإِنْسَانِ مَا تَمَنَّىٰ ذیلے
حالانکہ آخرت بھی اور دنیا بھی اللہ ہی کے لئے ہے۔	(۲۵) فَلِلَّهِ الْآخِرَةُ وَالْأُولَىٰ

<p>(۲۶) وَ كَمْ مِّن مَّلَكٍ فِي السَّمٰوٰتِ لَا تُغْنِيْ شَفَاعَتُهُمْ شَيْئًا اِلَّا مِّنْ بَعْدِ اَنْ يُؤٰذَنَ اللّٰهُ لِمَنْ يَّشَآءُ وَيَرْضٰى</p> <p>اور کتنے ہی زیادہ فرشتے آسمانوں میں ایسے ہیں جن کی شفاعت کوئی فائدہ نہیں دیتی مگر اس کے بعد کہ خدا.....جن کے لئے چاہے اس سے راضی ہو کر (شفاعت کرنے کی) اجازت دے دے۔</p>	<p>یہ آیات اسی طرح سے بت پرستی کی بے ہودگی کو بیان کرتے ہوئے اس کی مذمت کر رہی ہیں اور گزشتہ آیات کے مضمون ہی کو جاری رکھے ہوئے ہیں۔</p> <p>پہلے بت پرستوں کی بے بنیاد آرزوں اور ان توقعات کو جو وہ بتوں سے رکھتے تھے بیان کرتے ہوئے کہتا ہے ”کیا جو کچھ انسان آرزو رکھتا ہے وہ اسے مل جاتا ہے۔“</p> <p>کیا یہ ممکن ہے کہ یہ بے روح اور بے قدر و قیمت اجسام اس کی شفاعت کے لئے بارگاہ خدا میں کھڑے ہو سکیں گے؟ یا اسے دنیا و آخرت کی مشکلات میں پناہ دے سکیں گے۔</p> <p>(۲۵) حالانکہ دنیا و آخرت صرف اللہ ہی کے لئے ہیں۔</p> <p>عالم اسباب اس کے ارادے کے محور پر گردش کر رہا ہے اور ہر موجود کے پاس جو کچھ بھی ہے وہ اس کے وجود کی برکت سے ہے شفاعت بھی اسی کی طرف سے ہے اور مشکلات کا حل بھی اسی کے دست قدرت میں ہے۔</p> <p>اسی طرح سے قرآن مشرکین کو بتوں کی شفاعت اور ان کے وسیلہ سے مشکلات کے حل سے کلی طور پر مایوس اور ناامید کر رہا ہے۔</p>
--	---

## تفسیر

## شفاعت بھی اسی کے اذن سے ہوگی

یہ آیات اسی طرح سے بت پرستی کی بے ہودگی کو بیان کرتے ہوئے اس کی مذمت کر رہی ہیں اور گزشتہ آیات کے مضمون ہی کو جاری رکھے ہوئے ہیں۔

پہلے بت پرستوں کی بے بنیاد آرزوں اور ان توقعات کو جو وہ بتوں سے رکھتے تھے بیان کرتے ہوئے کہتا ہے ”کیا جو کچھ انسان آرزو رکھتا ہے وہ اسے مل جاتا ہے۔“

کیا یہ ممکن ہے کہ یہ بے روح اور بے قدر و قیمت اجسام اس کی شفاعت کے لئے بارگاہ خدا میں کھڑے ہو سکیں گے؟ یا اسے دنیا و آخرت کی مشکلات میں پناہ دے سکیں گے۔

(۲۵) حالانکہ دنیا و آخرت صرف اللہ ہی کے لئے ہیں۔

عالم اسباب اس کے ارادے کے محور پر گردش کر رہا ہے اور ہر موجود کے پاس جو کچھ بھی ہے وہ اس کے وجود کی برکت سے ہے شفاعت بھی اسی کی طرف سے ہے اور مشکلات کا حل بھی اسی کے دست قدرت میں ہے۔

اسی طرح سے قرآن مشرکین کو بتوں کی شفاعت اور ان کے وسیلہ سے مشکلات کے حل سے کلی طور پر مایوس اور ناامید کر رہا ہے۔

## آرزوؤں کے دامن کا پھیلاؤ

تمنا اور آرزو کا سرچشمہ انسان کی قدرت کا محدود ہونا اور اس کی ناتوانی ہے کیونکہ جب کبھی اسے کسی چیز سے لگاؤ پیدا ہوا اور وہ اسے حاصل نہ کر سکا تو وہ آرزو اور تمنا کی صورت اختیار کر لیتی ہے اور اگر ہمیشہ کسی چیز کی خواہش کرتے ہی وہ چیز حاصل ہوگئی ہوتی اور جو کچھ وہ چاہتا تھا وہ اسے فوراً مل گیا ہوتا تو پھر آرزو کوئی معنی نہ رکھتی۔

البتہ بعض اوقات انسان کی تمنائیں سچی بھی ہوتی ہیں اور وہ اس کی بلند روح سے سرچشمہ حاصل کرتی ہیں اور وہ اس کی

حکرت و سعی اور کوشش و جہاد اور سیر تکامل کے لئے ایک عامل بن جاتی ہیں مثلاً انسان اس بات کی آرزو کرے کہ وہ علم و دانش اور تقویٰ و شخصیت میں تمام دنیا جہاں کے لوگوں سے بڑھ جائے۔

لیکن اکثر ایسا بھی ہوتا کہ انسان کی یہ آرزوئیں جھوٹی ہوتی ہیں اور ٹھیک سچی آرزوؤں کے برعکس غفلت، بے خبری، اور پس ماندگی کا سبب ہوتی ہیں مثلاً عمر جاوداں تک پہنچنے کی آرزو، اور زمین پر ہمیشہ رہنے کی تمنا اور تمام اموال اور ثروتوں پر قبضہ جمانا۔

اسی بنا پر اسلامی روایات میں اس بات کا شوق دلایا گیا ہے کہ لوگ اچھی آرزوئیں کریں ایک حدیث میں پیغمبر اسلام ﷺ سے منقول ہے کہ:

”جو شخص کسی ایسی چیز کی تمنا کرے جو رضائے اللہ کا موجب ہے تو وہ دنیا سے اس وقت تک نہیں جاتا جب تک وہ

پوری نہ ہو جائے“

(۲۶) آخری زیر بحث آیت میں اس مسئلہ پر اور زیادہ تاکید کے لئے مزید ارشاد ہوتا ہے: آسمانوں میں کتنے ہی زیادہ فرشتے ایسے ہیں جن کی شفاعت کوئی فائدہ نہیں دے گی مگر جس کسی کے لئے اللہ چاہے اور اس سے راضی ہو کر اس کی شفاعت کی اجازت دیدے۔

جہاں آسمان کے فرشتے اپنی ساری عظمت کے باوجود اجتماعی صورت میں بھی شفاعت پر قدرت نہیں رکھتے جب تک کہ پروردگار کا اذن اور رضائے ہو تو پھر ان بے شعور اور بے قدر و قیمت بتوں سے کیا توقع کی جاسکتی ہے

<p>جو لوگ آخرت پر ایمان نہیں رکھتے، وہ فرشتوں کو (اللہ) کی بیٹی کا نام دیتے ہیں۔</p>	<p>(۲۷) إِنَّ الَّذِينَ لَا يُؤْمِنُونَ بِالْآخِرَةِ لَيَسْمُؤْنَ الْمَلَائِكَةَ تَسْمِيَةَ الْإِنثَىٰ</p>
<p>انہیں ہرگز اس بات کا یقین نہیں ہے وہ تو صرف بے بنیاد گمان کی پیروی کرتے ہیں حالانکہ گمان ہرگز بھی انسان کو حق سے بے نیاز نہیں کرتا۔</p>	<p>(۲۸) وَ مَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَ إِنَّ الظَّنَّ لَا يُغْنِي مِنَ الْحَقِّ شَيْئًا</p>
<p>(اب جبکہ ایسا ہے) تو تم بھی ان لوگوں سے منہ موڑ لو جو ہمارے ذکر سے منہ موڑتے ہیں اور مادی دنیا کے سوا کسی چیز کو طلب نہیں کرتے۔</p>	<p>(۲۹) فَأَعْرِضْ عَنْ مَنْ تَوَلَّىٰ عَنْ ذِكْرِنَا وَ لَمْ يُرِدْ إِلَّا الْحَيَاةَ الدُّنْيَا</p>

<p>یہ ان کی آگاہی کی آخری حد ہے تیرا پروردگار ان لوگوں کو جو اس کی راہ سے گمراہ ہو گئے ہیں اچھی طرح پہچانتا ہے اور ہدایت یافتہ لوگوں کو سب سے بہتر طور پر جانتا ہے۔</p>	<p>(۳۰) ذٰلِكَ مَبْلَغُهُمْ مِّنَ الْعِلْمِ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَىٰ</p>
---	--

## تفسیر

## ظن و گمان ہرگز کسی کو حق تک نہیں پہنچاتے

یہ آیات مشرکین کے عقیدہ کی نفی کے سلسلہ میں اسی طرح گزشتہ آیات کے موضوع کو بیان کر رہی ہیں پہلے فرماتا ہے ”وہ لوگ جو آخرت پر ایمان نہیں رکھتے وہ فرشتوں کو (اللہ کی) بیٹیاں کہتے ہیں۔

ہاں! یہ قبیح اور بے غیرتی کی گفتگو صرف انہیں لوگوں سے سرزد ہوتی ہے جو حساب و کتاب اور جزائے اعمال کا عقیدہ نہیں رکھتے کیونکہ اگر وہ آخرت کا عقیدہ رکھتے تو اس طرح دیدہ دلیری کے ساتھ گفتگو نہ کرتے ایسی گفتگو جس کے لئے کوئی معمولی سی دلیل بھی ان کے پاس نہیں ہے بلکہ عقلی دلائل اس بات کی نشاندہی کرتے ہیں کہ نہ تو اللہ کے کوئی اولاد ہے اور نہ ہی فرشتے اس کی بیٹیاں ہیں۔

(۲۸) اس کے بعد اس نام رکھنے کے بطلان کی ایک واضح دلیل کی طرف اشارہ کرتے ہوئے مزید اشارہ ہوتا ہے وہ اس بات کے بارے میں علم و یقین نہیں رکھتے بلکہ وہ بے بنیاد ظن کی پیروی کرتے ہیں حالانکہ گمان ہرگز انسان کو حق سے بے نیاز نہیں کرتا اور کسی کو حق تک نہیں پہنچاتا۔

ہدایت یافتہ اور صاحب عقیدہ انسان کوئی بات علم و آگاہی کے بغیر نہیں کہتا اور کسی کی طرف کوئی نسبت بغیر دلیل کے نہیں دیتا ظن و گمان اور خیال پر تکیہ کرنا شیطان یا شیطان صفت انسانوں کا کام ہے اور خرافات اور مہومات کو قبول کرنا انحراف اور بے عقلی کی دلیل ہے۔

دوسرا معنی وہ گمان ہیں جو معقول اور پسندیدہ ہیں اور اکثر اوقات واقع کے مطابق اور روزمرہ کی زندگی میں عقلاء کے کاموں کی بنیاد ہوتے ہیں مثلاً محکمہ عدالت میں گواہوں کی گواہی یا اہل خبر کا قول، یا طاہری الفاظ اور اسی قسم کی دوسری باتیں۔ اس قسم کا ظن حقیقت میں ایک قسم کا عرفی علم ہے نہ کہ گمان و ظن۔

(۲۹) اس کے بعد یہ ظاہر کرنے کے لئے کہ یہ گروہ اہل استدلال و منطق نہیں ہے اور حسب دنیا اور اللہ کی یاد کو بھلا دینے نے انہیں ان مہومات اور خرافات کی گندگی کے گڑھے میں دھکیل دیا ہے مزید کہتا ہے جب ایسا ہے تو تم بھی ان لوگوں سے جنہوں نے ہماری یاد سے پہلو تہی کی ہے اور وہ دنیا کی مادی زندگی کے سوا اور کسی چیز کے طالب نہیں ہیں منہ پھیر لو اور ان کی بالکل پروا نہ کرو کیونکہ وہ گفتگو کرنے کے لائق ہی نہیں ہیں۔



یہ تعبیر ایک وسیع مفہوم رکھتی ہے جس میں اللہ کی طرف ہر قسم کی توجہ شامل ہے چاہے وہ توجہ قرآن کے ذریعہ ہو یا دلیل عقل سے ہو چاہے سنت کے طریق سے ہو یا قیامت کی یاد کے ذریعہ ہو۔

شاید یہ بات یاد دلانے کی ضرورت نہ ہو کہ اس گروہ سے منہ پھیر لینے کا حکم تبلیغ رسالت کے ساتھ جو پیغمبر کا وظیفہ اصلی ہے ہرگز اختلاف نہیں رکھتا، چونکہ انذار و تبلیغ و بشارت ایسے موقعوں کے ساتھ مخصوص ہیں جہاں اثر کرنے کا کچھ نہ کچھ احتمال ہو جہاں اثر کے نہ ہونے کا یقین ہو وہاں اپنی توانائیوں کو فضول صرف نہیں کرنا چاہئے اور اتمام حجت کے بعد اعراض کر لینا چاہیے۔

۳۰۔ آخری زیر بحث آیت میں اس گروہ کے فکری انحطاط کو ثابت کرنے کے لئے مزید کہتا ہے یہ ہے ان کی معلومات کی آخری حد۔

آخر میں کہتا ہے ”تیرا پروردگار ان لوگوں کو جو اس کے راستے سے گمراہ ہو گئے ہیں اچھی طرح سے پہچانتا ہے اور ہدایت یافتہ لوگوں کو بھی اچھی طرح سے جانتا ہے۔“

”ذَلِكْ مِبْلَغُهُمْ مِنَ الْعِلْمِ“ کا جملہ ہو سکتا ہے کہ بت پرستی اور فرشتوں کو خدا کی بیٹیاں سمجھنے جیسی خرافات کی طرف اشارہ ہو یعنی اس گروہ کی آخری آگاہی اور علم یہی موہومات ہیں۔

یاد دینا پرستی اور ان کے مادیات کے چنگل میں اسیر ہونے کی طرف اشارہ ہو یعنی ان کا انتہائی فہم اور شعور یہ ہے کہ انہوں نے خواب و خور، عیش و نوش اور فانی و زود گذر متاع اور زرق برق دنیا پر قناعت کر لی ہے۔

ایک مشہور دعائے جو ماہ شعبان کے اعمال میں پیغمبر گرامی اسلام ﷺ سے نقل ہوئی ہے یہ آیا ہے کہ:

”وَلَا تَجْعَلِ الدُّنْيَا كَبُرِّ هَمَمِنَا وَلَا مِبْلَغِ عِلْمِنَا“

(خداوند! دنیا کو ہمارے لئے سب سے بڑی فکری مشغولیت اور ہمارے علم و آگاہی کی انتہا قرار نہ دے۔)

آیت کے اختتام پر اس حقیقت کی طرف اشارہ ہے کہ اللہ گمراہوں کو بھی اچھی طرح پہچانتا ہے اور ہدایت یافتہ لوگوں کو بھی ایک کو اپنے غضب کا مشمول بناتا ہے اور دوسرے کو اپنے لطف کا مشمول قرار دیتا ہے اور قیامت میں ہر ایک کو اس کے اعمال کے مطابق جزا دے گا۔

<p>جو کچھ آسمانوں میں ہے وہ بھی اور جو کچھ زمین میں ہے وہ اللہ ہی کے لے ہے تاکہ بدکاروں کو ان کے برے اعمال کی بنا پر سزا دے اور نیکوکاروں کو ان کے اعمال کے عوض اجر و پاداش عطا کرے۔</p>	<p>(۳۱) وَاللَّهُ مَا فِي السَّمَوَاتِ وَمَا فِي الْأَرْضِ لِيَجْزِيَ الَّذِينَ أَسَاءُوا بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَىٰ</p>
--	--

<p>وہی لوگ جو گناہان کبیرہ اور برے اعمال سے سوائے صغیرہ کے دوری اختیار کرتے ہیں تیرے پروردگار کی بخشش وسیع ہے وہ تمہاری نسبت سب سے زیادہ آگاہ ہے اس وقت سے جب اس نے تمہیں زمین سے پیدا کیا اور جس وقت کہ تم جنین کی صورت میں اپنی ماؤں کے شکم میں تھے پس تم خود ستائی نہ کرو کیونکہ وہ پرہیزگاروں کو بہتر طور سے جانتا ہے۔</p>	<p>(۳۲) الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجِنَّةٌ فِي بُطُونِ أُمَّهَاتِكُمْ فَلَا تُزَكُّوْا أَنْفُسَكُمْ هُوَ أَعْلَمُ بِمَنِ اتَّقَىٰ</p>
--	--

## تفسیر

## خود ستائی نہ کرو وہ تمہیں اچھی طرح پہچانتا ہے

چونکہ گزشتہ آیات میں گمراہوں اور ہدایت یافتہ لوگوں کی نسبت علم اللہ کے بارے میں گفتگو تھی۔ زیر بحث آیات میں اسی  
گفتگو کو جاری رکھتے ہوئے مزید کہتا ہے جو کچھ آسمانوں میں ہے اور جو کچھ زمین میں ہے سب خدا کے لئے ہی ہے۔  
علم ہستی میں مالکیت مطلقہ اسی کے لئے ہے اور حاکمیت مطلقہ بھی اسی کے لئے ہے اسی بنا پر عالم ہستی کی تدبیر بھی اسی کے  
ہاتھ میں ہے اور جب یہ بات ہے تو پھر اس کے علاوہ اور کوئی عبودیت و شفاعت کے لائق نہیں ہے۔  
اس وسیع مخلوق کی خلقت سے اس کا سب سے بڑا ہدف اور مقصد یہ ہے کہ انسان یعنی عالم ہستی کے گل سرسبد کو تکوینی اور  
تشریحی پروگراموں اور انبیاء کی تعلیم و تربیت کے ذریعہ تکامل و ارتقاء کی راہ میں آگے لے جائے۔  
لہذا آیت کے آخر میں اس مالکیت کے نتیجے کے عنوان سے فرماتا ہے ”غرض و مقصد یہ ہے کہ بدکاروں کو ان کے برے  
اعمال کی بنا پر سزا اور عذاب دے اور نیکوکاروں کو ان کے اچھے اعمال کے لئے اجر و پاداش عطا کرے۔“  
(۳۲) اس کے بعد نیکوکاروں کے اس گروہ کی توصیف و تعریف کرتے ہوئے اس طرح کہتا ہے ”وہ وہی لوگ ہیں جو  
گناہان کبیرہ اور برے اعمال سے دوری اختیار کرتے ہیں اور اگر ان سے کوئی گناہ ہوتا بھی ہے تو وہ صرف صغیرہ ہوتا ہے۔“  
آیت میں موجود قرآن بھی اس بات کی گواہی دیتے ہیں کہ ”لمم“ ان گناہوں کے معنی میں ہے جو کبھی کبھار انسان سے  
سرزد ہو جاتے ہوں پھر وہ متوجہ ہو کر انہیں چھوڑ دیتا ہے۔

کیونکہ کبار سے ”لمم“ کا استثناء (اس بات کی طرف توجہ کرتے ہوئے استثناء کا ظاہر، استثناء متصل ہے) اس معنی پر ایک

گواہ ہے۔

علاوہ ازیں قرآن بعد والے جملہ میں کہتا ہے ”تیرے پروردگار کی بخشش بہت وسیع ہے“۔  
یہ بھی اس بات کی دلیل ہے کہ اس سے کوئی گناہ سرزد ہوا ہے جس کے لئے پروردگار کے غفران کی ضرورت ہے نہ کہ صرف  
قصد و نیت اور گناہ سے اس کا مرتکب ہوئے بغیر قریب ہونا۔

بہر حال مراد ہے کہ ممکن ہے نیکو کاروں سے کوئی لغزش ہوگئی ہو لیکن گناہ ان کی طبیعت اور عادت کے برخلاف ہے ان کی  
روح اور قلب ہمیشہ پاک رہتے ہیں اور آلودگیاں عارضی قسم کی ہوتی ہیں لہذا گناہ کرتے ہی پشیمان ہو جاتے ہیں اور اللہ سے بخشش کی  
التجا کرتے ہیں۔

آیت کے آخر میں اجر و ثواب اور سزا و عذاب کے مسئلہ میں عدالت پروردگار کی تاکید کے لئے اس کے علم بے پایاں کے  
بارے میں جو تمام بندوں اور ان کے اعمال پر محیط ہے گفتگو کرتا ہے اور فرماتا ہے ”وہ تمہاری نسبت سب سے زیادہ آگاہ ہے اسی وقت  
سے جب اس نے تمہیں زمین سے پیدا کیا اور جس وقت کہ تم جنین کی صورت میں اپنی ماؤں کے شکم میں تھے“۔

انسان کی زمین سے خلقت یا تو اس کی پہلی خلقت کے اعتبار سے ہے جو حضرت آدم کے طریقہ سے ہوئی کہ وہ مٹی سے پیدا  
ہوئے تھے یا اس اعتبار سے ہے کہ انسانی وجود کے تشکیل دینے والے تمام مادے زمین سے لئے گئے ہیں جو تغذیہ کے طریق سے نطفہ  
کی ترکیب بندی میں اور اس کے بعد جنین کی پرورش کے مراحل میں بھی اثر رکھتے ہیں اور بہر حال مقصد یہ ہے کہ اللہ اسی وقت سے  
جب تمہارے وجود کے ذرات زمین کی مٹی کے درمیان تھے اور اسی دن سے جب کہ تم رحم مادر میں، رحم کے تارک ظلماتی پردوں کے  
اندر ایک ناچیز نطفہ تھے تمہارے وجود کے تمام جزئیات سے آگاہ تھا تو ان حالات میں کس طرح ممکن ہے کہ وہ تمہارے اعمال سے بے  
خبر ہو؟

یہ تعبیر ضمنی طور سے بعد والی گفتگو کے لئے ایک مقدمہ ہے جس میں وہ فرماتا ہے ”پس تم خود ستائی نہ کرو اور اپنے پاک اور  
ظاہر ہونے کے بارے میں باتیں نہ بناؤ کیونکہ وہ پرہیزگاروں کو سب سے بہتر طور سے جانتا ہے۔  
نہ تو اسے تمہارے تعارف کی ضرورت ہے اور نہ ہی تمہارے نیک اعمال کی تشریح و تفصیل کی وہ تمہارے اعمال سے بھی آگاہ ہے  
اور تمہاری نیت کے خلوص کی میزان سے بھی یہاں تک کہ وہ تمہیں خود تم سے بہتر طور پر پہچانتا ہے۔

کبار الائم کیا ہے؟

وہ گناہ جس میں ذیل کی شرائط پائی جاتی ہوں گناہ کبیرہ میں شمار ہوگا:

الف: وہ گناہ جن پر اللہ نے عذاب کی دھمکی دی ہے۔

ب: وہ گناہ جو اہل شرع کی نظر میں اور روایات کی زبان میں کبیرہ کہے گئے ہیں۔

ج: وہ گناہ جو بتائع شرعی میں ان گناہوں سے بڑے شمار ہوئے ہیں جو کبائر کا حصہ ہیں۔

د: اور آخر میں وہ گناہ جن کے کبیرہ ہونے کی معتبر روایات میں تصریح ہوئی ہے۔

اسلامی روایات میں کبائر کی تعداد مختلف بیان کی گئی ہے بعض میں ان کی تعداد سات گناہ ہیں (قتل نفس، عقوق والدین، سود خوری، ہجرت کے بعد دار لکفر کی طرف پلٹ جانا، پاک دامن عورتوں کی طرف زنا کی نسبت دینا، یتیم کا مال کھانا، اور جہاد سے فرار کرنا)۔

بعض روایات میں اس کی تعداد دس شمار ہوئی ہے اور بعض میں انیس اور بعض میں بہت زیادہ تعداد نظر آتی ہے۔

ایک حدیث میں امام باقر سے زیر بحث آیت (فلاترکوا انفسکم) کی تفسیر میں آیا ہے۔

تم میں سے کوئی بھی شخص اپنی نماز و روزہ و زکوٰۃ اور مناسک حج و عمرہ کے زیادہ ہونے پر فخر نہ کرے کیونکہ اللہ تم میں سے پرہیز

گاروں کو سب سے بہتر جانتا ہے۔

کیا تو نے اس شخص کو دیکھا ہے جس نے (اسلام یا انفاق) سے روگردانی کی؟	(۳۳) اَفَرَأَيْتَ الَّذِي تَوَلَّىٰ
اور تھوڑا سا دیا اور پھر ہاتھ روک لیا	(۳۴) وَ اَعْطَىٰ قَلِيلًا وَّ اَكْذَىٰ
کیا اس کے پاس علم غیب ہے اور اس نے دیکھ لیا ہے۔	(۳۵) اَعْنَدَهُ عِلْمُ الْغَيْبِ فَهُوَ يَرَىٰ
کیا وہ اس سے باخبر نہیں ہوا ہے کہ جو موسیٰ کی کتابوں میں نازل ہوا ہے؟	(۳۶) اَمْ لَمْ يُنَبِّأْ بِمَا فِي صُحُفِ مُوسَىٰ
اور اسی طرح ابراہیم کی کتابوں میں جس نے اپنی ذمہ داری کو پوری طرح سے ادا کیا تھا۔	(۳۷) وَ اِبْرَاهِيمَ الَّذِي وَفَّىٰ
کہ کوئی بھی شخص کسی دوسرے کے گناہ کا بوجھ اپنے کندھے پر نہیں لے گا۔	(۳۸) اَلَا تَنْزُرُ وَاِزْرَةً وَّ زُرَّ اٰخَرٰى
اور یہ کہ انسان کے لئے اس کی اپنی سعی و کوشش کے علاوہ اور کوئی حصہ نہیں ہے۔	(۳۹) وَ اَنْ لِّیْسَ لِلْاِنْسَانِ اِلَّا مَا سَعٰى

(۴۰) وَ أَنْ سَعِيَهُ سَوْفَ يُرَىٰ	اور یہ کہ اس کی سعی و کوشش عنقریب دیکھی جائے گی۔
(۴۱) ثُمَّ يُجْزَأُ الْجَزَاءَ الْأَوْفَىٰ	اس کے بعد اسے پوری پوری جزا دی جائے گی۔

## شان نزول

اکثر مفسرین نے اوپر والی آیات کے لئے علیحدہ علیحدہ شان نزول نقل کئے ہیں لیکن یہ شان نزول آپس میں ہم آہنگ نہیں ہیں۔ ان میں سے جو سب سے زیادہ مشہور ہیں وہ ذیل کی دو شان نزول ہیں۔

(۱) ان آیات میں عثمان کا واقعہ بیان ہوا ہے اس کے پاس بہت زیادہ مال و دولت تھی اور وہ اپنے مال میں سے خرچ کیا کرتا تھا اس کے رشتہ داروں میں سے ایک عبداللہ بن سعد نامی شخص نے کہا اگر تیری یہی حالت رہی تو ایک دن تیرے پاس کچھ بھی باقی نہ بچے گا، عثمان نے کہا میں نے بہت گناہ کئے ہیں لہذا میں چاہتا ہوں کہ اس ذریعہ سے خدا کی رضا اور عنفوان بخشش حاصل کروں عبداللہ نے کہا اگر تو اپنی سواری کا اونٹ اس کے ساز و سامان سمیت مجھے دے دے تو میں تیرے سارے گناہ اپنی گردن پر لے لیتا ہوں عثمان نے ایسا ہی کیا اور اس قرارداد پر گواہ لئے اور اس کے بعد اس نے انفاق کرنے سے ہاتھ کھینچ لیا، (تو اوپر والی آیات نازل ہوئیں اور اس کام کی شدت سے مذمت کی اور اس حقیقت کو واضح کیا کہ کوئی شخص دوسرے کے بارگناہ کو اپنے کندھے پر نہیں لے سکتا اور ہر شخص کی سعی و کوشش کا نتیجہ خود اسی کو ملے گا۔

(۲) یہ آیت ”ولید بن مغیرہ“ کے بارے میں ہے وہ پیغمبر کے پاس آیا اور دین اسلام سے قربت حاصل کی تو بعض مشرکین نے اسے سرزنش کی اور کہا کہ تو نے ہمارے بزرگوں کے دین کو چھوڑ دیا ہے اور انہیں گمراہ شمار کرتا ہے اور تو نے یہ گمان کیا کہ وہ جہنم کی آگ میں ہیں اس نے کہا کہ واقعتاً میں خدا کے عذاب سے ڈر گیا ہوں، تو سرزنش کرنے والے نے کہا کہ اگر تو اپنے مال کا کچھ حصہ مجھے دے دے اور شرک کی طرف پلٹ آئے تو میں تیرا عذاب اپنی گردن پر لے لیتا ہوں ولید بن مغیرہ نے ایسا ہی کیا لیکن جو مال دینا تھا اس میں ساٹھوڑا حصہ کے سوا ادا نہ کیا تو اوپر والی آیت نازل ہوئی اور ولید کے ایمان سے منہ پھیرنے پر مذمت کی۔

## تفسیر

## ہر شخص اپنے اعمال کا ذمہ دار ہے

گزشتہ آیات میں اس سلسلہ میں گفتگو تھی کہ اللہ بدکاروں کو ان کے برے کاموں کے بدلے میں سزا اور عذاب کرے گا اور

نیکو کاروں کو اجر دے گا چونکہ ممکن ہے بعض یہ تصور کر لیں کہ کسی کو کسی دوسرے کے بدلے میں بھی سزا ہو جاتی ہے یا کوئی دوسرے کے گناہ اپنی گردن پر لے لیتا ہو تو یہ آیات اس توہم کی نفی میں آئی ہیں اور اس اہم اسلامی اصل کی کہ ہر شخص کے اعمال کا نتیجہ صرف اسی کی طرف لوٹتا ہے تشریح کرتی ہیں۔

پہلے فرماتا ہے: کیا تو نے اس شخص کو دیکھا ہے جس نے اسلام (یا انفاق) سے منہ پھریا ہے۔

(۳۴) اور تھوڑا سا مال دیا اور انفاق (یا مزید مال دینے سے) ہاتھ روک لیا (اس گمان سے کہ دوسرا اس کے گناہ کے بوجھ کو

اپنے کندھے پر اٹھا سکتا ہے)۔

(۳۵) کیا وہ علم غیب رکھتا ہے اور وہ یہ جانتا ہے کہ دوسرے اس کے گناہوں کو اپنے کندھے پر لے سکتے ہیں۔

قیامت کے دن سے پلٹ کر کون آیا ہے اور ان کے لئے یہ خبر لایا ہے کہ لوگ رشوت لے کر دوسروں کے گناہ اپنی گردن پر

لے سکتے ہیں۔

(۳۶) اس شدید اعتراض کے بعد قرآن ایک اصل کلی کو جو باقی آسمانی دینوں میں بھی آئی ہے پیش کرتے ہوئے اس طرح

کہتا ہے کہ ”کیا وہ شخص جس نے ان خیالی وعدوں پر انفاق (یا ایمان) سے ہاتھ اٹھالیا ہے اور وہ یہ چاہتا ہے کہ مختصر سا مال ادا کر کے خود کو خدائی عذاب سے رہائی دلا لے“ کیا وہ اس سے جو موسیٰ کی کتابوں میں نازل ہوا ہے باخبر نہیں ہوا ہے؟“

(۳۷) اور اسی طرح جو کچھ ابراہیم کی کتاب میں نازل ہوا ہے وہی ابراہیم جس نے اپنی ذمہ داری کو مکمل طور پر پورا کیا ہے۔

وہی عظیم پیغمبر جس نے اللہ کے تمام عہد اور پیغاموں کو پورا کیا اس کے حق رسالت کو ادا کیا اور اس کے دین کی تبلیغ کے سلسلہ

میں کسی مشکل تہدید اور آزار سے ہراساں نہیں ہوا۔

ابراہیم جس نے راہ خدا میں اپنا نفس آگ کے حوالے کر دیا اور اپنا دل خدائے رحمن کے لئے اور اپنا بیٹا قربانی کے لئے اور

اپنا مال بھائیوں اور دوستوں کے لئے خرچ کیا۔

(۳۸) کیا اسے یہ خبر نہیں دی گئی کہ ان تمام کتب آسمانی میں یہ حکم نازل ہوا ہے کہ کوئی شخص دوسرے کے گناہ کا بوجھ اپنے

دوش پر نہیں لیتا۔

(۳۹) اس کے بعد مزید توضیح کے لئے کہتا ہے کیا اسے اس بات کی خبر نہیں ہے کہ ان آسمانی کتابوں میں یہ آیا ہے کہ

انسان کے لئے اس کی سعی اور کوشش کے علاوہ اور کوئی حصہ نہیں ہے۔

(۴۰) اور کیا اسے اس بات کی خبر نہیں ہے کہ اس کی سعی و کوشش عنقریب دیکھی جائے گی۔

نہ صرف اس سعی و کوشش کے نتائج چاہے وہ خیر کی راہ میں ہوں یا شر کی راہ میں، بلکہ خود اس کے اعمال اس دن اس کے

سامنے آشکار ہوں گے جیسا کہ ایک دوسری جگہ فرماتا ہے۔

وہ دن جس میں ہر شخص ان نیک اعمال کو جنہیں اس نے انجام دیا ہے حاضر پائے گا۔

(۴۱) اس کے بعد اس کے عمل کے لئے اسے پوری پوری جزا دی جائے گی۔

جزا اولیٰ سے مراد وہ جزا ہے جو ٹھیک ٹھیک عمل کے مطابق ہو البتہ یہ بات نیک اعمال کے سلسلہ میں تفضل الہی کے ساتھ دس گنا یا کئی سو گنا یا کئی ہزار گنا سے اختلاف نہیں رکھتی۔

### تین اہم اسلامی اصول

اوپر والی آیات میں اسلام کے تین مسلم اصولوں کی طرف اشارہ ہوا ہے جو گزشتہ آسمانی کتابوں میں بھی مسلم اصول کے عنوان سے پہچانے گئے ہیں۔

الف: ہر شخص اپنے گناہوں کا مسئول اور جوابدہ ہے۔

ب: آخرت میں ہر شخص کا حصہ اس کی سعی و کوشش ہی ہے۔

ج: اللہ ہر شخص کو اس کے عمل کے مقابلہ میں پوری پوری جزا دے گا۔

اور اسی طرح قرآن بہت سے اوہام اور خرافات پر جو عام لوگوں میں پائے جاتے ہیں یا بعض مذاہب میں وقتی طور پر ایک عقیدہ کی صورت میں آگے ہیں خط بطلان کھینچ رہا ہے۔

(۴۲) وَ اِنَّ اِلٰی رَبِّكَ الْمُنْتَهٰیؕ	اور یہ کہ تمام امور تیرے پروردگار کی طرف لوٹتے ہیں۔
(۴۳) وَ اِنَّهٗ هُوَ اَضْحٰکٌ وَّ اَبْکٰیؕ	اور وہی ہے جو ہنساتا بھی ہے اور رلاتا بھی۔
(۴۴) وَ اِنَّهٗ هُوَ اَمَاتٌ وَّ اَحِیَاؕ	اور وہی ہے جو مارتا ہے اور زندہ کرتا ہے۔
(۴۵) وَ اِنَّهٗ خَلَقَ الزَّوْجِیْنَ الذَّکَرَ وَّ الْاُنْثٰیؕ	اور وہی ہے جو دو دو جوڑے مذکر اور مؤنث کے پیدا کرتا ہے۔
(۴۶) مِنْ نُّطْفَةٍ اِذَا تُمْنٰیؕ	اس نطفہ سے جو نکلتا ہے (اور رحم میں گرتا ہے)۔
(۴۷) وَ اِنَّ عَلَیْهِ النَّشَاةَ الْاٰخِرٰیؕ	اور یہ کہ اللہ ہی پر ہے دوسرے عالم کا ایجاد کرنا۔
(۴۸) وَ اِنَّهٗ هُوَ اَغْنٰی وَّ اَفْنٰیؕ	اور یہ کہ وہی ہے جو بے نیاز کرتا ہے اور باقی رہنے والا سرمایہ عطا فرماتا ہے۔

اور یہ کہ وہی ہے ”ستارہ شعرى“ کا پروردگار۔

(۴۹) وَ اِنَّهُ هُوَ رَبُّ الشَّعْرٰى ۙ

### تفسیر

### تمام خطوط اسی تک پہنچتے ہیں

یہ آیات خدا کی ان صفات کی تجلی گاہ ہیں جو مسئلہ توحید کو بھی واضح کرتی ہیں اور مسئلہ معاد کو بھی۔ ان آیات میں گزشتہ مباحث کو جاری رکھتے ہوئے جزائے اعمال کے سلسلہ میں فرماتا ہے ”کیا انسان کو اس بات کی خبر نہیں ہے کہ صحف موسیٰ اور ابراہیم میں یہ آیا ہے کہ تمام امور تیرے پروردگار پر منتہی ہوتے ہیں۔ نہ صرف حساب و کتاب، ثواب و عقاب اور جزا و سزا آخرت میں اس کے دست قدرت میں ہے بلکہ اس جہان میں بھی اسباب و علل کا سلسلہ اس کی پاک ذات تک جا کر منتہی ہوتا ہے اس جہاں کی تمام تدبیریں اس کی تدبیر سے پیدا ہوتی ہیں اور بالاخر عالم ہستی کی تکیہ گاہ اور اس کی ابتدا و انتہا اللہ ہی کی پاک ذات ہے۔ بعض روایات میں اس آیت کی تفسیر میں امام صادق علیہ السلام سے اس طرح آیا ہے۔

”اذا انتھی الکلام الی اللہ فامسکوا“

(جس وقت گفتگو اللہ کی ذات تک پہنچ جائے تو چپ ہو جاؤ)

یعنی اس کی ذات کے بارے میں گفتگو نہ کرو کیونکہ عقلیں اس میں حیران ہیں اور کہیں پہنچ نہیں پاتیں اور ایک غیر محدود ذات کے بارے میں سوچ بچار کرنا محدود عقولوں کے لئے ناممکن ہے کیونکہ جو کچھ تمہاری فکر میں آئے گا وہ بھی محدود ہی ہوگا اور اللہ کے لئے محال ہے کہ وہ محدود ہو جائے۔

البتہ یہ تفسیر اس آیت کے لئے ایک دوسرا بیان ہے جو اس بات سے جو ہم نے بیان کی ہے اختلاف نہیں رکھتی اور دونوں آیت کے معنی جمع ہو سکتے ہیں۔

(۴۳) اس کے بعد امر ربوبیت میں اس کی حاکمیت اور اس جہان کے تمام امور کے اس کی ذات پاک تک منتہی ہونے کو واضح کرنے کے لئے مزید کہتا ہے وہی ہے کہ جو ہنسنا بھی ہے اور رلاتا بھی۔

(۴۴) اور وہی ہے جو مارتا بھی ہے اور زندہ بھی کرتا ہے۔

(۴۵) اور وہی ہے جو دود و جوڑے نذر اور مونث کے پیدا کرتا ہے۔

(۴۶) اس نطفہ سے جو خارج ہوتا ہے اور قرار گاہ رحم میں گرتا ہے۔

یہ چند آیات تمام امور کے پروردگار کی ربوبیت اور تدبیر کی طرف منتہی ہونے والے مسئلہ کے لئے حقیقتاً ایک جامع بیان اور عمدہ وضاحت ہیں کیونکہ کہتا ہے تمہاری موت اور زندگی اسی کے ہاتھ میں ہے، زوجین کی خلقت کے طریق سے نسل کا جاری رہنا بھی



اسی کی تدبیر سے ہے اسی طرح وہ تمام حوادث جو انسان کی زندگی میں پیش آتے ہیں اس کی طرف سے ہیں وہی رلاتا اور ہنساتا ہے وہی مارتا اور زندہ کرتا ہے اور اس طرح سے سررشتہ زندگی آغاز سے لے کر انجام تک اس کی پاک ذات پر جا کر ختم ہوتے ہیں۔

ایک حدیث میں اس آیت کے ہنسنے اور رونے کے مفہوم کو وسعت دی گئی ہے اور اس کی تفسیر میں اس طرح بیان ہوا ہے۔  
 ”اللہ آسمان کو بارش کے ساتھ رلاتا ہے اور زمین کو بناتا ہے کے ساتھ ہنساتا ہے۔“

(۴۷) ان امور کے ذکر کے بعد جو پروردگار کی ربوبیت اور تدبیر سے مربوط ہیں امر معاد و قیامت کو پیش کرتے ہوئے کہتا ہے کیا انسان کو یہ خبر نہیں ہے کہ گزشتہ کتب میں یہ آیا ہے کہ دوسرے عالم کو ایجاد کرنا اللہ پر لازم ہے۔

(۴۸) اس کے بعد مزید کہتا ہے اور وہی تو ہے جو بندوں کو بے نیاز بھی کرتا ہے اور باقی رہنے والے سرمائے ان کے اختیار میں دیتا ہے۔

اللہ نے نہ صرف مادی پہلوؤں میں انسان کی ضروریات اور حاجتوں کو اپنے لطف و کرم سے برطرف کیا ہے بلکہ ہمیشہ رہنے والے سرمائے بھی عطا کئے ہیں کیونکہ معنوی زندگی میں بھی انسانوں کی احتیاجات تعلیم و تربیت اور تکامل و ارتقاء کے سلسلہ میں انبیاء و رسل کے بھیجے اور آسمانی کتب کے نازل کرنے اور معنوی مواہب و نعمات عطا کرنے کے ذریعہ برطرف کی ہیں۔

(۴۹) آخر میں آخری زیر بحث آیت میں فرماتا ہے کیا انسان یہ نہیں جانتا کہ گزشتہ کتب میں یہ آچکا ہے کہ ستارہ شعری کا پروردگار وہی ہے؟

ستارہ شعری کا خصوصیت کے ساتھ ذکر اس کے علاوہ کہ یہ ستارہ آسمان کے ستاروں میں سب سے زیادہ چمکنے والا ہے جو عام طور پر سحر کے وقت صورت فلکی ”جواز“ کے پاس آسمان میں ظاہر ہوتا ہے توجہ کو مکمل طور سے اپنی طرف کھینچتا ہے اس سبب سے ہے کہ مشرکین عرب کا ایک گروہ اس کی پرستش کرتا تھا قرآن کہتا ہے تم شعری کی پرستش کیوں کرتے ہو؟ اس کے پیدا کرنے والے پروردگار کی پرستش کرو۔

(۵۰) وَ اِنَّهٗ اَهْلَكَ عَادًا اِلٰوٰلٰیؕ	اور یہ کہ اللہ نے پہلی قوم عاد کو ہلاک کر دیا۔
(۵۱) وَ ثَمُوْدًا فَمَا اَبْقٰیؕ	اور اسی طرح ثمود کو اور ان میں سے کسی کو باقی نہیں چھوڑا۔
(۵۲) وَ قَوْمَ نُوْحٍ مِّنۡ قَبْلُ اِنَّهٗمۡ كَانُوْا هُمۡ اٰظْلَمَ وَاَطٰغٰیؕ	اور ان سے پہلے قوم نوح کو بھی کیونکہ وہ سب سے زیادہ ظالم اور سرکشی کرنے والے تھے۔
(۵۳) وَ الْمُوْتَفٰكَةَ اٰهَوٰیؕ	اور (قوم لوط) کے زیروز بر شدہ شہروں کو زمین پر دے مارا۔
(۵۴) فَعٰغَشٰہَا مَا عٰشٰیؕ	اس کے بعد انہیں سنگین عذاب کے ساتھ ڈھانپ لیا۔

پس تو اپنے پروردگار کی کوئی نعمت میں شک رکھتا ہے۔

(۵۵) فَبِأَيِّ آلَاءِ رَبِّكَ تَتَمَارَىٰ

### تفسیر

### کیا یہ سب درس عبرت کافی نہیں ہیں؟

یہ آیات اسی طرح مطالب کو جاری رکھے ہوئے ہیں جو گزشتہ کتب صحف ابراہیم و موسیٰ سے نقل ہوئی ہیں گزشتہ آیات میں دس مطالب دو حصوں میں بیان کئے گئے ہیں پہلا حصہ ہر شخص کے اپنے اعمال کے لئے مسؤلیت اور ذمہ داری کے بارے میں ہے اور دوسرا حصہ تمام خطوط کے پروردگار تک منتہی ہونے کے بارے میں گفتگو کرتا ہے اور زیر بحث آیات میں جو صرف ایک ہی مطلب کو بیان کر رہی ہے وہ گزشتہ چار اقوام میں سے چار قوموں کے عذاب اور دردناک ہلاکت کی بات کرتی ہے وہ ان لوگوں کے لئے ایک تنبیہ ہے جو گزشتہ احکام سے روگردانی کرتے ہیں اور مبداء و معاد پر ایمان نہیں رکھتے۔

پہلے فرماتا ہے ”کیا انسان کو اس بات کی خبر نہیں ہے کہ گزشتہ کتب میں یہ آیا ہے کہ اللہ نے پہلی قوم عاد کو ہلاک کر دیا۔ قوم ”عاد“ کی توصیف ”الاولیٰ“ (پہلی) کے ساتھ یا تو اس قوم کی قدامت کی بنا پر ہے جیسا کہ عربوں کے درمیان معمول ہے کہ ہر قدیم چیز کو عادی کہتے ہیں اور یا اس بنا پر ہے کہ تاریخ میں عاد نامی دو قومیں ہوئی ہیں اور مشہور قوم جن کے پیغمبر ”ہود“ تھے وہی پہلی عاد ہے۔

(۵۱) اس کے بعد مزید کہتا ہے اسی طرح اللہ نے قوم ثمود کو ان کی سرکشی کی بنا پر ہلاک کیا اور ان میں سے کسی کو باقی نہ

چھوڑا۔

(۵۲) اس کے بعد قوم نوح کے بارے میں فرماتا ہے اور ان سے پہلے قوم نوح کو بھی ہم نے ہلاک کیا۔

کیونکہ وہ سب سے زیادہ ظالم اور سب سے زیادہ سرکشی کرنے والے تھے۔

کیونکہ ان کے پیغمبر نوح نے تمام انبیاء کی نسبت بہت طویل مدت تک انہیں تبلیغ کی تھی لیکن اس کے باوجود تھوڑی سی تعداد کے سوا ان کی دعوت کو کسی نے قبول نہ کیا اور شرک و بت پرستی اور نوح کی تکذیب اور آزار پہنچانے میں حد سے زیادہ سختی کی جیسا کہ تفصیل انشاء اللہ سورہ نوح کی تفسیر میں آئے گی۔

(۵۳) قوم لوط چوتھی قوم ہے جس کی طرف اشارہ کرتے ہوئے کہتا ہے اللہ نے قوم لوط کے زیروز بر شدہ شہروں کو زمین پر

دے مارا۔

ظاہر میں ایک شدید زلزلہ نے ان آبادیوں کو آسمان کی طرف پھینک دیا اور پھر سرنگوں کر کے زمین پر ٹپچ دیا اور روایات کے مطابق جبرئیل نے انہیں خدائی قوت کے ساتھ زمین سے اکھاڑ کر اوندھے منہ زمین پر دے مارا۔

(۵۴) اس کے بعد انہیں ایک سنگین عذاب کے ساتھ ڈھانپ لیا۔

ہاں! آسمانی پتھروں کی ایک بارش ان پر برسی اور ان سارے ڈولتے ہوئے شہروں کو پتھروں کے ایک ڈھیر کے نیچے دفن

کر دیا۔

(۵۵) اس بحث کے آخر میں ان نعمتوں کے بارے میں جو گزشتہ آیات میں بیان ہوئی تھیں اشارہ کرتے ہوئے ایک استفہام انکاری کی صورت میں فرماتا ہے تجھے اپنے پروردگار کی نعمتوں میں سے کوئی نعمت کے بارے میں شک ہے۔ کیا نعمت حیات میں، یا اصل نعمت خلقت میں یا اس نعمت میں کہ اللہ کسی کو دوسرے کے جرم کی سزا نہیں دیتا خلاصہ یہ کہ جو کچھ گزشتہ صفحات میں آیا ہے اور قرآن میں بھی اس پر تاکید ہوئی ہے ان میں سے کسی میں تجھے شک ہے؟ یہ ٹھیک ہے کہ اس آیت میں مخاطب پیغمبر کی ذات گرامی ہے لیکن اس کا مفہوم سب کو شامل ہے بلکہ ہدف اصلی زیادہ تر دوسرے افراد ہی ہیں۔

(۵۶) هَذَا نَذِيرٌ مِّنَ النَّذْرِ الْأُولَىٰ ۚ	یہ (پیغمبر بھی) پہلے ڈرانے والوں میں سے ایک ڈرانے والا ہے۔
(۵۷) أَزِفَتِ الْأَازِفَةُ ۚ	جسے نزدیک ہونا چاہئے وہ (قیامت) نزدیک ہوگئی۔
(۵۸) لَيْسَ لَهَا مِنْ دُونِ اللَّهِ كَاشِفَةٌ ۖ	اور اللہ کے سوا کوئی شخص اس کے شدائد کو برطرف نہیں کر سکتا۔
(۵۹) أَفَمِنَ هَذَا الْحَدِيثِ تَعَجُّبُونَ ۚ	کیا تم اس بات سے تعجب کرتے ہو؟
(۶۰) وَ تَصْحَكُونَ وَلَا تَبْكُونَ ۚ	اور ہنستے ہو اور روتے نہیں؟
(۶۱) وَ أَنْتُمْ سَمِدُونَ ۚ	اور تم ہمیشہ غفلت اور ہوس رانی میں زندگی بسر کرتے ہو؟
(۶۲) فَاسْجُدُوا لِلَّهِ وَاعْبُدُوا ۗ	اب جب کہ ایسا ہے تو تم سب اللہ کے لئے سجدہ کرو اور عبادت کرو۔

## تفسیر

سب اس کے لئے سجدہ کرو

گزشتہ آیات کے بعد جو گزشتہ اقوام کی سنگری اور طغیان کی وجہ سے ان کی ہلاکت کی بات کرنا تھی زیر بحث آیات اپنا روئے سخن مشرکین، کفار اور پیغمبر کی دعوت کے منکرین کی طرف کرتے ہوئے کہتی ہیں ”پیغمبر (یا یہ قرآن) گزشتہ ڈرانے والوں کی طرح ہی ایک ڈرانے والا ہے۔“

یہ جو کہتا ہے کہ پیغمبر (یا قرآن) پہلے انذار کرنے والوں اور ڈرانے والوں کی نوع میں سے ہے اس کا مفہوم یہ ہے کہ محمد ﷺ کی رسالت اور ان کی آسمانی کتاب قرآن کوئی نیا موضوع نہیں ہے گزشتہ زمانہ میں اس کی بہت سی مثالیں موجود ہیں پس یہ تمہارے لئے باعث تعجب کیوں ہے؟

(۵۷) اس غرض سے کہ مشرکین اور کفار اس خطرے پر جو انہیں درپیش ہے زیادہ توجہ دیں مزید کہتا ہے جسے نزدیک ہونا

چاہئے وہ نزدیک ہوگئی ہے۔

اس نام کے ساتھ قیامت کا نام زیر بحث آیت کے علاوہ سورہ مؤمن کی آیت ۱۸ میں بھی آیا ہے اور یہ ایک گویا اور بیدار کرنے والی تعبیر ہے یہی مفہوم ایک دوسری صورت میں سورہ قمر کی پہلی آیت میں بھی بیان ہوا ہے اقترب الساعة 'قیامت نزدیک ہوگئی ہے' بہر حال دنیا کی عمر کی کوتاہی کی طرف توجہ کرتے ہوئے قیامت کی نزدیکی قابل ادراک ہے خصوصاً اس چیز کو دیکھتے ہوئے کہ جو شخص مرتا ہے اس کی تو قیامت صغریٰ برپا ہو جاتی ہے۔

(۵۸) اس کے بعد مزید کہتا ہے اہم بات یہ کہ اس دن اللہ کے علاوہ کوئی شخص ان کی فریاد کو نہیں پہنچ سکتا اور نہ ہی اس کے

شدائد کو برطرف کر سکتا ہے۔

بہر حال حاکم و مالک اور صاحب قدرت اس دن بھی اور (ہمیشہ) اللہ ہی ہے اگر نجات چاہتے ہو تو اس کے لطف کے دامن

کی طرف ہاتھ بڑھاؤ اور آرام و سکون کے طالب ہو تو اس پر ایمان لے آؤ۔

(۵۹) اس آیت میں مزید کہتا ہے "کیا تم اس بات سے تعجب کرتے ہو" یہ جملہ ممکن ہے کہ قیامت اور قبروں سے زندہ ہو کر

اٹھنے کی طرف اشارہ ہو جو گزشتہ آیات میں آیا ہے یا قرآن کی طرف اشارہ ہو (کیونکہ دوسری آیات میں اس کی "حدیث" کے لفظ سے تعبیر ہوئی ہے یا وہ باتیں جو گزشتہ اقوام کی ہلاکت کے بارے میں کہی گئی ہیں یا ان سب کی طرف۔

(۶۰) اس کے بعد مزید کہتا ہے: اور تم ہنستے ہو اور روتے نہیں ہو۔

(۶۱) اور ہمیشہ غفلت، بے خبری، اہو و لعب اور گناہ آلود سرگرمیوں میں زندگی بسر کرتے ہو۔

حالانکہ یہاں نہ تو ہنسنے کی جگہ ہے اور نہ ہی غفلت اور بے خبر رہنے کی جگہ ہے بلکہ یہ تو ہاتھ سے نکلی ہوئی فرصتوں، ترک شدہ

اطاعتوں اور ان گناہوں پر جو تم سے سرزد ہوئے ہیں رونے کی جگہ ہے بیداری اور ان امور کی تلافی کی جگہ ہے جو ہاتھ سے نکل گئے ہیں خلاصہ یہ ہے کہ توبہ کی اور لطف اللہ کے سائے کی طرف پلٹنے کی جگہ ہے۔

(۵۹) اس سورہ کی آخری آیت میں ان بہت سے مباحث کے بعد جو اثبات توحید اور نفی شرک کے سلسلہ میں بیان ہوئے

ہیں کہتا ہے: اب جب کہ ایسا ہے تو اللہ کے لئے سجدہ کرو اور اس کی پرستش کرو۔

اگر تم یہ چاہتے ہو کہ حق کی صراط مستقیم پر چلو تو صرف اسی کی ذات کو سجدہ کرو جس کی پاک ذات تک تمام عالم ہستی کے خطوط

منتہی ہوتے ہیں اور اگر تم یہ چاہتے ہو کہ گزشتہ اقوام کی دردناک سرنوشت میں..... جو شرک و ظلم و ستم کی بنا پر عذاب الہی کے چنگل میں گرفتار ہوئی ہیں..... گرفتار نہ ہو صرف اسی کی عبادت کرو۔

”قابل توجہ بات یہ ہے کہ بہت سی روایات میں یہ نقل ہوا ہے کہ جس وقت پیغمبر اس سورہ کی تلاوت کرتے ہوئے اس آیت پر پہنچے تو تمام مومنین و کفار جو اسے سن رہے تھے سجدہ میں گر پڑے۔

یہ پہلی بار نہیں ہوا تھا کہ قرآن نے منکرین کے دلوں میں بھی اثر ڈالا اور انہیں بے اختیار اپنی طرف جذب کر لیا جیسا کہ ولید بن مغیرہ کی داستان میں آیا ہے کہ جس وقت اس نے سورہ حم سجدہ (فصلت) کی آیات کو سنا اور جب پیغمبر ﷺ نے اس آیت کی تلاوت کی ”فان اعرضوا فقل انذرتکم مثل صاعقة مثل صاعقة عاد و ثمود“ تو وہ اپنی جگہ سے اٹھ کھڑا ہوا اور لرزنے لگا اور بال اس کے بدن پر سیدھے کھڑے ہو گئے گھر میں آیا تو اس حالت میں کہ مشرکین نے خیال کیا کہ وہ پورے طور پر محمد ﷺ کے دین میں جذب ہو گیا ہے۔



# سورۃ قمر

یہ سورہ مکہ میں نازل ہوا  
اس میں ۵۵ آیتیں ہیں

## سورہ قمر کے مضامین

یہ سورہ اپنے اندر کی سورتوں کی خصوصیتیں یعنی مبداء و معاد کے عظیم مباحث کی خصوصیات لئے ہوئے ہے یہ سورہ گزشتہ اقوام سے تعلق رکھنے والے ایک گروہ کی بدکاری کو بیان کرتا ہے جو ہٹ دھرمی، عناد، کفر، ظلم اور فساد کے راستے پر چلنے کی وجہ سے اللہ کی طرف سے بھیجے ہوئے سرکوبی کر نیوالے پے بہ پے عذاب میں گرفتار ہو کر ہلاک ہوئے ان افراد کے متعلق بیان ہونے والی ہر سرگزشت کے بعد یہ سورہ ”ولقد یسرنا القرآن للذکر فهل من مدکر“ ہم نے قرآن کو نصیحت حاصل کرنے والوں کی نصیحت کے لئے آسان کیا ہے تو کوئی ہے کہ جو نصیحت حاصل کرے کی تکرار کرتا ہے تاکہ مسلمانوں اور کافروں دونوں کے لئے درس عبرت ثابت ہو۔

اس سورہ کے مضامین کو مجموعی طور پر چند حصوں میں تقسیم کیا جاسکتا ہے۔

- 1- سورہ کے آغاز میں قرب قیامت، شق القمر اور مخالفین کی طرف سے آیات الہی کے انکار پر گفتگو کی گئی ہے۔
- 2- دوسرے حصہ میں سب سے پہلی سرکش، متمرد اور ہٹ دھرم قوم یعنی قوم نوح اور طوفان نوح کے بارے میں مختصر بحث ہے۔

- 3- تیسرا حصہ قوم عاد کی داستان بیان کرتا ہے اور ان پر آنے والے دردناک عذاب کی کیفیت پیش کرتا ہے۔
- 4- چوتھے حصہ میں قوم ثمود اور ان کی مخالفت کا ذکر ہے جو انہوں نے اپنے پیغمبر حضرت صالح علیہ السلام سے روارکھی ناقہ صالح کے معجزہ کا بھی ذکر ہے آخر میں اس عذاب الہی کا بیان ہے جو اس گروہ پر آیا۔
- 5- اس کے بعد قوم لوط کا ذکر ہے اور ان کے کفر کی جانب اور اخلاق سے انحراف کی طرف ضمنی طور پر مختصر سا اشارہ ہے اور ان پر نازل ہونے والے دردناک عذاب کا بیان ہے۔

- 6- ایک اور حصہ میں آل فرعون اور ان پر عذاب و سزا کے بارے میں مختصر سی گفتگو ہے
  - 7- آخری حصہ میں گزشتہ اقوام، مشرکین مکہ اور مخالفین پیغمبر اسلام کا موازنہ ہے اور مشرکین مکہ کے اس بھیانک مستقبل کا تذکرہ ہے جو وہ اپنی روش کی وجہ سے اپنے لئے متعین کر چکے تھے
- اس سورہ کا نام پہلی آیت کی مناسبت سے ”قمر“ رکھا گیا ہے پہلی آیت شق القمر کو موضوع بحث بناتی ہے

## فضیلت تلاوت سورہ قمر

ایک حدیث میں پیغمبر اسلام صلی اللہ علیہ وسلم فرماتے ہیں

”جو شخص سورہ ”اقتربت“ کو ایک دن چھوڑ کر پڑھے گا وہ قیامت کے دن اس حالت میں اٹھے گا کہ اس کا چہرہ

چودھویں رات کے چاند کی مانند چمکتا ہوگا اور جو اسے ہر شب میں پڑھے تو یہ اس سے بھی افضل ہے قیامت میں اسے شخص کے چہرے کی روشنی تمام مخلوق پر برتری رکھتی ہوگی۔“

میدان قیامت میں چہرے کی یہ چمک یقیناً پختہ اور سچے ایمان کی علامت ہوگی یہ چمک اس سورہ کی تلاوت، اس میں غور و فکر اور اس کے مطابق عمل کرنے سے حاصل ہوگی صرف تلاوت سے نہیں۔

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) اقْتَرَبَتِ السَّاعَةُ وَاَنْشَقَّ الْقَمَرُ	قیامت قریب ہوئی اور چاند شق ہو گیا۔
(۲) وَاِنْ يَّرَوْا آيَةً يُعْرِضُوْا وَاَقْبِلُوْا سِحْرًا مُّسْتَمِرًّا	(یہ ہٹ دھرم اور مخالفین) جس وقت نشانی اور معجزہ کو دیکھتے ہیں تو کہتے ہیں یہ مستقل جادو ہے۔
(۳) وَكَذَّبُوْا وَاَتَّبَعُوْا اَهْوَاءَهُمْ وَكُلُّ اُمَّرٍ مُّسْتَفِرٍّ	انہوں نے (اللہ کی آیتوں کی) تکذیب کی، اپنی خواہش نفس کی پیروی کی اور ہر امر کے لئے ایک فرار گاہ ہے۔

## تفسیر

## چاند شق ہو گیا

پہلی آیت میں دو اہم باتوں کے بارے میں گفتگو ہوئی ہے ایک تو قیامت کا آنا کہ جس کا ورد اس عالم فانی کے لئے اپنے ہمراہ ایک عظیم انقلاب لئے ہوئے ہے دوسرا عنوان ہے ”نئی زندگی کی ابتداء“ وہ ایسی دنیا ہے کہ جس کی عظمت و وسعت اس دنیائے دین میں مقید رہنے والوں کے لئے ناقابل فہم و ناقابل توصیف ہے۔

دوسرا واقعہ ”معجزہ شق القمر“ کا ہے جو خدائے بزرگ و برتر کی ہر شے پر قدرت رکھنے کی دلیل بھی ہے اور اس کے پیغمبر گرامی قدر کی صداقت کی نشانی بھی۔ قیامت قریب ہوئی اور چاند شق ہو گیا۔

قابل توجہ بات یہ ہے کہ گزشتہ سورہ ”سورہ نجم“ قرب قیامت کو بیان کرنے والے جملوں پر ختم ہوا۔ یہ سورہ بھی اسی معنی و مفہوم سے شروع ہو رہا ہے تاکید ہے اس بات کی کہ قیامت قریب ہے خواہ یہ قرب دنیا کے پیمانے کے اعتبار سے ہزاروں سال ہی کیوں نہ ہو لیکن اس دنیا کی مجموعی عمر کی طرف توجہ کرتے ہوئے اور اس بات کو پیش نظر رکھتے ہوئے کہ اس دنیا کی تمام عمر قیامت کے مقابلے میں ایسے ایک لمحہ سے زیادہ نہیں جو جلدی سے گزر جائے اس سے مقصود یہ ہے کہ اس تعبیر کا مفہوم واضح ہو جائے۔



مفسرین کی ایک جماعت کے قول کے مطابق ان دونوں حادثوں کا اکٹھا ذکر اس وجہ سے ہے کہ پیغمبر اسلام ﷺ جو کہ اللہ کے آخری پیغمبر ہیں ان کا ظہور اصولی طور پر خود قریب قیامت کی ایک نشانی ہے۔ پیغمبر اسلام ﷺ کی ایک حدیث ہے آپ نے فرمایا:

”بعثت انا والساعة كهاتين“

(میرا مبعوث ہونا اور قیامت مثل ان دو کے ہے)

یہ آپ کی دو انگلیوں کی طرف اشارہ ہے جو اس وقت ایک دوسرے سے ملی ہوئی تھیں

دوسری طرف چاند کا دو ٹکڑے ہونا ستاروں کے نظام کے درہم برہم ہونے کے امکان پر خود ایک دلیل ہے اور ایک چھوٹا سا نمونہ ہے ان عظیم حادثات کا جو قرب قیامت میں ظہور پذیر ہوں گے کیونکہ تمام ستارے بمع زمین ٹوٹ پھوٹ جائیں گے اور ان کی جگہ ایک نئی دنیا معرض وجود میں آجائے گی اسے مشہور روایات کے مطابق کہ جن کے بارے میں بعض روایوں نے متواتر ہونے کا دعویٰ کیا ہے۔ مشرکین پیغمبر کے پاس آئے اور کہا کہ اگر آپ سچ کہتے ہیں اور اللہ کے پیغمبر ہیں تو ہم کو چاند کے دو ٹکڑے کر کے دکھائیں آپ نے فرمایا کہ اگر میں یہ کام کر کے دکھا دوں گا تو کیا تم ایمان لے آؤ گے انہوں نے کہا جی ہاں۔ وہ چودھویں کی رات تھی پیغمبر نے بارگاہ ایزدی میں دعا کی کہ جو کچھ یہ چاہتے ہیں وہ تو کر۔ چاند اچانک دو ٹکڑے ہو گیا۔ رسول اللہ ﷺ ایک شخص کو آواز دیتے تھے اور فرماتے تھے یہ معجزہ دیکھ لو۔

”شق القمر“ کا واقعہ بطور اعجاز ظہور پذیر ہوا ہے اور بعد میں آنے والی آیتیں اس امر پر اپنے اندر واضح شواہد لئے ہوئے

ہیں۔

(۲) اس کے بعد قرآن مزید کہتا ہے ”ہٹ دھرم اور کج بجھی کرنے والے مخالفین جب تیری تبلیغ کی صداقت کے بارے میں کوئی معجزہ یا نشانی دیکھتے ہیں تو اعتراض کرتے ہوئے کہتے ہیں کہ یہ واقعی مستقل جادو ہے“۔ ”مستمر“ کا لفظ اس لئے کہا کہ انہوں نے پیغمبر اسلام ﷺ کی طرف سے پے در پے معجزات دیکھے تھے اور شق القمر اس سلسلہ کی ایک کڑی تھا وہ ان سب باتوں کو مستقلاً جادو قرار دیتے تھے اگرچہ یہ تہمت حق کو تسلیم نہ کرنے کا محض ایک بہانہ تھی۔

(۳) اس آیت میں ان کے مخالفانہ نکتے اور اس مخالفت کے نتیجے میں ظاہر ہونے والی نحوست کی طرف اشارہ کیا گیا ہے

انہوں نے تکذیب کی اور اپنی ہوائے نفس کی پیروی کی اور ہر چیز کی ایک قراگاہ ہے۔

پیغمبر اسلام ﷺ کی مخالفت یا آپ کے دلائل اور معجزات کی تکذیب اور قیامت کے انکار کا سبب ان کی ہوائے نفس کی پیروی تھی۔ تعصب، ہٹ دھرمی اور نفس پرستی انہیں حق کے سامنے سر تسلیم خم نہیں کرنے دیتی تھی۔

”وکل امر مستقر“ سے اس حقیقت کی طرف اشارہ ہے کہ اس جہان میں کوئی چیز ختم نہیں ہوتی اور ہر نیکی اور برائی باقی

رہتی ہے یہاں تک انسان اس کی جزایا سزا پائے۔

اور زیادہ دیر نہیں لگتی کہ حق کا خوبصورت اور باطل کا قبیح چہرہ آشکار ہو جاتا ہے یہ اس دنیا کی ایک مستقل روایت ہے۔

(۴) وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ ۚ	برائیوں سے عبرت حاصل کرنے کے لئے کافی خبریں ان تک پہنچی ہیں۔
(۵) حِكْمَةً بَالِغَةً فَمَا تَغْنِ النَّذْرُ ۚ	یہ آیات اللہ کی حکمت بالغہ ہیں لیکن ڈرانے والی چیزیں (ہٹ دھرم لوگوں کے لیے) مفید نہیں ہیں۔
(۶) فَتَوَلَّ عَنْهُمْ رَبُّهُ يَوْمَ يَدْعُ الدَّاعِ إِلَىٰ شَيْءٍ نُّكْرٍ ۚ	اس بنا پر ان سے منہ پھیر لے اور اس دن کو یاد کر جب اللہ کی طرف سے بلانے والا لوگوں کو اعمال کے حساب کے لئے بلائے گا۔
(۷) خُشَعًا أَبْصَارُهُمْ يَخْرُجُونَ مِنَ الْأَجْدَاثِ كَانَهُمْ جُرَادٌ مُنْتَشِرٌ ۚ	وہ قبروں سے نکلیں گے اس صورت میں کہ ان کی آنکھیں وحشت کی وجہ سے جھکی ہوئی ہوں گی اور وہ منتشر ٹڈی دل کی طرح بلا مقصد ہر طرف دوڑ رہے ہوں گے۔
(۸) مُهْطِعِينَ إِلَى الدَّاعِ يَقُولُ الْكٰفِرُونَ هٰذَا يَوْمٌ عَسِرٌ	درآئیں گے اس بلانے والے کی طرف سر اٹھا کر دیکھیں گے اور کافر کہیں گے کہ آج سخت اور دردناک دن ہے۔

## تفسیر

وہ دن کہ جب سب قبروں سے باہر نکلیں گے

اس بحث کے بعد کہ جو گزشتہ آیتوں میں کفار کی ایک ایسی جماعت کے بارے میں کہ جس نے پیغمبر اسلام ﷺ کی تکذیب کی تھی کسی بھی معجزے کے سامنے سر تسلیم خم نہیں کیا تھا یہ آیتیں آئیں ان میں اس قسم کے افراد کے بارے میں مزید تفصیل ہے اور یہ کہ قیامت میں دردناک عذاب کی وجہ سے ان کا کیا حال ہوگا۔

پروردگار عالم پہلے ارشاد فرماتا ہے کہ اس طرح نہیں ہے کہ یہ لوگ بے خبر ہوں بلکہ وہ خبریں کہ جو ان کے لئے برائیوں سے اور قبیح چیزوں سے دامن بچانے کا موجب بن سکتی ہیں کافی مقدار میں ان کے پاس آئی ہیں۔ اللہ کی طرف بلانے والوں کی تبلیغ میں کوئی کمی نہیں تھی بلکہ یہ ان کا بے غیرت پن ہے یہ نہ تو سننے والے کان رکھتے ہیں اور نہ ان میں حق طلبی کی روح ہے ان میں اس حد تک

تقویٰ بھی موجود نہیں کہ جو انہیں آیات الہی میں تحقیق و تدبر کی دعوت دے۔

(۵) اس آیت میں مزید ارشاد فرماتا ہے کہ یہ آیتیں حکمت بالغہ الہی ہیں اور اپنے اندر گہرائی رکھنے والی نصیحتیں ہیں لیکن یہ ڈرانے والی چیزیں ان ہٹ دھرم افراد کے لئے مفید نہیں ہیں۔

(۶) اس آیت میں فرماتا ہے اب جبکہ یہ حق سے بیگانہ افراد قبول کرنے کی طرف قطعاً آمادہ نہیں ہیں تو تو انکو ان کی حالت پر چھوڑ دے اور ان سے منہ پھیر لے اور آمادگی رکھنے والوں کو تلاش کر۔

اور اس دن کو یاد کر کہ جس دن اللہ کی طرف بلانے والے ایک وحشت ناک امر کی جانب لوگوں کو بلا رہے ہوں گے یعنی حساب کتاب اور نامہ اعمال کی جانچ پڑتال کی جانب۔

(۷) اس آیت میں اس سلسلہ میں مزید وضاحت کرتے ہوئے فرماتا ہے:

”وہ قبروں سے نکلیں گے اس حالت میں کہ ان کی آنکھیں وحشت کی شدت کے باعث جھکی ہوئی ہوں گی اور وہ بلا مقصد ٹڈی دل کے مانند ادھر ادھر دوڑ رہے ہوں گے۔“

آنکھوں سے ”خشوع“ کی نسبت اس وجہ سے دی ہے کہ منظر اس قدر ہولناک ہوگا کہ آنکھیں اسے دیکھنے کی تاب نہ رکھتی ہوں گی لہذا نگاہیں نیچی ہوں گی اور ”پراگندہ ٹڈی دل“ کی تشبیہ اس مشابہت کی وجہ سے ہے کہ دوسرے پرندوں کے برعکس کہ جواڑتے وقت اپنے اندر ایک طرح کا نظم اور ترتیب رکھتے ہیں ٹڈی دل اپنے اندر کسی قسم کی ترتیب نہیں رکھتا ٹڈیاں درہم برہم رہتی ہیں اور بغیر کسی مقصد ہر طرف چل پڑتی ہیں علاوہ ازیں وہ اس دن ٹڈی دل کی طرح کمزور اور ناتواں ہوں گے جی ہاں یہ دل کے اندھے اور بے خبر لوگ اس طرح وحشت زدہ ہوں گے کہ بد مست افراد کی طرح ہر طرف رخ کریں گے اور ایک دوسرے سے ٹکرائیں گے۔

(۸) اس آیت میں مزید فرماتا ہے ”کہ جس وقت یہ لوگ اس پکار کے بعد قبروں سے نکلیں گے تو شدت وحشت کی وجہ سے پکارنے والے فرشتوں کی طرف گردنیں اٹھا کر دیکھ رہے ہوں گے۔“

یہ وہ دن ہے کہ اس دن برپا ہونے والے سخت حوادث کی وحشت ان کے وجود کو گھیرے گی اسلئے اس آیت کے آخر میں ہے ”کافر کہیں گے کہ آج سخت اور دردناک دن ہے۔“ وہ دن واقعی سخت ہوگا کیونکہ اللہ ان معنوں کی تصدیق کرتا ہے اور سورہ فرقان کی آیت ۲۶ میں فرماتا ہے:

وکان یوما علی الکافرین عسیرا

”وہ کافروں کے لئے سخت دن ہے“ اس تعبیر سے محسوس ہوتا ہے کہ وہ دن مومنین کے لئے سخت نہیں ہوگا۔

<p>اس سے پہلے قوم نوح نے تکذیب کی (جی ہاں) ہمارے بندے (نوح) کی اور کہا وہ دیوانہ ہے اور انہیں جھڑکیاں دیں</p>	<p>(۹) كَذَّبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَ قَالُوا مَجْنُونٌ وَازْدُجِرَ</p>
<p>اس نے بارگاہ پروردگار میں عرض کیا میں اس سرکش قوم سے مغلوب ہوں ان سے میرا انتقام لے۔</p>	<p>(۱۰) فَدَعَا رَبَّهُ أَنِّي مَغْلُوبٌ فَانْتَصِرْ</p>
<p>اس وقت ہم نے آسمانوں کے دروازے کھول دیئے اور بہت زیادہ اور مسلسل پانی برسنے لگا۔</p>	<p>(۱۱) فَفَتَحْنَا أَبْوَابَ السَّمَاءِ بِمَاءٍ مُنْهَمِرٍ رُطْبًا</p>
<p>اور زمین کو ہم نے شگافہ کیا اور بہت سے چشمے نکالے اور یہ دونوں قسم کے پانی جس مقدار میں بھی تھے آپس میں مل گئے</p>	<p>(۱۲) وَفَجَّرْنَا الْأَرْضَ عُيُونًا فَالْتَقَى الْمَاءُ عَلَى أَمْرٍ قَدْ قُدِرَ</p>
<p>اور ہم نے نوح کو ایک سواری (کشتی) پر کہ جو تختوں اور میخوں سے بنائی گئی تھی سوار کیا۔</p>	<p>(۱۳) وَحَمَلْنَاهُ عَلَى ذَاتِ الْأَوْحِاجِ وَدُسُرٍ</p>
<p>ایسی سواری کہ جو ہماری نگرانی میں چلتی تھی یہ عذاب تھا اس گروہ کے لئے کہ جو اس کا منکر تھا۔</p>	<p>(۱۴) تَجْرِي بِأَعْيُنِنَا جَزَاءَ لِمَنْ كَانَ كُفِرَ</p>
<p>ہم نے یہ واقعہ نشانی کے عنوان سے امتوں کے درمیان باقی رکھا تو کیا کوئی ہے جو نصیحت حاصل کرے۔</p>	<p>(۱۵) وَ لَقَدْ تَرَكْنَاهَا آيَةً فَهَلْ مِنْ مُدَكِّرٍ</p>
<p>اب دیکھو کہ میرا عذاب اور تحریف دلائل والے امور کیسے تھے</p>	<p>(۱۶) فَكَيْفَ كَانَ عَذَابِي وَ نُذُرٍ</p>
<p>ہم نے قرآن کو ذکر کے لئے آسان قرار دیا تو کیا کوئی ہے کہ جو نصیحت حاصل کرے؟</p>	<p>(۱۷) وَ لَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ</p>

تفسیر

قوم نوح کا ماجرا درس عبرت تھا

قرآن کی سنت یہ ہے کہ کفار و مجرمین کو خوف دلانے کے بعد گزشتہ قوموں کی سرگزشت اور ان کی عبرت تک عاقبت کو تفصیل کے ساتھ بیان کرتا ہے تاکہ انہیں سمجھائے کہ اگر تم اپنے غلط راستے پر چلتے رہے تو تمہارا انجام بھی ویسا ہی ہوگا اس سورہ میں بھی ان مباحث کے بعد کہ جو گزشتہ آیتوں میں مذکور ہوئے مختصر اور پر معنی اشارے گزشتہ اقوام میں سے پانچ قوموں کے متعلق موجود ہیں کہ جن میں سے پہلی قوم قوم نوح تھی۔ پروردگار عالم فرماتا ہے: ”ان سے پہلے قوم نوح نے اپنے پیغمبر کی تکذیب کی“ ”جی ہاں! انہوں نے ہمارے بندے نوح کی تکذیب کی اور کہا کہ یہ شخص دیوانہ ہے اور اس کے بعد طرح طرح کی ایذا رسانیوں کے ذریعہ اسے اپنی پیغام رسانی جاری رکھنے سے منع کیا۔“

”کبھی اس سے کہتے کہ اگر تو اپنے کام سے باز نہ آیا تو ہم تجھے سنگسار کر دیں گے۔“  
اور کبھی اس کا گلا اس طرح دباتے کہ وہ بے ہوش ہو کر زمین پر گر پڑتا لیکن جب ہوش میں آتا تو کہتا:  
”خداوند امیری قوم کو بخش دے یہ نہیں جاتے۔“

(۱۰) اس آیت میں فرماتا ہے: ”جس وقت نوح ان کی ہدایت سے کلی طور پر مایوس ہو گئے تو انہوں نے بارگاہ الہی میں عرض کی پروردگار! یہ باغی اور مجرم گروہ مجھ پر غالب آ گیا ہے۔ پروردگار! ان سے میرا انتقام لے، انہوں نے دلیل حجت اور برہان کے ذریعہ مجھ پر غلبہ حاصل نہیں کیا بلکہ ظلم، تکذیب، انکار اور مختلف قسم کے دباؤ کے ذریعے مجھ پر غلبہ حاصل کیا ہے تو اب یہ قوم باقی رہنے کے قابل نہیں ہے لہذا ان سے میرا انتقام لے اور مجھے ان کے مقابلے میں کامیابی عطا فرما۔“

(۱۱) اس کے بعد ان کے عذاب کی کیفیت کی طرف صاف اور دل ہلا دینے والا اشارہ کرتے ہوئے ارشاد فرماتا ہے ”ہم نے نوح کی اس درخواست کے بعد آسمان کے دروازے کھول دیئے پھر شدید اور مسلسل بارش ہونے لگی۔“

آسمان کے دروازوں کو کھول دینے کے الفاظ بہت ہی خوبصورت ہیں کہ جو شدید بارش کے وقت استعمال کئے جاتے ہیں جیسا کہ ہم اردو میں بھی کہتے ہیں ”گو یا آسمان کے دروازے کھل گئے اور جتنا پانی تھا سب برس گیا۔“

(۱۲) نہ صرف یہ کہ آسمان سے زیادہ پانی برسنے لگا بلکہ زمین سے بھی ابلنے لگا جیسا کہ آیت میں آیا ہے! ”اور ہم نے زمین کو شگافہ کیا اور اس سے زیادہ چشمے نکالے“

ساری زمین سے پانی ابلنے لگا، چشمے نکل آئے، آسمان سے پانی برسنے لگا، یہ دونوں آپس میں مل گئے اور انہوں نے ایک عظیم سمندر اور طوفان تشکیل دیا۔

(۱۳) یہاں قرآن نے طوفان کے مسئلہ کو چھوڑ دیا کیونکہ جو کچھ کہنا تھا وہ گزشتہ جملوں میں کہا جا چکا تھا اب نوح کی کشتی نجات کی طرف توجہ کرتے ہوئے فرماتا ہے: ”ہم نے نوح کو ایک سواری پر کہ جو تختوں اور مینوں سے بنائی گئی تھی سوار کیا۔“

(۱۴) اس کے بعد اللہ اپنی خاص عنایت کے ساتھ نوح کی کشتی نجات کی طرف اشارہ کرتے ہوئے فرماتا ہے کہ ”یہ کشتی ہمارے (علم) کی نظروں کے سامنے موجوں کے سینے کو چیرتی ہوئی ہمارے مشاہدہ اور حفاظت کے ماتحت اپنے سفر کو جاری رکھے رہی۔“

اس کے بعد پروردگار عالم فرماتا ہے: ”یہ تمام سزا تھی ان لوگوں کے لئے کہ جنہوں نے نوح کی تکذیب کی اور کافر ہوئے“۔ اس میں کوئی شک نہیں کہ حضرت نوح علیہ السلام بھی دوسرے انبیاء کی طرح اللہ کی بڑی مہربانیوں اور نعمتوں میں سے ایک تھے جن کی بے خبری اور جاہل افراد نے تکذیب کی اور کافر ٹھہرے۔

(۱۵) اس کے بعد اس عظیم واقعہ سے نتیجہ اخذ کرتے ہوئے فرماتا ہے: ”ہم نے اس واقعہ کو درس عبرت اور امتوں کے درمیان نشانی کے طور پر باقی رکھا ہے تو کیا کوئی نصیحت حاصل کرنے والا ہے“۔

حقیقت حال یہ ہے کہ وہ تمام باتیں جو ہم تھیں اس واقعہ کے ذیل میں بیان کر دی گئی ہیں اور ایک بیدار مغز انسان کو جو کچھ سمجھنا چاہئے وہ اس واقعہ سے سمجھ سکتا ہے۔

(۱۶) پروردگار عالم بعد والی آیت میں ایک تہدید آمیز اور پر معنی سوال کے عنوان کے ماتحت ان کافروں کے متعلق کہ جو زمانہ نوح کے کافروں والے راستے پر چل رہے ہیں فرماتا ہے: ”اب بتاؤ کہ میرا عذاب اور تخویف دلانے والے امور کس طرح کے تھے“ کیا وہ حقیقت تھے یا محض ایک افسانہ؟

(۱۷) اس بحث سے متعلق آخری آیت میں اس حقیقت پر زور دیا گیا ہے کہ:

”ہم نے قرآن کو ذکر کے لئے آسان قرار دیا تو کیا کوئی ہے کہ جو نصیحت حاصل کرے“

بلاشک و شبہ قرآن میں کسی قسم کا الجھاؤ نہیں ہے تاثیر کی تمام شرائط اس میں جمع ہیں اس کے الفاظ شیریں اور پرکشش ہیں اس کی تعبیریں زندہ اور پر معنی ہیں اس کے خوف اور بشارتیں واضح اور صریح ہیں اس کی داستا نیں حقیقت پر مبنی ہیں اس کے دلائل مضبوط و مستحکم ہیں اس کی منطق فصیح و بلیغ و متین ہے خلاصہ یہ کہ جو کچھ کسی کلام کو پر تاثیر بنانے کے لئے ضروری ہے وہ اس میں موجود ہے یہی وجہ ہے کہ جب بھی کوئی آمدگی رکھنے والا دل اس کی طرف جھکے گا تو وہ اس میں کشش محسوس کرے گا۔

اسلام کی طویل تاریخ میں قرآن کی اس عمیق تاثیر کے بارے میں کہ جو توجہ رکھنے والے دلوں میں موجود تھی اور اس امر (تاثیر) کی واضح شاہد تھی۔

قوم عادی نے (اپنے پیغمبر کی) تکذیب کی تو اب دیکھو کہ میرا عذاب اور تخویف کیسے تھے۔	(۱۸) كَذَّبَتْ عَادٌ فَكَيْفَ كَانَ عَذَابِي وَنُذُرِ
ایک منحوس اور طویل دن ہم نے ان کی طرف سرد، تیز اور وحشت ناک آندھی بھیجی۔	(۱۹) اِنَّا اَرْسَلْنَا عَلَيْهِمْ رِيْحًا صَرْصَرًا فِيْ يَوْمِ نَحْسٍ مُّسْتَمِرٍّ

کہ جس نے لوگوں کو کھجور کے گھن کھائے ہوئے تنوں کی طرح اپنی جگہ سے اکھاڑ پھینکا۔	(۲۰) تَنْزِعُ النَّاسَ لَأَكَانَهُمْ أَعْجَازُ نَخْلٍ مُنْقَعِرٍ
(پس دیکھو) کہ میرا عذاب اور تخریف کس طرح کے تھے۔	(۲۱) فَكَيْفَ كَانَ عَذَابِي وَنُذُرٍ
ہم نے قرآن کو نصیحت کے لئے آسان قرار دیا تو کیا کوئی ہے کہ جو نصیحت حاصل کرے۔	(۲۲) وَ لَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ

## تفسیر

## اور اسی طرح قوم عاد کی سرگزشت

دوسری قوم کہ جس کی سرگزشت اس سورہ میں حضرت نوح کی سرگزشت کے بعد آئی ہے، ”قوم عاد“ ہے قرآن کافروں اور مجرموں کو خبردار اور متنبہ کرنے کے لئے زیر بحث آیات میں مختصر طور پر اشارہ کرتے ہوئے کہتا ہے: ”قوم عاد نے بھی اپنے پیغمبر کی تکذیب کی“

ان کے پیغمبر حضرت ہود عليه السلام پر جتنا زیادہ زور دیتے اور مختلف طریقوں سے انہیں خواب غفلت سے جگانے کی کوشش کرتے ان کی کج فہمی اور ہٹ دھرمی میں اتنا ہی اضافہ ہوتا اپنی دولت و ثروت کے غرور اور خواہشات میں مستغرق رہنے کی وجہ سے جو ان میں غفلت آگئی تھی اس کے باعث وہ سننے والے کان اور دیکھنے والی آنکھ سے محروم ہو چکے تھے۔

آخر کار اللہ نے انہیں دردناک عذاب کی سزا دی اسلئے اس آیت کے آخر میں پروردگار عالم اجمالی طور پر فرماتا ہے ”کہ دیکھو میرا عذاب اور تخریف کس طرح کے تھے؟“

(۱۹) اس کے بعد والی آیت میں اس اجمال کی تفصیل پیش کرتے ہوئے مزید کہتا ہے کہ:

”ہم نے وحشت ناک، سرد اور تیز آندھی، ایک ایسے منحوس دن کہ جو بہت طویل تھا، ان کی طرف بھیجی“۔

(۲۰) اس آیت میں اس تیز آندھی کی کیفیت کے بارے میں پروردگار عالم فرماتا ہے کہ ”لوگوں کو گھن کھائے ہوئے کھجور

کے تنوں کی طرح اکھاڑ دیا اور وہ ان کو ہر طرف پھینکتی تھی“۔

”اعجاز“ جمع ”عجز“ کسی چیز کا نچلایا پچھلا حصہ ان لوگوں کو کھجوروں کے تنوں کے نچلے حصہ سے تشبیہ اس لئے دی ہے کہ وہ ہوا

پہلے ان کے سروں اور ہاتھوں کو جدا کر کے اپنے ساتھ اڑا کر لے جاتی تھی اور اس کے بعد بدن کے باقی حصہ کو بے شاخ و برگ کھجور کے

تنے کی طرح چاہے جس طرف پھینک دیتی تھی۔

(۲۱) اس کے بعد قرآن تنبیہ کے طور پر کہتا ہے: ”اب دیکھو کہ میرا عذاب اور میری تحویف کس طرح کی تھی“ ہم نے دوسری ایسی قوموں کے ساتھ کہ جنہوں نے تکذیب، کبر و غرور اور گناہ و عصیاں کا راستہ اختیار کیا تھا اس طرح کا سلوک کیا ہے تو تم اپنے بارے میں کیا سوچتے ہو کیونکہ تم بھی تو انہی کے راستے پر چل رہے ہو۔

(۲۲) پھر اس واقعہ کے آخر میں مزید کہتا ہے: ”ہم نے قرآن کو ذکر کے لئے آسان قرار دیا تو کیا کوئی ہے کہ جو نصیحت حاصل کرے۔ کیا تم اللہ کی طرف سے آنے والی تنبیہ و تحویف کے لئے کوئی دیکھنے والی آنکھ رکھتے ہو؟“ قابل توجہ بات یہ ہے کہ، فیکف کمان عذابی و نذر کے جملے کی قوم عاد کے بارے میں تکرار ہوئی ہے یعنی وہ دو مرتبہ استعمال ہوا ہے اک تو اس سرگزشت کے بیان کے آغاز میں اور ایک مرتبہ اس کے آخر میں یہ بات غالباً اس لئے ہے کہ اس گروہ پر آنے والا عذاب دوسری قوموں پر آنے والے عذاب کی نسبت زیادہ شدید اور وحشت ناک تھا اگرچہ سارے عذاب شدید ہی ہوتے ہیں۔

### نیک اور بد دن

نیک اور منحوس دن ان حادثات سے متعلق ہونے کی وجہ سے کہ جو ان دنوں میں واقع ہوئے ہیں۔ دنوں کے نیک و بد کی طرف توجہ کرنا نہ صرف یہ کہ انسان کے دل و دماغ کو تاریخی حوادث سے روشناس کراتا ہے بلکہ پروردگار عالم کی ذات والاصفات کے ساتھ توسل کرنے کی توفیق بھی بخشتا ہے نیز اس سے امدادِ طلبی کا درس دیتا ہے یہی وجہ ہے کہ ہم ایسی متعدد روایات پڑھتے ہیں کہ وہ ایام جن کو نحس قرار دیا گیا ہے ان میں ہمیں صدقہ دینے، دعا مانگنے اور پروردگار عالم سے مدد طلب کرنے کی تلقین کی گئی ہے اور یہ ہدایت کی گئی ہے کہ ہم قرآن پاک کی تلاوت کریں، ذات اللہ پر توکل رکھیں صرف اسی صورت میں ہم اپنی جدوجہد میں کامیابی حاصل کر سکتے ہیں۔

(۲۳) كَذَّبَتْ ثَمُودُ بِالنُّذُرِ	قوم ثمود نے بھی تحویفِ خدا کی تردید کی۔
(۲۴) فَقَالُوا آبَشْرًا مِّنَّا وَاحِدًا نَّتَّبِعُهُ إِنْآ إِذًا لَّفِي ضَلَالٍ وَسُعُرٍ	اور کہا کہ کیا ہم اپنے جیسے ہی ایک بشر کی پیروی کریں اور اگر ہم ایسا کریں گے تو ہم جنون اور گمراہی کا شکار ہوں گے
(۲۵) ءالْقَى الذِّكْرُ عَلَيْهِ مِنْ بَيْنِنَا بَلْ هُوَ كَذَّابٌ أَشِرُّ	کیا ہمارے درمیان صرف اس شخص پر وحی نازل ہوئی ہے؟ نہیں وہ بہت ہی جھوٹا ہے اور ہوس کا شکار ہے۔
(۲۶) سَيَعْلَمُونَ غَدًا مِّنَ الْكُذَّابِ الْأَشْرُ	لیکن کل انہیں معلوم ہو جائے گا کہ کون جھوٹا اور خواہش کا پرستار ہے۔



(۲۷) اَنَا مُرْسَلُو النَّاقَةِ فِتْنَةً لَهُمْ فَارْتَقِبْهُمْ وَاصْطَبِرْ	ہم ناقہ (اومٹی) کو ان کی آزمائش کے لئے بھیجیں گے تو ان کے انجام کے انتظار میں رہ اور صبر کر۔
(۲۸) وَ نَبَّئْهُمْ أَنَّ الْمَاءَ قَسَمٌ بَيْنَهُمْ كُلُّ شَرْبٍ مُّحْتَضَرٌ	اور انہیں بتادے کہ بستی کا پانی ان کے درمیان تقسیم ہونا چاہئے (ایک دن ناقہ کے لئے اور دوسرا دن ان کے لیے) اور ہر ایک کو اپنے مقررہ وقت پر حاضر ہونا چاہئے
(۲۹) فَادَاؤًا صَاحِبَهُمْ فَتَعَاطَى فَعَقَرَ	انہوں نے اپنے ایک ساتھی کو پکارا وہ اس کام کے لئے آیا اور (ناقہ) کی کوچیں کاٹ دیں۔
(۳۰) فَكَيْفَ كَانَ عَذَابِي وَ نُذُرِ	اب دیکھو کہ میرا عذاب اور تحوئیف (تنبیہ) کیسے تھے۔
(۳۱) اِنَّا اَرْسَلْنَا عَلَيْهِمْ صَيْحَةً وَّاحِدَةً فَكَانُوا كَهَشِيمِ الْمُحْتَظِرِ	ہم نے ان کی طرف ایک چیخ بھیجی جس کے بعد وہ سب باڑے والے لگھاس کی طرح چور چور ہو گئے
(۳۲) وَ لَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّكِرٍ	ہم نے قرآن کو نصیحت کے لئے آسان کیا ہے پس کوئی ہے جو نصیحت حاصل کرے؟

## تفسیر

## قوم شموذ کا دردناک انجام

وہ تیسری قوم کہ جس کی زندگی کی داستان مختصر طور پر درس عبرت کے عنوان سے گزشتہ مباحث کے بعد اس سورہ میں پیش ہوئی قوم شموذ ہے کہ جو سرزمین ”حجر“ میں کہ جو حجاز کے شمال میں واقع ہے رہائش پذیر تھے ان کے پیغمبر حضرت صالح علیہ السلام نے انتہائی کوشش کی کہ وہ ہدایت پالیں لیکن ان کی تمام محنت رائیگاں گئی۔

پروردگار عالم اس سلسلے میں پہلے فرماتا ہے کہ قوم شموذ نے بھی خدائی تنبیہ کی تکذیب کی اور اس کی طرف سے دئے جانے والے خوف کی کوئی پرواہ نہیں کی۔

(۲۳) اس کے بعد پروردگار عالم ان لوگوں کی طرف سے جو تکذیب کی گئی اس کی علت کو پیش کرتے ہوئے فرماتا ہے: انہوں نے کہا کیا ہم اپنی نوع کے ایک انسان کی پیروی کریں؟ اگر ایسا کریں تو گمراہی اور جنون میں مبتلا ہوں گے۔

جی ہاں! کبر و غرور، خود بینی و خود پسندی ان کے لئے انبیاء کی دعوت فکر کے مقابلہ میں ایک عظیم حجاب تھے انہوں نے کہا صالح ہم جیسا ہی ایک شخص ہے کوئی وجہ نہیں کہ ہم اس کی پیروی کریں یہ وہی اعتراض ہے کہ جو گمراہ امتیں زیادہ تر اپنے پیغمبروں پر کیا کرتی تھیں کہ وہ ہماری طرح کے افراد ہیں لہذا اللہ کے پیغمبر کس طرح ہو سکتے ہیں۔

(۲۵) اس کے بعد وہ یہ بھی کہتے تھے کہ اگر بفرض محال وحی الہی کسی انسان ہی پر نازل ہوتی ہے تو کیا ہمارے درمیان میں اسی کم حیثیت پر وحی نازل ہوئی ہے حالانکہ زیادہ جانے پہچانے مشہور اور دولت مند افراد مل سکتے تھے۔

حقیقت یہ تھی کہ قوم ثمود کی باتیں مشرکین مکہ سے بہت زیادہ مشابہت رکھتی تھیں جو کہی یہ اعتراض کرتے تھے کہ یہ ”پیغمبر کھانا کیوں کھاتا ہے اور بازار میں چلتا پھرتا ہے۔ فرشتہ کیوں نہیں نازل ہوا جو اس کے ساتھ مل کر تحویل کا فرض انجام دیتا۔“ (فرقان۔ ۷) اس کے بعد پروردگار عالم آیت کے آخر میں فرماتا ہے: انہوں نے اس موضوع کو اپنے پیغمبر صالح کے کذب کی دلیل قرار دیا اور کہا کہ وہ بہت جھوٹا، نفس پرست اور متکبر شخص ہے (بل ہو کذاب اشر) وہ اسلئے کہ وہ چاہتا ہے کہ ہم پر حکومت کرے اور ہر چیز اپنے قبضہ میں رکھے اور اپنی خوشی کے مطابق کام کرے۔

(۲۶) لیکن قرآن ان کے جواب میں کہتا ہے ”کل ان کی سمجھ میں آجائے گا کہ کونسا شخص جھوٹا اور نفس پرست ہے“۔ وہ وقت کہ جب عذاب الہی نازل ہوگا اور ان کی سرکوبی کرے گا اور ان کو ایک مشت خاک میں تبدیل کر دے گا اور ”موت کے بعد کا عذاب“ اس پر مستزاد ہوگا تو یہ سمجھ لیں گے کہ ان باتوں کا تعلق کس قسم کے افراد کے ساتھ ہو سکتا ہے اور یہ پوشاک کس کے جسم سے مناسبت رکھتی ہے۔

(۲۷) اس کے بعد پروردگار عالم صالح کے ناقہ کی جو ایک معجزہ تھا اور ان کی صداقت کی سند کے طور پر بھیجا گیا تھا، داستان کی طرف اشارہ کرتے ہوئے فرماتا ہے: ”صالح کی طرف ہم نے وحی کی کہ ہم ناقہ کو ان کی آزمائش اور امتحان کے لئے بھیجیں گے لہذا آپ ان کے انجام کار کا انتظار کریں اور صبر سے کام لیں“ ”ناقہ“ وہی اونٹنی تھی جو حضرت صالح کے معجزہ کی حیثیت سے بھیجی گئی تھی کوئی عام اونٹنی نہیں تھی بلکہ معجزہ نما کیفیتوں کی حامل تھی مشہور روایتوں کی رو سے یہ اونٹنی پہاڑ کے ایک پتھر سے برآمد ہوئی تھی تاکہ وہ کج فہم اور ہٹ دھرم منکرین کے لئے ایک منہ بولتا معجزہ ثابت ہو۔

(۲۸) یہ امر بالکل واضح ہے کہ قوم ثمود اب ایک عظیم آزمائش میں ڈالی جانے والی تھی اس لئے بعد والی آیت میں پروردگار عالم فرماتا ہے: ”ہم نے صالح سے کہا کہ انہیں بتا دے کہ بستی کا پانی ان کے درمیان تقسیم ہونا چاہئے (ایک دن ناقہ کے لئے اور ایک دن بستی والوں کے لیے) اس طرح ایک فریق کو اپنے مقررہ دن پانی استعمال کرنا چاہئے اور دوسرے کو مداخلت نہیں کرنی چاہئے“ اگرچہ قرآن نے اس سلسلہ میں اس سے زیادہ وضاحت نہیں کی لیکن بہت سے مفسرین نے کہا ہے کہ صالح کی اونٹنی کے پانی پینے کا جو دن ہوتا تھا اس دن وہ سارا پانی پی جاتی تھی لیکن بعض دوسرے مفسرین نے کہا ہے کہ اس کی بہت کدائی ایسی تھی کہ جس

وقت وہ پانی کے قریب آتی تو دوسرے جانور بھاگ جاتے تھے اور اس کے پاس نہیں پھٹکتے تھے لہذا اس کے علاوہ اور کوئی چارہ کار نہیں تھا کہ ایک دن پانی پینے کا حق اس اونٹنی کو دیا جائے اور دوسرے دن ان لوگوں کے اختیار میں ہو۔

(۲۹) بہر کیف اس سرکش ہٹ دھرم اور مفاد پرست قوم نے یہ مصمم ارادہ کر لیا کہ ناقہ صالح کو ختم کر دیں حالانکہ صالح انہیں خبردار کر چکے تھے کہ اگر انہوں نے ناقہ کوئی اذیت پہنچائی تو جلد ہی ان پر عذاب الہی نازل ہو جائے گا لیکن انہوں نے اس امر کی کوئی پروا نہیں کی اور ”اپنے ایک ساتھی کو آواز دی وہ اس کام کے لئے آیا اور اس نے ناقہ کی کونچیں کاٹ دیں“ (۳۰) اس آیت میں اس سرکش قوم پر آنے والے وحشت ناک عذاب کے ذکر کے لئے ایک تمہید کی حیثیت رکھتی ہے۔

پروردگار عالم فرماتا ہے: ”اب دیکھو کہ میرا عذاب اور میری تخیف کس طرح کی تھی“۔  
(۳۱) اس کے بعد مزید فرماتا ہے: ”ہم نے ان کی طرف ایک چیخ بھیجی جس کے نتیجے میں وہ ایسی خشک اور روندی ہوئی گھاس کی طرح ہو گئے کہ جس کو گڈر یا اپنے جانوروں کے لئے باڑہ میں جمع کرتا ہے“۔

وہ مفہوم کہ جو اس آیت میں قوم شہود پر نازل ہونے والے عذاب کو لئے ہوئے ہے بہت ہی عجیب اور پر معنی ہے کیونکہ خداوند تعالیٰ نے اس سرکش قوم کو نیست و نابود کرنے کے لئے زمین یا آسمان سے لشکری ہرگز روانہ نہیں کئے صرف ایک آسمانی چیخ سے ایک ایسی آواز سے کہ جو کانوں کے پردے پھاڑ دے ایک پھاڑ دینے والی عظیم موج سے کہ جس نے اپنے راستے کی ہر چیز کو ایک وسیع و عریض چمک کی لپیٹ میں لے لیا ہوا نہیں کوٹ پیس کر رکھ دیا اور ختم کر ڈالا۔

مذکورہ صورتحال گزشتہ لوگوں کے لئے ممکن ہے کہ مشکل ہو لیکن اس زمانے کے لوگوں کے لئے جو کسی چیز کے پھٹنے اور دھماکے سے پیدا ہونے والی ان موجوں کے اثرات سے باخبر ہیں جو اپنے دائرہ اثر میں آنے والی ہر چیز کو پیس کر رکھ دیتی ہیں، نہایت آسانی سے قابل فہم ہے ہاں البتہ عذاب الہی کی گڑگڑاہٹ کا انسانوں کے بنائے ہوئے بموں کی گڑگڑاہٹ پر قیاس نہیں کیا جاسکتا۔ اس حقیقت کے پیش نظر ان لوگوں پر اس صاعقہ سے نازل ہونے والی مصیبت کا اندازہ لگایا جاسکتا ہے۔

(۳۲) اس آیت میں اس دردناک اور عبرت انگیز سرگزشت کے خاتمہ پر پروردگار عالم دوبارہ فرماتا ہے کہ:

”ہم نے قرآن کو تذکیر کے لئے آسان کیا ہے پس کوئی ہے جو نصیحت حاصل کرے“

قرآن کے مفاہیم زندہ اور واضح ہیں اس کے واقعات اور داستانیں زبان حال سے گویا ہیں اور اس کی تخیف و تہدید دل

بلادینے والی اور بیدار کرنے والی ہے۔

<p>قوم لوط نے اپنے پیغمبر کی طرف سے کی گئی تخیف کی پے درپے تکذیب کی۔</p>	<p>(۳۳) كَذَّبَتْ قَوْمُ لُوطٍ بِالنَّذْرِ</p>
--	--

<p>ہم نے ان پر ایسی آندھی بھیجی کہ جو سنگریزوں کو اڑاتی تھی (اور ہم نے سب کو ہلاک کر دیا) سوائے لوط کے گھر والوں کے کہ سحر کے وقت ہم نے ان کو نجات دی۔</p>	<p>(۳۴) اِنَّا ارْسَلْنَا عَلَيْهِمْ حَاصِبًا اِلَّا اِلَ لُوطٍ نَّجَّيْنَاهُمْ بِسَحْرِ ۙ</p>
<p>یہ نعمت تھی ہماری طرف سے ہم اس طرح شکر گزار کو جزا دیتے ہیں۔</p>	<p>(۳۵) نِعْمَةٌ مِّنْ عِنْدِنَا كَذَلِكَ نَجْزِي مَنْ شَكَرَ</p>
<p>اس نے انہیں ہماری سزاؤں سے ڈرایا لیکن وہ ایک تو شک سے کام لیتے تھے دوسرے جھگڑا کرتے تھے۔</p>	<p>(۳۶) وَ لَقَدْ اَنْذَرَهُمْ بَطْشَتْنَا فَتَمَارَوْا بِالْاَنْذِرِ</p>
<p>انہوں نے لوط سے مطالبہ کیا کہ وہ اپنے مہمانوں کو ان کے قبضہ میں دے دیں لیکن ہم نے ان کی آنکھیں اندھی کر دیں اور انہیں نیست و نابود کر دیا (اور کہا کہ) ہمارے عذاب اور تخویف کا مزہ چکھو۔</p>	<p>(۳۷) وَ لَقَدْ رَاوْذُوهُ عَنْ ضَيْفِهِ فَطَمَسْنَا اَعْيُنَهُمْ فَذُوقُوا عَذَابِي وَ نُذِرِ</p>
<p>آخر کار صبح کے وقت دن کے پہلے حصہ میں پائیدار اور واقعی عذاب ان پر آ پہنچا۔</p>	<p>(۳۸) وَ لَقَدْ صَبَحَهُمْ بُكْرَةً عَذَابٌ مُّسْتَقِرٌّ ۚ</p>
<p>(پھر ہم نے کہا) اب ہمارے عذاب اور تخویف کا مزہ چکھو۔</p>	<p>(۳۹) فَذُوقُوا عَذَابِي وَ نُذِرِ</p>
<p>ہم نے قرآن کو نصیحت کے لئے آسان کیا ہے پس کوئی ہے جو نصیحت حاصل کرے۔</p>	<p>(۴۰) وَ لَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُّذَكِّرٍ ۚ</p>

تفسیر

قوم لوط زیادہ منحوس صورت حال سے دوچار ہوئی

ان آیتوں میں واقعہ قوم لوط اور گمراہ اور بے شرم گروہ پر نازل ہونے والے وحشت ناک عذاب کے بارے میں مختصر اور دل

بلادینے والے اشارے پائے جاتے ہیں۔

اس سورہ میں گزشتہ اقوام کی سرگزشت کا یہ چوتھا حصہ ہے۔

پروردگار عالم پہلے فرماتا ہے: ”قوم لوط نے اپنے بیٹے کی پے در پے تحریف کی تردید کی“

(۳۴) اس آیت میں ایک مختصر سے جملے میں ان کے عذاب کے ایک گوشہ اور حضرت لوط کے گھر والوں کی نجات کی طرف

اشارہ کرتے ہوئے فرماتا ہے: ”ہم نے ان پر وہ تیز آندھی کہ جو سنگریزوں کو اڑاتی تھی بھیجی“ اور ان سب کو سنگریزوں کی اس بارش میں

دفن کر دیا۔ ”سوائے لوط کے خاندان کے کہ ہم نے ان کو سحر کے وقت اس سرزمین بلا سے نجات دی“

قرآن کی دوسری آیتوں میں جہاں قوم لوط پر نازل ہونے والے عذاب کا ذکر ہوتا ہے، اس زلزلے کے علاوہ کہ جس نے

ان کے شہروں کو زیر و زبر کر کے رکھ دیا تھا پتھروں کی بارش کا بھی تذکرہ ہوتا ہے چنانچہ سورہ ہود کی آیت ۸۲ میں ہمیں ملتا ہے۔ ”جس

وقت ہمارا فرمان آگیا تو ہم نے اس شہر کو زیر و زبر کر دیا اور اس پر سخت اور پتھریلی مٹی کے پتھروں کی بارش کی“۔

(۳۵) اس آیت میں تاکید کے لئے ارشاد ہوا ہے۔ ”خاندان لوط کی نجات ہماری طرف سے ایک نعمت تھی جی ہاں! اسی

طرح اس شخص کو کہ جو شکرگزاری کرے ہم اجر دیتے ہیں“۔

(۳۶) اس آیت میں یہ حقیقت پیش کی گئی ہے کہ لوط نے پہلے سے ان پر تمام حجت کر دیا تھا اور انہیں عذاب الہی سے آگاہ

کیا تھا لیکن انہوں نے اللہ کی طرف سے کی جانے والی تنبیہ میں شک کیا اور وہ لڑنے بھگڑنے پر آمادہ رہے۔

(۳۷) انہوں نے لوگوں کے دلوں میں اعتقادات سے متعلق شبہات پیدا کرنے ہی پر اکتفا نہیں کیا بلکہ بدکاری و بے شرمی

میں اس حد تک بڑھ گئے تھے کہ جس وقت عذاب پر مامور فرشتے خوبصورت نوجوانوں کی صورت میں مہمانوں کی حیثیت سے حضرت

لوط علیہ السلام کے گھر میں داخل ہوئے تو یہ بے شرم گروہ ان کے پاس آیا اور جیسا کہ بعد والی آیت کہتی ہے۔ ”انہوں نے لوط سے خواہش ظاہر

کی کہ وہ اپنے مہمان ان کی تحویل میں دے دیں“۔ حضرت لوط علیہ السلام اس بات پر بے حد پریشان ہوئے اور ان لوگوں سے اصرار کیا کہ وہ

ان کی اتنی بے عزتی نہ کریں یہاں تک کہ سورہ حجر کی آیت ۱۷ کے مطابق ان سے وعدہ کیا کہ (ان بد اعمالیوں سے توبہ کی صورت میں)

اپنی لڑکیوں سے شادی ان سے کر دیں گے۔ یہ چیز اس مظلوم پیغمبر کی انتہائی مظلومیت کو ظاہر کرتی ہے کہ جو اس بے شرم اور بے ایمان

قوم کی طرف سے ان کے لئے روا رکھی گئی، تھوڑی ہی دیر میں اس حملہ کرنے والے گروہ نے اپنی پہلی سزا پالی جیسا کہ اللہ اسی آیت کے

آخر میں فرماتا ہے: ”ہم نے ان کی آنکھوں کو اندھا ہی نہیں کیا بلکہ غائب کر دیا اور ان سے کہا کہ میرے عذاب اور میری تحریف کا مزہ

چکھو“

جی ہاں! یہ وہ مقام تھا کہ قادر مطلق نے اپنی عدالت کا کرشمہ دکھایا اور بعض مفسرین کے بقول جبرئیل کو حکم دیا کہ اپنے شہپر

ان سرکشوں کی آنکھوں پر ماریں جس کے نتیجے میں وہ فوراً نابینا ہو گئے یہاں تک کہ ان کی آنکھیں بالکل غائب ہو گئیں۔

(۳۸) آخر کار انتہائی عذاب ان پر نازل ہو گیا ایک ایسا تباہ کن زلزلہ آیا کہ جس نے سورج کی پہلی شعاع کے ظاہر ہونے کے ساتھ ہی ان کی زمین کو متزلزل کر کے رکھ دیا جس کے نتیجے میں ان کے شہر منہدم ہو کر رہ گئے جسم ٹکڑے ٹکڑے ہو گئے اور وہ مٹی کے نیچے دب گئے ان کے سروں پر پتھروں کی شدید بارش ہوئی یہاں تک کہ ان کے ویرانوں کے نشانات بھی باقی نہ رہے جیسا کہ بعد والی آیت میں بڑے اختصار کے ساتھ اس مفہوم کی طرف اشارہ کرتے ہوئے پروردگار عالم فرماتا ہے: ”آخر کار صبح کے وقت پائیدار اور واقعی عذاب ان پر نازل ہوا“ جی ہاں! مختصر سے لمحات میں یہ سب چیزیں ختم ہو گئیں اور ان کا نام و نشان تک باقی نہ رہا۔

(۳۹) اس کے بعد پروردگار عالم فرماتا ہے: اور یہ دوبارہ ان سے کہا گیا ہے: ”اب میرے عذاب اور میری تحریف کا مزہ چکھو“ تاکہ پھر کبھی پیغمبروں کی طرف سے کی ہوئی تنبیہ کو شک کی نظر سے نہ دیکھو۔

(۴۰) آخر میں زیر بحث آیات میں سے سب سے آخری آیت میں درج ذیل پر معنی اور ہوش میں لانے والے جملے کی چوتھی مرتبہ تکرار ہوئی ہے۔

”ہم نے قرآن کو تذکیر کے لئے آسان کیا ہے پس کوئی ہے جو نصیحت حاصل کرے“ قوم لوط نے کوئی نصیحت حاصل نہیں کی نہ تنبیہ سے نہ ابتدائی عذاب سے کیا ایسے دوسرے لوگ کہ جو اس قسم کے گناہوں کے مرتکب ہوئے ہیں ان آیات قرآنی کی سماعت کے بعد اپنے ہوش میں آئیں گے اور گناہوں سے توبہ کریں گے؟

(۴۱) وَ لَقَدْ جَاءَ آلَ فِرْعَوْنَ النَّذْرُ	ہماری تنبیہیں آل فرعون کی طرف آئیں۔
(۴۲) كَذَّبُوا بِآيَاتِنَا كُلِّهَا فَأَخَذْنَاهُمْ أَخْذَ عَزِيزٍ مُّقْتَدِرٍ	لیکن ان سب نے ہماری آیات کی تکذیب کی۔ پس ہم نے ان کی گرفت کی اور ان پر عذاب نازل کیا۔
(۴۳) أَكْفَارُكُمْ خَيْرٌ مِّنْ أَوْلِيَانِكُمْ أَمْ لَكُمْ بَرَاءَةٌ فِي الزُّبُرِ	کیا تمہارے کفار ان سے بہتر ہیں؟ یا تمہارے لئے کتب آسمانی میں امان نامہ نازل ہوا ہے؟
(۴۴) أَمْ يَقُولُونَ نَحْنُ جَمِيعٌ مُّنتَصِرٌ	یا یہ کہ وہ کہتے ہیں ہم ایک ایسی جماعت ہیں جو متحد، قوی اور کامیاب ہے۔
(۴۵) سَيَهْرَمُ الْجَمْعُ وَيَوْلُونَ الدُّبُرَ	لیکن وہ جان لیں کہ ان کی جماعت عنقریب شکست کھا جائے گی اور وہ فرار کی راہ اختیار کر لیں گے۔

(۴۶) بَلِ السَّاعَةِ مَوْعِدُهُمْ وَ السَّاعَةِ اَذْهَبِي وَ  
 (اس کے علاوہ) قیامت ان کی وعدہ گاہ ہے اور قیامت  
 کا عذاب زیادہ ہولناک اور تلخ ہے۔

## تفسیر

## کیا تم گزشتہ اقوام سے افضل و برتر ہو؟

اس سلسلہ کلام میں پانچویں اور آخری جس قوم کی طرف اشارہ ہوتا ہے وہ قوم فرعون ہے لیکن چونکہ اس قوم کی سرگزشت قرآن کی مختلف سورتوں میں تفصیلی طور پر آئی ہے لہذا یہاں صرف ایک مختصر لیکن چچا تلا اشارہ ان کی عبرت انگیز داستان کی طرف ہوا ہے پروردگار عالم ارشاد فرماتا ہے: ”ہماری تمہیں یکہ بعد دیگرے آل فرعون کی طرف آئیں“ آل فرعون سے مراد صرف فرعون کا خاندان اور اس سے وابستہ افراد نہیں ہیں بلکہ یہ لفظ ان کے تمام پیروکاروں پر حاوی ہے۔

(۴۲) اللہ کے ان دو عظیم پیغمبروں کے مقابلے میں اور ان کی تہدید و تنبیہ کے مقابلے میں آل فرعون کا جو رد عمل ہے اس پر سے پردہ اٹھاتے ہوئے اس آیت میں پروردگار عالم فرماتا ہے:

”انہوں نے ہماری سب آیات کی تکذیب کی“ جی ہاں! ان خود پسند مغرور اور ظالم و جاہر لوگوں نے بلا استثناء اللہ کی تمام آیتوں کی تکذیب کی ان کو جھوٹ، سحر یا اتفاقی حوادث بتایا۔

اگر انسان حقیقت کا متلاشی ہو تو ان معجزوں میں سے کسی ایک کا پہلے سے خوف محسوس کرتے ہوئے دیکھنا اور اس کے بعد اللہ کے پیغمبر کی دعا کے وسیلے سے مصیبت کا برطرف ہو جانا اس کے لئے کافی ہے لیکن جس وقت انسان بالکل ہی ہٹ دھرم بن جائے تو پھر آسمان وزمین سر سے پاؤں تک آیت اللہ بن جائیں تو بھی مؤثر نہیں ہو سکتے۔ صرف عذاب الہی کو آکر ایسے پر غرور دماغوں کو کچلنا چاہئے چنانچہ زیر بحث آیت کے ذیل میں ہمیں ملتا ہے کہ ”ہم نے ان کی گرفت کی اور انہیں سزا دی۔ گرفت اس کی کہ جو کبھی مغلوب نہیں ہوتا اور مقتدر و توانا ہے“

جو مفہوم اس واقعہ کے ذیل میں آیا ہے وہ تمام سرگزشتوں میں اپنی نظیر نہیں رکھتا۔ وہ اس وجہ سے کہ فرعون نے اپنی طاقت اور قوت پر سب سے زیادہ فخر و مباہات کرتے تھے اور ان کی اس قوت و طاقت کی ہر جگہ شہرت تھی پروردگار عالم فرماتا ہے کہ ہم نے ان کی گرفت کی اور گرفت بھی خوب مضبوط تاکہ سب پر واضح ہو جائے کہ یہ عارضی اور مختصر سی طاقت اللہ کی عزت و قدرت کے مقابلہ میں بالکل کھوکھلی ہے اور اس کی کوئی حیثیت نہیں ہے۔ باعث تعجب یہ ہے کہ وہی دریائے نیل جو ان کی طاقت و ثروت اور آبادی و تہذیب کا سرچشمہ تھا ان کی بربادی پر مامور ہوا۔ اس سے زیادہ تعجب کی بات یہ ہے کہ نہایت معمولی موجودات ٹڈی دل جوئیں اور مینڈک ان پر مسلط ہوئے اور انہوں نے انہیں اتنا تنگ کیا کہ لاچار کر کے رکھ دیا۔

(۴۳) گزشتہ قوموں کے واقعات اور سرکش و مجرم امتوں پر نازل ہونے والے عذاب کو بیان کرنے کے بعد اس سے آگلی

آیت میں پروردگار عالم فرماتا ہے: ”کیا تمہارے کفار گزشتہ کافروں سے بہتر ہیں یا تمہارے لئے آسمانی کتابوں میں امان نامہ نازل ہو چکا ہے“۔

قوم فرعون و نوح اور لوط و شمود اور تمہارے درمیان فرق کیا ہے۔ اگر وہ کفر، سرکشی، ظلم اور گناہ کی وجہ سے طوفان، زلزلوں اور صاعقوں میں گرفتار ہوئے تو پھر کونسی دلیل ہے جس کی بنا پر تم ایسے مصائب کا شکار نہیں ہو سکتے۔

(۴۴) یا یہ کہ وہ کہتے ہیں: ”کہ ہم متحد، متفق اور طاقتور جماعت ہیں اور ہم اپنے مخالفوں سے انتقام لیں گے اور ان پر کامیابی حاصل کریں گے“۔

(۴۵) اس کے بعد ایک قاطع اور دو ٹوک پیش گوئی کے عنوان سے ان کی باتوں کو رد کرتے ہوئے پروردگار عالم مزید فرماتا ہے: ”وہ جان لیں کہ عنقریب ان کی جماعت شکست کھا کر بھاگ کھڑی ہوگی“

یہ پیش گوئی میدان بدر میں اور دوسری جنگوں میں حرف بہ حرف صحیح ثابت ہوئی اور کفار کا مضبوط اور طاقتور گروہ میدان جنگ سے ہزیمت خوردہ ہو کر بھاگ کھڑا ہوا۔

(۴۶) زیر بحث موضوع کے متعلق آخری آیت میں پروردگار عالم فرماتا ہے: ”صرف دنیا ہی میں شکست و ناکامی ان کا حصہ نہیں ہے بلکہ قیامت ان کی وعدہ گاہ ہے اور روز محشر کی سزائیں زیادہ سخت اور ہولناک ہیں“۔ اس اعتبار سے انہیں اس دنیا میں بھی شکست کی تلخی کا مزہ چکھنے کے لئے تیار رہنا چاہئے اور آخرت میں ان کے لئے زیادہ تلخ اور وحشت ناک شکست ہے۔

(۴۷) اِنَّ الْمُجْرِمِيْنَ فِيْ ضَلٰلٍ وَّ سَعِيْرٍ	یقیناً مجرمین گمراہی اور آگ کے شعلوں میں ہیں۔
(۴۸) يَوْمَ يُسْحَبُوْنَ فِي النَّارِ عَلٰى وُجُوْهِهِمْ ذُوْقُوْا مَسَّ سَقَرَ	جس دن وہ جہنم کی آگ میں منہ کے بل گرائے جائیں گے (تو ان سے کہا جائے گا) جہنم کی آگ کا مزہ چکھو۔
(۴۹) اِنَّا كُلُّ شَيْءٍ خَلَقْنٰهُ بِقَدَرٍ	ہم نے ہر چیز کو مقدار اور اندازے کے ساتھ میں پیدا کیا ہے۔
(۵۰) وَاَمْرُنَا اِلَّا وَاٰحِدَةٌ كَلَمٰحٍ بِالْبَصْرِ	اور ہمارا فرمان ایک امر سے زیادہ نہیں ہے ایک چشم زدنی کی مانند۔
(۵۱) وَاَلْقَدْ اَهْلَكْنَا اَشْيَاعَكُمْ فَهَلْ مِنْ مُّدْكِرٍ	ہم نے ان لوگوں کو جو تمہارے مانند تھے ہلاک کیا۔ کیا کوئی ہے جو نصیحت پکڑے؟
(۵۲) وَاَكُلْ شَيْءٍ فَعَلُوْهُ فِي الزُّبُرِ	اور جو کام انہوں نے کیا ان کے نامہ اعمال میں تحریر ہے۔



اور ہر چھوٹا بڑا کام لکھا جاتا ہے۔	(۵۳) وَ كُلُّ صَغِيرٍ وَّ كَبِيرٍ مُّسْتَطَرٌّ
پر ہیزگار جنت کے باغات اور نہروں کے پاس جگہ رکھتے ہیں۔	(۵۴) إِنَّ الْمُتَّقِينَ فِي جَنَّاتٍ وَ نَهْرٍ
وہ صدق کی جگہ میں خدائے مالک و قادر کے ہاں مقام رکھتے ہیں۔	(۵۵) فِي مَقْعَدِ صِدْقٍ عِنْدَ مَلِيكٍ مُّقْتَدِرٍ

## تفسیر

## مقام صدق میں خداوند مقتدر کے پاس

ان آیتوں میں قیامت کے دن مشرکین اور مجرموں کی جو کیفیت ہوگی اور جس کی بحث گزشتہ آیتوں میں تھی اسی کے بیان کو جاری رکھا گیا ہے۔ گزشتہ آیتوں میں سے آخری آیت نے اس حقیقت کو پیش کیا تھا کہ قیامت کا دن ان کی وعدہ گاہ ہے اور وہ دن مصیبت کا دن ہے اور تخیل لئے ہوئے ہے ایسی تخیل کہ جو دنیا کی مصیبتوں اور شکستوں سے زیادہ تلخ ہوگی زیر بحث آیات میں سے پہلی آیت میں اس امر کی علت کو پیش کرتے ہوئے اللہ فرماتا ہے:

”مجرمین گمراہی اور آگ کے شعلوں میں ہیں“۔

(۴۸) ”قیامت کے دن وہ جہنم کی آگ میں اپنے منہ کے بل کھینچے جائیں گے اور ان سے کہا جائے گا کہ دوزخ کی آگ کا مزہ چکھو وہ دوزخ جس کا تم ہمیشہ انکار کرتے تھے اور اسے محض جھوٹ تصور کرتے تھے“۔

ایک روایت میں امام جعفر صادق علیہ السلام سے نقل ہوا ہے کہ:

”سفر ایک درہ ہے اور یہ متکبر لوگوں کے لئے ہے۔ یہ درہ جس وقت سانس لیتا ہے تو جہنم کو جلا دیتا ہے“۔

(۴۹) چونکہ یہ ہو سکتا تھا کہ یہ خیال ہو کہ یہ عذاب ان گناہوں سے متناسب نہیں ہے اس لئے اس آیت میں مزید فرماتا ہے: ”ہم نے ہر چیز کو مقدار اور انداز کے ساتھ پیدا کیا ہے“۔ جی ہاں! ان کے اس دنیا کے دردناک عذاب کا بھی حساب کتاب ہے اور ان کو آخرت میں پہنچنے والی سزائیں ہی نہیں بلکہ ہر چیز کو اللہ نے حساب و کتاب کے ماتحت پیدا کیا ہے۔

(۵۰) اس کے بعد فرماتا ہے: ”نہ صرف ہمارے اعمال حکمت کی رو سے ہیں بلکہ انتہائی قدرت و قاطعیت کے ساتھ بھی ہیں کیونکہ ہمارا فرمان ایک امر سے زیادہ نہیں ہے اور وہ اتنی تیزی کے ساتھ تکمیل پاتا ہے جیسے پلک کا ایک مرتبہ جھپکنا“۔

اس بنا پر جس دن ہم قیامت کے برپا ہونے کا فرمان صادر کریں گے تو چشم زدن میں ہر چیز قیامت کی گرفت میں ہوگی اور

جسموں کے ڈھانچوں میں نئی زندگی پھونک دی جائے گی اس طرح جس روز ہم ارادہ کریں کہ مجرموں کو آسمانی بجلی کی چیخ یا زمین کے زلزلوں، طوفانوں اور تیز آندھیوں سے معذب کریں یا ان پر عذاب نازل کرنے کا ارادہ رکھیں گے تو اس کے لئے ایک حکم سے زیادہ کسی چیز کی ضرورت نہیں ہے۔

(۵۱) اس آیت میں دوبارہ کفار و مجرمین کو مخاطب کرتے ہوئے اور گزشتہ اقوام کے حالات کی طرف ان کی توجہ مبذول کراتے ہوئے پروردگار عالم فرماتا ہے: ”ہم نے گزشتہ زمانے میں کچھ افراد کو جو تمہارے ہی جیسے تھے ہلاک کیا۔ کیا کوئی ہے کہ جو نصیحت حاصل کرے؟“

یہ آیت دوبارہ اس حقیقت کی تاکید کرتی ہے کہ جب تمہارے اعمال، رفتار و گفتار اور عقائد ان کے عقائد وغیرہ مشترک ہیں تو پھر کوئی وجہ نہیں کہ تمہارا انجام ان کے انجام سے مختلف ہو۔ بیدار ہو جاؤ اور نصیحت حاصل کرو۔

(۵۲) اس کے بعد اس بنیادی حقیقت کی طرف اشارہ کرتا ہے کہ گزشتہ اقوام کی موت کے ساتھ ان کے اعمال کا عذر نہیں ہو گئے بلکہ ”جو کام انہوں نے انجام دئے ہیں وہ ان کے نامہ اعمال میں مندرج ہیں“۔ اسی طرح تمہارے اعمال بھی مندرج و منضبط ہیں اور روز حساب کے لئے محفوظ ہیں۔

(۵۳) اس کے بعد تاکید مزید کے لئے خداوند فرماتا ہے: ”اور ہر چھوٹا بڑا کام بلا استثناء لکھا جائے گا“۔ اس بنا پر اس روز جو اعمال کا حساب و کتاب ہو گا وہ ایک جامع اور مکمل حساب ہو گا چنانچہ جس وقت مجرموں کا نامہ اعمال ان کے ہاتھوں میں دیا جائے گا تو وہ فریاد کریں گے کہ ”وائے ہو ہم پر یہ کیسی کتاب ہے کہ کوئی چھوٹا بڑا عمل ایسا نہیں جو اس میں درج نہ ہو“۔ (سورہ کہف آیت نمبر ۴۹)

(۵۴) قرآن مجید کی سنت یہ ہے کہ اس کے بیانات میں اچھے برے اور نیک و بد افراد ایک دوسرے کے موازنہ اور تقابل سے متعارف ہوتے ہیں اور موازنہ و تقابل کی صورت میں دونوں کا فرق بھی واضح طور پر محسوس ہوتا ہے۔ یہاں تک بھی کافر مجرموں کے احوال کے تذکرے کے بعد پرہیزگاروں کے مسرت بخش اور روح پرور احوال کی طرف ایک مختصر اشارہ کرتے ہوئے پروردگار عالم فرماتا ہے: ”پرہیزگار جنت کے باغوں میں نہروں کے قریب وسیع فضا اور اللہ کے واضح فیض (کے مقام پر) جگہ رکھتے ہیں“۔

(۵۵) زیر بحث آیات کی آخری آیت نے کہ جو سورہ قمر کی بھی آخری آیت ہے متقین کی رہائش گاہ کی مزید وضاحت کی ہے پروردگار عالم فرماتا ہے: ”وہ جائے صدق و حق اور راستی میں مالک و قادر اللہ کے ہاں قرار و مقام رکھتے ہیں“۔

اس آیت میں پرہیزگاروں کی رہائش گاہ کی کیسی پرکشش اور جاذب توجہ توصیف ہے اس میں دو خصوصیتیں ہیں جن میں تمام امتیازات جمع ہیں پہلی تو یہ کہ وہ صدق کی جگہ ہے وہاں کسی قسم کی بے ہودگی یا باطل کا کوئی گز نہیں ہے۔ وہ سراسر حق ہے بہشت کے بارے میں اللہ کے سارے وعدے حقیقت کا روپ دھالیں گے اور ان کی سچائی بالکل واضح اور آشکار ہوگی دوسری خصوصیت یہ کہ وہ

اللہ کے قرب و جوار میں ہے وہی چیز کہ جو ”عند“ سے ظاہر ہوئی ہے۔ یہ قرب معنوی کی انتہا کی طرف اشارہ ہے۔ قرب جسمانی کی طرف نہیں اور پھر اللہ کی نسبت کہ جو مالک بھی ہے اور قادر بھی ہر قسم کی نعمت و موصبت اس کے قبضہ میں ہے اور اس کی حکومت و ملوکیت کے زیر فرمان ہے اس بنا پر وہ ان مہمانان گرامی کی پذیرائی میں کوئی کمی نہیں کرے گا وہی بہتر جانتا ہے کہ اس نے ان کے لئے کیا کیا نعمتیں فراہم کی ہیں۔

قابل توجہ بات یہ ہے کہ ان دو آیتوں میں کہ جہاں جنت کی نعمتوں اور جزاؤں کے بارے میں گفتگو ہے ان میں پہلے تذکرہ وسیع باغات اور جاری نہروں کا ہے یہ مادی نعمتیں ہیں پھر ان عظیم معنوی اجر کا ذکر ہے یعنی خدائے مالک و قادر کی بارگاہ میں حضوری کا تذکرہ۔ یہ اس وجہ سے ہے کہ وہ انسان کو حقائق کی طرف رفتہ رفتہ مائل کرے اس کی روح کو پرواز کرائے۔

### سورہ قمر کا آغاز و اختتام

قابل توجہ امر یہ ہے کہ سورہ قمر وحشت و اضطراب اور قرب قیامت کی تنبیہ کے ساتھ شروع ہوا ہے اور وہ سکون و آرام مطلق کہ جو سچے مومنین کے لئے ملکہ مقننہ کے پاس مقام صدق میں ہے اس کو بیان کرتے ہوئے اختتام پذیر ہو رہا ہے۔ تربیت کا مرحلہ ہی ایسا ہوتا ہے کہ جو وحشت و اضطراب سے شروع ہوتا ہے وارمکل آرام و سکون پر ختم ہوتا ہے۔ وہ افکار پریشاں کو جمع کرنے کے بعد سرکش خواہشات کو رام کرتا ہے انسان کے اندرونی خوف و اضطراب سے گمراہی و فنا کے عوامل کو دور کرتا ہے اور اسے پروردگار عالم کے جوار ابدیت اور اس کی بارگاہ رحمت و قرب کے سکون و اطمینان سے ہم آغوشی کا شرف بخشتا ہے۔

حقیقی طور پر اس طرف توجہ کرنے سے کہ پروردگار عالم ہستی میں غیر متنازع فیہ مالک اور مختار کل حاکم ہے اور اس پر توجہ کرنے سے کہ وہ صاحب اقتدار ہے اور اس کی قدرت ہر چیز میں نافع ہے، انسان کو بے مثل و بے نظیر سکون و اطمینان قلب میسر آتا ہے۔



# سورۃ رحمن

یہ سورہ مکہ میں نازل ہوا  
اس کی ۷۸ آیتیں ہیں

سورۃ رحمن کا مضمون

یہ سورہ کلی طور پر اللہ کی ان مختلف مادی و معنوی نعمتوں کو بیان کرتا ہے جو اس نے اپنے بندوں کے لئے ارزانی فرمائی ہیں اور انہیں ان میں محصور کیا ہے۔ ان نعمتوں کا بیان اس انداز میں ہے کہ اس سورہ کا نام ”سورہ رحمت“ یا ”سورہ نعمت“ رکھا جاسکتا ہے یہی وجہ ہے یہ سورہ ”الرحمن“ سے شروع ہوا کہ جو اللہ کا اسم مبارک ہے اور اس کی رحمت واسعہ کو بیان کرتا ہے اور ختم ہوا خدائے ذوالجلال واکرام پر فبای الاء ربکما تکذبان کا جملہ جس کے ذریعے اللہ نے اپنی نعمتوں کا اپنے بندوں سے اقرار لیا ہے اکتیس مرتبہ اس سورہ میں آیا ہے ایک لحاظ سے یہ سارا سورہ خداوند منان کی مختلف نعمتوں کا باہم پیوستہ ایک ہی حصہ ہے لیکن دوسرے لحاظ سے اس کے مضامین کو چند حصوں میں تقسیم کیا جاسکتا ہے۔

پہلا حصہ : جو سورہ کا مقدمہ اور آغاز ہے یہ خدا کی عظیم نعمتوں، خلقت، تعلیم و تربیت، حساب و میزان، انسان کے رفاہی وسائل و ذرائع اور اس کی جسمانی و روحانی غذاؤں کی گفتگو کرتا ہے۔

دوسرا حصہ : جن و انس کی خلقت کی کیفیت کے مسئلہ کی ایک وضاحت ہے۔

تیسرا حصہ : زمین و آسمان میں جو اللہ کی آیات اور نشانیاں ہیں ان کو بیان کرتا ہے۔

چوتھا حصہ : یہاں دنیاوی نعمتوں سے آگے بڑھ کر دوسرے جہان کی نعمتوں کے بارے میں گفتگو ہے اسمیں وقت نظر اور

شیرینی گفتار کے ساتھ جنت کی نعمتوں کی تمام جزئیات، عام اس سے کہ وہ باغات ہوں چشمے، پھل ہوں یا خوبصورت و باوفا ازواج یا انواع و اقسام کے لباس، ان سب کی وضاحت کی ہے۔

اس سورہ کے پانچویں اور آخری حصہ میں مجرمین کے انجام کی طرف ایک مختصر اشارہ ہے اور ان کی دردناک سزا کا ذکر ہے چونکہ اس سورہ کی اساس و بنیاد رحمت الہی کا بیان ہے اس لئے اس آخری حصہ کی وضاحت نہیں کی گئی۔ اس کے برعکس جنت کی نعمتوں کی تفصیل و تشریح اتنی وسعت کے ساتھ ہے کہ اس نے مومنین کے دلوں کو سرور مسرت سے ہمکنار کر دیا ہے اور غم و اندوہ کے غبار کو ان کے دلوں سے دھو ڈالا ہے اور کشت دل میں نہال شوق کی تخم ریزی کی ہے ”فبای الاء ربکما تکذبان“ کی تکرار نے جو تھوڑے تھوڑے وقفہ کے بعد ہے اس سورہ کو جاذب نظر اور خوبصورت آہنگ بخشا ہے جب اس آہنگ کو اس کے خوبصورت مضامین کے ساتھ ملا دیا جائے تو حیران کن کشش محسوس ہوتی ہے یہی وجہ ہے کہ اس وقت کوئی تعجب محسوس نہیں ہوتا جب پیغمبر اسلام ﷺ سے منقول ایک حدیث نظر آتی ہے آپ ﷺ نے فرمایا:

لکل شئی عروس و عروس القرآن سورہ الرحمن جل ذکرہ

ہر ایک کے لئے عروس ہے اور عروس القرآن سورہ رحمن ہے۔

سورہ رحمن کی تلاوت کی فضیلت

چونکہ یہ سورہ نعمتوں کی شکرگزاری کے احساس کو انسانوں میں نہایت عمدہ انداز میں بیدار کرتا ہے اور دنیا و آخرت کے مادی و معنوی مواہب کے بیان سے انسان کے شوق بندگی و اطاعت میں اضافہ کرتا ہے اس لئے اس کی تلاوت کی فضیلتیں بھی بہت زیادہ بیان ہوئی ہیں تلاوت وہ کہ جو انسانی روح کی گہرائیوں میں نفوذ کرے اور احساس حقائق کے لئے تحریک کی باعث ہو نہ کہ صرف زبان تک محدود رہے۔

رسول اللہ ﷺ کی ایک حدیث ہمیں بتاتی ہے کہ:

”جو شخص سورہ رحمن کو پڑھے تو اللہ نعمتوں کا شکر ادا کرنے کے سلسلہ میں اس کی کمزوری پر رحم کرے گا اور نعمتوں کی

شکرگزاری کا حق کہ جو اسے عطا کی گئی ہیں، خود ادا کرے گا۔“

حضرت امام جعفر صادق علیہ السلام سے مروی ہے کہ:

”جو شخص سورہ ”الرحمن“ کی تلاوت کرے جب وہ آیت فبای الاء ربکما تکذبان پڑھے تو کہے لا بشئنی

من الائنک رب اکذب (یعنی خداوند! میں تیری کسی نعمت کا انکار نہیں کرتا) اگر وہ رات کو تلاوت کرے اور اسی شب

انتقال کر جائے تو وہ شہید قرار پائے گا، اسی طرح اگر دن کو تلاوت کی ہو اور وہ اسی دن انتقال کر جائے تو بھی شہید قرار

پائے گا۔“

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے
(۱) اَلرَّحْمٰنُ	خداوند رحمن نے
(۲) عَلَّمَ الْقُرْآنَ	قرآن کی تعلیم دی۔
(۳) خَلَقَ الْاِنْسَانَ	انسان کو خلق کیا۔
(۴) عَلَّمَهُ الْبَيَانَ	اور اسے بیان کرنا سکھایا۔
(۵) اَلشَّمْسُ وَالْقَمَرُ بِحُسْبَانٍ	سورج اور چاند منظم حساب کے تحت گردش کرتے ہیں۔

اور ستارے اور درخت اسے سجدہ کرتے ہیں۔

(۶) وَالنَّجْمُ وَالشَّجَرُ يَسْجُدَانِ

### تفسیر

### اللہ کی نعمتوں کا آغاز

چونکہ یہ سورہ خدائے عظیم کی عطا کی ہوئی نعمتوں کو بیان کرتا ہے اس لئے رحمن کے اس مقدس نام سے شروع ہوتا ہے کہ جو اس کی رحمت و اسعہ کی رمز ہے۔ اگر اس میں رحمانیت کی صفت نہ ہوتی بلا امتیاز دوست و دشمن وہ اس قسم کا خوانِ نعمت نہ بچھاتا۔ اسی لئے فرماتا ہے: ”خداوند رحمن نے قرآن کی تعلیم دی“۔

وہ چیز جو بہت زیادہ قابل توجہ ہے، یہ ہے کہ پروردگار عالم تعلیم قرآن کی نعمت کے بیان ”کو خلقت انسان“ اور ”تعلیم بیان“ ان دونوں سے پہلے بیان فرماتا ہے۔ حالانکہ ترتیب طبعی کے لحاظ سے پہلے ”خلقت انسان“ کا پھر ”تعلیم بیان“ کا اور پھر تعلیم قرآن کی نعمت کا ذکر ہونا چاہئے تھا لیکن عظمت قرآن کا یہ تقاضا تھا کہ ترتیب طبعی کے برخلاف سب سے پہلے تعلیم قرآن کو موضوع گفتگو بنائے یہ آیت مشرکین عرب کے جواب کے طور پر ہے جب پیغمبر اسلام ﷺ نے مشرکین سے کہا کہ خدائے رحمن کو سجدہ کریں تو انہوں نے یہ بہانہ بنایا کہ: (وما الرحمن) ”رحمن کیا ہے“ (فرقان ۶۰) قرآن کہتا ہے ”خداوند رحمن وہ ہے جس نے قرآن کی تعلیم دی“۔ انسان کو پیدا کیا اور پھر اسے بیان کی تعلیم دی“ بہر کیف رحمن کا نام پروردگار عالم کے تمام ناموں کے مقابلہ میں ”اللہ“ کے بعد سب سے زیادہ مفہوم کا حامل ہے۔

ہمیں معلوم ہے کہ اللہ دو قسم کی رحمتوں کا مالک ہے ایک ”رحمت عام“، دوسری ”رحمت خاص“ رحمن کا نام اس کی اس رحمت عام کی طرف اشارہ ہے کہ جو اہل ایمان و اطاعت کے حال پر ہے اور صرف ان کے لئے مخصوص ہے۔ اس وجہ سے رحمن کے نام کا اطلاق کبھی غیر اللہ پر نہیں ہوتا سوائے اس صورت کے کہ وہ فقط عبد کے ساتھ ہو۔ لیکن رحیم کی صفت دوسروں کے لئے بھی بولی جاتی ہے کیونکہ اس کے علاوہ کوئی بھی رحمت عامہ کا مالک نہیں ہے۔ جہاں تک رحمت خاص کا تعلق ہے تو وہ کمزور شکل ہی میں سہی لیکن انسانوں اور دوسرے موجودات میں پائی جاتی ہے۔

یہ سوال کہ اللہ نے قرآن کی تعلیم کسے دی۔ چونکہ یہ سورہ جن وانس پر ہونے والی اللہ کی نعمتوں کو بیان کرتا ہے اس لئے اکتیس مرتبہ ان نعمتوں کے مباحث پیش کرنے کے بعد جن وانس سے سوال کرتا ہے کہ: ”تم اپنے پروردگار کی کس کس نعمت کو جھٹلاؤ گے“۔ سب سے مناسب یہی تفسیر ہے کہ اللہ نے اپنے عظیم پیغمبر حضرت محمد ﷺ کے ذریعے جن وانس کو قرآن کی تعلیم دی۔

(۳) قرآن کی بے مثال نعمت کے تذکرے کے بعد اہم ترین نعمت کو پیش کرتے ہوئے فرماتا ہے: ”انسان کو پیدا کیا“۔ یہاں انسان سے مراد نوع انسان ہے نہ کہ حضرت آدم علیہ السلام۔ دوسری نعمت جو نعمت بیان ہے اور جس کا تذکرہ اس کے بعد ہے وہ بھی اس امر کی شاہد ہے کہ ”الانسان“ سے مراد عالم نوع انسانی ہے۔

”قرآن“ کے بعد ”انسان“ کے نام کا ذکر بھی قابل غور ہے کیونکہ قرآن تدوینی صورت میں اسرارہستی کا مجموعہ ہے اور انسان تکوینی صورت میں ان اسرار کا خلاصہ ہے اور ان میں سے ہر ایک اس وسیع و عظیم عالم کا ایک نسخہ ”کتاب“ ہے۔

(۴) یہ آیت خلقت انسانی کی نعمت کے بعد ایک اہم ترین نعمت کی طرف اشارہ کرتے ہوئے مزید کہتی ہے: ”اللہ نے اسے بیان کی تعلیم دی“ بیان لغوی مفہوم کے اعتبار سے ایک وسیع معنی رکھتا ہے اور یہ ہر اس چیز کے لئے بولا جاسکتا ہے جو دوسری چیز کی مہتمن اور واضح آشکار کرنے والی ہو۔ اس بناء پر نہ صرف لفظ اور سخن کے معنوں میں ہے بلکہ اس سے مراد کتابت، تحریر اور انواع و اقسام کے عقلی و منطقی استدلال بھی ہیں جو مختلف اور پیچیدہ مسائل کے واضح کرنے والے ہیں۔ وہ سب کے سب بیان کے مفہوم میں داخل ہیں اگرچہ معانی کے اس مجموعہ کی طرف اشارہ کرنے والی چیز وہی بات کرنا ہے۔ اگر ہم بیان کے نقوش اور اس کے اثرات، انسانی زندگی کے بتدریج ارتقاء اور تمدنوں کی تخلیق کو پیش نظر رکھیں تو ہم اس بات کا یقین حاصل کر لیں گے کہ بیان کی نعمت نہ ہوتی تو انسان اپنے علوم و تجربات کو آسانی کے ساتھ ایک نسل سے دوسری نسل تک منتقل نہ کر سکتا اور وہ علم و دانش، تمدن اور اخلاق کی ترقی کا باعث نہ بنتا۔ اگر کبھی یہ نعمت انسان سے سلب کر لی جائے تو انسانی معاشرہ بڑی تیزی کے ساتھ تنزل کا شکار ہو جائے۔ اگر بیان کو اس کے وسیع معانی میں لیا جائے کہ جو تحریر و کتابت، انواع و اقسام کے ہنر اور فنون پر حاوی ہے تو انسانی زندگی میں اس کے اثرات نہایت اہم انداز میں واضح ہو سکتے ہیں۔

(۵) اس کے بعد پروردگار عالم نے اپنی نعمتوں میں سے چوتھی نعمت کو موضوع گفتگو بنا کر فرمایا: ”چاند اور سورج ایک منظم حساب کے تحت گردش کرتے ہیں“۔

خود سورج کا وجود انسان کے لئے عظیم ترین نعمت ہے اور وہ اس لئے کہ اس سے حرارت اور نور حاصل کیے بغیر نظام شمسی میں زندہ رہنا غیر ممکن ہے۔ گھاس کا اگنا، بڑھنا، غذائی ذخیرے، بارشیں، ہواؤں کا چلنا، یہ سب اسی نعمت کی برکت کی وجہ سے ہے۔ چاند بھی حیات انسانی کے سلسلہ میں اپنا فرض ادا کرتا ہے۔ علاوہ اس کے کہ چاند انسان کی تاریک راتوں کا چراغ ہے، وہ قوت جذبہ کے سمندروں کے مدوجز کا سرچشمہ ہے سمندر سے متعلق زندگی کے باقی رہنے کا ایک بڑا سبب ہے اور بہت سے ساحلوں کو سیراب کرنے کا باعث ہے کہ دریا جن کی مجاورت میں سمندر میں گر جاتے ہیں۔

اس سب پر متزاد یہ کہ یہ طے شدہ ہے کہ چاند اور سورج کی حرکت کا نظام (بالفاظ دیگر چاند کی گردش زمین کے گرد اور زمین کی گردش سورج کے گرد) ارات اور دن، مہینے اور سال اور مختلف موسموں کی مرتب و منظم تخلیق کا باعث ہے اور انسانوں کی زندگی، ان کی صنعتی، زرعی اور تجارتی امور کے لئے پروگرام بنانے کے نظم و ضبط کا سبب ہے۔ اگر یہ منظم سفر نہ ہوتا تو انسانی زندگی کا نظام ہرگز تشکیل نہ پاتا۔

نہ صرف یہ کہ ان آسمانی کروں کی حرکت بہت دقیق نظام رکھتی ہے بلکہ ان کے اجسام اور قوت جذبہ، زمین سے ان کا فاصلہ اور آپس میں ایک دوسرے سے فاصلہ، یہ سب از روئے حساب ہے۔ ظاہر ہے کہ اگر یہ چیزیں ایک دوسرے سے متصادم ہو جائیں تو



نظام شمسی میں عظیم انقلابات برپا ہو جائیں اور اس کے ساتھ ساتھ انسانی زندگی بھی درہم و برہم ہو جائے۔ یہ نکتہ بھی قابل توجہ ہے کہ سورج اگرچہ نظام شمسی کے وسط میں بظاہر بغیر کسی حرکت کے قائم ہے لیکن یہ نہیں بھولنا چاہیے کہ وہ بھی اپنے تمام چاندستاروں کے ہمراہ اسی کہکشاں کے اندر جس سے وہ تعلق رکھتا ہے، معین نقطہ کی طرف حرکت کر رہا ہے اور اس کی یہ حرکت بھی ایک معین تیزی و تنظیم رکھتی ہے۔

(۶) پانچویں عظیم نعمت کے سلسلے میں پروردگار عالم آسمان سے زمین کی طرف رخ کر کے فرماتا ہے: ”گھاس اور درخت اس کے لئے سجدہ کرتے ہیں“۔ نجم کبھی تو ستارہ کے معنی میں آتا ہے اور کبھی ایسی گھاس کے معنی میں آتا ہے جس کا کوئی تنا نہ ہو اور یہاں شجر کے قرینہ سے دوسرے معنی ہی مراد ہیں، یعنی وہ گھاس جو تنے کے بغیر ہو۔

ہمیں معلوم ہے کہ انسانوں کا تمام مواد غذائی اس امتیاز کے ساتھ نباتات سے لیا گیا ہے کہ بعض کو تو انسان براہ راست اپنے مصرف میں لاتا ہے اور بعض نباتات اسے جانوروں کی غذا بنتے ہیں جو انسانوں کے غذائی مواد کا جز ہیں۔ یہ معنی دریائی جانوروں کے سلسلہ میں بھی صحیح طور پر منطبق ہوتے ہیں کیونکہ وہ بھی بہت سے ایسے چھوٹے نباتات سے غذا حاصل کرتے ہیں جو کروڑوں کی تعداد میں سمندر کے گوشہ و کنار میں سورج کی روشنی کے پرتوں میں آگے ہیں اور سمندروں کی موجوں کے درمیان چلتے پھرتے ہیں۔ اس طرح نجم مختلف قسم کے چھوٹے اور ریگنے والے نباتات وغیرہ (مثلاً کدو اور کھیرے کے بوٹے) کو کہتے ہیں اور شجر مختلف قسم کے تنہ دار نباتات کو کہتے ہیں جیسے غلے اور میوہ دار درخت وغیرہ۔

اور ”یہ دونوں سجدہ کرتے ہیں“ کا مفہوم تو انین آفرینش کے مقابلہ میں انسانوں کی منفعت کے لئے ان دونوں کا بغیر کسی قید و شرط کے سر تسلیم خم کرنا ہے۔ ضمنی طور پر یہ ان کے سروحدت کی طرف بھی اشارہ ہے اور وہ اس طرح کہ نباتات کے ہر پتے اور ہر دانہ پر پروردگار عالم کی عظمت اور اس کے علم کی عجیب و غریب نشانیاں موجود ہیں۔

(۷) وَ السَّمَاءِ رَفَعَهَا وَ وَضَعَ الْمِيزَانَ ۗ	اور (اللہ نے) آسمان کو بلند کیا اور (اس میں) میزان قرار دی۔
(۸) اَلَّا تَطْغَوْا فِي الْمِيزَانِ	تم بھی میزان کی رعایت کرو اور اس میں سرکشی نہ کرو۔
(۹) وَ اَقِيْمُوا الْوَزْنَ بِالْقِسْطِ وَ لَا تُخْسِرُوا الْمِيزَانَ	وزن کو عدل کی بنیاد پر قائم کرو اور میزان کو کم نہ رکھو۔
(۱۰) وَ الْاَرْضَ وَ وَضَعَهَا لِلْاِنَامِ ۗ	اور زمین کو لوگوں کے نفع کیلئے پیدا کیا۔
(۱۱) فِيهَا فَاكِهَةٌ ۗ وَ النَّخْلُ ذَاتُ الْاَكْمَامِ ۗ	جس میں پھل اور شگوفوں سے پر خلتان ہیں۔

اور ایسے دانے کہ جن میں تنے اور پتے ہیں جو گاہ اور خوشبودار گھاس کی شکل میں نکلتے ہیں۔	(۱۲) وَالْحَبُّ ذُو الْعَصْفِ وَالرَّيْحَانُ <sup>ع</sup>
اے گروہ جن و انس! تم اپنے پروردگار کی کس کس نعمت کو جھٹلاؤ گے؟	(۱۳) فَبِأَيِّ آلَاءِ رَبِّكُمَا تُكَذِّبِينَ

## تفسیر

## آسمان کو بلند کیا اور ہر چیز کے لئے میزان قرار دی

یہ آیتیں گزشتہ بیان شدہ آیتوں کے ذکر کو جاری رکھے ہوئے ہیں اور جیسا کہ ہم کہہ چکے ہیں ان آیتوں میں پروردگار عالم پانچ ایسی عظیم نعمتوں کی طرف اشارہ کرتا ہے جو اہم ترین ہیں۔ یہاں پہلی آیت میں چھٹی نعمت کی طرف، کہ جو خلقت آسمان ہے، اشارہ کرتے ہوئے فرماتا ہے: ”اللہ نے آسمان کو بلند کیا“۔ آسمان سے اس آیت میں مراد چاہے اس کی اوپر والی جہت ہو چاہے ستارے یا زمین کی فضا کچھ بھی ہو وہ اللہ کی ایک عظیم نعمت ہے کیونکہ اس کے بغیر انسان کے لئے زندگی گزارنا یا ناقص ہے یا محال ہے۔ جی ہاں! نور و روشنی جو گرمی، ہدایت، حیات اور حرکت کا سبب ہیں آسمان کی طرف سے آئے ہیں۔ بارش آسمان سے آئی ہے۔ نزول و جی بھی آسمان کی طرف سے ہے۔

اس کے بعد پروردگار عالم ساتویں نعمت کا حوالہ دے کر فرماتا ہے: ”خدا نے میزان قرار دی“ (وضع المیزان) میزان ہر قسم کی ناپ تول کے پیمانے کو کہتے ہیں۔ باطل سے حق کا تقابل، ظلم و ستم سے عدالت کا تقابل، قیمتوں کا تعین اور مختلف اجتماعی مرحلوں میں حقوق انسانی کا تعین، یہ سب چیزیں میزان ہیں۔ میزان قانون تکوینی اور دستور تشریحی کے معنی بھی رکھتا ہے۔ اس لئے کہ یہ سب وسیلہ تقابل و توازن ہیں۔

(۸) پروردگار عالم بعد والی آیت میں اس موضوع سے ایک پرکشش اور عمدہ نتیجہ نکالتے ہوئے فرماتا ہے: کتنی پرکشش اور عمدہ تعبیر ہے جو کل عالم ہستی سے انسان کی طرف منتقل ہو رہی ہے اور عالم کبیر پر حکم چلانے والے قانون کو عالم صغیر یعنی انسانی زندگی پر جو حاکم ہیں، ان قوانین سے ہم آہنگ کر رہی ہے۔ یہ حقیقت تو حید کہ تمام عالم پر حکومت کرنے والے اصول ایک ہی جیسے ہیں۔

(۹) دوبارہ مسئلہ عدالت اور وزن پر زور دیتے ہوئے فرماتا ہے ”تم وزن کو عدالت کی بنیاد پر قائم کرو اور میزان میں کسی قسم کی کمی نہ رکھو“۔

وزن کے خاص معنی پر زور دیتے ہوئے حکم نافذ کرتا ہے کہ چیزوں کی ناپ تول اور وزن کرتے وقت کسی قسم کی کمی نہ کرو اور کوئی کسر باقی نہ چھوڑو۔

انسانی زندگی میں میزان کی اہمیت اپنے تمام معانی کے اعتبار سے اس طرح ہے کہ محدود ترین مصداق یعنی ترازو چیزوں کے

تبادلے کے سلسلہ میں اگر ایک دن کے لئے درمیان سے ہٹادیں تو ہم جھگڑوں اور قرضیوں کے کتنے درد میں مبتلا ہو جائیں گے۔ اس اعتبار سے اس لفظ میزان کے جولا محدود و مفہم ہیں، اگر وہ اپنی جگہ باقی نہ رہیں تو ہمیں لامحدود پریشانیاں لاحق ہو جائیں۔ جو کچھ ہم نے کہا ہے اس سے واضح ہو جاتا ہے کہ یہ جو بعض روایات میں میزان سے مراد وجود امام لیا گیا ہے اس کی وجہ یہ ہے کہ امام کا وجود مبارک حق و باطل کے تقابل و تعین اور تشخیص حقائق کا معیار ہے اور ہدایت کے لئے ایک مؤثر عامل ہے۔ اسی طرح میزان سے مراد اگر قرآن لیا جائے تو وہ بھی انہی معانی کی طرف اشارہ ہے۔

(۱۰) اس کے بعد پروردگار عالم آسمان سے ہٹ کر زمین کو موضوع بناتا ہے اور فرماتا ہے: ”اللہ نے زمین کو انسانی زندگی کے لئے پیدا کیا ہے۔“

سورہ میں موجود قرآن اور جن وانس سے مخاطبت سے دونوں یہ بتاتے ہیں کہ اس سے یہاں مراد جن وانس ہی ہیں۔ (۱۱) اس آیت میں نویں اور دسویں ان نعمتوں کی طرف جو انسان کے مواد غذائی کے ایک حصہ کو تشکیل دیتی ہیں اشارہ کرتے ہوئے فرماتا ہے: ”زمین میں پھل اور شگوفوں سے پر نخلستان ہیں۔“

(۱۲) آخر میں اپنی گیارہویں اور بارہویں نعمت کے بارے میں یوں گفتگو فرماتا ہے: ”اور زمین میں دانے ہیں، ڈنھل اور پتوں کے ہمراہ جو گاہ کی شکل میں نکلتے ہیں اور اسی طرح خوشبودار گیاه و نباتات۔“ غذائی دانے انسانوں کی خوراک ہیں اور ان کے خشک و تر پتے ان حیوانوں کی خوراک ہیں کہ جو انسان کی خدمت پر مامور ہیں۔ جن کے دودھ، گوشت، کھال اور اون سے انسان فائدہ اٹھاتا ہے۔ تو اس طرح کوئی بھی چیز بیکار اور پھینک دینے کے قابل نہیں ہے۔ دوسری طرف خوشبو، گیاه اور پھولوں کو بھی زمین سے پیدا کیا ہے کہ جو مشام جاں کو معطر کرتے ہیں اور روح کو سکون و نشاط و آرام و سرخوشی عطا کرتے ہیں اور اس طرح اس نے انسان پر اپنی نعمتیں تمام کی ہیں۔

(۱۳) ان مادی اور معنوی مختلف قسم کی نعمتوں کے ذکر کے بعد آخری آیت میں جن وانس کو مخاطب کرتے ہوئے کہتا ہے: ”اے گروہ جن وانس! تم اپنے پروردگار کی کس کس نعمت کو جھٹلاؤ گے؟“ وہ نعمتیں جن میں سے ہر ایک دوسری سے گراں بہا اور قیمتی ہے اور وہ نعمتیں کہ جنہوں نے تمہاری ساری زندگی کا احاطہ کر رکھا ہے۔ ان میں ہر ایک تمہارے پروردگار کی قدرت و لطف و کرم اور مہربانی کی نشانی ہے۔ کس طرح ممکن ہے کہ تم اس کی تکذیب کرو۔ یہ استفہام تقریری ہے جسے اقرار لینے کے وقت زبان پر لاتے ہیں۔ ایک روایت، جسے سورہ کی ابتداء میں ہم نے پیش کیا ہے، اس میں حکم دیا گیا ہے کہ اس جملہ کے بعد ہم عرض کریں ”پروردگار ہم تیری نعمتوں میں سے کسی کی تکذیب نہیں کرتے۔“

(۱۴) خَلَقَ الْإِنْسَانَ مِنْ صَلْصَالٍ كَالْفَخَّارِ <sup>۱</sup>	انسانوں کو ٹھیکری جیسے خشک شدہ گارے سے پیدا کیا
(۱۵) وَ خَلَقَ الْجَانَّ مِنْ مَّارِجٍ مِّنْ نَّارٍ <sup>۲</sup>	اور جنوں کو آگ کے ملے جلے متحرک شعلے سے۔

اے گروہ جن و انس تم اپنے پروردگار کی کس کس نعمت کو جھٹلاؤ گے؟	(۱۶) فَبِأَيِّ آلَاءِ رَبِّكُمَا تُكَذِّبِينَ
وہ دونوں مشرقوں اور دونوں مغربوں کا پروردگار ہے	(۱۷) رَبُّ الْمَشْرِقَيْنِ وَرَبُّ الْمَغْرِبَيْنِ
اے گروہ جن و انس! تم اپنے پروردگار کی کس کس نعمت کو جھٹلاؤ گے؟	(۱۸) فَبِأَيِّ آلَاءِ رَبِّكُمَا تُكَذِّبِينَ

## تفسیر

## انسان کی خلقت ٹھیکری جیسی خاک سے ہوئی ہے

خدا نے گزشتہ نعمتوں کے ذکر کے بعد جن میں انسان کی خلقت بھی تھی اور سربسہ شکل میں پیش کیا گیا تھا، زیر بحث آیات میں پہلے انسان اور جن کی خلقت کے بارے میں تشریح کی ہے۔ تشریح بھی ایسی کہ جو اس کی قدرت کاملہ کی نشان دہی بھی ہے اور سب کے لئے درس عبرت بھی۔ پروردگار عالم فرماتا ہے ”انسان کو ٹھیکری جیسے خشک شدہ گارے سے پیدا کیا“۔

قرآن میں درج مختلف آیتوں اور ان مفاہیم سے جو انسان کی ابتداءئے آفرینش کے موضوع سے تعلق رکھتے ہیں یہ اچھی طرح واضح ہوتا ہے کہ انسان شروع میں خاک تھا (سورہ حج-۵) پھر اس کی پانی کے ساتھ آمیزش ہوئی اور کچھڑ کی شکل اختیار کر گیا (انعام-۲) اور پھر ”لجن“ بدبودار کچھڑ ہو گیا (حجر-۲۸) اس کے بعد چپک جانے کی صورت اختیار کی (صافات-۱۱) پھر منجمد شے کی شکل اختیار کی اور ”صلصال کالفخار“ بن گیا۔ آری زیر بحث ان مرحلوں نے بعد زمانے کے تقاضوں کے مطابق کس قدر طول کھینچا اور انسان نے ہر مرحلہ میں کس قدر توقف کیا اور یہ منتقل ہونے والے حالات کن اسباب و عوامل کے نتیجے میں وجود میں آئے، یہ ایسے مطالب ہیں کہ جو ہمارے علم و دانش سے پوشیدہ ہیں۔

(۱۵) اس کے بعد پروردگار عالم جنات کی خلقت کو پیش کرتے ہوئے فرماتا ہے ”اور جنوں کو آگ کے مخلوط اور متحرک

شعلوں سے پیدا کیا“۔

پھر ہمارے لئے یہ بات واضح نہیں ہے کہ ”جن“ کی خلقت اس رنگ برنگی آگ سے کس طرح ہوئی جب کہ اس کی دوسری خصوصیتیں ”صح صادق“ یعنی قرآن مجید اور وحی الہی کے حوالے سے ہم پر ثابت ہوئیں۔ مجہولات کے مقابلے میں ہماری معلومات کا محدود ہونا ہمیں اس بات کی اجازت نہیں دیتا کہ ہم ان حقائق کا، اس کے بعد کہ وہ وحی الہی سے ثابت ہو جائیں، انکار کریں یا انہیں نظر انداز کریں، خواہ ہمارا علم ان تک رسائی حاصل کرے یا نہ کرے۔

(۱۶) پھر ان نعمتوں کے بعد کہ جو خلقت انسان کی ابتداء میں تھیں اس جملہ کی تکرار ہے کہ ”اے گروہ جن و انس! تم اپنے

پروردگار کی کس کس نعمت کو جھٹلاؤ گے؟“۔

(۱۷) اس کے بعد والی آیت میں ایک اور نعمت کو پیش کرتے ہوئے پروردگار عالم فرماتا ہے ”وہ دونوں مشرقوں اور دونوں مغربوں کا پروردگار ہے“۔ یہ درست ہے کہ سورج سال کے ہر روز ایک نقطہ سے طلوع ہو کر دوسرے نقطہ پر غروب ہوتا ہے اور اس ترتیب کے اعتبار سے ایک مشرق اور ایک مغرب ہی بنتی ہے لیکن سورج کے حوالے سے زمین کے شمالی جھکاؤ اور جنوبی جھکاؤ کی حد اکثر کی طرف توجہ کرنے پر پتہ چلتا ہے کہ فی الحقیقت دو مشرق ہیں اور دو مغرب اور باقی ان دونوں کے درمیان کا حصہ ہے یہ نظام کہ جو حقیقت میں چار قسم کے بہت بابرکت موسموں کی خلقت کا سرچشمہ ہے، حقیقت میں ان آیتوں کی تکمیل و تائید ہے کہ جو پہلے آچکی ہیں۔ اس مقام پر کہ جہاں چاند اور سورج کی گردش کے متعلق گفتگو ہے اسی طرح آسمانوں کی خلقت میں میزان کے وجود کی بات ہے۔ مجموعی اعتبار سے وہ آیتیں زمین، چاند اور سورج کی خلقت اور حرکت کے دقیق نظاموں کے بیان پر مشتمل ہیں۔ ان میں ان نعمتوں اور برکتوں کی طرف بھی اشارہ ہے کہ جو ان وسائل سے انسان کو حاصل ہوتی ہیں۔

(۱۸) بہر حال اس نعمت کے ذکر کے بعد پھر اس نے جن و انس کو مخاطب کرتے ہوئے کہا ہے کہ ”اے گروہ جن و انس! تم اپنے پروردگار کی کس کس نعمت کو جھٹلاؤ گے؟“۔

دو مختلف سمندروں کو ایک دوسرے کے قریب قرار دیا در آنحالیکہ وہ ایک دوسرے سے مل رہے ہیں۔	(۱۹) مَرَجَ الْبَحْرَيْنِ يَلْتَقِيَانِ ۚ
لیکن دونوں کے درمیان ایک برزخ ہے کہ وہ ایک دوسرے پر غلبہ نہیں کرتے۔	(۲۰) بَيْنَهُمَا بَرْزَخٌ لَا يَبْغِيَانِ ۚ
اے گروہ جن و انس تم اپنے پروردگار کی کس کس نعمت کا انکار کرو گے؟	(۲۱) فَبِأَيِّ آلَاءِ رَبِّكُمَا تُكَذِّبَانِ
ان دونوں میں سے لولو اور مرجان نکلتے ہیں۔	(۲۲) يَخْرُجُ مِنْهُمَا اللُّؤْلُؤُ وَالْمَرْجَانُ ۚ
اے گروہ جن و انس تم اپنے پروردگار کی کس کس نعمت کا انکار کرو گے؟	(۲۳) فَبِأَيِّ آلَاءِ رَبِّكُمَا تُكَذِّبَانِ
اور اس کے لئے بنی ہوئی کشتیاں ہیں کہ جو پہاڑ کی طرح سمندر میں چلتی ہیں۔	(۲۴) وَ لَهُ الْجَوَارِ الْمُنشَآتُ فِي الْبَحْرِ كَالْأَعْلَامِ ۚ

اے گروہ جن و انس تم اپنے پروردگار کی کس کس نعمت کا انکار کرو گے؟	(۲۵) فَبِأَيِّ آلَاءِ رَبِّكُمَا تُكَذِّبِينَ
--	---

## تفسیر

## سمندر اپنے گراں بہا ذخائر کے ساتھ

پروردگار عالم اپنی نعمتوں کے تذکرے کی تشریح کو جاری رکھتے ہوئے سمندروں کی بات کرتا ہے لیکن سب سمندروں کی نہیں بلکہ چند سمندروں کی ایک کیفیت خاص کی بات کہ جو ایک عجیب سی چیز ہے اور اللہ کی لامحدود قدرت کی نشانی بھی ہے اور بعض مفید انسانیت چیزوں کے ظاہر ہونے کا وسیلہ بھی۔ فرماتا ہے: ”لیکن ان دونوں کے درمیان ایک دیوار ہے جو ایک دوسرے پر غلبہ کی راہ میں رکاوٹ ہے۔“

(۲۰) ”بینہما برزخ لا بیغیان“ ”مرج“ ”بروزن“ ”فلج“ کا مادہ خلط ملط کرنے یا بھیجنے اور چھوڑنے کے معنی میں ہے اور یہاں ”بینہما برزخ لا بیغیان“ کے جملے کے قرینے سے بھیجنے اور ایک دوسرے کے ساتھ قرار دینے کے معنی میں ہے۔ ان دو سمندروں سے مراد، سورہ فرقان کی آیت ۵۳ کی گواہی کے مطابق، بیٹھے اور کھاری پانی والے دو سمندر ہیں، جہاں پروردگار عالم فرماتا ہے ”وہی ہے کہ جس نے دو سمندر ایک دوسرے کے پاس قرار دیئے جن میں سے ایک کا پانی میٹھا اور دوسرے کا کھاری۔ اس نے ان دونوں کے درمیان ایک برزخ قرار دیا ہے تاکہ وہ ایک دوسرے سے مل نہ جائیں

آب شیریں کے بڑے دریا اور نہریں جس وقت سمندروں میں گرتے ہیں تو عام طور پر ساحل کے قریب آب شیریں کا سمندر تشکیل پاتا ہے اور وہ آب تلخ کو پرے دھکیل دیتا ہے۔ تعجب کی بات یہ ہے کہ یہ دو بیٹھے اور کھاری سمندر پتلے اور گاڑھے ہونے کی بنا پر ایک دوسرے سے نہیں ملتے۔ ہوائی جہاز کے سفر کے دوران ایسے علاقوں میں کہ جہاں یہ دریا سمندر میں گرتے ہیں ایسے بیٹھے اور کھاری سمندروں کا منظر، جو ایک دوسرے کے ساتھ ساتھ ہیں اور اس کے باوجود ایک دوسرے سے جدا ہیں، بلندی سے صاف طور پر نظر آتا ہے۔

(۲۱) پروردگار عالم ایک مرتبہ پھر اپنے بندوں کو مخاطب کر کے ان نعمتوں کے حوالے سے ان سے سوال کرتا ہے اور فرماتا ہے ”پس تم اپنے پروردگار کی کس کس نعمت کا انکار کرو گے؟“

(۲۲) پھر اسی گفتگو کو جاری رکھتے ہوئے مزید فرماتا ہے ”ان دونوں سمندروں سے لؤلؤ و مرجان نکلتے ہیں۔“

(۲۳) پس تم اپنے پروردگار کی کس کس نعمت کا انکار کرو گے؟

لؤلؤ جسے فارسی میں مروارید کہتے ہیں، وہ صاف و شفاف قیمتی موتی ہوتا ہے کہ جو دریا کی تہہ اور سمندر کی گہرائی میں لطن صدف میں پرورش پاتا ہے۔ وہ جتنا موٹا ہوا اتنا ہی زیادہ قیمتی ہوتا ہے۔

”مرجان“ درخت کی چھوٹی چھوٹی ٹہنیوں کی مانند ایک زندہ وجود ہوتا ہے جو سمندروں کی گہرائی میں درخت کی طرح اگتا ہے۔ ماہرین ایک عرصہ تک اسے ایک قسم کی گھاس سمجھتے رہے لیکن بعد میں واضح ہوا کہ وہ ایک قسم کا جانور ہے۔ وہ مرجان جو زیب وزینت کے کام آتا ہے، سرخ رنگ کا ہوتا ہے وہ جتنا زیادہ سرخ ہوتا ہے، زیادہ قیمتی ہوتا ہے۔

(۲۳) نعمتوں کی بحث کے اس حصہ کو جاری رکھتے ہوئے کشتیوں کی طرف، کہ جو گزشتہ زمانے میں بھی اور زمانہ حال میں بھی انسانوں کے لئے حمل و نقل کے وسائل میں سب سے اہم ذریعہ ہیں، اشارہ کرتے ہوئے فرماتا ہے ”اور اللہ ہی کے لئے ہیں وہ کشتیاں جو سمندر میں چلتی ہیں اور پہاڑ معلوم ہوتی ہیں“۔

قابل توجہ بات یہ ہے کہ عین اس وقت کہ جب منشاءات کی تعبیر کے سلسلہ میں انسان کے ہاتھ سے کشتی بنائے جانے کی بات کر رہا ہے تو فرماتا ہے (ولہ) ”اللہ کے لئے ہے“ یہ اس طرف اشارہ ہے کہ کشتی کے ایجاد کرنے والے اور بنانے والے اللہ کی عطا کی ہوئی ان مختلف خصوصیتوں سے فائدہ اٹھاتے ہیں جو کشتی سے استفادہ کے لئے ضروری ہیں۔ اس طرح وہ دریاؤں اور سمندروں کے سیال ہونے کی خاصیت سے اور ہواؤں کے چلنے کی قوت سے فائدہ حاصل کرتے ہیں۔ وہ اللہ ہی ہے جس نے ان چیزوں میں، سمندر میں اور ہوا میں یہ خواص و آثار ودیعت کئے ہیں۔

(۲۵) دوبارہ اسی پر معنی سوال کی تکرار کرتے ہوئے فرماتا ہے ”پس تم اپنے پروردگار کی کس کس نعمت کا انکار کرو گے؟“۔

وہ تمام لوگ کہ جو اس زمین پر ہیں فنا ہو جائیں گے۔	(۲۶) كُلُّ مَنْ عَلَيْهَا فَانٍ
اور صرف تیرے پروردگار کی ذات ذوالجلال والا کرام باقی رہ جائے گی۔	(۲۷) وَ يَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ
اے گروہ جن وانس تم اپنے پروردگار کی کس کس نعمت کا انکار کرو گے؟	(۲۸) فَبِأَيِّ آيَةٍ رَبِّكُمْ تَكْفُرُونَ
تمام وہ لوگ جو آسمان اور زمین میں ہیں اس سے سوال کرتے ہیں جبکہ وہ ہر روز ایک نئی شان میں جلوہ گر ہوتا ہے۔	(۲۹) يَسْأَلُهُ مَنْ فِي السَّمٰوٰتِ وَالْاَرْضِ كُلُّ يَوْمٍ هُوَ فِي شَأْنٍ
اے گروہ جن وانس تم اپنے پروردگار کی کس کس نعمت کا انکار کرو گے؟	(۳۰) فَبِأَيِّ آيَةٍ رَبِّكُمْ تَكْفُرُونَ

### تفسیر

سب فانی ہیں اور بقا صرف اللہ کے لئے ہے

اپنی نعمت کو جاری رکھتے ہوئے ان آیتوں میں مزید فرماتا ہے: ”تمام وہ لوگ کہ جو زمین پر زندگی بسر کر رہے ہیں فنا ہو جائیں گے۔ یہاں یہ سوال پیدا ہوتا ہے کہ مسئلہ فنا اللہ کی نعمتوں میں کس طرح شمار ہو سکتا ہے۔ ممکن ہے کہ اس اعتبار سے ہو کہ اس فنا

سے مراد فناً مطلق نہیں ہے بلکہ یہ عالم بقا کے لئے ایک درتپے کا کام دیتی ہے۔ یہ ایک ایسا دالان اور گزرگاہ ہے کہ جس کو عبور کرنا سرائے تک پہنچنے کے لئے ضروری ہے۔

یا پھر فنا کا ذکر اس نقطہ نظر سے کیا گیا ہے کہ گزشتہ نعمتوں کا بیان، ممکن ہے ایک گروہ کے لئے اکل و شرب کی چیزوں، لولو و مرجان اور سوار یوں میں مستغرق ہونے کا باعث بن جائے۔ لہذا یاد دلاتا ہے کہ یہ دنیا فانی ہے۔ کہیں ایسا نہ ہو کہ ان چیزوں میں دل لگا بیٹھو اور اپنے رب کی راہ میں ان سے کوئی فائدہ نہ اٹھاؤ۔ یہ یاد دلانا بھی، بجائے خود ایک بہت بڑی نعمت ہے۔

(۲۷) اس کے بعد والی آیت میں مزید فرماتا ہے: ”صرف تیرے پروردگار کی ذات ذوالجلال والا کرام باقی رہ جائے گی۔ نعمت کے اعتبار سے وجہ کے معنی چہرے کے ہیں۔ کسی شخص سے جب ہمارا آنا سامنا ہو اور ہم اس سے ملاقات کریں تو ہم اس کے روبرو ہوتے ہیں لیکن جب یہ لفظ اللہ کے لئے استعمال ہو تو پھر مراد اس کی ذات پاک ہی ہوتی ہے۔

باقی رہا ذوالجلال والا کرام کہ جو ”وجہہ“ کی صفت ہے اس سے اللہ کی صفات جلال و جمال کی طرف اشارہ ہے۔ ”ذوالجلال“ ایسی صفات کی خبر دیتا ہے کہ جن سے اللہ جل و برتر ہے (صفات سلبیہ) اور ”اکرام“ ایسی صفتوں کی طرف اشارہ کرتا ہے کہ جو کسی چیز کے حسن اور قدر و قیمت کو واضح کرتی ہیں اور وہ اللہ کی صفات ثبوتیہ ہیں، مثلاً اس کا علم، قدرت اور حیات تو اس بنا پر اس مجموعہ کے معنی یہ ہوں گے کہ صرف خدا کی وہ ذات پاک، کہ جو صفات ثبوتیہ سے متصف اور صفات سلبیہ سے مراد منزہ ہے، اس عالم میں برقرار رہے گی۔

(۲۸) پروردگار عالم پھر ایک مرتبہ اپنی مخلوق کو مخاطب کر کے فرماتا ہے: ”تم اپنے پروردگار کی کس کس نعمت کی تکذیب کرو گے“۔

(۲۹) اس سے بعد والی آیت کا نفس مضمون قبل کی آیتوں کا نتیجہ ہے کیونکہ وہ فرماتا ہے: ”وہ تمام کہ جو آسمانوں اور زمینوں میں ہیں اپنی حاجتیں اسی سے طلب کرتے ہیں اور اسی سے سوال کرتے ہیں“۔ ایسا کیوں نہ ہو حالانکہ وہ سب فنا ہونے والے ہیں اور اللہ باقی ہے۔

اگر ایک لمحے کے لئے وہ اپنا لطف و کرم کائنات سے اٹھالے ”تو سب فنا ہو جائیں“۔ ان حالات میں اس کے علاوہ کوئی ہے کہ جس سے اہل زمین اور اہل آسمان سوال کریں۔“

اس کے بعد مزید کہتا ہے: ”اللہ ہر روز ایک نئی شان اور نئے کام میں ہے“۔ جی ہاں اس کی تخلیق دائم و مستمر ہے۔ اور سوال کرنے والوں اور صاحبان حاجات کو جواب دینا بھی اسی طرح ہے اور وہ ہر روز ایک نئی طرح ڈالتا ہے۔ ایک دن وہ کچھ قوموں کو طاقت و قدرت عطا کرتا ہے، دوسرے دن انہیں زوال کا شکار بنا دیتا ہے، ایک روز صحت و سلامتی و جوانی عطا فرماتا ہے دوسرے دن ضعف و ناتوانی، ایک دن دل سے غم و اندوہ دور کرتا ہے، دوسرے دن غم و اندوہ کا سبب پیدا کر دیتا ہے، خلاصہ یہ ہے کہ وہ ہر روز حکمت و نظام احسن کے مطابق کوئی نئی مخلوق نیا موجود اور نیا حادثہ وجود میں لاتا ہے۔ اس حقیقت کی طرف اگر توجہ کی جائے تو وہ ہم پر یہ واضح کر دینے کے لئے کافی ہے کہ ایک تو ہماری حاجتیں دائمی طور پر اس کی ذات پاک سے وابستہ ہیں۔ دوسرے اس طرح ہمارے دل مایوسی کا



شکار ہونے سے بچ جاتے ہیں۔ تیسرے یہ کہ یہ توجہ ہماری غفلت اور غرور کو ختم کرتی ہے۔

(۳۰) پروردگار عالم پھر اس نعمت مستقل اور تمام مخلوقات آسمان وزمین کی حاجتوں کی جواب دہی کے بعد فرماتا ہے: ”تم

اللہ کی کس کس نعمت کی تکذیب کرتے ہو؟“

اے گروہ جن وانس عنقریب ہم تمہارا احتساب کریں گے۔	(۳۱) سَنَفَرُغُ لَكُمْ أَيُّهَا الثَّقَلَيْنِ ۚ
اے گروہ جن وانس تم اپنے پروردگار کی کس کس نعمت کا انکار کرو گے؟	(۳۲) فَبِأَيِّ آيَةٍ رَبِّكُمْ تَكذِبِينَ
اگر تم سے ہو سکے تو زمین و آسمان کی سرحدوں سے نکل جاؤ مگر تم ہرگز قدرت نہیں رکھتے مگر سوائے (خدائی) قوت کے ساتھ۔	(۳۳) يَمْعَشَرِ الْجِنَّ وَالْإِنْسِ إِنِ اسْتَطَعْتُمْ أَنْ تَنْفُذُوا مِنْ أَقْطَارِ السَّمَاوَاتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ ۚ
اے گروہ جن وانس تم اپنے پروردگار کی کس کس نعمت کا انکار کرو گے؟	(۳۴) فَبِأَيِّ آيَةٍ رَبِّكُمْ تَكذِبِينَ
وہ دھوئیں سے خالی آگ کے اور کم رفتار (اور بہت) دھوئیں والی آگ کے شعلے تمہاری طرف بھیجے گا اور تم کسی سے مدد طلب نہیں کر سکو گے۔	(۳۵) يُرْسَلُ عَلَيْكُمَا شُوَاظٌ مِّنْ نَّارٍ وَ نَحَّاسٌ فَلَا تَنْتَصِرِينَ
اے گروہ جن وانس تم اپنے پروردگار کی کس کس نعمت کا انکار کرو گے؟	(۳۶) فَبِأَيِّ آيَةٍ رَبِّكُمْ تَكذِبِينَ

### تفسیر

اگر قدرت رکھتے ہو تو آسمان وزمین کی سرحدوں سے آگے نکل جاؤ

جو نعمتیں اب تک اس سورہ میں پیش کی گئی ہیں وہ اسی دنیا سے تعلق رکھتی تھیں لیکن زیر بحث آیتوں میں قیامت کے حساب

کتاب اور معاد کی بعض دوسری ضرورتوں کے بارے میں گفتگو ہے جو مجرموں کے لئے تہدید ہے اور مومنین کے لئے نہ صرف تربیت

آگاہی اور بیداری کا وسیلہ ہے بلکہ تشویق و حوصلہ افزائی کا ذریعہ بھی ہے۔ اسی بنا پر یہ نعمت شمار ہوتی ہے۔ اس لئے ہر ایک کے بیان کے

بعد، اسی سوال کی کہ جو نعمتوں کے بارے میں ہے، پروردگار عالم تکرار کرتا ہے۔ پہلے فرماتا ہے۔

”اے جن وانس ہم عنقریب تمہارا حساب کریں گے۔“

جی ہاں! اس دن خداوند قادر جن وانس کے تمام اعمال، گفتار اور نیتوں کا نہایت باریک بینی سے حساب کرے گا اور ان کے

لئے مناسب جزا و سزا تجویز کرے گا۔

(۳۲) اس مفہوم کو بیان کرنے کے بعد دوبارہ اس سوال کی تکرار کرتا ہے! ”تم دونوں اپنے پروردگار کی کس کس نعمت کو جھٹلاؤ

گے۔“

(۳۳) گزشتہ آیت کہ جو اللہ کی طرف سے کیے جانے والے احتساب کے مسئلہ کو پیش کرتی ہے۔ اس کے بعد پروردگار عالم

ایک مرتبہ جن وانس کو مخاطب کرتے ہوئے کہتا ہے: ”تم چاہو کہ اللہ کی طرف سے دی جانے والی سزا سے بچ سکو تو اگر ایسی قوت رکھتے

ہو تو آسمان اور زمین کی سرحدوں سے نکل جاؤ اور اللہ کے احاطہ قدرت سے باہر ہو جاؤ لیکن تم اس کام پر ہرگز قادر نہیں ہو سوائے اس

کے کہ خدائی قوت و طاقت تمہیں حاصل ہو اور یہ خدائی قوت تمہارے اختیار میں نہیں ہے۔ اس طرح تم ہرگز اللہ کی عدالت، انصاف اور

اس کے حکم سے صادر شدہ سزاؤں سے فرار کی قدرت و توانائی نہیں رکھتے۔ جہاں کہیں جاؤ گے اللہ کا ملک ملے گا اور جہاں کہیں رہو گے

وہ اس کی حکومت کا مقام ہے۔ جی ہاں! یہ ضعیف و ناتواں مخلوق قدرت اللہ کے میدان سے بھاگ کر کہاں جا سکتی ہے۔ حضرت امیر

المؤمنین علیؑ اذعائے کمیل میں فرماتے ہیں: ولا یمکن الفرار من حکومتک۔

محسوس ہوتا ہے کہ یہ آیت بھی قیامت میں عدالت الہی کے چنگل سے چھٹکارا حاصل کرنے کے متعلق ہے۔

ایک حدیث امام جعفر صادقؑ سے مروی ہے کہ

”قیامت کے دن اللہ تمام بندوں کو ایک ہی مقام پر جمع کرے گا اور آسمان اول کے فرشتوں کو حکم دے گا کہ نیچے اتر

آؤ۔ وہ فرشتے جو روئے زمین پر بسنے والے جن وانس سے تعداد میں دو گنے ہیں نیچے اتر آئیں گے۔ اس کے بعد

دوسرے آسمان کے فرشتے بھی کہ جو اتنی ہی تعداد میں ہیں نیچے اتر آئیں گے۔ اس طرح سات کے سات آسمانوں کے

فرشتے اتر آئیں گے اور سات پردوں کی مانند جن وانس کا چاروں طرف سے احاطہ کر لیں گے۔ یہ وہ مقام ہے کہ منادی

نہا دے گا کہ اے جن وانس کی جمیعت اگر ہو سکتا ہو تو آسمانوں اور زمین کے اطراف سے نکل جاؤ۔ تم قدرت الہی کے

بغیر ہرگز نہیں نکل سکتے۔ اور تم یہاں دیکھ رہے ہو کہ ان اطراف کو فرشتوں کے ساتھ عظیم گواہوں نے گھیر رکھا ہے۔ (اب

عدالت کے شکنجے سے نکلنے کی کوئی صورت نہیں ہے)۔“

(۳۴) یہاں پھر دونوں گروہوں کو مخاطب کرتے ہوئے کہتا ہے: ”تم اپنے پروردگار کی کس کس نعمت کو جھٹلاؤ گے۔“ یہ ٹھیک

ہے کہ مذکورہ بالا تہدید بظاہر سزا و عذاب الہی کے سلسلہ کی بات ہے۔ لیکن چونکہ اس کا ذکر تمام انسانوں کے لئے تہدید ہے اور اصلاح و تربیت کا سبب ہے، لہذا قدرتی طور پر نعمت ہے۔ بنیادی طور پر حساب و کتاب کا وجود کسی بھی نظام میں ایک نعمت ہی ہے کیونکہ اس کی بنا پر سب کا حساب کتاب ہوگا۔

(۳۵) اس کے بعد والی آیت جن وانس کے عدالت الہی کے شکنجے سے فرار کے سلسلہ میں اور ان کے عدم اختیار کے بارے میں، جو کچھ قبل کی آیت میں آیا تھا، اس کی تاکید کرتے ہوئے مزید کہتی ہے: بغیر دھویں کی آگ اور بہت سا تہہ بہ تہہ دھواں تمہاری طرف بھیجے گا (اور اس طرح سے تمہیں ہر طرف سے گھیر لے گا کہ کوئی راہ فرار نہیں ہوگی)۔ اس وقت تم کسی سے مدد طلب نہیں کر سکو گے۔ ایک طرف تمہارا فرشتوں نے احاطہ کر رکھا ہے اور دوسری طرف آگ کے گرم اور جلانے والے شعلوں اور تیرہ اور تار دم گھونٹنے والے دھویں نے اطراف محشر کو گھیرا ہوا ہے اور بھاگنے کے لئے کوئی راہ نہیں ہے۔

(۳۶) پھر ایک مرتبہ فرماتا ہے: اے گروہ جن وانس تم اپنے پروردگار کی کس کس نعمت کو جھٹلاؤ گے۔ یہاں بھی ان آیات کو مبنی بر نعمت کہنا اسی استدلال کی بنا پر ہے جو اوپر گزر چکا ہے۔

(۳۷) فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ <sup>۷</sup>	جس وقت آسمان پھٹ جائے گا اور پچھلے ہوئے روغن کی طرح سرخ ہو جائے گا۔
(۳۸) فَبِأَيِّ آلَاءِ رَبِّكُمَا تُكَذِّبِينَ	اے گروہ جن وانس تم اپنے پروردگار کی کس کس نعمت کا انکار کرو گے؟
(۳۹) فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ <sup>۷</sup>	اس دن جن وانس میں سے کسی سے اس کے گناہوں کے بارے میں سوال نہیں ہوگا۔
(۴۰) فَبِأَيِّ آلَاءِ رَبِّكُمَا تُكَذِّبِينَ	اے گروہ جن وانس تم اپنے پروردگار کی کس کس نعمت کا انکار کرو گے؟
(۴۱) يُعْرِفُ الْمُجْرِمُونَ بِسِيمِهِمْ فَيُؤْخَذُ بِالنَّوَاصِي وَالْأَقْدَامِ <sup>۷</sup>	بلکہ مجرمین اپنے چہروں سے پہچانے جائیں گے۔ اس وقت ان کے سر کے اگلے بال اور پاؤں پکڑ لئے جائیں گے (اور وہ دوزخ میں پھینک دیے جائیں گے)۔

اے گروہ جن و انس تم اپنے پروردگار کی کس کس نعمت کا انکار کرو گے؟	(۴۲) فَبِأَيِّ آلَاءِ رَبِّكُمَا تُكَذِّبِينَ
انکار کرتے تھے۔ (کفار سے کہا جائے گا) یہ وہی دوزخ ہے کہ مجرم جس کا انکار کرتے تھے۔	(۴۳) هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ
آج دوزخ اور اس جلانے والے پانی کے درمیان وہ آمدورفت رکھتے ہیں۔	(۴۴) يَطُوفُونَ بَيْنَهَا وَبَيْنَ حَمِيمٍ اِنِّ
اے گروہ جن و انس تم اپنے پروردگار کی کس کس نعمت کا انکار کرو گے؟	(۴۵) فَبِأَيِّ آلَاءِ رَبِّكُمَا تُكَذِّبِينَ

## تفسیر

## گنہگار اپنی پیشانیوں سے پہچانے جائیں گے

گزشتہ آیتوں کے نتیجے میں کہ جو قیامت کے بعض حوادث کو بیان کرتی تھیں یہ آیتیں بھی اسی طرح اس بحث کو جاری رکھتے ہوئے قیامت کے منظر کی کچھ خصوصیات اور حساب و کتاب کی کیفیت اور عذاب و سزا کے بیان پر مبنی ہیں۔ پروردگار عالم پہلے فرماتا ہے: ”جس وقت کہ آسمان شگافتہ ہو کر پگھلے ہوئے روغن کی طرح گلگلوں ہو جائے تو ہولناک حادثہ واقع ہوں گے جن کے تحمل کی کسی میں طاقت نہیں ہوگی۔“

قیامت سے تعلق رکھنے والی تمام آیات سے ظاہر ہوتا ہے کہ اس دن دنیا کا موجودہ نظام کلی طور پر درہم و برہم ہو جائے گا اور دنیا میں بہت ہی ہولناک حادثہ رونما ہوں گے۔ ستارے، سیارے، زمین، آسمان سب تالہٹ ہو جائیں گے اور وہ مسائل کہ جن کا تصور آج ہمارے لئے مشکل ہے، درپیش ہوں گے۔ منجہ ان مسائل کے کہ جو مذکورہ بالا آیات میں آئے ہیں یہ ہے کہ آسمانی کرے شق ہو جائیں گے اور سرخ رنگ کے روغن کی طرح پگھلی ہوئی شکل اختیار کر لیں گے۔

(۳۸) چونکہ میدان قیامت میں یا اس سے پہلے ان ہولناک حادثہ کے وقوع کی خبر دینا مجرمین و مومنین کے لئے تنبیہ ہے لہذا اللطاف الہی میں سے ایک لطف ہے۔ اسی بنا پر سابقہ جملے کی تکرار ہوتی ہے اور پروردگار عالم فرماتا ہے: ”تم اپنے پروردگار کی کس کس نعمت کا انکار کرو گے۔“

(۳۹) اس آیت میں قیامت کے حوادث تلویحی کی وجہ سے اس روز گنہگار انسان کی جو حالت ہوگی اس کو پیش کرتے ہوئے مزید کہتا ہے: اس دن جن و انس میں سے کسی شخص سے بھی اس کے گناہ کے بارے میں سوال نہیں کیا جائے گا۔ سوال کیوں نہیں ہوگا، اس لئے کہ ہر چیز اس دن واضح اور آشکار ہوگی۔ وہ یوم البروز ہے۔ ہر انسان کے اعمال اس کے چہرہ سے ظاہر ہوں گے۔

قیامت ایک بہت طویل دن ہے اور انسان کو متعدد مواقف اور گزرگاہوں میں سے گزرنا ہے اور ہر منظر و موقف میں ایک مدت تک ٹھہرنا ہے بعض روایات کے مطابق پچاس مواقف میں۔ ان میں سے بعض مواقع میں بالکل سوال نہیں ہوگا۔

(۴۰) پھر اس کے تتبع میں سب کو مخاطب کرتے ہوئے کہتا ہے: ”تم اپنے پروردگار کی کس کس نعمت کا انکار کرو گے“۔

(۴۱) جی ہاں اس دن سوال نہیں کیا جائے گا بلکہ مجرم اپنی علامتوں سے پہچانے جائیں گے۔ ایک گروہ ایسا ہوگا کہ جن کے چہرے نورانی اور درخشاں ہوں گے جو ان کے ایمان و عمل صالح پر دلالت کرتے ہوں گے۔ دوسرا گروہ سیاہ، تاریک اور قبیح چہروں والا ہوگا جو ان کے کفر اور گناہ کی علامتیں ہیں جیسا کہ سورہ ”عبس“ کی آیت ۳۸ تا ۴۱ میں ہمیں ملتا ہے۔ اس دن نورانی اور درخشاں چہرے بھی ہوں گے اور تاریک چہرے بھی کہ جنہیں خاص قسم کی سیاہی نے گھیر رکھا ہوگا۔ اس کے بعد فرماتا ہے: ”اس کے بعد سر کے آگے کے بال اور پاؤں پکڑے جائیں گے اور انہیں دوزخ میں ڈال دیا جائے گا۔

مجرموں کے سروں کے اگلے بالوں اور پاؤں کا پکڑنا ہو سکتا ہے کہ حقیقی معافی کے اعتبار سے ہو کہ مامورین من اللہ ان دو چیزوں کو پکڑ کر زمین سے اٹھا کر نہایت ذلت و خواری کے ساتھ دوزخ میں پھینک دیں گے۔ یا یہ مجرمین کے انتہائی ضعف و ناتوانی کے ساتھ مامورین من اللہ کی گرفت میں آنے کا کناہیہ ہے کیونکہ وہ مجرمین اس گروہ کو انتہائی ذلت سے جہنم کی طرف لے جائیں گے اور وہ منظر کیا ہی دردناک اور وحشت ناک ہوگا۔

(۴۲) کیونکہ معاد کے سلسلہ میں ان چیزوں کا یاد دلانا تنبیہ ہونے کی وجہ سے سب کے لئے ایک نوازش ہے، لہذا سب کو مخاطب کر کے مزید کہتا ہے: ”تم اپنے پروردگار کی کس کس نعمت کا انکار کرو گے“۔

(۴۳) اس کے بعد کی آیت میں فرماتا ہے: ”یوہی دوزخ ہے کہ جس کا مجرم ہمیشہ انکار کرتے ہیں“۔

(۴۴) دوبارہ جہنم کی تصریح اور اس کے دردناک عذاب کے سلسلہ میں مزید کہتا ہے: ”مجرم دوزخ اور جلانے والے پانی کے درمیان آمد و رفت رکھتے ہیں“۔ اس طرح ایک طرف تو جہنم کے جلانے والے شعلوں کے درمیان چلیں گے اور پیاسے ہوں گے اور پانی کی تمنا کریں گے۔ دوسری طرف انہیں کھولتا ہوا پانی دیا جائے گا۔ (یا ان پر پھینکا جائے گا)۔ اور یہ دردناک سزا عذاب ہے۔ بعض آیات قرآنی سے معلوم ہوتا ہے کہ ”حمیم“ نامی جلانے والا چشمہ جہنم کے قریب ہے کہ پہلے دوزخیوں کو اس میں لے جائیں گے اور پھر انہیں جہنم کی آگ میں پھینکیں گے۔

(۴۵) پھر اس شدید خطرہ سے بیدار کرنے کی حالت کو اور اس تنبیہ کو جو بجائے خود ایک لطف پروردگار ہے بیان کر کے کہتا

ہے: ”تم اپنے پروردگار کی کس کس نعمت کو جھٹلاؤ گے“۔

اور اس شخص کے لئے کہ جو اپنے پروردگار سے ڈرے جنت کے دوباغ ہیں۔	(۴۶) وَلِمَنْ خَافَ مَقَامَ رَبِّهِ جَنَّاتٍ
پس تم اپنے پروردگار کی کس کس نعمت کو جھٹلاؤ گے؟	(۴۷) فَبِأَيِّ آلَاءِ رَبِّكُمَا تُكَذِّبِينَ
جنت کے ان دوباغوں میں انواع و اقسام کی نعمتیں اور طراوت رکھنے والے درخت ہیں۔	(۴۸) ذَوَاتَا أَفْنَانٍ
پس تم اپنے پروردگار کی کس کس نعمت کو جھٹلاؤ گے؟	(۴۹) فَبِأَيِّ آلَاءِ رَبِّكُمَا تُكَذِّبِينَ
ان میں مسلسل دو چشمے جاری ہیں۔	(۵۰) فِيهِمَا عَيْنَيْنِ تَجْرِيْنِ
پس تم اپنے پروردگار کی کس کس نعمت کو جھٹلاؤ گے؟	(۵۱) فَبِأَيِّ آلَاءِ رَبِّكُمَا تُكَذِّبِينَ
ان دونوں باغوں میں ہر پھل کی دودھ، قسمیں موجود ہیں۔	(۵۲) فِيهِمَا مِنْ كُلِّ فَاكِهَةٍ زَوْجِنِ
پس تم اپنے پروردگار کی کس کس نعمت کو جھٹلاؤ گے؟	(۵۳) فَبِأَيِّ آلَاءِ رَبِّكُمَا تُكَذِّبِينَ
یہ اس حالت میں ہے کہ وہ ایسے فرشتوں پر تکیہ لگائے بیٹھے ہیں کہ جن کے استریشیم کے ہیں اور ان دونوں باغوں کے پکے ہوئے پھل ان کی دسترس میں ہوں گے۔	(۵۴) مُتَكِيْنٍ عَلَىٰ فُرْشٍ بَطَّأْنُهَا مِنْ إِسْتَبْرَقٍ ۗ وَ جَنَّاتٍ جَنَّتَيْنِ دَانٍ
پس تم اپنے پروردگار کی کس کس نعمت کو جھٹلاؤ گے؟	(۵۵) فَبِأَيِّ آلَاءِ رَبِّكُمَا تُكَذِّبِينَ

### تفسیر

یہ دونوں جنتیں خوف خدا رکھنے والوں کے انتظار میں ہیں

ان آیتوں میں دوزخیوں کو ان کے حال پر چھوڑ کر پروردگار عالم نے جنتیوں کو موضوع گفتگو بنایا ہے۔ اس طرح اللہ نے جنت کی دلپذیر اور شوق انگیز نعمتوں کا شمار کرایا ہے تا کہ ان نعمتوں کا دوزخیوں پر نازل ہونے والے عذابوں اور سزاؤں سے موازنہ کر

کے دونوں میں سے ہر ایک کی اہمیت کو واضح کرے۔ وہ فرماتا ہے۔ ”اس شخص کے لئے کہ جو اپنے پروردگار کے مرتبہ سے خائف ہے۔ جنت کے دباغ ہیں۔“

پروردگار سے خائف ہونے کے مختلف سرچشمے ہیں۔ کبھی تو اپنے ناپاک اعمال اور غلط افکار کی وجہ سے خوف خدا لاحق ہوتا ہے اور کبھی مقربین بارگاہ الہی کے لئے، اس کے قرب کی بنا پر، کبھی چھوٹا سا ترک اولیٰ اور معمولی سی غفلت بھی خوف خدا کا سبب بن جاتی ہے۔ کبھی ان سب سے ہٹ کر جب اس کی لامحدود ذات اور لامتناہی عظمت کا تصور کرتے ہیں تو اس کے مقابلے میں اپنی حقارت کا احساس کرنے سے خوف طاری ہو جاتا ہے۔ یہ وہ خوف ہے جو پروردگار کی انتہائی معرفت کے وقت حاصل ہوتا ہے اور اس کی بارگاہ کے مخصوص عارف اور مخلص فرد کو لاحق ہوتا ہے۔

(۴۷) پھر اس عظیم نعمت کے بعد سب کو مخاطب کرتے ہوئے فرماتا ہے: ”پس تم اپنے پروردگار کی کس کس نعمت کو جھٹلاؤ گے (۴۸) اس کے بعد ان دونوں بہشتوں کی تعریف و توصیف میں مزید ارشاد فرماتا ہے: وہ انواع و اقسام کی نعمتوں اور طراوت رکھنے والے شاخ دار درختوں کی حامل ہیں۔

(۴۹) اس نعمت کے بیان کے بعد پھر اسی سوال کی تکرار کہ ”تم اپنے پروردگار کی کس کس نعمت کو جھٹلاؤ گے۔“ چونکہ ایک سرسبز پر مسرت اور طراوت رکھنے والے باغ میں درختوں کے علاوہ پانی کے چشمے بھی جاری ہونے چاہئیں۔ (۵۰) لہذا بعد والی آیت میں کہتا ہے: ”ان دو بہشتوں میں دو چشمے ہیں کہ جو ہمیشہ جاری رہتے ہیں۔ (۵۱) پھر اس نعمت کے مقابلے میں وہی سوال کرتا ہے: ”تم اپنے پروردگار کی کس کس نعمت کو جھٹلاؤ گے۔ (۵۲) اس کے بعد کی آیت میں جب گفتگو بہشتی باغوں کے پھلوں میوں تک پہنچ جاتی ہے تو فرماتا ہے: ”ان میں ہر ایک پھل کی دو قسمیں موجود ہیں۔ ایک وہ قسم جس کا نمونہ دنیا میں انہوں نے دیکھا ہے اور دوسری وہ قسم جن کی مثل و نظیر اس دنیا میں ہرگز نہیں دیکھی۔

(۵۳) اس کے بعد پروردگار عالم پھر فرماتا ہے۔ ”پس تم اپنے پروردگار کی کس کس نعمت کا انکار کرو گے۔“ (۵۴) گزشتہ آیتوں میں جنت کے ان دونوں باغوں کی خصوصیات کے تین حصہ بیان ہوئے ہیں۔ اب ہم اس کی چوتھی خصوصیت کی طرف متوجہ ہوتے ہیں پروردگار عالم فرماتا ہے: ”یہ اس حالت میں ہیں کہ جنتی فرش پر بیٹھے ہیں اور نیلے لگائے ہوئے ہیں کہ جن کے استریشم اور استبرق کے ہیں۔“

یہ تعبیر بہشتیوں کی روح کی مکمل تسکین و آرام کی نشان دہی کرتی ہے۔ یہاں بہت قیمتی پارچہ جس کا دنیا میں تصور ہو سکتا ہے اس کا ان فرشوں کے استر کے طور پر ذکر ہوا ہے، جو اس طرف اشارہ

ہے کہ اس کا اوپر والا حصہ ایسی چیز ہے کہ جس کی لطافت و زیبائی اور جاڈہیت تعریف و توصیف سے ماورا ہے۔ آخر میں پانچویں نعمت کے سلسلہ میں اسی بہشتی باغ کی نعمتوں کی طرف اشارہ کرتے ہوئے فرماتا ہے: ان دونوں بہشتوں کے پکے ہوئے پھل ان کی دسترس میں ہوں گے۔ جی ہاں وہ زحمت و تکلیف کہ جو عام طور پر دنیا کے پھلوں کے حاصل کرنے میں ہوتی ہے وہاں کسی بھی طرح نہیں ہے۔ (۵۵) پھر سب کو مخاطب کرتے ہوئے فرماتا ہے: ”تم اپنے پروردگار کی کس کس نعمت کو جھٹلاؤ گے۔“

(۵۶) فِيهِنَّ قَصْرَاتُ الطَّرْفِ لَمْ يَطْمِثْهُنَّ اِنْسٌ قَبْلَهُمْ وَلَا جَانٌ	جنت کے باغوں میں ایسی خواتین ہیں کہ جو سوائے اپنے شوہروں کے کسی سے محبت نہیں رکھتیں اور اس سے پہلے کسی جن وانس نے انہیں مس نہیں کیا۔
(۵۷) فَبَايَ الْاٰءِ رَبِّكُمْا تُكٰذِبْنَ	پس تم اپنے پروردگار کی کس کس نعمت کو جھٹلاؤ گے؟
(۵۸) كَانَهُنَّ الْيٰقُوْتُ وَالْمَرْجَانُ	وہ یاقوت و مرجان کی مانند ہیں۔
(۵۹) فَبَايَ الْاٰءِ رَبِّكُمْا تُكٰذِبْنَ	پس تم اپنے پروردگار کی کس کس نعمت کو جھٹلاؤ گے؟
(۶۰) هَلْ جَزَاءُ الْاِحْسَانِ اِلَّا الْاِحْسَانُ	کیا نیکی کا بدلہ نیکی کے علاوہ کچھ اور ہے؟
(۶۱) فَبَايَ الْاٰءِ رَبِّكُمْا تُكٰذِبْنَ	پس تم اپنے پروردگار کی کس کس نعمت کو جھٹلاؤ گے؟

## تفسیر

پروردگار عالم فرماتا ہے: بہشت کے محلوں میں ایسی عورتیں ہیں کہ جنہوں نے اپنے شوہروں کے علاوہ کبھی کسی دوسرے مرد کی طرف نہیں دیکھا اور ان کے علاوہ کبھی کسی دوسرے فرد سے محبت نہیں کی۔

”اور کسی جن یا انسان نے اس سے پہلے ان سے ملاقات نہیں کی۔“

اس وجہ سے وہ دوشیزہ ہیں۔ کسی نے ان کو ہاتھ نہیں لگایا وہ ہر لحاظ سے پاک و پاکیزہ ہیں۔ حضرت ابو ذرؓ سے منقول ہے کہ جنت والی بیوی اپنے شوہر سے کہے گی کہ ”مجھے پروردگار کی عزت کی قسم ہے کہ میں جنت میں تجھ سے بہتر کوئی چیز نہیں پاتی۔ حمد و سپاس مخصوص ہے، اس اللہ کے لئے جس نے مجھے تیری بیوی اور تجھ کو میرا شوہر قرار دیا۔“

(۵۷) پروردگار عالم اس نعمت بہشتی کے بعد پھر فرماتا ہے: ”تم اپنے پروردگار کی کس کس نعمت کو جھٹلاؤ گے۔“



(۵۸) اس کے بعد ان بہشتی عورتوں کی اور تعریف کرتے ہوئے فرماتا ہے ”وہ یا قوت و مرجان کی طرح ہیں“۔ سرخی صفائی اور آب و تاب میں یا قوت اور خوبروئی و سفیدی میں مرجان اس وقت کہ جب یہ دونوں رنگ، سفید اور صاف سرخ، آپس میں ملتے ہیں تو ایک نہایت خوبصورت رنگ بنتا ہے۔

(۵۹) بارگاہِ جنت کی اس نعمت کے بیان کے بعد فرماتا ہے: ”تم اپنے پروردگار کی کس کس نعمت کو جھٹلاؤ گے؟“

(۶۰) اس بحث کے آخر میں فرماتا ہے: ”کیا نیکی کی جزائیں کی کے علاوہ اور کوئی چیز ہو سکتی ہے؟“

وہ افراد کہ جنہوں نے دنیا میں نیک کام کئے ہیں کیا اللہ کی طرف سے ان کے لئے عمدہ جزا کے علاوہ کسی اور شے کی توقع کی جاسکتی ہے۔

”احسان“ ایک ایسی شے ہے جو انصاف سے بہتر ہے کیونکہ انصاف یہ ہے کہ انسان جو کچھ اس کے ذمہ واجب ہے، اسے ادا کر دے اور جو اس کا دوسرے پر ہے وہ لے لے لیکن احسان یہ ہے کہ انسان اس سے زیادہ کہ جس کا وہ ذمہ دار ہے عطا کرے اور جتنا اس کا حق ہے اس سے کم لے۔

(۶۱) پروردگار عالم پھر اپنے بندوں کو مخاطب کر کے فرماتا ہے: ”تم اپنے پروردگار کی کس کس نعمت کا انکار کرو گے؟“ وہ اس لئے کہ یہ قانون کہ ”احسان کا بدلہ احسان ہے“۔ بجائے خود ایک عظیم نعمت ہے جو خداوند عظیم کی طرف سے ہے۔ وہ یہ بتاتا ہے کہ اپنے نیک بندوں سے جو سلوک ہوگا وہ اس کے اپنے کرم کی بنا پر ہوگا نہ کہ ان کے اعمال کے مطابق۔ اب اگر وہ اطاعت کرتے ہیں اور نیک عمل بجالاتے ہیں تو وہ بھی اس کی دی ہوئی توفیق کی نعمت کی بنا پر ہے۔ اللہ کی برکتیں بندوں ہی کی طرف لوٹی ہیں۔

(۶۲) وَ مِنْ دُونِهِمَا جَنَّاتٍ	اور ان سے بہت نیچے دو اور باغ ہیں۔
(۶۳) قِبَايِیِ الْاٰلِیِّ رَبِّکُمْ تُوکَدِّبْنَ	تم اپنے پروردگار کی کس کس نعمت کو جھٹلاؤ گے؟
(۶۴) مُدْهَا مَتْنٍ	دونوں مکمل طور پر پر مسرت و سرسبز ہیں۔
(۶۵) قِبَايِیِ الْاٰلِیِّ رَبِّکُمْ تُوکَدِّبْنَ	تم اپنے پروردگار کی کس کس نعمت کو جھٹلاؤ گے؟
(۶۶) فِیْهِمَا عَیْنٰنٌ نَّضَّاحَتٰنِ	ان میں دو چشمے جوش کی حالت میں ہیں۔
(۶۷) قِبَايِیِ الْاٰلِیِّ رَبِّکُمْ تُوکَدِّبْنَ	تم اپنے پروردگار کی کس کس نعمت کو جھٹلاؤ گے؟

ان میں پھل کثرت سے ہیں اور کھجور اور انار کے درخت (بھی) ہیں۔	(۶۸) فِيهِمَا فَاكِهَةٌ وَنَخْلٌ وَرُمَّانٌ
تم اپنے پروردگار کی کس کس نعمت کو جھٹلاؤ گے؟	(۶۹) فَبِأَيِّ آلَاءِ رَبِّكُمَا تُكَذِّبِينَ

## تفسیر

## دو اور جنتیں اپنے حیران کن اوصاف کے ساتھ

گزشتہ بحث کو جاری رکھتے ہوئے جس میں خوف خدا رکھنے والوں کو نصیب ہونے والی عالی قدر بہشتوں کے بارے میں گفتگو کر رہا تھا۔ پروردگار عالم ان آیتوں میں دو اور جنتوں کی بات کرتا ہے جو پست درجہ میں ہیں اور قدرتا ایسے افراد کے لئے ہیں جو کہ ایمان اور خوف الہی کی بہت نچلی سطح پر فائز ہیں۔ دوسرے لفظوں میں ایمان اور عمل صالح کے اعتبار سے مختلف مراتب آتے ہیں۔ پہلے فرماتا ہے: ”اور ان سے نیچے دو اور بہشت ہیں۔“ پیغمبر اسلام ﷺ کی ایک حدیث ہے کہ آپ ﷺ نے اس آیت کی تفہیم کے بارے میں فرمایا:

”دو جنتیں جن کی عمارت اور جو اشیاء ان میں ہیں وہ سب کی سب چاندی کی ہیں اور دو جنتیں ایسی ہیں کہ جن کی عمارت اور جو کچھ ان میں ہے وہ سب سونے کا ہے۔“

(۶۳) اس کے بعد پھر فرماتا ہے: ”تم اپنے پروردگار کی کس کس نعمت کا انکار کرو گے۔“

(۶۴) اس کے بعد ان دونوں جنتوں کی وہ پانچ خصوصیتیں کہ جن میں سے کچھ اس کے ساتھ بہت مشابہت رکھتی ہیں جو سابقہ دو جنتوں کے بارے میں بتائی گئیں اور کچھ ان سے مختلف ہیں اور ان کو بیان کرتے ہوئے کہتا کہ۔ ”وہ دونوں پر مسرت و سرسبز و شاداب ہیں۔“

(۶۵) اس مقام پر پھر اضافہ کرتا ہے ”تم اپنے پروردگار کی کس کس نعمت کا انکار کرو گے۔“

(۶۶) اس میں ایک اور صفت پیش کرتے ہوئے کہتا ہے کہ: ”ان دونوں جنتوں میں دو چشمے ہیں جو جوش مار رہے ہیں۔“

(۶۷) ایک مرتبہ پھر جن و انس سے استفہام انکاری کی صورت میں پوچھتا ہے۔ ”تم اپنے پروردگار کی کس کس نعمت کو جھٹلاؤ گے۔“

(۶۸) یہ آیت ان دونوں جنتوں کے پھلوں کے بارے میں کہتی ہے:

”ان میں پھل کثرت سے ہیں اور خرما اور انگور کے درخت ہیں۔“

(۶۹) پھر اس سوال کی تکرار کرتے ہوئے فرماتا ہے: ”تم دونوں اپنے پروردگار کی کس کس نعمت کا انکار کرو گے۔“

(۷۰) فِيهِنَّ خَيْرَاتٌ حِسَانٌ ۚ	ان بہشت کے باغوں میں اچھے اخلاق والی عورتیں ہیں۔
(۷۱) فَبِأَيِّ آلَاءِ رَبِّكُمَا تُكَذِّبِينَ ۚ	پس تم اپنے پروردگار کی کس کس نعمت کی تکذیب کرو گے؟
(۷۲) حُورٌ مَّقْصُورَاتٌ فِي الْحِيَامِ ۚ	ایسی حوریں کہ جو جنت کے مستور خیموں میں ہیں۔
(۷۳) فَبِأَيِّ آلَاءِ رَبِّكُمَا تُكَذِّبِينَ ۚ	پس تم اپنے پروردگار کی کس کس نعمت کو جھٹلاؤ گے؟
(۷۴) لَمْ يَطْمِئِنُّنَّ اِنْسٌ قَبْلَهُمْ وَلَا جَانٌّ ۚ	ایسی عورتیں کہ جن سے کبھی پہلے کسی انسان یا جن نے ملاقات نہیں کی۔
(۷۵) فَبِأَيِّ آلَاءِ رَبِّكُمَا تُكَذِّبِينَ ۚ	پس تم اپنے پروردگار کی کس کس نعمت کا انکار کرو گے؟
(۷۶) مُتَكِنِينَ عَلَى رَفْرَفٍ خُضْرٍ وَعَبْقَرِيٍّ حِسَانٍ ۚ	یہ اس حالت میں ہے کہ جنتی لوگ تختوں پر تکلے لگائے ہوئے ہیں جن پر بہترین اور خوبصورت ترین سبز رنگ کے فرش بچھائے گئے۔
(۷۷) فَبِأَيِّ آلَاءِ رَبِّكُمَا تُكَذِّبِينَ ۚ	پس تم اپنے پروردگار کی کس کس نعمت کو جھٹلاؤ گے؟
(۷۸) تَبَارَكَ اسْمُ رَبِّكَ ذِي الْجَلَالِ وَالْإِكْرَامِ ۚ	بارکت اور زوال نا آشنا ہے تیرے صاحب جلال و جمال پروردگار کا نام۔

تفسیر

جنت کی بیویوں کا دوسری مرتبہ تذکرہ

ان دونوں جنتوں کی نعمتوں کی تشریح کو جاری رکھتے ہوئے کہ جن کا ذکر سابقہ آیتوں میں ہوا ہے ان آیتوں میں بھی ان

نعمتوں کے ایک اور حصہ کی طرف اشارہ کرتے ہوئے فرماتا ہے: ”ان دونوں جنتوں میں بھی عورتیں ہیں جو اچھے اخلاق والی اور خوبصورت ہیں۔“ ان روایتوں میں کہ جو اس آیت کی تفسیر میں آئی ہیں، جنت کی بیویوں کی بہت سی خوبیاں گنوائی گئی ہیں جو دنیا کی عالی صفت عورتوں کی طرف بھی اشارہ ہو سکتا ہے تاکہ وہ تمام عورتوں کے لئے نمونہ بنیں۔ منجملہ دیگر خوبیوں کے ایک خوبی یہ ہے کہ وہ خوش بیان ہیں۔ ان میں پاکیزگی ہے۔ وہ تکلیف نہیں پہنچاتیں، غیروں کی طرف نہیں دیکھتیں وغیرہ وغیرہ۔

(۷۱) اس نعمت کے تذکرہ کے بعد پرا عا دہ کرتا ہے: ”تم اپنے پروردگار کی کس کس نعمت کو جھٹلاؤ گے۔“

(۷۲) اس کے بعد بہشت کی ان عورتوں کی تعریف و توصیف کو جاری رکھتے ہوئے مزید کہتا ہے: ”وہ ایسی حوریں ہیں جو جنت کے خیموں میں مستور ہیں۔ ”حور“ جمع ہے ”حوراء“ اور ”حور“ کی۔ اس کے معنی ہیں ایسی عورت جس کی آنکھ سیاہ ہو اور اس کا سفید صاف و شفاف رنگ ہو۔ یہ لفظ بعض اوقات ان عورتوں کے لئے بھی بولا گیا ہے جن کا چہرہ بالکل گورا ہو۔“

(۷۳) پھر اس پر معنی سوال کی تکرار کرتے ہوئے کہتا ہے: ”تم اپنے پروردگار کی کس کس نعمت کو جھٹلاؤ گے۔“

(۷۴) اس کے بعد کی آیت میں جنت کی حوروں کی تعریف کا ایک اور پہلو ہے۔ البتہ جیسا کہ قرآن کی دوسری آیتوں سے معلوم ہوتا ہے وہ عورتیں اور مرد جن کی اس دنیا میں شادی ہوئی ہے اگر دونوں صاحبان ایمان اور جنتی ہوئے تو وہاں ایک دوسرے سے ملحق ہوں گے اور ایک دوسرے کے ساتھ بہترین حالت و کیفیت میں زندگی بسر کریں گے۔ روایت سے یہاں تک معلوم ہوتا ہے کہ ان عورتوں کا مرتبہ جنت کی حوروں سے زیادہ ہوگا۔ ان اعمال صالح کی بنا پر جو دنیا میں انہوں نے انجام دیئے۔

(۷۵) اس کے بعد فرماتا ہے: ”تم دونوں اپنے پروردگار کی کس کس نعمت کو جھٹلاؤ گے۔“

(۷۶) جنت کی عورتوں کی آخری توصیف جو ان آیتوں میں ہے وہ یہ ہے کہ: ”اس بہشت کے رہنے والے اس حالت میں ہیں کہ تخت اور پلنگ پر تکیے لگائے ہوئے ہیں جن پر سبز رنگ کے پارچوں کا بہترین فرش بچھایا گیا ہے۔“

(۷۷) اس کے بعد آخری مرتبہ اور اکتیسویں مرتبہ جن و انس کے تمام افراد سے سوال کرتا ہے: ”تم انے پروردگار کی کس

کس نعمت کو جھٹلاؤ گے۔“

تم معنوی نعمتوں کے منکر ہو یا مادی نعمتوں کے؟ اس جہان کی نعمتوں کے منکر ہو یا جنتوں کی نعمتوں کے منکر ہو؟ وہ نعمتیں کہ جنہوں نے تمہارے وجود کا احاطہ کر رکھا ہے اور تم ان میں مستغرق ہو اور کبھی غرور و غفلت کی بنا پر ان سب کو فراموش کر دیتے ہو اور ان سب نعمتوں کو بخشنے والے اور آئندہ جس کی نعمتوں کے منتظر ہو تم اس کی کون سی نعمتوں کا انکار کرتے ہو۔

(۷۸) اس سورہ کی آخری آیت میں فرماتا ہے کہ: ”با برکت اور زوال ناپذیر ہے تیرے پروردگار کا نام کہ جو صاحب جلال

واکرام ہے۔“ اس سورہ میں چونکہ پروردگار عالم کی انواع و اقسام کی نعمتوں کا ذکر ہے، ایسی نعمتیں جو زمین و آسمان میں نوع بشر کی

خلقت اور دنیا و آخرت سے تعلق رکھتی ہیں اور پروردگار عالم کے بابرکت وجود سے ان کا فیضان جاری ہے۔ لہذا مناسب ترین تعبیر وہی ہے کہ جو اس آیت میں آئی ہے۔ پرکشش بات یہ ہے کہ یہ سورہ اللہ کے نام یعنی لفظ رحمن سے شروع ہوا ہے اور ذی الجلال والا کرام پر ختم ہو رہا ہے اور یہ دونوں (آغاز و انجام) سورہ کے تمام مضامین کے ساتھ ہم آہنگ ہیں۔



# سورہ واقعہ

یہ سورہ مکہ میں نازل ہوا۔

اس میں ۹۶ آیتیں ہیں۔

## سورہ واقعہ کے مضامین

”تاریخ القرآن میں ابن ندیم سے منقول ہے کہ سورہ ”واقعہ“ جو ایسواں سورہ ہے جو پیغمبر اسلام ﷺ پر نازل ہوا ہے۔ اس سے پہلے سورہ ”طلہ“ اور اس کے بعد سورہ ”شعراء“ نازل ہوا۔ یہ سورہ جیسا کہ اس کے لب و لہجے سے واضح ہے اور مفسرین نے بھی تصریح کی ہے، مکہ میں نازل ہوا۔ اگرچہ بعض نے یہ کہا ہے کہ اس کی آیت ۸۱، ۸۲ مدینہ میں نازل ہوئی ہیں لیکن اس کے ثبوت کیلئے ان کے پاس کوئی دلیل نہیں ہے اور مذکورہ بالا آیتوں میں اس دعویٰ کی کوئی علامت بھی نہیں ہے۔ سورہ واقعہ جیسا کہ اس کے نام سے واضح ہے، قیامت اور اس کی خصوصیات کے مضامین پر مشتمل ہے اور یہ مسئلہ اس سورہ کی ۹۶ آیتوں کا بنیادی موضوع ہے لیکن، ایک لحاظ سے، اس سورہ کے مضامین کو آٹھ حصوں میں تقسیم کر سکتے ہیں۔

- (۱) ظہور قیامت کا آغاز اور اس سے ملحق سخت وحشت ناک حوادث۔
- (۲) اس دن انسانوں کی اصحاب الیمین، اصحاب الشمال اور مقربین میں تقسیم۔
- (۳) مقامات مقربین کے بارے میں ایک تفصیلی بحث اور جنت میں انواع و اقسام کے ثواب اور سزائیں۔
- (۴) پہلے گروہ یعنی اصحاب الیمین کے بارے میں تفصیلی بحث اور انواع و اقسام کی الہی نعمتیں۔
- (۵) مسئلہ معاد کے سلسلہ میں مختلف دلائل کا بیان، اللہ کی قدرت اور انسان کی حقیر و ناچیز نطفہ سے خلقت، نباتات میں تجلی حیات، نزول بارش اور آگ کا روشن ہونا کہ یہ سب توحید کی علامتوں کے ذیل میں آتا ہے۔
- (۶) اصحاب الشمال کے بارے میں قابل توجہ بحث اور دوزخ میں ان کی دردناک سزائیں۔
- (۷) حالت احتضار کی تصویر کشی اور اس دنیا سے دوسری دنیا کی طرف انتقال کہ جو قیامت کے مقدمات میں سے ہے۔
- (۸) مومنین کی جزا و ثواب اور کفار کے عذاب پر ایک اجمالی نظر۔ آخر میں سورہ پروردگار کے عظیم نام پر ختم ہو جاتا ہے۔

## سورہ واقعہ کی تلاوت کی فضیلت

اس سورہ کی تلاوت کے بارے میں اسلامی کتابوں میں بہت سی روایات موجود ہیں۔ ان حدیثوں میں سے ایک حدیث رسول اللہ ﷺ سے منقول ہے:

”جو شخص سورہ واقعہ کی تلاوت کرے گا تو اس کے بارے میں لکھا جائے گا کہ یہ غافلین میں سے نہیں ہے۔“

اس سورہ کی آیتیں اس قدر دل ہلا دینے والی اور چونکا دینے والی ہیں کہ ان کے پڑھنے کے بعد پھر انسان کے لئے غفلت کی

گنجائش نہیں رہتی۔

امام جعفر صادق علیہ السلام کی ایک اور حدیث میں ہے کہ:

”جو شخص ہر شب جمعہ سورہ واقعہ کی تلاوت کرے تو خدا اس کو دوست رکھتا ہے اور اسے لوگوں کا محبوب بنا دیتا ہے اور وہ دنیا میں ہرگز ناراضی اور تکلیف نہیں دیکھتا اور فقر و فاقہ و آفات دنیا میں سے کوئی آفت اس پر نہیں آئے گی وہ امیر المؤمنین حضرت علی علیہ السلام کے رفقا میں شمار ہوگا۔“

یہ امر بخوبی واضح ہے کہ صرف زبان سے ادا کر لینے سے یہ تمام برکتیں حاصل نہیں کی جاسکتیں بلکہ ضروری ہے کہ تلاوت کے ساتھ ساتھ تفکر ہو اور فکر کے ساتھ عمل بھی ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) اِذَا وَقَعَتِ الْوَاقِعَةُ	جس وقت قیامت کا عظیم واقعہ رونما ہوگا۔
(۲) لَیْسَ لَوْ قَعْتَهَا كَاذِبَةٌ	تو کوئی شخص اس کا انکار نہیں کر سکے گا۔
(۳) خَافِضَةٌ رَّافِعَةٌ	ایک گروہ کو نیچے لے جائیں گے دوسرے کو اوپر لائیں گے۔
(۴) اِذَا رُجَّتِ الْاَرْضُ رَجًا	یہ اس وقت ہوگا کہ جب زمین میں شدید زلزلہ آئے گا۔
(۵) وَبُسَّتِ الْجِبَالُ بَسًا	اور پہاڑ درہم برہم ہوں گے۔
(۶) فَكَانَتْ هَبَاءً مُّثْبَتًا	اور غبار کی شکل میں بکھر جائیں گے۔
(۷) وَكُنْتُمْ اَزْوَاجًا ثَلَاثَةً	اور تم تین گروہوں میں تقسیم ہو جاؤ گے۔
(۸) فَاصْحَابُ الْمَيْمَنَةِ مَا اَصْحَابُ الْمَيْمَنَةِ	پہلا گروہ اصحابِ مینہ، اور اصحابِ مینہ کیا ہیں؟
(۹) وَاصْحَابُ الْمَشْأَمَةِ مَا اَصْحَابُ الْمَشْأَمَةِ	دوسرا گروہ اصحابِ شوم ہیں، اور اصحابِ شوم کیا ہیں؟
(۱۰) وَالسَّبِقُونَ السَّبِقُونَ	اور تیسرا گروہ وہ ہے جو سبقت کرنے والے اور پیش قدمی کرنے والے ہیں۔



(۱۱) اُولَئِكَ الْمُقَرَّبُونَ <sup>ج</sup>	وہی مقرب ہیں۔
(۱۲) فِي جَنَّاتٍ النَّعِيمِ	جو بہشت کے پر نعمت باغوں میں رہتے ہیں۔
(۱۳) ثَلَاثَةٌ مِّنَ الْأُولَئِينَ <sup>د</sup>	بہت سے گروہ پہلی امتوں میں سے ہیں۔
(۱۴) وَقَلِيلٌ مِّنَ الْآخِرِينَ <sup>ط</sup>	اور تھوڑے آخری امت میں سے۔

## تفسیر

## عظیم واقعہ

قیامت سے رابطہ رکھنے والے مسائل قرآن مجید میں عام طور پر عظیم انقلاب برپا کرنے والے اور سرکوبی کرنے والے حادثات کے ساتھ بیان ہوئے ہیں اور یہ قرآن کی ان بہت سی صورتوں میں نظر آتے ہیں جو قیامت کے متعلق بحث کرتی ہیں۔ اس سورہ واقعہ میں، جس کا مرکزی خیال معاد ہے اس کی ابتدائی آیات میں یہی واضح نظر آتا ہے۔ پروردگار عالم آغاز ہی میں فرماتا ہے۔

”جس وقت قیامت کا عظیم واقعہ رونما ہوگا۔

(۲) کوئی شخص اس کا انکار نہیں کر سکتا۔ کیونکہ اس کے رونما ہونے سے پہلے کے حوادث اس قدر شدید اور ہولناک ہوں گے کہ ان کے اثرات دنیا کے ذرہ ذرہ پر نمایاں ہوں گے۔

(۳) بہر حال قیامت نہ صرف یہ کہ کائنات کی تباہی کے ساتھ لازم ہے بلکہ اس کے نتیجے میں انسان بھی درہم و برہم ہو جائیں گے۔ جیسا کہ بعد کی آیتوں میں پروردگار عالم فرماتا ہے: ”ایک گروہ کو نیچے لے جائیں گے اور دوسرے کو اوپر لے آئیں گے۔ تکبر کرنے والے، اکڑنے والے اور صدر نشین ظالم نیچے گرا دیئے جائیں گے اور کمزور مومن اور نیک افراد اوج افتخار پر متمکن ہوں گے۔ خواہ مخواہ بنے ہوئے عزت دار ذلیل ہوں گے اور بلاوجہ محروم کئے گئے افراد عزیز ہوں گے۔ ایک گروہ قعر جہنم میں گرے گا۔ دوسرا گروہ بہشت کے اعلیٰ علیین میں قیام پذیر ہوگا۔ اور یہ خدائی عظیم و وسیع انقلاب کی خصوصیت ہے۔ اسی لئے امام زین العابدین علیہ السلام سے منسوب ایک روایت میں ہم دیکھتے ہیں کہ آپ نے اسی آیت کی تفسیر میں فرمایا:

”قیامت خافضہ ہے کیونکہ اللہ کی قسم وہ دشمنان خدا کو جہنم کی آگ میں گرا دے گی اور رافعہ اللہ کی قسم اولیاء اللہ کو

بہشت میں لے جائے گی۔“

(۴) اس کے بعد اسی سلسلہ میں توصیف کرتے ہوئے قرآن فرماتا ہے: ”یہ اس وقت ہوگا کہ جس وقت زمین شدت کے

ساتھ لرزنے لگے گی۔

(۵) یہ زلزلہ اس قدر عظیم و شدید ہوگا کہ پہاڑ ٹوٹ پھوٹ کر ریزہ ریزہ ہو جائیں گے۔ ”اور غبار کی شکل میں بکھر جائیں گے۔ اب سوچنا چاہئے کہ وہ زلزلہ کس حد تک سنگین ہوگا جو ایسے بڑے بڑے پہاڑوں کو جو اپنے استحکام میں ضرب المثل کی حیثیت رکھتے ہیں اس طرح تتر بتر کر دے گا کہ وہ بکھرے ہوئے غبار میں بدل جائیں گے اور جو آواز اس عظیم دھماکے کی وجہ سے بلند ہوگی وہ اس سے بھی زیادہ وحشت ناک ہوگی۔

(۷) اس عظیم واقعہ یعنی قیامت کے وقوع کے بیان کے بعد اس دن لوگوں کی جو حالت ہوگی اس کو پیش کیا گیا ہے۔ سب سے پہلے قرآن انہیں تین حصوں میں تقسیم کرتا ہے اور پھر فرماتا ہے: ”اس روز تم تین گروہ ہو جاؤ گے“۔ پہلے گروہ کے بارے میں فرماتا ہے: ”پہلے اصحاب میمنہ“ ہیں، کیا ہیں اصحاب میمنہ“۔ اصحاب میمنہ سے مراد وہ لوگ ہیں جن کا نامہ اعمال ان کے سیدھے ہاتھ میں دیا جائے گا۔ اور یہ صورت حال قیامت میں نیکو کار، اہل نجات مومنین کی نشانی ہوگی۔ کیا کہنے اس خوش قسمت گروہ کے ”یہ تعبیر اس حقیقت کو بیان کرتی ہے کہ ان لوگوں کی خوش قسمتی کی کوئی انتہا نہیں ہے۔

(۹) اس کے بعد دوسرے گروہ کو پیش کرتے ہوئے فرماتا ہے: ”اصحاب شوم اور کیا ہیں اصحاب شوم“۔ بد بخت، بے چارہ اور بے نوا گروہ، ایسے لوگ جن کا نامہ اعمال ان کے اٹلے ہاتھ میں دیا جائے گا، جو ان کی بد بختی اور ان کے جرم کی بجائے خود نشانی ہوگا۔ ”ما اصحاب المشئمۃ“ کی تعبیر بھی یہاں ان کی بد بختی اور شقاوت کو ظاہر کرتی ہے۔

(۱۰) آخر میں تیسرے گروہ کی اس طرح تعریف کرتا ہے ”اور سبقت کرنے والے سابقین“۔

(۱۱) ”وہی مقرب ہیں“۔ ”سابقون“ وہ لوگ ہیں جو نہ صرف ایمان میں پیش قدمی کرتے ہیں بلکہ انسانی صفات اخلاق میں بھی سبقت کرتے ہیں۔ وہ لوگوں کیلئے نمونہ ہیں اور مخلوق کیلئے امام و پیشوا ہیں اور اسی وجہ سے خدائے بزرگ و برتر کے مقربین ہیں۔ اور پھر اسلامی روایات میں اگر کبھی ”السابقون“ کا مصداق ان چار افراد کو قرار دیا گیا ہے اول ہابیل دوسرے مومن آل فرعون، تیسرے حبیب نجار کہ ان میں سے ہر ایک نے اپنی امت کے مقابلے میں پیش قدمی کی ہے اور چوتھے امیر المومنین حضرت علی علیہ السلام جو مردوں میں سب سے پہلے صاحب ایمان تھے۔ یہ ایک واضح اور صحیح مصداق کی نشان دہی ہے اور مصداق آیت کو محدود کرنے کے معنی میں نہیں ہے۔

(۱۲) اس کے بعد ایک مختصر سے جملے میں مقربین کے مقام بلند کو واضح کرتے ہوئے فرماتا ہے: ”مقربین جنت کے پر

نعمت باغات میں ہیں“۔ جنات النعیم کے مفہوم میں بہشت کی مادی و معنوی تمام اقسام کی نعمتیں شامل ہیں۔

(۱۳) اس آیت میں گزشتہ امتوں اور اس امت کے افراد کی تقسیم کی کیفیت کی طرف اشارہ کرتے ہوئے فرماتا ہے: ”بہت

سے گروہ گزشتہ امتوں میں سے ہیں“۔

(۱۳) ”اور ایک چھوٹا سا گروہ آخری امت میں سے ہے۔“ ان دونوں آیتوں کے مطابق مقررین کے زیادہ گروہ گزشتہ

امتوں میں سے ہیں اور ان میں سے صرف تھوڑے سے امت محمدیہ ﷺ میں سے ہیں۔

وہ صف کشیدہ اور ایک دوسرے سے پیوستہ پلنگوں پر بیٹھے ہوں گے۔	(۱۵) عَلٰی سُرُرٍ مَّوْضُونَةٍ ۙ
ان پر تکیہ لگائے ہوئے ایک دوسرے کے روبرو ہوں گے۔	(۱۶) مُتَّكِنِينَ عَلَيْهَا مُتَقَابِلِينَ
نو جوانان (شکوہ اور طراوت میں) ہمیشہ ان کے گرد و پیش مصروف خدمت ہوں گے۔	(۱۷) يَطُوفُ عَلَيْهِمْ وِلْدَانٌ مُّخَلَّدُونَ ۙ
پیالوں، کوزوں اور بہشت کی جاری نہروں سے جام لئے ہوئے۔	(۱۸) بِاَكْوَابٍ وَّ اَبَارِيْقٍ ۙ وَ كَاسٍ مِّنْ مَّعِيْنٍ ۙ
لیکن ایسی شراب کہ نہ جس سے درد سر ہوتا ہے نہ وہ مست ہوتے ہیں۔	(۱۹) لَا يُصَدَّعُونَ عَنْهَا وَ لَا يُنْزِفُونَ ۙ
اور ہر قسم کے پھل جس کی طرف وہ مائل ہوں گے۔	(۲۰) وَ فَاكِهَةٍ مِّمَّا يَتَخَيَّرُونَ ۙ
اور ہر قسم کے پرندہ کا گوشت جسے وہ چاہیں گے۔	(۲۱) وَ لَحْمٍ طَيْرٍ مِّمَّا يَشْتَهُونَ ۙ
اور حورالعین میں سے بیویاں۔	(۲۲) وَ حُورٍ عِيْنٍ ۙ
صدف میں پنہاں مروارید کی مانند۔	(۲۳) كَاْمِثَالِ اللُّؤْلُؤِ الْمَكْنُونِ ۚ
یہ سب جزا ہے ان اعمال کی جنہیں وہ انجام دیتے تھے۔	(۲۴) جَزَاءُۙۤ اٰۤتٰۤیٰۤہٗۤمَۤا كَانُوۤا۟ یَعْمَلُوۡنَ

بہشت کے ان باغوں میں وہ نہ کوئی بیہودہ بات سنیں گے اور نہ گناہ سے آلودہ باتیں۔	(۲۵) لَا يَسْمَعُونَ فِيهَا لَغْوًا وَ لَا تَأْتِيهَا
تہا وہ چیز جسے وہ سنیں گے سلام ہی سلام ہے۔	(۲۶) إِلَّا قِيْلًا سَلَامًا سَلَامًا

## تفسیر

## جنت کی وہ نعمتیں جو مقررین کی منتظر ہیں

یہ آیتیں انواع و اقسام کی نعمتوں کو جو تیسرے گروہ یعنی مقررین کا نصیب ہوں گی، بیان کرتی ہیں، وہ نعمتیں جن میں سے ہر ایک دوسری سے زیادہ شوق انگیز و روح پرور ہے وہ نعمتیں جنہیں سات حصوں میں تقسیم کیا جاسکتا ہے۔

پہلے فرماتا ہے: ”وہ صف کشیدہ اور ایک دوسرے سے پیوستہ پلنگوں پر بیٹھے ہوں گے۔“

(۱۶) ان پر تکیہ لگائے ایک دوسرے کے روبرو محبت اور خوشی سے پر۔

قرآن مجید میں بارہا جنت کے پلنگوں کی اور اہل بہشت کی اجتماعی محفلوں کی نہایت عمدہ تعریف ہوئی ہے، جو بتاتی ہے کہ ان لذتوں میں سے ایک لذت یہی محافل انس و محبت ہیں۔ رہا یہ کہ وہاں موضوع سخن کیا ہوگا اسے کوئی نہیں بتا سکتا۔

(۱۷) اس کے بعد ان کی دوسری نعمت کے سلسلہ میں فرماتا ہے: ”ایسے نوجوان جو ہمیشہ جوانی کے باکپن اور اس کی تازگی

سے بہرہ ور رہتے ہیں ان کے گرد و پیش مصروف خدمت ہوں گے۔

(۱۸) یہ خوبصورت نوجوان، شراب طہور سے لبریز، ایسے پیالے کوزے اور جام لئے ہوئے ہوں گے جو جنت کی نہروں

کے مشروبات سے بھرے ہوں گے۔ یہ اہل بہشت کے گرد پھریں گے اور انہیں سیراب کریں گے۔

(۱۹) لیکن یہ شراب ایسی نہ ہوگی جو ہوش اڑادے اور مست کر دے جس وقت جنت میں رہنے والے اسے پیئیں گے تو انہیں

نہ درد سراحت ہوگا نہ وہ مست و بے ہوش ہوں گے۔

ان پر صرف ایک ایسے روحانی نشہ کی کیفیت طاری ہوگی جو تعریف و توصیف سے ماوراء ہے۔ یہ ان کے وجود کو بے مثل

لذت سے ہمکنار کرے گی۔

(۲۰) اس کے بعد بہشت میں حاصل ہونے والی مادی نعمتوں کے چوتھے اور پانچویں حصہ کی طرف اشارہ کرتے ہوئے

فرماتا ہے۔ بہشتی نوجوان ہر قسم کے وہ پھل جن کی طرف اہل بہشت مائل ہوں گے ان کی خدمت میں پیش کریں گے۔

(۲۱) اور ہر قسم کے پرندے کا گوشت جسے وہ چاہیں گے۔ پھل کو گوشت پر مقدم رکھنا اس وجہ سے آیتوں سے معلوم ہوتا ہے

کہ جنت کے درختوں کی شاخیں مکمل طور پر اہل بہشت کی دسترس میں ہوں گی، اس طرح کہ وہ ہر قسم کا پھل بہ آسانی حاصل کر کے تناول

کریں گے۔ یہ معنی دوسری بہشتی غذاؤں پر بھی صادق آتے ہیں لیکن اس میں شک نہیں کہ جس وقت خدمت کار یہ نعمتیں لے کر ان کے سامنے آئیں گے تو اس کا لطف کچھ اور ہی ہوگا۔ دوسرے لفظوں میں یہ بہشت میں رہنے والے افراد کا ایک قسم کا احترام ہے اور ان کی محافل انس کی رونق میں اضافہ کا باعث ہے۔

(۲۲) اس کے بعد چھٹی نعمت یعنی پاک و پاکیزہ بیویوں کی طرف اشارہ کر کے فرماتا ہے: ”اور حورالعین میں سے بیویاں رکھتے ہیں“۔

(۲۳) حور جیسا کہ ہم نے پہلے بھی کہا ہے ”حوراء“ کی جمع ہے اور ”حور“ اس شخص کو کہتے ہیں کہ جس کی آنکھ کی پتی مکمل طور پر سیاہ ہو اور باقی حصہ کی سفیدی بالکل صاف و شفاف ہو۔

(۲۴) ان چھ مادی نعمتوں کے بیان کرنے کے بعد فرماتا ہے۔ ”یہ سب کچھ جزا ہے ان اچھے اعمال کی جو انہوں نے انجام دیے ہیں“۔ تاکہ یہ تصور نہ ہو کہ یہ تمام نعمتیں اہل بہشت کو کسی حساب و کتاب کے بغیر دی جائیں گی۔ یا یہ کہ صرف ایمان و عمل صالح کا دعویٰ کرنا ان کے حصول کے لئے کافی ہے۔ ایسا نہیں ہے بلکہ مسلسل خالص عمل کی ضرورت ہے تاکہ اللہ کی یہ مہربانیاں انسان کو نصیب ہو سکیں۔

(۲۵) ساتویں اور آخری نعمت جو معنوی پہلو رکھتی ہے یہ ہے کہ وہ جنت کے باغات میں لغو، بے ہودہ اور گناہ آلودہ باتیں نہیں سنیں گے۔ نہ وہاں جھوٹ تہمت اور افتراء کا وجود ہے، نہ غیبت ہے، نہ تسخر، نہ تکلیف دہ گفتگو، نہ تلخ کلمات اور نہ لغو بے ہودہ اور بے بنیاد باتیں ہیں۔ وہاں جو کچھ ہے وہ لطف و کرم ہے، خوبصورتی ہے، متانت و ادب اور پاکیزگی ہے۔ کیا ہی عمدہ ہوگا وہ ماحول کہ جس میں بری باتیں نہ ہوں۔

(۲۶) اس کے بعد مزید فرماتا ہے: ”واحد بات جو وہاں وہ سنیں گے وہ سلام ہی سلام ہے“۔ اللہ اور اس کے مقرب فرشتوں کا سلام و درود اور ایک دوسرے کو خود ان کا سلام و درود اور ان پاکیزہ مخلوقوں میں جو دوستی اور محبت سے معمور ہیں۔

اور اصحاب الیمین، کیا ہیں اصحاب الیمین؟	(۲۷) وَ اصْحَابُ الْيَمِينِ ۗ مَا اصْحَابُ الْيَمِينِ ۗ ط
وہ پیری کے بے خار درختوں کے سائے میں مقیم ہوں گے	(۲۸) فِي سِدْرٍ مَّخْضُودٍ ۙ
اور پر برگ درخت طلع کے سائے میں رہتے ہیں۔	(۲۹) وَ طَلْحٍ مَّنْضُودٍ ۙ
اور لمبے اور وسیع سائے میں۔	(۳۰) وَ ظِلِّ مَمْدُودٍ ۙ
اور آبشار (کی مانند پانی)۔	(۳۱) وَ مَاءٍ مَّسْكُوبٍ ۙ

اور فراواں پھل	(۳۲) وَفَاكِهَةٍ كَثِيرَةٍ ۚ
جو کبھی منقطع ہوتے ہیں نہ ممنوع	(۳۳) لَا مَقْطُوعَةٍ وَلَا مَمْنُوعَةٍ ۚ
اور گراں قدر ہمسراں (بیوی یا شوہر)	(۳۴) وَفُرُشٍ مَّرْفُوعَةٍ ۗ
ہم نے انہیں نئی تخلیق عطا کی ہے	(۳۵) اِنَّا اَنْشَاْنَهُنَّ اِنْشَاءً ۚ
اور ہم نے سب کو باکرہ قرار دیا	(۳۶) فَجَعَلْنَهُنَّ اَبْكَارًا ۚ
ایسی بیویاں جو اپنے شوہروں سے عشق رکھتی ہیں اور ان کی ہم سن ہیں	(۳۷) غُرْبًا اَتْرَابًا ۚ
یہ سب اصحاب الیمین کے لئے ہے	(۳۸) لِاصْحَابِ الْيَمِينِ ۗ
ان کا ایک گروہ پہلی امتوں میں سے ہے	(۳۹) ثَلَاثَةٌ مِّنَ الْاَوَّلِيْنَ ۚ
اور ایک گروہ آخری امت میں سے ہے	(۴۰) وَثَلَاثَةٌ مِّنَ الْاٰخِرِيْنَ ۗ

## تفسیر

## وہ نعمتیں جو اصحاب الیمین کو حاصل ہوں گی

ان مادی اور معنوی نعمتوں کے بیان کے بعد (جو مقررین بارگاہ الہی کو حاصل ہوں گی) بات اصحاب الیمین تک جا پہنچی ہے۔ وہ سعادت مند جماعت جن کا نامہ اعمال امتحانات الہی میں کامیابی کی علامت کے طور پر ان کے دائیں ہاتھ میں دیا جائے گا۔ یہاں پروردگار عالم اپنی نعمتوں میں سے چھ کی طرف اشارہ کر کے فرماتا ہے: ”مقررین کے لئے جو نعمتیں بیان ہوئیں وہ سات تھیں، یہ چھ ہیں یعنی ایک نعمت کم ہے۔ سب سے پہلے ان کے مرتبہ کی بلندی کو بیان کرتے ہوئے فرماتا ہے: کیا کہنا اصحاب الیمین کا یہ افضل ترین تعریف ہے جو ان کی ہوئی ہے کیونکہ ایسی تعبیر ان مواقع پر ہوتی ہے جب کسی کے اوصاف بیان سے باہر ہوں۔ بہر کیف یہ تعبیر اصحاب الیمین کے بلند مرتبہ کو بیان کرتی ہے۔

(۲۸) اس کے بعد کی آیت اس گروہ کو حاصل ہونے والی پہلی نعمت کو اس طرح بیان کرتی ہے کہ ”وہ ایسے پیر کے درخت کے نیچے جگہ پائیں گے جس میں کانٹے بالکل نہیں ہیں۔

(۲۹) دوسری نعمت یہ ہے کہ وہ ”طلح متراکم“ کے درختوں کے زیر سایہ زندگی بسر کرتے ہیں۔ ”طلح“ ایک سبز خوش

رنگ اور خوشبودار درخت ہے۔ ایک گروہ کا قول ہے کہ وہ کیلے کا درخت ہے جس کے چوڑے سبز اور خوبصورت پتے ہوتے ہیں اور اس کا پھل خوش ذائقہ اور شیریں ہوتا ہے۔

بعض مفسرین نے کہا ہے کہ، اس امر کے پیش نظر کہ سدر کے درخت کے پتے کافی چھوٹے ہوتے ہیں اور کیلے کے پتے بڑے ہوتے ہیں ان دو درختوں کا ذکر جنت کے تمام درختوں کی طرف ایک لطیف اشارہ ہے جو ان دونوں درختوں کے درمیان قرار پاتے ہیں۔

(۳۰) تیسری بہشت کی نعمت کو پروردگار عالم اس طرح بیان فرماتا ہے: ”اور طویل و عریض سایہ“۔ بعض مفسرین اس سائے بین الطوعین (طلوع فجر سے لے کر طلوع آفتاب تک) کی حالت سے مشابہ قرار دیتے ہیں جب سایہ ہر جگہ کا احاطہ کے ہوئے ہوتا ہے۔ مذکورہ معانی ایک حدیث میں جو روضہ کافی میں ہے پیغمبر اسلام ﷺ سے منقول ہوئے ہیں مقصود کلام یہ ہے کہ سورج کی گرمی اور اس کی تپش اہل بہشت کو کبھی پریشان نہیں کرے گی۔ وہ ہمیشہ پسندیدہ، محبوب، وسیع اور روح پرور سائے میں رہیں گے۔

(۳۱) چوتھے مرحلہ میں جنت کے پانیوں کی طرف اشارہ کرتے ہوئے فرماتا ہے: اہل بہشت آبشار کی مانند پانی (جو خوبصورت اور دلربا منظر رکھتا ہے) کے پاس رہتے ہیں۔

(۳۲) چونکہ یہ درخت اور آب رواں ہمیشہ اپنے ہمراہ انواع و اقسام کے پھل لئے ہوئے ہوتے ہیں اسلئے پانچویں نعمت کے بیان میں مزید فرماتا ہے: اور فراواں پھل۔

(۳۳) جو کبھی منقطع ہوتے ہیں نہ ممنوع ہوتے ہیں“ جی ہاں! وہ پھل اس جہان کے پھلوں کی مانند نہیں ہیں جو صرف اپنی فصل میں آتے ہوں۔

(۳۴) اس کے بعد ایک اور نعمت کی طرف اشارہ کرتے ہوئے مزید فرماتا ہے: وہ گراں قدر اور ہمسر بیویاں رکھتے ہیں۔  
(۳۵) اس کے بعد جنت کی بیویوں کی اور خصوصیات کی طرف اشارہ کرتے ہوئے فرماتا ہے ”ہم نے انہیں نئی خلقت و آفرینش بخشی ہے“۔

”انا انشاناھن انشاء“ اس جملہ سے ممکن ہے اس دنیا کی مومن بیویوں کی طرف اشارہ مقصود ہو جنہیں اللہ قیامت میں نئی خلقت عطا کرے گا اور وہ سب انتہائی شباب کے عالم میں ظاہر و باطنی جمال کے ساتھ جنت میں داخل ہوں گی۔

(۳۶) ”ہم نے ان سب کو باکرہ قرار دیا ہے“۔ شاید یہ صفت ان کے لئے ہمیشہ باقی رہے جیسا کہ بہت سے مفسرین نے اس کی تصریح کی ہے، نیز روایات میں بھی اس کی طرف اشارہ موجود ہے۔ ”مرد سے اختلاط کے باوجود ان کی جسمانی کیفیت میں کوئی تبدیلی واقع نہیں ہوگی“

(۳۷) ان بیویوں کے بارے میں مزید فرماتا ہے ”وہ اپنے شوہروں سے محبت رکھتی ہیں اور خوش گفتار و فصیح ہیں“ ان کی دوسرے صفت یہ ہے کہ ”وہ اپنے شوہروں کی ہم سن ہیں اور ظاہری و باطنی خوبی اور حسن و جمال میں ایک دوسرے

کے مانند ہیں اور ان میں سے ہر ایک دوسرے سے بہتر ہے۔

(۳۸) اس کے بعد مزید فرماتا ہے ”یہ سب نعمتیں اصحاب الیمین کے لئے ہیں“۔ یہ مذکورہ چھ نعمتوں کے ان کے ساتھ

مخصوص ہونے پر دلالت کرتا ہے۔

(۳۹) اس گفتگو کے آخر میں فرماتا ہے ان میں سے ایک گروہ پہلی امتوں میں سے ہے۔ ”اور ایک گروہ آخری اقوام میں

سے ہے“۔ ”ثلثہ“ کے معنی پشم کا ایک مجتمع ٹکڑا۔ اس کے علاوہ یہ اس کثیر جماعت کے لئے بھی بولا جاتا ہے جو باہم ملی جلی ہو۔ تو اس

اصحاب الیمین کے عظیم گروہ میں گذشتہ امتوں کے افراد بھی شامل ہیں اور اس میں امت اسلامی کے بھی بہت سے افراد شامل ہیں،

کیونکہ اس امت میں بہت سے صالحین و مومنین موجود ہیں۔ اگرچہ ملت اسلامی میں ایمان قبول کرنے کے سلسلہ میں سبقت کرنے

والے افراد کی تعداد سابقہ امتوں اور ان کے انبیاء کی کثرت کی وجہ سے ان کے سابقین کی تعداد کے مقابلے میں بہت کم ہے۔

(۴۱) وَ أَصْحَابُ الشِّمَالِ مَآ أَصْحَابُ الشِّمَالِ	اور اصحاب شمال کیسے اصحاب شمال ہیں (کہ ان کا نامہ اعمال ان کے جرم کی بنا پر ان کے بائیں ہاتھ میں دیا جائے گا)
(۴۲) فِي سَمُومٍ وَ حَمِيمٍ	وہ مار ڈالنے والی ہواؤں اور جلانے والے پانیوں کے درمیان ہوں گے
(۴۳) وَ ظِلٍّ مِّنْ يَّحْمُومٍ	اور تہہ بہ تہہ اور آتش زاد دھوئیں کے سائے ہیں
(۴۴) لَا بَارِدٍ وَ لَا كَرِيمٍ	ایسا سا یہ جو نہ ٹھنڈا ہوگا نہ فائدہ مند
(۴۵) إِنَّهُمْ كَانُوا قَبْلَ ذَلِكَ مُتْرَفِينَ	وہ اس سے پہلے دنیا میں مست اور مغرور تھے
(۴۶) وَ كَانُوا يُصْرُونَ عَلَى الْيَحْنِثِ الْعَظِيمِ	اور بڑے بڑے گناہوں پر اصرار کرتے تھے
(۴۷) وَ كَانُوا يَقُولُونَ لَا إِئْتَانَا مِنَّا وَ كُنَّا تَرَابًا وَ عِظَامًا ءَاِنَّا لَمَبْعُوثُونَ	اور کہتے تھے کہ ہم جس وقت مر گئے اور مٹی اور ہڈی ہو گئے تو کیا پھر قبروں سے نکالے جائیں گے؟
(۴۸) أَوْ آبَاؤُنَا الْأَوَّلُونَ	یا ہمارے پہلے آباء و اجداد؟
(۴۹) قُلْ إِنَّ الْأَوَّلِينَ وَ الْآخِرِينَ	کہہ دے کہ اولین و آخرین



(۵۰) لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ

سب کے سب معین دن کی وعدہ گاہ میں جمع ہوں گے

### تفسیر

### اصحاب شمال کیلئے سزائیں اور دردناک عذاب

گروہ مقربین و اصحاب الیمین کو حاصل ہونے والی عظیم نعمتوں کے بعد ایک تیسرے گروہ پر نازل ہونے والے دردناک عذاب کا تذکرہ کرتا ہے تاکہ تقابل کی صورت حال کے موجود ہونے کی وجہ سے تینوں گروہوں کی کیفیت اور ان کا حال واضح ہو جائے فرماتا ہے۔ ”اصحاب الشمال اور کیا ہیں اصحاب الشمال“۔ وہی کہ جن کا نامہ اعمال ان کے بائیں ہاتھ میں دیا جائے گا، جو اس بات کی طرف اشارہ ہے کہ وہ گناہگار ہیں، ستمگر ہیں اور اہل دوزخ ہیں۔ اور جس طرح ہم نے مقربین اور اصحاب الیمین کے بارے میں کہا ہے کہ ”ما اصحاب الیمین“ کہنے کا یہ انداز بتاتا ہے کہ یہ کسی انتہائی اچھی یا بری حالت کے بیان کے لئے ہے۔ مثال کے طور پر ہم کہتے ہیں کہ سعادت نے ہماری طرف رخ کیا ہے۔ کبھی سعادت نے یا مصیبت نے ہماری طرف رخ کیا ہے، کبھی مصیبت نے۔

(۴۲) اس کے بعد ان پر نازل ہونے والی تین سزاؤں کی طرف اشارہ کرتے ہوئے فرماتا ہے: ”وہ زہریلی ہواؤں اور

جلانے والے پانی کے درمیان رکھے گئے ہیں“۔

(۴۳) اور شدید دھوئیں اور آگ کے سایہ میں، جلانے والی زہریلی ہوا ایک جھلسا کر مارنے والا پانی دو اور گرم اور گھونٹنے

والا دھواں تین۔ یہ تینوں چیزیں انہیں اس طرح جکڑے ہوئے ہیں کہ انہوں نے ان کی قوت چھین لی ہے اور اگر وہ ان تینوں مصیبتوں کے علاوہ کوئی اور مصیبت نہ بھی رکھتے ہوں تو یہی تین مصیبتیں ان کی شامت اعمال کے لئے کافی ہیں۔

(۴۴) اس کے بعد مزید تاکید کے لئے فرماتا ہے: ”وہ سایہ جس میں نہ کوئی ٹھنڈک ہے نہ فائدہ“۔

ساتبان کبھی انسان کی سورج کی تمازت سے حفاظت کرتا ہے اور کبھی ہوا اور بارش سے یا پھر اور دوسری منفعیتیں لئے ہوئے

ہوتا ہے لیکن ظاہر ہے کہ یہ ساتبان ان فائدوں میں کوئی فائدہ نہیں رکھتا۔

(۴۵) یہاں سے اصحاب الشمال کی گرفتاری کے دلائل کا ان کی منحوس اور وحشت ناک داستان کے پہلے ہی تین جملوں میں

خلاصہ کرتا ہے۔ پہلا یہ ہے کہ وہ اس سے پہلے دنیا میں نعمت حاصل ہونے پر مست اور مغرور تھے۔

”متترف“ اس شخص کو کہتے ہیں جسے نعمتوں کی فراوانی نے مست و مغرور کر دیا ہو اور نافرمانی و سرکشی پر ابھارا ہو۔ یہ ٹھیک ہے

کہ تمام اصحاب الشمال مترفین کے زمرے میں نہیں آتے۔ لیکن اس سے قرآن کا مقصود ان کے سرکردہ افراد ہیں جیسا کہ موجودہ زمانے میں بھی ہم دیکھتے ہیں کہ انسانی معاشروں کا فتنہ و فساد مست و مغرور عیش پرستوں کی وجہ سے ہے جو اپنے ساتھ دوسروں کی گمراہی کا سبب

بھی ہیں۔ تمام لڑائیوں، خون ریزیوں، مختلف قسم کے جرائم، شہوتوں کے مرکز اور باغیانہ سرگرمیوں کی باگ ڈور انہی کے ہاتھ میں ہوتی ہے اسی بنا پر قرآن ہر چیز سے پہلے انہی کی نشان دہی کرتا ہے۔

(۴۶) اس کے بعد ان کے دوسرے گناہ کی طرف اشارہ کرتے ہوئے مزید کہتا ہے ”وہ بڑے بڑے گناہوں پر اصرار کرتے تھے“۔ اصحاب شمال کی برائی یہی نہیں ہے کہ وہ گناہ کرتے تھے بلکہ بڑے بڑے گناہوں پر اصرار کرتے تھے۔ گناہ ممکن ہے کہ اصحاب بعین سے بھی بعض اوقات سرزد ہو لیکن وہ اس پر کبھی اصرار نہیں کرتے اور جس وقت توفیق الہی شامل حال ہو جاتی ہے فوراً توبہ کر لیتے ہیں۔

(۴۷) ان کا تیسرا غلط کام یہ تھا کہ وہ کہتے تھے کیا ہم مرنے کے بعد جب محض ہڈیاں رہ جائیں گی اور ہم مٹی میں مل جائیں گے کیا دوبارہ قبروں سے اٹھائے جائیں گے؟۔ اصحاب شمال کے دوسرے بہت سے گناہوں میں سے ان کا ایک بڑا گناہ تھا کہ وہ قیامت کے انکار پر مصر تھے۔

دوسرے یہ کہ یہ تین گناہ جن کا تذکرہ مذکورہ آیتوں میں ہوا ہے درحقیقت اصحاب شمال کی طرف سے دین کے تین اصولوں کی نفی کی طرف اشارہ ہے۔ آخری آیت میں قیامت کی تکذیب تھی اور دوسری آیت میں توحید کا انکار تھا۔ اور پہلی آیت میں جہاں مترفین کی بات ہو رہی تھی انبیاء کی تکذیب کی طرف اشارہ ہے۔

(۴۸) انہوں نے صرف اسی پر قناعت نہیں کی بلکہ اظہارِ توجہ کے لئے مزید کہتے تھے، کیا ہمارے پہلے آبا و اجداد جن کا کوئی نام و نشان باقی نہیں رہا دوبارہ زندہ ہوں گے؟۔

(۴۹) اس کے بعد قرآن پیغمبر اسلام ﷺ کو حکم دیتا ہے کہ ان کے جواب میں کہہ دے ”نہ صرف تم اور تمہارے آبا و اجداد بلکہ تمام اولین و آخرین.....“۔

(۵۰) ”سب معین دن کی وعدہ گاہ میں (قیامت کے دن) جمع ہوں گے“

”لمجموعون الی میقات یوم معلوم“ یہاں ”میقات“ سے مراد قیامت کا مقررہ وقت ہے جس میں تمام انسان میدانِ محشر میں اپنے حساب و کتاب کے واسطے جمع ہوں گے۔

شاید یاد دہانی کی ضرورت نہ ہو کہ قیامت کے معلوم ہونے سے مراد اس کا پروردگار عالم کو معلوم ہونا ہے ورنہ کوئی شخص حتیٰ کہ انبیاء و مرسلین اور ملائکہ مقررین بھی اس کے برپا ہونے کے وقت سے باخبر نہیں ہیں۔

(۵۱) ثُمَّ إِنَّكُمْ أَيْهَا الضَّالُّونَ الْمُكْذِبُونَ ۙ	پھر تم اے تکذیب کرنے والے گمراہ لوگو!
(۵۲) لَا تَكُلُونَ مِنْ شَجَرٍ مِّنْ ذُقُومٍ ۙ	تم یقیناً زقوم کے درخت سے کھاؤ گے۔

(۵۳) فَمَا لِيُؤْنُ مِنْهَا الْبُطُونَ <sup>ع</sup>	اور اپنے اپنے شکم کو اس سے پر کرو گے۔
(۵۴) فَشَرِبُوا مِنْهُ مِنْ الْحَمِيمِ <sup>ع</sup>	اور اس پر سے جلانے والا پانی پیو گے۔
(۵۵) فَشَرِبُوا مِنْهُ شُرْبَ الْهَيْمِ <sup>ط</sup>	یعنی پیاس کی بیماری میں مبتلا اونٹوں کی طرح اس میں سے پیو گے۔
(۵۶) هَذَا نُزْلُهُمْ يَوْمَ الدِّينِ <sup>ط</sup>	یہ ہے قیامت میں ان کی پذیرائی کا ذریعہ۔

## تفسیر

## گمراہ مجرموں پر نازل ہونے والا عذاب

یہ آیتیں اسی طرح اصحاب شمال پر نازل ہونے والے عذاب کے مباحث کو جاری رکھے ہوئے ہیں۔ پروردگار عالم اصحاب شمال کو اسی انداز میں مخاطب کرتے ہوئے فرماتا ہے: ”پھر تم اے گمراہ اور تکذیب کرنے والو۔“ (۵۲) ”زقوم“ کے درخت میں سے کھاؤ گے۔“

(۵۳) ”اپنے شکموں کو اس سے پر کرو گے۔ اس طرف اشارہ ہے کہ پہلے انہیں بہت تیز بھوک لگے گی، اتنی تیز کہ وہ اس نہایت ناگوار غذا کو کھالیں گے تو انہیں پیاس لگے گی۔ اب وہ پیس لگے گی کیا؟“

(۵۴) اس آیت میں قرآن بتاتا ہے۔ ”تم اس ناگوار غذا کے بعد جلانے والا پانی پیو گے۔“

(۵۵) ”اس حریمانہ انداز میں پیو گے جس طرح وہ اونٹ جو استسقاء کی بیماری میں مبتلا ہوں۔“ اس بیماری میں مبتلا ہونے والا اونٹ بہت پیاس محسوس کرتا ہے اور بار بار پانی پیتا ہے، یہاں تک کہ وہ ہلاک ہو جاتا ہے، جی ہاں یہ ہے بروز قیامت سرگزشت گمراہوں اور تکذیب کرنے والوں کی۔“

(۵۶) آیات میں سے آخری آیت میں ایک مرتبہ پھر اسی کھانے اور پانی کی طرف اشارہ کرتے ہوئے فرماتا ہے: ”یہ ہے قیامت میں ان کی پذیرائی کا ذریعہ۔“ یہ ایسی حالت ہے کہ جب دوسری طرف اصحاب یمن بہت ہی لطیف و خوشگوار سایہ میں آرام و سکون سے ہیں، بہترین پھل کھاتے ہیں اور شراب طہور و آب خوشگوار پیتے ہیں اور عشق اللہ میں مست ہیں۔

(۵۷) نَحْنُ خَلَقْنَاكُمْ فَلَوْلَا تُصَدِّقُونَ	ہم نے تمہیں پیدا کیا ہے، تو پھر نئی آفرینش کی تصدیق کیوں نہیں کرتے؟
(۵۸) أَفَرَأَيْتُمْ مَا تُمْنُونَ <sup>ط</sup>	کیا اس نطفہ سے تم آگاہ ہو جو رحم میں ڈالتے ہو؟

کیا تم اسے (جینی دور میں) پے درپے آفرینش دیتے ہو یا ہم خلق کرتے ہیں؟	(۵۹) اِنَّا نَحْنُ الْخَالِقُونَ
ہم نے تمہارے درمیان موت کو مقدر کیا ہے اور ہم پر کوئی سبقت نہیں رکھتا۔	(۶۰) نَحْنُ قَدَرْنَا بَيْنَكُمْ الْمَوْتَ وَ مَا نَحْنُ بِمَسْبُوبِينَ
اس مقصد کیلئے کہ ایک گروہ کو دوسرے گروہ کی جگہ لے آئیں گے اور تمہیں اس جہان میں کہ جسے تم جانتے نہیں تمہیں نئی خلقت بخشیں گے۔	(۶۱) عَلٰی اَنْ نُّبَدِّلَ اَمْثَالَكُمْ وَ نُنشِئْكُمْ فِیْ مَا لَا تَعْلَمُونَ
تم نے پہلے عالم کو تو مان لیا، تو کس طرح نہیں سمجھتے (کہ اس کے بعد بھی ایک اور جہان ہے)۔	(۶۲) وَ لَقَدْ عَلِمْتُمْ النِّشَاةَ الْاُولٰٓئِیْ فَلَوْ لَا تَذَكَّرُونَ

## تفسیر

## عقیدہ معاد پر سات دلیلیں

گزشتہ آیتوں میں قیامت کی تکذیب کرنے والوں کے ضمن میں گفتگو تھی۔ بنیادی طور پر اس سورہ میں مسئلہ معاد کو پیش نظر رکھا گیا ہے۔ اور ان آیتوں میں معاد سے متعلق دلیلوں کو بروئے کار لایا گیا ہے۔ قرآن مجید اس اہم عقیدہ کے ثبوت میں مجموعی طور پر سات دلیلیں پیش کرتا ہے جو ایمان کی بنیادوں کو قوی کرتی ہیں اور انسان کے دل کو اللہ کی طرف سے کئے گئے ان وعدوں کے بارے میں پختہ یقین دلاتی ہیں جو گزشتہ آیتوں میں اصحاب یمین اور اصحاب شمال کے بارے میں مذکور ہوئے۔ پہلے مرحلے میں پروردگار فرماتا ہے: ”ہم نے تمہیں خلق کیا ہے تو نئی خلقت کی تصدیق کیوں نہیں کرتے۔“ تم قبروں سے اٹھنے پر اور بدن کے خاک ہو جانے کے بعد معاد جسمانی پر کیوں تعجب کرتے ہو۔ کیا اس نے پہلی مرتبہ تمہیں مٹی سے پیدا نہیں کیا؟

(۵۸) پروردگار عالم بعد والی آیت میں دوسری دلیل کی طرف اشارہ کرتے ہوئے فرماتا ہے: ”کیا اس نطفہ سے جسے تم رحم

میں ڈالتے ہو، باخبر ہو۔“

(۵۹) کیا جینی مراحل کے طول میں تم اسے بار بار خلقت دیتے ہو یا اس کے خالق ہم ہیں۔“ کون ہے کہ جو اس بے قیمت

نطفہ کو ہر روز ایک نئی شکل دیتا ہے اور خلقت کے بعد نئی خلقت سے نوازتا ہے۔ حقیقتاً یہ تدریجی تبدیلیاں جو نہایت تعجب انگیز ہیں اور جنہوں نے تمام فکر و دانش کو حیرت زدہ کر دیا ہے، کیا تمہاری طرف سے ہیں یا خدا کی طرف سے۔ کیا وہ ذات جو، ان بار بار کی خلقتوں

پر قدرت رکھتی ہے قیامت میں مردوں کو زندہ کرنے سے قاصر ہے۔

(۶۰) اس کے بعد تیسری دلیل کو پیش کرتے ہوئے فرماتا ہے: ”ہم نے تمہارے درمیان موت کو مقدر کیا اور کسی نے ہم پر سبقت نہیں کی، جی ہاں ہم کبھی مغلوب نہیں ہوں گے۔ اور اگر موت کو ہم نے مقدر کیا ہے تو اس بنا پر نہیں کہ ہم عمر جاودانی نہیں دے سکتے۔“

(۶۱) بلکہ مقصد یہ تھا کہ تم میں سے ایک گروہ کو ہم اٹھالیں گے اور اس کی جگہ دوسرا گروہ لے آئیں اور انجام کار تمہیں ایسے جہان میں کہ جسے تم نہیں جانتے نئی خلقت بخشیں۔ اس استدلال کی اس طرح وضاحت کی جاسکتی ہے۔ خداوند حکیم جس نے انسانوں کو پیدا کیا ہے اور باقاعدہ ایک گروہ انتقال کرتا ہے اور دوسرا گروہ اس کی جگہ لے لیتا ہے، اس کا یہ عمل کوئی نہ کوئی مقصد اپنے اندر رکھتا ہے۔ اگر صرف دنیاوی زندگی ہی یہ مقصد ہوتی تو پھر مناسب تھا کہ انسانی زندگی جاودانی ہوتی۔ نہ اس قدر مختصر اور ہزار ہا تکلیف سے لبریز کہ انسان کی آمد و رفت کی قیمت بھی نہیں رکھتی۔ اس بنا پر موت کا قانون بڑی عمدگی سے یہ گواہی دیتا ہے کہ دنیا ایک گزرگاہ ہے منزل نہیں ہے۔ ایک پل ہے نہ کہ ایک مقصد۔ اگر منزل ہوتی تو پھر یہ دوام رکھتی۔ ”تمہیں ہم پیدا کرتے ہیں ایسی صورت و شکل میں جسے تم نہیں جانتے۔“

(۶۲) آخری آیت میں معاد کی چوتھی دلیل کے بارے میں گفتگو کرتے ہوئے فرماتا ہے: ”تم نشاۃ اولیٰ (اس جہان) کو جان چکے ہو تو کس طرح قائل نہیں ہوتے کہ دوسرا جہان اس کے بعد ہے۔“ اس دلیل کو دو طرح سے بیان کیا جاسکتا ہے۔ پہلی یہ کہ، مثال کے طور پر، اگر ہم ایک بیابان سے گزریں اور اس میں ایسا محل دیکھیں جو بہت آراستہ و پیراستہ ہو، اس کی عمارت میں عظمت و شکوہ ہو، وہ بہت مضبوط ہو، اس میں نہایت عمدہ سہولتیں موجود ہوں اور وہ بہت وسیع و عریض ہو۔ بعد میں لوگ ہم سے کہیں کہ یہ عظیم عمارت اس مقصد کیلئے ہے کہ صرف ایک چھوٹا سا قافلہ چند گھنٹے اس میں آرام کر کے چلا جائے۔ تو ہم اپنے ذہن میں یہ سوچیں گے کہ یہ کوئی حکیمانہ کام نہیں ہے۔ کیونکہ اس قسم کے مقصد کیلئے مناسب یہ تھا کہ چند چھوٹے چھوٹے خیمے نصب کر دیئے جاتے۔ اسی طرح یہ دنیا اتنی عظمت کے ساتھ، یہ تمام کڑے، سورج، چاند اور انواع و اقسام کی زمین میں بسنے والی مخلوقات، یہ تمام چیزیں صرف ایک چھوٹے سے مقصد یونہی انسان کی چند روزہ زندگی کیلئے نہیں بنائی جاسکتیں۔ ورنہ اس جہان کی خلقت فضول اور لا حاصل ہوتی۔ یہ عظیم مقامات انسان جیسے صاحب شرف وجود کیلئے بنائے گئے ہیں تاکہ ان کو دیکھ کر وہ خدائے عظیم کی معرفت حاصل کرے۔ ایسی معرفت جو دوسری زندگی کیلئے اس کا سرمایہ ثابت ہو۔ دوسری بات یہ ہے کہ معاد کے منظر تم اس دنیا کے ہر گوشہ میں اپنی آنکھ سے دیکھتے ہو۔ ہر سال نباتات کی دنیا میں قیامت کے منظر کی تکرار ہوتی ہے۔ پروردگار عالم مردہ زمینوں کو بارش کے زندگی بخش قطروں کے نزول سے زندہ کرتا ہے جیسا کہ سورہ حم سجدہ کی آیت ۳۹ میں فرماتا ہے: ”وہ جو ان مردہ زمینوں کو زندہ کرتا ہے وہی ہے جو مردوں کو زندہ کریگا۔“ سورہ حج کی آیت ۶ میں بھی ان معانی کی طرف اشارہ ہوا ہے۔

(۶۳) اَفْرَأَيْتُمْ مَا تَحْرُثُونَ <sup>ط</sup>	کیا کبھی اس کے بارے میں غور کیا ہے جو تم کاشت کرتے ہو؟
(۶۴) اَنَنْتُمْ تَزْرَعُونَهَا أَمْ نَحْنُ الزَّارِعُونَ	کیا تم اسے اگاتے ہو یا ہم اگاتے ہیں؟
(۶۵) لَوْ نَشَاءُ لَجَعَلْنَاهُ حُطَامًا فَظَلَلْتُمْ تَتَفَكَّهُونَ	اگر ہم چاہیں تو اس زراعت کو مٹھی بھر خشک و کو بیدہ گھاس میں اس طرح تبدیل کر دیں کہ تم حیران رہ جاؤ۔
(۶۶) اِنَّا لَمَعْرُومُونَ <sup>۶</sup>	(اس طرح کہ تم کہو) واقعی ہمیں خسارہ ہوا ہے۔
(۶۷) بَلْ نَحْنُ مَحْرُومُونَ	بلکہ ہم کلی طور پر محروم ہیں۔

## تفسیر

## دانوں کو اگانے والا خدا ہے یا تم ہو؟

اس سورہ میں جو سات دلیلیں معاد کے بارے میں بیان ہوئی ہیں ان میں سے ہم نے اب تک چار دلیلیں پڑھی ہیں۔ زیر بحث آیت اور آگے آنے والی آیات میں تین اور دلیلیں پیش کی گئی ہیں جن میں سے ہر ایک انسانی زندگی میں اللہ کی قدرت بے پایاں کا نمونہ ہے۔ ان دلیلوں میں سے ایک غذا کے دانوں کی خلقت سے تعلق رکھتی ہے۔ دوسری پانی سے اور تیسری آگ سے متعلق ہے۔ انسانی زندگی کے تین بنیادی ارکان کو یہی چیزیں تو تشکیل دیتی ہیں۔ نباتات کے دانے انسانی غذا کا اہم جز شمار ہوتے ہیں۔ پانی اہم ترین مشروب ہے اور آگ غذائی مواد اور دیگر امور زندگی کی اصلاح کا اہم ترین وسیلہ ہے۔ پروردگار عالم فرماتا ہے: ”کیا اس میں جسے تم کاشت کرتے ہو کبھی غور کیا ہے؟“

(۶۳) ”کیا تم اسے اگاتے ہو یا ہم اگاتے ہیں؟“ یہ اللہ ہے جس نے دانہ کے اندر ایک بہت ہی چھوٹا سا زندہ سیل پیدا کیا ہے جو مساعدا ماحول میں قرار پاتا ہے تو ابتداء میں خود دانہ میں موجود مواد غذائی سے استفادہ حاصل کرتا ہے۔ کوئی نپل نکالتا ہے اور جڑ کو مضبوط کرتا ہے۔ پھر عجیب و غریب تیزی کے ساتھ کے مواد غذائی سے مدد حاصل کرتا ہے اور اس گھاس میں عجیب قسم کی مشینری حرکت میں آجاتی ہے جس سے وہ ایک حشر بپا کرتا ہے، تھے شاخ اور خوشہ بناتا ہے اور کبھی تو ایک بیج میں سے کئی سو یا کئی ہزار دانے نکلتے ہیں۔ (۶۵) اس حقیقت کے پیش نظر کہ، نباتات کی نشوونما کے سلسلہ میں انسان سوائے دانوں کو زمین میں ڈالنے کے کوئی اور کام نہیں کرتا، بعد والی آیت مزید کہتی ہے، ”اگر چاہیں تو اس زراعت کو مٹھی بھر خشک و کو بیدہ گھاس میں اس طرح تبدیل کر دیں کہ تم حیران رہ جاؤ۔ جی ہاں! ہم تیز زہریلی آندھی بھیج سکتے ہیں۔ جو اسے دانوں کے لگنے سے پہلے ہی خشک کر کے درہم و برہم کر دے یا پھر کوئی اور

آفت و مصیبت اس پر مسلط کر دیں جو حاصل ہونے والے سرمایہ کو ختم کر دے ٹڈی دل کا سیلاب اس کی طرف بھیج سکتے ہیں۔ یہ بھی ہو سکتا ہے کہ ایک عظیم بجلی کا ایک گوشہ اس پر مسلط کر دیں اس طرح کہ سوائے مٹھی بھر خشک روندی ہوئی گھاس کے اور کوئی چیز باقی نہ رہے اور تم اس منظر کے مشاہدہ سے حیرت و ندامت میں غرق ہو جاؤ۔ اگر حقیقی زراعت تم لوگ خود ہوتے تو کیا یہ امور ممکن تھے؟ تو پھر جان لو کہ یہ سب برکتیں کسی اور جانب سے ہیں۔

(۶۶) جی ہاں! تعجب کرتے ہو اور حیرت میں ڈوب کر کہتے ہو۔ ”سچ مچ ہم نے نقصان اٹھایا ہے اور ہم سرمایہ کھو بیٹھے ہیں

اور ہمارے ہاتھ کچھ نہیں آیا۔

(۶۷) بلکہ ہم تو کلی طور پر بے چارے اور محروم ہیں۔

(۶۸) أَفَرَأَيْتُمُ الْمَاءَ الَّذِي تَشْرَبُونَ <sup>ط</sup>	کیا اس پانی پر غور کرتے ہو جسے تم پیتے ہو؟
(۶۹) ءَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنزِلُونَ	کیا تم اسے بادل سے نازل کرتے ہو یا ہم کرنے والے ہیں؟
(۷۰) لَوْ نَشَاءُ جَعَلْنَاهُ أَجَاجًا فَلَوْلَا تَشْكُرُونَ	اگر ہم چاہیں تو اس خوشگوار پانی کو تلخ کر دیں تو کیوں تم شکر نہیں کرتے؟
(۷۱) أَفَرَأَيْتُمُ النَّارَ الَّتِي تُورُونَ <sup>ط</sup>	کیا اس آگ پر غور کیا ہے جسے تم روشن کرتے ہو؟
(۷۲) ءَأَنْتُمْ أَنْشَأْتُمْ شَجَرَتَهَا أَمْ نَحْنُ الْمُنشِئُونَ	کیا تم نے اس کے درخت کو پیدا کیا ہے یا ہم پیدا کرنے والے ہیں؟
(۷۳) نَحْنُ جَعَلْنَاهَا تَذْكَرًا وَ مَتَاعًا لِلْمُقْوِينَ <sup>ع</sup>	ہم نے اس آگ کو سب کے لئے یاد آوری اور مسافروں کے لئے مایہ زندگی قرار دیا ہے۔
(۷۴) فَسَبِّحْ بِاسْمِ رَبِّكَ الْعَظِيمِ <sup>ع</sup>	پس جب ایسا ہے تو اپنے عظیم پروردگار کے نام کی تسبیح کرو

تفسیر

یہ پانی اور آگ کس کی طرف سے ہیں؟

پروردگار عالم سورہ واقعہ کی ان آیتوں میں معاد کی چھٹی اور ساتویں دلیل کی طرف اشارہ کرتا ہے۔ یہ آیتیں اس قدرت و

اختیار کو بیان کرتی ہیں جو اسے ہر چیز پر حاصل ہے اور یہ بات پایہ ثبوت کو پہنچاتی ہیں کہ وہ مردوں کو زندہ کرنے کی طاقت رکھتا ہے۔ پہلے فرماتا ہے۔ ”کیا تم نے اس پانی پر غور کیا ہے جسے تم پیتے ہو؟“

(۶۹) کیا تم اسے بادل سے نازل کرتے ہو یا ہم نازل کرتے ہیں؟ یہ آیتیں انسان کے وجدان میں سوالات کا ایک سلسلہ قائم کرتی ہیں اور اس سے اقرار لیتی ہیں اور حقیقت کہتی ہیں۔ کیا اس پانی کے بارے میں جو تمہاری زندگی کا باعث ہے اور تم ہمیشہ اسے پیتے ہو کبھی غور کیا ہے؟ اور اگر ہم مندرجہ بالا آیتوں میں دیکھتے ہیں کہ صرف پینے کے پانی پر انحصار کیا گیا ہے اور اس کی تاثیر سے جانوروں اور نباتات کی زندگی کے لئے پانی کی حد سے زیادہ اہمیت کی بنا پر ہے۔ اس کے علاوہ گزشتہ آیتوں میں زراعت کے معاملہ پر گفتگو ہوئی تھی لہذا تکرار کی ضرورت بھی نہیں تھی۔

(۷۰) آخر کار اس آیت میں اس بحث کی تکمیل کے لئے مزید کہتا ہے۔ ”اگر ہم چاہیں تو اس بیٹھے اور خوشگوار پانی کو کڑوے اور نمکین پانی میں تبدیل کر دیں۔“ تو پھر کیوں اس عظیم نعمت کا شکر ادا نہیں کرتے۔“ جی ہاں اگر اللہ چاہتا تو پانی میں حل شدہ نمکیات کو اجازت دیتا کہ وہ پانی کے اجزاء کے ساتھ بخارات بنے اور اس کے ساتھ آسمان کی طرف چلی جائے اور کڑوے اور نمکین بادلوں کی شکل بنائے اور بارش کے قطرے شور و تلخ سمندر کے پانی کا ذائقہ لئے ہوئے اوپر سے نیچے گریں۔ لیکن اس نے اپنی قدرت کاملہ سے نمکین پانی کو یہ اجازت نہیں دی۔ نہ صرف پانی کے نمکین حصہ کو بلکہ ایذا رساں، مضر صحت اور تکلیف دہ جراثیم کو بھی یہ اجازت نہیں دی کہ وہ پانی کے بخارات کے ہمراہ آسمان کی طرف بلندی پر جائیں اور بارش کے قطروں کو آلودہ کریں اسی بنا پر بارش کے قطرے، جس وقت فضا آلودہ نہ ہو، زیادہ خالص پاکیزہ اور خوشگوار پانی پر مشتمل ہوتے ہیں۔

(۷۱) انجام کار ہم اسی سلسلہ آیات میں ساتویں اور آخری دلیل تک پہنچتے ہیں۔ وہ ساتویں دلیل آگ کی خلقت ہے۔ آگ جو انسانی زندگی کے آیات و اسباب میں سب سے زیادہ اہم ہے اور تمام صنعتوں میں زیادہ موثر ذریعہ ہے اس کو موضوع بنا کر اللہ فرماتا ہے۔ کیا اس آگ کے بارے میں جسے روشن کرتے ہو کبھی تم نے غور و فکر سے کام لیا ہے۔

(۷۲) کیا تم نے اس کے درخت کو پیدا کیا ہے یا ہم نے پیدا کیا ہے۔

(۷۳) اس آیت میں مذکورہ بالا مباحث کی تاکید کے لئے مزید فرماتا ہے: ”ہم نے اس آگ کو جو درختوں سے خارج ہوتی ہے اوروں کے لئے یاد ہانی کا ذریعہ اور مسافروں کے لئے زندگی کا ذریعہ قرار دیا ہے۔ سبز درختوں میں سے آگ کا ظاہر ہونا ایک طرف بے جان بدنوں میں قیامت کے دن روحوں کے واپس آنے کو یاد دلاتا ہے اور دوسری طرف آتش دوزخ کا احساس دلاتا ہے پیغمبر اسلام ﷺ کی ایک حدیث: یہ آگ جو تم جلاتے ہو جہنم کی آگ کے ستر اجزاء میں سے ایک جز ہے۔

باقی رہی تعبیر کی تو وہ اس آگ کے دنیاوی فوائد کی طرف ایک مختصر اور پر معنی اشارہ ہے۔



(۷۵) فَلَا أُفْسِمُ بِمَوَاقِعِ النُّجُومِ ۚ	قسم ہے ستاروں کی جگہ اور ان کے محل طلوع و غروب کی۔
(۷۶) وَإِنَّهُ لَقَسَمٌ لِّوَيْتَعْلَمُونَ عَظِيمٌ ۚ	اور اگر تم سمجھو تو یہ بہت بڑی قسم ہے۔
(۷۷) إِنَّهُ لَقُرْآنٌ كَرِيمٌ ۚ	بے شک وہ قرآن کریم ہے۔
(۷۸) فِي كِتَابٍ مَّكْنُونٍ ۚ	جو ایک محفوظ و مکنون کتاب میں ہے۔
(۷۹) لَا يَمَسُّهُ إِلَّا الْمُطَهَّرُونَ ۚ	سوائے پاکیزہ لوگوں کے کوئی اسے مس نہیں کر سکتا۔
(۸۰) تَنْزِيلٌ مِّن رَّبِّ الْعَالَمِينَ	یہ ایسی چیز ہے جو پروردگار عالمین کی طرف سے نازل ہوئی ہے۔
(۸۱) أَفَبِهَذَا الْحَدِيثِ أَنْتُمْ مُذْهِبُونَ ۚ	کیا اس قرآن کو (ان اوصاف کے ساتھ جو بتائے گئے ہیں) کمزور اور چھوٹا سمجھتے ہو؟
(۸۲) وَتَجْعَلُونَ رِزْقَكُمْ أَنْكُمْ تُكَذِّبُونَ	اور جو رزق اس نے تمہیں دیا ہے بجائے شکر کے اس کی تکذیب کرتے ہو؟

## تفسیر

صرف پاکیزہ افراد حریم قرآن تک رسائی حاصل کر سکتے ہیں۔

ان بہت سے مباحث کے بعد جو گزشتہ آیات میں قیامت کے بارے میں سات دلیلوں کے ساتھ آئے ان آیات گفتگو قرآن مجید کی اہمیت کے بارے میں ہے کیونکہ مسئلہ نبوت اور مسئلہ نزول قرآن مبدا و معاد کے مسائل کے بعد اہم ترین اعتقادی ارکان کو تشکیل دیتے ہیں۔ علاوہ ازیں قرآن مجید توحید و معاد جیسے دو اصولوں کے پس منظر کے لئے عمیق بحث پیش کرتا ہے اور مسئلہ نبوت نزول قرآن کے مرتبہ کا استحکام توحید و معاد کا استحکام شمار ہوتا ہے۔ سب سے پہلے ایک بڑی قسم کے ساتھ گفتگو شروع کرتے ہوئے فرماتا ہے: ”قسم ہے ستاروں کی جگہ کی اور ان کے محل طلوع و غروب کی“:

جس وقت ہم اس نکتہ کی طرف توجہ کریں کہ ماہرین کی گواہی کے مطابق صرف ہماری کہکشاں میں تقریباً ایک ہزار بلین ستارے موجود ہیں اور عالم میں اس کے علاوہ اور بہت سی کہکشاں ہیں جن میں سے ہر ایک کی ایک مخصوص سمت ہے، تو ہمیں قرآن کی اس قسم کا اندازہ ہوتا ہے۔

(۷۶) اسی بنا پر اس آیت میں پروردگار عالم مزید فرماتا ہے ”یہ بہت ہی بڑی قسم ہے اگر تم جان لو“۔ (اگر تم جان لو) کے الفاظ اچھی طرح گواہی دیتے ہیں کہ انسان کا علم اور اس کی دانش اس زمانے میں اس حقیقت کا مکمل طور پر ادراک نہیں کر سکے تھے اور یہ خود قرآن کا ایک علمی اعجاز شمار ہوتا ہے کہ ایسے زمانے میں جب کہ شاید ایک گروہ یہ خیال کرتا تھا کہ ستارے چاند کی میخیں ہیں جو آسمان کی چھت میں ٹھونگی گئی ہیں۔ اس قسم کا بیان اور وہ بھی ایسے ماحول میں جو فی الحقیقت جہالت و نادانی سے پاک تھا، ممکن نہیں تھا کہ ایک عام انسان سے صادر ہو۔

(۷۷) اب ہمیں دیکھنا ہے کہ یہ عظیم قسم کس مقصد کے لئے بیان ہوئی ہے۔ بعد والی آیت اس کے رخ سے پردہ اٹھاتی ہے اور کہتی ہے: ”جو کچھ محمد ﷺ لے کر آئے ہیں وہ قرآن کریم ہے۔“ اور اس طرح ان کج فہم اور ضدی مشرکین کو جن کا ہمیشہ یہ اصرار تھا کہ یہ آیتیں ایک قسم کی کہانت ہیں، یا نعوذ باللہ جنون آمیز باتیں ہیں، یا شعراء کے اشعار کی طرح ہیں یا پھر شیاطین کی طرف سے ہیں، یہ جواب دیتا ہے کہ یہ وحی آسمانی ہے اور ایسا کلام ہے جس کی عظمت کے آثار بالکل نمایاں ہیں اور اس کے موضوعات و مضامین اس کے مبداء نزول کی ترجمانی کرتے ہیں۔

جی ہاں! قرآن جس کا کلام ہے وہ بھی کریم ہے اور خود قرآن بھی کریم ہے اور اس کو لانے والا بھی کریم ہے اور اس کے مقاصد بھی کریم ہیں۔

(۷۸) اس کے بعد اس آسمانی کتاب کی دوسری صفت کو پیش کرتے ہوئے فرماتا ہے: ”یہ آیات ایک مستور اور پوشیدہ کتاب میں ہیں“۔ لوح محفوظ (علم خدا) میں جو ہر قسم کی خطا و لغزش اور تغیر و تبدل سے مصون ہے۔

(۷۹) تیسری صفت کے سلسلہ میں فرماتا ہے: ”اس کتاب کو پاکیزہ افراد کے علاوہ کوئی مس نہیں کر سکتا۔“

بہت سے مفسرین نے ان روایات کی پیروی کرتے ہوئے جو ائمہ معصومین علیہم السلام سے منقول ہیں اس آیت کی تفسیر یہ کی ہے کہ غسل و وضو کے بغیر قرآن کی تحریر کو ہاتھ نہ لگایا جائے۔ قرآن کے بلند حقائق و مفہیم کا پاکیزہ افراد کے علاوہ کوئی ادراک نہیں کر سکتا پاکیزگی کی کم سے کم حد، جو حقیقت جوئی کی روح ہے، وہ قرآن کے کمترین ادراک کے لئے لازمی ہے اور جس قدر پاکیزگی و طہارت زیادہ ہوگی موضوعات و مفہیم قرآن کا ادراک انسان کے لئے اتنا ہی زیادہ ممکن ہوگا۔

(۸۰) پروردگار عالم قرآن مجید کی چوتھی اور آخری توصیف کے سلسلہ میں فرماتا ہے: ”یہ قرآن عالمین کے پروردگار کی طرف سے نازل ہوا ہے۔“

وہ جو تمام اہل جہاں کا مربی و مالک ہے اس نے اس قرآن کو انسانوں کی تربیت کے لئے پیغمبر ﷺ کے پاکیزہ دل پر نازل کیا ہے اور جس طرح عالم تکوین میں وہی مالک و مربی ہے عالم تشریح میں بھی جو کچھ ہے اسی کی طرف سے ہے۔

(۸۱) اس کے بعد مزید فرماتا ہے: ”کیا اس قرآن کو ان اوصاف کے ساتھ جو بتائے گئے ہیں کمزور اور چھوٹا شمار کرتے ہو۔“

آسان ہے تو اس کی تکذیب کرتے ہو۔“ جب کہ اس سے صدق و حقانیت کی نشانیاں اچھی طرح واضح ہوتی ہیں۔ تو چاہیے کہ تم کلام اللہ کو انتہائی کاوش کے ساتھ قبول کرو اور ایک حقیقت واقع سمجھ کر اس کے سامنے جاؤ۔

(۸۲) آخری آیت میں فرماتا ہے: ”تم بجائے اس کے کہ اللہ کی دی ہوئی نعمتوں، خصوصاً قرآن جیسی عظیم نعمت کا شکر ادا کرو تم اس کی تکذیب کرتے ہو۔“

(۸۳) فَلَوْ لَا إِذَا بَلَغَتِ الْحُلُقُومَ ۖ	پس کیوں جب کہ روح گلے تک پہنچ جائے گی۔ (اسے واپس لوٹانے کی تم تو انانی نہیں رکھتے)؟
(۸۴) وَ أَنْتُمْ حِينِيذٍ تَنْظُرُونَ ۗ	اور تم اس حالت میں نظارہ کرو گے۔ (اور کوئی کام تمہارے ہاتھ سے نہیں ہو سکے گا)۔
(۸۵) وَ نَحْنُ أَقْرَبُ إِلَيْهِ مِنْكُمْ وَ لَكِنْ لَا تُبْصِرُونَ	اور ہم اس سے زیادہ نزدیک ہیں تمہاری نسبت لیکن تم دیکھتے نہیں ہو۔
(۸۶) فَلَوْ لَا إِنْ كُنْتُمْ غَيْرَ مَدِينِينَ ۖ	اگر تمہارے اعمال کی تمہیں بالکل جزا نہ دی جائے۔
(۸۷) تَرْجِعُونَهَا إِنْ كُنْتُمْ صَادِقِينَ	تو پھر اس کو لوٹا دو اگر تم سچ کہتے ہو۔

## تفسیر

## جس وقت کہ جان گلے تک پہنچ جائے گی

منجملہ دیگر حساس لمحات کے جو انسان کو بہت زیادہ گہری فکر میں مستغرق کر دیتے ہیں احتضار، یعنی انسانی زندگی کے اختتام کا لمحہ ہے۔ یہ وہ لمحہ ہے کہ جہاں معاملہ انسان کے اختیار سے باہر ہو جاتا ہے اور آس پاس کھڑے ہوئے لوگ جان کنی میں مبتلا فرد کو ناامیدی سے دیکھتے ہیں کہ شمع کی طرح ہے جس کی زندگی ختم ہو چکی ہے اور آہستہ آہستہ بجھ رہی ہے۔ وہ زندگی سے رخصت ہوتا ہے۔ اس وقت اس کو کوئی نہیں بچا سکے گا۔ مباحث کی تکمیل اور منکرین و ملذبین کی جواب دہی میں اس لمحے کی گویا تصویر کشی کرتے ہوئے کہتا ہے: پس کیوں جس وقت جان گلے میں آجائے گی تو اس کو واپس لوٹانے کی طاقت تم نہیں رکھتے۔“

(۸۴) ”اور تم اس حالت میں نظارہ کرو گے اور تم سے کچھ نہیں ہو سکے گا۔“ یہاں مخاطب وہ لوگ ہیں جو جان کنی میں مبتلا فرد کے متعلقین ہیں۔ ایک تو وہ اس کی خستہ حالت کو دیکھیں گے، دوسرے اپنی بے چارگی و ناتوانی کو محسوس کریں گے اور یہ بھی دیکھیں گے کہ موت و حیات اللہ کے ہاتھ میں ہے۔ اس پر کسی کا کوئی اختیار نہیں ہے اور وہ اس سے بھی باخبر ہیں کہ ان کا اپنا انجام بھی یہی ہونا

ہے۔

(۸۵) اس کے بعد پروردگار عالم مزید فرماتا ہے: ”حالانکہ تمہاری نسبت ہم اس کے زیادہ قریب ہیں اور ہمارے فرشتے جو اس کی روح قبض کرنے کے لئے آمادہ ہیں، وہ بھی تمہاری نسبت اس کے زیادہ قریب ہیں لیکن تم نہیں دیکھتے“۔ ہم اچھی طرح جانتے ہیں کہ جاں کنی میں بتلا شخص کی جان پر کیا گزر رہی ہے اور اس کے وجود کی گہرائی میں کیسا تلاطم برپا ہے اور وہ ہم ہی ہیں جس نے اس کی روح کے قبض کرنے کا معین وقت پر فرمان جاری کیا ہے لیکن تم تو صرف اس کے ظاہری حالات کو دیکھتے ہو اور اس گھر سے دوسرے گھر کی طرف انتقال سے اور ان طوفانوں سے جو اس وقت برپا ہیں تم بے خبر ہو۔ بہر حال نہ صرف اس موقع پر بلکہ ہر حالت میں اللہ ہر شخص کی نسبت ہم سے زیادہ نزدیک ہے یہاں تک کہ وہ خود ہم سے بھی ہم سے زیادہ نزدیک ہے۔

(۸۶) اس کے بعد مزید تاکید کے لئے اور اس حقیقت کو نمایاں کرنے کے لئے مزید فرماتا ہے: ”اگر تمہیں تمہارے اعمال کی بالکل جزا نہ دی جائے“۔

(۸۷) ”تو پھر اس کو واپس لوٹا دو اگر تم سچے ہو“۔ یہ تمہارا ضعف اس بات کی دلیل ہے کہ موت و حیات کا مالک کوئی اور ہے

اور جزا و سزا کسی اور کے ہاتھ میں ہے اور وہی ہے کہ جو مارتا اور زندہ کرتا ہے۔

(۸۸) فَأَمَّا إِنْ كَانَ مِنَ الْمُقَرَّبِينَ ۚ	(جس پر جان کنی کا عالم طاری ہوتا ہے) اگر وہ مقربین میں سے ہو۔
(۸۹) فَرَوْحٌ وَرَيْحَانٌ وَجَنَّةُ نَعِيمٍ	تو وہ انتہائی راحت و آرام میں ہے اور نعمتوں والی جنت میں اسے جگہ ملے گی۔
(۹۰) وَ أَمَّا إِنْ كَانَ مِنْ أَصْحَابِ الْيَمِينِ ۖ	اور اگر اصحابِ یمین میں سے ہے۔
(۹۱) فَسَلَّمَ لَكَ مِنْ أَصْحَابِ الْيَمِينِ ۗ	تو اس سے کہا جائے گا تجھ پر سلام ہو تیرے دوستوں کی طرف سے جو اصحابِ یمین میں سے ہیں۔
(۹۲) وَ أَمَّا إِنْ كَانَ مِنَ الْمُكْذِبِينَ الضَّالِّينَ ۖ	لیکن اگر وہ تکذیب کرنے والے گمراہوں میں سے ہو۔
(۹۳) فَنُزِّلْ مِنْ حَمِيمٍ ۗ	تو دوزخ کے جوش دیئے ہوئے پانی سے اس کی تواضع ہوگی۔

اس کے بعد اس کی سرنوشت یہ ہوگی کہ اس کا دوزخ میں ورود ہوگا۔	(۹۴) وَ تَصْلِيَةً جَحِيمٍ
یہ وہی حق و یقین ہے۔	(۹۵) اِنَّ هَذَا لَهُوَ حَقُّ الْيَقِيْنِ
اب جب کہ ایسا ہے تو اپنے عظیم پروردگار کے نام کی تسبیح کرو۔	(۹۶) فَسَبِّحْ بِاسْمِ رَبِّكَ الْعَظِيْمِ

## تفسیر

## نیکوکاروں اور بدکاروں کا انجام

یہ آیات اس سورہ کی ابتدائی اور آخری آیات کا ایک قسم کا امتزاج ہیں۔ یہ آیتیں جب انسان موت کے آستانے پر ہو تو اس کی حالت سے تغیر کی تصویر کشی کرتی ہیں کہ کس طرح بعض لوگ انتہائی آرام و سکون اور راحت و خوشی کے ساتھ اس دنیا سے رخصت ہوتے ہیں۔ اور ایک وہ گروہ ہے جو جہنم کی آگ کے دور سے نظر آنے والے نظارے کی وجہ سے انتہائی اضطراب و وحشت کے عالم میں جان دیتے ہیں۔ پہلے فرماتا ہے: ”جس شخص پر جاں کنی کا عالم طاری ہوتا ہے اگر وہ مقربین میں سے ہو۔ تو وہ انتہائی راحت و آرام میں ہے۔ اسے نعمتوں سے لبریز جنت میں جگہ مل جائے گی۔ روح و ریحان انسان کے آرام کے تمام وسائل اور خدائی نعمت و برکت پر محیط ہیں۔“

(۹۰) اس کے بعد پروردگار عالم فرماتا ہے: ”لیکن اگر دوسرے گروہ یعنی اصحاب بیمن میں سے ہے (وہی نیک اور صالح مرد اور عورتیں جن کے نامہ اعمال کامیابی اور قبولیت کی نشانی کے طور پر ان کے دائیں ہاتھ میں دیے جائیں گے)۔ تو اس سے کہا جائے گا تجھ کو تیرے ان دوستوں کی طرف سے سلام ہو جو اصحاب بیمن میں سے ہیں۔ اس طرح روح قبض کرنے والے فرشتے انتقال کے وقت اس کے دوستوں کا سلام اسے پہنچائیں گے جیسا کہ اس سورہ واقعہ کی آیت ۲۶ میں اہل بہشت کی تعریف و توصیف میں ہم نے پڑھا ہے۔“

(۹۲) اس کے بعد ہم تیسرے گروہ کو عنوان کلام بناتے ہیں جنہیں سورہ کے اوائل میں اصحاب شمال کے نام سے یاد کیا گیا ہے۔ پروردگار عالم فرماتا ہے: ”لیکن اگر وہ مکذیب کرنے والے گمراہوں میں سے ہو“۔ تو اس کی دوزخ کے کھولتے ہوئے اور زہریلے پانی سے ضیافت و پذیرائی ہوگی۔“

(۹۳) اور اس کے بعد اس کی قسمت یہ ہے کہ اس کا جہنم میں ورود ہوگا۔“۔ جی ہاں موت کی آمد پر اللہ کی طرف سے نازل ہونے والے ابتدائی عذاب وہ چکھیں گے اور قبر و برزخ میں قیامت کے عذابوں کے تلخ ذائقہ، ان کے حصہ میں آئیں گے۔ مکذبین

اور ضالین کا ذکر۔ اس نکتہ کی طرف اشارہ بھی ہو سکتی ہے کہ گمراہوں کے درمیان ایسے مستضعف و جاہل اور قاصر افراد بھی ہیں جو حق سے عناد نہیں رکھتے، نہ ہٹ دھرمی کا شکار ہیں تو اس بات کا امکان ہے کہ ان کے حال پر اللہ کا لطف و کرم ہو۔ لیکن ایسے تکذیب کرنے والے جو حق سے عناد رکھتے ہوں اور ہٹ دھرم ہوں ان کا نصیب وہی ہوگا جو اوپر بیان ہو چکا ہے۔

(۹۴) اس گفتگو کے آخر میں مزید فرماتا ہے: ”یہ وہی حق و یقین ہے۔“

(۹۵) اب جب کہ معاملہ اس طرح ہے تو اپنے عظیم پروردگار کے نام کی تسبیح کرا اور اسے منزه شمار کر۔ ”فسح“ (پس تسبیح کر)

کی تعبیر اس حقیقت کی طرف اشارہ ہے کہ جو کچھ ان تین گروہوں کے بارے میں کہا گیا ہے وہ عین عدالت ہے۔ لہذا اس بنا پر اپنے اللہ کو ہر قسم کے ظلم اور بے انصافی سے پاک و منزه شمار کریا یہ کہ اگر تو چاہتا ہے کہ تیسرے گروہ کی حالت زار سے دوچار نہ ہو تو اللہ کو ہر قسم کے شرک و نا انصافی سے، جو انکار قیامت کا لازمہ ہیں، پاک و منزه سمجھ۔ بہت سے مفسرین نے آخری آیت کے ذیل میں تحریر کیا ہے کہ اس کے نزول کے بعد پیغمبر اسلام ﷺ نے فرمایا: ”اس کو اپنے رکوع میں قرار دو“ (اور سبحان ربی العظیم کہو)۔



# سورۃ حدید

یہ سورہ مدینہ میں نازل ہوا۔  
اس میں ۲۹ آیتیں ہیں۔

## سورۃ حدید کے مضمولات

یہ سورہ ان سورتوں میں سے ہے جو مدینہ میں نازل ہوئی ہیں۔ اس کے مدنی ہونے پر مفسرین کا اجماع ہے۔ مدنی سورتوں کی خصوصیات کے طور پر اعتقادی بنیادوں کو مستحکم کرنے کے علاوہ اس سورہ نے کئی اجتماعی، حکومتی اور عملی احکام پیش کیے ہیں جن کے نمونے انشاء اللہ ہم آیت ۱۰، ۱۱، ۲۵ میں دیکھیں گے۔

1- اس سورہ کی ابتدائی آیات میں توحید اور صفات اللہ کے بارے میں نہایت مدلل اور دلچسپ بحث ہے۔ اللہ کی تقریباً بیس ایسی صفتیں ان میں مذکور ہیں جن کا ادراک انسان کو معرفت اللہ کی ایک بلند منزل پر فائز کرتا ہے۔

2- دوسرا حصہ قرآن سے متعلق ہے اور اس نور الہی کے بارے میں گفتگو کرتا ہے جو شرک کی تاریکیوں میں چمکا۔

3- تیسرا حصہ قیامت میں مومنین اور منافقین کی جو کیفیت ہوگی اس پر مشتمل ہے۔ اس میں بتایا گیا ہے کہ پہلا گروہ نور ایمان کے سائے میں باغ، فردوس کی طرف گامزن ہو جاتا ہے اور دوسرا گروہ شرک کی ظلمتوں میں محصور رہ جاتا ہے۔ اس سورہ میں یہ دونوں مباحث ہیں۔ اس طرح، سورہ میں اسلام کے تین بنیادی اصول توحید، نبوت اور قیامت نہایت خوبی سے بیان ہوئے ہیں۔

4- ایک اور حصہ میں قبول ایمان کی دعوت دی گئی ہے اور شرک سے دستبردار ہونے کی تلقین کی گئی ہے۔ اس حصہ میں گزشتہ کافر قوموں میں سے ایک قوم کا احوال بھی پیش کیا گیا ہے۔

5- سورہ کا اہم حصہ یہ ہے کہ اس میں راہ اللہ میں انفاق پر زور دیا گیا ہے، جہاد فی سبیل اللہ کی اہمیت کو واضح کیا گیا ہے اور مال دنیا کے بے قدر و قیمت ہونے پر روشنی ڈالی گئی ہے۔

6- یہ مختصر سا حصہ ہے لیکن نہایت مدلل ہے۔ اس میں عدالت اجتماعی پر گفتگو ہوئی ہے جو انبیاء کے مقاصد میں سے ایک مقصد ہے۔

7- آخری حصہ میں رہبانیت اور اجتماعی طور پر گوشہ نشینی اختیار کرنے کے مسئلہ پر بحث کے ساتھ اس کی مذمت کی گئی ہے اور اسلامی نقطہ نظر کا اس سے اختلاف واضح کیا گیا ہے۔

ان مباحث کے درمیان کچھ اور نکات بھی بڑی مناسبت کے ساتھ زیر بحث آئے ہیں اور آخر میں ایک خواب غفلت سے بیدار کرنے والا اور ہدایت بہم پہنچانے والا مجموعہ احکام تشکیل پاتا ہے۔ اس سورہ کا نام جو حدید رکھا گیا ہے وہ اس تعبیر کی بناء پر ہے جو آیہ ۲۵ میں آئی ہے۔

## سورۃ حدید کی تلاوت کی فضیلت

روایات اسلامی میں اس سورہ کی تلاوت کی فضیلت کے سلسلہ میں قابل ذکر باتیں سامنے آئی ہیں۔ تلاوت محض تلاوت نہیں بلکہ ایسی تلاوت جس میں غور و فکر اور تدبر و تفکر کا عنصر شامل ہو اور جو تحریک عمل کو اپنے ہمراہ لئے ہوئے ہو۔



ایک اور حدیث آنحضرت ﷺ ہی سے منقول ہے کہ

”آپ ﷺ سونے سے پہلے مستحبات کی تلاوت فرماتے تھے۔ مستحبات وہ سورتیں ہیں جو سبح لله یا سبح لله سے شروع ہوتی ہیں اور وہ پانچ سورتیں ہیں، سورہ حدید، حشر، صف، جمعہ اور تغابن۔ آپ ﷺ فرمایا کرتے تھے ”ان فیہن ایۃ افضل من الف ایۃ“ ان میں ایک ایسی آیت ہے جو ہزار آیتوں سے افضل و برتر ہے۔“

ایک اور حدیث میں امام محمد باقرؑ سے منقول ہے کہ

”جو شخص مسجات کی تلاوت کرے تو وہ اس وقت تک دنیا سے نہیں اٹھے گا جب تک حضرت مہدی علیہ السلام کا ظہور نہ ہو جائے اور اگر اس سے پہلے وہ دنیا سے اٹھ گیا تو دوسرے جہان میں رسول خدا ﷺ کا ہمسایہ ہوگا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) سَبَّحَ لِلّٰهِ مَا فِی السَّمٰوٰتِ وَ الْاَرْضِ ۚ وَ هُوَ الْعَزِیْزُ الْحَكِیْمُ	جو کچھ آسمانوں اور زمین میں ہے وہ سب اللہ کی تسبیح کرتے ہیں اور وہ عزیز و حکیم ہے۔
(۲) لَهُ مُلْكُ السَّمٰوٰتِ وَ الْاَرْضِ ۚ يُحْیِیْ وَ یُمِیْتُ ۚ وَ هُوَ عَلٰی كُلِّ شَیْءٍ قَدِیْرٌ	آسمانوں اور زمین کی مالکیت (وحاکمیت) اس کے لئے ہے وہ زندہ کرتا ہے اور مارتا ہے اور ہر چیز پر قادر ہے۔
(۳) هُوَ الْاَوَّلُ وَ الْاٰخِرُ وَ الظَّاهِرُ وَ الْبَاطِنُ ۚ وَ هُوَ بِكُلِّ شَیْءٍ عَلِیْمٌ	اول و آخر اور ظاہر و باطن وہی ہے اور وہ ہر چیز سے آگاہ ہے۔

### تفسیر

### گہری فکر رکھنے والوں کی علامات

ہم بیان کر چکے ہیں کہ یہ سورہ توحید اور صفات باری تعالیٰ کے بیان سے شروع ہوا ہے۔ وہ صفتیں جو بیان ہوئی ہیں وہ تعداد میں بیس ہیں۔ یہ صفات ایسی ہیں کہ ان کی معرفت انسان کی سطح فکر کو بلند کرتی ہے اور وہ اپنے رب سے روشناس ہو جاتا ہے۔ ان صفتوں میں سے ہر ایک پروردگار عالم کی صفات جلال و کمال کے کسی گوشہ کو لئے ہوئے ہے اور صاحبان فکر و نظر اس میں جس قدر غور و فکر کرتے ہیں انہیں نئے حقائق دستیاب ہوتے ہیں جیسا کہ ایک حدیث میں امام علی بن الحسینؑ سے یہ بات سننے میں آئی ہے کہ جس

وقت آپ سے لوگوں نے توحید الہی کے بارے میں سوال کیا تو آپ نے فرمایا:

”خداوند تعالیٰ جانتا تھا کہ آخری زمانے میں کچھ تو میں آئیں گی جو مسائل میں غور و فکر سے کام لیں گی لہذا اللہ نے سورہ قل ہوا اللہ اور سورہ حدید کی ابتدائی آیات علیم بذات الصدور تک نازل فرمائیں۔ پس جو شخص اس سے ہٹ کر کسی اور شے کا طالب ہوگا وہ ہلاک ہو جائے گا۔“

بہر حال اس سورہ کی پہلی آیت اللہ کی تسبیح سے شروع ہوتی ہے ارشاد ہوتا ہے: جو کچھ آسمان اور زمین میں ہے وہ ہمیشہ اللہ کی تسبیح کرتا ہے اور وہی ایسا قادر ہے جسے کبھی شکست نہیں ہوتی اور وہ حکیم علی الاطلاق ہے۔

(۲) خداوند عالم کی دو صفتیں یعنی عزت اور حکمت کے بعد عالم ہستی میں جو اس کی مالکیت، تدبیر اور تصرف کا فرما ہے اور جو لازماً قدرت ہے۔ اس کو پیش کرتے ہوئے فرماتا ہے: ”اللہ کے لئے آسمانوں اور زمین کی مالکیت و حاکمیت“۔ ”وہی ہے جو زندہ کرتا ہے اور مارتا ہے“۔ ”اور وہ ہر کام پر قدرت رکھتا ہے“۔ عالم ہستی میں اللہ کی مالکیت اعتباری اور تشریحی نہیں ہے بلکہ مالکیت حقیقی و تکوینی ہے یعنی وہ ہر چیز پر احاطہ رکھتا ہے اور سارا جہان اس کے قبضہ قدرت میں ہے اور اس کے ارادہ و فرمان کے ماتحت ہے۔ اسی لئے اس کے بعد زندہ کرنے، مارنے اور ہر چیز پر اختیار رکھنے کی گفتگو درمیان میں آئی ہے۔ عزت اور قدرت میں فرق یہ ہے کہ عزت عام طور پر دفاع کے انتظامات کو درہم برہم کرتی ہے اور قدرت کی توجہ اسباب کو ایجاد کرنے کی طرف ہے اس بنا پر یہ دو مختلف صفتیں شمار ہوتی ہیں، اگرچہ بنیادی طور پر قوت کے اعتبار سے دونوں ایک ہیں (غور فرمائیے)۔

(۳) اس کے بعد پانچ اور صفتوں کو بیان کرتے ہوئے فرماتا ہے: ”وہ اول ہے اور وہ آخر ہے، ظاہر ہے اور باطن ہے اور ہر چیز سے آگاہ ہے۔ اول و آخر ہونے کی صفت اس کی ازلیت و ہدایت کی بہت لطیف تعبیر ہے۔ کیونکہ ہم جانتے ہیں کہ وہ واجب الوجود اور لا متناہی ہے یعنی اس کی ہستی خود اپنی ذات ہی سے ہے نہ کہ خارج سے کہ اس کی کوئی ابتدا ہو اور وہ ختم ہو۔ اس بنا پر وہ ازل سے ہے اور ابد تک رہے گا۔ وہ عالم ہستی کا سر آغاز ہے اور وہی ہے کہ جو عالم فنا کے بعد بھی ہوگا۔ اس بنا پر اول و آخر کی تعبیر کسی خاص زمانے تک محدود نہیں ہے اور کسی معین مدت تک اشارہ نہیں کرتی ظاہر و باطن کی توصیف بھی تمام چیزوں کی نسبت اس کے احاطہ وجود کی ایک اور تعبیر ہے۔ وہ ہر چیز سے زیادہ ظاہر ہے کیونکہ اس کے آثار نے ہر جگہ کا احاطہ کر رکھا ہے۔ اور وہ ہر چیز سے زیادہ مخفی ہے کیونکہ اس کی کہنہ ذات کسی پر آشکار نہیں ہے۔“

ان امور کے نتائج میں سے ایک وہی ہے جو آیت کے آخر میں آیا ہے: کیونکہ وہ جو آغاز سے تھا اور آخر تک باقی رہے گا اور جہان کے ظاہر و باطن میں ہے وہ یقیناً ہر چیز سے آگاہ ہے۔

<p>وہی ہے جس نے آسمانوں کو اور زمین کو چھ دن (چھ ادوار) میں پیدا کیا اور تخت قدرت پر جلوہ گر ہوا (اور تدبیر عالم کی) جو کچھ زمین میں جذب ہو جاتا ہے وہ اسے جانتا ہے اور اسے بھی جانتا ہے جو زمین سے خارج ہوتا ہے اور جو کچھ آسمان سے نازل ہوتا ہے اور جو کچھ آسمان کی طرف صعود کرتا ہے۔ وہ تمہارے ساتھ ہے تم جہاں بھی رہو اور جسے تم انجام دیتے ہو اللہ اسے دیکھتا ہے۔</p>	<p>(۵) هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ۗ يَعْلَمُ مَا يَلِجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۗ وَهُوَ مَعَكُمْ أَيْنَ مَا كُنْتُمْ ۗ وَاللَّهُ بِمَا تَعْمَلُونَ بَصِيرٌ</p>
<p>آسمانوں اور زمین کی ملکیت اسی کے لئے ہے اور ہر چیز اسی کی طرف لوٹتی ہے۔</p>	<p>(۵) لَهُ مُلْكُ السَّمَوَاتِ وَالْأَرْضِ ۗ وَإِلَى اللَّهِ تُرْجَعُ الْأُمُورُ</p>
<p>رات کو دن میں داخل کرتا ہے اور دن کو رات میں داخل کرتا ہے اور وہ ان چیزوں کو جانتا ہے جو دلوں پر حکومت کرتی ہیں۔</p>	<p>(۶) يُؤَلِّجُ اللَّيْلَ فِي النَّهَارِ وَ يُولِّجُ النَّهَارَ فِي اللَّيْلِ ۗ وَهُوَ عَلِيمٌ بِذَاتِ الصُّدُورِ</p>

## تفسیر

## وہ ہمیشہ قدرت پر جلوہ گر ہے

ان گیارہ اوصاف کے بعد جو گزشتہ آیتوں میں پروردگار عالم کی ذات پاک کے بارے میں بیان ہوئے ہیں نو آیتوں میں مزید اوصاف بیان ہوئے ہیں۔ پہلی زیر بحث آیت میں اللہ کی صفات جمال و جلال میں سے پانچ صفتوں کی طرف اشارہ ہوا ہے۔ سب سے پہلے خالقیت کی طرف اشارہ کرتے ہوئے فرماتا ہے: ”وہی ہے جس نے آسمانوں اور زمین کو چھ روز میں خلق کیا ہے“۔ چھ دن میں خلقت کا مسئلہ قرآن مجید میں سات مرتبہ بیان ہوا ہے۔ سب سے پہلے سورہ اعراف کی آیت ۵۴ میں اور آخری مرتبہ اس زیر بحث آیت میں (سورہ حدید کی آیت ۴)۔ جیسا کہ ہم نے پہلے بھی کہا ہے کہ ان آیات میں یوم سے مراد عام دن نہیں ہے بلکہ اس سے مراد ایک دور ہے چاہے وہ دور چھوٹا ہو چاہے بڑا ہو، ہو سکتا ہے وہ کئی ملین سال پر محیط ہو۔

اس کے بعد مسئلہ حکومت اور تدبیر عالم کو پیش کرتے ہوئے فرماتا ہے: ”اللہ نے عالم کو پیدا کرنے کے بعد تخت حکومت پر

استقرار کیا۔ اس میں شک نہیں کہ اللہ نہ جسم ہے اور نہ عرش کے معنی تحت سلطنت کے ہیں بلکہ یہ تعبیر اللہ کی حاکمیت مطلقہ اور عالم ہستی میں اس کی تدبیر کے نفوذ کا ایک لطیف کنایہ ہے۔

اس کے بعد اپنے علم بے پایاں کی ایک اور شاخ کو بیان کرتے ہوئے مزید فرماتا ہے: ”جو کچھ زمین میں نفوذ کرتا ہے اور جو کچھ اس سے خارج ہوتا ہے اور جو کچھ آسمان سے نازل ہوتا ہے اور جو کچھ آسمان کی طرف صعود کرتا ہے وہ اس سب سے واقف و باخبر ہے۔“

آخر میں چوتھی اور پانچویں صفت کے سلسلہ میں ایک حساس نکتہ پر انحصار کرتے فرماتا ہے۔ ”وہ تمہارے ساتھ ہے تم جہاں کہیں ہو۔“ ”جبکہ ایسا ہے تو پھر جو کچھ تم کرتے ہو وہ اسے جانتا ہے۔“ وہ کس طرح ہمارے ساتھ نہ ہو جبکہ ہم نہ صرف اپنے وجود میں بلکہ اپنی بقا کے بارے میں بھی ہر لمحے اس کے محتاج ہیں اور اس سے مدد لیتے ہیں۔ وہ عالم ہستی کی روح ہے، جان جہاں ہے بلکہ ہر شے سے بہتر و برتر ہے۔ فی الحقیقت یہ احساس کہ وہ ہر جگہ ہمارے ساتھ ہے اور نہ صرف ہم کو عظمت و شکوہ بخشتا ہے بلکہ ہمارے نفس کو اعتماد و اطمینان عطا کرتا ہے اور شجاعت و شہامت پیدا کرتا ہے اور اس کے علاوہ اسے یعنی ہمارے نفس کو شدید ذمہ داری کا احساس دلاتا ہے، کیونکہ وہ ہر جگہ حاضر و ناظر اور نگراں ہے۔ اس کی قربت کا یہ احساس ایک عظیم درس اصلاح احوال ہے۔ جی ہاں! یہ اعتقاد انسان کے لئے تقویٰ، پاکیزگی اور کامیابی کا بنیادی سبب ہے۔

(۵) اس کی حاکمیت و تدبیر کے بعد گفتگو سارے عالم ہستی پر اس کی حاکمیت تک جا پہنچتی ہے۔ فرماتا ہے: ”آسمانوں اور زمین کی مالکیت اسی کے لئے ہے۔“

آخر میں مرجعیت کے مسئلہ کی طرف اشارہ کرتے ہوئے فرماتا ہے: ”اور تمام کاموں کی بازگشت اسی کی طرف ہے۔“ جی ہاں جب وہ ہمارا خالق و مالک اور حاکم و مدبر ہے اور ہر جگہ ہمارے ساتھ ہے تو یقیناً ہم سب کی اور ہمارے امور کی بازگشت بھی اسی کی طرف ہوگی۔

(۶) آخری زیر بحث آیت میں دو اور صفتوں کی طرف اشارہ کرتے ہوئے فرماتا ہے: ”وہ رات کو دن میں اور دن کو رات میں داخل کرتا ہے۔“

جی ہاں بتدریج ایک میں کمی کر دیتا ہے اور دوسرے میں اضافہ کر دیتا ہے۔ رات اور دن کے طول میں تغیر کرتا ہے۔ وہ تغیر جو سال بھر کی چار فصلوں کے ہمراہ ہے۔ ان تمام برکتوں کے ساتھ جو ان فصلوں میں انسان کے لئے چھپی ہوئی ہیں۔

آخر میں مزید کہتا ہے: ”اور وہ اس چیز سے جو دلوں پر حاکم ہے باخبر ہے۔“ جس طرح سورج کی حیات بخش کرنیں اور دن کی روشنی رات کی تاریکی کی گہرائیوں میں نفوذ کر جاتی ہے اور ہر جگہ کو روشن کر دیتی ہے، اسی طرح پروردگار کا علم بھی انسان کے دل و جان کے تمام اطراف و جوانب میں نفوذ کرتا ہے اور اس کے تمام اسرار کو واضح و روشن کر دیتا ہے۔

<p>اللہ اور اس کے رسول پر ایمان لے آؤ اور اس چیز میں سے جس میں اس نے تمہیں اپنا نمائندہ قرار دیا ہے انفاق کرو (کیونکہ) وہ لوگ جو تم میں سے ایمان لے آئے ہیں اور انہوں نے انفاق کیا ہے ان کے لئے اجر عظیم ہے۔</p>	<p>(۷) اٰمِنُوۡا بِاللّٰهِ وَرَسُوْلِهِ وَاَنْفَقُوۡا مِمَّا جَعَلَكُمْ مُّسْتَخْلِفِيْنَ فِيْهِۗ فَاَلَّذِيْنَ اٰمَنُوۡا مِنْكُمْ وَاَنْفَقُوۡا لَهُمْ اَجْرٌ كَبِيْرٌ</p>
<p>تمہیں کیا ہو گیا ہے کہ تم اللہ پر ایمان نہیں لاتے ہو حالانکہ رسول تمہیں پکارتا ہے کہ اپنے پروردگار پر ایمان لے آؤ اور تم سے اس نے عہد و پیمان لیا ہے۔ (فطرت و عقل کے مطابق پیمان) اگر پیمان کے لئے آمادہ ہو۔</p>	<p>(۸) وَاٰمَنُوۡا بِاللّٰهِ وَرَسُوْلِهِۦۙ وَاَنْفَقُوۡا مِمَّا جَعَلَكُمْ مُّسْتَخْلِفِيْنَ فِيْهِۗ فَاَلَّذِيْنَ اٰمَنُوۡا مِنْكُمْ وَاَنْفَقُوۡا لَهُمْ اَجْرٌ كَبِيْرٌ</p>
<p>وہی ہے جو اپنے بندہ (محمد ﷺ) پر آیات پینات نازل کرتا ہے تاکہ وہ تمہیں تاریکیوں سے نکال کر ایمان کی طرف لے جائے اور یقیناً اللہ تم پر مہربان و رحیم ہے۔</p>	<p>(۱۰) هُوَ الَّذِي يُنَزِّلُ عَلٰى عَبْدِهٖ اٰیٰتٍ بَيِّنٰتٍ لِّيُخْرِجَكُم مِّنَ الظُّلُمٰتِ اِلَى النُّوْرِۗ وَاِنَّ اللّٰهَ بِكُمْ لَرَءُوْفٌ رَّحِيْمٌ</p>
<p>اور تم کو کیا ہو گیا ہے کہ راہ خدا میں انفاق نہیں کرتے حالانکہ آسمانوں اور زمین کی میراث سب اللہ ہی کے لئے ہے۔ تم میں وہ لوگ جنہوں نے کامیابی و فتح سے پہلے انفاق اور جہاد کیا ہے (اور جنہوں نے بعد میں کیا ہے) وہ برابر نہیں ہیں۔ وہ ان سے بلند مقام رکھتے ہیں جنہوں نے فتح کے بعد انفاق کیا ہے اور جہاد کیا ہے اور اللہ نے سب سے نیکی کا وعدہ کیا ہے اور اللہ اس سے جو کام تم انجام دیتے ہو آگاہ ہے۔</p>	<p>(۱۰) وَاٰمَنُوۡا بِاللّٰهِ وَرَسُوْلِهِۦۙ وَاَنْفَقُوۡا مِمَّا جَعَلَكُمْ مُّسْتَخْلِفِيْنَ فِيْهِۗ فَاَلَّذِيْنَ اٰمَنُوۡا مِنْكُمْ وَاَنْفَقُوۡا لَهُمْ اَجْرٌ كَبِيْرٌ</p>

<p>کون ہے جو اللہ کو قرضِ حسنہ دے (جو اموال اسے دیئے ہیں ان میں سے انفاق کرے) تاکہ اللہ اس میں اس کے لئے اضافہ کر دے اور اس کے لئے اجر فراواں ہے۔</p>	<p>(۱۱) مَنْ ذَا الَّذِي يُقرضُ اللّٰهَ قَرْضًا حَسَنًا فَيُضِعّفه لَهٗ وَ لَهٗ اَجْرٌ كَرِيمٌ</p>
---	--

## تفسیر

## ایمان و انفاق نجات و خوش بختی کے لئے دو عظیم سرمائے ہیں

عالم ہستی میں اللہ کی عظمت کے کچھ دلائل، اور اس کے ایسے اوصاف جلال و جمال جو رجوع الی اللہ کا سبب بنتے ہیں، ان کے بیان کے بعد ان آیات میں، نتیجہ اخذ کرتے ہوئے سب کو ایمان و عمل کی دعوت دیتا ہے۔ پہلے فرماتا ہے: اللہ اور اس کے رسول ﷺ پر ایمان لے آؤ۔ یہ دعوت فکر ایک عام دعوت فکر ہے جس میں تمام انسان شامل ہیں، مومنین کو زیادہ کامل الایمان اور راسخ الایمان ہونے کی طرف اور غیر مومنین کو اصل ایمان کی طرف متوجہ کرتی ہے۔ یہ ایسی دعوت فکر ہے جو مدلل ہے اور اس کے ثبوت توحید کے بیان پر مشتمل گزشتہ آیات میں گزر چکے ہیں۔ اس کے بعد ایمان کے ایک اہم اثر یعنی انفاق فی سبیل اللہ کی طرف توجہ دلائی جاتی ہے فرمایا ہے: ”جس میں اللہ نے تمہیں دوسروں کا جانشین قرار دیا ہے اس میں سے انفاق کرو“۔

انفاق کا ایک وسیع مفہوم ہے جو صرف مال و دولت تک محدود نہیں ہے۔ اس میں علم اور ہدایت بھی شامل ہیں اور وہ عزت بھی جو کسی کو معاشرہ میں حاصل ہو۔ اس کے علاوہ دیگر مادی و معنوی سرمائے بھی اس کے مفہوم میں داخل ہیں۔ اس کے بعد مزید تشویق کے لئے فرماتا ہے: ”وہ لوگ جو تم میں سے ایمان لے آئیں اور انفاق کریں ان کے لئے بہت بڑا اجر ہے“۔ اجر کے ساتھ جو لفظ کبیر استعمال ہوا ہے وہ اللہ کی دی ہوئی نعمتوں کی عظمت اور ان کی بے عیب ابدیت کی طرف اشارہ ہے۔ نہ صرف آخرت میں اس دنیا میں بھی اجر کبیر کا ایک حصہ انہیں ملے گا۔

(۸) ایمان و انفاق کے حکم کے بعد ان دونوں میں سے ہر ایک کے بارے میں ایک تشریح پیش کرتا ہے جو استدلال کی حیثیت رکھتی ہے۔ سب سے پہلے ایک ایسے استفہام کے انداز میں جو تنبیہ کا پہلو لئے ہوئے ہے ایمان باللہ کے عنوان پر پیغمبر کی طرف سے دی ہوئی دعوت اسلام کو قبول نہ کرنے کا سبب تلاش کرتے ہوئے فرماتا ہے: ”کیا سبب ہوا کہ تم اللہ پر ایمان نہیں لائے حالانکہ اس کا رسول تمہیں تمہارے پروردگار پر ایمان لانے کی دعوت دیتا ہے اور جب کہ اس نے تم سے عہد لیا ہے اگر تم ایمان کے لئے آمادہ ہو“۔ یعنی واقعی اگر تم قبول حق کے لئے آمادہ ہوتے تو اس کے دلائل، فطرت و عقل کے تقاضوں کے مطابق بھی اور دلیل نقلی کے اعتبار سے بھی بالکل واضح اور روشن ہیں۔

(۹) یہ آیت انہی معانی کی توضیح کے سلسلے میں کہتی ہے: ”وہی ہے جس نے واضح آیات اپنے بندہ پر نازل کیں تاکہ وہ

تمہیں شرک و جہالت اور نادانی کی تاریکیوں سے نکال کر ایمان، توحید اور علم کی روشنی کی طرف لے آئے اور اللہ تم پر رؤف و مہربان ہے۔“

(۱۰) اس کے بعد انفاق کے مسئلہ کو پیش کرتے ہوئے فرماتا ہے: ”تم راہ اللہ میں انفاق کیوں نہ کرو حالانکہ زمین اور آسمانوں کی میراث اسی کے لئے ہے۔“ یعنی آخر کار تم اس جہان اور اس کی نعمتوں سے محروم ہو جاؤ گے اور سب کچھ چھوڑ کر چلے جاؤ گے۔ لہذا اب جب کہ تمہارے اختیار میں ہے، تو اپنا حصہ کیوں نہیں حاصل کرتے۔“

چونکہ انفاق فی سبیل اللہ مختلف حالات کے اعتبار سے مختلف قدر و قیمت کا حامل ہوتا ہے اس لئے بعد والے جملہ میں مزید فرماتا ہے: ”جنہوں نے فتح کے بعد انفاق کیا ہے وہ ان کے برابر نہیں ہیں جنہوں نے فتح سے پہلے انفاق کیا تھا اور جنگ کی ہے۔“ وہ لوگ جو بحران کے مواقع پر جان و مال کے خرچ کرنے سے گریز نہیں کرتے تھے، ان افراد سے جو طوفانوں اور آندھیوں کے رکنے کے بعد آگے بڑھے ہیں، افضل و برتر ہیں۔ اسی لئے تاکید مزید کے لئے فرماتا ہے: ”اس گروہ کا مقام برتر ہے ان لوگوں سے جنہوں نے فتح کے بعد انفاق و جہاد کیا ہے۔“

بہر حال چونکہ دونوں گروہ درجات کے فرق کے ساتھ عنایت پروردگار کے مستحق ہیں اس لئے آیت کے آخر میں فرماتا ہے: ”اللہ نے دونوں گروہوں سے اچھا وعدہ کیا ہے۔“ یہ ان تمام لوگوں کی ایک طرح کی قدر دانی ہے جنہوں نے اس راہ میں قدم اٹھایا ہے ”حسنیٰ“ کا یہاں ایک وسیع مفہوم ہے جس سے مراد دنیا و آخرت کی بھلائیاں ہیں۔ چونکہ عمل کی قدر و قیمت خلوص پر مبنی ہوتی ہے لہذا آیت کے آخر میں فرماتا ہے: ”اللہ اس سے جسے تم انجام دیتے ہو آگاہ ہے۔“ اللہ تمہارے اعمال کی کمیت و کیفیت سے باخبر ہے اور تمہاری نیّتوں اور معیار خلوص سے بھی آگاہ ہے۔

(۱۱) آخری زیر بحث آیت میں انفاق فی سبیل اللہ کے سلسلہ میں شوق دلانے کے لئے پھر ایک جاذب نظر اور عمدہ تعبیر کے ذریعے فرماتا ہے: ”کون ہے جو اللہ کو اچھا قرض دے اور ان اموال میں سے جو اس نے اسے بخشے ہیں انفاق کرے تاکہ اللہ اس کے لئے اس میں بہت سا اضافہ کر دے اور بہت سا اجر قرار دے۔“

پروردگار کو قرض دینے سے مراد اس کی راہ میں ہر قسم کا انفاق ہے جس کا ایک اہم مصداق پیغمبر اسلام ﷺ اور امام المسلمین کی مدد کرنا ہے تاکہ وہ حکومت اسلامی کے قیام و انصرام کے سلسلہ میں اسے ضروری مصارف میں خرچ کرے۔ اسی لئے اصول کافی کی ایک حدیث میں امام جعفر صادق علیہ السلام سے منقول ہے کہ آپ نے فرمایا:

”اللہ نے اپنے بندوں سے کسی احتیاج کی بنا پر قرض کا مطالبہ نہیں کیا۔ جو اللہ کے حقوق ہیں وہ اس کے ولی اور

نمائندہ کے لئے ہیں۔

<p>یہ عظیم اجر اس دن کا ہے جب تو صاحبان ایمان مردوں اور عورتوں کو دیکھے گا کہ ان کا نور ان کے سامنے اور ان کے دائیں طرف تیزی سے چل رہا ہوگا۔ (اور ان سے کہیں گے) آج تمہارے لئے بشارت ہو جنت کے ایسے باغوں کی جن کے (درختوں کے) نیچے نہریں جاری ہیں۔ وہ ہمیشہ ان میں رہیں گے اور یہ ایک بہت بڑی کامیابی ہے۔</p>	<p>(۱۲) یَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ بُشْرُكُمُ الْيَوْمَ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ هُوَ الْفَوْزُ الْعَظِيمُ</p>
<p>وہ دن کہ جس میں منافق مرد اور عورتیں مومنین سے کہیں گے کہ ہماری طرف نظر کرو تاکہ ہم تمہارے نور سے روشنی حاصل کریں۔ تو ان سے کہا جائے گا کہ اپنے پیچھے کی طرف پلٹ جاؤ اور کسب نور کرو۔ پھر اس وقت ان کے درمیان دیوار کھڑی کر دی جائے گی جس میں دروازہ ہوگا۔ جس کے اندر رحمت اور باہر عذاب ہے۔</p>	<p>(۱۳) يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ آمَنُوا انظُرُونَا نَقْتَبِسْ مِنْ نُورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا فَضُرِبَ بَيْنَهُم بِسُورٍ لَهُ بَابٌ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ</p>
<p>انہیں پکار کر کہیں گے کہ کیا ہم تمہارے ساتھ نہیں تھے؟ وہ کہیں گے ہاں لیکن تم نے اپنے آپ کو ہلاکت میں ڈال دیا اور پیغمبر کی موت کے منتظر رہے اور ہر چیز میں شک اور تردد رکھتے تھے اور تمہیں تمہاری لمبی چوڑی آرزوؤں نے دھوکے میں رکھا۔ یہاں تک کہ اللہ کا فرمان آن پہنچا اور شیطان نے تمہیں اللہ کے مقابلہ میں فریب دیا۔</p>	<p>(۱۴) يٰۤاَيُّهَا الَّذِينَ آمَنُوا لَا تَتَّبِعُوا خُطُوَاتِ الشَّيْطٰنِ ۚ يَعْرِضُ بَيْنَكُمْ وَاللَّهِ لَعْنَةُ الشَّيْطٰنِ ۗ إِنَّهُ كَانَ لِلَّذِينَ ظَلَمُوا عَرِيسًا عَظِيمًا</p>



<p>اس لئے آج تم سے اور کفار سے کوئی تاوان قبول نہیں کیا جائے گا اور تمہارے رہنے کی جگہ آگ ہے۔ وہ تمہاری سرپرست ہے اور کیا ہی بری جگہ ہے۔</p>	<p>(۱۵) فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوَاكُمُ النَّارُ هِيَ مَوْلَاكُمْ وَبئس المصير</p>
--	---

## تفسیر

## ہمیں اپنے نور سے استفادہ کرنے دو

چونکہ گزشتہ آیتوں میں سے آخری آیت میں اللہ تعالیٰ نے انفاق کرنے والوں کو اجر کریم کی خوشخبری دی تھی، زیر بحث آیت میں وہ یہ معین کرتا ہے کہ یہ اجر کریم کس دن دیا جائے گا۔ فرماتا ہے: ”یہ اس دن پر مقرر ہے کہ جس دن ایماندار مرد اور عورتوں کو تو دیکھے گا کہ ان کا نور ان کے آگے آگے اور دائیں طرف تیزی سے چل رہا ہوگا۔“ اس سے مراد نور ایمان کا مجسم ہونا ہے۔ کیونکہ اس دن انسانوں کے عقائد و اعمال کی تجسیم ہوگی، ایمان جو نور ہدایت ہے، ظاہری نور اور روشنی کی شکل میں مجسم ہوگا اور کفر کہ جو تاریکی مطلق ہے ظاہری تاریکی کی صورت میں مجسم ہوگا۔

یہ وہ مقام ہے جہاں ان کے احترام کی وجہ سے ملائکہ کی طرف سے ایک آواز آئے گی: ”تمہارے لئے آج کے دن جنت کے باغات کی بشارت ہو جن کے درختوں کے نیچے نہریں جاری ہیں۔“ اس میں تم ہمیشہ رہو گے اور یہ ایک عظیم کامیابی و دستگیری ہے۔“

(۱۳) باقی رہے وہ منافقین جو کفر و نفاق اور گناہ کی وحشت ناک تاریکی میں مقیم ہوں گے تو اس موقع پر وہ فریاد کریں گے۔ وہ مومنین سے نور حاصل کرنے کی التجا کریں گے لیکن سوائے انکار کے انہیں کچھ حاصل نہ ہوگا۔ جیسا کہ اس آیت میں پروردگار عالم فرماتا ہے: ”وہ دن جس میں منافق مرد اور عورتیں مومنین سے کہیں گے ہماری طرف دیکھو تا کہ ہم تمہارے نور سے روشنی حاصل کریں۔ تا کہ ہم بھی تم تک پہنچ جائیں اور تمہارے نور کے زیر سایہ اپنی راہ تلاش کریں۔ لیکن بہر حال جو جواب انہیں دیا جائے گا وہ یہ ہے کہ اپنے پیچھے کی طرف پلٹ جاؤ اور کسب نور کرو۔ یہ نور حاصل کرنے کی جگہ نہیں ہے۔ تمہیں چاہئے تھا کہ یہ نور اس دنیا میں جسے تم پیچھے چھوڑ آئے ہو، ایمان اور عمل صالح کے ذریعے حاصل کرتے۔ اب وقت گزر چکا ہے اور دیر ہو چکی ہے۔ اس وقت اچانک ان کے گرد ایک دیوار کھڑی کر دی جائے گی جس میں دروازہ ہوگا۔ لیکن اس عظیم دیوار کے دونوں اطراف میں یا اس دروازہ کے دونوں اطراف میں بڑا فرق ہوگا۔“ اس کے اندر رحمت اور باہر عذاب ہے۔“

یہ دروازہ ممکن ہے اس لئے ہو کہ منافقین اس دروازہ سے جنت کی نعمتوں کو دیکھیں اور حسرت و افسوس سے دوچار ہوں۔ یا یہ کہ وہ افراد جن کے گناہ کم ہیں وہ اصلاح کے بعد وہاں سے گزر جائیں اور مومنین کے پاس آجائیں۔

(۱۴) لیکن یہ دیوار اس طرح کی نہیں ہے کہ جس پر سے آواز نہ گزر سکے اس لئے بعد والی آیت میں مزید فرماتا ہے: ”انہیں

پکار کر کہیں گے کیا تمہارے ساتھ نہیں ہوتے تھے۔ ہم دنیا میں بھی تمہارے ساتھ ایک ہی معاشرہ میں زندگی بسر کرتے تھے اور یہاں بھی تمہارے ساتھ ہی تھے۔ کیا ہوا کہ تم اچانک ہم سے الگ ہو گئے اور جو رحمت الہی میں پہنچ گئے اور ہمیں عذاب کے چنگل میں چھوڑ گئے۔ تو وہ جواب میں کہیں گے کہ ہاں ہم اکٹھے ہی تھے۔ ہر جگہ اکٹھے تھے، کوچہ و بازار میں، سفر و حضر میں، کبھی ایک دوسرے کے ہمسائے تھے یہاں تک کہ کبھی ایک ہی گھر میں رہتے تھے لیکن عقیدہ و عمل کے اعتبار سے جدا بنا لیا تھا اور اصول و فروغ میں تم حق سے بیگانہ تھے۔ اس کے بعد مزید فرماتا ہے:

تم بڑی بڑی خطاؤں میں گرفتار تھے مجملہ دیگر خطاؤں کے:

- 1- ”تم نے راہ کفر کے عبور کرنے کی وجہ سے اپنے آپ کو فریب دیا اور ہلاک ہوئے۔“
- 2- ”تم پیغمبر کی موت، مسلمانوں کی فنا اور دین اسلام کی بساط الٹنے کے انتظار میں تھے۔ اس کے علاوہ ہر مثبت کام کے انجام دینے اور ہر حرکت صحیح کے موقع پر صبر اور انتظار کی حالت میں رہتے تھے اور اس کی وجوہات بیان کرتے تھے۔“
- 3- ”ہمیشہ قیامت، پیغمبر ﷺ کی دعوت اسلام اور قرآن کی حقانیت کے بارے میں شک و شبہ میں مبتلا رہتے تھے۔“

4- ”تم ہمیشہ لمبی چوڑی آرزوؤں میں اسیر رہتے، ایسی آرزوئیں جنہوں نے کبھی تمہارا دامن ہاتھ سے نہیں چھوڑا، یہاں تک کہ اللہ کی طرف سے تمہاری موت کا فرمان آن پہنچا۔ ہاں ان آرزوؤں نے تمہیں ایک لمحے کے لئے بھی صحیح غور و فکر کی مہلت نہیں دی۔ تم خواب و خیال کی حالت میں مستغرق تھے اور توہمات کے عالم میں زندگی بسر کر رہے تھے اور مادی مقاصد اور شہوات کے حصول کی آرزو تم پر غالب تھی۔“

5- ان تمام چیزوں سے قطع نظر، شیطان فریب کار جس نے تمہارے وجود میں اپنا ٹھکانہ مضبوط طور پر بنا رکھا تھا، اس نے تم کو دھوکہ دیا۔ اس نے وسوسوں کے ذریعے تمہیں مغرور کیا۔ کبھی دنیا کو تمہارے سامنے جاودانی بنا کر پیش کیا اور قیامت کو ایک بھولی ہوئی چیز بتایا۔ کبھی تمہیں رحمت اللہ کے سلسلہ میں مغرور کیا، کبھی وجود پروردگار کو مشکوک بنایا۔ آخر کار مؤمنین ایک صورت حال میں منافقین کو مخاطب کرتے ہوئے کہتے ہیں: ”آج کے دن تم سے کوئی تاوان یا جرمانہ وصول نہیں کیا جائے گا کہ تم عذاب الہی سے نجات پاؤ۔“ اس طرح کفار کی قسمت بھی منافقوں جیسی ہے۔ یہ سب کے سب اپنے گناہوں اور بد اعمالیوں میں گرفتار ہیں اور ان کی نجات کا کوئی امکان نہیں ہے۔ پھر فرماتا ہے: ”تمہاری جگہ آگ ہے۔“ اور تمہارا مولا اور سرپرست بھی وہی جہنم ہے۔“

”اور کیا ہی بری جگہ ہے۔“ دنیا میں انسان عام طور پر سزاؤں سے بچنے کے لئے یا تو مالی نقصان برداشت کرتا ہے یا پھر کسی مددگار اور سفارش کرنے والے سے اعانت کا طلب گار ہوتا ہے لیکن آخرت میں کفار اور منافقین کے لئے ان دونوں میں سے کچھ نہیں ہے۔ قیامت اصولی طور پر وہ تمام مادی وسائل و اسباب بیکار ہو جائیں گے جو اس دنیا میں حصول مقاصد کے لئے کارآمد ہوتے ہیں، وہاں رشتے منقطع ہو جائیں گے۔

اس طرح قرآن واضح کرتا ہے کہ اس دن نجات کا واحد ذریعہ ایمان اور عمل صالح ہے، یہاں تک کہ شفاعت کا دائرہ بھی محدود ہے۔ شفاعت صرف ان کے لئے ہے جو مذکورہ دونوں صفتوں میں سے کچھ حصہ اپنے پاس رکھتے ہوں نہ کہ وہ لوگ جو ایمان و عمل صالح سے بالکل بیگانہ ہیں اور جنہوں نے اللہ اور اس کے اولیاء سے اپنا رشتہ بالکل منقطع کر رکھا ہے۔

<p>کیا وہ وقت نہیں آیا کہ جب مؤمنین کے دل ذکر اللہ اور جو حق سے نازل ہوا ہے اس سے (خوف کھائیں اور) خشوع اختیار کریں اور ان لوگوں کی طرح نہ ہو جائیں جن کو پہلے آسمانی کتاب دی گئی ہے پھر ان پر ایک طویل زمانہ گزر گیا اور ان کے دلوں میں قساوت پیدا ہوگئی اور ان میں سے بہت سے گنہگار ہیں۔</p>	<p>(۱۶) اَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ</p>
<p>جان لو کہ اللہ زمین کو اس کے مردہ ہونے کے بعد زندہ کرتا ہے۔ ہم نے اپنی آیات تمہارے لئے بیان کی ہیں۔ شاید تم عقل سے کام لو (اور سوچو)۔</p>	<p>(۱۷) اِعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمْ الْآيَاتِ لَعَلَّكُمْ تَعْقِلُونَ</p>
<p>انفاق کرنے والے مرد اور عورتیں اور وہ جو اللہ کو قرض حسنہ دیں ان کے لئے وہ رقم کئی گنا ہو جائے گی اور ان کے لئے بہت بڑا اجر ہے۔</p>	<p>(۱۸) إِنَّ الْمُصَدِّقِينَ وَالْمُصَدِّقَاتِ وَأَقْرَضُوا اللَّهَ قَرْضًا حَسَنًا يُضَعْفُ لَهُمْ وَلَهُمْ أَجْرٌ كَرِيمٌ</p>

### شان نزول

آیت مذکورہ ہجرت کے ایک سال بعد منافقین کے بارے میں نازل ہوئی ہے، اس بنا پر کہ ایک دن انہوں نے حضرت سلمان فارسیؓ سے پوچھا ”جو کچھ تورات میں ہے ہم سے اس کی بات کرو کیونکہ تورات میں تجب نیز مسائل ہیں“ اس طرح وہ چاہتے تھے کہ قرآن کو نظر انداز کر دیں۔ اس بنا پر سورہ یوسف کی ابتدائی آیتیں نازل ہوئیں تو سلمان نے ان سے کہا کہ یہ

قرآن احسن القصص ہے اور بہترین واقعات بیان کرتا ہے اور تمہارے لئے دوسروں کی بہ نسبت زیادہ سود مند ہے۔ انہوں نے ایک مدت تک اپنے سوال کو نہ دہرایا پھر وہ سلمانؓ کے پاس آئے اور اپنی خواہش کی تکرار کی تو اس وقت یہ آیات نازل کیں ”اللہ نے بہترین گفتگو کو نازل کیا ہے ایسی کتاب جس کی آیات (لطف و زیبائی اور معانی کے لحاظ سے) ایک دوسرے کے مانند ہیں۔ اس کی آیات مکرر ہیں۔ (لیکن یہ تکرار شوق انگیز ہے)۔ ان آیتوں کے سننے سے وہ لوگ جو اللہ سے ڈرتے ہیں لرزہ براندام ہو جاتے ہیں“۔

پھر انہوں نے ایک مدت تک اپنے سوال کو نہ دہرایا۔ پھر تیسری مرتبہ سلمانؓ کے پاس آئے اور اپنا سوال دہرایا تو اس وقت زیر بحث آیت نازل ہوئی (اور ان کا مواخذہ کیا کہ کیا اس بات کا موقع نہیں آیا کہ تم اللہ سے ڈرو اور ان باتوں سے دستبردار ہو جاؤ)۔

### تفسیر

### غفلت و بے خبری کب تک

ان تمام سرکوبی کرنے والی تنبیہوں اور گزشتہ آیتوں میں بیدار کرنے والی تحویفوں اور قیامت میں کافروں اور منافقوں کا جو حال ہوگا اس کو بیان کرنے کے بعد پہلی زیر بحث آیت میں پروردگار عالم نتیجہ پیش کرتے ہوئے فرماتا ہے: کیا اس چیز کا وقت نہیں آیا کہ صاحب ایمان افراد کے دل، ذکر اللہ سے اور جو کچھ حق میں سے نازل ہوا ہے، اس سے خوف کھائیں اور ان لوگوں کی طرح نہ ہوں جنہیں گزشتہ زمانے میں آسمانی کتاب دی گئی (مثل یہود و نصاریٰ) پھر ان کے اور پیغمبروں کے درمیان فاصلہ بڑھ گیا۔ انہوں نے طولانی عمر پائی اور اللہ کو فراموش کیا۔ ان کے دلوں میں قسادت پیدا ہو گئی ان میں سے بہت سے فاسق اور گنہگار تھے۔

یہ بات ظاہر ہے کہ اگر اللہ کی یاد انسان کے دل اور اس کی روح کی گہرائیوں میں اتر جائے اور وہ ان آیات کو سننے جو پیغمبر اللہ پر نازل ہوئی ہیں اور ان میں غور و فکر کرے تو ان آیتوں کو خوف خدا کا سبب بننا چاہئے۔ لیکن قرآن یہاں مؤمنین کے ایک گروہ کو سخت ملامت کرتا ہے کہ وہ ان حقائق کے پیش نظر کیوں خشوع اختیار نہیں کرتے اور بہت سی گزشتہ امتوں کی طرح کیوں غفلت و بے خبری کا شکار ہیں۔ وہی غفلت جس کا نتیجہ قساوت قلبی ہے اور وہی قساوت جس کا ثمر فتنہ و فتنہ اور گناہ ہے۔

(۱۷) چونکہ ذکر اللہ سے مردہ دلوں کا زندہ ہونا اور قرآن کے سامنے خضوع اختیار کرنے سے حیات معنوی کا پیدا ہونا، بارش کے حیات بخش قطروں کی برکت سے مردہ زمینوں کے زندہ ہونے کے ساتھ بہت زیادہ مشابہت رکھتا ہے اس لئے بعد والی آیت میں

مزید فرماتا ہے۔

”جان لو کہ اللہ زمین کو مردہ ہونے کے بعد زندہ کرتا ہے“۔ ہم اپنی آیتوں کو آفرینش کے میدان میں اور وحی کے میدان میں تمہارے لئے واضح کرتے ہیں اس خیال سے شاید تم عقل سے کام لو“۔ درحقیقت یہ آیت بھی بارش کے وسیلہ سے زمین مردہ کے زندہ ہونے کی طرف اور ذکر اللہ و قرآن کے وسیلہ سے دل ہائے مردہ کے زندہ ہونے کی طرف اشارہ ہے قرآن وہ ہے جو اللہ کی طرف سے قلب پاک پیغمبر پر نازل ہوا ہے۔ ذکر اللہ و قرآن دونوں تدبر و تعقل کے مستحق ہیں۔

(۱۸) بعد والی آیت ایک مرتبہ پھر انفاق، جو شجر ایمان کا ایک پھل ہے، اس کی طرف توجہ دلاتی ہے اور اسے موضوع گفتگو بناتی ہے اور وہی تعبیر جو گزشتہ آیات میں ہم پڑھ چکے ہیں اسے کچھ اضافوں کے ساتھ پیش کرتی ہے۔ پروردگار عالم فرماتا ہے:

”وہ مرد اور عورتیں جو راہ اللہ میں انفاق کریں اور وہ جو اس طرح اللہ کو قرض حسنہ دیں اللہ اس قرض کو گنی گنا کرتا ہے اور ان مردوں اور عورتوں کے لئے بیش قیمت اجر ہے“۔

قرض حسنہ سے مراد وہی انفاق فی سبیل اللہ ہے اگرچہ بندگان اللہ کو قرض دینا بھی افضل و برتر اعمال میں سے ہے اور یہ ایک طے شدہ حقیقت ہے۔

یہ آیت قرآن مجید کی ان لرزہ بر اندام کر دینے والی آیتوں میں سے ہے جو انسان کے دل اور اس کی روح کو مسخر کرتی ہیں اور غفلت کے پردے چاک کر کے پکار پکار کر کہتی ہیں کیا اس کا موقع نہیں آ پہنچا کہ ایماندار دل اللہ کے ذکر سے اور جو حق سے نازل ہوا ہے اس کو سن کر اللہ کا خوف اختیار کریں اور ان لوگوں کے مانند نہ ہوں جنہوں نے کتاب آسمانی کی آیات کا ادراک کیا لیکن طول زمان کے زیر اثر ان کے دل قساوت کی طرف مائل رہے۔ اس لئے تاریخ کے طویل دور میں ہم بہت سے گنہگار افراد کو دیکھتے ہیں جو اس آیت کو سن کر اس طرح کانپ اٹھتے ہیں کہ ایک ہی لمحے میں اپنے تمام گناہوں کو ترک کر دیتے ہیں یہاں تک کہ ان میں سے بعض زاہدوں اور عابدوں میں قرار پائے ہیں۔

<p>وہ لوگ جو اللہ اور اس کے رسول پر ایمان لے آئے وہ صدیقین و شہدا ہیں اپنے پروردگار کے پاس۔ ان کے (اعمال) کا اجر اور ان کا نور (ایمان) کے لئے ہے اور جو لوگ کافر ہو گئے اور انہوں نے ہماری آیات کی تکذیب کی وہ اصحاب جحیم ہیں۔</p>	<p>(۱۹) وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّادِقُونَ وَالشُّهَدَاءُ عِنْدَ رَبِّهِمْ لَهُمْ أَجْرُهُمْ وَنُورُهُمْ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ</p>
--	---

<p>جان لو کہ زندگانی دنیا صرف کھیل کود، سرگرمی، تخیل پرستی اور تمہارے درمیان تفاخر ہے اور مال و اولاد میں اضافہ کا طلب کرنا اس بارش کی طرح جس کا حاصل کسانوں کو تعجب میں ڈال دیتا ہے، پھر وہ (کھیتی) خشک ہو جاتی ہے۔ اس طرح کہ تو اسے زرد دیکھتا ہے پھر وہ خشک بھوسہ کی شکل میں تبدیل ہو جاتی ہے۔ (لیکن) آخرت (کا معاملہ دو حالتوں سے خارج نہیں) یا عذاب شدید ہے یا مغفرت و رضائے الہی۔ بہر حال زندگی دنیا متاع غرور اور فریب کے علاوہ اور کچھ نہیں۔</p>	<p>(۲۰) اَعْلَمُوا أَنَّمَا الْحَيَاةُ الدُّنْيَا لَعِبٌ وَ لَهْوٌ وَ زِينَةٌ وَ تَفَاخُرٌ بَيْنَكُمْ وَ تَكَاثُرٌ فِي الْأَمْوَالِ وَ الْأَوْلَادِ كَمَثَلِ غَيْثٍ أَعْجَبَ الْكُفَّارَ نَبْتُهُ ثُمَّ يَهْبِجُ فَتَرَاهُ مُصْفَرًّا ثُمَّ يَكُونُ حُطَامًا وَ فِي الْآخِرَةِ عَذَابٌ شَدِيدٌ وَ مَغْفِرَةٌ مِّنَ اللَّهِ وَ رِضْوَانٌ وَ مَا الْحَيَاةُ الدُّنْيَا إِلَّا مَتَاعُ الْغُرُورِ</p>
--	--

## تفسیر

## دنیا متاع غرور کے علاوہ اور کوئی چیز نہیں

گزشتہ آیات کی بحث جس میں مومنین اور بارگاہ خدا میں ان کے اجر سے متعلق گفتگو تھی اس کو جاری رکھتے ہوئے پروردگار عالم زیر بحث آیت میں مزید فرماتا ہے:

”وہ لوگ جو اللہ اور اس کے رسولوں پر ایمان لائے وہ اپنے پروردگار کے ہاں صدیقین اور شہداء ہیں۔ صدق سے ہے اور صیغہ مبالغہ ہے شہید کی۔ ہو سکتا ہے کہ، اعمال کی شہادت کے معنی میں ہو جیسا کہ قرآن کی دوسری آیتوں سے بھی معلوم ہوتا کہ پیغمبر اور انبیاء اپنی اپنی امتوں کے اعمال کے گواہ ہیں اور پیغمبر اسلام ﷺ ان کے گواہ بھی ہیں اور اپنی امت کے بھی اور مسلمان بھی لوگوں کے اعمال کے شاہد اور گواہ ہیں۔

اس بنا پر شہداء کا مقام (اعمال کے گواہ) ایک بلند مقام ہے جو ایمان دار افراد کو حاصل ہے۔ بعض مفسرین نے یہ احتمال تجویز کیا ہے۔ کہ یہاں ”شہداء“ انہی شہدائے راہ خدا کے معنوں میں ہے یعنی جو مومن ہے وہ شہیدوں جیسا اجر رکھتا ہے اور بمنزلہ شہداء ہے۔

اس کے بعد مزید فرماتا ہے: ”ان کے لئے ان کے اعمال کا اجر ہے اور ان کے ایمان کا نور“۔ یہ تفصیلی تعبیر، عظیم اجر اور ان

کے حد سے زیادہ نور کی طرف اشارہ ہے۔ آخر میں فرماتا ہے: ”لیکن وہ لوگ جو کافر ہو گئے اور انہوں نے ہماری آیات کی تکذیب کی وہ اہل دوزخ ہیں۔ تا کہ ان دونوں گروہوں کے تقابل سے، پہلے گروہ کا مقام بلند اور دوسرے گروہ کی پستی آشکار ہو جائے اور چونکہ پہلے گروہ میں ایمان کی بلند سطح مد نظر تھی لہذا اس گروہ کا بھی شدید کفر پیش نظر ہے اسی لئے اس گروہ کا ذکر آیات الہی کی تکذیب کے عنوان سے ہوا ہے۔

(۲۰) اور چونکہ دنیا کی محبت ہر گناہ کا سرچشمہ ہے اس لئے بعد والی آیت میں دنیا کی کیفیت حیات اور اس کے مختلف مرحلوں کی گویا نمایاں تصویر کشی ہوئی ہے اور ہر مقام پر جو عوامل کار فرما ہیں وہ پیش کئے گئے ہیں۔ پروردگار عالم فرماتا ہے: ”جان لو کہ زندگی دنیا صرف کھیل کود، جوش و خروش، تجل پرستی، ایک دوسرے کے مقابلہ میں فخر کرنا اور مال و اولاد میں اضافہ مطالعہ کرنا ہے۔ اس اعتبار سے غفلت، جوش و خروش، تجل پرستی، تفاخر اور تکاثر انسانی زندگی کے پانچ مرحلوں کو تشکیل دیتا ہے۔

اس کے بعد پروردگار عالم انسانی دنیاوی زندگی اور اس کے آغاز و انجام کی ایک مثال بیان کر کے پوری کیفیت کو نگاہ انسانی کے سامنے مجسم کر کے پیش کرتا ہے اور فرماتا ہے: ”مثلاً بارش کے ہے جو آسمان سے زمین کی طرف آتی ہے اور اس طرح زمین کو زندہ کرتی ہے کہ اس پر نمایاں ہونے والے سبزے زراعت کرنے والوں کو تعجب میں ڈال دیتے ہیں۔ اس کے بعد وہ خشک ہو جاتے ہیں اور ایسے ہو جاتے ہیں کہ تو انہیں زرد رنگ کا دیکھتا ہے۔ پھر ٹوٹ پھوٹ کر اور چھوٹے چھوٹے ٹکڑے بن کر خشک کٹی ہوئی گھاس میں تبدیل ہو جاتے ہیں۔“

یہاں لفظ کفار بے ایمان افراد کے معنوں میں نہیں ہے بلکہ زراعت کرنے والوں کے معنی میں ہے کیونکہ کفر کے اصلی معنی چھپانے کے ہیں اور چونکہ کسان بیج چھڑک کر اسے زمین کے اندر چھپا دیتا ہے اس لئے اسے کافر کہتے ہیں۔ اس کے بعد زندگی کے ماحصل کو پیش کرتے ہوئے فرماتا ہے: ”لیکن آخرت کا معاملہ دو حالتوں سے خارج نہیں ہے۔ یا عذاب شدید ہے یا اس کی مغفرت، رضا اور خوشنودی“۔ آخر کار آیت کو اس جملہ پر ختم کرتا ہے: ”اور زندگی دنیا سوائے متاع غرور اور فریب کے اور کوئی چیز نہیں ہے۔

دنیا متاع غرور ہے کے جملے کا مفہوم یہ ہے کہ دنیا فریب کاری کے لئے وسیلے کی مانند ہے، اپنے آپ کو فریب دینے کے لئے بھی اور دوسروں کو فریب دینے کے لئے بھی۔ البتہ ان لوگوں کے بارے میں ہے جو دنیا کو اپنا انتہائی مقصود قرار دیتے ہیں اور اسی میں دل لگا لیتے ہیں اور اسی پر انحصار کرتے ہیں۔ ان کی آخری آرزو یہی ہوتی ہے کہ دنیا حاصل کر لیں۔ لیکن اگر اس دنیا کی نعمتیں بلند اقدار اور سعادت جادوانی کے حصول کا ذریعہ بن جائیں تو پھر وہ ہرگز دنیا نہیں ہے، بلکہ آخرت کی کھیتی۔ عظیم مقاصد تک پہنچنے کا ایک پل ہے۔

<p>ایک دوسرے پر سبقت کرو اپنے پروردگار کی مغفرت اور اس جنت تک پہنچنے کے لئے جس کی وسعت آسمان وزمین کی وسعت جیسی ہے اور تیار کی گئی ہے ایسے لوگوں کے لئے جو اللہ اور رسولوں پر ایمان لائے ہیں یہ اللہ کا فضل ہے وہ جسے چاہے دیتا ہے اور اللہ صاحب فضل عظیم ہے۔</p>	<p>(۲۱) سَابِقُوا إِلَىٰ مَغْفِرَةٍ مِّن رَّبِّكُمْ وَ جَنَّةٍ عَرْضُهَا كَعَرْضِ السَّمَاءِ وَالْأَرْضِ ۗ أَعِدَّتْ لِلَّذِينَ آمَنُوا بِاللَّهِ وَرُسُلِهِ ۗ ذَلِكَ فَضْلُ اللَّهِ يُؤْتِيهِ مَن يَشَاءُ ۗ وَاللَّهُ ذُو الْفَضْلِ الْعَظِيمِ</p>
<p>کوئی مصیبت زمین میں اور تمہارے وجود میں نمودار نہیں ہوتی مگر یہ کہ (وہ تمہاری اور) زمین کی تخلیق سے پہلے سے کتاب (لوح محفوظ) میں ثبت ہے اور یہ چیز اللہ کے لئے آسان ہے</p>	<p>(۲۲) مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا ۗ إِنَّ ذَلِكَ عَلَى اللَّهِ يَسِيرٌ</p>
<p>یہ اس لئے ہے تاکہ اس پر جو کچھ تم نے گنویا ہے اس پر غمگین نہ ہونا اور جو کچھ تمہیں دیا گیا ہے اس سے خوش نہ ہونا اور اللہ کسی متکبر فخر کرنے والے کو دوست نہیں رکھتا۔</p>	<p>(۲۳) لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ ۗ وَاللَّهُ لَا يُحِبُّ كُلَّ مُخْتَالٍ فَخُورٍ ۗ</p>
<p>(مختال فخر) وہ لوگ جو بخل کرتے ہیں اور لوگوں کو بخل کی دعوت دیتے ہیں اور جو شخص (اس فرمان سے) روگرداں ہو (وہ اللہ کو کوئی نقصان نہیں پہنچا سکتا) کیونکہ اللہ بے نیاز اور لائق ستائش ہے۔</p>	<p>(۲۴) الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ ۗ وَ مَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ</p>

## تفسیر

## ایک عظیم معنوی مقابلہ

دنیا اور اس کی لذتوں کی ناپائیداری کے بیان کے بعد اور اس بیان کے بعد کہ لوگ اس دنیا میں بے قیمت سرمائے کے سلسلہ میں ایک دوسرے سے تباہ و تباہی کرتے ہیں لوگوں کو، زیر بحث آیات میں، ان چیزوں کے طریقہ کسب کے لئے جو پائیدار اور ہر قسم کی سعی و کوشش کے لائق ہیں، دعوت فکر دیتے ہوئے فرماتا ہے: ”اپنے پروردگار کی بخشش، مغفرت اور اس جنت کے حصول کے لئے جس کی وسعت آسمان وزمین کی وسعت کے مانند ہے اور جو ایسے لوگوں کے لئے تیار کی گئی ہے جو اللہ اور اس کے بھیجے ہوئے رسولوں پر ایمان لائے ہیں، ایک دوسرے پر سبقت کرو۔“ حقیقت میں پروردگار کی طرف سے عطا کی ہوئی مغفرت، کلید جنت ہے۔ وہ



جنت جوزین و آسمان کی وسعتوں کو گھیرے ہوئے ہے اور ابھی سے مومنین کی پذیرائی کے لئے آمادہ ہے تاکہ کوئی یہ نہ کہے کہ جنت ادھار ہے اور ادھار سے دل نہیں لگانا چاہئے۔

یہ نکتہ بھی لائق توجہ ہے کہ پروردگار کی مغفرت کی طرف سبقت کرنے کے معنی یہ ہیں کہ حصول مغفرت کے اسباب کی طرف توجہ کی جائے جیسے توبہ کا راستہ اختیار کرنا، وہ اطاعتیں جو نظر انداز ہو گئی ہیں ان کی تلافی کرنا اور اصولی طور پر اطاعت پروردگار گناہوں اور معاصی سے پرہیز ہی کا نام ہے۔

آیت کے آخر میں مزید فرماتا ہے: ”یہ اللہ کا فضل ہے وہ جسے چاہتا ہے دیتا ہے اور اللہ صاحب فضل عظیم نے یقیناً اس قسم کی وسیع جنت جس میں اتنی عظیم نعمتیں ہوں وہ ایسی چیز نہیں ہوتی جو ناپید چیز اعمال کے ذریعہ انسان کو حاصل ہو جائے۔ یہ صرف اللہ کا فضل و کرم ہے جو قلیل اعمال کے بدلے اتنا بڑا اجر مقرر کیا گیا ہے اور اللہ سے اس کے علاوہ اور کوئی توقع بھی نہیں کی جاسکتی۔ وہ اسلئے کہ اجر ہمیشہ اعمال کے مطابق نہیں ہوتا بلکہ اجر دینے والے کے کرم کے مطابق ہوتا ہے۔“

(۲۲) اس کے بعد دنیا سے عدم دل بستگی، اس کے حصول پر خوش نہ ہونے اور اس کے منہ موڑنے پر غمگین نہ ہونے کے بارے میں تاکید مزید کے لئے فرماتا ہے: ”کوئی مصیبت زمین میں واقع نہیں ہوتی مگر یہ کہ وہ تمہاری اور زمین کی خلقت سے پہلے سے کتاب (لوح محفوظ) میں ثبت ہے اور یہ امر اللہ کے لئے آسان ہے“۔ جی ہاں وہ مصیبتیں جو زمین میں پیش آتی ہیں مثلاً زلزلے، طوفان، سیلاب اور انواع و اقسام کے دردناک حوادث جن سے انسان دوچار ہوتا ہے، وہ سب پہلے سے طے شدہ ہیں، اور لوح محفوظ میں ثبت ہیں۔ لیکن توجہ کرنی چاہیے کہ وہ مصیبتیں جن کی طرف اس آیت میں اشارہ ہوا ہے، صرف اسی نوعیت کی ہیں جن سے کسی طرح نہیں بچا جاسکتا اور وہ انسانوں کے اپنے اعمال کا نتیجہ ہیں۔ (ترجمہ میں اشتباہ نہیں)۔

لوح محفوظ سے مراد اللہ کا لامحدود علم ہے یا صفحہ جہان خلقت ہے یا پھر نظام علت و معلوم جو اللہ کے علم فعلی کا مصداق ہے (غور فرمائیے)۔

(۲۳) ہمیں دیکھنا ہے کہ لوح محفوظ میں ان مصائب کی تقدیر اور پھر قرآن میں اس حقیقت کا بیان دراصل کیا چیز ہے۔ بعد والی آیت اس اہم راز کے چہرے سے پردہ اٹھاتی ہے اور کہتی ہے: ”یہ اس بنا پر ہے کہ کچھ تم نے گنویا ہے اس پر غمگین نہ ہونا اور جو کچھ اللہ نے تمہیں دیا ہے اس پر خوش نہ ہونا“۔ یہ دو جملے حقیقت میں فلسفہ آفرینش کے ایک پیچیدہ مسئلہ کو حل کرتے ہیں اس لئے کہ انسان عالم ہستی میں ہمیشہ مشکلات اور حوادث سے دوچار رہتا ہے اور اکثر اوقات اپنے آپ سے سوال کرتا ہے کہ، اس کے باوجود کہ اللہ مہربان و کریم ہے، یہ دردناک حوادث کس وجہ سے ہیں قرآن کہتا ہے کہ مقصد یہ تھا کہ تم اس جہان سے خوش اور اس چمک دمک کے اسیر نہ بن جانا، یہ مصیبتیں غفلوں کے لئے ”ہوشیار ہو“ کی آواز ہیں اور سوئی ہوئی ارواح کے لئے اس جہان کی ناپائیداری کی ایک رمز ہیں۔ اور اس زندگی کے مختصر ہونے کی طرف ایک اشارہ ہیں۔ جی ہاں یہ مصیبتیں اور آفتیں ان لوگوں کو مد ہوشی سے محفوظ رکھتی ہیں جو بیداری کی حالت میں ہوں اور ہدایت پانے کے قابل ہوں۔

صاحب ایمان افراد، مذکورہ بالا اصل کی طرف توجہ کرتے ہوئے، جس وقت اللہ کی جانب سے کوئی نعمت پائیں تو وہ خود کو

نعمت کا امانت دار سمجھتے ہیں۔ وہ نہ اس کے چلے جانے سے عملگین ہوتے ہیں نہ اس کی موجودگی سے مغرور ہوتے ہیں۔ آخری زیر بحث آیت اس چیز کی توضیح و تفسیر ہے جو گزشتہ آیت میں آئی ہے۔ وہ حقیقت میں مختل و متعارف کراتی ہے۔ پروردگار عالم فرماتا ہے: ”وہ ایسے افراد ہیں جو بخل کرتے ہیں اور لوگوں کو بخل کی کی دعوت دیتے ہیں“۔

جی ہاں دنیا کی نعمتوں سے بہت زیادہ دل لگانے کا نتیجہ تکبر و غرور ہے اور تکبر و غرور کا لازمہ بخل کرنا اور دوسروں کو بخل کی دعوت دینا ہے بخل کرنا تو اس بنا پر ہے کہ وہ اموال ہی کو اپنا سرمایہ حیات سمجھتے ہیں جو انہیں حاصل ہے اور کبھی نہیں چاہتے کہ وہ ان کے ہاتھ سے نکل جائے۔ دوسروں کو بخل کی دعوت دینا اس بنا پر ہے کہ اگر کوئی دوسرا سخاوت کرے گا تو یہ ذلیل ہوں گے۔ دوسرے یہ کہ چونکہ بخل کو دوست رکھتے ہیں لہذا ایسی چیز کے مبلغ ہیں جسے دوست رکھتے ہیں۔ اور اس بنا پر کہ کہیں یہ تصور نہ پیدا ہو جائے کہ اللہ کا انفاق کے مسئلہ پر اصرار کرنا اور بخل کو ترک کرنے کی تاکید کرنا، حتیٰ کہ بندوں سے قرض لینے کی بات کرنا، جیسا کہ گزشتہ آیات میں آیا ہے، اس کی کسی احتیاج اور ضرورت کی وجہ سے ہے لہذا آخر میں فرماتا ہے: ”جو شخص اس حکم سے منہ پھیرے تو وہ اللہ کو نقصان نہیں پہنچاتا اس لئے کہ اللہ بے نیاز اور لائق ستائش ہے۔ سب اس کے محتاج و نیاز مند ہیں وہ کسی کا محتاج نہیں ہے وہ سب سے بے نیاز ہے کیونکہ تمام چیزوں کے خزانے اور منابع اس کے قبضہ میں ہیں اور چونکہ وہ تمام صفات کمال کا جامع ہے اس لئے ہر حمد و ستائش کے قابل ہے۔“

<p>ہم نے اپنے انبیاء کو واضح دلائل دے کر بھیجا ہے اور ان پر اپنی کتاب (آسمانی) اور میزان نازل فرمائے تاکہ لوگ عدالت کے ساتھ قیام کریں۔ اور ہم نے لوہے کو نازل کیا جس میں شدید قوت ہے اور لوگوں کے لئے منافع ہیں تاکہ اللہ جان لے کہ کون شخص اس کے رسولوں کی مدد کرتا ہے بغیر اس کے کہ وہ اسے دیکھیں، اللہ قوی اور ناقابل شکست ہے۔</p>	<p>(۲۵) لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنْفَعٌ لِلنَّاسِ وَلِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ</p>
---	--

## تفسیر

## بعثت انبیاء کا مقصد اعلیٰ

چونکہ پروردگار کی رحمت، مغفرت اور بہشت کی طرف سبقت کرنا (جس کی طرف گزشتہ آیات میں اشارہ ہوا ہے) رہبران الہی کی رہبری کا محتاج ہے لہذا زیر بحث آیت میں، جو قرآن کی زیادہ مفہوم رکھنے والی آیتوں میں سے ایک آیت ہے، اس حقیقت کی طرف اشارہ کرتے ہوئے اور انبیاء کے بھیجنے کا مقصد اور ان کے دستور العمل کو نہایت باریک بینی کے ساتھ پیش کرتے ہوئے

فرماتا ہے:

”ہم نے اپنے رسولوں کو واضح دلائل دے کر بھیجا ہے۔ اور ہم نے ان کے ساتھ آسمانی کتاب اور میزان کو نازل کیا۔ تاکہ لوگ عدل و انصاف کے ساتھ قیام کریں۔“

اس اعتبار سے انبیاء تین چیزیں اپنے ساتھ رکھتے تھے، واضح دلائل، کتب آسمانی اور حق و باطل کی ناپ تول کا معیار اور اس چیز میں کوئی مانع نہیں ہے کہ قرآن مجید ”مبینہ“ (معجزہ بھی ہو۔ آسمانی کتاب بھی اور احکام و قوانین کو بیان کرنے والا بھی یعنی ایک ہی چیز میں تینوں پہلو موجود ہوں۔ بہر حال ان عظیم افراد (انبیاء) کو پورے ساز و سامان کے ساتھ بھیجنے کا مقصد قسط و عدل کا اجرا ہے۔ لیکن چونکہ ایک انسانی معاشرہ میں بہر حال جس قدر بھی اخلاق، اعتقاد اور تقویٰ کی سطح بلند ہوگی اس میں پھر بھی ایسے افراد پیدا ہوں گے جو طغیان و سرکشی کے لئے آمادہ ہوں اور قیام عدل کی راہ میں روڑے اٹکائیں اس لئے اس آیت کو برقرار رکھنے اور دوام بخشنے کے لئے فرماتا ہے: ”ہم نے لوہے کو نازل کیا جس میں شدید قوت ہے اور لوگوں کے لئے منافع ہیں۔“ جی ہاں انبیاء اللہ کی تین قوتیں اجراء عدالت کے لئے اپنے اصلی مقصد کو اس وقت حاصل کر سکتی ہیں جب وہ لوہے جیسی طاقت اور شدید قوت سے بہرور ہوں۔

ایک حدیث میں حضرت علیؑ سے منقول ہے کہ آپ نے اس جملہ کی تفسیر میں فرمایا۔  
”لوہے کو نازل کرنے سے مراد اس کو پیدا کرنا۔“

اس کے بعد ارسال رسل، نزول کتب آسمانی اور لوہے جیسے وسائل کی خلقت کی طرف اشارہ کرتے ہوئے فرماتا ہے:  
”مقصد یہ ہے کہ اللہ جان لے کہ کون لوگ اس کی اور اس کے رسول کی اس کے غیب میں مدد کرتے ہیں۔“ یہاں اللہ کے علم سے مراد اس کے علم کی تحقیق یعنی یہ بات واضح ہو جائے کہ کون لوگ اللہ کی اور اس کے مکتب فکر کی مدد کے لئے آمادہ ہوتے ہیں اور قیام بالقسط کرتے ہیں اور وہ کون لوگ ہیں جو اس عظیم ذمہ داری سے روگردانی کرتے ہیں۔ حقیقت میں اس آیت کا مفہوم اس کے مشابہ ہے جو سورہ آل عمران کی آیت ۷۹ میں آیا ہے: ”ممکن نہیں تھا کہ اللہ مومنین کو اس شکل میں جس میں تم ہو چھوڑ دے مگر یہ کہ ناپاک کو پاک سے الگ کر دے۔“ تو اس طرح انسانوں کی آزمائش اور امتحان کا مسئلہ اور مختلف صفوں کو الگ کرنا اور ان کا تفسیر کرنا اس دستور العمل کا ایک عظیم مقصد تھا۔ اللہ کی مدد کرنے کی جو تعبیر ہے وہ مسلمہ طور پر اس کے دین و آئین اور اس کے نمائندوں کی مدد کرنے اور دین حق اور عدل و انصاف کو پھیلانے کے معنی میں ہے، اس لئے کہ اللہ کسی کی مدد محتاج نہیں ہے۔ سب اس کے نیاز مند ہیں۔ اس لئے ان معانی کو ثابت کرنے کے لئے آیت کو اس جملے پر ختم کرتا ہے کہ ”اللہ قوی اور ناقابل شکست ہے۔“ اس کے لئے ممکن ہے کہ وہ ایک ہی اشارے سے سارے جہان کو زیر و بر کرے اور اپنے تمام دشمنوں کو ختم کر دے اور اپنے اولیاء کو کامیابی عطا کرے لیکن وہ مقصد اصلی جسے انسان کی تربیت اور اس کا ارتقاء کہا جاسکتا ہے۔ اس طرح حاصل نہیں ہوتا۔ اس لئے وہ انسان کو دین حق کی مدد کے لئے دعوت عمل دیتا ہے۔

<p>ہم نے نوح و ابراہیم کو بھیجا اور ان کی ذریت میں نبوت و کتاب قرار دی۔ بعض ان میں سے ہدایت یافتہ ہیں اور ان میں سے بہت سے فاسق ہیں۔</p>	<p>(۲۶) وَ لَقَدْ أَرْسَلْنَا نُوحًا وَ إِبْرَاهِيمَ وَ جَعَلْنَا فِي ذُرِّيَّتِهِمَا النُّبُوَّةَ وَ الْكِتَابَ فَمِنْهُمْ مُهْتَدٍ وَ كَثِيرٌ مِنْهُمْ فٰسِقُونَ</p>
<p>پھر ان کے بعد ہم نے دوسرے رسول بھیجے۔ ان کے بعد ہم نے عیسیٰ ابن مریم کو مبعوث کیا اور انہیں انجیل عطا کی۔ ان لوگوں کے دل میں جنہوں نے ان کی پیروی کی ہم نے رحمت و رافت پہنچائی جبکہ جس رہبانیت کا انہوں نے اختراع کیا تھا وہ ہم نے ان پر عائد نہیں کی تھی۔ اگرچہ خوشنودی خدا ان کا مقصد تھا لیکن اس کے حق کی انہوں نے رعایت نہیں کی۔ اس لئے ہم نے ان میں سے جو ایمان لے آئے ان کو اجر دیا اور ان میں کثرت فاسقوں کی ہے۔</p>	<p>(۲۷) ثُمَّ قَفَّيْنَا عَلَىٰ آثَارِهِم بِرُسُلِنَا وَ قَفَّيْنَا بِعِيسَى ابْنِ مَرْيَمَ وَ آتَيْنَاهُ الْإِنجِيلَ وَ جَعَلْنَا فِي قُلُوبِ الَّذِينَ اتَّبَعُوهُ رَافَةً وَ رَحْمَةً وَ رَهْبَانِيَّةً ابْتَدَعُوهَا مَا كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا حَقَّ رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ وَ كَثِيرٌ مِنْهُمْ فٰسِقُونَ</p>

## تفسیر

## یکے بعد دیگرے انبیاء کا نزول

جیسا کہ ہم جانتے ہیں قرآن کا شیوہ یہ ہے کہ وہ اپنی تعلیمات کے اصول کلی کے ایک سلسلہ کو بیان کرنے کے بعد گزشتہ قوموں کے حالات کی طرف اشارہ کرتا ہے تاکہ وہ اس بیان کے سلسلہ میں شاہد کا کام دیں۔ اس مقصد کے لئے یہاں بھی گزشتہ مسائل کے بعد ارسال رسل، بینات و کتاب و میزان کے ذکر اور مغفرت و سعادت جاودانی تک پہنچنے کے لئے ایک دوسرے کے مقابلہ میں سبقت کرنے کے تذکرے کے ساتھ گزشتہ اقوام اور پیغمبروں کے نام لیتا ہے اور اسلام کے اصول کلی کو ان کی زندگی میں ثابت کرتا ہے۔ سب سے پہلے سلسلہ گفتگو نوح علیہ السلام و ابراہیم علیہ السلام سے شروع کرتا ہے جو شیخ الانبیاء ہیں اور نمایاں رسولان حق میں سے ہیں اور فرماتا ہے: ”ہم نے نوح علیہ السلام و ابراہیم علیہ السلام کو بھیجا اور ان دونوں کی ذریت میں نبوت و کتاب آسمانی قرار دی۔“ لیکن ان لوگوں نے ان عظیم نعمتوں سے کوئی فائدہ نہیں اٹھایا۔

ایک گروہ ان کی تعلیم پر ایمان لایا اور ان میں سے اکثریت گنہگاروں اور بے ایمان لوگوں کی ہے۔۔۔ جی ہاں وہ نبوت جس کے ساتھ شریعت اور آئین بھی تھے حضرت نوح علیہ السلام سے شروع ہوئی اور ان کے بعد حضرت ابراہیم علیہ السلام نے، جو دوسرے اولوالعزم پیغمبر

ہیں، اس شریعت کو دوام بخشا۔ اس کے بعد اجمالی طور پر دوسرے پیغمبروں کے سلسلہ کی طرف اشارہ کرتے ہوئے اور پیغمبر اسلام ﷺ سے پہلے کے آخری نبی یعنی حضرت عیسیٰ علیہ السلام کے حوالے سے فرماتا ہے: جو کیے بعد دیگرے آئے اور انہوں نے لوگوں کے راستے میں ہدایت کے چراغ روشن کیے یہاں تک کہ عیسیٰ ﷺ اشریف لائے۔ ”ہم اس کے بعد عیسیٰ ابن مریم ﷺ کو لے آئے۔“ اس کے بعد حضرت مسیح ﷺ کی کتاب آسمانی کی طرف اشارہ کرتے ہوئے مزید فرماتا ہے: ”ہم نے اسے انجیل عطا کی۔“ اس کے بعد ان کے پیروکاروں کے بارے میں گفتگو کرتے ہوئے فرماتا ہے: ”ہم نے ان لوگوں کے دلوں میں، جنہوں نے اس کی پیروی کی، رحمت و رافت قرار دی۔“

اس کے بعد مزید فرماتا ہے: ”ان کے دلوں کو ہم نے رہبانیت کی طرف لگا دیا ہے جو خود ان کی اختراع ہے اور اسے ہم نے ان کے لئے مقرر نہیں کیا تھا۔ ان کا مقصد تھا کہ خوشنودی اللہ حاصل کریں لیکن انہوں نے حق کی رعایت نہیں کی لہذا ہم نے ان میں سے ان لوگوں کو جو ایمان لائے تھے، اجر عطا کیا لیکن ان میں سے بہت سے فاسق و گنہگار ہیں۔“

مندرجہ بالا آیات سے ظاہری طور پر معلوم ہوتا ہے کہ رہبانیت دین مسیح میں موجود نہیں تھی۔ ان کے پیروکاروں نے ان کے بعد اسے اپنی طرف سے دین مسیح میں شامل کیا ہے۔ ابتداء میں ایک قسم کے زہد کی طرف جھکاؤ اچھا لگتا تھا۔ مثال کے طور پر بہت سے مراسم اور سنن حسنہ جو ابھی تک لوگوں میں رائج ہیں اور کوئی شخص بھی ان کو شرعی احکام کے ماتحت نہیں سمجھتا لیکن یہ سنت اور یہ رسم بعد میں دین حق سے انحراف کی شکل اختیار کر گئی حتیٰ کہ آلودہ گناہ ہو گئی۔

عیسائیوں کی رہبانیت کے سلسلہ میں دوسری فتنج بدعتوں کے علاوہ ایک بدعت یہ تھی کہ تارک الدنیا مردوں اور عورتوں نے ازدواج کو اپنے اوپر حرام کر لیا تھا اور دوسری چیز یہ تھی کہ اجتماعی گوشہ نشینی کو جائز سمجھ لیا گیا تھا۔ اس طرح معاشرتی ذمہ داریوں کو ٹھوکرا کر عبادت کرنے کے ارادہ سے دور دراز کے گرجاؤں کو منتخب کرنا اور معاشرتی ماحول سے دور زندگی بسر کرنا دین کا جزو سمجھا جانے لگا تھا۔ اس طرح گرجاؤں اور رہبانیت کے قائل لوگوں کی زندگی کے مرکوزوں سے بہت سے مفاسد وابستہ ہو گئے تھے۔

اسلامی زہد ایک مختلف چیز ہے۔ اس کے معنی ہیں سادہ طور پر زندگی بسر کرنا، عیش و عشرت کو ترک کرنا اور مال و مقام کے چنگل میں نہ پھنسنا۔ اس زہد کا عیسائیت کی رہبانیت سے کوئی تعلق نہیں ہے۔ رہبانیت کے معنی ہیں معاشرتی اور اجتماعی زندگی سے فرار اختیار کرنا جب کہ زہد کے معنی ہیں اجتماعی زندگی کے لئے زیادہ سے زیادہ مواقع فراہم کرنا۔ مشہور حدیث میں ہم پڑھتے ہیں کہ عثمان بن مظعون کا بیٹا مر گیا تھا تو وہ بہت غمگین ہوئے یہاں تک کہ انہوں نے گھر کو مسجد بنا لیا اور عبادت میں مشغول ہو گئے اور باقی تمام کام چھوڑ دیے۔ یہ خبر رسول خدا ﷺ تک پہنچی تو آپ ﷺ نے عثمان کو بلایا اور فرمایا:

”اے عثمان اللہ نے میری امت کے لئے رہبانیت کو تجویز نہیں کیا ہے۔ میری امت کی رہبانیت تو یہ ہے کہ راہ

اللہ میں جہاد کیا جائے۔“

<p>اے وہ لوگو! جو ایمان لائے ہو اللہ سے ڈرو اور اس کے رسول پر ایمان لاؤ تاکہ وہ اپنی رحمت کے دو حصے تمہیں بخش دے اور تمہارے لئے ایسا نور قرار دے جس کے سہارے زندگی کی راہ تلاش کرو، (اللہ) تمہارے گناہوں کو بخش دے گا اور اللہ غفور و رحیم ہے۔</p>	<p>(۲۸) يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ وَاللَّهُ غَفُورٌ رَحِيمٌ ۝</p>
<p>تاکہ اہل کتاب جان لیں کہ وہ فضل خدا میں سے کسی چیز پر قدرت نہیں رکھتے اور فضل (رحمت) سب کا سب اسی کے ہاتھ میں ہے۔ وہ جسے چاہتا ہے بخشتا ہے اور اللہ صاحب فضل عظیم ہے۔</p>	<p>(۲۹) لَيْتَلَّا نَعْلَمَ أَهْلَ الْكِتَابِ إِلَّا يَقْدِرُونَ عَلَىٰ شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ ۝</p>

### شان نزول

بہت سے مفسرین نے مذکورہ بالا آیت کے لئے ایک شان نزول نقل کی ہے جس کا خلاصہ کچھ اس طرح ہے کہ رسول اکرم ﷺ نے جعفر ابن ابی طالب کو ستر افراد کے ساتھ نجاشی (حبشہ) کی طرف بھیجا۔ حضرت جعفر نجاشی کے پاس گئے اور اسے اسلام کی دعوت دی۔ وہ دعوت قبول کر کے ایمان لے آیا۔ حبشہ سے واپسی کے وقت اس ملک کے چالیس افراد نے جو ایمان لائے تھے۔ حضرت جعفر سے کہا ہمیں اجازت دیجئے کہ ہم اس پیغمبر کی خدمت میں حاضر ہوں اور اپنا اسلام اس کے سامنے پیش کریں۔ پھر وہ حضرت جعفر کے ساتھ مدینہ آئے۔ جس وقت انہوں نے مسلمانوں کا فقر و فاقہ دیکھا تو رسول اکرم ﷺ سے عرض کیا کہ ہم اپنے دیس میں بہت زیادہ مال و متاع رکھتے ہیں۔ اگر آپ اجازت دیں تو ہم اپنے ملک کی طرف پلٹ جائیں اور اپنا مال اپنے ساتھ لے آئیں اور مسلمانوں میں تقسیم کر دیں۔ پیغمبر اسلام ﷺ نے اجازت دے دی وہ گئے اور اپنا مال لے آئے اور اسے اپنے اور دوسرے مسلمانوں کے درمیان تقسیم کر دیا تو اس وقت یہ آیت نازل ہوئی اور ان کی توصیف کی۔

### تفسیر

اہل کتاب میں سے وہ لوگ جو ایمان نہیں لائے تھے جب انہوں نے یہ جملہ جو مذکورہ بالا آیت کے ذیل میں آیا ہے سنا۔ ”وہ اپنا اجر اپنے صبر و استقامت کی بنا پر دومرتبہ حاصل کریں گے“ تو وہ مسلمانوں کے سامنے کھڑے ہو گئے اور کہا: اے مسلمانو! جو شخص تمہاری کتاب اور ہماری کتاب دونوں پر ایمان لائے گا اسے دوہرا اجر ملے گا اور جو ہماری کتاب پر ایمان رکھتا ہو اس کے لئے تمہاری طرف صرف ایک اجر ہے۔ اس بنا پر تمہارے اپنے اقرار کے مطابق تم ہم پر کوئی فضیلت نہیں رکھتے“۔ یہ وہ منزل تھی کہ جس کے پیش

نظر اور والی آیات نازل ہوئیں۔ اور اعلان کیا کہ مسلمانوں کو بھی دگنا اجر ملے گا۔ علاوہ خدائی نور اور مغفرت کے اور پھر مزید کہا کہ ”اہل کتاب جان لیں کہ وہ اللہ کے فضل و رحمت میں سے کوئی چیز اپنے ہاتھ میں لینے کی طاقت نہیں رکھتے۔

چونکہ گزشتہ آیات میں گفتگو عیسائیوں اور اہل کتاب کے بارے میں تھی، زیر بحث آیات اسی کی تکمیل ہیں جو گزشتہ آیات میں آیا ہے پہلے فرماتا ہے: ”اے ایمان لانے والو اللہ کے بارے میں تقویٰ اختیار کرو اور اس کے رسول ﷺ پر ایمان لے آؤ۔“

مخاطب سب مؤمنین ہیں جنہوں نے بظاہر پیغمبر ﷺ کی طرف سے دی ہوئی دعوت اسلام کو قبول کر لیا ہے لیکن وہ ایمان راسخ جوان کی گہرائیوں کو روشن کرے اور ان کے اعمال سے ظاہر ہوا بھی ان میں پیدا نہیں ہوا ہے۔

اس کے بعد آیت کے آخر میں تین ایسی نعمتوں کی طرف جو مضبوط ایمان اور تقویٰ کے سائے میں حاصل ہوتی ہیں اشارہ کرتے ہوئے فرماتا ہے: ”اگر ایسا کرو تو اللہ تمہیں اپنی رحمت میں سے دو حصے دے گا اور تمہیں روشنی بخشے گا۔ جس کے سہارے زندگی کی راہ تلاش کرو وہ تمہیں بخش دے گا اور اللہ غفور و رحیم ہے۔“

بہر حال ان دو حصوں سے مراد وہی ہے جو سورہ بقرہ کی آیت ۲۰۱ میں آیا ہے: ”خداوند! دنیا میں بھی ہم کو نیکی دے اور آخرت میں بھی نیکی عطا فرما۔“ ان کے دوسرے اجر کا مفہوم مطلق اور وسیع ہے جو دنیا کے ساتھ اختصاص رکھتا ہے اور نہ آخرت کے ساتھ۔ دوسرے معنی میں ایمان اور تقویٰ سب بنتے ہیں کہ مؤمنین کے دل پر سے حجاب ہٹ جائیں اور وہ حقائق کا چہرہ دیکھیں جیسا وہ ہے اور اس کے سائے میں انہیں وہ مخصوص نگاہ نصیب ہو جن سے بے ایمان افراد محروم ہیں۔

(۲۹) آخر میں مؤمنین کا تیسرا اجر وہی گناہوں کا بخشنا ہے کیونکہ اس کے بغیر انسان کے لئے کوئی نعمت خوشگوار ثابت نہیں ہو سکتی۔ پہلے اسے عذاب الہی سے محفوظ ہونا چاہیے اس کے بعد وہ ایمان اور تقویٰ کے نور سے اپنی راہ روشن کرے اور آخر میں وہ اللہ کی کئی گنا رحمتوں سے فیض یاب ہو۔ بعد والی آیت جو اس سورہ کی آخری آیت ہے اس میں اس دلیل کا بیان ہے جو گزشتہ آیات میں آئی ہے فرماتا ہے: یہ کئی گنا خدائی نعمتیں نورانیت اور مغفرت کے علاوہ اس وجہ سے ہیں تاکہ اہل کتاب جان لیں کہ وہ فضل اللہ میں سے کسی چیز پر قدرت نہیں رکھتے اور یہ کہ فضل و رحمت سب اسی کے ہاتھ میں ہے اور جسے چاہتا ہے بخشتا ہے اور اللہ عظیم فضل و رحمت کا مالک ہے: یہ ان کا جواب ہے جو یہ کہتے تھے کہ (مسلمانوں کے عقیدہ کے مطابق) خداوند اہل کتاب کے اس گروہ کو جو محمد ﷺ پر ایمان لایا ہے دو اجر دے گا تو اس وجہ سے ہم جو ایمان نہیں لائے وہ مسلمانوں کی طرح ایک اجر تو رکھتے ہیں۔ قرآن انہیں جواب دیتا ہے کہ مسلمان عام طور پر دو اجر رکھتے ہیں کیونکہ وہ پیغمبر اسلام اور تمام گزشتہ پیغمبروں پر ایمان رکھتے ہیں۔ لیکن اہل کتاب کا وہ گروہ جو ایمان نہیں لایا وہ کوئی حصہ نہیں رکھتا تھا کہ انہیں پتہ چل جائے کہ رحمت الہی ان کے اختیار میں نہیں ہے کہ جسے چاہے وہ دے سکیں اور جسے چاہے نہ دیں۔



# سورہ مجادلہ

یہ سورہ مدینہ میں نازل ہوا۔

اس میں ۲۲ آیتیں ہیں۔



## سورۃ ”مجادلہ“ کے مضامین

یہ سورہ مدینہ میں نازل ہوا ہے اور مدنی سورتوں کی طبیعت و مزاج کے مطابق زیادہ ترقیبی احکام، اجتماعی نظام زندگی اور مسلمانوں اور غیر مسلموں کے باہمی روابط کے بارے میں گفتگو کرتا ہے۔ اس سورہ کے تمام مباحث کو تین حصوں میں تقسیم کیا جاسکتا ہے:

- 1- پہلا حصہ ”ظہار“ کے بارے میں گفتگو کرتا ہے۔ یہ زمانہ جاہلیت میں ایک قسم کی طلاق اور دائمی جدائی شمار ہوتی تھی۔ اسلام نے اس میں اعتدال پیدا کیا اور اس کی صحیح راہ متعین کی۔
- 2- دوسرے حصہ میں آداب مجالست کے احکام کے بارے میں گفتگو ہے۔ سرگوشی سے منع کیا گیا ہے اور جو نئے لوگ مجلس میں داخل ہوں انہیں جگہ دینے کے بارے میں احکام ہیں۔
- 3- تیسرے اور آخری حصہ میں جو بحث ہے وہ گویا منہ سے بولتی ہوئی بھی ہے، تفصیلی بھی اور سرکوبی کرنے والی بھی۔ منافقین یعنی وہ لوگ جو بظاہر اسلام کا دم بھرتے ہیں لیکن دشمنان اسلام کے ساتھ پوشیدہ طور پر ربط و مضبوط رکھتے ہیں، ان کے بارے میں گفتگو ہے۔ سچے مسلمانوں کو گروہ شیاطین و منافقین میں داخل ہونے سے ڈرایا گیا ہے اور انہیں ”حب فی اللہ“ اور ”بغض فی اللہ“ کے پیش نظر حزب اللہ میں شامل ہونے کی دعوت دی گئی ہے۔

## سورۃ ”مجادلہ“ کی تلاوت کی فضیلت

اس سورہ کی تلاوت کی فضیلت میں دو روایتیں پیغمبر اسلام ﷺ اور امام جعفر صادق علیہ السلام سے منقول ہیں۔ پہلی روایت میں ہے کہ:

”جو شخص سورہ مجادلہ کی تلاوت کرے (اور اس میں غور و فکر کرے اور اس پر کار بند ہو) تو بروز قیامت وہ حزب اللہ میں شمار ہوگا“۔

دوسری حدیث میں ہم پڑھتے ہیں:

”جو شخص سورہ حدید و مجادلہ واجب نمازوں میں پڑھے اور اس کا ورد کھے تو اللہ اس کی پوری زندگی میں اس پر کوئی عذاب نازل نہیں کرے گا اور وہ اپنی ذات میں اور اپنے اہل خانہ میں کوئی برائی نہیں دیکھے گا، نیز فقر و بد حالی میں گرفتار نہیں ہوگا“۔

ان کو سورتوں کے مضامین کی جو مناسبت مذکورہ بالا اجزا اور جزا کے ساتھ ہے وہ واضح ہے اور یہ چیز خود بتاتی ہے کہ تلاوت کا مقصد زندگی میں عملی شکل دینا ہے، ایسی تلاوت نہیں جو غور و خوض اور عمل سے خالی ہو۔

شروع اللہ کے نام سے جو رحمن و رحیم ہے

بِسْمِ اللّٰهِ الرَّحْمٰنِ الرَّحِیْمِ

<p>اللہ نے اس عورت کا قول سنا جس نے اپنے شوہر کے بارے میں تجھ سے رجوع کیا تھا اور اللہ کی بارگاہ میں شکایت کی تھی۔ اللہ تمہاری گفتگو (اس عورت کا اصرار اس کی مشکل کے حل کے سلسلے میں) سن رہا تھا اور اللہ سننے والا اور دیکھنے والا ہے</p>	<p>(۱) قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ سَمِيعٌ بَصِيرٌ</p>
<p>تم میں جو لوگ اپنی بیویوں سے ظہار کرتے ہیں (کہتے ہیں تو میرے لئے میری ماں کی پشت کی مانند ہے) تو وہ ہرگز ان کی مائیں نہیں (ہو جاتیں) ان کی مائیں تو صرف وہی ہیں جنہوں نے ان کو جنا ہے۔ وہ (حقیقتاً) بڑی قبیح و باطل بات کرتے ہیں۔ اور اللہ معاف کرنے والا اور بخشنے والا ہے۔</p>	<p>(۲) الَّذِينَ يُظَاهِرُونَ مِنْكُمْ مِمَّن نَسَأْتُهُمْ مَا هُنَّ أُمَّهَاتُهُمْ إِنَّ أُمَّهَاتُهُمْ إِلَّا لِيٍّ وَ لَدَنَّهُمْ وَ انَّهُمْ لَيَقُولُونَ مُنْكَرًا مِنَ الْقَوْلِ وَ زُورًا وَ انَّ اللَّهَ لَعَفُوٌّ غَفُورٌ</p>
<p>جو لوگ اپنی بیویوں سے ظہار کرتے ہیں اور پھر اپنی ہی کہی ہوئی بات سے پلٹ جاتے ہیں تو ان کو ان (بیویوں) کے ساتھ مباشرت کرنے سے پہلے ایک غلام آزاد کرنا چاہئے۔ یہ حکم ہے جس کی انہیں نصیحت کی جاتی ہے اور جو کچھ تم کرتے ہو اللہ اس سے باخبر ہے۔</p>	<p>(۳) وَ الَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِّن قَبْلِ أَنْ يَتَمَاسَّ ذَلِكُمْ تَوْعُظُونَ بِهِ وَ اللَّهُ بِمَا تَعْمَلُونَ خَبِيرٌ</p>
<p>پس جو شخص غلام آزاد کرنے کی استطاعت نہیں رکھتا تو وہ مباشرت کرنے سے پہلے دو ماہ پے در پے روزے رکھے۔ جو اس کی بھی طاقت نہیں رکھتا وہ ساٹھ مسکینوں کو کھانا کھلائے۔ یہ اس وجہ سے ہے کہ تم اللہ اور اس کے رسول پر ایمان لے آؤ۔ یہ احکام اللہ کی حدود ہیں۔ جو ان کی مخالفت کریں اور کافر ہو جائیں ان پر دردناک عذاب ہے۔</p>	<p>(۴) فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَّ فَمَنْ لَّمْ يَسْتَطِعْ فَاطْعَامُ سِتِّينَ مِسْكِينًا ذَلِكُمْ لِتُؤْمِنُوا بِاللَّهِ وَ رَسُولِهِ وَ تِلْكَ حُدُودُ اللَّهِ وَ لِلْكَافِرِينَ عَذَابٌ أَلِيمٌ</p>

## شان نزول

اکثر مفسرین نے اس سورہ کی پہلی آیات کے لئے کئی شان نزول نقل کی ہیں جن میں سے ہر ایک کا نفس مضمون اجمالی طور پر ایک ہی ہے اگرچہ جزئیات میں ایک دوسرے سے اختلاف ہے لیکن یہ اختلاف اس چیز پر جس کے ہم تفسیری بحث میں

ضرورت مند ہیں، اثر انداز نہیں ہوگا۔

واقعہ کچھ اس طرح ہے کہ گروہ انصار کی ایک عورت جس کا نام ”خولہ“ تھا۔ (دوسری روایات میں اس عورت کے اور بھی نام بیان ہوئے ہیں) وہ قبیلہ ”خزرج“ سے تعلق رکھتی تھی۔ اس کے شوہر کا نام ”اوس بن صامت“ تھا۔ کسی بات پر خولہ کا شوہر اس سے ناراض ہو گیا۔ وہ ایک تند خو اور شدید الحس آدمی تھا۔ اس نے اپنی عورت سے علیحدگی کا مصمم ارادہ کر لیا اور کہا (تو میرے لئے میری ماں کی پشت کی طرح ہے)۔ زمانہ جاہلیت میں یہ طلاق کی ایک قسم تھی۔ لیکن یہ طلاق اس طرح کی تھی کہ نہ تو اس میں رجوع ممکن تھا نہ عورت مرد سے آزاد ہوتی تھی کہ اپنے لئے کوئی دوسرا شوہر منتخب کرے۔ یہ بدترین حالت تھی جس سے کوئی شوہر دار عورت دوچار ہوتی تھی۔ وہ شخص جلد ہی پشیمان ہو گیا۔

چونکہ زمانہ جاہلیت میں ”ظہار“ (مذکورہ بالا جملہ کہنا) ایک ایسی طلاق شمار ہوتا تھا جس میں طرفین ایک دوسرے سے قطعاً رجوع نہیں کر سکتے تھے، وہ اپنی بیوی سے کہنے لگا کہ میرا خیال ہے تو مجھ پر ہمیشہ کے لئے حرام ہوگئی۔ عورت نے کہا ایسا نہ کہہ تو رسول خدا ﷺ کی خدمت میں جا اور اس مشکل کا حل دریافت کر۔ مرد نے کہا مجھے شرم آتی ہے۔ عورت نے کہا میں جاتی ہوں۔ اس نے کہا: کوئی حرج نہیں تو چلی جا۔ وہ عورت رسول خدا ﷺ کی خدمت میں حاضر ہوئی اور کہا:

اے اللہ کے رسول ﷺ! میرے شوہر ”اوس بن صامت“ نے مجھ سے شادی کی تھی۔ اس وقت میں صاحب دولت و ثروت تھی اور خوبصورت تھی۔ میرا خاندان بھی اچھا تھا۔ وہ میرا مال اپنے مصرف میں لے آیا۔ اب جب کہ میں جوان نہیں رہی میرا خاندان بھی پراگندہ ہو گیا ہے تو اب اس نے ”ظہار“ کیا ہے۔ لیکن وہ اپنے اس اقدام پر پشیمان ہے۔ تو کیا ایسی صورت ہے کہ ہم ایک دوسرے سے رجوع کر لیں۔

پیغمبر اکرم ﷺ نے فرمایا:

”تو اس پر حرام ہوگئی ہے۔“

وہ عورت مسلسل اصرار کرتی تھی اور گڑگڑا کر عرض حال کرتی تھی۔ آخر کار اس عورت نے بارگاہ خداوندی میں عرض کیا: پروردگار! میں اپنی بے چارگی اور احتیاج کی شدت تجھ سے عرض کرتی ہوں۔ خداوند کوئی فرمان اپنے پیغمبر ﷺ پر نازل فرما اور اس مشکل کا حل کر دے۔

اس وقت پیغمبر اسلام ﷺ پر وحی کی حالت طاری ہوئی اور اس سورہ کی ابتدائی آیات آپ ﷺ پر نازل ہوئیں جو ظہار کی مشکل کو حل کرنے کا راستہ بتاتی ہیں۔

تفسیر

## ظہار زمانہ جاہلیت کا ایک فتیح عمل

جو کچھ شان نزول کے سلسلہ میں عرض کیا گیا اسے اور آیات زیر بحث کے نفس مضمون کو پیش نظر رکھتے ہوئے اس سورہ کی

ابتدائی آیات کی تفسیر واضح ہوگئی ہے۔ پروردگار عالم فرماتا ہے:

”اللہ نے اس عورت کا قول سنا جس نے اپنے شوہر کے بارے میں تجھ سے رجوع کیا تھا اور بحث و تکرار کرتی تھی، اس کی

الٹجا کو قبول کیا۔“

اس کے بعد مزید فرماتا ہے: ”وہ عورت، اس کے علاوہ کہ تجھ سے مجادلہ کرتی تھی، اس نے اللہ کی بارگاہ میں شکایت بھی کی اور صل مشکل کی استدعا بھی کی۔ یہ اس حالت میں تھا کہ جب اللہ تمہاری گفتگو اور اس عورت کے اصرار کو سن رہا تھا۔ ”تجور“ ”حور“ (بروزن غور) کے مادہ سے گفتگو یا غور و خوض میں رجوع کرنے کے معنوں میں ہے اور محاورہ کا طرفین کی گفتگو پر اطلاق ہوتا ہے۔“ اور اللہ سننے اور دیکھنے والا ہے۔“ جی ہاں! اللہ تمام مسموعات و مبصرات سے، بغیر اس کے کہ بینائی و سماعت کے اعضاء کا محتاج ہو، آگاہ ہے۔ وہ ہر جگہ حاضر و ناظر ہے اور ہر چیز کو دیکھتا اور ہر بات کو سنتا ہے۔

(۲) اس کے بعد ظہار کے حکم کی طرف رجوع ہے اور تمہید کلام کے طور پر اس بے ہودہ نظر یہ کو جڑ سے اکھاڑ کر پھینکنے کے لئے مختصر مگر قاطع جملے ارشاد فرماتا ہے: ”تم میں سے وہ لوگ جو اپنی بیویوں سے ظہار کرتے ہیں اور ان سے کہتے ہیں: ”تو میرے لئے میری ماں کی پشت کی طرح ہے“ وہ ہرگز ان کی ماں نہیں ہیں۔ ان کی ماںیں تو صرف وہی ہیں جنہوں نے انہیں جنا ہے۔ ماں اور بیٹا ہونا ایسا نہیں ہے جو صرف الفاظ سے درست ہو جائے۔ وہ تو ایک ظاہر ہونے والی حقیقت واقعی ہے جو کسی سورت میں بھی الفاظ کے ساتھ کھیلنے سے حاصل نہیں ہوتی۔ اس بناء پر اگر کوئی انسان سو مرتبہ بھی اپنی بیوی سے کہے کہ تو میری ماں کی طرح ہے تو وہ ماں کی حیثیت اختیار نہیں کر سکتی۔ یہ محض ایک فضول بات ہے۔ اس کے بعد مزید فرماتا ہے: ”وہ ایک بری اور قبیح بات کہتے ہیں۔ اور ان کا قول باطل و بے بنیاد ہے۔“

اس آیت کے مطابق ظہار ایک منکر اور حرام عمل ہے لیکن چونکہ تکلیف شرعی گزشتہ اعمال سے تعلق نہیں رکھتی اور اس کا اطلاق نزول کے وقت سے ہوتا ہے لہذا آیت کے آخر میں فرماتا ہے: ”اللہ معاف کرنے والا اور بخشنے والا ہے۔“ اس بناء پر اگر کوئی مسلمان ان آیات کے نزول سے پہلے اس عمل کا مرتکب ہوا ہے تو اسے پریشان نہیں ہونا چاہئے اللہ اسے بخش دے گا۔

(۳) بہر حال کفارے کا مسئلہ اپنی پوری قوت کے ساتھ باقی ہے۔ چونکہ یہ قبیح اور تکلیف دہ گفتگو کوئی ایسی چیز نہیں تھی کہ اسلامی نقطہ نظر سے اس کی کوئی پرواہ نہ کی جائے لہذا اس کا کفارہ نسبتاً قرار دیا گیا ہے تاکہ اس کی تکرار کا سد باب کیا جائے۔ فرماتا ہے: ”وہ لوگ جو اپنی بیویوں سے ظہار کرتے ہیں اور پھر وہ اپنی کہی ہوئی بات سے پلٹتے ہیں تو انہیں چاہئے کہ مباشرت سے پہلے ایک غلام آزاد کریں۔“

اس کے بعد مزید فرماتا ہے: ”یہ ایک دستور ہے جس کا تمہیں وعظ کیا گیا ہے۔“ یہ گمان نہ کرنا کہ ظہار کے سلسلہ میں اس قسم کا کفارہ غیر معتدل ہے۔ کیونکہ یہ پند و نصیحت، بیداری اور تمہارے نفوس کی تربیت کا سبب ہے تاکہ اس قسم کے حرام کاموں کے سلسلہ میں تم اپنے نفوس کو قابو میں رکھ سکو۔ اصولی طور پر تمام کفارے تربیتی پہلو رکھتے ہیں۔ اکثر اوقات وہ کفارے جو مالی حیثیت رکھتے ہیں ان کی تاثیر تعزیرات کے مقابلہ میں، حق بدنی حیثیت رکھتی ہیں، کہیں زیادہ ہوتی ہے۔ اور چونکہ اس بات کا امکان تھا کہ بعض افراد مختلف

بہانوں سے کفارے سے جان چھڑائیں گے اور ظہار کے بعد بغیر کفارہ ادا کیے اپنی بیوی سے جنسی آمیزش رکھیں گے آیت کے آخر میں فرماتا ہے: ”اللہ اس سے جو تم انجام دیتے ہو آگاہ ہے۔“ ظہار سے بھی آگاہ ہے اور کفارہ نہ دینے سے بھی اور تمہاری نیتوں سے بھی اور چونکہ ایک غلام کا آزاد کرنا تمام افراد کے لئے ممکن نہیں۔

(۴) یہ بھی ممکن ہے کہ انسان مالی اعتبار سے تو غلام کے آزاد کرنے کی قدرت رکھتا ہو لیکن اسے کوئی غلام دستیاب نہ ہو جیسا کہ ہمارے زمانے میں ہے۔ اس لئے اسلام کے دین جاودانی ہونے کا تقاضا یہ ہے کہ بعد کے مرحلہ میں غلاموں کے آزاد کرنے کا کوئی نعم البدل مذکور ہو۔ اس لئے بعد والی آیت میں فرماتا ہے: ”جو شخص غلام آزاد کرنے کی قدرت نہ رکھتا ہو تو جنسی آمیزش سے پہلے دو ماہ مسلسل روزے رکھے۔ اس نتیجے عمل کو روکنے کے لئے یہ کفارہ بھی ایک گہرا اثر رکھتا ہے۔ علاوہ ازیں چونکہ روزہ روح کی صفائی اور تہذیب نفس کا باعث ہے لہذا اس قسم کے اعمال کے اعادہ کا سد باب کر سکتا ہے۔ البتہ ظاہر آیت تو یہ ہے کہ روزے ساٹھ دن تک مسلسل رکھے جائیں۔ بہت سے فقہائے اہل سنت نے بھی اسی کے مطابق فتویٰ دیا ہے لیکن ائمہ اہل بیتؑ کی روایتوں میں آیا ہے کہ اگر دوسرے مہینے میں سے کچھ دن حتیٰ کہ ایک دن بھی پہلے مہینے کے تسلسل کے ساتھ روزہ رکھ لے تو شہرین متتابعین یعنی مسلسل دو ماہ کا تقاضا پورا ہو جائے گا اور یہ تصریح ظہور آیت پر حاکم ہے۔

اور چونکہ بعض لوگ دوسرے کفارہ سے یعنی مسلسل دو ماہ روزے رکھنے پر بھی قادر نہیں ہیں لہذا ایک اور متبادل کا ذکر کرتے ہوئے فرماتا ہے: ”جب کوئی دو ماہ تک مسلسل روزے نہ رکھ سکتا ہو تو ساٹھ مسکینوں کو کھانا کھلائے۔“ اطعام“ کے معنی یہ ہیں کہ ایک مرتبہ اتنی غذا دے کہ کھانے والا سیر ہو جائے لیکن اسلامی روایات میں ایک مدطعام (ایرانی من کا چوتھا حصہ یا تقریباً ۵۰ گرام معین ہوا ہے)۔

اس کے بعد آیت کے آخر میں ایک مرتبہ پھر اس قسم کے کفاروں کے اصل مقصد کی طرف اشارہ کرتے ہوئے فرماتا ہے: ”یہ اس لئے ہے کہ تم اللہ اور اس کے رسول ﷺ پر ایمان لے آؤ۔“ جی ہاں! کفاروں کے ذریعہ گناہوں کی تلافی ایمان کے ستونوں اور اس کی بنیادوں کو مضبوط کرتی ہے اور انسان کو مقدرات الہی کا علملاً و عملاً پابند کرتی ہے۔ آیت کے آخر میں اس کے پیش نظر کہ تمام مسلمان اس مسئلہ کو ایک پختہ امر کے طور پر قبول کریں، فرماتا ہے: ”یہ احکام اللہ کی حدود ہیں۔ احکام الہی کو اس لئے حدود کہتے ہیں کہ ان کو عبور کرنا جائز نہیں ہے۔“

اسلام نے اس اقدام کو، جیسا کہ ہم نے دیکھا ہے، غلط قرار دیا اور اس کے بارے میں کفارہ کا حکم صادر کیا۔ لہذا اگر کوئی مرد اپنی بیوی سے ظہار کرے تو اس کی بیوی حاکم شرع سے رجوع کر کے اس مرد سے یا تو طلاق حاصل کر سکتی ہے یا اسے ازدواجی زندگی کی طرف پلٹ جانے کا پابند بنا سکتی ہے۔ لیکن ازدواجی زندگی کو بحال کرنے سے پہلے وہ کفارہ جو مندرجہ بالا آیات میں ہم نے پڑھا ہے اس مرد کو ادا کرنا ہوگا۔

<p>وہ لوگ جو اللہ اور اس کے رسول کے ساتھ دشمنی کرتے ہیں وہ ذلیل و خوار ہوں گے جس طرح ان سے پہلے کے لوگ ذلیل و خوار ہوئے۔ ہم نے واضح آیات نازل کر دی ہیں اور کافروں کے لئے خوار کرنے والا عذاب ہے۔</p>	<p>(۵) إِنَّ الَّذِينَ يُحَادُّونَ اللَّهَ وَرَسُولَهُ كُبِتُوا كَمَا كُبِتَ الَّذِينَ مِنْ قَبْلِهِمْ وَقَدْ أَنْزَلْنَا آيَاتٍ بَيِّنَاتٍ وَلِلْكَافِرِينَ عَذَابٌ مُهِينٌ</p>
<p>جس دن اللہ ان سب کو اٹھائے گا اور ان اعمال سے جو انہوں نے انجام دیئے ہیں انہیں باخبر کرے گا، وہ اعمال جن کا اللہ نے احصا کیا ہے اور وہ (خود) انہیں بھول گئے ہیں اور اللہ ہر چیز کا شاہد و ناظر ہے۔</p>	<p>(۶) يَوْمَ يَعْتَنُّهُمُ اللَّهُ جَمِيعًا فَيَنْبِتُهُمْ بِمَا عَمِلُوا أَحْصَاهُ اللَّهُ وَنَسُوهُ وَاللَّهُ عَلَى كُلِّ شَيْءٍ شَهِيدٌ</p>
<p>کیا تو نہیں جانتا کہ جو کچھ آسمانوں میں ہے اور جو کچھ زمینوں میں ہے اللہ اسے جانتا ہے۔ کسی جگہ تین اشخاص آپس میں سرگوشی نہیں کرتے مگر یہ کہ اللہ ان کا چوتھا ہوتا ہے اور کہیں پانچ افراد سرگوشی نہیں کرتے مگر یہ کہ اللہ ان کا چھٹا ہوتا ہے۔ اور اس سے کم تعداد میں اور نہ اس سے زیادہ تعداد میں مگر یہ کہ وہ ان کے ہمراہ ہے، وہ جہاں کہیں بھی ہوں۔ پھر قیامت کے دن انہیں ان کے اعمال سے آگاہ کرے گا کیونکہ اللہ ہر چیز کو جانتا ہے۔</p>	<p>(۷) أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَىٰ مِنْ ذَلِكَ وَلَا أَكْثَرَ إِلَّا هُوَ مَعَهُمْ أَيْنَ مَا كَانُوا ثُمَّ يَنْبِتُهُمْ بِمَا عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ</p>

## تفسیر

## وہ جو اللہ سے دشمنی کرتے ہیں

کیونکہ گزشتہ آیات کا آخری جملہ سب کے لئے خطرہ کا اشارہ ہے کہ حدود الہی کی رعایت کی جائے اور ان سے تجاوز نہ کیا جائے، زیر بحث آیت میں ان لوگوں کے بارے میں گفتگو کرتا ہے جو نہ صرف یہ کہ ان حدود سے تجاوز کرتے ہیں بلکہ اللہ اور اس کے رسول ﷺ سے لڑنے کے لئے آمادہ ہیں۔ اس طرح خدا، اس دنیا میں اور دوسرے جہان میں، ان لوگوں کے انجام کو ظاہر کرتا ہے۔

پہلے فرماتا ہے: ”جو لوگ اللہ اور اس کے رسول ﷺ سے دشمنی کرتے ہیں وہ ذلیل و خوار ہوں گے جیسا کہ ان سے پہلے کے لوگ ذلیل و خوار ہوئے۔“

اس کے بعد مزید فرماتا ہے: ”ہم نے واضح آیات نازل کیں۔“ اس سلسلہ میں کافی اتمام حجت ہوا ہے اور مخالفت کے لیے کوئی عذر یا بہانہ باقی نہیں رہا۔ اس کے باوجود اگر مخالفت کریں تو پھر ان کو سزا ملنی چاہئے اور نہ صرف اس دنیا میں سزا دی جائے گی بلکہ ”کفار کے لئے قیامت میں ذلیل و خوار کرنے والا عذاب ہے۔“

(۶) بہر حال یہ خدائی تہدید ان لوگوں کے بارے میں ہے جو پیغمبر اور قرآن کے خلاف اٹھ کھڑے ہوئے تھے اور جنگ بدر و خندق و خیبر وغیرہ میں ذلت و خواری اور شکست سے دوچار ہوئے تھے۔ آخر کار فتح مکہ نے ان کے اقتدار کی بساط الٹ دی اور اسلام ہر جگہ کامیاب ہوا۔ اس آیت میں ان کے آخری عذاب کے وقوع کے زمانے کے بارے میں اس طرح فرماتا ہے: یہ ایسے دن ہوگا جب اللہ ان کو قبروں سے اٹھائے گا اور جو اعمال انہوں نے انجام دیے ہیں انہیں ان سے باخبر کرے گا۔

جی ہاں! اللہ نے ان کے تمام اعمال کو شمار کیا ہے اگرچہ وہ خود اسے فراموش کر چکے ہیں۔ اور یہ خود ایک دردناک عذاب ہے کہ اللہ ان کے بھولے ہوئے گناہ ان کو یاد دلائے گا اور وہ میدان حشر میں تمام مخلوق کے سامنے رسوا ہوں گے۔ آیت کے آخر میں فرماتا ہے: ”اللہ ہر چیز کا شاہد اور ہر جگہ ناظر ہے۔“

جی ہاں! اللہ کا حضور ہر جگہ اور ہر زمانے میں، خود ہمارے اندر اور باہر، اس بات کی تصدیق کرتا ہے کہ نہ صرف اعمال بلکہ وہ ہماری نیتوں اور عقائد کا بھی احصار کرتا ہے اور وہ عظیم دن جو ”یوم البروز“ ہے ان سب باتوں کو کھول دے گا تاکہ خود انسان بھی اور دوسرے بھی جان لیں کہ اگر سخت عذاب نازل ہوا ہے تو اس کی وجہ کیا ہے۔

(۷) اس کے بعد اللہ کے ہر جگہ حاضر و ناظر ہونے اور ہر چیز سے آگاہ ہونے کی تاکید کے لئے مسئلہ نجومی کو موضوع بنا کر فرماتا ہے: ”کیا تو نہیں جانتا کہ جو کچھ آسمانوں میں ہے اور جو کچھ زمین میں ہے اللہ اسے جانتا ہے۔“ اگرچہ روئے سخن یہاں پیغمبر ﷺ کی طرف ہے لیکن مراد تمام لوگ ہیں۔

درحقیقت یہ مسئلہ ”نجوی“ کے بیان کا دیباچہ ہے۔ اس کے بعد مزید فرماتا ہے: کبھی تین افراد آپس میں سرگوشی نہیں کرتے مگر یہ کہ اللہ ان کا چوتھا ہوتا ہے اور کبھی پانچ افراد آپس میں باتیں نہیں کرتے مگر یہ کہ اللہ ان کا چھٹا ہوتا ہے۔ اور نہ اس سے کم نہ اس سے زیادہ تعداد مگر یہ کہ اللہ ان کے ہمراہ ہوتا ہے وہ جہاں کہیں بھی ہوں۔ پھر قیامت کے دن انہیں ان کے اعمال سے آگاہ کرے گا کیونکہ اللہ ہر چیز سے باخبر ہے۔

اللہ چوتھا یا چھٹا ہے سے مراد یہ ہے کہ وہ ہر جگہ حاضر و ناظر ہے اور ہر چیز سے آگاہ ہے ورنہ اس کی پاک ذات نہ مکان رکھتی

ہے اور نہ اعداد کے حوالے سے اس کی تعریف و توصیف کی جاسکتی ہے۔ اس کی ریگانگت بھی وحدت عددی نہیں ہے بلکہ اس معنی میں ہے کہ وہ مثل و نظیر اور شبیہ نہیں رکھتا۔

<p>کیا تو نے نہیں دیکھا انہیں جن کو نجویٰ کی ممانعت کی گئی، اس کے بعد اس کام کی طرف جس سے انہیں روکا گیا تھا لوٹ گئے اور گناہ و تعدی اور اللہ کے رسول کی نافرمانی کو انجام دینے کے لئے سرگوشی کرتے ہیں پھر جس وقت تیرے پاس آتے ہیں تو تجھے وہ سلام کرتے ہیں جو اللہ نے تجھے نہیں کیا اور دل میں کہتے ہیں کہ اللہ کیوں ہمیں ہماری باتوں پر عذاب نہیں کرتا۔ جہنم ان کے لئے کافی ہے۔ اس میں وہ وارد ہوں گے اور وہ بری جگہ ہے۔</p>	<p>(۸) اَلَمْ تَرَ اِلَى الَّذِيْنَ نُهُوا عَنِ النَّجْوٰى ثُمَّ يَّعُوْدُوْنَ لِمَا نُهُوا عَنْهُ وَ يَتَنَجَّوْنَ بِالْاِثْمِ وَ الْعُدْوَانِ وَ مَعْصِيَةِ الرَّسُوْلِ وَاِذَا جَاءُوْكَ حَيَّوْكَ بِمَا لَمْ يُحَيِّكَ بِهِ اللّٰهُ وَ يَقُوْلُوْنَ فِىْٓ اَنْفُسِهِمْ لَوْ لَا يُعَذِّبُنَا اللّٰهُ بِمَا نَقُوْلُ حَسْبُهُمْ جَهَنَّمَ يَصْلَوْنَهَا فَبِئْسَ الْمَصِيْرُ</p>
<p>اے ایمان لانے والو! جس وقت سرگوشی کرتے ہو تو گناہ، تعدی اور رسول اللہ کی نافرمانی کے لئے نہ کرو اور اچھے کام اور تقویٰ کے بارے میں سرگوشی کرو اور اس اللہ کی مخالفت سے پرہیز کرو، جس کی طرف تمہاری بازگشت ہے۔</p>	<p>(۹) يَاۡيٰٓهَا الَّذِيْنَ اٰمَنُوْا اِذَا تَنَاجَيْتُمْ فَلَا تَتَنَاجَوْا بِالْاِثْمِ وَ الْعُدْوَانِ وَ مَعْصِيَةِ الرَّسُوْلِ وَ تَنَاجَوْا بِالْبِرِّ وَ التَّقْوٰى وَ اتَّقُوا اللّٰهَ الَّذِىْٓ اِلَيْهِ تُحْشَرُوْنَ</p>
<p>نجویٰ (سرگوشی) صرف شیطان کی طرف سے ہے وہ چاہتا ہے کہ مومنین اس سے غمگین ہوں لیکن انہیں اللہ کے حکم کے بغیر کوئی ضرر نہیں پہنچا سکتا اس لئے مومنین کو چاہئے کہ وہ اللہ پر توکل کریں۔</p>	<p>اِنَّمَا النَّجْوٰى مِنَ الشَّيْطٰنِ لِيَحْزَنَ الَّذِيْنَ اٰمَنُوْا وَ لَيْسَ بِضَارٍّۢ لَهُمْ شَيْۡئًا اِلَّا بِاِذْنِ اللّٰهِ وَ عَلَى اللّٰهِ فَلْيَتَوَكَّلِ الْمُؤْمِنُوْنَ (۱۰)</p>

## شان نزول

پہلی زیر بحث آیت کے بارے میں دو شان نزول نقل ہوئی ہیں جن میں سے ہر ایک آیت کے ایک حصہ سے مربوط



ہے۔ پہلی یہ کہ یہودیوں اور منافقوں کی ایک جماعت مومنین سے علیحدہ آپس میں سرگوشی کرتی اور ایک دوسرے کے کانوں میں باتیں کرتی اور کبھی یہ کہ مومنین کو آنکھوں سے پریشان کن اشارے کرتی۔ جب مومنین یہ منظر دیکھتے تو کہتے ہم سمجھتے ہیں کہ ہمارے عزیزوں اور رشتہ داروں کے بارے میں جو جہاد پر گئے ہوتے ہیں ان تک کوئی پریشان کن خبر پہنچی ہے۔ یہ اس کے متعلق باتیں کر رہے ہیں۔ یہ چیز مومنین کے غم و اندوہ کا باعث بنتی جب انہوں نے یہ حرکت بار بار کی تو مومنین نے رسول خدا ﷺ سے شکایت کی۔ رسول خدا ﷺ نے حکم دیا کہ کوئی شخص مسلمانوں کے سامنے ایک دوسرے سے سرگوشی نہ کرے تو مندرجہ بالا آیت نازل ہوئی۔ (اور انہیں اس کام پر سختی سے سرزنش کی)۔

صحیح بخاری، صحیح مسلم اور بہت سی کتب تفسیر نے تحریر کیا ہے کہ یہودیوں کا ایک گروہ پیغمبر ﷺ کی خدمت میں آیا اور السلام علیک کی بجائے السام علیک یا ابا القاسم کہا۔ (اس کا مفہوم ہے تجھ پر موت یا ملامت و خستگی ہو)۔ پیغمبر ﷺ نے ان کے جواب میں فرمایا: وعلیکم ”(یہی چیز تم پر ہو)۔“

حضرت عائشہ کہتی ہیں: کہ میں اس مفہوم کی طرف متوجہ ہوئی اور میں نے کہا: ”تم پر موت وارد ہو۔ اللہ تم پر غضب کرے“، تو پیغمبر ﷺ نے فرمایا:

”زنی سے کام لو اور سختی و بدگوئی سے پرہیز کرو“۔

تو میں نے کہا: کہ آپ نہیں سن رہے تھے کہ کہہ رہے ہیں کہ ”تجھ پر موت ہو“ تو آنحضرت ﷺ نے فرمایا:

”کیا تو نے نہیں سنا کہ میں نے ان کے جواب میں علیکم کہا ہے۔“

یہ وہ موقع تھا کہ مندرجہ بالا آیات نازل ہوئی کہ ”جس وقت یہ گروہ تمہارے پاس آتا ہے تو ایسا سلام کرتا ہے جیسا سلام اللہ نے تم پر نہیں کیا۔“

### تفسیر

ان آیات کی بحث اس طرح نجوی کے ان مباحث کا تسلسل ہے جو گزشتہ آیتوں میں تھے۔ پہلے فرماتا ہے:

”کیا تو نے نہیں دیکھا ان لوگوں کو جنہیں سرگوشی سے منع کیا گیا تھا۔ اس کے بعد وہ اس کام کی طرف پلٹے جس کی ممانعت کی گئی تھی اور وہ گناہ، تعدی اور رسول خدا ﷺ کی نافرمانی کو انجام دینے کے لئے نجوی کرتے ہیں۔“

اس تعبیر سے اچھی طرح معلوم ہوتا ہے کہ پہلے انہیں خبردار کیا گیا تھا کہ وہ نجوی سے پرہیز کریں۔ وہ ایسا کام ہے جو دوسروں میں بدگمانی اور پریشانی پیدا کرتا ہے۔

اس گفتگو کو جاری رکھتے ہوئے منافقوں اور یہودیوں کے ایک اور غلط عمل کی طرف اشارہ کرتے ہوئے مزید ارشاد ہوتا

ہے: ”اور جس وقت وہ تیرے پاس آتے ہیں تو ایسا سلام کرتے ہیں جیسا اللہ نے تجھے نہیں کیا“۔

”تحیت“ کے مادہ سے اصل میں حیات سے لیا گیا ہے اور سلامتی و زندگی تازہ کے لئے دعا کرنے کے معنی میں ہے۔ اس آیت میں تحیت الہی سے مراد وہی السلام علیک (یا سلام اللہ علیک) کا جملہ ہے جس سے ملتا جلتا جملہ قرآنی آیتوں میں پیغمبروں اور بہشتیوں کے لئے بارہا آیا ہے۔ منجملہ دیگر آیتوں کے ہم سورۃ صافات کی آیت ۱۸۱ میں دیکھتے ہیں۔ پروردگار کے تمام رسولوں پر سلام۔ اس کے بعد مزید کہتا ہے: ”وہ نہ صرف یہ کہ بڑے بڑے گناہوں کے مرتکب ہوتے ہیں بلکہ اس طرح بادہ غرور میں مست ہیں کہ دل میں کہتے ہیں کہ اگر ہمارے اعمال برے ہیں اور اللہ جانتا ہے تو ہماری باتوں کی وجہ سے ہم پر عذاب نازل کیوں نہیں کرتا۔ اس طرح پیغمبر کی نبوت پر اپنے ایمان کے نہ ہونے کو ثابت کرتے ہیں اور اللہ کے علمی احاطہ پر بھی اپنے ایمان کے نہ ہونے کو پایہ ثبوت تک پہنچاتے ہیں۔ لیکن قرآن ایک مختصر سے جملہ میں انہیں اس طرح جواب دیتا ہے۔ ”جہنم ان کے لئے کافی ہے اور کسی اور عذاب کی ضرورت نہیں ہے۔ وہی جہنم جس میں وہ عنقریب داخل ہوں گے اور وہ کیا ہی بری جگہ ہے۔“ بہر کیف یہ تعبیر اس بات کی نفی نہیں کرتی کہ وہ دنیاوی عذاب سے بچ جائیں گے۔

(۹) چونکہ مومنین کبھی کبھی ضرورت اور اپنی دلی خواہش کے ماتحت سرگوشی کرتے تھے، لہذا اس آیت میں ردئے سخن ان کی طرف کرتے ہوئے۔ اس خیال کے پیش نظر کہ وہ اس کام میں منافقوں اور یہودیوں جیسے گناہوں میں آلودہ نہ ہوں، فرماتا ہے:

”اے ایمان لانے والو! جس وقت تم نجوی کرو تو گناہ تعدی اور رسول خدا ﷺ کی نافرمانی کے لئے نجوی نہ کرو تمہارے نجوی کا مضمون پاکیزہ ہو اور خوف خدا لئے ہوئے ہو۔ نیک کاموں اور تقوے کے لئے نجوی کرو۔“

اور اللہ کی محصیت سے پرہیز کرو تم سب کی بازگشت اللہ ہی کی طرف ہے۔“ اس تعبیر سے نجوی معلوم ہو جاتا ہے کہ نجوی اگر مومنین کے درمیان ہو تو وہ سوائے ظن اور بدگمانی کے جذبات کو نہ ابھارے پریشانی پیدا نہ کرے اور اس کا نفس مضمون نیکوں کی وصیت پر مبنی ہو پھر وہ جائز ہو۔

(۱۰) لیکن اگر نفس مضمون بھی شیطانی ہو۔ اس لئے بعد والی آیت میں جو زیر بحث آیتوں میں آخری آیت ہے مزید فرماتا ہے: نجوی صرف شیطان کی طرف سے ہے۔ اس مقصد کے پیش نظر کہ مومنین پریشان و غمگین ہوں، لیکن انہیں جان لینا چاہیے کہ شیطان اذن پروردگار کے بغیر مومنین کو کوئی نقصان نہیں پہنچا سکتا۔ عالم ہستی میں جو موثر بھی ہے اس کی تاثیر حکم اللہ ہی سے ہے۔ یہاں تک کہ آگ کا جلانا اور تلوار کا کاٹنا بھی اسی کے حکم کے ماتحت ہے۔ اگر جلیل حکم نہ دے تو خلیل کے حکم سے چھری نہیں کاٹتی۔ اسی لئے مومنین کو صرف اللہ پر توکل کرنا چاہیے اور اس کے علاوہ کسی چیز سے نہیں ڈرنا چاہیے اور اس کے غیر سے محبت نہ کی جائے۔ وہ توکل کی روح اور اللہ پر ایمان رکھنے کی وجہ سے اچھی طرح مشکلات پر قابو پاسکتے ہیں اور شیطان کے پیروکاروں کے منصوبے کو ناکام بنا سکتے ہیں اور ان کی سازشوں کو دور ہم برہم کر سکتے ہیں۔

<p>اے ایمان لانے والو! جس وقت تم سے کہا جائے کہ مجلس کو وسعت بخشو (نئے آنے والوں کو جگہ دو) تو اسے وسعت دے دو۔ اللہ تمہارے لئے (جنت کو) وسعت دے گا۔ جب کہا جائے کہ کھڑے ہو جاؤ تو کھڑے ہو جایا کرو۔ اگر ایسا کرو گے تو اللہ ان لوگوں کو جو تم میں سے ایمان لائے ہیں اور علم سے بہرہ ور ہیں عظیم درجات بخشے گا۔ اور اللہ جانتا ہے جو تم کرتے ہو۔</p>	<p>(۱۱) يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ اللَّهُ لَكُمْ وَ إِذَا قِيلَ انشُرُوا فَانشُرُوا يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ وَاللَّهُ بِمَا تَعْمَلُونَ خَبِيرٌ</p>
---	---

## شان نزول

طبری نے مجمع البیان میں اور آلوسی نے روح المعانی میں اور دوسرے مفسرین کی ایک جماعت نے تحریر کیا ہے کہ پیغمبر اسلام ﷺ ایک جمعہ کو ”صفہ“ (بڑا سا چوترا جو مسجد نبوی کے قریب تھا) پر تشریف فرما تھے اور ایک گروہ آپ کی خدمت میں حاضر تھا اور جگہ تنگ تھی پیغمبر اسلام ﷺ نے جواب سلام دیا مگر وہ لوگ کھڑے رہے اور منتظر رہے کہ حاضرین انہیں جگہ دیں۔ لیکن کوئی شخص اپنی جگہ سے نہ اٹھا۔ یہ بات پیغمبر اسلام ﷺ کو ناگوار گزری۔ اپنے چاروں طرف بیٹھے ہوئے لوگوں میں سے کچھ کی طرف آپ ﷺ نے رخ کیا اور فرمایا فلاں فلاں شخص کھڑا ہو جائے۔ اس طرح چند افراد کو آپ ﷺ نے اٹھایا تا کہ آنے والے بیٹھ سکیں۔ (یہ ایک قسم کا ایمان اور جہاد میں سبقت کرنے والوں کے بارے میں ادب اور احترام کا درس تھا) لیکن یہ بات ان چند افراد کو ناگوار گزری جو اپنی جگہ سے اٹھے تھے ناراحتی کے آثار ان کے چہروں سے نمایاں تھے۔ منافقین جو ہر موقع سے فائدہ اٹھاتے تھے وہ کہنے لگے کہ پیغمبر خدا ﷺ نے انصاف سے کام نہیں لیا وہ لوگ جو عاشقانہ انداز میں آپ ﷺ کے گرد بیٹھے ہوئے تھے انہیں ان لوگوں کی خاطر جو مجلس میں بعد میں وارد ہوئے تھے اٹھا دیا۔ اس موقع پر مندرجہ بالا آیت نازل ہوئی (اور مجلسوں میں بیٹھنے کے آداب کے کچھ حصہ کی ان کے لئے شرح کی۔)

## تفسیر

## مجالس میں پہلے آنے والوں کا احترام

اس حکم کے بعد جو گزشتہ آیات میں مجالس میں سرگوشی ترک کرنے اور اسے مخصوص مواقع تک محدود کرنے کے سلسلہ میں آیا

تھا اس آیت میں ایک اور مجلسی ادب کو بیان کرتے ہوئے فرماتا ہے:

”اے ایمان لانے والو! جس وقت تم سے کہا جائے کہ مجلس کو وسعت دو اور نئے آنے والوں کو جگہ دو تو اس کی اطاعت کرو“  
اگر ایسا کرو گے تو اللہ تمہاری جگہ کو جنت میں وسعت بخشے گا اور اس جہان میں بھی تمہارے دل و جان اور رزق میں وسعت دے گا۔ اور چونکہ کبھی مجلسوں کی یہ کیفیت ہوتی ہے کہ کچھ افراد کے اٹھے بغیر دوسروں کے لئے جگہ نہیں بنتی یا اگر ہو تو ان کی ضرورت کے مطابق نہیں ہوتی لہذا آیت کو جاری رکھتے ہوئے مزید فرماتا ہے:

”جس وقت تم سے کہا جائے کہ اٹھ کھڑے ہو تو اٹھ کھڑے ہو“

نہ تو بہانے بناؤ اور نہ جس وقت اٹھو اس وقت پریشان ہو۔ کیونکہ بعض اوقات نو وارد افراد بیٹھنے کے تم سے زیادہ حقدار ہوتے ہیں، زیادہ تھکن کی وجہ سے یا ضعیفی کی وجہ سے یا خاص احترام کی بنا پر یا اور کسی ایسے ہی سبب کی بنا پر۔

اس کے بعد اس حکم کے اجر کو بیان کرتے ہوئے مزید فرماتا ہے:

”اگر ایسا کرو گے تو اللہ ان لوگوں کو جو تم میں سے ایمان لائے ہیں اور علم سے بہرہ ور ہیں عظیم درجات بخشے گا“

یہ اس طرف اشارہ ہے کہ ان قوانین کی اطاعت ایمان و علم کی دلیل ہے۔ نیز اس طرف اشارہ ہے کہ اگر پیغمبر اکرم ﷺ نے بعض افراد کو حکم دیا ہے کہ اپنی جگہ سے کھڑے ہو جاؤ اور نو وارد افراد کو جگہ دے دو تو یہ ایک ایسا مقدس مقصود ہے جس کا حکم اللہ کی طرف سے ہے اور یہ ایمان و علم میں سبقت کرنے والوں کے احترام کی بنا پر ہے ”درجات“ کی تعبیر (نکرہ کی شکل میں اور صیغہ جمع کے ساتھ) عظیم اور بلند مراتب کی طرف اشارہ ہے جو اللہ اس قسم کے افراد کو عطا کرتا ہے جو علم و ایمان دونوں کے حامل ہوں۔ حقیقت میں وہ لوگ جو نو وارد افراد کو اپنے پاس جگہ دیتے ہیں ایک درجہ پر فائز ہوتے ہیں اور جو ایثار سے کام لیں اور اپنی جگہ ان کو دے دیں اور وہ علم و معرفت سے بھی بہرہ ور ہوں تو ان کے لئے بہت سے درجات ہیں۔ اور چونکہ ایک گروہ ان آداب کو خلوص دل سے بروئے کار لاتا ہے لہذا آیت کے آخر میں مزید فرماتا ہے: ”اللہ اس سے جسے تم انجام دیتے ہو آگاہ ہے۔ آیت یہ بتاتی ہے کہ جو چیزیں انسان کے رتبہ کو اللہ کی بارگاہ میں بلند کرتی ہیں وہ دو ہیں، ایک ایمان اور دوسرے علم۔

<p>اے ایمان لانے والوں جس وقت تم چاہو کہ رسول اللہ کے ساتھ نجوی کرو تو اس سے پہلے (راہ خدا میں) صدقہ دے لیا کرو۔ یہ تمہارے لئے بہتر اور زیادہ پاکیزہ بات ہے اور اگر استطاعت نہ رکھتے ہو تو اللہ غفور و رحیم ہے۔</p>	<p>(۱۲) يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِمُوا بَيْنَ يَدَيْ نَجْوَاكُمْ صَدَقَةٌ ذَلِكَ خَيْرٌ لَّكُمْ وَ أَطْهَرُ فَإِنْ لَّمْ تَجِدُوا فَإِنَّ اللَّهَ غَفُورٌ رَّحِيمٌ</p>
---	--

<p>کیا ڈر گئے ہو کہ فقیر ہو جاؤ گے جو تم نے سرگوشی سے پہلے صدقہ دینے سے ہاتھ کھینچ لیا؟ اب جب کہ یہ کام تم نے نہیں کیا اور اللہ نے تمہاری توبہ کو قبول کر لیا، تو نماز قائم کرو، زکوٰۃ دو اور اللہ اور اس کے پیغمبر کی اطاعت کرو۔ نیز (جان لو) کہ اللہ اس کام سے جسے تم انجام دیتے ہو باخبر ہے۔</p>	<p>(۱۳) ءَأَشْفَقْتُمْ أَنْ تُقَدِّمُوا بَيْنَ يَدَيْ نَجْوٰكُمْ صَدَقْتُمْ فَاذْ لَمْ تَفْعَلُوا وَ تَابَ اللَّهُ عَلَيْكُمْ فَأَقِيمُوا الصَّلَاةَ وَ آتُوا الزَّكَاةَ وَ أَطِيعُوا اللَّهَ وَ رَسُولَهُ وَ اللَّهُ خَبِيرٌ بِمَا تَعْمَلُونَ</p>
---	---

### شان نزول

مرحوم طبرسی مجمع البیان میں اور دیگر مشہور مفسرین کی ایک جماعت نے ان آیات کی شان نزول کے بارے میں یہ تحریر کیا ہے کہ اغنیا کا ایک گروہ محفل پیغمبر ﷺ میں آکر آپ سے نجوی کیا کرتا تھا۔ (یہ کام علاوہ اس کے کہ پیغمبر ﷺ کے قیمتی وقت کے بے جا صرف کاسب بننا، غریبوں کی پریشانی اور امیر لوگوں کے ایک قسم کے امتیاز کا باعث بھی بنتا)۔ اس موقع کے لئے پروردگار عالم نے مندرجہ بالا آیات نازل کیں اور انہیں حکم دیا کہ پیغمبر ﷺ سے نجوی کرنے سے پہلے حاجت مندوں کو صدقہ دیا کرو۔ اغنیا نے جب یہ دیکھا تو نجوی سے احتراز برتنے لگے اس پر دوسری آیت نازل ہوئی (انہیں ملامت کی اور پہلے حکم کو منسوخ کیا) اور سب کو نجوی کرنے کی اجازت دے دی۔ لیکن نجوی صرف وہی جو اطاعت پروردگار کے سلسلہ میں ہو۔

### تفسیر

#### ایک جاذب توجہ امتحان

گزشتہ آیات کے ایک حصہ میں ”نجوی“ کے بارے میں گفتگو تھی۔ زیر بحث آیات اسی مفہوم کو جاری و ساری رکھتی ہیں اور اس کی تکمیل کرتی ہیں پہلے فرماتا ہے:

”اے ایمان لانے والو! تم جب چاہو کہ رسول خدا ﷺ سے نجوی کرو تو اس سے پہلے راہ خدا میں صدقہ دے دو“۔ جیسا کہ شان نزول میں ہم کہہ چکے ہیں کہ یہ حکم اس لئے تھا کہ لوگوں کا ایک گروہ خصوصاً اغنیا، پیغمبر ﷺ سے نجوی کرتے اور ان کو مصروف رکھتے۔ یہ ایسا کام تھا جو دوسروں کے لئے نعم و اندوہ کا باعث بنتا تھا اور نجوی کرنے والوں کے لئے سبب امتیاز ہوتا تھا۔ علاوہ ازیں پیغمبر اسلام ﷺ کے قیمتی وقت کے ضائع ہونے کا سبب بھی بنتا تھا، تو مندرجہ بالا حکم نازل ہوا۔ یہ حکم ان کے لئے ایک آزمائش، حاجت مندوں کے لئے مدد کا باعث اور مذکورہ رحمتوں کے کم کرنے کا ایک موثر ذریعہ تھا۔ اس کے بعد مزید فرماتا ہے:

”یہ تمہارے لئے بہتر اور زیادہ پاکیزہ ہے“۔

صدقہ کا اغنیاء کے لئے خیر ہونا اس وجہ سے ہے کہ یہ موجب ثواب تھا اور حاجت مندوں کے واسطے اس لئے کہ ان کی مدد کا ذریعہ تھا۔ باقی رہا اطہر ہونا تو وہ اس وجہ سے تھا کہ وہ اغنیاء کے دلوں سے مال کی محبت کو دھوٹا تھا اور حاجت مندوں کے دلوں سے کیئے اور پریشانی کو دور کرتا تھا۔ لیکن اگر نجوی سے پہلے صدقہ کا وجوب عمومیت رکھتا تو پھر فقراء اہم مسائل یا اپنی ضرورتیں پیغمبر ﷺ کی بارگاہ میں پیش کرنے سے قاصر رہ جاتے۔

لہذا آیت کے ذیل میں صدقہ کا حکم اس گروہ سے واپس لیتے ہوئے فرماتا ہے: ”اور اگر استطاعت نہ رکھتے ہوں تو اللہ غفور الرحیم ہے“۔ اس طرح جو لوگ مالی اعتبار سے مضبوط تھے ان کے لئے نجوی سے پہلے صدقہ دینا واجب تھا اور جن کی مالی حالت اچھی نہ تھی وہ صدقہ کے بغیر نجوی کر سکتے تھے۔ قابل توجہ بات یہ ہے کہ مندرجہ بالا حکم نے ایک عجیب تاثیر پیدا کی اور ایک عمدہ آزمائش پیش کی۔ ایک شخص کے علاوہ سب نے صدقہ دینے اور نجوی کرنے سے پہلو تہی کی اور وہ ایک شخص حضرت علی علیہ السلام تھے۔ یہ وہ مقام تھا کہ جہاں جس چیز کی وضاحت اور اس کے نمایاں ہونے کی ضرورت تھی وہی واضح ہو گئی اور جو کچھ مسلمانوں کو اس حکم سے سمجھنا چاہیے تھا اور درس لینا چاہیے تھا اس کو انہوں نے سمجھا اور درس لیا۔

(۱۳) لہذا زیر نظر دوسری آیت نازل ہوئی اور اس حکم کو منسوخ کر دیا اور یہ حکم پیش کیا۔ ”کیا تم ڈر گئے کہ فقیر ہو جاؤ گے جس کی وجہ سے نجوی سے پہلے صدقہ دینے سے تم نے احتراز کیا۔ معلوم ہوتا ہے کہ مال کی محبت تمہارے دل میں پیغمبر ﷺ سے نجوی کرنے کے لگاؤ سے زیادہ پرکشش اور یہ بھی معلوم ہو گیا کہ ان سرگوشیوں میں عام طور پر زندگی کے مسائل موضوع گفتگو نہیں ہوتے تھے ورنہ کیا مانع تھا جو لوگ نجوی کرنے سے پہلے صدقہ دے دیتے اور پھر نجوی کرتے خصوصاً جب کہ صدقہ کے لئے کوئی مقدار بھی مقرر نہیں تھی اور وہ تھوڑی سی رقم سے اس مشکل کو حل کر سکتے تھے پھر مزید فرماتا ہے:

”اب جب کہ تم نے یہ کام نہیں کیا اور خود تم اپنی کوتاہی کو بھانپ چکے ہو اور اللہ نے بھی تمہیں معاف کر دیا ہے اور تمہاری توبہ قبول کر لی ہے، تو نماز قائم کرو، زکوٰۃ ادا کرو اور اللہ اور اس کے پیغمبر ﷺ کی اطاعت کرو اور جان لو کہ جو کچھ تم انجام دیتے ہو اللہ اس سے باخبر ہے۔“

<p>کیا تو نے ان لوگوں کو نہیں دیکھا جنہوں نے ان افراد کے ساتھ دوستی کر لی ہے جن پر اللہ غضب ناک ہوتا ہے؟ یہ نہ تم میں سے ہیں اور نہ ان میں سے، یہ جھوٹی قسم کھاتے ہیں (کہ وہ تم میں سے ہیں) حالانکہ وہ خود جانتے ہیں (کہ وہ جھوٹ بول رہے ہیں)۔</p>	<p>(۱۴) اَلَمْ تَرَ اِلَى الَّذِيْنَ تَوَلَّوْا قَوْمًا غَضِبَ اللّٰهُ عَلَيْهِمْ مَّا هُمْ مِنْكُمْ وَلَا مِنْهُمْ وَيَحْلِفُوْنَ عَلٰى الْكُذْبِ وَ هُمْ يَعْلَمُوْنَ</p>
<p>اللہ نے ان کے لئے شدید عذاب فراہم کر رکھا ہے کیونکہ جن اعمال کو وہ انجام دیتے ہیں وہ برے ہیں۔</p>	<p>(۱۵) اَعَدَّ اللّٰهُ لَهُمْ عَذَابًا شَدِيْدًا اِنَّهُمْ سَاءَ مَا كَانُوْا يَعْمَلُوْنَ</p>

<p>انہوں نے اپنی قسموں کو ڈھال قرار دیا ہے اور لوگوں کو اللہ کی راہ سے روک رکھا ہے لہذا ان کے لئے خوار کرنے والا عذاب ہے۔</p>	<p>(۱۷) اتَّخَذُوا آيْمَانَهُمْ جُنَّةً فَصَدُّوا عَنْ سَبِيلِ اللَّهِ فَلَهُمْ عَذَابٌ مُهِينٌ</p>
<p>ان کے مال و اولاد کسی طرح بھی انہیں عذاب الہی سے محفوظ نہیں رکھ سکتے وہ اصحاب دوزخ ہیں اور ہمیشہ اس میں رہیں گے۔</p>	<p>(۱۷) لَنْ نُّغْنِيَ عَنْهُمْ أَمْوَالُهُمْ وَ لَا أَوْلَادَهُمْ مِنَ اللَّهِ شَيْئًا أُولَئِكَ أَصْحَابُ النَّارِ هُمْ فِيهَا خَالِدُونَ</p>
<p>یاد کرو اس دن کو جب اللہ سب کو قبروں سے اٹھائے گا (اور ان سے سوال کرے گا)۔ لیکن وہ اللہ کے سامنے بھی جھوٹی قسم کھا سینگے۔ جس طرح (آج) تمہارے سامنے قسم کھاتے ہیں اور گمان کرتے ہیں کہ (ان جھوٹی قسموں کے ساتھ) کوئی کام انجام دے سکتے ہیں۔ وہ یقیناً جھوٹے ہیں۔</p>	<p>(۱۸) يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ وَ يَحْسَبُونَ أَنَّهُمْ عَلَىٰ شَيْءٍ ۗ أَلَا إِنَّهُمْ هُمُ الْكَاذِبُونَ</p>
<p>شیطان ان پر غالب آچکا ہے اور اللہ کی یاد ان کے دلوں سے نکال کر لے گیا ہے۔ وہ شیطان کا گروہ ہیں۔ جان لو کہ شیطان کا گروہ ہی خسارے میں ہے۔</p>	<p>(۱۹) اسْتَحْوَذَ عَلَيْهِمُ الشَّيْطَانُ فَأَنسَاهُمْ ذِكْرَ اللَّهِ ۗ أُولَئِكَ حِزْبُ الشَّيْطَانِ ۗ أَلَا إِنَّ حِزْبَ الشَّيْطَانِ هُمُ الْخٰسِرُونَ</p>

## تفسیر

## حزب شیطان

یہ آیات منافقین کی بعض سازشوں کو بے نقاب کرتی ہیں اور ان کی نشانیوں کے ساتھ مسلمانوں سے ان کا تعارف کراتی ہیں۔ نبوی کی آیات کے بعد اس چیز کا عنوان کلام بنا شاید اس مناسبت سے ہے کہ پیغمبر ﷺ سے نبوی کرنے والوں میں کچھ منافق افراد بھی تھے جو اس چیز کو اپنی سازشوں پر پردہ ڈالنے اور پیغمبر ﷺ سے اظہار قرب کے لئے استعمال کرتے تھے اور یہی بات سبب بنی کہ قرآن ایک امر کلی کی شکل میں اس کو پیش کرتا ہے۔ پروردگار عالم پہلے فرماتا ہے:

”کیا تو نے ان افراد کو نہیں دیکھا جو ایسی قوم سے دوستی کی طرح ڈالتے ہیں جس پر اللہ نے غضب کیا ہے“

اس کے بعد مزید فرماتا ہے: ”یہ نہ تم میں سے ہیں اور نہ ان میں سے“۔ نہ مشکلات میں اور نہ پریشانیوں میں تمہارے مددگار ہیں، نہ ان کے کوئی جگری دست ہیں بلکہ منافق ہیں جو ہر روز رخ بدل لیتے ہیں اور ہر روز نئی صورت میں ظاہر ہوتے ہیں۔ اس گفتگو کو جاری رکھتے ہوئے مزید فرماتا ہے: ”تم سے اپنی وفاداری کو ثابت کرنے کے لئے قسم کھاتے ہیں لیکن جھوٹی قسم، جسے وہ خود بھی جانتے ہیں۔ یہ منافقین کے طور پر ملتے ہیں۔ وہ ہمیشہ اپنے بیچ اور قابل نفرت چہرہ کو چھپانے کے لئے جھوٹی قسموں کی پناہ لیتے ہیں جب کہ ان کا عمل ان کا بہترین تعارف کراتا ہے۔

(۱۵) اس کے بعد ان ہٹ دھرم منافقین پر نازل ہونے والے عذاب کی طرف اشارہ کرتے ہوئے فرماتا ہے:

”اللہ نے ان کے لئے عذاب شدید تیار کیا ہے۔ اور اس میں شک نہیں کہ یہ عذاب عادلانہ ہے کیونکہ وہ برے اعمال بجا لاتے ہیں۔ اس کے بعد ان منافقین کی علامتوں کے بارے میں مزید وضاحت کے لئے فرماتا ہے:

(۱۶) ”انہوں نے اپنی قسموں کو سپر بنا رکھا ہے تاکہ لوگوں کو راہِ خد سے روکے رکھیں۔“

وہ قسم کھاتے ہیں کہ ہم مسلمان ہیں اور سوائے اصلاح کے ہمارا کوئی مقصد نہیں ہے حالانکہ اس قسم کے پردہ کے پیچھے وہ انواع و اقسام کے فساد، تخریبی کاروائیوں اور سازشوں میں مصروف ہیں اور حقیقت میں اللہ کا مقدس نام لے کر راہِ اللہ سے روکنے کا فائدہ اٹھاتے ہیں۔

آیت کے آخر میں مزید فرماتا ہے:

”اس بنا پر ان کے لئے خوار کرنے والا عذاب ہے“۔ وہ چاہتے تھے کہ ان جھوٹی قسموں کے ذریعے اپنے لئے سامانِ عزت فراہم کریں لیکن اللہ انہیں ذلیل و خوار کرنے والا عذاب میں مبتلا کرے گا۔

(۱۷) چونکہ منافقین عام طور پر حل مشکلات کے سلسلہ میں اپنے مال اور اولاد (اقتصادی اور انسانی قوت) پر انحصار کرتے تھے لہذا قرآن اس آیت میں کہتا ہے: ”ان کے مال اور اولاد انہیں عذاب الہی سے کسی طرح بھی محفوظ نہیں رکھیں گے“۔ بلکہ یہی اموال ان کی گردن میں لعنت کا طوق بن جائیں گے اور ان کے لئے دردناک عذاب کا سبب بنیں گے۔ آخر میں اس جملہ کے ساتھ تہدید کرتا ہے۔ ”وہ اصحابِ دوزخ ہیں اور وہ ہمیشہ اس میں رہیں گے۔“

(۱۸) تعجب کی بات یہ ہے کہ یہ منافقین قیامت میں بھی اپنی منافقت سے دست بردار نہیں ہوں گے جیسا کہ بعد والی آیت میں آیا ”یاد کرو اس دن کو جس میں اللہ ان سب کو مبعوث کرے گا اور ان کے اعمال ان کے سامنے پیش کرے گا اور اپنی وادگاہ عدل میں ان سے سوال کرے گا لیکن وہ اللہ کے سامنے بھی جھوٹی قسمیں کھائیں گے جیسی کہ وہ تمہارے سامنے قسمیں کھاتے ہیں۔ قیامت انسان کے اس دنیا کے اعمال اور نیتوں کی تجلی گاہ ہے اور چونکہ منافقین یہی احساسات اپنے ساتھ قبر اور برزخ میں لے کر جائیں گے لہذا میدانِ قیامت میں بھی آشکار ہوں گے۔ پرانی عادات کی بنا پر جھوٹی قسمیں کھائیں گے۔“

اس کے بعد مزید فرماتا ہے: ”وہ گمان کرتے ہیں کہ ان جھوٹی قسموں سے وہ اپنے لئے کوئی نفع حاصل کر سکتے ہیں یا کسی نقصان کو دور کر سکتے ہیں۔ یہ ایک واہمہ سے زیادہ حیثیت نہیں رکھتا۔ آخر کار آیت کو اس جملہ پر ختم کرتا ہے۔ ”جان لو کہ وہ جھوٹے ہیں“۔ اس طرح ان کی رسوائی کا ڈنکا ہر جگہ بج رہا ہے۔“



(۱۹) آخری زیر بحث آیت میں ان تاریک دل رکھنے والے منافقین کی حقیقی سرگزشت کو اس طرح بیان کرتا ہے: ”شیطان ان پر مسلط ہو گیا ہے اور تیزی کے ساتھ ہانکتا ہے اور اس بنا پر ان کے دل سے اللہ کی یاد نکال کر لے گیا ہے۔ اسی دلیل کی رو سے ”وہ گروہ شیطان ہیں“۔

جی ہاں! جھوٹے اور مفرور منافقین باوجود مال و دولت اور مقام و منزلت کے اس کے علاوہ اور کوئی قسمت نہیں رکھتے کہ وہ شیطان کی گرفت اور اس کی خواہشات کے اختیار میں ہوتے ہیں اور وہ اللہ کو کلی طور پر بھول جاتے ہیں اور نہ صرف اللہ سے منحرف ہو جاتے ہیں بلکہ شیطان کے لئے عمل کرنے والے، انصار، مددگار اور لشکر کے زمرہ میں آ کر دوسروں کو گمراہ کرنے والے قرار پاتے ہیں۔

<p>(۲۰) إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ</p> <p>وہ لوگ جو اللہ اور اس کے رسول سے دشمنی کرتے ہیں وہ ذلیل ترین افراد کے زمرہ میں ہیں۔</p>	<p>(۲۱) كَتَبَ اللَّهُ لَأَعْلَبَنَ أَنَا وَرُسُلِي إِنَّ اللَّهَ قَوِيٌّ عَزِيزٌ</p> <p>اللہ نے اس طرح مقرر کر رکھا تھا کہ میں اور میرے رسول کامیاب ہوں گے کیونکہ اللہ قوی اور ناقابل شکست ہے۔</p>
<p>کسی ایسی قوم کو تو نہیں پائے گا جو اللہ اور روز قیامت پر ایمان رکھتی ہو اور وہ اللہ اور اس کے رسول کے دشمنوں کے ساتھ دوستی کرے خواہ وہ ان کے آباؤ اجداد، اولاد، بھائی اور رشتہ دار کیوں نہ ہوں وہ ایسے لوگ ہیں جن کے صفحہ دل پر ایمان لکھ دیا ہے اور اپنی طرف سے ایک روح کے ذریعے ان کی تقویت فرمائی ہے۔ انہیں جنت کے باغوں میں داخل کرے گا جن کے درختوں کے نیچے نہریں جاری ہیں۔ وہ ہمیشہ ان میں رہیں گے۔ اللہ ان سے خوش ہے اور وہ اللہ سے خوش ہیں۔ وہ اللہ کا حزب ہیں۔ جان لو کہ اللہ کا حزب ہی کامیاب ہے۔</p>	<p>(۲۲) لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَآيَدَهُمْ بَرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ</p>

تفسیر

حزب اللہ کامیاب ہے

گزشتہ آیات میں گفتگو منافقین اور دشمنان خدا کے بارے میں اور ان کی کچھ صفات اور علامتوں سے متعلق تھی۔ اس بحث کو

جاری رکھتے ہوئے ان آیتوں میں جو سورہ مجادلہ کی آخری آیات ہیں ان کی کچھ اور نشانیاں پیش کرتا ہے اور ان کی حتمی سرنوشٹ جو شکست و بربادی ہے اسے واضح کرتا ہے۔ پہلے فرماتا ہے:

”وہ لوگ جو اللہ اور اس کے رسول سے دشمنی کرتے ہیں وہ ذلیل ترین افراد کے زمرہ میں ہیں“

(۲۱) یہ آیت حقیقت میں ان معانی کی دلیل ہے فرماتا ہے:

”اللہ نے اس طرح مقرر کیا تھا کہ میں اور میرے پیغمبر ہی کامیاب ہوں گے، ایسا کیوں نہ ہو اس لئے کہ اللہ قوی اور ناقابل شکست ہے۔ جس قدر اللہ صاحب قوت ہے اتنے ہی اس کے دشمن کمزور اور ذلیل ہیں اور اگر ہم دیکھتے ہیں کہ گزشتہ آیت میں ”اذلین“ کی تعبیر آئی ہے تو اس کی وجہ یہی تھی۔

تاریخ کے طویل دور میں اللہ کے پیغمبروں اور اس کے بھیجے ہوئے افراد کی کامیابی مختلف صورتوں میں نمایاں ہوئی ہے۔ مختلف عذابوں کی صورت میں مثلاً طوفان نوح علیہ السلام، صاعقہ عاد و ثمود میں، قوم لوط کو تباہ برباد کرنے والے زلزلے کی صورت میں اور اسی قسم کی چیزوں میں، مختلف جنگوں میں مثلاً جنگ بدر و حنین، فتح مکہ اور پیغمبر اسلام ﷺ کے باقی غزوات میں۔ ان سب سے زیادہ اہم شیطانی مکاتب فکر اور حق و عدالت کے دشمنوں پر ان کی منطقی کامیابی تھی۔

(۲۲) آخری زیر بحث آیت جو سورہ مجادلہ کی آخری اور آیات قرآنی میں سب سے زیادہ سرکوبی کرنے والی آیت ہے مومنین کو باخبر کرتی ہے کہ اللہ کی محبت اور ”دشمنان اللہ کی محبت“ کو ایک ہی دل میں جمع کرنا ممکن نہیں ہے لہذا وہ ان دونوں میں سے کسی ایک کو منتخب کریں۔ اگر واقعی وہ مومن ہیں تو انہیں دشمنان خدا کی دوستی سے پرہیز کرنا چاہئے ورنہ وہ مسلمان ہونے کا دعویٰ نہ کریں پروردگار عالم فرماتا ہے:

”کسی ایسے گروہ کو جو اللہ اور روز قیامت پر ایمان رکھتا ہو تو نہیں پائے گا کہ وہ اللہ اور اس کے رسول ﷺ کے دشمنوں سے دوستی کریں چاہے وہ ان کے آباؤ اجداد، اولاد یا رشتہ دار ہوں۔“

آباؤ اجداد، اولاد اور رشتہ داروں کی محبت، بہت اچھی چیز ہے اور انسان کے جذبہ کرم کے زندہ ہونے کی نشانی ہے لیکن جب اس محبت کا مقابلہ اللہ کی محبت سے ہو تو پھر یہ محبت اپنی قدر و قیمت کھو بیٹھتی ہے۔

اس کے بعد پروردگار عالم اس گروہ کے عظیم اجر کو پیش کرتا ہے جس کے دل مکمل طور پر عشق اللہ کے قبضہ میں ہیں اور پانچ موضوعات کو بیان کرتا ہے جن میں سے بعض امداد اور توفیق کی شکل میں ہیں اور بعض نتیجے اور انجام کار کی صورت میں پہلے اور دوسرے حصہ کے سلسلے میں فرماتا ہے:

”وہ ایسے لوگ ہیں کہ خدا نے ایمان کا خط ان کے دلوں کے صفحے پر کھینچ دیا ہے اور اپنی طرف سے ایک روح کے ذریعے ان کو تقویت پہنچائی ہے۔“

تیسرے مرحلے میں فرماتا ہے:

”اللہ انہیں جنت کے باغات میں داخل کرے گا جن کے درختوں اور محلوں کے نیچے نہریں جاری ہیں اور وہ ہمیشہ ان میں

رہیں گے۔“

چوتھے مرحلے میں فرماتا ہے: اللہ ان سے راضی اور وہ اللہ سے راضی ہیں۔ قیامت کے ماڈی انعامات یعنی حور و قصور کے مقابلے میں یہ عظیم روحانی اجر ہے جو مومنین کے اس گروہ کو دیا جائے گا۔ یہ گروہ احساس کرے گا کہ اللہ ان سے راضی ہے۔ ان کے معبود کی یہ رضامندی کہ اس نے انہیں قبول کر لیا ہے اور اپنی عنایت سے انہیں نوازا ہے اور اپنی بساط قرب پر انہیں بٹھایا ہے بہترین لطف دینے والا احساس ہے جو انہیں حاصل ہوگا۔ آخری مرحلے میں ایسے عمومی اعلان کی شکل میں، جو ایک اور نعمت کی ترجمانی کرتا ہے فرماتا ہے:

”وہ اللہ کی جماعت ہیں اور جان لو کہ اللہ کی جماعت ہی کامیاب ہے۔“ نہ صرف انہیں دوسرے جہان میں کامیابی اور قیامت میں انواع اقسام کی ماڈی و معنوی نعمتیں حاصل ہوں گی بلکہ جیسا کہ گزشتہ آیات میں بھی آیا ہے وہ اس دنیا میں بھی اللہ کی مہربانی سے دشمنوں کے مقابلہ میں کامیابی حاصل کریں گے اور اس دنیا کے اختتام پر بھی حق و عدالت کی حکومت ان کے قبضہ میں ہوگی۔



# سورۂ حشر

یہ سورہ مدینہ میں نازل ہوا۔

اس میں ۴۲ آیتیں ہیں

## سورۃ حشر کے مضامین

یہ سورہ زیادہ تر مسلمانوں اور یہود بنی نظیر سے متعلق بیان پر مشتمل ہے اور آخر کار ان کے مدینہ سے اخراج یعنی ان کے وجود سے اس مقدس سرزمین کے پاک ہو جانے پر ختم ہو جاتا ہے، اس لئے یہ قرآن مجید کے بیدار کرنے والی اور جھنجھوڑنے والی اہم سورتوں میں سے ایک ہے اور یہ گزشتہ سورہ کی آخری آیات سے بہت مشابہت رکھتا ہے جن میں حزب اللہ سے کامیابی کا وعدہ کیا گیا ہے اور فی الحقیقت یہ کامیابی کا ایک واضح نمونہ ہے۔

اس سورہ کے مشمولات کو چھ حصوں میں تقسیم کیا جاسکتا ہے۔

پہلے حصے میں صرف ایک آیت ہے جو اس سورہ کے مختلف مباحث کے لئے دیباچہ کی حیثیت رکھتی ہے۔ اس میں پروردگار علیم و حکیم کی اس تسبیح کے بارے میں گفتگو ہے جو تمام موجودات بجالاتے ہیں۔ دوسرے حصہ میں دو سے لے کر دس تک کل نو آیتیں ہیں۔ وہ مسلمانوں کی مدینہ کے عہد شکن یہودیوں سے لڑائی کے واقعہ کو بیان کرتی ہیں۔ تیسرا حصہ جو آیت گیارہ سے لیکر سترہ تک محیط ہے، منافقین کے بارے میں ہے جو اس اقدام میں یہودیوں سے ساز باز رکھتے تھے۔ چوتھا حصہ جو چند آیتوں سے زیادہ نہیں تمام مسلمانوں کیلئے پند و نصائح کے ایک سلسلہ پر مشتمل ہے اور درحقیقت مندرجہ بالا واقعہ سے نتیجہ اخذ کرنے کے مترادف ہے۔ پانچویں حصہ میں صرف ایک آیت ہے۔ اس میں قرآن کی توصیف یلغ ہے اور پاکبازی میں روح کی تاثیر کا بیان ہے۔ چھٹے اور آخری حصہ میں بائیس سے لے کر چوبیس تک تین آیتیں ہیں۔ اس میں اللہ کے اوصاف جلال و جمال اور اس کے اسمائے حسنیٰ کے اہم حصہ کا بیان ہے۔ یہ حصہ اللہ کی معرفت کے سلسلہ میں انسان کی نہایت عمدہ انداز میں مدد کرتا ہے۔

اس سورہ کا نام اس کی دوسری آیت سے ماخوذ ہے جس میں مدینہ سے یہودیوں کے کوچ کر جانے کیلئے جمع ہونے والے اور مسلمانوں کے اس امر کیلئے جمع ہونے کا ذکر ہے کہ یہودیوں کو مدینہ سے نکالا جائے۔ یہاں سے واضح ہو جاتا ہے کہ اس حشر (جمع ہونے) کا قیامت سے کوئی تعلق نہیں ہے۔ بعض مفسرین نے اس سورہ کا نام بنی نظیر بتایا ہے کیونکہ اس کا زیادہ حصہ انہی کے بارے میں ہے۔ بالآخر یہ سورہ بھی مسجاب میں سے ایک ہے۔ یعنی ان سورتوں میں سے ایک ہے جو اللہ کی تسبیح سے شروع ہوتی ہیں اور یہ ایک حسن اتفاق ہے کہ اس سورہ کا اختتام بھی تسبیح الہی پر ہوا ہے۔

## اس سورہ کی تلاوت کی فضیلت

اس سورہ کی تلاوت کی بہت فضیلت بیان کی گئی ہے۔ مجملہ دیگر فضیلتوں کے ایک فضیلت کے بارے میں پیغمبر اسلام ﷺ

کی ایک حدیث ملتی ہے:

”جو شخص سورہ حشر پڑھے تو جنت و دوزخ، عرش و کرسی، حجاب، ساتوں آسمان، ساتوں زمین، حشرات الارض،

ہوائیں، پرندے، درخت، چلتے پھرتے ہوئے جاندار چاند اور سورج اور ملائکہ سب اس کیلئے دعائے مغفرت کریں گے

اور وہ اگر اس دن یا اس رات فوت ہو جائے تو شہید شمار ہوگا۔“

<p>بِسْمِ اللّٰهِ الرَّحْمٰنِ الرَّحِیْمِ</p> <p>شروع اللہ کے نام سے جو رحمان و رحیم ہے۔</p>	
<p>(۱) سَبَّحَ لِلّٰهِ مَا فِی السَّمٰوٰتِ وَ مَا فِی الْاَرْضِ ۚ وَ هُوَ الْعَزِیْزُ الْحَكِیْمُ</p> <p>جو کچھ آسمانوں اور زمین میں ہے اللہ کی تسبیح کرتا ہے اور وہ عزیز و حکیم ہے۔</p>	
<p>(۲) هُوَ الَّذِیْ اَخْرَجَ الَّذِیْنَ كَفَرُوْا مِنْ اَهْلِ الْكِتٰبِ مِنْ دِیَارِهِمْ لِاَوَّلِ الْحَشْرِ ۗ مَا ظَنَنْتُمْ اَنْ یَّخْرُجُوْا وَ ظَنُّوْا اَنْهُمْ مَّا نَعْتُهُمْ حُصُوْنُهُمْ مِّنْ اللّٰهِ فَاتَّهَمُوا اللّٰهَ مِنْ حَیْثُ لَمْ یَحْتَسِبُوْا ۗ وَ قَدْ فِیْ قُلُوْبِهِمُ الرَّعْبُ ۗ یُخْرِبُوْنَ بَیُوْتَهُمْ بِاَیْدِهِمْ وَ اَیْدِی الْمُؤْمِنِیْنَ فَاعْتَبِرُوْا یٰۤاُولِی الْاَبْصَارِ</p> <p>وہی ہے جس نے اہل کتاب کفار کو مسلمانوں سے پہلے مقابلہ میں ان کے گھروں سے نکال باہر کیا۔ تم گمان نہیں کر سکتے تھے کہ وہ خارج ہوں گے اور وہ خود بھی گمان کرتے تھے، ان کو آلیا۔ اور ان کے دل میں خوف ڈال دیا، اس طرح سے کہ وہ اپنے گھروں کو خود بھی ویران کرتے اور مؤمنین بھی ان کو ویران کرتے تھے۔ پس اے آنکھوں والو عبرت حاصل کرو۔</p>	
<p>(۳) وَ لَوْ لَا اَنْ كَتَبَ اللّٰهُ عَلَیْهِمُ الْجَلٰءَ لَعَذَّبْتُهُمْ فِی الدُّنْیَا ۗ وَ لَهُمْ فِی الْاٰخِرَةِ عَذَابُ النَّارِ</p> <p>اور اگر یہ نہ ہوتا کہ اللہ نے جلا وطنی ان کیلئے مقرر کر دی تھی تو وہ ان پر اس دنیا میں عذاب نازل کرتا اور ان کے لئے آخرت میں بھی آگ کا عذاب ہے۔</p>	
<p>(۴) ذٰلِكَ بِاَنْهُمْ شَاقُّوْا اللّٰهَ وَ رَسُوْلَهُ ۗ وَ مَنْ یُّشَاقِقِ اللّٰهَ فَاِنَّ اللّٰهَ شَدِیْدُ الْعِقَابِ</p> <p>یہ اس بنا پر ہے کہ انہوں نے اللہ اور اس کے رسول کے ساتھ دشمنی کی۔ اور جو اللہ کے ساتھ دشمنی کرے تو عذاب الہی اس کیلئے شدید ہے۔</p>	

<p>کھجور کا ہر قیمتی درخت جو تم نے قطع کیا، یا اسے اس کی جگہ برقرار رکھا، سب کچھ اللہ کے فرمان سے تھا، تاکہ اللہ فاسقوں کو رسوا کرے۔</p>	<p>(۵) مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَ لِيُخْزِيَ الْفَاسِقِينَ</p>
--	--

## شان نزول

مفسرین و محدثین و ارباب تاریخ نے ان آیات کے بارے میں ایک مفصل نزول بیان کی ہے جس کا خلاصہ اس طرح ہے۔ مدینہ میں یہودیوں کے تین قبیلے رہتے تھے، بنی نظیر، بنو قریظہ، اور بنو قریظہ، کہا جاتا ہے کہ وہ اصلاً اہل حجاز نہ تھے لیکن چونکہ اپنی مذہبی کتب میں انہوں نے پڑھا تھا کہ ایک پیغمبر مدینہ میں ظہور کرے گا، لہذا انہوں نے اس سرزمین کی طرف کوچ کیا اور وہ اس عظیم پیغمبر ﷺ کے انتظار میں تھے۔ جس وقت رسول خدا ﷺ نے مدینہ کی طرف ہجرت فرمائی تو آپ ﷺ نے ان کے ساتھ عدم تعرض کا عہد باندھا، لیکن ان کو جب بھی موقع ملا انہوں نے یہ عہد توڑا۔

دوسری عہد شکنیوں کے علاوہ یہ کہ جنگ احد کے بعد (جنگ احد ہجرت کے تیسرے سال واقع ہوئی) کعبہ ابن اشرف چالیس سواروں کے ساتھ مکہ پہنچا۔ وہ اور اس کے ساتھی سب قریش کے پاس گئے اور ان سے عہد کیا کہ سب مل کر محمد ﷺ کے خلاف جنگ کریں۔ اس کے بعد ابوسفیان چالیس مکی افراد کے ساتھ اور کعب بن اشرف ان چالیس یہودیوں کے ساتھ مسجد الحرام میں وارد ہوئے اور انہوں نے خانہ کعبہ کے پاس اپنے عہد و پیمانہ مستحکم کیا۔ یہ خبر بذریعہ وحی پیغمبر اسلام ﷺ کو مل گئی۔ دوسرے یہ کہ ایک روز پیغمبر اسلام ﷺ اپنے چند بزرگ اصحاب کے ساتھ قبیلہ بنی نظیر کے پاس آئے۔ یہ لوگ مدینہ کے قریب رہتے تھے۔ پیغمبر اسلام ﷺ کی آمد کا مقصد یہ تھا کہ بنی عامر کے دو مقتدیوں کی دیت ادا کرنے کے سلسلے میں جو عمر بن امیہ (ایک صحابی) کے ہاتھوں قتل ہو گئے تھے، ان سے مد قرض لیں، غالباً پیغمبر اسلام ﷺ اور آپ ﷺ کے صحابہ کا مقصد حقیقی یہ تھا کہ آپ اس طرح بنو نظیر کے حالات قریب سے دیکھنا چاہ رہے تھے اس لئے کہ کہیں ایسا نہ ہو مسلمان غفلت کا شکار ہو کر دشمنوں کے ہاتھوں مارے جائیں۔ پیغمبر اسلام ﷺ یہود کے قلعہ کے باہر تھے۔ آپ ﷺ نے کعب بن اشرف سے اس سلسلے میں بات کی۔ اسی دوران یہودیوں کے درمیان سازش ہونے لگی۔ وہ ایک دوسرے سے کہنے لگے کہ ایسا عمدہ موقع اس شخص کے سلسلے میں دوبارہ ہاتھ نہیں آئے گا۔ اب جب کہ یہ تمہاری دیوار کے پاس بیٹھا ہے ایک آدمی چھت پر جائے اور ایک بہت بڑا پتھر اس پر پھینک دے اور ہمیں اس سے نجات دلادے۔ ایک یہودی، جس کا نام عمر بن جاش تھا، نے آمادگی ظاہر کی۔ وہ چھت پر چلا گیا۔ رسول خدا ﷺ بذریعہ وحی باخبر ہوئے اور وہاں سے اٹھ کر مدینہ آ گئے۔ آپ ﷺ نے اپنے اصحاب سے کوئی بات نہیں کی۔ ان کا خیال تھا کہ پیغمبر ﷺ لوٹ کر مدینہ آجائیں گے۔ ان کو معلوم ہوا کہ آپ ﷺ مدینہ پہنچ گئے۔ چنانچہ وہ بھی مدینہ پلٹ آئے۔

یہ وہ منزل تھی کہ جہاں پیغمبر اسلام ﷺ پر یہودیوں کی بیجان شکنی واضح و ثابت ہوگئی۔ آپ ﷺ نے مسلمانوں کو جنگ کیلئے تیار ہو جانے کا حکم دیا۔ بعض روایات میں یہ بھی آیا ہے کہ بنی نظیر کے ایک شاعر نے پیغمبر اسلام ﷺ کی بھوکہی اور آپ ﷺ کے بارے میں بدگوئی بھی کی۔ ان کی بیجان شکنی کی یہ ایک اور دلیل تھی۔ پیغمبر اسلام ﷺ نے اس وجہ سے کہ ان پر پہلے سے ایک کاری ضرب لگائیں، محمد بن مسلمہ کو جو کعب بن اشرف رئیس یہود سے آشنائی رکھتا تھا، حکم دیا کہ وہ کعب کو قتل کر دے۔ اس نے کعب کو قتل کر دیا۔ کعب بن اشرف کے قتل ہو جانے نے یہودیوں کو متزلزل کر دیا۔ اس کے ساتھ ہی پیغمبر اسلام ﷺ نے حکم دیا کہ ہر مسلمان اس عہد شکن قوم سے جنگ کرنے کیلئے چل پڑے۔ جس وقت وہ اس صورتحال سے باخبر ہوئے تو انہوں نے اپنے مضبوط و مستحکم قلعوں میں پناہ لی اور دروازے بند کر لئے۔ پیغمبر اسلام ﷺ نے حکم دیا کہ وہ چند کھجوروں کے درخت جو قلعوں کے قریب ہیں کاٹ دیئے جائیں یا جلادئیئے جائیں۔ یہ کام غالباً اس مقصد کے پیش نظر ہوا کہ یہودی اپنے مال و اسباب سے بہت محبت رکھتے تھے، وہ اس نقصان کی وجہ سے قلعوں سے باہر نکل کر آمنے سامنے جنگ کریں گے۔

مفسرین کی طرف سے یہ احتمال بھی تجویز کیا گیا ہے کہ کاٹے جانے والے کھجوروں کے یہ درخت مسلمانوں کی تیز نقل و حرکت میں رکاوٹ ڈالتے تھے۔ لہذا انہیں کاٹ دینا چاہئے۔ بہر حال اس پر یہودیوں نے فریاد کی، انہوں نے کہا: ”محمد ﷺ! آپ ﷺ تو ہمیشہ اس قسم کے کاموں سے منع کرتے تھے۔ یہ کیا سلسلہ ہے؟“۔ تو اس سورہ کی مندرجہ بالا آیات میں سے پانچویں آیت نازل ہوئی اور انہیں جواب دیا کہ یہ ایک مخصوص حکم الہی تھا۔ محاصرین نے کچھ دن طویل کھینچا اور پیغمبر اسلام ﷺ نے خون ریزی سے پرہیز کرتے ہوئے ان سے کہا کہ وہ مدینہ کو خیر باد کہہ دیں اور کہیں دوسری جگہ چلے جائیں۔ انہوں نے اس بات کو قبول کر لیا۔ کچھ پناہ سامان لے لیا اور کچھ چھوڑ دیا۔ ایک اور جماعت ”ازرعات“ شام کی طرف ایک اور مختصر سی تعداد خیر کی طرف چلی گئی۔ ایک گروہ حیرہ کی طرف چلا گیا۔ ان کے چھوڑے ہوئے اموال، زمینیں، باغات اور گھر مسلمانوں کے ہاتھ لگے۔

## تفسیر

### یہود بنی نظیر کی مدینہ میں سازش کا خاتمہ

یہ سورہ اللہ کی تسبیح و تزیین اور اس کی عزت و حکمت کے بیان سے شروع ہوتا ہے۔ خداوند عالم فرماتا ہے:

”جو کچھ آسمانوں اور زمین میں ہے اللہ کی تسبیح کرتا ہے اور وہ عزیز و حکیم ہے۔“

یہ درحقیقت یہود بنی نظیر کی سرگزشت کے بیان کی تمہید ہے۔ یہ لوگ اللہ اور اس کی صفات کی معرفت کے سلسلہ میں انواع و

اقسام کی تحریفوں کا شکار تھے یہ درحقیقت یہود بنی نظیر کی سرگزشت کے بیان کی تمہید ہے۔ یہ لوگ اللہ اور اس کی صفات کی معرفت کے



سلسلہ میں انواع و اقسام کی تحریفوں کا شکار تھے۔ زمین و آسمان کے موجودات کی عمومی تسبیح، عام اس سے کہ تسبیح کرنے والے فرشتے ہوں یا انسان یا حیوانات و جمادات و نباتات، ممکن ہے کہ زبان قائل کے ساتھ ہو یا پھر زبان حال کے ساتھ، اس لئے کہ حیران کن نظام جو ہرزہ کی تخلیق میں مصروف کار ہے وہ زبان حال سے اللہ کے علم و قدرت اور اس کی عظمت کو بیان کرتا ہے۔ پھر علماء کی ایک جماعت کے نظریہ کے مطابق ہر موجود اپنے وجود میں عقل و ادراک و شعور کا ایک حصہ رکھتا ہے اگرچہ ہم اس سے آگاہ نہیں ہیں۔ یہی وجہ ہے کہ تمام وجود اپنی زبان سے اللہ کی تسبیح کرتے ہیں۔ اگرچہ ہمارے کان ان کے سننے کی صلاحیت نہیں رکھتے۔

(۲) اس تمہید کو بیان کرنے کے بعد مدینہ کے بنو نظیر کے نکلنے کی داستان بیان کرتے ہوئے فرماتا ہے: ”اللہ وہی ہے جس نے اہل کتاب کفار کو مسلمان کے مقابلہ میں پہلے اجتماع میں ہی ان کے گھروں سے نکالا، یہاں اس سے مراد مسلمانوں کا اجتماع اور مدینہ سے یہودیوں کے قلعوں کی طرف چل پڑنا ہے یا یہودیوں کا مسلمانوں سے لڑنے کے لئے اکٹھا ہونا ہے۔ چونکہ اپنی نوعیت کے اعتبار سے یہ پہلا اجتماع تھا، لہذا قرآن میں اسے ”لاول الحشر“ کا عنوان دیا گیا اور یہ خود ایک لطیف اشارہ ہے۔ اس کے بعد مزید کہتا ہے: ”تم ہرگز یہ گمان نہ کرتے تھے کہ وہ اس مقام سے چلے جائیں گے اور وہ یہ گمان رکھتے تھے کہ ان کے مستحکم قلعے شکست اور عذاب الہی سے انہیں محفوظ رکھیں گے۔ وہ اس طرح مغرور اور اپنی ذات سے رضامند تھے کہ ان کی تکیہ گاہ ان کے مضبوط قلعے اور ان کی ظاہری قوت تھی۔ لیکن چونکہ اللہ چاہتا تھا کہ سب پر واضح کر دے کہ اس کے ارادہ کے مقابلہ میں کوئی چیز نہیں ٹھہر سکتی، یہاں تک کہ جنگ واقع ہوئے بغیر انہیں سر زمین سے نکال دیا۔ اس لئے اس آیت کو جاری رکھتے ہوئے فرماتا ہے:

”لیکن اللہ نے جہاں سے انہیں گمان نہیں تھا، ان کو آلیا اور ان کے دل میں خوف ڈالا، اس طرح سے کہ وہ اپنے گھروں کو اپنے ہاتھوں ویران کرتے تھے۔“

جی ہاں! اللہ نے اس غیر مرئی (نظر نہ آنے والا) لشکر یعنی خوف کے لشکر کو جسے بہت سی جنگوں میں مومنین کی مدد کے لئے بھیجتا تھا ان کے دلوں پر مسلط کیا اور ان سے ہر قسم کے مقابلہ کی طاقت چھین لی۔ انہوں نے اپنے آپ کو بیرونی لشکر کے مقابلہ کے لئے تیار کیا تھا۔ وہ اس سے بے خبر تھے کہ اللہ ان کے اندر سے ایک لشکر ان کے لئے بھیجے گا۔

آیت کے آخر میں ایک مجموعی نتیجہ اخذ کرتے ہوئے فرماتا ہے: ”پس عبرت حاصل کرو اے آنکھوں والو!“

(۳) یہ آیت کہتی ہے: ”اگر یہ نہ ہوتا کہ اللہ نے ان کے لئے مقرر کر رکھا تھا کہ جلاوطن ہو جائیں اور اس جگہ کو چھوڑ دیں تو ان پر اسی دنیا میں عذاب نازل کرتا“

اس میں شک نہیں کہ جلاوطنی اور ان عمدہ سرمایوں کا چھوڑ جانا جن کے جمع کرنے میں انہوں نے ایک عمر صرف کی تھی، خود ان کے لئے ایک دردناک عذاب تھا۔ اسی بنا پر اوپر والے جملہ سے مراد یہ ہے کہ اگر یہ عذاب ان کے لئے مقدر نہ کیا گیا ہوتا تو دوسرا

عذاب ان پر نازل ہوتا یعنی مسلمانوں کے ہاتھوں قید ہوتے اور قتل ہو جاتے۔ اللہ چاہتا تھا کہ وہ دنیا میں در بدر مارے مارے پھریں اور یہ در بدر ہونا ان کے لئے بسا اوقات زیادہ دردناک تھا اس لئے کہ جس وقت وہ اپنے ان تمام قلعوں، سبے سجائے گھروں، کھیتوں اور باغات کو یاد کرتے، جو اب دوسروں کے قبضہ میں تھے اور وہ خود عہد شکنی اور پیغمبر خدا ﷺ کے خلاف سازشیں کرنے کی وجہ سے دوسرے علاقوں میں محروم و سرگرداں تھے تو وہ بہت زیادہ تکلیف اور روحانی عذاب میں گرفتار ہوتے تھے۔

لیکن یہ صرف ان کا دنیاوی عذاب تھا، اس لئے آیت کے آخر میں مزید کہتا ہے: ”اور ان کے لئے آخرت میں بھی جہنم کا عذاب ہے۔“

یہ ہے دنیا و آخرت ان لوگوں کی جو حق و انصاف کو ٹھکرا دیتے ہیں اور غرور و خود پرستی کے رہوار پر سوار ہوتے ہیں۔ چونکہ اس واقعہ کا بیان، علاوہ اس کے کہ پروردگار کی قدرت اور پیغمبر اسلام ﷺ کی حقانیت کا بیان ہے، تمام لوگوں کو تنبیہ کرتا ہے جو یہود بنی نظیر جیسے اعمال کے حامل ہیں تاکہ مسئلہ انہی تک محدود نہ رہے۔

(۴) لہذا اس آیت میں ایک با مقصد تعلیم دیتے ہوئے مزید فرماتا ہے: ”یہ دنیا و آخرت کا عذاب اس بناء پر ان پر نازل ہوا کہ وہ اللہ اور اس کے رسول ﷺ کے دشمن بن گئے۔ اور جو شخص اللہ کی دشمنی اختیار کرے تو وہ اس پر عذاب نازل کرتا ہے، اس لئے کہ وہ شدید العقاب ہے“

(۵) زیر بحث آیات کی آخری آیت میں خداوند عالم ایک اعتراض کا جواب پیش کرتا ہے جو بنو نظیر کے یہود نے جیسا کہ ہم شان نزول میں بھی کہہ چکے ہیں اس موقع پر پیغمبر ﷺ اسلام پر کیا تھا جب آپ ﷺ نے حکم دیا تھا کہ یہودیوں کے قلعوں کے پاس کی کھجوروں کے کچھ درخت کاٹ دیئے جائیں (تاکہ جنگ کے لئے جگہ کھلی ہو جائے یا اس لئے کہ یہودی پریشان ہوں اور قلعوں سے باہر نکل کر جنگ کریں) انہوں نے کہا تھا کہ اے محمد ﷺ! کیا وہ آپ ہی نہیں تھے جو اس قسم کے کاموں سے منع کرتے تھے تو یہ آیت نازل ہوئی اور کہا: کھجور کے جس قیمتی درخت کو تم نے کاٹا تھا یا اسے اپنی حالت پر رہنے دیا ہے یہ سب کچھ اللہ کے حکم سے تھا مقصد یہ تھا کہ فاسقین کو ذلیل و رسوا کرے۔

<p>اور جو کچھ اللہ اپنے رسول کو ان یہود سے لوٹا دے تو وہ ایسی چیز ہے جس پر قبضہ کرنے کے لئے (تم نے کوئی زحمت نہیں اٹھائی) نہ تم نے (اس کے لئے) گھوڑے دوڑائے، نہ کوئی اونٹ۔ لیکن اللہ اپنے رسولوں کو جس پر چاہے مسلط کر دیتا ہے اور اللہ ہر چیز پر قدرت رکھتا ہے۔</p>	<p>(۶) وَمَا أَفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَابٍ وَلَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ</p>
--	--

<p>جو کچھ اللہ ان آبادیوں والوں سے اپنے رسول پر لوٹائے وہ خدا، رسول، ذوی القربی، یتیموں، مسکینوں اور ابن السبیل (راستہ میں عاجز ہو کر رہ جانے والوں) کے لئے ہے تاکہ (یہ عظیم مال) دست بدست تمہارے دولت مندوں کے درمیان گردش نہ کرے۔ جو کچھ اللہ کا رسول تمہارے لئے لایا ہے وہ لے لو اور جس سے منع کرے اس سے رک جاؤ اور اللہ کی مخالفت سے پرہیز کرو کیونکہ اللہ کا عذاب شدید ہے۔</p>	<p>(۷) مَا آفَاءَ اللَّهِ عَلَى رَسُولِهِ مِنْ أَهْلِ الْقُرَىٰ فَلِلَّهِ وَ لِلرَّسُولِ وَ لِذِي الْقُرْبَىٰ وَ الْيَتْمَىٰ وَ الْمَسْكِينِ وَ ابْنِ السَّبِيلِ لَا كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ وَ مَا آتَاكُمُ الرَّسُولُ فَخُذُوهُ وَ مَا نَهَاكُمْ عَنْهُ فَانْتَهُوا وَ اتَّقُوا اللَّهَ إِنَّ اللَّهَ شَدِيدُ الْعِقَابِ <sup>وفازم</sup></p>
---	---

## شان نزول

چونکہ یہ آیتیں گزشتہ آیتوں کی تکمیل ہیں جو یہود بنی نظیر کی شکستوں کو بیان کر رہی تھیں، لہذا ان کی شان نزول بھی اسی شان نزول کو جاری رکھے ہوئے ہے۔ اس کی وضاحت اس طرح ہے کہ بنی نظیر کے یہودیوں کے مدینہ سے چلے جانے کے بعد ان کے باغات، زمینیں، زراعتیں، گھر اور دوسرے مال کا کچھ حصہ مدینہ میں رہ گیا۔ مسلمانوں کے سرداروں کی ایک جماعت رسول خدا ﷺ کی خدمت میں حاضر ہوئی اور زمانہ جاہلیت کے قانون کے مطابق جو بات ان کے دل میں تھی وہ انہوں نے عرض کی اور وہ یہ کہ اس مال غنیمت کا منتخب حصہ اور باقی کی ایک چوتھائی آپ لے لیجئے اور باقی ہمیں دے دیجئے تاکہ اسے ہم اپنے درمیان تقسیم کر لیں۔ اس پر مندرجہ بالا آیات نازل ہوئیں اور صراحت کے ساتھ کہا کہ چونکہ ان اموال غنیمت کے لئے جنگ نہیں ہوئی اور مسلمانوں نے کوئی زحمت و مشقت برداشت نہیں کی، لہذا یہ تمام مال و اسباب رسول اکرم ﷺ کی ملکیت ہیں۔ جس طرح ان کی مصلحت ہوگی وہ تقسیم کریں گے اور جیسا کہ ہم بعد میں دیکھیں گے پیغمبر ﷺ نے یہ اموال ان مہاجرین کے درمیان، جو مدینہ میں مال دنیا نہ رکھتے تھے، اور انصار کی وہ تھوڑی سی تعداد جنہیں مال کی شدید احتیاج تھی، ان کے درمیان تقسیم کر دیے۔

## تفسیر

## ان اموال غنیمت کے بارے میں حکم جو جنگ کے بغیر ہاتھ لگیں

یہ آیتیں جیسا کہ ہم نے کہا ہے، بنی نظیر کے اموال غنیمت کے بارے میں جو حکم ہے اسے پیش کرتی ہیں اور اس کے ساتھ ساتھ ان تمام اموال غنیمت کے سلسلہ میں ایک قانون کلی کو بھی واضح کرتی ہیں جو مال بغیر کسی زحمت و مشقت کے اسلامی معاشرہ کو ملے

اسے فقہ اسلامی میں ”فے“ کہتے ہیں۔ خداوند عالم فرماتا ہے:

”جو کچھ اللہ نے اپنے رسول ﷺ کی طرف ان سے پلٹا یا وہ ایسی چیز ہے جس کے حصول کے لئے نہ تم نے گھوڑے دوڑائے ہیں اور نہ اونٹ“۔

”اس طرح نہیں کہ کامیابیاں ہمیشہ تمہاری جنگوں کا نتیجہ ہوں لیکن اللہ اپنے رسولوں کو جس پر چاہے تسلط عطا کر دیتا ہے اور اللہ ہر چیز پر قادر ہے“۔ جی ہاں یہودی نظیر جیسے قوی دشمن پر کامیابی اللہ کی مدد کے نتیجے میں ممکن ہوئی تاکہ تم جان لو اللہ ہر چیز پر قادر ہے اور چشم زدن میں ایک طاقتور قوم کو زبوں حال بنا سکتا ہے اور ایک گروہ کو ان پر مسلط کر سکتا ہے اور پہلے گروہ کے تمام امکانات و وسائل دوسرے گروہ کو منتقل کر سکتا ہے۔ یہ وہ منزل ہے کہ مسلمان اس قسم کے میدانوں میں اللہ کی معرفت کا درس بھی لے سکتے ہیں اور پیغمبر ﷺ کی حقانیت کی نشانیاں بھی دیکھ سکتے ہیں اور ذات پاک اللہ سے خلوص اور اسی پر انحصار کو مشعل اللہ کی معرفت کا درس بھی لے سکتے ہیں اور پیغمبر ﷺ کی حقانیت کی نشانیاں بھی دیکھ سکتے ہیں اور ذات پاک اللہ سے خلوص اور اسی پر انحصار کو مشعل راہ بنا سکتے ہیں۔

(۷) یہ آیت وضاحت کے ساتھ ”فے“ کا مصرف بتاتی ہے جو گزشتہ آیت میں آیا تھا۔ خداوند عالم ایک قاعدہ کلی کے طور پر فرماتا ہے:

”جو کچھ اللہ نے ان آبادیوں والے لوگوں سے اپنے رسول ﷺ کی طرف پلٹا یا ہے۔ وہ خدا، رسول ﷺ، اس کے ذوی القربیٰ یتیموں، مسکینوں اور راستوں میں در ماندہ لوگوں کے لئے ہے۔ یعنی مسلح جنگ کے اموال غنیمت کی مانند نہیں جن کا صرف پانچواں حصہ پیغمبر ﷺ اور دوسرے حاجت مندوں کے اختیار میں ہے، باقی چار حصہ جنگجو افراد کے لئے ہیں۔ نیز اگر گزشتہ آیت میں کہا گیا ہے کہ وہ تمام کا تمام رسول خدا ﷺ سے متعلق ہے تو اس کا مفہوم یہ نہیں ہے کہ وہ سارے کا سارا اپنے شخصی اور ذاتی مصارف میں صرف کریں بلکہ اس لئے کہ وہ اسلامی حکومت کے سربراہ ہیں اور خصوصاً حاجت مندوں کے حقوق کے محافظ ہیں لہذا وہ اس کا زیادہ حصہ ان پر خرچ کریں گے۔

اس کے بعد اس حساب شدہ تقسیم کے فلسفہ کو پیش کرتے ہوئے مزید فرماتا ہے:

”یہ اس بنا پر ہے کہ یہ عظیم اموال تمہارے امیر لوگوں کے درمیان دست بدست گردش نہ کرتے رہیں اور حاجت مندوں سے محروم نہ ہوں۔

یہ آیت اقتصاد اسلامی کے ایک بنیادی اصول کو بیان کرتی ہے اور وہ یہ کہ اسلام کے اقتصادی نظام کا مزاج یہ ہے کہ باوجود شخصی اور خصوصی مالکیت کے احترام کے سلسلہ کارا ایسا رکھا جائے کہ مال و دولت ایک مخصوص گروہ میں محدود ہو کر نہ جائیں۔ اور ایسا نہ ہو کہ صرف انہیں کے درمیان گردش کریں۔

خداوند تعالیٰ آیت کے آخر میں فرماتا:

”جو کچھ اللہ کا رسول ﷺ تمہارے لئے لایا ہے اسے لے لو اور جس سے اس نے تمہیں منع کیا ہے اس سے باز رہو اور تقویٰ اختیار کرو، اس لئے کہ اللہ شدید العقاب ہے۔“

یہ جملہ اگرچہ بنو نظیر کے اموال غنیمت کے بارے میں نازل ہوا ہے لیکن یہ مسلمانوں کے تمام کاروبار زندگی میں ایک حکم عمومی کی حیثیت رکھتا ہے اور یہ چیز سنت پیغمبر ﷺ کے حجت ہونے کی ایک واضح دلیل ہے۔ اس اصول اساسی کے پیش نظر تمام مسلمانوں کی ذمہ داری ہے کہ پیغمبر ﷺ کے اوامر و نواہی کو گوش دل سے سنیں اور ان کے سامنے سر تسلیم خم کر دیں، خواہ وہ حکومت اسلامی سے تعلق رکھنے والے مسائل کے بارے میں ہوں یا اقتصادی مسائل سے متعلق ہوں یا حقوق بندگان کے بارے میں ہوں یا ان سے علیحدہ ہوں۔

<p>یہ اموال ان مہاجرین کے لئے ہیں جو اپنے گھر بار اور اموال سے باہر نکالے گئے ہیں اور وہ اللہ کے فضل اور اس کی رضا کو طلب کرتے ہیں اور اللہ اور اس کے رسول کی مدد کرتے ہیں، وہی لوگ سچے ہیں۔</p>	<p>(۸) لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ<sup>ع</sup></p>
<p>اور ان لوگوں کے لئے جو دارالہجرۃ (مدینہ) اور ایمان کے گھر میں مہاجرین سے پہلے سکونت اختیار کیے ہوئے ہیں اس طرح ہیں کہ ہر اس مسلمان کو جو ان کی طرف ہجرت کر کے آئے، دوست رکھتے ہیں اور اپنے دل میں اس چیز کے لئے جو مہاجرین کو دی گئی ہے کوئی ضرورت محسوس نہیں کرتے، وہ مہاجرین کو خود پر ترجیح دیتے ہیں، اگرچہ وہ خود بہت زیادہ فقیر ہوں اور جن لوگوں کو اللہ نے بخل اور اپنے نفس کی حرص سے بچا رکھا ہے وہی نجات پانے والے ہیں۔</p>	<p>(۹) وَالَّذِينَ تَبَوَّأُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ<sup>ع</sup></p>

<p>(۱۰) اور وہ لوگ جو ان کے بعد آئے ہیں اور کہتے ہیں پروردگارا! ہمیں اور ہمارے ان بھائیوں کو، جنہوں نے ایمان لانے میں ہم پر سبقت کی ہے، بخش دے اور ہمارے دلوں میں مومنین کی نسبت حسد و کینہ قرار نہ دے۔ پروردگارا تو مہربان اور رحیم ہے۔</p>	<p>(۱۰) وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ</p>
--	--

## تفسیر

## تین گروہ، مہاجرین، انصار اور تابعین اور ان کے نمایاں اوصاف

یہ آیتیں گزشتہ آیتوں کے مباحث کو جاری رکھے ہوئے ہیں جو مال فی کے چھ مصارف کے بارے میں تھیں اور جو حقیقت میں یتیموں، مسکینوں اور در ماندہ مسافروں کی تفسیر ہیں اور سب سے زیادہ ابن السبیل کی تفسیر ہیں کیونکہ مہاجرین کی زیادہ تر تعداد انہی پر مشتمل تھی جو اپنے وطن اور شہر میں تو مسکین نہیں تھے لیکن ہجرت کی بنا پر تہی دست ہو گئے تھے۔ خداوند عالم فرماتا ہے:

”یہ اموال ان مہاجرین کے لئے ہیں جو اپنے گھروں سے باہر نکالے گئے ہیں“۔

”وہ اللہ کے فضل اور اس کی رضا کو طلب کرتے ہیں اور اللہ اور اس کے رسول ﷺ کی مدد کرتے ہیں اور وہ سچے ہیں“۔

یہاں مہاجرین کے تین اہم اوصاف بیان کیے گئے ہیں جو اخلاص، جہاد اور صدق پر منحصر ہیں۔

(۹) اس آیت میں ان اموال کے ایک اور مصرف کو پیش کرنے کے ضمن میں گروہ انصار کی ایک بہت ہی جاذب توجہ، عمدہ

اور بلیغ توصیف پیش کرتا ہے اور وہ بحث جو گزشتہ آیت میں مہاجرین سے متعلق تھی اس کی تکمیل کرتے ہوئے فرماتا ہے:

”اور وہ لوگ جو دارالہجرہ میں (مدینہ میں) اور ایمان کے گھر میں مہاجرین سے پہلے سکونت پذیر تھے“۔ قابل توجہ یہ امر ہے

کہ ”تبوؤ“۔ یہ تعبیر ایک لطیف کنایہ ہے نہ صرف یہ کہ انہوں نے اپنے ظاہری گھروں کو مہاجرین کی پذیرائی کے لئے آمادہ کیا بلکہ اپنے خانہ دل کو اور شہر کے ماحول کو بھی جتنا ہو سکتا تھا مہاجرین کے استقبال کے لئے سازگار بنایا“۔

اس کے بعد تین اور ایسے اوصاف جو انصار کے جذبات و احساسات کو بیان کرتے ہیں، پیش کرتے ہوئے فرماتا ہے:

”وہ لوگ اس طرح ہیں جو ہر اس مسلمان کو، جو ان کی طرف ہجرت کر کے آئے، دوست رکھتے ہیں“۔ اور اس سلسلہ میں ان

کی نظر میں تمام مسلمان برابر ہیں بلکہ ان کے نزدیک ایمان و ہجرت اہم مسئلہ ہے۔ یہ دوست رکھنا ان کی ایک مستقل خصوصیت ہے۔

دوسرے یہ کہ وہ اپنے سینہ میں اس کے بارے میں جو مہاجرین کو دیا گیا ہے، کسی قسم کی احتیاج محسوس نہیں کرتے۔ نہ ان اموال غنیمت

پر ان کی آنکھ ہے جو انہیں دیے گئے ہیں اور نہ وہ ان سے حسد کرتے ہیں، حتیٰ کہ جو چیزیں مہاجرین کو عطا ہوئی ہیں ان کے متعلق اپنے

دل میں کوئی احتیاج محسوس نہیں کرتے۔ یہ چیز انصار کی انتہائی عظمت اور بلند نظری پر دلالت کرتی ہے تیسرے مرحلہ میں مزید فرماتا ہے:

”وہ مہاجرین کو خود پر مقدم سمجھتے ہیں اور انہیں ترجیح دیتے ہیں اگرچہ وہ خود بہت زیادہ فخر میں مبتلا ہیں۔“  
اس صورت حال کے پیش نظر انصار کی تین نمایاں خصوصیات ہیں۔ ایک محبت، دوسرے بلند نظری اور تیسرے ایثار۔  
مفسرین نے اس آیت کی شان نزول میں متعدد داستانیں بیان کی ہیں۔

ابن عباسؓ کہتے ہیں کہ:

”پیغمبر گرامی اسلام ﷺ نے بنی نظیر کے یہودیوں کے مقابلہ میں کامیابی حاصل کرنے کے دن انصار سے فرمایا:  
”اگر پسند کرو تو اپنے مال اور گھر مہاجرین میں تقسیم کر دو اور ان اموال غنیمت میں ان کے ساتھ شریک ہو جاؤ اور  
اگر چاہو تو تمہارے اموال اور گھر تمہارے ہی رہیں اور ان اموال میں سے تمہیں کوئی چیز نہ دی جائے“  
اس پر انصار نے کہا:

”ہم اپنے اموال اور گھر بھی مہاجرین میں تقسیم کر دیتے ہیں اور اموال غنیمت میں سے بھی کچھ نہیں لیتے۔ ہم  
مہاجرین کو اپنے اوپر ترجیح دیتے ہیں۔“ اس پر مندرجہ بالا آیت نازل ہوئی اور ان کے اس اعلیٰ جذبہ کی تعریف کی۔  
آیت کے آخر میں مزید تاکید کے لئے مذکورہ اوصاف کریمہ کی بنا پر اور نتیجے کے بیان کے طور پر مزید فرماتا ہے: ”وہ لوگ  
جن کو اللہ نے بخل اور حرص سے روکا وہی رست گار ہیں۔“

ایک حدیث میں ہم پڑھتے ہیں کہ امام جعفر صادقؑ نے ایک صحابی سے فرمایا: ”کیا تم جانتے ہو کہ ”شحیح“ کون ہے؟  
اس نے جواب میں عرض کیا: هو البخیل  
تو امامؑ نے فرمایا:

”شحیح بخل سے زیادہ سخت ہے۔ بخیل وہ ہے کہ جو کچھ اس کے پاس ہو اس کے متعلق بخل کرے لیکن شحیح وہ  
ہے جو اس کے بارے میں بھی بخل کرتا ہو جو لوگوں کے پاس ہو اور جو کچھ اس کے اپنے پاس ہو اس میں بھی۔ یہاں تک  
کہ جو کچھ لوگوں کے پاس ہے وہ آرزو کرتا ہے کہ اس کے ہاتھ آجائے چاہے حلال طریقہ سے چاہے حرام سے اور جو  
رزق اسے اللہ نے دیا ہے اس پر کبھی قناعت نہیں کرتا۔“

(۱۰) آخری زیر بحث آیت مسلمانوں کے تیسرے گروہ کے بارے میں گفتگو کرتی ہے جو قرآن مجید کے الہام و ہدایت کی بنا  
پر ہمارے درمیان تابعین کے نام سے معروف ہیں۔ وہ مہاجرین و انصار کے بعد جن کے متعلق گزشتہ آیات میں گفتگو آئی تھی مسلمانوں  
کے تیسرے عظیم گروہ کو تشکیل دیتے ہیں۔ خداوند عالم فرماتا ہے:

”اور وہ لوگ جو ان کے بعد آئے ہیں وہ کہتے ہیں پروردگارا! ہمیں اور ہمارے ان بھائیوں کو جنہوں نے  
ایمان میں ہم پر سبقت حاصل کی ہے بخش دے اور ہمارے دلوں میں مومنین کی نسبت حسد و کینہ قرار نہ دے۔“  
پروردگارا! ”تو مہربان و رحیم ہے۔“

اس اعتبار سے اپنی شخصیت کی تعمیر، ایمان کی طرف سبقت کرنے والوں کا احترام اور کینہ و حسد سے دوری ان کی خصوصیات

ہیں۔ ”اخوان“ (بھائی) کی تعبیر اور آیت کے آخر میں خداوند رؤف و رحیم سے مدد طلب کرنا روحِ محبت و صفا ہے اور اخوت کا ترجمان ہے جسے سارے اسلامی معاشرہ پر فرماں روا ہونا چاہئے۔ اور جو شخص کسی نیکی کو چاہتا ہے وہ صرف اپنے لئے نہ چاہے بلکہ تمام کوششیں اجتماعی شکل میں سب کے لئے انجام پانی چاہئیں اور ہر قسم کا کینہ، بغض، عداوت، دشمنی، بخل، حرص اور حسد سینوں سے دھو دینا چاہئے۔

### صحابہ قرآن اور تاریخ کی میزان میں

یہاں بعض مفسرین ان اوصاف کی طرف توجہ کیے بغیر، جو مہاجرین و انصار اور تابعین میں سے ہر ایک کے لئے مندرجہ بالا آیت میں آئے ہیں، اصرار رکھتے ہیں کہ تمام صحابہ کو بغیر کسی استثناء کے پاک و منزه شمار کریں اور وہ غلط کام جو بعض اوقات خود زمانہ پیغمبر ﷺ میں یا آپ ﷺ کے بعد ان میں سے بعض سے سرزد ہوئے ہیں، ان سے چشم پوشی کی جائے اور جو شخص بھی مہاجرین و انصار و تابعین کی صف میں قرار پایا ہے، آنکھیں بند کر کے اسے مقدس و محترم سمجھیں۔ حالانکہ مندرجہ بالا آیت ان افراد کو دندان شکن جواب دیتی ہے اور سچے مہاجرین و انصار و تابعین کے ضوابط و قواعد کو باریک بینی کے ساتھ معین کرتی ہے۔ مہاجرین میں پروردگار عالم اخلاص جہاد اور صدق بتاتا ہے۔ اور انصار میں مہاجرین کی بہ نسبت محبت، ایثار اور ہر قسم کے بخل و حرص سے پرہیز کی نشان دہی کرتا ہے اور تابعین میں شخصی تعبیر، ایمان میں سبقت کرنے والوں کا احترام اور ہر قسم کے کینہ و حسد سے پرہیز جیسی صفات کو بیان کرتا ہے۔

اس بناء پر خط ایمان کی طرف سبقت کرنے والوں کے احترام کو مدنظر رکھتے ہوئے ان کے ایمان کے معاملے کو پیغمبر ﷺ کے زمانے کے حوالے سے اور ان شدید طوفانوں میں جو آپ کے بعد اسلامی معاشرہ کو لاحق ہوئے، ان کے حوالے سے باریک بینی اور دقت نظر کے ساتھ زیر مطالعہ رکھیں گے اور ان معیاروں کی بنیادوں پر جو قرآن کی آیات سے ہمیں معلوم ہوئے ہیں، ان کے بارے میں فیصلہ کریں گے اور اپنا تعلق ان کے ساتھ مستحکم رکھیں گے جو اپنے عہد و پیمان پر قائم رہے ہیں اور ان سے جنہوں نے پیغمبر ﷺ کے زمانے میں یا آنحضرت ﷺ کے بعد اپنا رابطہ آپ ﷺ سے توڑ لیا، ہم رشتہ توڑ لیں گے۔ یہ ہے صحیح اور حکم قرآن و عقل سے ہم آہنگ منطق۔

<p>(۱۱) اَلَمْ تَرَ اِلَى الَّذِيْنَ نَافَقُوْا يَقُوْلُوْنَ لَا اِخْوَانَهُمْ اِلَّا الَّذِيْنَ كَفَرُوْا مِنْ اَهْلِ الْكِتٰبِ لَئِنْ اُخْرِجْتُمْ لَنَخْرُجَنَّ مَعَكُمْ وَا لَا نَطِيْعُ فَيْكُمْ اَحَدًا اَبَدًا وَاِنْ قُوْتَلْتُمْ لَنَنْصُرَنَّكُمْ وَا اللّٰهُ يَشْهَدُ اِنَّهُمْ لَكٰذِبُوْنَ</p>	<p>کیا تو نے منافقین کو نہیں دیکھا جو اہل کتاب میں سے اپنے کافر بھائیوں سے کہتے تھے جس وقت تمہیں (وطن سے) باہر کریں تو ہم بھی تمہارے ساتھ ہوں گے اور تمہارے معاملہ میں کسی کی اطاعت نہیں کریں گے اور اگر تم سے جنگ کی گئی تو ہم تمہاری مدد کریں گے اور اللہ گواہی دیتا ہے کہ یہ جھوٹے ہیں۔</p>
---	--



<p>اگر انہیں باہر نکال دیں تو یہ ان کے ساتھ باہر نہیں جائیں گے اور اگر ان سے جنگ ہوئی تو یہ ان کی مدد نہیں کریں گے اور اگر مدد کریں بھی تو میدان سے فرار کریں گے پھر ان کی کوئی مدد نہیں کرے گا۔</p>	<p>(۱۲) لَئِنْ أُخْرِجُوا لَا يَخْرُجُونَ مَعَهُمْ ۚ وَ لَئِنْ قُوتِلُوا لَا يَنْصُرُونَهُمْ ۚ وَ لَئِنْ نَصَرُوهُمْ لَيُوَلِّنَنَّ الْأَدْبَارَ ثُمَّ لَا يُنصَرُونَ</p>
<p>تمہاری وحشت ان کے دلوں میں اللہ کے خوف سے زیادہ ہے یہ اس بنا پر کہ وہ نادان گروہ ہے۔</p>	<p>(۱۳) لَا أَنْتُمْ أَشَدُّ رَهَبَةً فِي صُدُورِهِمْ مِنَ اللَّهِ ۗ ذَٰلِكَ بِأَنَّهُمْ قَوْمٌ لَا يَفْقَهُونَ</p>
<p>وہ کبھی بھی تمہارے ساتھ مجموعی صورت میں جنگ نہیں کریں گے مگر مضبوط قلعوں کے اندر سے یاد یواروں کے پیچھے سے۔ ان کی جنگ آپس میں شدید ہے۔ (لیکن تمہارے مقابلہ میں کمزور ہیں) ان کے ظاہر کی طرف تو دیکھتا ہے تو انہیں متحد پاتا ہے۔ جب کہ ان کے دل پراگندہ ہیں۔ یہ اس بنا پر ہے کہ وہ بے عقل قوم ہیں۔</p>	<p>(۱۴) لَا يُقَاتِلُونَكُمْ جَمِيعًا إِلَّا فِي قَرْيٍ مُحَصَّنَةٍ أَوْ مِنْ وَرَاءِ جُدُرٍ بَأْسُهُمْ بَيْنَهُمْ شَدِيدٌ ۗ تَحْسَبُهُمْ جَمِيعًا وَقُلُوبُهُمْ شَتَّىٰ ۗ ذَٰلِكَ بِأَنَّهُمْ قَوْمٌ لَا يَعْقِلُونَ ۚ</p>

## شان نزول

مندرجہ بالا آیت کے لئے بعض مفسرین نے ایک شان نزول بیان کی ہے جس کا خلاصہ کچھ اس طرح ہے۔ منافقین مدینہ کے ایک گروہ عبداللہ بن ابی وغیرہ نے پوشیدہ طور پر کسی کو بنی نظیر کے یہودیوں کے پاس بھیجا اور کہا کہ تم آرام سے بیٹھے رہو۔ اپنے گھروں سے باہر نہ نکلو۔ اپنے قلعوں کو مستحکم کر لو۔ ہمارے پاس دو ہزار افراد ہیں جو آخر دم تک تمہاری مدد کے لئے تیار ہیں۔ بنی قریظہ اور تمہارے حلیف قبیلہ غطفان کے لوگ بھی تمہارا ساتھ دیں گے۔ یہی وہ محرک تھا جس نے بنی نظیر کے یہودیوں کو پیغمبر اسلام ﷺ کی مخالفت پر ابھارا۔ لیکن اسی دوران بنی نظیر کے ایک سردار، جس کا نام سلام تھا، اس نے حمی ابن اخطب سے، جو بنی نظیر کے لائحہ عمل کا نگران خاص تھا، کہا تو عبداللہ بن ابی کا اعتبار نہ کروہ چاہتا ہے کہ تجھے محمد ﷺ کے خلاف جنگ پر ابھارے اور خود اپنے گھر میں بیٹھا رہے اور تجھے مصیبتوں کے حوالے کر دے۔ حمی نے کہا: ”ہم محمد (ﷺ) کی دشمنی اور اس سے جنگ کرنے کے علاوہ اور کسی چیز کو نہیں جانتے“۔ سلام نے اس کے جواب میں کہا کہ اللہ کی قسم میں دیکھ رہا ہوں کہ ہمیں آخر کار اس سرزمین سے نکلنا پڑے گا اور ہمارا مال و دولت، شرف و بزرگی یہ سب برباد ہوں گے۔ ہمارے

بچے قیدی بنائے جائیں گے اور ہمارے جوان قتل کر دیے جائیں گے۔

مندرجہ بالا آیات اس واقعہ کو بیان کرتی ہیں:

بعض مفسرین کا نظریہ ہے کہ یہ آیات بنو نظیر کے واقعہ سے پہلے نازل ہوئیں اور اسکے بعد کے حوادث کو بیان کرتی ہیں اور اس وجہ سے انہیں قرآن کے اخبار غیب میں شمار کرتے ہیں۔ آیات کالب و لہجہ جو فعل مضارع کی شکل میں ہے۔ اگرچہ اس نظریہ کی تائید کرتا ہے لیکن گزشتہ آیات سے ان آیات کا جوڑ یہ بتاتا ہے کہ یہ بنو نظیر کے واقعہ کے بعد نازل ہوئی ہیں۔ کیونکہ گزشتہ آیات بنو نظیر کی شکست کے واقعہ اور ان کی جلا وطنی کے بعد نازل ہیں۔ کیونکہ گزشتہ آیات بنو نظیر کی شکست کے واقعہ اور ان کی جلا وطنی کے بعد نازل ہوئی تھیں۔ فعل مضارع کا استعمال حکایت حال کے طور پر ہے۔ (غور فرمائیے)۔

### تفسیر

### یہودیوں کی فتنہ انگیزی اور اس میں منافقین کی شمولیت

گزشتہ آیات میں یہودی بنو نظیر کے واقعہ کو بیان کرنے اور موثنین کے تین گروہ یعنی مہاجرین، انصار اور تابعین کے حالات کی ہر ایک خصوصیت کو تشریح کے ساتھ پیش کرنے کے بعد پروردگار عالم زیر بحث آیات میں ایک اور گروہ یعنی منافقین اور ان کی اس واقعہ سے متعلق کارکردگی کو پیش کرتا ہے تاکہ تمام افراد کے حالات کی کیفیت ایک دوسرے کے موازنہ کے ساتھ واضح کر دے۔ اور یہ قرآن کا طریق کار ہے کہ وہ مختلف گروہوں کے تعارف کے لئے انہیں ایک دوسرے کے تقابل کے ساتھ پیش کرتا ہے۔ پہلے روئے سخن پیغمبر ﷺ کی طرف کرتے ہوئے فرماتا ہے:

کیا تو نے منافقین کو نہیں دیکھا جو اپنے بھائی اہل کتاب کفار سے یہ کہتے ہیں کہ اگر تمہیں تمہارے وطن سے نکالا گیا تو ہم بھی تمہارے ساتھ ہوں گے اور تمہارے بارے میں ہم کسی کی اطاعت نہیں کریں گے اور اگر تم سے جنگ ہوئی تو ہم تمہاری مدد کریں گے۔ اس طرح اس گروہ منافقین نے طائفہ یہود سے تین باتوں کا وعدہ کیا۔ جب کہ وہ ہر بات میں جھوٹے تھے۔

اسی بنا پر قرآن صراحت کے ساتھ کہتا ہے:

”اللہ گواہی دیتا ہے کہ وہ جھوٹے ہیں“۔ اور زیادہ تر جھوٹے منافق ہوتے ہیں۔ اس کے بعد ان کی دروغ گوئی کے متعلق

مزید وضاحت کے لئے اضافہ کرتا ہے:-

اگر یہودیوں کو نکال دیں تو یہ منافقین ان کے ساتھ نہیں نکلیں گے۔ اور اگر ان کے ساتھ جنگ ہو تو یہ ان کی مدد نہیں کریں گے۔ اور بالفرض اگر اپنے قول پر عمل کریں اور ان کی مدد کے لئے آمادہ ہو بھی جائیں تو جلد ہی میدان سے فرار کر جائیں گے۔ اور اس کے بعد ان کی مدد نہیں کی جائے گی۔“

(۱۲) اس آیت میں اس شکست کے اسباب کی تشریح کرتے ہوئے فرماتا ہے:

”تمہارا خوف ان کے دلوں میں اللہ کے خوف سے زیادہ“۔ چونکہ وہ اللہ سے نہیں ڈرتے لہذا ہر چیز سے وحشت و خوف رکھتے ہیں۔ ”یہ اس وجہ سے ہے کہ وہ ایک نادان گروہ ہے“۔

(۱۳) اس کے بعد اس اندرونی خوف کی واضح نشانی کو بیان کرتے ہوئے مزید فرماتا ہے:

”وہ سوائے محکم قلعوں میں رہ کر یا پس دیوار ہو کر تم سے کبھی منظم ہو کر جنگ نہیں کر سکیں گے۔ وہ تمہارے سامنے آنے سے گھبراتے ہیں“۔

جی ہاں چونکہ وہ ایمان اور توکل علی اللہ کی پناہ گاہ سے باہر ہیں لہذا سوائے دیواروں اور قلعوں کی پناہ کے مومنین سے جنگ کرنے کی جرأت شدید ہوتی ہے“۔

(۱۴) اسی آیت کو جاری رکھتے ہوئے ان کی شکست اور ناکامی کے ایک اور سبب کو پیش کرتے ہوئے فرماتا ہے:

”تو ان کے ظاہر کی طرف دیکھے تو انہیں متفق و متحد تصور کرے گا حالانکہ ان کے دل پراگندہ ہیں اور یہ اس بات کی دلیل ہے کہ وہ ایک ایسی قوم ہیں جو عقل سے محروم ہیں“۔

اس طرح بے ایمان افراد کا ظاہری اجتماع، ان کے آپس کے معاہدے اور فوجی و اقتصادی وحدت سے ہمیں کبھی دھوکہ نہیں کھانا چاہئے۔ اس لئے کہ ان باہمی معاہدوں اور نعروں کے پیچھے وہ دل ہوتے ہیں جو انتشار کا شکار ہوں۔ اس کی دلیل بھی واضح ہے وہ اس لئے کہ ان میں سے ہر ایک اپنے مادی مفاد کا محافظ ہوتا ہے اور ہمیں معلوم ہے کہ مادی منفعتوں میں ہمیشہ ٹکرا ہوتا ہے۔ جب کہ مومنین کی وحدت اور ان کا اجتماع ایسے اصول کی بنیاد پر ہوتا ہے۔ جس میں تضاد کی کوئی گنجائش نہیں ہوتی۔ ان کی وحدت کا اصول اصل ایمان، توحید اور الہی اقدار پر مبنی ہوتا ہے۔

<p>یہودیوں کے اس گروہ کا کام ان لوگوں کی طرح ہے جو ان سے کچھ پہلے تھے۔ انہوں نے اپنے کام کا تلخ مزہ چکھا۔ ان کے لئے دردناک عذاب ہے۔</p>	<p>(۱۵) كَمْثِلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهِمْ ۗ وَلَهُمْ عَذَابٌ أَلِيمٌ</p>
<p>ان کا کام مثل شیطان کے ہے جس نے انسان سے کہا کافر ہو جا۔ (تا کہ تیری مشکلات حل ہو جائیں)۔ لیکن جب وہ کافر ہو گیا تو اس نے کہا میں تجھ سے بیزار ہوں۔ میں اس اللہ سے جو عالمین کا پروردگار ہے ڈرتا ہوں۔</p>	<p>(۱۶) كَمْثِلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ رَبَّ الْعَالَمِينَ</p>

<p>(۱۷) انجاء ان کا یہ ہوا کہ وہ دونوں جہنم کی آگ میں ہیں۔ ہمیشہ اس میں رہیں گے اور یہ ستم گروں کی سزا ہے۔</p>	<p>(۱۷) فَكَانَ عَاقِبَتَهُمَا أَنَّهُمَا فِي النَّارِ خَالِدِينَ فِيهَا ۖ وَذَلِكَ جَزَاءُ الظَّالِمِينَ ۝</p>
<p>اے ایمان لانے والو! اللہ کی مخالفت سے پرہیز کرو۔ اور ہر انسان کو دیکھنا چاہئے کہ اس نے اپنے کل کے لئے آگے کیا بھیجا ہے اور اللہ سے ڈرو اس لئے کہ اللہ جس کام کو تم انجام دیتے ہو اس سے آگاہ ہے۔</p>	<p>(۱۸) يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ ۖ وَاتَّقُوا اللَّهَ ۚ إِنَّ اللَّهَ خَبِيرٌ بِمَا تَعْمَلُونَ</p>
<p>اور ان لوگوں کی طرح نہ ہو جاؤ جنہوں نے اللہ کو فراموش کر دیا اور اللہ نے بھی انہیں خود فراموشی کا شکار کیا۔ اور وہ فاسق و گنہگار ہیں۔</p>	<p>(۱۹) وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ أُولَٰئِكَ هُمُ الْفٰسِقُونَ</p>
<p>ہرگز اصحاب دوزخ اور اصحاب بہشت یکساں نہیں ہیں۔ صرف اصحاب جنت ہی کامیاب ہیں۔</p>	<p>(۲۰) لَا يَسْتَوِي أَصْحَابُ النَّارِ وَأَصْحَابُ الْجَنَّةِ ۚ أَصْحَابُ الْجَنَّةِ هُمُ الْفٰتِرُونَ</p>

## تفسیر

## شیطان کی بوسیدہ رسیوں کے ساتھ کنویں میں نہ جاؤ

یہ آیات اسی طرح یہود بنی نظیر اور منافقین کی داستان کے بارے میں بحث کو جاری رکھے ہوئے ہیں اور ان دونوں گروہوں کی حیثیتوں کو عمدہ تشبیہوں کے ساتھ متشخص کرتی ہیں۔ خداوند عالم پہلے فرماتا ہے:

”بنو نظیر کے یہودیوں کی داستان ایسے لوگوں کی داستان کی مانند ہے جو ماضی قریب میں ان سے پہلے تھے۔ وہی جنہوں نے اس دنیا میں اپنے کام کا تلخ انجام دیکھا تھا اور قیامت میں ان کے لئے دردناک عذاب ہے۔“

رہی یہ بات کہ وہ کون سا گروہ تھا جس کی بنو نظیر کے واقعہ سے پہلے عبرت ناک سرگزشت تھی۔ بہت سے مفسرین اسے یہود بنی قبیقاع کے واقعہ کی طرف اشارہ سمجھتے ہیں جو بدر کے واقعہ کے بعد ہوا اور یہود کے اس گروہ کے مدینہ سے نکالے جانے پر ختم ہوا۔ یہود بنی قبیقاع بھی یہود بنی نظیر کی مانند دولت مند، جنگ جو اور مغرور افراد تھے اور پیغمبر اسلام ﷺ اور مسلمانوں کو اپنی قوت و طاقت کی بنا پر دھمکیاں دیتے تھے۔ نکات کے زیر عنوان ہم انشاء اللہ اس کی تشریح پیش کریں گے۔ انہیں آخر کار سوائے بدبختی، در بدری اور آخرت کے عذاب الیم کے اور کچھ نہ ملا۔

(۱۶) اس کے بعد منافقین کے متعلق ایک تشبیہ پیش کرتے ہوئے خداوند عالم فرماتا ہے:

”ان کی داستان شیطان کی داستان جیسی ہے جس نے انسان سے کہا کافر ہو جاتا کہ میں تیری مشکلات کو حل کروں لیکن جب وہ کافر ہو گیا تو اس نے کہا میں تجھ سے بیزار ہوں، میں اس اللہ سے جو عالمین کا پروردگار ہے ڈرتا ہوں۔“  
اس آیت میں انسان سے مراد مطلق طور پر انسان ہیں جو شیطان کے زیر اثر آجاتے ہیں، اس کے جھوٹے دعوؤں سے دھوکہ کھاتے ہیں اور راہ کفر اختیار کرتے ہیں اور شیطان آخر کار انہیں تنہا چھوڑ کر ان سے بیزاری اختیار کرتا ہے۔

(۱۷) جی ہاں! منافقین کی یہی حالت ہے وہ اپنے دوستوں کو جھوٹے وعدوں کا سہارا دے کر اور مکر و فریب سے کام لے کر میدان جنگ میں بھیج دیتے ہیں۔ پھر انہیں تنہا چھوڑ کر بھاگ کھڑے ہوتے ہیں، اس لئے کہ نفاق میں وفاداری نہیں ہوتی۔ بعد والی آیت میں ان دونوں گروہوں یعنی ”شیطان اور اس کے پیروکار“ اور ”منافقین اور ان کے کافر دوست“ کے انجام کو واضح کرتے ہوئے فرماتا ہے:

”ان کا انجام یہ ہوا کہ وہ دونوں جہنم کی آگ میں ہیں اور اس میں ہمیشہ رہیں گے۔ یہ ہے ظالموں کی سزا۔ یہ ایک بنیادی حقیقت ہے کہ کفر و نفاق اختیار کرنے اور شیطان اور اس کے ساتھیوں کے شریک کار بننے کا انجام شکست و ناکامی سے دوچار ہونا ہے۔ عذاب دنیا و آخرت اس پر مستزاد ہے، جب کہ مومنین اور ان کے دوستوں کا مستقل طور پر شریک کار بننا کامیابی سے ہم کنار کرتا ہے اور دونوں جہان میں رحمت اللہ جیسی عظیم نعمت سے انسان کو سرفراز کرتا ہے۔“  
(۱۸) اس آیت میں خداوند عالم مومنین کو خطاب کر کے بنی نظیر، منافقین اور شیطان کے منحوس اور دردناک واقعہ سے ایک نتیجہ اخذ کرتے ہوئے فرماتا ہے:

”اے ایمان لانے والو اللہ کی مخالفت سے ڈرو اور ہر انسان کو دیکھنا چاہئے کہ اس نے قیامت کے دن کے لئے کیا چیز آگے بھیجی ہے“

اس کے بعد دوبارہ تاکید کے لئے فرماتا ہے:

”اللہ سے ڈرو اس لئے کہ اللہ اس کام سے جسے تم انجام دیتے ہو آگاہ ہے“ (واتقوا اللہ نجیر بما تعملون) جی ہاں! تقویٰ اور خوف خدا سب بنتے ہیں کہ انسان روز قیامت کے لئے اپنے اعمال کو پاک و پاکیزہ کرے۔

(۱۹) اس آیت تقویٰ اور معاد کی طرف توجہ کے امر کے بعد یاد اللہ کی تاکید کرتے ہوئے کہتی ہے:  
”ان لوگوں کی طرح نہ ہو جاؤ جنہوں نے اللہ کو بھلا دیا ہے اور اللہ نے بھی انہیں خود فراموشی کا شکار بنا دیا ہے“۔ اصولی طور پر تقویٰ کی اصل حقیقت اور بنیاد دو چیزیں ہیں:

1۔ ایک تو اللہ کی یاد یعنی اللہ کی دائمی مراقبت اور اس کے ہر جگہ اور ہر حال میں حاضر و ناظر ہونے کا یقین اور یہ احساس کہ اللہ عادل ہے۔

2۔ دوسرے اعمال کی طرف توجہ کہ کوئی چھوٹا بڑا کام ایسا نہیں ہے جو نامہ اعمال میں مندرج نہ ہو۔ اس بنا پر یہی دو باتیں،

مبداء اور معاد کی طرف توجہ، انبیاء و اولیاء کے تربیتی لائحہ عمل کا عنوان قرار پاتی ہیں اور ان کی تاثیر فرد اور معاشرہ دونوں کی اصلاح اور تزکیہ کی مکمل طور پر نگرانی ہے۔

اصولی طور پر انسان کی سب سے بڑی بدبختی اور مصیبت خود فراموشی ہے، اس لئے کہ وہ اپنی اس ذاتی قدر و قیمت، استعداد اور لیاقت کو جسے اللہ نے اس کے وجود میں پوشیدہ رکھا ہے اور اسے باقی مخلوق سے ممتاز قرار دیا ہے، فراموشی کے سپرد کر دیتا ہے اور یہ اقدام اپنی انسانیت کو فراموش کر دینے کے مترادف ہے۔ اس قسم کا انسان ایک درندہ کی سطح تک گر جاتا ہے اور اس کا مقصد سوائے کھانے پینے، سونے جاگنے اور شہوت رانی کے اور کچھ نہیں رہتا ہے۔ یہ باتیں فسق و فجور کا بنیادی سبب ہیں بلکہ یہ فراموشی فسق کا اور اطاعت اللہ کے حلقہ سے نکل جانے کا بنیادی سبب ہے۔ اسی بنا پر آیت کے آخر میں فرماتا ہے:

”اس قسم کے فراموش کرنے والے انسان فاسق ہیں“۔

(۲۰) آخری بحث میں ان دونوں گروہوں (مومنین، صاحب تقویٰ اور مبداء کی طرف متوجہ افراد اور اللہ کو فراموش کرنے والے افراد جو خود فراموشی کا شکار ہوئے ہیں) کے موازنہ کو پیش کرتے ہوئے فرماتا ہے:

”اصحاب دوزخ اور اصحاب بہشت یکساں نہیں ہیں“۔

اس دنیا میں اور اس کے معارف میں طرز فکر میں انفرادی و اجتماعی طرز زندگی میں، اس کے مقاصد میں، آخرت اور اس کے عذاب و ثواب میں ان دونوں گروہوں کا خط عمل ایک دوسرے سے بالکل جدا ہے۔ ایک یاد خدا، قیامت، بلند انسانی اقدار کے تصورات میں محو اور زندگی جاودانی کے لئے ذخائرِ حسنات جمع کرنے میں مصروف ہے اور دوسرا مادی خواہشات میں غرق اور ہر نیکی کی فراموشی میں گرفتار اور ہر ہوا و ہوس کا قیدی ہے۔

اس طرح انسان دورا ہے پر نظر آتا ہے، یا پہلے گروہ سے ملحق ہو جائے یا دوسرے سے وابستہ ہو جائے۔ درمیان میں تیسرا کوئی راستہ نہیں ہے۔ آیت کے آخر میں ایک حکم قاطع کی شکل میں فرماتا ہے:

”صرف اصحاب جنت ہی کامیاب ہیں“۔

نہ صرف قیامت میں رست گارو کامیاب ہیں بلکہ دنیا میں بھی کامیابی، آرام و سکون اور نجات انہی کے لئے ہے اور شکست دونوں جہانوں میں ان کا مقدر ہے جو اللہ کو فراموش کرنے والے ہیں۔

<p>اگر اس قرآن کو ہم پہاڑ پر نازل کرتے تو تو دیکھتا کہ وہ (پہاڑ) اس کے سامنے خشوع سے پیش آتا اور خوف خدا سے ریزہ ریزہ ہو جاتا۔ یہ مثالیں جو ہم لوگوں کے لئے بیان کرتے ہیں تاکہ وہ غور کریں۔</p>	<p>(۲۱) لَوْ أَنْزَلْنَا هَذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ وَ تِلْكَ الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ</p>
---	---

<p>(۲۲) ھُوَ اللّٰهُ الَّذِیْ لَا اِلٰهَ اِلَّا هُوَ عَلِیْمُ الْغِیْبِ وَ الشَّہَادَۃُ ھُوَ الرَّحْمٰنُ الرَّحِیْمُ</p> <p>اللہ وہی ہے جس کے علاوہ کوئی معبود نہیں ہے۔ وہ پوشیدہ و آشکار سے آگاہ ہے اور وہ رحمن و رحیم ہے۔</p>	<p>(۲۳) ھُوَ اللّٰهُ الَّذِیْ لَا اِلٰهَ اِلَّا هُوَ الْمَلِکُ الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِیْزُ الْجَبَّارُ الْمُتَكَبِّرُ سُبْحٰنَ اللّٰهِ عَمَّا یُشْرَکُوْنَ</p> <p>اللہ وہی ہے جس کے علاوہ کوئی معبود نہیں۔ اصلی حاکم اور مالک وہی ہے ہر عیب سے منزہ ہے، کسی پر ظلم نہیں کرتا، مومنین کو امنیت بخشتا ہے، ہر چیز کا نگہبان ہے، اسے شکست نہیں ہوتی، طاقتور ہے، عظمت کے لائق ہے اور اس سے منزہ ہے جسے اس کا شریک قرار دیتے ہیں۔</p>
<p>(۲۴) ھُوَ اللّٰهُ الْخَالِقُ الْبَارِئُ الْمُصَوِّرُ لَهُ الْاَسْمَاءُ الْحُسْنٰی یُسَبِّحُ لَهُ مَا فِی السَّمٰوٰتِ وَ الْاَرْضِ وَ ھُوَ الْعَزِیْزُ الْحَکِیْمُ</p> <p>وہ خداوند ہی خالق اور بے سابقہ پیدا کرنے والا ہے۔ وہ (بے نظیر) صورت کشی کرنے والا ہے۔ اس کے لئے اچھے اچھے نام ہیں۔ جو کچھ آسمانوں اور زمین میں ہے اس کی تسبیح کرتا ہے اور وہ عزیز و حکیم ہے۔</p>	<p>(۲۳) ھُوَ اللّٰهُ الَّذِیْ لَا اِلٰهَ اِلَّا هُوَ الْمَلِکُ الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِیْزُ الْجَبَّارُ الْمُتَكَبِّرُ سُبْحٰنَ اللّٰهِ عَمَّا یُشْرَکُوْنَ</p> <p>اللہ وہی ہے جس کے علاوہ کوئی معبود نہیں۔ اصلی حاکم اور مالک وہی ہے ہر عیب سے منزہ ہے، کسی پر ظلم نہیں کرتا، مومنین کو امنیت بخشتا ہے، ہر چیز کا نگہبان ہے، اسے شکست نہیں ہوتی، طاقتور ہے، عظمت کے لائق ہے اور اس سے منزہ ہے جسے اس کا شریک قرار دیتے ہیں۔</p>

## تفسیر

## اگر قرآن پہاڑوں پر نازل ہوتا تو وہ ریزہ ریزہ ہو جاتے

گزشتہ آیتوں کے بعد جو مختلف طریقوں سے انسانوں کے دلوں میں نفوذ کرنے کی صلاحیت رکھتی تھیں اور جنہوں نے ان کے تقدیر ساز مسائل زندہ شکل میں پیش کیے، ان آیات میں، جو سورہ حشر کی آخری آیات ہیں اور عام آیات قرآنی پر روشنی ڈالتی ہیں، اس حقیقت کو متکشف کیا گیا ہے کہ قرآن کا نفوذ اس قدر گہرا ہے کہ اگر یہ پہاڑوں پر نازل ہوتا تو انہیں ہلا کر رکھ دیتا۔ لیکن تعجب ہے اس سنگ دل انسان پر کہ وہ اسے سنتا تو ہے مگر اس پر لرزہ بھی طاری نہیں ہوتا۔ خداوند عالم پہلے فرماتا ہے:

”اگر قرآن کو ہم پہاڑ پر نازل کرتے تو مشاہدہ کرتا کہ وہ اس کے سامنے خشوع کر رہا ہے اور خوف خدا سے اس میں شگاف پڑ گئے ہیں“۔ اور یہ ضرب الامثال جو ہم لوگوں کے لئے بیان کرتے ہیں وہ اس لئے ہیں کہ لوگ انہیں غور فکر کریں۔“

بعض مفسرین نے اس کے ظاہر پر محمول کیا ہے اور کہا ہے کہ اس جہان کے تمام موجودات جن میں پہاڑ بھی شامل ہیں، اپنے اندر ایک قسم کا ادراک و شعور رکھتے ہیں اور اگر یہ آیات پہاڑوں پر نازل ہوتیں تو وہ یقیناً ریزہ ریزہ ہو جاتے۔ ان معانی پر سورہ بقرہ کی آیت ۴۷ کو گواہ قرار دیتے ہیں۔

”پھر تمہارے دل اس واقعہ کے بعد پتھر کی طرح سخت ہو گئے یا اس سے بھی زیادہ سخت، کیونکہ کچھ پتھر ایسے ہیں جن میں شگاف پڑ جاتے ہیں اور انہیں سے نہریں جاری ہو جاتی ہیں۔ کچھ ایسے ہیں جن میں شگاف پڑ جاتے ہیں اور ان میں سے پانی ٹپکنے لگتا ہے اور بعض خوف خدا کے باعث نیچے گر جاتے ہیں۔“

لیکن بعد میں آنے والی آیات میں اللہ کے اوصاف جلال و جمال میں سے ایک اہم حصہ کا تذکرہ ہے جس کی طرف توجہ کرنا تربیت نفوس اور تہذیب قلوب کے لئے بڑا پرتا شیر ہے۔ پروردگار عالم ان آیتوں میں سے تین آیات میں پندرہ صفتیں اور دوسرے الفاظ میں اٹھارہ اوصاف اپنی صفات عظیمہ میں سے بیان کرتا ہے اور ہر آیت تو حید الہی اور اللہ کے مقدس نام کے بیان سے شروع ہوتی ہے اور انسان کی حق تعالیٰ کے اسماء و صفات کے نورانی عالم کی طرف رہنمائی کرتی ہے فرماتا ہے:

”اللہ وہی ہے جس کے علاوہ کوئی معبود نہیں، جو غیب و شہود سے آگاہ ہے اور رحمن و رحیم ہے۔ یہاں ہر چیز سے پہلے مسئلہ تو حید جو تمام اوصاف جلال و جمال کی روح ہے اللہ کی معرفت کو اس پر مبنی قرار دیتا ہے اور غیب و شہود کے بارے میں اللہ کے علم دانش پر انحصار کرتا ہے۔“

اس کے بعد اس کی رحمت عام پر، جو تمام مخلوقات کے شامل حال ہے لفظ رحمن کے حوالے سے اور اس کی رحمت خاص پر جو مومنین کے لئے مخصوص ہے، لفظ رحیم کے حوالہ سے انحصار ہوا ہے تاکہ وہ انسان کو امید دلائے اور اسے معرفت اللہ اس طولانی راستے میں مدد دے جو اس کو درپیش ہے۔

اس صفت تو حید کے علاوہ اس کی عظیم صفتوں میں سے اس آیت میں تین عظیم صفتیں بیان کی ہیں۔ فرماتا ہے:

”اللہ وہی ہے جس کے علاوہ کوئی معبود نہیں۔“ حاکم و مالک اصلی وہی ہے۔“ - ہر عیب سے پاک و منزہ ہے۔“

کسی پر کسی قسم کا ظلم و ستم روا نہیں رکھتا اور اس کی طرف سے سب سلامتی میں ہیں۔

اس کے بعد مزید فرماتا ہے:

”وہ اپنے دوستوں کو تحفظ بخشتا ہے اور ایمان عطا فرماتا ہے۔“

”ہر چیز کا نگہبان ہے۔“

”وہ ایسا صاحب قدرت ہے جو کبھی مغلوب نہیں ہوگا۔“ ”وہ اپنے نفوذ والے ارادہ کے ساتھ ہر چیز کی اصلاح کرتا ہے۔“ اس کے بعد مزید فرماتا ہے۔

”وہ بزرگی اور عظمت کے لائق ہے اور کوئی چیز اس سے برتر و بالا نہیں ہے، اور چونکہ بزرگی و عظمت صرف اللہ کو زیبا ہے، لہذا یہ لفظ اپنے مدوح معنی میں صرف اللہ کے لئے استعمال ہوتا ہے اور جب اس کے غیر کے لئے استعمال ہو تو مذموم معانی رکھتا ہے۔ آیت کے آخر میں دوبارہ مسئلہ تو حید پر، جس سے ابتداء ہوئی تھی، زور دیتے ہوئے فرماتا ہے:

”اللہ اس سے منزہ ہے جسے اس کا شریک قرار دیتے ہیں۔“

آخری زیر بحث آیت میں ان صفات کی تکمیل کے لئے چھ اور اوصاف کی طرف اشارہ کرتے ہوئے فرماتا ہے:



”وہ اللہ ہے پیدا کرنے والا“۔ ”وہ اللہ جس نے مخلوقات کو بے کم و کاست اور بغیر کسی سابقہ نمونہ کے خلق کیا ہے“ وہ خالق و آفریدگار جس نے ہر چیز کو ایک مخصوص شکل و صورت بخشی ہے (المصور) اور پھر چونکہ اللہ کے اوصاف لامحدود ہیں بلکہ وہ اس کی رفعت و بلندی کی طرح لامتناہی ہیں لہذا مزید فرماتا ہے:

”اس کے لئے اچھے نام ہیں“۔ اسی وجہ سے وہ ہر قسم کے عیب اور نقص سے مبرا و منزہ ہے اور وہ تمام موجودات جو آسمانوں اور زمین میں ہیں اس کی تسبیح کرتے ہیں اور اسے ہر عیب و نقص سے پاک شمار کرتے ہیں۔ آخر کار تائید مزید کے لئے نظام آفرینش پر اس کی صفتوں میں سے دو صفتوں کی طرف، جن میں سے ایک پہلے آچکی ہے۔ اشارہ کرتے ہوئے فرماتا ہے:

”وہ عزیز و حکیم ہے“۔ پہلی صفت ہر چیز پر کمال قدرت رکھنے اور ہر مانع پر غالب ہونے کی نشانی ہے۔ دوسری نظام آفرینش، امر خلقت اور تدبیر کے معاملہ میں مسئلہ توحید کے علاوہ جس کی دوسری تکرار ہوئی ہے۔ اللہ کے اوصاف میں سے سترہ صفتیں آئی ہیں اور ان کی ترتیب یہ ہے۔

۱. عالم الغیب و الشہادہ	۲. رحمن	۳. رحیم	۴. ملک	۵. قدوس
۶. سلام	۷. مؤمن	۸. مہیمین	۹. عزیز	۱۰. جبار
۱۱. متکبر	۱۲. خالق	۱۳. باری	۱۴. مصور	۱۵. حکیم

۱۶. اسمائے حسنیٰ کا مالک ۱۷. عالم کے تمام موجودات جس کی تسبیح کرتے ہیں

اس طرح یہ آیات مغفرت اللہ کی راہ طے کرنے والوں کا ہاتھ پکڑ کر ان کو منزل بہ منزل آگے لے جاتی ہیں۔ اس کی ذات پاک سے ابتداء کرتی ہیں اور پھر عالم خلقت کی طرف لے آتی ہیں اور پھر اسی ”سیرابی اللہ“ میں مخلوق سے خالق کی طرف لے جاتی ہیں۔ دل کو اللہ کے اسماء و صفات کا مظہر اور انوار بانی کا مرکز قرار دیتے ہوئے ان معارف و انوار کے سلسلہ میں اس کی اصلاح و تربیت کرتی ہیں اور تقویٰ کے شگوفہ اس کی شاخ وجود پر ظاہر کر کے اسے خدا کے قرب و جوار کے قابل بناتی ہیں۔

اس سورہ کی آخری آیات، جو اسماء و صفات الہی کے اہم حصہ پر مشتمل ہیں، حد سے زیادہ الہام بخش اور باعظمت آیات ہیں۔

ہمیں رسول خدا ﷺ کی ایک حدیث میں ملتا ہے۔

”جو شخص سورہ حشر کے آخر کو پڑھے تو اس کے گزشتہ اور آئندہ گناہ بخش دیے جائیں گے۔“



# سورۂ ممتحنہ

یہ سورہ مدینہ میں نازل ہوا  
اور اس کی ۱۳ آیات ہیں

## سورہ ممتحنہ کے مضامین

حقیقت میں اس سورہ کے دو حصے ہیں:

پہلے حصے میں ”حب فی اللہ اور بغض فی اللہ“ کے مسئلہ اور مشرکین سے دوستی کرنے سے ممانعت کا بیان ہے۔  
مسلمان کو اللہ کے عظیم پیغمبر ﷺ سے ہدایت حاصل کرنے کی دعوت دی گئی ہے اور اسی سلسلہ میں کچھ اور خصوصیات کا بیان ہے۔ یہ مضمون جس طرح سورہ کی ابتداء میں آیا ہے اسی طرح سورہ کے اختتام پر بھی اس کی تکرار اور تائید ہوئی ہے۔  
دوسرے حصے میں: مہاجر عورتوں، ان کی آزمائش اور امتحان کے مسئلہ کی وجہ سے ہے جو آیت ۱۰ میں آیا ہے۔  
اس سورہ کے لئے ایک اور نام بھی بیان کیا گیا ہے اور وہ سورہ مودت ہے کہ جو اس سورہ کی پہلی آیت میں مشرکین سے مودت کرنے سے منع کرنے کی وجہ سے ہے۔

## سورہ ممتحنہ کی تلاوت کی فضیلت

رسول خدا ﷺ سے ایک حدیث میں آیا ہے۔

”جو شخص سورہ ممتحنہ کی تلاوت کرے گا۔ تمام مومنین و مومنات قیامت کے دن اس کے شفیق ہوں گے“  
یہ بات کہے بغیر واضح ہے کہ یہ تمام فضیلتیں اور اعزاز اس شخص کے لئے ہیں جو صرف بے روح تلاوت اور علم و عمل کے بغیر پڑھنے پر اکتفا نہیں کرے گا۔

بِسْمِ اللّٰهِ الرَّحْمٰنِ الرَّحِیْمِ	شروع ہے اللہ کے نام سے جو رحمن و رحیم ہے
(۱) يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي فَلْيَسْرُونَ إِلَيْهِم بِالْمَوَدَّةِ ۖ وَ أَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ	اے ایمان لانے والو! تم میرے دشمن اور اپنے دشمن کو اپنا دوست نہ بناؤ۔ تم ان کے لئے محبت کا اظہار کرتے ہو، حالانکہ جو حق تمہارے پاس آیا ہے وہ اس سے کافر ہو گئے ہیں۔ وہ رسول خدا کو اور تمہیں اس وجہ سے تمہارے شہر سے نکالتے ہیں کہ تم اپنے پروردگار اللہ پر ایمان لائے ہو۔ اگر تم نے میری راہ میں جہاد کرنے اور میری خوشنودی حاصل کرنے کے لئے ہجرت کی ہے (تو تم ان سے دوستی کا رشتہ قائم نہ کرو)، تم مخفی طور پر ان سے دوستی کا رابطہ قائم کر رہے ہو حالانکہ جو کچھ تم پنہاں و آشکارا کرتے ہو، میں اس سے اچھی طرح آگاہ ہوں۔ اور تم میں سے جو بھی یہ کام کرے وہ راہ راست سے گمراہ ہو گیا ہے۔

<p>اگر وہ تم پر مسلط ہو جائیں تو وہ تم سے دشمنی ہی کریں گے اور تمہارے ساتھ اپنے ہاتھ اور زبان سے بدی ہی کریں گے اور تمہیں کفر کی طرف پلٹانے کی کوشش کریں گے۔</p>	<p>(۲) اِنْ يَتَّقُوْكُمْ يَكُوْنُوْا لَكُمْ اَعْدَاءً وَّ يَسْتُوْا اِلَيْكُمْ اَيْدِيَهُمْ وَّ اَلْسِنَتَهُمْ بِالسُّوْءِ وَّ وُدُوْا لَوْ تَكْفُرُوْنَ ط</p>
<p>تمہارے عزیز و اقربا اور تمہاری اولاد تمہیں ہرگز کوئی نفع نہیں دیں گے۔ وہ قیامت کے دن تمہارے درمیان جدائی ڈال دے گا اور جو کچھ تم کرتے ہو اللہ اسے دیکھ رہا ہے۔</p>	<p>(۳) لَنْ تَنْفَعَكُمْ اَرْحَامُكُمْ وَّ لَا اَوْلَادُكُمْ يَوْمَ الْقِيَمَةِ يَفْصَلُ بَيْنَكُمْ وَّ اللّٰهُ بِمَا تَعْمَلُوْنَ بَصِيْرٌ</p>

### شان نزول

اکثر مفسرین نے تصریح کی ہے کہ یہ آیات (یا پہلی آیت) کے بارے میں نازل ہوئی ہیں (البتہ مختصر سے فرق کے ساتھ) مرحوم بطری نے جو کچھ مجمع البیان میں ذکر کیا ہے ہم اسے ذیل میں بیان کرتے ہیں۔

واقعہ یہ ہوا کہ ایک عورت جس کا نام ”سارہ“ تھا اور وہ مکہ کے کسی قبیلہ سے تعلق رکھتی تھی، مکہ سے مدینہ میں پیغمبر ﷺ کی خدمت میں حاضر ہوئی پیغمبر ﷺ نے اس سے فرمایا: کیا تم مسلمان ہو کر آئی ہو؟ اس نے عرض کیا نہیں۔ آپ نے فرمایا: کیا تو مہاجر کے عنوان سے آئی ہے؟ اس نے کہا نہیں!

آپ نے فرمایا: پھر تم کیوں آئی ہو؟ اس نے عرض کیا: آپ ہماری اصل اور عشیرہ و قبیلہ تھے۔ میرے سارے کے سارے سرپرست چل دیئے ہیں اور میں سخت محتاج ہو گئی ہوں میں اس لئے آپ کے پاس آئی ہوں تاکہ آپ مجھے کچھ عطا کریں اور لباس اور سواری سے نوازیں۔

آپ نے فرمایا: مکہ کے جوان کہاں چلے گئے؟ (یہ اس بات کی طرف اشارہ ہے کہ وہ عورت گانے والی تھی اور جوانوں کے لئے گانے گایا کرتی تھی۔)

اس نے کہا: جنگ بدر کے بعد کسی نے مجھ سے گانے کی خواہش نہیں کی (اس سے پتہ چلتا ہے کہ جنگ بدر کی ضرب مشرکین مکہ پر کتنی سخت تھی۔)

آنحضرت ﷺ نے اولاد عبدالمطلب کو حکم دیا تو انہوں نے اسے لباس، سواری اور زادراہ دیا، یہ اس موقع کی بات ہے جب آپ فتح مکہ کے لئے تیاری کر رہے تھے۔

اس موقع پر ”حاطب بن ابی بلتعہ“ (ایک مشہور مسلمان جو جنگ بدر و بیعت رضوان میں شریک تھا) سارہ کے پاس آیا اس نے ایک خط لکھ کر اسے دیا اور کہا یہ اہل مکہ کو دے دینا اس نے دس دینار اور بقولے دس درہم اسے دیے اور ایک یمنی کپڑا بھی اسے دیا۔

”حاطب“ نے اہل مکہ کو خط میں یہ لکھا تھا کہ رسول اللہ ﷺ تمہاری طرف آنے کی تیار کر رہے ہیں۔ لہذا تم اپنے دفاع کے لئے تیار رہو۔ سارہ نے خط لیا اور مدینہ سے مکہ کی طرف چل پڑی۔

جبرئیل نے اس واقعہ کی اطلاع پیغمبر کو پہنچائی۔ رسول اللہ ﷺ نے علی و عمار و عمر و زبیر و طلحہ و مقداد و ابو مرثد کو حکم دیا کہ وہ سواری ہو کر مکہ کی طرف جائیں۔ ان سے یہ بھی فرمایا کہ تمہیں راستہ کے درمیان ایک منزل پر ایک عورت ”سارہ“ نامی ملے گی۔ جو مشرکین مکہ کے لئے ”حاطب“ کا ایک خط لے کر جا رہی ہے تم اس سے وہ خط لے لو۔

وہ وہاں سے چل پڑے اور اسی جگہ اس تک جا پہنچے جہاں رسول خدا ﷺ نے فرمایا تھا۔ اس قسم کھائی کہ اس کے پاس کوئی خط نہیں ہے۔ انہوں نے اس کے سامان سفر کی تلاشی لی، لیکن انہیں کوئی چیز نہیں ملی، اور سب نے واپسی کا ارادہ کر لیا۔ لیکن علی علیہ السلام نے فرمایا: نہ تو ہمارے پیغمبر نے جھوٹ کہا ہے اور نہ ہم جھوٹ بول رہے ہیں، آپ نے تلوار سونت لی اور فرمایا: خط نکالو ورنہ اللہ کی قسم! میں تمہاری گردن اڑا دوں گا۔ سارہ نے جب مسئلہ کی حقیقت کو سمجھ لیا تو خط جو اس نے اپنے گیسوں میں چھپایا ہوا تھا باہر نکالا اور وہ لوگ اس خط کو لے کر پیغمبر ﷺ کی خدمت میں حاضر ہوئے۔

آنحضرت ﷺ نے کسی کو بھیج کر ”حاطب“ کو بلوایا اور فرمایا: یہ خط پہنچانے ہو؟ اس نے عرض کیا: جی ہاں! آپ نے فرمایا: تم نے یہ کام کس لئے کیا ہے؟

اس نے عرض کیا: یا رسول اللہ ﷺ! اللہ کی قسم جس دن سے میں نے اسلام قبول کیا ہے، ایک لمحہ کے لئے کافر نہیں ہوا۔ لیکن مسئلہ یہ ہے کہ ابھی مہاجرین کے کچھ لوگ مکہ میں ہیں جو مشرکین کے مقابلے میں ان کے گھر والوں کی حمایت کرتے ہیں۔ مگر میں ان کے درمیان اجنبی ہوں اور میرے گھر والے ان کے چنگل میں گرفتار ہیں۔ میں نے چاہا کہ اس طرح سے اپنا ایک حق ان کی گردن پر رکھ دوں تاکہ وہ میرے گھر والوں کو کوئی تکلیف نہ پہنچائیں، حالانکہ میں جانتا ہوں کہ آخر کار اللہ انہیں شکست دے گا اور میرا خط انہیں کوئی فائدہ نہیں پہنچائے گا۔

پیغمبر ﷺ نے اس کا عذر قبول کر لیا۔

اس موقع پر اوپر والی آیات نازل ہوئیں اور ان میں مسلمانوں کو مشرکین اور دشمنان خدا سے ہر قسم کی دوستی ترک کرنے کے سلسلے میں ہم درس دیے گئے۔

## تفسیر

### اللہ سے دوستی کرنے کا انجام

جیسا کہ ہم شان نزول کے ذریعے جان چکے ہیں ایک مسلمان سے ایک حرکت صادر ہوئی جو اگرچہ جاسوسی ارادہ سے نہیں تھی لیکن دشمنان اسلام سے اظہار محبت شمار ہوتی تھی۔ لہذا اوپر والی آیات نازل ہوئیں اور مسلمانوں کو یہ تمبیہ کی گئی کہ آئندہ اس قسم کے کاموں سے پرہیز کریں۔

پہلے فرماتا ہے: اے ایمان لانے والو! تم میرے اور اپنے دشمن کو دست نہ بناؤ۔  
یعنی وہ صرف اللہ ہی کے دشمن نہیں بلکہ وہ تم سے بھی دشمنی رکھتے ہیں۔ لہذا ان حالات میں تم ان کی طرف دوستی کا ہاتھ کس طرح بڑھاتے ہو؟

اس کے بعد مزید کہتا ہے: تم ان کے لئے محبت کا اظہار کرتے ہو، حالانکہ وہ اس حق (اسلام و قرآن) سے جو تمہارے لئے آیا ہے کافر ہو گئے ہیں۔ وہ رسول خدا ﷺ کو اور تمہیں، تمہارے شہر و دیار سے اس وجہ سے باہر نکالنے ہیں کہ تم اپنے پروردگار اللہ پر ایمان لائے ہو۔

وہ عقیدہ میں بھی تمہارے مخالف ہیں اور عملی طور پر جنگ کے لئے کھڑے ہیں۔ اس کام کو جو تمہارے لئے عظیم ترین اعزاز و افتخار ہے۔ یعنی پروردگار پر ایمان، اسے انہوں نے تمہارے لئے بہت ہی بڑا گناہ شمار کیا ہے اور اسی وجہ سے انہوں نے تمہیں تمہارے شہر و دیار سے نکالا ہے۔ ان حالات میں کیا اس اس بات کی گنجائش ہے کہ تم ان کے لئے محبت کا اظہار کرو۔ اس کے بعد مزید وضاحت کے لئے اضافہ کرتا ہے: اگر تم نے راہ جہاد میں جہاد کرنے اور میری خوشنودی کے حصول کے لئے ہجرت کی ہے تو تم ان سے دوستی کا رشتہ قائم نہ کرو۔

اگر واقعی تم خدا کی دوستی کا دم بھرتے ہو، اسی کی خاطر تم نے اپنے شہر اور گھروں سے ہجرت کی ہے اور جہاد فی سبیل اللہ سے اللہ کی رضا حاصل کرنا چاہیے ہو تو یہ بات دشمنان خدا کی دوستی کے ساتھ سازگار نہیں ہے۔

اس کے بعد مزید وضاحت کے لئے اضافہ کرتا ہے: ”تم مخفی طور پر ان سے دوستی کا رابطہ قائم کر رہے ہو، حالانکہ جو کچھ تم پہناؤ آشکارا کرتے ہو میں اس سے اچھی طرح آگاہ ہوں۔

اس بناء پر اللہ کے غیب و شہود کا عالم ہوتے ہوئے اخفاء کاری کا کیا فائدہ ہے۔  
اس آیت کے آخر میں قاطع تہدید کے عنوان سے فرماتا ہے: ”تم میں سے جو شخص بھی اس قسم کا کام کرے گا وہ سیدھے راستے سے منحرف اور گمراہ ہو جائیگا۔

وہ اللہ کی معرفت کے راستے سے بھی ہٹ گیا، کیونکہ اس نے یہ گمان کر لیا کہ کوئی چیز اللہ سے مخفی رہ جاتی ہے۔ وہ ایمان اخلاص اور تقویٰ کی راہ سے بھی ہٹ گیا۔ جہی تو اللہ کے دشمنوں سے دوستی کی بنیاد رکھی ہے۔ اس نے اپنی زندگی کی ضرورتوں پر بھی کلہاڑی ماری ہے کہ اپنے دشمن کو اپنے اسرار سے باخبر کر دیا ہے۔ یہ وہ بدترین انحراف ہے جو مومن آدمی کو سرچشمہ ایمان تک پہنچنے کے بعد عارض ہو سکتا ہے۔

بعد والی آیت میں مزید تاکید و توضیح کے لئے فرماتا ہے: ”تم ان کے ساتھ دوستی کیوں کرتے ہو؟ حالانکہ اگر وہ تم پر مسلط ہو جائیں تو وہ تم سے دشمنی ہی کریں گے اور تمہارے ساتھ اپنے ہاتھ اور زبان سے بدی ہی کریں گے۔“

تم ان کے ساتھ ہمدردی کرتے ہو، حالانکہ وہ تمہارے اتنے پکے دشمن ہیں کہ اگر وہ تم پر مسلط ہو جائیں تو وہ کسی بھی کام میں کوئی فروگذاشت نہ کریں گے اور تمہیں اپنے ہاتھ اور زبان سے ہر قسم کا آزار اور تکلیف پہنچائیں گے۔ کیا ایسے لوگوں کے ساتھ

ہمدردی کرنا مناسب ہے؟

سب سے بری بات یہ ہے کہ ”وہ یہ چاہتے ہیں کہ تمہیں اسلام سے کفر کی طرف پلٹادیں“ اور اپنے سب سے بڑے افتخار، یعنی گوہر ایمان کو کھو بیٹھو۔

آخری زیر بحث آیت میں ”حاطب بن ابی ملہبہ جیسے افراد کو جواب دیتا ہے جب پیغمبر ﷺ نے اس سے فرمایا تھا کہ تو نے مسلمانوں کے اسرارِ مشرکین مکہ کے پاس کیوں پہنچائے؟ تو اس نے یہ جواب دیا تھا: میرے عزیز واقارب مکہ میں ہیں کہ جو کفار کے ہاتھوں میں گرفتار ہیں۔ مجھے ڈر ہے کہ وہ انہیں آزار پہنچائیں گے۔ اس لئے میں نے چاہا کہ اس طریقے سے ان کی حفاظت کروں۔ اللہ فرماتا ہے: تمہارے عزیز واقرباء اور تمہاری اولاد ہرگز تمہیں کوئی فائدہ نہ پہنچائے گی۔ اس کے بعد مزید کہتا ہے: ”اللہ قیامت کے دن تمہارے اور ان کے درمیان جدائی ڈال دے گا۔

اہل ایمان جنت کی طرف اور اہل کفر دوزخ کی طرف جائیں گے۔

آیت کے آخر میں ایک دفعہ پھر سب کو خبردار کرتا ہے کہ ”جو کچھ تم کرتے ہو اللہ اسے دیکھ رہا ہے۔“ وہ تمہاری نیتوں سے آگاہ ہے اور ان اعمال سے بھی جو تم پوشیدہ طور پر انجام دیتے ہو۔ اگر کچھ موارد میں وہ تمہارے اسرار کو ”حاطب بن ابی بلتعہ کی طرح فاش نہیں کرتا تو وہ کچھ مصاح کی بناء پر ہے، نہ یہ کہ وہ واقف اور آگاہ نہیں ہے۔

<p>تمہارے لئے ابراہیم اور ان کے ساتھیوں کی زندگی ایک اچھا نمونہ ہے۔ جب انہوں نے اپنی مشرک قوم سے کہا: ہم تم سے اور جن کی تم اللہ کے سوا پرستش کرتے ہو، ان سے بھی بیزار ہیں۔ ہمارا تم سے کوئی واسطہ نہیں ہے، اور ہمارے تمہارے درمیان ہمیشہ ہمیشہ کی دشمنی ہو چکی ہے اور یہ حالت اس وقت تک جاری رہے گی حتیٰ کہ تم خدائے یگانہ پر ایمان لاؤ سوائے اس بات کے جس کا ابراہیم نے اپنے باپ (پچا) سے وعدہ کیا تھا کہ میں تیرے لئے طلب بخشش کروں گا، لیکن اس کے باوجود میں اللہ کے مقابلہ میں تیرے لئے کسی چیز کا مالک نہیں ہوں، پروردگار! ہم نے تجھ پر ہی توکل کیا ہے، تیری ہی طرف لوٹے ہیں اور سب کی بازگشت تیری ہی طرف ہے۔</p>	<p>(۴) قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَهُ إِلَّا قَوْلَ إِبْرَاهِيمَ لِأَبِيهِ لَا أُغْفِرُ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ رَبَّنَا عَلَيْكَ تَوَكَّلْنَا وَإِلَيْكَ أَنبَأْنَا وَإِلَيْكَ الْمَصِيرُ</p>
---	--

<p>پروردگار! ہمیں کافروں کیلئے گمراہی کا سبب قرار نہ دے اور ہمیں بخش دے، اے ہمارے پروردگار! بے شک تو عزیز و حکیم ہے۔</p>	<p>(۵) رَبَّنَا لَا تَجْعَلْنَا فِتْنَةً لِلَّذِينَ كَفَرُوا وَ اغْفِرْ لَنَا رَبَّنَا إِنَّكَ أَنْتَ الْعَزِيزُ الْحَكِيمُ</p>
<p>ان کی زندگی میں تمہارے لئے ایک اچھا نمونہ تھا، ان کے لئے جو اللہ اور روز قیامت پر ایمان رکھتے ہیں، اور جو شخص روگردانی کرے گا (تو خود اپنے آپ کو ہی ضرر پہنچائے گا کیونکہ) اللہ تو بے نیاز ہے اور ہر قسم کی تعریف و ستائش کے قابل ہے۔</p>	<p>(۶) لَقَدْ كَانَ لَكُمْ فِيهِمْ أُسْوَةٌ حَسَنَةٌ لِّمَنْ كَانَ يَرْجُوا اللَّهَ وَ الْيَوْمَ الْآخِرَ وَ مَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ</p>

## تفسیر

## ابراہیم علیہ السلام تم سب کیلئے نمونہ ہیں

چونکہ قرآن مجید بہت سے موارد میں اپنی تعلیمات کی تکمیل کیلئے ایسے نمونے جو جہان انسانیت میں موجود ہیں، گواہ کے طور پر پیش کرتا ہے۔ اس لئے زیر بحث آیات میں بھی دشمنان خدا سے دوستی کرنے سے سختی کے ساتھ منع کرنے کے بعد، ابراہیم علیہ السلام اور ان کے طریقہ کار کے بارے میں ایک ایسے عظیم پیشوا کے عنوان سے جو تمام اقوام کیلئے اور خاص طور پر قوم عرب کیلئے احترام کی نظروں سے دیکھے جاتے تھے، گفتگو کرتے ہوئے فرماتا ہے: ”تمہارے لئے ابراہیم علیہ السلام اور ان کے ساتھیوں کی زندگی میں اچھا نمونہ ہے۔“ (جو لوگ ابراہیم علیہ السلام کے ساتھ تھے) کی تعبیر سے مراد وہ مومنین ہیں جو اس راہ میں ان کے پیرو اور ساتھی رہے۔ اگرچہ وہ قلیل تعداد میں تھے۔

اس کے بعد اس معنی کی وضاحت کیلئے مزید کہتا ہے: ”جب انہوں نے اپنی مشرک اور بت پرست قوم سے کہا: ہم تم سے اور جن غیر اللہ کی تم پرستش کرتے ہو، ان سے بھی بیزار ہیں۔“ ہم نہ تو تمہیں اور نہ ہی تمہارے دین و مذہب کو قبول کرتے ہیں۔ ہم تم سے اور تمہارے بے قدر و قیمت بتوں سے بھی نفرت کرتے ہیں۔

دوبارہ تاکید کیلئے فرماتا ہے: ہم نے تم سے کفر اختیار کر لیا۔

البتہ یہ کفر وہی برأت و بیزاری ہے کہ جس کی طرف بعض روایات میں کفر کی پانچ اقسام کے شمار میں اشارہ ہوا ہے۔

پھر تیسری مزید تاکید کیلئے اضافہ کرتا ہے: ”ہمارے اور تمہارے درمیان ہمیشہ ہمیشہ کی دشمنی ہو چکی ہے۔“

اور یہ وضع و کیفیت اسی طرح جاری رہے گی۔ یہاں تک کہ تم خدائے یگانہ پر ایمان لاؤ۔

اس طرح سے انہوں نے کسی بھی طرح کی لگی لپٹی کے بغیر دو لوک طریقے سے دشمنان خدا سے جدائی اور بیزاری کا اعلان



کردیا اور صراحت کے ساتھ کہا کہ جدائی کسی قیمت پر بھی واپسی اور تجدید نظر کے قابل نہیں ہے۔ یہ ابد تک جاری رہے گی، مگر یہ کہ وہ اپنی راہ بدل لیں اور کفر کو چھوڑ کر ایمان کی طرف آجائیں۔

لیکن چونکہ یہ کلی اور عمومی قانون ابراہیم علیہ السلام کی زندگی میں ایک استثناء رکھتا تھا جو بعض مشرکین کی ہدایت کیلئے صورت پذیر ہوا تھا، لہذا اس کے بعد فرماتا ہے: انہوں نے کافروں سے ہر قسم کا رابطہ منقطع کر لیا اور ان سے کوئی بھی محبت آمیز بات نہیں کی: ”سوائے اس بات کے جو ابراہیم علیہ السلام نے اپنے باپ (چچا آذر) سے کی تھی کہ میں اللہ سے تمہارے لئے طلب مغفرت کروں گا، لیکن اس کے باوجود میں اللہ کے مقابلے میں تیرے لئے کسی چیز کا مالک نہیں ہوں اور بخشش تو صرف اسی کے ہاتھ میں ہے۔“

لہذا ابراہیم علیہ السلام نے اس سے وعدہ کر لیا تھا کہ میں بارگاہ خدا میں تیرے لئے استغفار کروں گا اور اس وعدہ پر آپ نے عمل بھی کیا۔ لیکن آذر ایمان نہ لایا۔ جب ابراہیم علیہ السلام پر یہ واضح ہو گیا کہ وہ دشمن اللہ ہے اور ہرگز ایمان نہیں لائے گا تو پھر اس کیلئے استغفار نہیں کیا اور اس سے قطع تعلق کر لیا۔

ابراہیم علیہ السلام اور ان کے پیروکار پوری قوت کے ساتھ بت پرستوں کے مخالف تھے، لہذا ہمیں اس سبق کو اپنا دستور العمل بنانا چاہئے۔ آذر کے واقعہ میں کچھ خاص حالات تھے اور اگر وہ ہمارے لئے پیدا ہو جائیں تو وہ ہمارے لئے بھی پیروی کے لائق ہیں۔ چونکہ دشمنان خدا کے ساتھ ایسی صراحت اور قاطعیت کے ساتھ مبارزہ، خصوصاً اس زمانہ میں جبکہ وہ قدرت ظاہری رکھتے تھے، اللہ کی ذات پر توکل کئے بغیر ممکن نہیں ہے، لہذا آیت کے آخر میں مزید کہتا ہے: پروردگار! ہم نے تجھ پر توکل کیا ہے، تیری طرف رخ کیا ہے اور انجام کار سب کا آخری اور اصلی رجوع تیری طرف ہی ہوتا ہے۔

بعد والی آیت میں ابراہیم علیہ السلام اور ان کے ساتھیوں کی ایک درخواست کی طرف جو اس سلسلے میں حساس اور جاذب ہے اشارہ کرتے ہوئے کہتا ہے: ”پروردگار! ہمیں کافروں کی گمراہی کا سبب نہ بنانا۔“

یہ تعبیر ممکن ہے ایسے اعمال کی طرف ہو جو بعض بے خبر لوگوں سے سرزد ہو جاتے ہوں جیسا کہ ”حاطب بن ابی بلتعہ“ کا عمل تھا۔ یعنی وہ لوگ ایسا کام کر بیٹھتے ہوں جو گمراہوں کی تقویت کا سبب بن جاتا ہے حالانکہ ان کا گمان یہ ہوتا ہے کہ انہوں نے کوئی غلط کام نہیں کیا ہے۔

آیت کے آخر میں مزید کہتا ہے: ”پروردگار! اگر ہم سے کوئی لغزش سرزد ہو جائے تو ہمیں بخش دینا۔“ تو عزیز و حکیم ہے۔ تیری قدرت شکست ناپذیر ہے اور تیری حکمت ہر چیز میں نافذ ہے۔

پھر آخری زیر بحث آیت میں دوبارہ اسی مطلب کو بیان کر رہا ہے جو پہلی آیت میں بیان کیا گیا تھا۔ فرماتا ہے: ان کی زندگی تم مسلمانوں کیلئے ایک اچھا نمونہ تھے ان لوگوں کیلئے جو اللہ اور قیامت کے دن پر ایمان رکھتے ہیں۔

نہ صرف بت پرستوں اور کفر کے طریقہ سے ان کی برأت اور بیزاری بلکہ بارگاہ خدا میں ان کی دعائیں اور تقاضے بھی تمام مسلمانوں کیلئے دستور العمل ہیں۔

اس میں شک نہیں کہ اس تاہی کا نفع سب سے پہلے خود مسلمانوں کو ہی پہنچتا ہے۔ اسی لئے آخر میں مزید کہتا ہے: ”جو شخص

روگردانی کرے گا اور دشمنان خدا سے دوستی کی بنیاد ڈالے گا، وہ خود اپنے آپ کو ہی نقصان پہنچائے گا اور اللہ کو اس کی کوئی حاجت نہیں ہے کیونکہ وہ سب سے بے نیاز اور ہر قسم کی حمد و ستائش کے لائق ہے۔“

کیونکہ دشمنان خدا کے ساتھ دوستی انہیں تقویت پہنچاتی ہے، اور ان کی قوت خود تمہاری شکست کا باعث ہے۔ اگر وہ تم پر مسلط ہو گئے تو پھر وہ کسی چھوٹے بڑے پر رحم نہیں کریں گے۔

ہمیشہ عظیم نمونے اور دستور العمل ہی انسانوں کی زندگی میں ان کی تربیت کا موثر ذریعہ رہے ہیں۔ اسی بناء پر پیغمبر ﷺ اور ائمہ معصومین علیہم السلام ہدایت کی اہم ترین شاخ کی اسے عمل سے نشان دہی کیا کرتے تھے۔

<p>امید ہے کہ اللہ تمہارے اور تمہارے دشمنوں کے درمیان (اسلام کے ذریعے) رشتہٴ محبت قائم کر دے گا، اور اللہ قادر، بخشنے والا اور مہربان ہے۔</p>	<p>(۷) عَسَىٰ اللَّهُ أَنْ يَجْعَلَ بَيْنَكُمْ وَ بَيْنَ الَّذِينَ عَادَيْتُمْ مِنْهُمْ مَوْدَّةً وَاللَّهُ قَدِيرٌ وَاللَّهُ غَفُورٌ رَحِيمٌ</p>
<p>خدا نے تمہیں ان لوگوں سے جنہوں نے امر دین میں تم سے جنگ نہیں کی اور تمہیں تمہارے شہر اور دیار سے باہر نہیں نکالا، نیکی کرنے اور عدالت کی رعایت کرنے سے منع نہیں کیا، کیونکہ اللہ عدالت کرنے والوں کو دوست رکھتا ہے۔</p>	<p>(۸) لَا يَنْهَكُمُ اللَّهُ عَنِ الَّذِينَ لَمْ يُفَاتِلُوكُمْ فِي الدِّينِ وَ لَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَ تُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ</p>
<p>اللہ تو تمہیں صرف ان لوگوں سے دوستی کرنے سے منع کرتا ہے جنہوں نے امر دین میں تم سے جنگ کی اور تمہیں تمہارے گھروں سے باہر نکالا تھا یا تمہارے باہر نکلنے میں (دشمنوں کی) مدد کی ہے اور جو شخص ان سے دوستی کرے گا وہی ظالم و ستم گر ہیں۔</p>	<p>(۹) إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَ أَخْرَجُوكُمْ مِنْ دِيَارِكُمْ وَ ظَهَرُوا عَلَىٰ إِخْرَاجِكُمْ أَنْ تَوَلَّوْهُمْ وَ مَنْ يَتَوَلَّهُمْ فَأُولَٰئِكَ هُمُ الظَّالِمُونَ</p>

### تفسیر

ان کفار سے دوستی جو برسر پیکار نہیں ہیں

ان آیات میں ان مباحث کو جاری رکھا گیا ہے جو گزشتہ آیات میں ”حب فی اللہ“ اور ”بغض فی اللہ“ اور مشرکین سے قطع تعلق کرنے کے سلسلہ میں آئے تھے، چونکہ یہ قطع تعلق مسلمانوں کی ایک جماعت کیلئے قرابت داری میں ایک قسم کا خلا پیدا کرتا تھا، اس کے باوجود سچے مومنین اور صحابہ رسول نے اس راہ میں ثابت قدمی دکھائی تھی۔ لہذا اللہ ان کی جزاء کے لئے اور اس کی کو دور کرنے کے

لئے انہیں بشارت دیتا ہے کہ: ”تم غم نہ کھاؤ۔ یہ حالت ہمیشہ اسی طرح نہیں رہے گی۔“ فرماتا ہے:

”امید ہے کہ اللہ تمہارے اور تمہارے دشمنوں کے درمیان (اسلام قبول کرنے کے ذریعے) دوستی کا رشتہ قائم کر دے گا۔“  
انجام کار یہ وعدہ پورا ہو گیا، ہجرت کا آٹھواں سال آیا اور مکہ فتح ہو گیا۔ اہل مکہ کے مصداق گروہ درگروہ مسلمان ہو گئے، دشمنی و عناد کے سیاہ بادل ان کی زندگی کے آسمان سے چھٹ گئے اور آفتاب ایمان۔ محبت دوستی کی گرمجوشی کے ساتھ چمکنے لگا۔  
بہر حال اگر وہ لوگ جو مسلمانوں کے عزیز و رشتہ دار ہیں، ان کے مذہب سے جدا ہو جائیں تو انہیں ان کے اسلام کی طرف لوٹنے سے مایوس نہیں ہونا چاہیے۔ کیونکہ اللہ ہر چیز پر قادر ہے، وہی ہے جو دلوں کو متبدل کر سکتا ہے اور وہی ہے جو اپنے بندوں کی خطاؤں اور گناہوں کو بخشتا ہے، لہذا آیت کے آخر میں مزید کہتا ہے۔ ”اللہ قادر و توانا اور مغفور و رحیم ہے۔“  
بعد والی آیات میں مشرکین سے دوستی کے رابطے ترک کرنے کے مسئلہ کی تشریح و توضیح ہے۔ فرماتا ہے: ”اللہ تمہیں ان لوگوں سے نیکی کرنے اور عدالت کرنے کے بارے میں، جنہوں نے تم سے جنگ نہیں کی اور نہ ہی تمہیں اپنے گھربار سے باہر نکالا ہے۔ منع نہیں کرتا۔“

کیونکہ اللہ عدالت اختیار کرنے والوں کو دوست رکھتا ہے۔

اللہ تمہیں صرف ان لوگوں کی دوستی سے منع کرتا ہے جنہوں نے دین کے معاملہ میں تم سے جنگ کی اور تمہیں تمہارے گھر اور شہر سے باہر نکالا، یا تمہیں باہر نکالنے میں مدد کی ہے۔ ہاں! اللہ تمہیں ان سے ہر قسم کے تعلق اور دوستی سے منع کرتا ہے۔  
”اور جو شخص انہیں دوست رکھے وہ ظالم دستگیر ہے۔“

بہر حال ان آیات سے مسلمانوں کے غیر مسلموں کے ساتھ رابطے کی کیفیت کی ”ایک بنیادی اور کلی اصل“ کا پتہ چلتا ہے جو نہ صرف اس زمانہ کے لئے بلکہ آج کے اور آئندہ زمانے کے لئے بھی ثابت ہے، وہ یہ ہے کہ مسلمانوں کا فرض ہے کہ وہ ہر ایسا گروہ، جماعت اور ملک جو ان سے دشمنی رکھتا ہو، اسلام اور مسلمانوں کے مخالف ہو یا دشمنان اسلام کی مدد کرتا ہو، اس کے خلاف سختی کے ساتھ مقابلے کے لئے کھڑے ہو جائیں اور ان سے ہر قسم کی دوستی کا رشتہ منقطع کر لیں۔

لیکن اگر وہ کافر ہونے کے باوجود اسلام اور مسلمانوں کے بارے میں غیر جانبدار ہوں یا ان کی طرف مائل ہوں تو پھر مسلمان ان کے ساتھ دوستانہ روابط رکھ سکتے ہیں، البتہ اس حد تک نہیں جو وہ مسلمان بھائیوں کے ساتھ رکھتے ہیں اور نہ ہی اس حد تک کہ وہ مسلمانوں میں نفوذ پیدا کر لیں۔

<p>اے ایمان لانے والو! جب مومن عورتیں ہجرت کر کے تمہارے پاس آئیں تو تم ان کی آزمائش کر لیا کرو۔ اللہ تو ان کے ایمان سے اچھی طرح آگاہ ہے۔ پھر جب تم انہیں مومنہ پاؤ تو انہیں کفار کی طرف مت لوٹاؤ کہ نہ تو وہ کفار کے لئے حلال ہیں اور نہ ہی کفار ان کے لئے حلال ہیں۔ اور جو کچھ ان کے شوہروں نے (ان سے ازدواج کرنے میں) خرچ کیا ہے وہ انہیں دے دو۔ اب تمہارے لئے ان سے نکاح کرنے میں کوئی گناہ نہیں ہے جبکہ تم ان کا مہر انہیں ادا کر دو، اور تم بھی کافرہ بیویوں کو ہرگز اپنی زوجیت میں نہ رکھو (اور اگر تمہاری عورتوں میں سے کوئی کافرہ ہو جائے اور وہ کافروں کے شہر کی طرف بھاگ جائے) تو تم حق رکھتے ہو کہ جو حق مہر تم نے ادا کیا ہے اس کا مطالبہ کرو جس طرح وہ حق رکھتے ہیں کہ جن عورتوں سے وہ جدا ہو گئے ہیں، ان کے حق مہر کا تم سے مطالبہ کریں، یہ اللہ کا حکم ہے جو تمہارے درمیان حکم کرتا ہے۔ اور اللہ علیم و حکیم ہے۔</p>	<p>(۱۰) يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ ۗ اللَّهُ أَعْلَمُ بِإِيمَانِهِنَّ ۗ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ ۚ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ ۚ وَآتُوهُنَّ مِمَّا أَنْفَقُوا ۚ وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجُورَهُنَّ ۚ وَلَا تُمْسِكُوا بِعِصَمِ الْكُوفَارِ ۚ وَاسْتَلُوا مِمَّا أَنْفَقْتُمْ ۚ وَ لَيْسَ لَكُم مِمَّا أَنْفَقْتُمْ حُكْمُ اللَّهِ ۚ يَحْكُمُ بَيْنَكُمْ ۚ وَاللَّهُ عَلِيمٌ حَكِيمٌ</p>
<p>اگر تمہاری بیویوں میں سے بعض تمہارے ہاتھ سے نکل جائیں (اور کفار کی طرف پلٹ جائیں) پھر تم جنگ میں ان پر کامیابی حاصل کر لو اور مال غنیمت تمہارے ہاتھ آئے، تو جن کی بیویاں چلی گئی ہیں۔ ان کو اتنا مہر دے دو جتنا انہوں نے دیا ہے اور اس اللہ کی مخالفت سے پرہیز کرو جس پر تم سب ایمان رکھتے ہو۔</p>	<p>(۱۱) وَإِنْ فَاتَكُمْ شَيْءٌ مِّنْ أَرْوَاجِكُمْ إِلَى الْكُفَّارِ فَعاقِبْتُمْ فَاتُوا الَّذِينَ ذَهَبَتْ أَرْوَاجُهُمْ مِّثْلَ مَا أَنْفَقُوا ۚ وَ اتَّقُوا اللَّهَ الَّذِي أَنْتُمْ بِهِ مُؤْمِنُونَ</p>

## شان نزول

مفسرین کی ایک جماعت نے ان آیات کے شان نزول میں اس طرح نقل کیا ہے کہ رسول خدا ﷺ نے صلح حدیبیہ میں مشرکین مکہ سے ایک معاہدہ کیا تھا۔ اس معاہدے کی ایک شق یہ تھی کہ جو شخص اہل مکہ میں سے مسلمانوں کے ساتھ آئے اور اسے واپس کر دیں گے۔ لیکن اگر مسلمانوں میں سے کوئی شخص اسلام کو چھوڑ کر مکہ کی طرف پلٹ جائے تو وہ اسے واپس نہیں

کریں گے۔

اسی دوران ایک عورت جس کا نام ”سبیحہ“ تھا اس نے اسلام قبول کر لیا اور اسی سرزمینِ حدیبیہ میں مسلمانوں سے آ ملی۔ تب اسی کا شوہر پیغمبر ﷺ کی خدمت میں آیا اور کہا: یا محمد! میری بیوی مجھے پلٹا دو، کیونکہ ہمارے معاہدہ کی ایک شق یہ بھی ہے اور ابھی اس کی سیاہی بھی خشک نہیں ہوئی ہے۔ اس پر اوپر والی آیت نازل ہوئی اور حکم دیا گیا کہ مہاجر عورتوں کا امتحان کر لیا کرو۔ (ابن عباس کہتے ہیں کہ ان کا امتحان یہ تھا کہ ان سے قسم لی جائے کہ ان کی ہجرت جوڑ سے بعض وکینہ یا نئی زمین سے لگاؤ یا کسی دنیاوی مقصد کے لئے نہیں ہے بلکہ ان کی ہجرت صرف اسلام کی وجہ سے ہے۔

اس عورت نے قسم کھائی کہ ایسا ہی ہے تو اس موقع پر پیغمبر ﷺ نے وہ حق مہر جو اس کے شوہر نے اس کو دیا تھا، اور تمام خرچہ جو اس کے شوہر نے کیا تھا، اس کے شوہر کو ادا کر کے فرمایا: ”قرارداد معاہدہ کی اس شق کے مطابق عورتوں کو نہیں صرف مردوں کو لوٹانا ہے۔

**تفسیر**

### مسلمانوں اور کفار کے نقصان کی تلافی

گزشتہ آیات میں ”بغض فی اللہ“ اور دشمنانِ خدا سے قطع تعلق کے بارے میں گفتگو تھی، لیکن زیر بحث آیات میں ”حب فی اللہ“ اور ان لوگوں سے۔ جو کفر سے جدا ہو کر ایمان کے ساتھ تعلق قائم کریں رشتہ جوڑنے کے بارے میں گفتگو ہے۔ پہلی آیت میں مہاجر عورتوں کے بارے میں گفتگو کرتا ہے اور اس آیت میں مجموعی طور پر سات احکام وارد ہوئے ہیں جو زیادہ تر مہاجر عورتوں کے بارے میں ہیں اور ان کا ایک حصہ کافر عورتوں کے بارے میں بھی ہے۔

1۔ پہلا حکم: ”مہاجر عورتوں“ کی آزمائش کے بارے میں ہے۔ ”روئے سخن مومنین کی طرف کرتے ہوئے فرماتا ہے: ”اے ایمان لانے والو! جب مومنہ عورتیں ہجرت کر کے تمہارے پاس آئیں تو تم انہیں واپس نہ کیا کرو بلکہ ان کا امتحان کر لیا کرو۔“ باقی رہا امتحان کا طریقہ تو جیسا کہ ہم نے بیان کیا وہ اسی طرح سے تھا کہ انہیں قسم دلاتے تھے کہ ان کی مہاجر ت اسلام قبول کرنے کے علاوہ کسی اور مقصد کے لئے نہیں تھی۔

انہیں چاہیے کہ وہ پیغمبر ﷺ کی اس بات پر بیعت کریں کہ وہ راہِ شرک اختیار نہیں کریں گی۔ اور وہ چوری، منافیِ عفت اعمال، اولادِ دقوتل کرنے اور اس قسم کے اعمال کی مرتکب نہ ہوں گی اور رسول اللہ کے فرمان کو کامل طور سے تسلیم کریں گی۔ البتہ ممکن ہے کہ کچھ افراد اس قسم اور بیعت میں بھی غلط بیانی سے کام لیں، لیکن اس زمانہ میں بہت سے لوگوں حتیٰ کہ مشرکین کا مسئلہ بیعت اور اللہ کی قسم کے لئے متصدد ہونا اس بات کا سبب بنا کہ بہت کم افراد جھوٹ بولیں۔ اس طرح سے مذکورہ امتحان اگرچہ ہمیشہ ان کے ایمان واقعی کی دلیل تو نہیں ہوتا تھا، لیکن عام طور پر اس واقعیت کو بیان کرنے والا ہو سکتا تھا۔ لہذا بعد کے جملہ میں مزید کہتا ہے: ”اللہ ان کے دل کی اندرونی کیفیت اور ان کے ایمان کے متعلق سب سے زیادہ آگاہ

ہے۔“

2- اس کے بعد والے حکم میں فرماتا ہے: ”جب وہ اس امتحان میں پوری اتر جائیں اور تم نے واقعی انہیں مومنہ جان لیا تو پھر انہیں کفار کی طرف نہ پلٹاؤ۔“

3- تیسرے مرحلہ میں جو حقیقت میں گزشتہ حکم کی ایک دلیل ہے۔ مزید کہتا ہے: ”نہ تو یہ عورتیں کافروں پر حلال ہیں اور نہ ہی وہ کافر مردان ایماندار عورتوں پر حلال ہیں۔ کیونکہ ایمان و کفر ایک جگہ جمع نہیں ہو سکتے اور ازدواج کا مقدس پیمان مومن و کافر کے درمیان رابطہ قائم نہیں کر سکتا۔“

4- چونکہ عربوں میں معمول یہ تھا کہ وہ اپنی عورتوں کا حق مہر پہلے دے دیتے تھے۔ لہذا چوتھے حکم میں مزید کہتا ہے: ”ان کے کافر شوہروں نے جو کچھ اس ازدواج میں خرچ کیا ہے وہ ان کو دے دو۔“  
یہ ٹھیک ہے کہ ان کے شوہر کافر ہیں۔ لیکن چونکہ جدائی اور علیحدگی کا اقدام ایمان لانے کی بناء پر عورت کی طرف سے شروع ہوا ہے۔ لہذا عدالت اسلامی کا تقاضا یہ ہے کہ اس شوہر کے خسارے پورے کیے جائیں۔  
البتہ یہ حق مہر کا ادا کرنا ایسے مشرکین کے بارے میں تھا جنہوں نے مسلمانوں کے ساتھ حدیبیہ یا دوسرے مواقع پر ترکِ خاصیت کا عہد کیا تھا۔

5- ایک اور حکم جو اوپر والے احکام کے بعد آیا، وہ یہ ہے کہ فرماتا ہے: ”اگر تم ان کے ساتھ نکاح کر لو تو تم پر کوئی گناہ نہیں ہے جبکہ تم ان کا حق مہر ادا کر دو۔“

توجہ رکھنا چاہیے کہ یہاں عورت اپنے کافر شوہر سے طلاق کے بغیر الگ ہو جائے گی لیکن عدت پوری کرنا پڑے گی۔  
6- لیکن اگر معاملہ اس کے برعکس ہو، یعنی شوہر اسلام قبول کر لے اور عورت کفر پر باقی رہے تو یہاں بھی زوجیت کا رابطہ ٹوٹ جائے گا اور نکاح فسخ ہو جائیگا۔ جیسا کہ اسی آیت کو جاری رکھتے ہوئے فرماتا ہے: ”کافر بیویوں کو اپنی زوجیت میں نہ روکے رکھو۔“

7- آخری حکم جو آیت میں بیان ہوا ہے اس میں ان عورتوں کے حق مہر کے بارے میں گفتگو ہے جو اسلام سے علیحدگی اختیار کر کے اہل کفر سے جا ملیں، فرماتا ہے: ”اگر تمہاری عورتوں میں سے کوئی اسلام سے الگ ہو جائے تو تم حق رکھتے ہو کہ جو حق مہر تم نے ادا کیا ہے اس کا مطالبہ کرو، جیسا کہ وہ حق رکھتے ہیں کہ اپنی عورتوں کے مہر کا مطالبہ کریں۔ جو ان سے جدا ہو کر اسلام سے وابستہ ہو گئی ہیں۔ اور یہ عدالت اور برابر حقوق کا تقاضا ہے۔“

جو کچھ بیان ہو چکا، آیت کے آخر میں ان پر تاکید کرتے ہوئے فرماتا ہے: ”یہ اللہ کے وہ احکام ہیں جن کا وہ تمہیں حکم دیتا ہے اور اللہ علیم و حکیم ہے۔“

یہ ایسے احکام ہیں جن کا سرچشمہ علم الہی ہے، یہ حکمت کی آمیزش رکھتے ہیں، ان میں تمام افراد کے حقوق نظر میں رکھے گئے ہیں اور یہ اصل اسلامی عدالت و انصاف کے ساتھ کامل طور پر ہم آہنگ ہیں۔ ان احکام کے اجراء کیلئے عظیم ترین ضمانت شمار ہوتا ہے۔ دوسری اور آخری زیر بحث آیت میں اسی بات کو جاری رکھتے ہوئے فرماتا ہے: ”اگر تمہاری بیویوں میں سے بعض تمہارے ہاتھ سے نکل گئی ہوں اور اسلام کو چھوڑ کر کفار سے جا ملی ہوں۔ اس کے بعد تمہیں جنگ میں ان پر کامیابی حاصل ہو جائے اور کچھ مال غنیمت تمہارے ہاتھ لگ جائے تو ان افراد کو جو اپنی بیویاں ہاتھ سے دے بیٹھے ہیں، جتنا مہرا نہوں نے ادا کیا ہوا ہے اتنا غنائم میں سے انہیں دے دو۔“

آیت کے آخر میں تمام مسلمانوں کو تقویٰ کی دعوت دیتے ہوئے فرماتا ہے: ”جس اللہ پر تم سب ایمان لائے ہو اس سے ڈرو اور اس کی مخالفت نہ کرو۔“

ممکن ہے یہاں تقویٰ کا حکم اس بناء پر ہو کہ عام طور پر حق مہر کی تشخیص میں بیوی اور شوہر کے قول پر ہی اعتماد کیا جاتا ہے۔ کیونکہ اس کے ثبوت کا طریقہ ان کے قول کے علاوہ اور کوئی نہیں ہے۔ لہذا اس بات کا امکان ہے کہ شیطانی وسوسے مقدر واقعی سے زیادہ کا دعویٰ کرنے کا سبب بن جائیں اسی لئے انہیں تقویٰ کی وصیت اور نصیحت کرتا ہے۔

<p>اے پیغمبر! جب مومن عورتیں تیرے پاس آئیں اور تجھ سے ان شرائط پر بیعت کریں کہ وہ کسی چیز کو اللہ کا شریک قرار نہیں دیں گی۔ چوری نہیں کریں گی۔ زنا سے آلودہ نہ ہوں گی۔ اپنی اولاد کو قتل نہیں کریں گی اور اپنے ہاتھوں اور پاؤں کے آگے کوئی افتراء اور بہتان نہیں باندھیں گی، اور کسی شائستہ کام میں تیرے حکم کی مخالفت نہیں کریں گی تو تم ان سے بیعت لے لو اور ان کے لئے بارگاہ خدا میں طلب بخشش کرو، بیشک اللہ بخشنے والا اور مہربان ہے۔</p>	<p>(۱۲) يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعَصِيَنَّكَ فِي مَعْرُوفٍ فَبَايِعْهُنَّ وَاسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ</p>
---	---

## تفسیر

## عورتوں کی بیعت کے شرائط

گزشتہ آیات کے بعد کہ جن میں مہاجر عورتوں کے احکام کا بیان تھا، زیر بحث آیت میں پیغمبر ﷺ سے عورتوں کی بیعت

کرنے کے حکم کی تشریح کرتا ہے۔

جیسا کہ مفسرین نے لکھا ہے کہ یہ آیت فتح مکہ کے دن نازل ہوئی جبکہ پیغمبر ﷺ نے کوہ صفا پر قیام فرمایا اور مردوں سے بیعت لی، بعد میں مکہ کی وہ عورتیں جو ایمان لے آئی تھیں بیعت کرنے کے لئے آپ ﷺ کی خدمت میں حاضر ہوئیں تو اوپر والی آیت نازل ہوئی اور ان کی بیعت کی تفصیل بیان کی۔

روئے سخن پیغمبر ﷺ کی طرف کرتے ہوئے فرماتا ہے: ”اے پیغمبر ﷺ! جب مومن عورتیں تیرے پاس آئیں اور ان شرائط پر تجھ سے بیعت کریں کہ وہ کسی چیز کو اللہ کا شریک قرار نہیں دیں گی، چوری نہیں کریں گی، زنا سے آلودہ نہیں ہوں گی، اپنی اولاد کو قتل نہیں کریں گی، اپنے ہاتھوں اور پاؤں کے آگے کوئی افتراء اور بہتان نہیں باندھیں گی اور کسی شائستہ حکم میں تیری نافرمانی نہیں کریں گی، تو تم ان سے بیعت لے لو اور ان کے لئے بخشش طلب کرو، بے شک اللہ بخشنے والا اور مہربان ہے۔“

بیعت کی کیفیت کے بارے میں بعض نے یہ لکھا ہے کہ پیغمبر ﷺ نے پانی کا ایک برتن لانے کا حکم دیا اور اپنا ہاتھ پانی کے اس برتن میں رکھ دیا۔ عورتیں اپنے ہاتھ برتن کے دوسری طرف رکھ دیتی تھیں۔ بعض نے کہا ہے پیغمبر ﷺ لباس کے اوپر سے بیعت لیتے تھے۔

<p>(۱۳) يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ قَدْ يَسُؤُوا مِنَ الْأَحْزَابِ كَمَا يَسُؤُ الْكُفَّارُ مِنْ أَصْحَابِ الْقُبُورِ</p>	<p>اے ایمان لانے والو! وہ قوم جس پر اللہ نے غضب کیا ہے اس سے دوستی نہ کرو۔ وہ آخرت سے اسی طرح مایوس ہو چکے ہیں جس طرح قبروں میں مدفون کفار مایوس ہیں۔</p>
--	---

### تفسیر

#### اس مغضوب علیہ قوم سے دوستی نہ کرو

ہم دیکھ چکے ہیں کہ اس سورہ کا آغاز، دشمنان خدا سے قطع تعلق کرنے کے مسئلہ سے ہوا ہے اور اب اسی چیز پر اس کا اختتام ہو رہا ہے۔ دوسرے لفظوں میں اس سورہ کا اختتام اس کے آغاز کی طرف ایک بازگشت ہے، فرماتا ہے: ”اے ایمان لانے والو! وہ قوم جس پر اللہ نے غضب کیا ہے اس سے دوستی نہ کرو۔“

تمہیں ان سے دوستی نہیں کرنی چاہیے اور اپنے اسرار اور بھیدوں کو ان تک نہیں پہنچانا چاہیے۔

لیکن ان تمام باتوں کے باوجود اس آیت کی تعبیرات ایک وسیع منہوم رکھتی ہیں جو تمام کفار و مشرکین کو شامل ہیں، کیونکہ



قرآن مجید میں غضب کی تعبیر ”یہود“ میں منحصر نہیں ہے بلکہ یہی تعبیر منافقین کے بارے میں بھی آئی ہے۔ (سورہ فتح ۶۰)۔

اس کے بعد ایک اور مطلب کو بیان کرتا ہے جو اس نہی کی دلیل کے طور پر بیان ہوا ہے۔ فرماتا ہے: ”وہ آخرت میں نجات سے کلی طور پر مایوس ہیں جیسا کہ قبروں میں مدفون کفار مایوس ہیں۔

کیونکہ کفار میں سے جو مر چکے ہیں وہ عالم برزخ میں اپنے کاموں کے نتائج دیکھ رہے ہیں اور تلافی کے لئے واپسی کی کوئی راہ نہیں ہے، لہذا وہ کلی طور پر مایوس ہیں۔ یہ زندوں کا گروہ بھی گناہ سے اس قدر آلودہ ہے کہ ہرگز اپنی نجات کی امید نہیں رکھتا، اور یہ ٹھیک کفار کے مردوں کی طرح ہے۔



# سورۃ صف

یہ سورہ مدینہ میں نازل ہوا  
اور اس کی آیات ہیں

## سورۃ صف کے مضامین

یہ سورہ درحقیقت دو بنیادی محوروں کے گرد گھومتا ہے۔ اولاً اسلام کی تمام آسمانی ادیان پر برتری اور اللہ کی طرف سے اس کی بقاء و دوام کی ضمانت اور ثانیاً اس دین کی حفاظت اور ترقی کے لئے جہاد کا لازم ہونا۔ لیکن تفصیلی نظر سے اسے سات حصوں میں تقسیم کیا جاسکتا ہے:-

- ۱: سورہ کا آغاز جو خداوند عزیز و حکیم کی تسبیح سے ہوا ہے اور بعد کے امور و حقائق کو قبول کرنے کے لئے دلوں میں آمادگی پیدا کرتا ہے۔
- ۲: گفتار و کردار میں ہم آہنگی اور بلا عمل باتوں سے پرہیز کی دعوت۔
- ۳: عزم راسخ اور اتحاد کامل کے ساتھ جہاد کی دعوت۔
- ۴: بنی اسرائیل کی پیمان شکنی کی یاد آوری اور ظہور اسلام کے بارے میں مسیح علیہ السلام کی بشارت۔
- ۵: دین اسلام کی تمام ادیان پر فتح مندی کی ضمانت۔
- ۶: جہاد کی طرف مؤثر دعوت اور مجاہدین راہ حق کی دنیاوی اور اخروی جزاؤں کا بیان۔
- ۷: حضرت عیسیٰ علیہ السلام کے حواریں کی زندگی کے بارے میں ایک مختصر سا اشارہ اور ان سے ہدایت کا سبق حاصل کرنا۔

لیکن جیسا کہ ہم بیان کر چکے ہیں اس سورہ کا اصلی محور اسلام اور جہاد ہی ہے۔ سورہ کے لئے ”صف“ کے نام کا انتخاب اس تعبیر کی بناء پر ہے جو اس سورہ کی چوتھی آیت میں آیا ہے، لیکن بعض اوقات یہ سورہ ”عیسیٰ“ یا سورہ حواریں کے نام سے بھی موسوم ہے۔ مشہور قول ہے کہ یہ سارا سورہ مدینہ میں نازل ہوا ہے اور اس سورہ میں آیات جہاد کا ہونا بھی اس معنی کی تائید کرتا ہے۔ کیونکہ ہم جانتے ہیں کہ مکہ میں جہاد کی تشریح قطعاً نہیں ہوئی تھی۔

## سورۃ صف کی تلاوت کی فضیلت

پیغمبر گرامی ﷺ سے آیا ہے:

”جو شخص سورہ عیسیٰ (سورہ صف) کو پڑھے تو حضرت عیسیٰ علیہ السلام اس کے لئے دعائے رحمت کریں گے جب تک وہ دنیا میں زندہ ہے اس کے لئے استغفار کریں گے اور قیامت میں وہ ان کا رفیق اور ساتھی ہوگا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے
(۱) سَبَّحَ لِلّٰهِ مَا فِی السَّمٰوٰتِ وَ مَا فِی الْاَرْضِ ۗ وَ هُوَ الْعَزِیْزُ الْحَكِیْمُ	جو کچھ آسمانوں اور زمین میں ہے، وہ سب اللہ کی تسبیح کرتے ہیں، اور وہ صاحب قدرت اور حکیم و دانہ ہے۔
(۲) یٰۤاَیُّهَا الَّذِیْنَ اٰمَنُوْا لِمَ تَقُوْلُوْنَ مَا لَا تَفْعَلُوْنَ	اے ایمان لانے والو! تم ایسی بات کیوں کرتے ہو جس پر تم خود عمل نہیں کرتے۔
(۳) کَبُرَ مَقْتًا عِنْدَ اللّٰهِ اَنْ تَقُوْلُوْا مَا لَا تَفْعَلُوْنَ	اللہ کے ہاں یہ بات بہت ہی غضب کا موجب ہے کہ تم ایسی بات کرو جس پر تم خود عمل نہیں کرتے۔
(۴) اِنَّ اللّٰهَ یُحِبُّ الَّذِیْنَ یُقَاتِلُوْنَ فِیْ سَبِیْلِهِ صَفًا کَانَھُمْ بُنِیَانًا مَّرْصُورًا	اللہ ان لوگوں کو دوست رکھتا ہے جو اس کی راہ میں اس طرح صف بستہ ہو کر قتال کرتے ہیں جیسے وہ سیسہ پلائی ہوئی دیوار ہیں۔

## شان نزول

مسلمانوں کی ایک جماعت کہا کرتی تھی: ”اے کاش! اللہ ہمیں بہترین اعمال کی نشاندہی کرتا کہ ہم ان پر عمل کرتے“۔ زیادہ دیر نہ گزری تھی کہ اللہ نے انہیں یہ خبر دی کہ ”افضل اعمال، ایمان خالص اور جہاد ہے“۔ لیکن یہ خیر انہیں اچھی نہ لگی اور لیت و لعل کرنے لگے تو یہ آیت نازل ہوئی اور انہیں سرزنش کی۔

## تفسیر

اس سورہ کی ابتداء بھی اللہ کی تسبیح کے ساتھ ہے، اسی بناء پر مفسرین نے اس سورہ کو بھی ”مسبحات“ (وہ سورتیں جو تسبیح اللہ سے شروع ہوتی ہیں) میں شمار کیا ہے۔ فرماتا ہے: ”جو کچھ آسمانوں میں ہے اور جو کچھ زمین میں ہے وہ سب اللہ کی تسبیح کرتے ہیں“۔ اس کی تسبیح کیوں نہ کریں اور اسے ہر عیب و نقص سے منزہ شمار کیوں نہ کریں، جبکہ ”وہ شکست ناپذیر قادر ہے، اور ہر چیز سے آگاہ ہے“۔

اس کے بعد ان افراد سے جو اپنی کبھی ہوئی باتوں پر عمل نہیں کرتے، ملامت و سرزنش کے عنوان سے فرماتا ہے: ”اے ایمان لانے والو! تم ایسی بات کیوں کہتے ہو، جس پر عمل نہیں کرتے؟“

اس کے بعد اسی گفتگو کو جاری رکھتے ہوئے مزید کہتا ہے: ”یہ فعل اللہ کے نزدیک عظیم غضب کا موجب ہے کہ تم ایسی باتیں کہو جن پر عمل نہیں کرتے۔“

اوپر والی آیت ہر قسم کے عہد و پیمان اور وعدہ سے تخلف، یہاں تک کہ بعض کے قول کے مطابق نذر کو بھی شامل ہے۔ ایک حدیث امام صادق علیہ السلام سے آئی ہے:

”مومن کا اپنے بھائی سے وعدہ کرنا ایک قسم کی نذر ہے، اگرچہ اس کا کوئی کفارہ نہیں ہے۔ جو شخص وعدہ کے خلاف کرے گا اس نے اللہ کی مخالفت کی ہے اور خود کو اس کے غضب کا مستحق بنا دیا ہے۔ یہ وہی چیز ہے جس کے بارے میں قرآن کہتا ہے: ”یا ایہا الذین امنوا لم تقولون ما لا تفعلون“

بعد والی آیت میں اصل مسئلہ کہ جو جہاد ہے، اسے سامنے لاتے ہوئے فرماتا ہے: ”اللہ ان لوگوں کو دوست رکھتا ہے جو اس کی راہ میں اس طرح سے جہاد کرتے ہیں، جیسے کہ سب سے پلائی ہوئی دیوار ہو۔“

اس بناء پر محض جنگ کرنا اہم نہیں اہم بات یہ ہے کہ وہ جنگ ”فی سبیل اللہ ہو اور وہ بھی مکمل اتحاد، نظم و ضبط کے ساتھ۔ جیسے کہ فولادی دیوار ہو۔“

### صفوں میں وحدت کی ضرورت

میدان جنگ میں نظم و ضبط اور صفوں کا ملے ہوئے رہنا دشمنوں کے مقابلے میں کامیابی کے اہم عوامل میں سے ہے۔ نہ صرف فوجوں کی جنگ میں بلکہ سیاسی اور اقتصادی جنگ میں بھی وحدت کے بغیر کوئی کام نہیں بن سکتا۔

<p>اس وقت کو یاد کرو جب موسیٰ نے اپنی قوم سے کہا: ”اے میری قوم تم مجھے اذیت کیوں دیتے ہو، حالانکہ تم جانتے ہو کہ میں تمہاری طرف اللہ کا بھیجا ہوا رسول ہوں۔ جب وہ حق سے منحرف ہو گئے تو اللہ نے بھی ان کے دلوں کو ٹیڑھا کر دیا۔ اور اللہ فاسقوں کو ہدایت نہیں کرتا۔“</p>	<p>(۵) وَ اِذْ قَالَ مُوسٰی لِقَوْمِہٖ یَقَوْمِ لِمَ تَتُودُوْنِیْ وَ قَدْ تَعَلَّمُوْنَ اَنِّیْ رَسُوْلُ اللّٰهِ اِلَیْکُمْ فَلَمَّا زَاغُوْا اَزَاغَ اللّٰهُ قُلُوْبَہُمْ وَ اللّٰهُ لَا یَهْدِی الْقَوْمَ الْفٰسِقِیْنَ</p>
--	--

<p>(۶) وَ اِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ اِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَ مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ</p>	<p>اور اس وقت کو یاد کرو جب عیسیٰ بن مریم نے کہا: اے بنی اسرائیل! میں تمہاری طرف اللہ کا بھیجا ہوا رسول ہوں۔ میں اس کتاب کی جو مجھ سے پہلے بھیجی گئی، یعنی تورات کی تصدیق کرنے والا ہوں۔ اور ایک رسول کی بشارت دینے والا ہوں جو میرے بعد آئے گا اور اس کا نام احمد ہے۔ لیکن جب وہ (احمد) معجزات اور واضح دلائل کے ساتھ ان کی طرف آیا تو انہوں نے کہا کہ یہ تو ایک کھلا جادو ہے۔</p>
---	---

## تفسیر

## احمد ﷺ کے ظہور کی بشارت

اس چیز کی طرف توجہ کرتے ہوئے جو سورۃ احزاب کی آیت ۶۹ میں وارد ہوئی ہے ایسا معلوم ہوتا ہے کہ یہ اذیت و آزار ان ناروا نسبتوں کی طرف اشارہ ہے جو انہوں نے موسیٰ علیہ السلام کی طرف دیں۔ لیکن یہ عمل سزا کے بغیر نہ رہا جیسا کہ زیر بحث آیت کے آخر میں آیا ہے: ”جب وہ حق سے منحرف ہو گئے تو اللہ نے بھی ان کے دلوں کو منحرف کر دیا اور اللہ فاسقوں کو ہدایت نہیں کرتا“۔ اس تعبیر سے معلوم ہوتا ہے کہ ہدایت و ضلالت اگرچہ اللہ کی طرف سے ہے، لیکن اس کے اسباب اور عوامل خود انسان کی طرف سے ہوتے ہیں۔

(۶) اس آیت میں حضرت عیسیٰ علیہ السلام کی رسالت اور اس کے مقابلے میں بنی اسرائیل کی کارکنی اور تکذیب کے مسئلہ کی طرف اشارہ کرتے ہوئے مزید کہتا ہے: ”اس وقت کو یاد کرو جب عیسیٰ ابن مریم علیہ السلام نے کہا: ”اے بنی اسرائیل! میں تمہاری طرف اللہ کا بھیجا ہوا رسول ہوں، جبکہ میں اس کتاب کی جو مجھ سے پہلے بھیجی گئی (یعنی تورات) کی تصدیق کرنے والا ہوں“۔ ”اور میں اس رسول کی بشارت دینے والا بھی ہوں جو میرے بعد آئے گا۔ اس کا نام احمد ﷺ ہے۔“ اس بناء پر میں وہ حلقہ اتصال ہوں جو امت عیسیٰ علیہ السلام اور ان کی کتاب کو آنے والے پیغمبر (پیغمبر اسلام) کی امت اور ان کی کتاب سے ملانے والا ہوں۔

اگرچہ بنی اسرائیل کا ایک گروہ اس موعود نبی پر ایمان لے آیا، لیکن ان کی ایک بہت بڑی جمعیت نہایت تنہی کے ساتھ اس

کے مقابلہ میں کھڑی ہوگی۔ یہاں تک کہ انہوں نے اس کے واضح معجزات کا بھی انکار کر دیا۔ اس لئے آیت کے آخر میں مزید کہتا ہے:

”جب وہ (احمد ﷺ) ان کے پاس معجزات اور واضح دلائل کے ساتھ آیا تو انہوں نے کہا: یہ تو کھلا ہوا جادو ہے۔“

تعجب کی بات یہ ہے کہ گروہ یہود، مشرکین عرب سے پہلے اس پیغمبر کو پہچاننے ہوئے تھا۔ یہاں تک کہ انہوں نے اس کے شوق دیدار کے لئے ترک وطن کیا اور ان کے کئی قبائل سرزمین مدینہ میں آکر آباد ہو گئے۔ لیکن ان تمام باتوں کے باوجود بہت سے بت پرستوں نے تو اس پیغمبر موعود کو پہچان لیا اور اس پر ایمان لے آئے لیکن اکثر یہودی ہٹ دھرمی، عناد اور انکار پر ڈٹے رہے۔

<p>اس شخص سے بڑھ کر اور کون ظالم ہوگا جو اللہ پر جھوٹ باندھے حالانکہ اسے اسلام کی دعوت دی جا رہی ہے، اور اللہ ظالم قوم کو ہدایت نہیں کرتا۔</p>	<p>(۷) وَمَنْ أَظْلَمُ مِمَّنِ افْتَرَى عَلَى اللَّهِ الْكَذِبَ وَهُوَ يُدْعَى إِلَى الْإِسْلَامِ وَاللَّهُ لَا يَهْدِي الْقَوْمَ الظَّالِمِينَ</p>
<p>وہ تو یہ چاہتے ہیں کہ اللہ کے نور کو اپنی پھونکوں سے بجھادیں لیکن اللہ اپنے نور کو مکمل کر کے رہے گا، چاہے کافروں کو پسند نہ آئے۔</p>	<p>(۸) يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ</p>
<p>وہی تو ہے کہ جس نے اپنے رسول کو ہدایت اور دین حق کے ساتھ بھیجا ہے تاکہ اسے تمام دینوں پر غالب کر دے چاہے مشرکوں کو برا ہی لگے۔</p>	<p>(۹) هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ</p>

### تفسیر

وہ نور اللہ کو اپنی پھونکوں سے خاموش کرنا چاہتے ہیں۔

گزشتہ آیات میں بیان ہوا تھا کہ مخالف اور ہٹ دھرم گروہ، پیغمبر اسلام ﷺ کے بارے میں گزشتہ پیغمبر حضرت عیسیٰ علیہ السلام کی بشارت کے باوجود اور پیغمبر اسلام ﷺ کی دعوت کے ”بینات“، واضح دلائل اور معجزات کے ساتھ قوی ہونے کے باوجود کس طرح مقابلہ اور انکار کے لئے کھڑا ہو گیا۔ زیر بحث آیات میں ان لوگوں کے انجام کار اور ان کی سرنوشت کی تشریح کرتا ہے۔

پہلے فرماتا ہے: ”اس شخص سے بڑھ کر ظالم اور کون ہوگا جو اللہ پر جھوٹ باندھے۔ حالانکہ اسے اسلام کی دعوت دی جا رہی

ہے۔“

ہاں! ایسا آدمی جو پیغمبر اسلام ﷺ کی دعوت کو جھوٹ، ان کے معجزات کو جادو اور ان کے دین کو باطل شمار کرے، وہ سب سے بڑھ کر ظالم ہے۔ کیونکہ وہ راہ نجات و ہدایت کو اپنے لئے اور دیگر بندگان اللہ کے لئے بھی روک دیتا ہے اور انہیں اس خدائی

سرچشمہ فیض سے محروم کر دیتا ہے، جو ان کی سعادت ابدی کا ضامن ہے۔

آیت کے آخر میں مزید کہتا ہے: ”اللہ تم کو ہدایت نہیں کرتا“۔

(۸) اس کے بعد یہ بتلانے کے لئے کہ دشمنان حق اس کے دین کو ختم کرنے پر قادر نہیں ہیں ایک عمدہ تشبیہ کے ضمن میں فرماتا ہے: ”وہ یہ چاہتے ہیں کہ اللہ کے نور کو اپنی پھونکوں سے بجھادیں، لیکن اللہ اپنے نور کو کامل کر کے رہے گا، چاہے یہ بات کافروں کو پسند نہ آئے“۔

لیکن جس طرح اللہ نے ارادہ کیا تھا، یہ نور الہی روز بروز پھیل رہا ہے اور ہر زمانے میں اسلام کا دامن پہلے سے وسیع ہوتا چلا جا رہا ہے۔ اعداد و شمار بتلاتے ہیں کہ مسلمانوں کی جمعیت، صیہونیوں، صلیبیوں اور مشرق کے مادہ پرستوں کی مشترکہ کوششوں کے باوجود بڑھتی ہی جا رہی ہے۔

(۹) آخری زیر بحث آیت میں مزید تاکید کے لئے صراحت کرتے ہوئے کہتا ہے: ”وہی ہے کہ جس نے اپنے رسول: ﷺ کو ہدایت اور دین حق کے ساتھ بھیجا، تا کہ وہ اسے تمام دینوں پر غالب کر دے، چاہے مشرکین کو برا ہی لگے“۔

انجام کار اسلام عقل و منطق اور عملی پیش رفت کے لحاظ سے بھی دوسرے ادیان و مذاہب پر غالب آ گیا۔ اس نے دشمنوں کو دنیا کے وسیع حصوں سے پیچھے دھکیل کر ان کی جگہ لے لی اور اس وقت بھی بڑھتا ہی جا رہا ہے۔

لیکن اس پیش رفت کا اصلی مرحلہ ہمارے عقیدہ کے مطابق حضرت امام مہدی علیہ السلام اور احنافدہ کے ظہور کے ساتھ پورا ہوگا اور یہ آیات بھی خود اس عظیم ظہور کی ایک دلیل ہیں۔

<p>اے ایمان لانے والو! کیا میں تمہیں ایسی تجارت کی طرف رہبری نہ کروں جو تمہیں دردناک عذاب سے رہائی بخشنے۔</p>	<p>(۱۰) يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنَجِّيْكُمْ مِنْ عَذَابِ أَلِيمٍ</p>
<p>اللہ اور اس کے رسول پر ایمان لے آؤ اور اللہ کی راہ میں اپنے مالوں اور جانوں کے ساتھ جہاد کرو۔ یہ تمہارے لئے ہر چیز سے بہتر ہے اگر تم جانو۔</p>	<p>(۱۱) تَتُومِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ</p>
<p>اگر تم یہ کام کرو گے تو اللہ تمہارے گناہوں کو بخش دے گا اور تمہیں اس جنت کے باغوں میں داخل کرے گا جس کے (درختوں کے) نیچے نہریں جا رہی ہیں اور بہشت جاودانی کے مساکن میں تمہیں جگہ دے گا، اور یہ بہت بڑی کامیابی ہے۔</p>	<p>(۱۲) يَغْفِرُ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٍ طَيِّبَةٍ فِي جَنَّاتٍ عَدْنٍ ذَلِكِ الْفَوْزُ الْعَظِيمُ</p>



اور ایک دوسری نعمت تمہیں بخشے گا جسے تم دوست رکھتے ہو، اور اللہ کی مدد و نصرت اور قریب کی فتح ہے اور مومنین کو بشارت دے دو۔	(۱۳) وَ أُخْرَىٰ تُحِبُّونَهَا نَصْرٌ مِّنَ اللَّهِ وَ فَتْحٌ قَرِيبٌ وَ بُشْرٌ لِّلْمُؤْمِنِينَ
---	--

## تفسیر

## سودمند اور بے نظیر تجارت

جیسا کہ ہم اس سورہ کے آغاز میں بیان کر چکے ہیں اس آیت کے اہم مقاصد میں سے ایک ایمان اور جہاد کی دعوت ہے۔ زیر بحث آیات میں بھی انہی دونوں باتوں کی تاکید ایک ایسی لطیف مثال سے کی گئی ہے جو انسان کے دل و جان میں حرکت الہی کے جذبے کو وجود میں لاتی ہے۔ وہ جذبہ جو تمام دینوں پر دین اسلام کے غلبے کی شرط ہے۔ اس کی طرف گزشتہ آیات میں بھی اشارہ ہوا ہے۔

پہلے فرماتا ہے: ”اے ایمان لانے والو! کیا میں تمہیں ایسی تجارت کی طرف رہبری نہ کروں جو تمہیں دردناک عذاب سے نجات دے؟“

پھر اس سودمند تجارت کی تشریح کرتے ہوئے فرماتا ہے: ”اور وہ یہ ہے کہ تم اللہ اور اس کے رسول پر ایمان لے آؤ اور اللہ کی راہ میں اپنے اموال اور جانوں سے جہاد کرو۔“

اس میں شک نہیں کہ اللہ کو اس سودمند تجارت کی کوئی ضرورت نہیں ہے بلکہ اس کے نفع کا کلی تعلق صرف مومنین کے ساتھ ہے، اسی لئے آیت کے آخر میں فرماتا ہے: ”یہ تمہارے لئے ہر چیز سے بہتر ہے، اگر تم جانو۔“

بہر حال پیغمبر ﷺ پر ایمان، اللہ پر ایمان سے الگ نہیں ہے، جیسا کہ جان کے ساتھ جہاد، مال کے ساتھ جہاد سے جدا نہیں ہو سکتا۔

اگر ہم یہ دیکھتے ہیں کہ مالی جہاد کو مقدم رکھا گیا ہے تو اس کی وجہ یہ نہیں کہ وہ جانی جہاد سے زیادہ اہم ہے۔ بلکہ یہ اس وجہ سے ہے کہ وہ اس کا مقدمہ شمار ہوتا ہے، کیونکہ جہاد کے آلات و اسلحہ مالی امدادوں کے ذریعے ہی فراہم ہوتے ہیں۔

یہاں تک اس عظیم اور بے نظیر تجارت کے تین ارکان مشخص ہوئے ہیں: ”خریدار“ اللہ ہے۔ ”بیچنے والے“ صاحب ایمان لوگ ہیں، اور ”متاع“ ان کی جانیں اور مال ہیں۔ اب چوتھے رکن کی نوبت آتی ہے جو اس بڑے سودے کی قیمت ہے۔

فرماتا ہے: ”جب تم ایسا کرو گے تو اللہ تمہارے گناہ بخش دے گا اور تمہیں جنت کے باغوں میں جس کے درختوں کے نیچے

نہریں جارہی ہیں اور بہشت جاودانی کے پاکیزہ مسکنوں میں جگہ دے گا۔ اور یہ ایک عظیم کامیابی ہے۔“

اخروی اجر کے مرحلہ میں پہلے گناہوں کی بخشش کی بات کرتا ہے۔ کیونکہ انسان کو زیادہ تر فکر و پریشانی اپنے گناہوں سے ہوتی ہے۔ جب مغفرت اور بخشش یقینی ہو جائے تو پھر فکر کی کوئی بات نہیں ہے۔ یہ تعبیر بتلاتی ہے کہ اس کی راہ میں شہید ہونے والوں کے لئے پہلا ہدیہ خداوندی یہ ہے کہ وہ ان کے گناہوں کو بخش دیتا ہے۔

بعد والی آیت میں دنیا میں مواہب الہی کی بھی دو شاخیں آئی ہیں:-

جہاں فرماتا ہے: ”اور دوسری وہ نعمت تمہیں عنایت کرے گا جسے تم دوست رکھتے ہو اور تمہیں جس سے بہت لگاؤ ہے اور وہ

اللہ کی مدد و نصرت اور نزدیک کی فتح ہے۔“

کتنی سود مند اور برکت والی تجارت ہے جو سراسر فتح و کامیابی اور نعمت و رحمت ہے اور اسی وجہ سے اس کو فوز عظیم اور بہت بڑی

کامیابی قرار دیا ہے۔

اسی وجہ سے بعد میں مومنین کو اس عظیم تجارت کے بارے میں مبارکباد کے ساتھ بشارت دیتا اور مزید کہتا ہے: ”اور مومنین

کو بشارت دے دو۔“

<p>اے ایمان لانے والو! اللہ کے ناصر و مددگار ہو جاؤ، جیسا کہ عیسیٰ ابن مریم نے حواریوں سے کہا تھا۔ اللہ کی طرف کون میرا یار و مددگار بنے گا؟ تو حواریوں نے جواب دیا تھا ہم اللہ کے یار و مددگار ہیں۔ اس موقع پر بنی اسرائیل کا ایک گروہ تو ایمان لے آیا اور ایک گروہ کافر ہو گیا، ہم نے ان لوگوں کی جو ایمان لائے تھے، ان کے دشمنوں کے مقابلہ میں مدد کی، اور انجام کار وہ ان پر غالب ہوئے۔</p>	<p>(۱۴) يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ فَأَمْنَتْ طَائِفَةٌ مِّنْ بَنِي إِسْرَائِيلَ وَكَفَرَتْ طَائِفَةٌ فَأَيَّدْنَا الَّذِينَ آمَنُوا عَلَىٰ عَدُوِّهِمْ فَأَصْبَحُوا ظَاهِرِينَ</p>
---	---

تفسیر

حواریوں کی طرح ہو جاؤ

سورہ صفت کی اس آخری آیت میں امر جہاد پر دوسری مرتبہ تاکید کی گئی ہے کہ جو اس سورہ کا محور اصلی ہے۔ البتہ اس مسئلے کو

ایک دوسرے طریقہ سے بیان کیا اور بہشت اور بہشت کی نعمتوں سے بھی زیادہ ایک اہم مطلب کو بیان کرتے ہوئے فرماتا ہے:

”اے ایمان لانے والو! اللہ کے ناصر و مددگار بن جاؤ“۔

ہاں! اللہ کے مددگار، وہ اللہ جو تمام قدرتوں اور طاقتوں کا سرچشمہ ہے اور سب کی بازگشت اسی کی طرف ہے۔ اس کے بعد ایک تاریخی نمونہ کی طرف اشارہ کرتا ہے تاکہ وہ یہ جان لیں کہ یہ راستہ نہ تو راہ نور کے بغیر تھا اور نہ ہے۔ فرماتا ہے:

جیسا کہ عیسیٰ بن مریم علیہ السلام نے حواریوں سے کہا تھا: ”اللہ کی طرف میری مدد کرنے والا کون ہے“۔

اور حواریین نے بڑے فخر کے ساتھ جواب دیا: ”ہم اللہ کے انصار ہیں“۔

اور اسی راہ میں دشمنان خدا کے ساتھ مبارزہ کے لئے اٹھ کھڑے ہوئے۔ بنی اسرائیل کا ایک گروہ تو ایمان لے آیا (اور حواریوں کے ساتھ مل گیا) اور ایک گروہ کافر ہو گیا۔

اس موقع پر ہماری نصرت اور مدد ان کی کمک کے لئے آ پہنچی۔ ”ہم نے ان لوگوں کو جو ایمان لا چکے تھے دشمنوں کے مقابلے میں تقویت دی اور انجام کار وہ غالب آ گئے“۔

تم بھی محمد صلی اللہ علیہ وسلم کے حواری ہو اور اس اعزاز کے ساتھ متفخر ہو کہ اللہ کے انصار ہو جاؤ، جیسا کہ عیسیٰ کے حواری دشمنوں پر غالب آ گئے تھے، تم بھی کامیاب ہو جاؤ گے۔ تمہیں اس جہان میں اور دوسرے جہان میں بھی سر بلندی اور افتخار نصیب ہوگا۔

### حواریین کون ہیں؟

قرآن مجید میں پانچ مرتبہ عیسیٰ علیہ السلام کے حواریوں کے بارے میں ذکر آیا ہے، ان میں سے دو مرتبہ تو اسی سورہ میں ہے۔ یہ تعبیر حضرت عیسیٰ علیہ السلام کے مخصوص بارہ اصحاب کی طرف اشارہ ہے کہ جن کے نام موجودہ اناجیل (انجیل متی و لوقا باب ۶) میں ذکر ہوئے ہیں۔

ایک حدیث میں آیا ہے کہ پیغمبر گرامی صلی اللہ علیہ وسلم جب عقبہ میں اہل مدینہ کی اس جماعت سے ملے جو بیعت کے لئے آئی تھی تو آپ نے فرمایا:

”اپنے میں سے بارہ افراد کو منتخب کر کے ان کا مجھ سے تعارف کراؤ تاکہ وہ اپنی قوم کے نمائندے ہوں جیسا کہ حواریین کی حضرت عیسیٰ ابن مریم علیہ السلام سے نسبت تھی۔

یہ بات ان بزرگواروں کے مقام و مرتبہ کو بھی ظاہر کرتی ہے۔



# سورۃ جمعہ

یہ سورہ مدینہ میں نازل ہوا  
اور اس کی گیارہ آیات ہیں

## سورۃ جمعہ کے مضامین

یہ سورہ حقیقت میں دو اصلی اور بنیادی محوروں پر گردش کرتی ہے:

- 1- توحید، صفات خدا، پیغمبر اسلام ﷺ کی بعثت کا ہدف اور مسئلہ معاد کی طرف توجہ۔
- 2- نماز جمعہ کا اصلاحی نقشہ اور اس عظیم عبادت کی بعض خصوصیات۔

## سورۃ جمعہ کی تلاوت کی فضیلت

اس سورہ کی تلاوت کی فضیلت کے بارے میں بہت سی روایات وارد ہوئی ہیں۔ چاہے اسے مستقل طور پر پڑھا جائے یا یومیہ نمازوں کے ضمن میں پڑھا جائے۔

”جو شخص سورہ جمعہ کی تلاوت کرے، اللہ اسے بلادِ مسلمین میں سے ان لوگوں کی تعداد سے جو نماز جمعہ میں شرکت کرتے ہیں اور ان لوگوں کی تعداد سے جو اس میں شرکت نہیں کرتے، دس گنا حسنہ بخشے گا“۔

باوجود اس کے کہ قرأت نماز میں سورہ توحید اور کافرون سے عدول جائز نہیں ہے، لیکن نماز جمعہ میں خصوصیت سے یہ استثناء ہوا ہے۔ یعنی ان دونوں سورتوں سے سورہ جمعہ اور منافقین کی طرف عدول جائز بلکہ مستحب شمار کیا گیا ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے رحمن و رحیم ہے
(۱) یَسْبِحُ لِلّٰهِ مَا فِی السَّمٰوٰتِ وَ مَا فِی الْاَرْضِ الْمَلِکِ الْقُدُّوسِ الْعَزِیْزِ الْحَكِیْمِ	آسمانوں اور زمین میں جو کچھ ہے، وہ ہمیشہ اللہ کی تسبیح کرتے رہتے ہیں، (اس اللہ کی) جو مالک اور حاکم ہے اور ہر عیب و نقص سے مبرا اور عزیز و حکیم ہے۔
(۲) هُوَ الَّذِیْ بَعَثَ فِی الْاَمِیْنِ رَسُوْلًا مِّنْهُمْ یَتْلُوْا عَلَیْهِمْ اٰیٰتِہٖ وَ یُزِکِّیْہُمْ وَ یُعَلِّمُہُمْ الْکِتٰبَ وَ الْحِکْمَۃَ وَ اِنْ کَانُوْا مِنْ قَبْلُ لَفِی ضَلٰلٍ مُّبِیْنٍ ۙ	وہ وہی ہے کہ جس نے امین میں، خود انہیں میں سے ایک رسول مبعوث کیا، تاکہ وہ اس کی آیات کی ان پر تلاوت کرے، انہیں پاک کرے اور کتاب و حکمت کی انہیں تعلیم دے، اگرچہ وہ اس سے پہلے واضح گمراہی میں تھے۔
(۳) وَ اٰخَرِیْنَ مِنْهُمْ لَمَّا یَلْحَقُوْا بِہُمْ وَ هُوَ الْعَزِیْزُ الْحَكِیْمُ	اور وہ ان دوسرے لوگوں کے لئے بھی رسول ہے جو ابھی ان سے ملحق نہیں ہوئے، اور وہ عزیز و حکیم ہے۔

(۴) ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ	یہ اللہ کا فضل ہے، وہ جسے چاہے (اور لائق دیکھے) اسے عطا کر دے، اور اللہ صاحب فضل عظیم ہے۔
---	---

## تفسیر

## پیغمبر کی بعثت کا مقصد

یہ سورہ بھی اللہ کی تسبیح و تقدیس سے شروع ہو رہا ہے اور اس کے صفات جمال و جلال کے ایک حصہ اور اس کے اسماء حسنیٰ کی طرف اشارہ کر رہا ہے، جو حقیقت میں آئندہ کے مباحث کے لئے ایک مقدمہ ہے۔

فرماتا ہے: ”آسمانوں اور زمین میں جو کچھ ہے وہ ہمیشہ اللہ کی تسبیح کرتے رہتے ہیں، اور زبان حال و قال کے ساتھ اس کو تمام نقائص اور عیوب سے پاک شمار کرتے ہیں۔“

”وہی اللہ جو مالک و حاکم ہے، اور ہر عیب و نقص سے مبرا ہے۔“

”وہ اللہ جو عزیز و حکیم ہے۔“

اور اس طرح سے پہلے اس کی ”مالکیت اور حاکمیت“ کی اور پھر ہر قسم کے ظلم و ستم اور نقص و عیب سے اس کے منزہ ہونے کی تاکید کرتا ہے، کیونکہ ملوک اور بادشاہوں کے بے حساب مظالم کی طرف توجہ کرتے ہوئے لفظ ”ملک“ سے غیر مقدس معانی کا گمان ہوتا ہے جو لفظ ”قدوس“ سے پاک و پاکیزہ ہو جاتا ہے۔

اس مختصر اور پر معنی اشارہ کے بعد، جو مسئلہ توحید اور صفات اللہ کی طرف ہوا ہے، پیغمبر اسلام ﷺ کی بعثت اور اس عظیم رسالت کے ہدف کو، جو اللہ کے عزیز و حکیم اور قدوس ہونے کے ساتھ مربوط ہے، بیان کرتے ہوئے اس طرح کہتا ہے: ”وہی ہے کہ جس نے امین میں انہیں میں سے ایک رسول کو مبعوث کیا، تاکہ وہ ان کے سامنے اس کی آیات کی تلاوت کرے۔“

اور اس تلاوت کے ذریعہ ”انہیں ہر قسم کے شرک، کفر، انحراف، فساد اور خرابی سے پاک و پاکیزہ کر دے اور انہیں کتاب و حکمت کی تعلیم دے۔“

”اگرچہ وہ اس سے پہلے ضلال مبین اور واضح گمراہی میں تھے۔“

”پیغمبر اسی گروہ اور ان پڑھ طبقہ میں سے مبعوث ہوا ہے تاکہ اس کی رسالت کی عظمت کو واضح کرے اور یہ چیز اس کی حقانیت کی دلیل بنے۔ کیونکہ قرآن جیسی کتاب، ایسے عیق و عظیم مطالب اور اسلام جیسی ثقافت کے ساتھ، محال ہے کہ یہ کسی بشر کی فکر کا ثمرہ ہو۔ وہ بشر بھی ایسا بشر کہ جس نے نہ تو خود کسی کے سامنے تعلیم کے لئے زانوئے ادب تہ کیا ہو اور نہ ہی علم و دانش کے ماحول میں اس نے پرورش پائی ہو۔ یہ ایک ایسا نور ہے جو ظلمت کی سرزمین سے اٹھا ہے، اور ایک سرسبز باغ ہے جو شورزار سے نکلا ہے، اور یہ خود پیغمبر ﷺ کی حقانیت کا ایک واضح معجزہ اور ایک روشن سند ہے۔“

اور والی آیت میں اس بعثت کے مقصد کا تین چیزوں میں خلاصہ کیا ہے، جن میں سے ایک تو تمہیدی پہلو رکھتی ہے، اور وہ آیات الہی کی تلاوت ہے اور دوسرے دو حصے، یعنی ”تہذیب و تزکیہ نفوس“ اور ”تعلیم کتاب و حکمت“، دو اصلی اور اہم مقاصد ہیں۔

ہاں! پیغمبر اسی لئے آئے ہیں کہ علم و دانش کے سلسلہ میں اور اخلاق و عمل کے بارے میں بھی انسان کی تربیت کریں تاکہ وہ ان دونوں پروں کے ذریعے آسمان سعادت کی بلندی پر پرواز کریں اور خدائی راستہ کو اختیار کر کے اس کے مقام قرب کو حاصل کریں۔

لیکن چونکہ پیغمبر اسلام ﷺ صرف اسی امی قوم کے لئے مبعوث نہیں ہوئے تھے بلکہ آپ کی دعوت پورے عالم کے لئے تھی، اس لئے بعد والی آیت میں مزید کہتا ہے: ”اور وہ ان دوسرے مومنین کے لئے بھی رسول ہے، جو ابھی تک ان سے ملحق نہیں ہوئے“۔

اس طرح سے اور والی آیت، عرب و عجم میں ان تمام اقوام کو شامل ہے جو صحابہ پیغمبر کے بعد وجود میں آئی ہیں۔

چونکہ ان تمام امور کا سرچشمہ اللہ کی قدرت و حکمت ہے، لہذا آیت کے آخر میں مزید کہتا ہے: ”وہ عزیز و حکیم ہے“۔

اس کے بعد اس عظیم نعمت، یعنی پیغمبر گرامی اسلام کی بعثت اور ان کے ذریعے تعلیم و تربیت کی طرف اشارہ کرتے ہوئے مزید کہتا ہے: ”یہ اللہ کا فضل ہے، وہ جسے چاہے (اور لائق دیکھے اسے) عطا کر دے اور اللہ فضل عظیم کا مالک ہے“۔

<p>جو لوگ تورات کے مکلف قرار دیئے گئے، پھر انہوں نے اس کا حق ادا نہ کیا (اس پر عمل نہ کیا)، وہ اس گدھے کی مانند ہیں جو کتابوں کا بوجھ اٹھائے ہوئے ہو۔ جس قوم نے آیات الہی کو جھٹلایا وہ بری مثال رکھتے ہیں اور اللہ ظالم لوگوں کو ہدایت نہیں کیا کرتا۔</p>	<p>(۵) مَثَلُ الَّذِينَ حُمِلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا بِئْسَ مَثَلُ الْقَوْمِ الَّذِينَ كَذَبُوا بِآيَاتِ اللَّهِ وَ اللَّهُ لَا يَهْدِي الْقَوْمَ الظَّالِمِينَ</p>
<p>کہہ دیجئے: اے یہودیو! اگر تمہارا گمان یہ ہے کہ تمام لوگوں کو چھوڑ کر تم ہی اللہ کے دوست ہو، تو پھر موت کی تمنا کرو، اگر تم سچ کہتے ہو۔</p>	<p>(۶) قُلْ يَا أَيُّهَا الَّذِينَ هَادُوا إِن زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوْا الْمَوْتَ إِن كُنْتُمْ صَادِقِينَ</p>
<p>لیکن وہ ان اعمال کی وجہ سے جو وہ آگے بھیج چکے ہیں ہرگز موت کی تمنا نہیں کریں گے اور اللہ ظالموں کو اچھی طرح جانتا ہے۔</p>	<p>(۷) وَلَا يَتَمَنَّوْنَہٗ أَبَدًا بِمَا قَدَّمَتْ أَيْدِيہُمْ ۗ وَ اللَّهُ عَلِيمٌ بِالظَّالِمِينَ</p>

<p>کہہ دیجئے کہ یہ موت جس سے تم بھاگتے ہو، آخر کار تم سے ملاقات کر کے رہے گی۔ اس کے بعد تمہیں اس کے پاس لے جایا جائے گا جو پنہاں و آشکار سے باخبر ہے اور وہ تمہیں ان باتوں سے آگاہ فرمائے گا جو تم کیا کرتے تھے۔</p>	<p>(۸) قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنبِّئُكُمْ بِمَا كُنْتُمْ تَعْمَلُونَ</p>
--	---

## تفسیر

## ایسا چوپایہ جس پر کتابیں لدی ہوں

بعض روایات میں آیا ہے کہ یہودی یہ کہا کرتے تھے: اگر محمد ﷺ مبعوث برسالت ہوا ہے تو اس کی رسالت ہمارے لئے نہیں ہے۔ اس لئے پہلی زیر بحث آیت ان کے گوش گزار کر رہی ہے کہ اگر تم نے اپنی آسمانی کتاب کو غور سے پڑھا ہوتا اور اس پر عمل کیا ہوتا تو یہ بات نہ کرتے، کیونکہ اس میں پیغمبر اسلام ﷺ کے ظہور کی بشارت آئی ہے۔

فرماتا ہے: ”وہ لوگ جن پر تورات نازل ہوئی اور وہ اس کے مکلف قرار دیئے گئے، لیکن انہوں نے اس کا حق ادا نہیں کیا اور اس کی آیات پر عمل نہیں کیا، وہ اس گدھے کی مانند ہیں جو اپنی پشت پر کتابیں اٹھائے ہوئے ہو۔“

وہ کتاب سے سوائے اس کے بوجھ کے اور کسی چیز کا احساس نہیں کرتا اور اس کے لئے کوئی فرق نہیں ہے کہ وہ پشت پر پتھر اور لکڑی اٹھائے ہوئے ہے، یا ایسی کتابیں جن میں آفرینش کے دقیق ترین اسرار اور زندگی کے مفید ترین ضابطے درج ہیں۔

یہ خود پسند قوم جس نے صرف تورات کے نام یا اس کی تلاوت پر قناعت کی ہوئی ہے اور اس کے مضامین پر غور و خوض کر کے اس پر عمل نہیں کرتے، وہ اسی جانور کے مانند ہیں جو حماقت اور نادانی میں ضرب المثل اور مشہور خاص و عام ہے۔

اس کے بعد اسی مثال کو جاری رکھتے ہوئے کہتا ہے: ”وہ قوم جس نے آیات الہی کی تکذیب کی یقیناً وہ بری مثال رکھتی ہے۔“

آیت کے آخر میں ایک مختصر اور پر معنی جملہ میں فرماتا ہے: ”اللہ ستمگر قوم کو ہدایت نہیں کرتا۔“

یہ ٹھیک ہے کہ ہدایت کرنا اللہ کا کام ہے لیکن اس کے لئے ایک مقدمہ اور تمہید کی ضرورت ہے، اور اس کا مقدمہ جو حق طلبی اور حق جوئی کی روح ہے اسے انسانوں کی طرف سے فراہم ہونا چاہئے اور ستمگر اس مرحلہ سے بہت دور ہیں۔

ہم بیان کر چکے ہیں کہ یہودی اپنے آپ کو برگزیدہ اور منتخب امت اور اصطلاح کے مطابق ”تافیتہ ای جدا بافتہ“ (یعنی سب



سے الگ مخلوق) سمجھتے تھے۔ یہاں تک کہ کبھی تو وہ یہ دعویٰ کرتے کہ ”وہ اللہ کے بیٹے ہیں اور کبھی اپنے آپ کو اللہ کے مخصوص دوست بتلاتے، جیسا کہ سورۃ مائدہ کی آیت ۱۸ میں آیا ہے۔

قرآن ان بے دلیل بلند پروازیوں کے مقابلہ میں، وہ بھی ایسے گروہ کی طرف سے جو کتاب الہی کے حامل ہونے کے باوجود اس پر عامل نہیں تھے، کہتا ہے: ”ان سے کہہ دیجئے، اے یہودیو! اگر تمہارا گمان یہ ہے کہ تمام لوگوں کو چھوڑ کر تم ہی اللہ کے دوست ہو، تو پھر موت کی تمنا کرو، اگر تم سچ کہتے ہو۔“

کیونکہ دوست تو ہمیشہ کی ملاقات کا مشتاق ہوتا ہے اور ہم جانتے ہیں کہ قیامت میں پروردگار کی معنوی ملاقات ہوگی۔ اگر تم سچ کہتے ہو، اور اس کے دوست خاص ہو، تو پھر دنیا کی زندگی کے ساتھ اس قدر کیوں چپٹے ہوئے ہو؟ موت سے اتنا کیوں ڈرتے ہو؟ یہ اس بات کی دلیل ہے کہ تم اپنے اس دعویٰ میں سچے نہیں ہو۔ اس کے بعد ان کے موت سے ڈرنے کی اصل وجہ کی طرف اشارہ کرتے ہوئے مزید کہتا ہے: ”وہ اپنے ان اعمال کی وجہ سے، جو انہوں نے آگے بھیجے ہوئے ہیں ہرگز موت کی تمنا نہیں کریں گے۔“

”لیکن اللہ ظالموں کو اچھی طرح سے پہچانتا ہے۔“

حقیقت میں انسان کا موت سے خوف دو عوامل میں سے کسی ایک کی وجہ سے ہوتا ہے۔ یا تو وہ موت کے بعد کی زندگی پر ایمان نہیں رکھتا اور موت کو فنا و نیستی کا ایک ہیولا اور عدم کا ظلمت کدہ خیال کرتا ہے۔ یہ ایک طبعی اور فطری امر ہے کہ انسان نیستی اور عدم سے گریز کرے۔

اور یا وہ موت کے بعد والے عالم کا عقیدہ تو رکھتا ہے لیکن وہ اپنے نامہ اعمال کو ایسا تاریک و سیاہ دیکھتا ہے کہ جس کی وجہ سے اس عظیم وادگاہ اور عدالت میں حاضر ہونے سے ڈرتا ہے۔

اور چونکہ یہودی معاد اور موت کے بعد کے جہاں کا عقیدہ رکھتے تھے، لہذا طبعی طور پر ان کے موت سے ڈرنے کا عامل دوسری چیز تھی۔

لیکن مسلمہ طور پر یہ وحشت و اضطراب کسی مشکل کو حل نہیں کرتا۔ موت ایک ایسا اونٹ ہے جو تمام گھروں کے دروازے پر بیٹھا ہے۔ لہذا قرآن کہتا ہے: ”اے پیغمبر ﷺ! ان سے کہہ دیجئے کہ یہ موت جس سے تم بھاگتے ہو آخر کار تم سے ملاقات کرے گی۔“ اس کے بعد تمہیں اس کے پاس لے جایا جائے گا جو پنہاں و آشکار سے بانبر ہے۔ اور تم جو کچھ عمل کیا کرتے تھے وہ تمہیں اس کی خبر دے گا۔“

موت کا قانون اس عالم کے قوانین میں سب سے زیادہ عام اور سب سے زیادہ وسیع ہے۔ اللہ کے عظیم پیغمبر ﷺ اور

مقرب فرشتے سب مرجائیں گے اور اللہ کی پاک ذات کے سوا اس جہاں میں کوئی باقی نہیں رہے گا۔“

موت اور وادگاہ عدل الہی میں حاضر ہو کر حساب دینا بھی اس عالم کے مسلمہ قوانین میں سے ہے اور اللہ بندوں کے تمام

اعمال سے واقف آگاہ بھی ہے۔

اس بناء پر اس خوف و دہشت کے ختم ہونے کی صرف ایک ہی راہ ہے اور وہ اعمال کی پاکیزگی اور گناہ کی آلودگی سے دل کو

پاک صاف کرنا ہے۔ کیونکہ جس کا حساب پاک صاف ہو اسے محاسب سے ڈرنے کی ضرورت نہیں ہوتی۔

<p>اے ایمان لانے والو! جمعہ کے دن کی نماز کے لئے پکارا جائے تو ذکر خدا (خطبہ و نماز) کی طرف دوڑ کر آؤ اور خرید و فروخت کو چھوڑ دو۔ یہ تمہارے لئے بہتر ہے اگر تم جانتے ہو۔</p>	<p>(۹) يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ</p>
<p>پس جب نماز ختم ہو جائے تو تم آزاد ہو۔ زمین میں پھیل جاؤ اور اللہ کا فضل طلب کرو اور اللہ کو بہت بہت یاد کرو تاکہ تم فلاح پاؤ۔</p>	<p>(۱۰) فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ</p>
<p>اور جب وہ کوئی تجارت یا کھیل تماشا کی چیز کو دیکھتے ہیں تو ادھر کو چل کھڑے ہوتے ہیں اور تمہیں (حالت خطبہ میں) کھڑا ہوا چھوڑ جاتے ہیں، آپ کہہ دیجئے جو کچھ اللہ کے پاس ہے، وہ کھیل تماشے اور تجارت سے بہتر ہے اور اللہ بہترین روزی دینے والا ہے۔</p>	<p>(۱۱) وَإِذَا رَأَوْا تِجَارَةً أَوْ لَهْوًا انفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهْوِ وَمِنَ التِّجَارَةِ وَاللَّهُ خَيْرُ الرَّازِقِينَ</p>

### شان نزول

ان آیات کے شان نزول میں خصوصاً ”وازاراوا تجارتاً“ کے بارے میں مختلف روایات نقل ہوئی ہیں۔ جو سب کی سب

ایک ہی مطلب کی خبر دیتی ہیں کہ: ایک سال مدینہ کے لوگ خشک سالی، قحط اور اجناس کے نرخ کی زیادتی میں گرفتار تھے تو

وحید ایک قافلہ کے ساتھ شام سے یہاں آن پہنچا، وہ اپنے ساتھ غذائی اشیاء لے کر آیا تھا۔ اس روز جمعہ کا دن تھا اور

پیغمبر ﷺ جمعہ کے خطبہ میں مشغول تھے کہ انہوں نے معمول کے مطابق قافلہ کے وردو کے اعلان کے لئے طبل بجایا اور

دوسرا آلات موسیقی بھی بجائے تو لوگ تیزی کے ساتھ بازار میں پہنچ گئے۔ اس موقع پر جو مسلمان مسجد میں نماز کے لئے جمع ہوئے ہوتے تھے، انہوں نے خطبہ سننا چھوڑ دیا اور اپنی ضروریات پوری کرنے کے لئے بازار کی طرف چل پڑے، صرف بارہ مرد اور ایک عورت مسجد میں باقی رہ گئے۔ (تو اوپر والی آیت نازل ہوئی اور جانے والوں کی سخت مذمت کی) پیغمبر ﷺ نے فرمایا: اگر یہ چھوٹا سا گروہ بھی چلا جاتا تو ان سب پر آسمان سے پتھروں کی بارش ہوتی۔

## تفسیر

## ہفتہ کا عظیم ترین عبادی سیاسی اجتماع

گزشتہ آیات میں توحید، نبوت، معاد اور دنیا پرست یہودیوں کی مذمت کے بارے میں مختصر مباحث آئی تھیں، زیر بحث آیات ایک اہم ترین اسلامی فریضہ کے بارے میں ہیں جو ایمان کی بنیادوں کی تقویت کے لئے حد سے زیادہ تاثیر رکھتا ہے اور ایک لحاظ سے سورہ کا ہدف اصلی یہی ہے، یعنی نماز جمعہ، اور یہ آیات اس کے احکام کو بیان کرتی ہیں۔ سب سے پہلے تمام مسلمانوں کو مخاطب کرتے ہوئے فرماتا ہے: ”اے ایمان والو! جب جمعہ کے دن نماز کے لئے اذان کہی جائے تو ذکر اللہ (خطبہ و نماز) کی طرف جلدی سے آؤ اور خرید و فروخت چھوڑ دو، یہ تمہارے لئے بہتر ہے اگر تم جانتے ہو“ اس طرح سے جس وقت نماز جمعہ کی اذان کی آواز بلند ہوتی ہے تو لوگوں کا فرض ہے کہ وہ کاروبار کو چھوڑ کر نماز کی طرف دوڑ کر آئیں کہ جو اہم ترین ذکر اللہ ہے۔

البتہ خرید و فروخت کو ترک کرنا ایک وسیع مفہوم رکھتا ہے جو ہر مزاحم کام کو شامل ہے۔ ذکر اللہ سے مراد پہلے تو نماز ہی ہے۔ لیکن ہم جانتے ہیں کہ نماز جمعہ کے خطبات بھی کہ جن میں خدا ہی کا ذکر ہوتا ہے حقیقت میں نماز جمعہ کا ایک حصہ ہیں، اس بناء پر ان خطبوں میں شرکت کے لئے بھی دوڑ کر آنا چاہیے۔ بعد والی آیت میں مزید کہتا ہے: ”جب نماز ختم ہو جائے تو پھر تم آزاد ہو، زمین میں چلو پھرو اور اللہ کا فضل تلاش کرو اور اللہ کو بہت بہت یاد کرو تا کہ تم نجات پاؤ۔“

زیر بحث آخری آیت میں ان لوگوں کو جنہوں نے پیغمبر اکرم ﷺ کو نماز جمعہ کے وقت چھوڑ دیا اور آنے والے قافلہ سے مال خریدنے کے لئے بازار کی طرف بھاگ کھڑے ہوئے تھے، شدت کے ساتھ ملامت کرتے ہوئے کہتا ہے: ”جب وہ کوئی تجارت یا کھیل تماشہ کی بات دیکھتے ہیں تو پراگندہ ہو جاتے ہیں اور آپ کو (نماز جمعہ کا خطبہ پڑھنے کے دوران) کھڑا ہوا چھوڑ کر چل دیتے ہیں“۔

لیکن ان سے کہہ دیجئے کہ جو کچھ اللہ کے پاس ہے وہ لہو لعب اور تجارت سے بہتر ہے اور اللہ بہترین روزی دینے والا ہے۔

نماز جمعہ میں حاضر ہونے اور پیغمبر ﷺ کے مواعظ و نصائح سننے سے جو خدائی اجر و ثواب اور برکتیں اور معنوی و روحانی تربیت تمہیں حاصل ہوتی ہے۔ ان سے برکات کا کسی دوسری چیز کے ساتھ مقابلہ نہیں ہو سکتا۔ اگر تم اس بات سے ڈرتے ہو کہ تمہاری روزی منقطع ہو جائے گی تو تم غلطی پر ہو۔ اللہ بہترین روزی دینے والا ہے۔

لہو کی تعبیر، طبل اور ان تمام دوسرے آلات لہو کی طرف اشارہ ہے جو وہ لوگ مدینہ میں کسی نئے قافلہ کے وارد ہونے کے وقت بجایا کرتے تھے۔ یہ ایک طرح سے ان کے آنے کی خبر اور اعلان بھی ہوتا تھا اور مال و متاع کو بیچنے کے لئے تشہیر بھی۔

### اسلام میں پہلی نماز جمعہ

بعض اسلامی روایات میں آیا ہے کہ مدینہ کے مسلمانوں نے پیغمبر ﷺ کی ہجرت سے پہلے باہم مل کر بات کی اور کہا کہ یہودی ہفتہ میں ایک دن (بروز ہفتہ) اجتماع کرتے ہیں اور عیسائی بھی اجتماع کے لئے (اتوار کا) ایک دن رکھتے ہیں۔ لہذا ہم بھی ایک دن مقرر کر لیتے ہیں تاکہ اس میں جمع ہو کر ذکر اللہ کریں اور اس کا شکر بجالائیں۔ انہوں نے ہفتہ سے پہلے کا دن کہ جسے اس زمانہ میں ”یوم العربیہ“ کہتے تھے اس مقصد کے لئے منتخب کیا اور (بزرگان مدینہ میں سے ایک شخص) اسعد بن زرارہ کے پاس گئے۔ اس نے ان کے ساتھ مل کر جماعت کی صورت میں نماز ادا کی اور انہیں وعظ و نصیحت کی۔ پس وہی دن ”روز جمعہ“ کے نام سے موسوم ہو گیا کیونکہ وہ مسلمانوں کے اجتماع کا دن تھا۔

یہ پہلا جمعہ تھا جو اسلام میں پڑھا گیا۔

لیکن وہ پہلا جمعہ جو حضرت رسول ﷺ نے اپنے اصحاب کے ساتھ پڑھا وہ اس وقت پڑھا گیا جب آپ نے مدینہ کی طرف ہجرت فرمائی۔ جب آپ مدینہ میں وارد ہوئے تو اس دن پیر کا دن بارہ ربیع الاول اور ظہر کا وقت تھا۔ حضرت چار دن تک ”قبا“ میں رہے اور مسجد قبا کی بنیاد رکھی، پھر جمعہ کے دن مدینہ کی طرف روانہ ہوئے (قبا اور مدینہ کے درمیان فاصلہ بہت ہی کم ہے اور موجودہ وقت میں قبا مدینہ کا ایک داخلی محلہ ہے) اور نماز جمعہ کے وقت آپ محلہ ”بنی سالم“ میں پہنچے۔ وہاں نماز جمعہ ادا فرمائی اور یہ اسلام میں پہلا جمعہ تھا جو حضرت رسول ﷺ نے ادا کیا۔ جمعہ کی اس نماز میں آپ نے خطبہ بھی پڑھا۔ جو مدینہ میں آنحضرت ﷺ کا پہلا خطبہ تھا۔

### نماز جمعہ کی اہمیت

سب سے پہلے تو اس عظیم اسلامی فریضہ کی بہترین دلیل اسی سورہ کی آیات ہیں جو تمام مسلمانوں اور اہل ایمان کو یہ حکم دیتی ہیں کہ جمعہ کی اذان سنتے ہی اس کی طرف دوڑ پڑیں۔ ہر قسم کے کاروبار اور رکاوٹ ڈالنے والے کام چھوڑ دیں۔ یہاں تک کہ اگر کسی

سال لوگ غذائی اشیاء کی کمی میں گرفتار ہوں اور کوئی ایسا قافلہ آجائے جو ان کی ضرورت کی چیزیں ساتھ لے کر آیا ہو تو وہ اس کی طرف نہ جائیں اور نماز جمعہ کے اعمال کو جاری رکھیں۔

اسلامی روایات میں بھی اس سلسلہ میں بہت سی تاکیدی روایات وارد ہوئی ہیں۔ ان میں سے ایک خطبہ ہے کہ جسے موافق و مخالف سب نے پیغمبر ﷺ گرامی سے نقل کیا ہے۔ اس میں آیا ہے:

”اللہ نے نماز جمعہ تم پر واجب کی ہے۔ اگر کوئی شخص اسے میری زندگی میں یا میری وفات کے بعد استخفاف یا انکار کے طور پر ترک کرے تو اللہ اسے پریشان حال کر دے گا اور اس کے کسی کام میں برکت نہیں دے گا۔ جان لو کہ اس کی نماز قبول نہیں ہے اس کی زکوٰۃ قبول نہیں ہے اور جان لو کہ اس کے نیک اعمال قبول نہیں ہیں جب تک کہ اپنے اس عمل سے توبہ نہ کرے۔

البتہ یہ بات مد نظر رہے کہ شدید مذمتیں نماز جمعہ کے ترک کرنے کے بارے میں آئی ہیں۔ یہ اس صورت میں ہے کہ جب نماز جمعہ واجب یعنی ہو۔

### نماز عبادی سیاسی جمعہ کا فلسفہ

نماز جمعہ ہر چیز سے پہلے ایک عظیم اجتماعی عبادت ہے اور عبادت کی عمومی تاثیر کو جو روح و جان کو لطیف بنانا، دل کو گناہ کی آلودگیوں سے پاک کرنا اور دل سے معصیت کے زنگ کو اتارنا ہے وہ، اس میں موجود ہے۔ لیکن اجتماعی اور سیاسی لحاظ سے یہ ایک عظیم ہفتہ وار کانفرنس ہے جو حج کی سالانہ کانفرنس کے بعد بزرگ ترین اسلامی کانفرنس ہے۔ اسی وجہ سے اس روایت میں جو پہلے ہم پیغمبر اکرم ﷺ سے پہلے نقل کر چکے ہیں، یوں آیا ہے کہ جمعہ ان لوگوں کا حج ہے جو مراسم حج میں شراکت کی قدرت نہیں رکھتے

حقیقت میں اسلام تین عظیم اجتماعوں کو اہمیت دیتا ہے:

- 1- روزانہ کے اجتماعات جو نماز جماعت میں حاصل ہوتے ہیں۔
- 2- ہفتہ وار اجتماع جو نماز جمعہ کے اعمال سے حاصل ہوتا ہے۔
- 3- حج کا اجتماع جو خانہ اللہ کے پاس ہر سال ایک مرتبہ انجام پاتا ہے۔

ان سب میں سے نماز جمعہ کا اثر بہت ہی اہم ہے۔ خاص طور پر یہ بات کہ نماز جمعہ کے خطبہ میں خطیب کا ایک موضوع اہم سیاسی اجتماعی اور اقتصادی مسائل کے بارے میں ہوتا ہے۔



# سورہ منافقون

یہ سورہ مدینہ میں نازل ہوا  
اور اس کی ۱۱ آیات ہیں

## سورہ منافقون کے مطالب

سورہ منافقون ایسے مطالب و مضامین سے بھرے ہوئے سوروں میں سے ہے جن کے مباحث کا اصلی محور ”منافقین“ سے مربوط حساس مسائل ہیں۔ لیکن اس سورہ کے ذیل میں کچھ آیات مختلف سلسلوں میں مسلمانوں کے پند و نصائح کے عنوان سے بھی آئی ہیں۔

مجموعی طور پر اس کے مضامین کو چار حصوں میں تقسیم کیا جاسکتا ہے۔

- 1- منافقین کی نشانیاں جو خود کئی حساس عنوانوں پر مشتمل ہیں۔
- 2- مومنین کو منافقین سے ہوشیار رہنے کی تلقین اور اس سلسلے میں ہمیشہ نگرانی کی ضرورت۔
- 3- مومنین کو تنبیہ کہ دنیا کی مادی نعمتیں انہیں ذکر اللہ سے غافل نہ کر دیں۔
- 4- اللہ کی راہ میں خرچ کرنے موت کے آنے اور انسان کی جان میں حسرت کی آگ بھڑکنے سے پہلے اموال سے فائدہ اٹھانے کی وصیت و نصیحت۔

## سورہ منافقون کی تلاوت کی فضیلت

ایک حدیث میں پیغمبر گرامی ﷺ سے مروی ہے:

”جو شخص سورہ منافقون کو پڑھے وہ ہر قسم کے نفاق سے پاک ہو جاتا ہے۔“

ایک اور حدیث میں امام صادق علیہ السلام سے آیا ہے:

”ہمارے شیعوں میں سے ہر مومن کے لئے ضروری ہے کہ وہ شب جمعہ میں ”سورہ اعلیٰ“ پڑھے اور جمعہ کے دن

نماز ظہر میں ”سورہ جمعہ“ اور ”سورہ منافقون“ پڑھے۔“

اس کے بعد آپ ﷺ نے مزید فرمایا:

”جب وہ ایسا کرے گا تو گویا اس نے حضرت رسول ﷺ کے عمل کو انجام دیا اور اس کی جزا اور ثواب اللہ کے

ہاں جنت ہے۔“

ہم نے ہر سورہ کے فضائل کے ذکر کے بعد بار بار یہ کہا ہے کہ یہ اہم فضائل و آثار، فکر و عمل سے خالی صرف تلاوت کا نتیجہ نہیں ہو سکتے۔ مذکورہ بالا روایات بھی اس بات کی گواہ ہیں کہ زندگی کا طریقہ اس کے مطابق بنائے بغیر اس سورہ کا پڑھنا انسان میں سے روح نفاق کو ہرگز خارج نہیں کرتا۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے۔
(۱) اِذَا جَاءَكَ الْمُنٰفِقُوْنَ قَالُوْا نَشْهَدُ اِنَّكَ لَرَسُوْلٌ اللّٰهِ وَ اللّٰهُ یَعْلَمُ اِنَّكَ لَرَسُوْلُهُ وَ اللّٰهُ یَشْهَدُ اِنَّ الْمُنٰفِقِیْنَ لَكٰذِبُوْنَ	جب منافقین تیرے پاس آتے ہیں تو کہتے ہیں: ہم گواہی دیتے ہیں کہ یقیناً تو اللہ کا رسول ہے، اللہ جانتا ہے کہ تو یقیناً اس کا رسول ہے۔ لیکن اللہ گواہی دیتا ہے کہ منافقین جھوٹے ہیں۔
(۲) اتَّخَذُوْا اٰیْمَانَهُمْ جُنَّةً فَصَدُّوا عَنْ سَبِیْلِ اللّٰهِ اِنَّهُمْ سَآءَ مَا كَانُوْا یَعْمَلُوْنَ	انہوں نے اپنی قسموں کو ڈھال بنا لیا ہے تاکہ وہ لوگوں کو اللہ کی راہ سے روکیں۔ بیشک وہ بہت ہی برے کام انجام دیتے ہیں۔
(۳) ذٰلِكَ بِاَنَّهُمْ اٰمَنُوْا ثُمَّ كَفَرُوْا فَطَبَعَ عَلٰی قُلُوْبِهِمْ فَهُمْ لَا یَفْقَهُوْنَ	یہ اس بنا پر ہے کہ وہ پہلے تو ایمان لائے اور پھر کافر ہو گئے۔ لہذا ان کے دلوں پر مہر لگا دی گئی ہے اور وہ حقیقت کو درک نہیں کرتے۔
(۴) وَ اِذَا رَاٰیْتَهُمْ تُعْجِبُكَ اَجْسَامُهُمْ وَ اِنْ یَقُوْلُوْا تَسْمَعُ لِقَوْلِهِمْ كَاَنَّهُمْ خُشْبٌ مُّسْنَدَةٌ یَّحْسَبُوْنَ كُلَّ صٰیْحَةٍ عَلَیْهِمْ	جب تم انہیں دیکھتے ہو تو ان کا جسم اور حلیہ تمہیں تعجب میں ڈال دیتا ہے اور اگر وہ کوئی بات کرتے ہیں تو تو ان کی باتوں کو کان دھر کے سنتا ہے۔ حالانکہ وہ ایسی خشک لکڑیاں ہیں جنہیں دیوار کے سہارے کھڑا کر دیا گیا ہو۔ جو آواز بھی کہیں سے بلند ہوتی ہے اسے وہ اپنے برخلاف خیال کرتے ہیں۔



هُمُ الْعَدُوُّ فَاحْذَرهُمْ ۗ قَاتَلَهُمُ اللَّهُ أَنَّى يُؤْفَكُونَ

وہ تمہارے حقیقی دشمن ہیں۔ تم ان سے بچتے رہو۔ اللہ انہیں ہلاک کرے، وہ حق سے کس طرح منحرف ہو جاتے ہیں۔

## تفسیر

## سرچشمہ نفاق اور منافقین کی نشانیاں

ان آیات کی تفسیر بیان کرنے سے پہلے ایک مقدمہ کا ذکر کرنا ضروری معلوم ہوتا ہے وہ یہ ہے کہ مسئلہ نفاق اور منافقین، اسلام میں پہلی مرتبہ اس وقت سامنے آیا جب پیغمبر ﷺ نے مدینہ کی طرف ہجرت فرمائی اور اسلام کی بنیادیں قوی اور کامیابی آشکار ہو گئی۔ ورنہ مکہ میں تقریباً کوئی منافق موجود نہیں تھا کیونکہ دشمن اسلام کے برخلاف جو چاہتے کھلم کھلا کہتے اور کرتے اور کسی کو خاطر میں نہ لاتے۔ انہیں منافقانہ طرز عمل کی کوئی ضرورت نہ تھی۔

لیکن جب مدینہ میں اسلام کے نفوذ اور پھیلاؤ نے دشمنوں کو ضعیف و ناتواں بنا دیا تو اب مخالفت کا اظہار کھلے عام کرنا مشکل اور بعض اوقات ناممکن تھا۔ لہذا شکست خوردہ دشمنوں نے اپنی تخریبی سرگرمیاں جاری و ساری رکھنے کے لئے اپنے چہرے بدل لئے۔ وہ ظاہراً مسلمانوں کی صفوں میں شامل ہو گئے۔ لیکن مخفیاً نہ طور پر اپنے برے مقاصد کے حصول کے لئے کوشاں رہے۔

اصولی طور پر ہر انقلاب کی طبیعت و مزاج یہی ہے کہ نمایاں کامیابی کے بعد اسے منافقین کا سامنا کرنا پڑتا ہے۔ کل سخت ترین دشمن آج کے بااثر افراد کی صورت میں ظاہری دوستوں کے لباس میں جلوہ گرہوتے ہیں یہی وہ مقام ہے جس سے یہ سمجھا جاسکتا ہے کہ منافقین سے مربوط یہ تمام آیات مدینہ میں کیوں نازل ہوئیں اور مکہ میں کیوں نازل نہ ہوئیں۔

یہ نکتہ بھی قابل توجہ ہے کہ نفاق اور منافقین کا مسئلہ پیغمبر ﷺ کے زمانہ کے ساتھ ہی مخصوص نہیں تھا۔ بلکہ ہر معاشرہ اور خصوصاً انقلابی معاشرے، اس سے دوچار ہوتے ہیں۔ اسی وجہ سے اس مسئلہ کے بارے میں قرآن کی تکلیفوں تجزیوں اور مویشی گافیوں کو ایک تاریخی مسئلہ کے عنوان سے نہیں ایک بالفعل نیاز و امتیاز کے عنوان سے مورد تحقیق و تدقیق قرار دیا جانا چاہیے۔ اس سے موجودہ وقت کے اسلامی معاشروں میں روح نفاق اور منافقین کے طریقوں سے مبارزہ کرنے کے لئے ہدایت حاصل کرنی چاہیے۔

نفاق کی نشانیاں جنہیں قرآن نے شرح بسط سے بیان کیا ہے، وقت کے ساتھ ان کو بھی پہچانا چاہیے اور ان نشانیوں کے ذریعے منافقوں کے طور طریقوں اور منصوبوں کی تہ تک پہنچ جانا چاہیے۔

ایک وہ سراہم نکتہ یہ کہ منافقین کا خطرہ ہر معاشرے کے لئے ہر دشمن کے خطرے سے زیادہ ہے۔ کیونکہ ایک طرف تو ان کی شناخت عام طور پر آسان نہیں ہوتی اور دوسری طرف وہ داخلی دشمن ہوتے ہیں۔ بعض اوقات وہ معاشرے کے تانے بانے میں اس

طرح سے نفوذ کرتے ہیں کہ انہیں الگ کرنا بہت مشکل کام ہوتا ہے۔ تیسری طرف سے ان کے باقی ارکان کے معاشرہ سے مختلف روابط ان سے مبارزہ کے کام کو دشوار بنا دیتے ہیں۔

چنانچہ اسی وجہ سے اسلام نے اپنی طویل تاریخ میں زیادہ تر منافقین ہی کے ہاتھوں چوٹ کھائی ہے۔ اسی وجہ سے قرآن نے اپنے سخت ترین حملے منافقین ہی پر کئے ہیں اور جس قدر ان کی سرکوبی کی ہے اپنے کسی بھی دشمن کے لئے روانہ نہیں رکھی۔ اس مقدمہ پر توجہ کے ساتھ اب ہم آیات کی تفسیر کی طرف لوٹتے ہیں۔

پہلی بات جو قرآن یہاں منافقین کے بارے میں پیش کرتا ہے ان کا وہی جھوٹے ایمان کا اظہار ہے کہ جو نفاق کی اصل بنیاد ہے۔ فرماتا ہے: جس وقت منافقین تیرے پاس آتے ہیں تو کہتے ہیں ہم گواہی دیتے ہیں کہ تو یقیناً اللہ کا رسول ہے۔ اس کے بعد قرآن مزید کہتا ہے۔ ”اللہ جانتا ہے کہ تو اس کا بھیجا ہوا ہے لیکن اللہ گواہی دیتا ہے کہ منافقین جھوٹے ہیں: اس سے نفاق کی پہلی نشانی واضح ہو جاتی ہے اور وہ ظاہر و باطن کا متفاوت ہوتا ہے۔ یعنی وہ تاکید کے ساتھ زبان سے تو اظہار ایمان کرتے ہیں لیکن ان کے دل میں ایمان کی کوئی رمت نہیں ہوتی۔ یہ دردِ گوی اور یہ اندر اور باہر کی دو رنگی ہی نفاق کے اصلی محور ہیں۔

بعد والی آیت میں ان کی دوسری نشانی بیان کرتے ہوئے اس طرح کہتا ہے۔ انہوں نے اپنی قسموں کو ڈھال بنایا ہوا ہے تاکہ وہ لوگوں کو اللہ کی راہ سے باز رکھیں۔“

”وہ بہت ہی برے کام انجام دیتے ہیں۔“

کیونکہ ظاہر میں تو وہ ایمان کا اظہار کرتے ہیں اور باطن میں کفر کرتے ہیں۔ یوں دینِ حق کی طرف لوگوں کی ہدایت کی راہ میں رکاوٹ ڈالتے ہیں۔ ہاں تو اس سے بدتر اور قبیح تر عمل اور کیا ہوگا۔

یہ تعبیر اس بات کی نشان دہی کرتی ہے کہ منافق ہمیشہ مومنین کے ساتھ جنگ و جدال کی حالت میں ہیں۔ لہذا ان کی ظاہر داری اور چرب زبانی سے ہرگز دھوکا نہیں کھانا چاہیے۔ کیونکہ ڈھال کا انتخاب جنگ کے میدانوں کے ساتھ مخصوص ہے۔

بعد والی آیت میں اس قسم کے ناروا اعمال کی علت اصلی کو پیش کرتے ہوئے مزید کہتا ہے۔ ”اس کی وجہ یہ ہے کہ پہلے تو وہ ایمان لائے اور اس کے بعد کافر ہو گئے ہیں۔ اس لئے ان کے دلوں پر مہر لگا دی گئی اور وہ حقیقت کا ادراک نہیں کر سکتے۔“

حقیقت میں منافقین کے دو گروہ ہیں۔ ایک گروہ تو وہ ہے جن کا ایمان پہلے سے ہی نمائشی اور ظاہری تھا۔ دوسرا گروہ وہ ہے جو ابتدا میں تو حقیقتاً ایمان لے آیا لیکن بعد میں اس نے ارتداد و نفاق کی راہ اختیار کر لی۔ زیر بحث آیت کا ظاہر دوسرے گروہ کی بات کرتا ہے۔

بہر حال یہ ان کی تیسری نشانی ہے کہ وہ واضح حقائق کے اور اک سے عام طور محروم ہیں۔

بعد والی آیت ان کی مزید نشانیاں بتاتے ہوئے کہتی ہے:

”جب تم انہیں دیکھو گے تو ان کا جسم اور صورت تمہیں تعجب میں ڈال دے گا۔“

ان کا ظاہر آراستہ اور ان کی شکل و صورت بڑی عمدہ نظر آتی ہے۔

علاوہ ازیں وہ ایسی شیریں اور پرکشش باتیں کرتے ہیں کہ ”جب وہ گفتگو شروع کرتے ہیں تو تم بھی ان کی باتوں کو کان

دھر کے سنتے ہو۔“

جہاں پیغمبر ﷺ ظاہر ان کی باتوں کی کشش سے متاثر ہو جائے وہاں دوسروں کا معاملہ تو اور بھی آگے جاتا ہے۔

یہ تو ظاہری لحاظ سے ہے، لیکن باطنی طور پر: ”وہ ایسی خشک لکڑیوں کے مانند ہیں جنہیں دیوار کے ساتھ ٹیک لگا کر کھڑا کر دیا

گیا ہو۔“

وہ ایسے جسم ہیں جن میں روح نہیں ہے۔ بے معنی شکلیں اور اندر سے خالی ہیکل ہیں۔ نہ خود سے کوئی استقلال رکھتے ہیں، نہ

باطن میں کوئی نور صفائی نہ کوئی محکم ارادہ ہے اور نہ ہی اس میں کچھ ایمان ہے۔ وہ ٹھیک خشک لکڑیوں کی طرح ہیں جنہیں دیوار کے ساتھ

لگا دیا گیا ہو۔

اس کے بعد مزید کہتا ہے: ”وہ اس طرح اندر سے کھوکھلے، اللہ پر توکل اور اپنے نفس پر اعتماد سے محروم ہیں کہ وہ ہر آواز کو

چاہے وہ جہاں سے بھی بلند ہو، اپنے برخلاف سمجھتے ہیں۔“

ایک عجیب قسم کا خوف اور دہشت ہمیشہ ان کے دل و جان پر چھائی رہتی ہے۔ ایک بدظنی اور جانناہ بدبینی کی حالت نے ان

کی روح کو سرتاسر گھیرے میں لیا ہوا ہے۔

آیت کے آخر میں پیغمبر ﷺ کو خبردار کرتا ہے کہ ”یہ لوگ واقعی تمہارے دشمن ہیں۔ لہذا ان سے بچے رہو۔

اس کے بعد کہتا ہے: ”اللہ انہیں ہلاک کرے۔ وہ حق سے کس طرح منحرف ہوتے ہیں؟“

<p>جب ان سے یہ کہا جاتا ہے کہ (تم رسول اللہ کے پاس) آؤ تا کہ رسول تمہارے لئے (استہزاء، تکبر اور غرور سے) استغفار کریں، تو وہ اپنے سروں کو ہلانے لگتے ہیں اور تم دیکھو گے کہ وہ تمہاری باتوں سے اعراض کرتے ہوئے تکبر کر رہے ہیں۔</p>	<p>(۵) وَ إِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا رُءُوسِهِمْ وَ رَأَيْتَهُمْ يَظُنُّونَ وَ هُمْ مُسْتَكْبِرُونَ</p>
---	---

<p>تم ان کے لئے استغفار کرو یا نہ کرو، ان کے لئے کوئی فرق نہیں ہے۔ اللہ انہیں ہرگز نہیں بخشے گا۔ کیونکہ اللہ فاسق قوم کو ہدایت نہیں کرتا۔</p>	<p>(۶) سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ اللَّهَ لَا يَهْدِي الْقَوْمَ الْفَاسِقِينَ</p>
<p>وہ تو ایسے لوگ ہیں جو یہ کہتے ہیں کہ ان لوگوں پر جو رسول خدا کے پاس ہیں کچھ خرچ نہ کرو تا کہ وہ سب کے سب پراگندہ ہو جائیں اور (وہ اس بات سے غافل ہیں کہ) آسمانوں اور زمین کے خزانے اللہ ہی کے لئے ہیں، لیکن منافقین نہیں سمجھتے۔</p>	<p>(۷) هُمُ الَّذِينَ يَقُولُونَ لَا تُنْفِقُوا عَلَيَّ مِنْ عِنْدِ رَسُولِ اللَّهِ حَتَّى يَنْفُسُوا وَلِلَّهِ خَزَائِنُ السَّمَوَاتِ وَالْأَرْضِ وَلَكِنَّ الْمُنَافِقِينَ لَا يَفْقَهُونَ</p>
<p>وہ یہ کہتے ہیں اگر ہم مدینہ کی طرف لوٹ گئے تو عزت دار لوگ ذلیلوں کو باہر نکال دیں گے، حالانکہ عزت اللہ، اس کے رسول اور مومنین کے لئے مخصوص ہے۔ لیکن منافق نہیں جانتے۔</p>	<p>(۸) يَقُولُونَ لَنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ</p>

## شان نزول

تاریخ، حدیث اور تفسیر کی کتابوں میں اوپر والی آیات کے لئے ایک مفصل شان نزول بیان کی گئی ہے جس کا خلاصہ یہ

ہے۔

غزوہ بنی المصطلق کے بعد (یہ جنگ ہجرت کے چھٹے سال سرزمین ”قدید“ میں واقع ہوئی)۔ مسلمانوں میں سے دو افراد کے درمیان جن میں سے ایک انصار میں سے اور دوسرا مہاجرین میں سے تھا۔ کنوئیں سے پانی لینے کے لئے وقت اختلاف ہو گیا۔ ایک نے انصار کو اور دوسرے نے مہاجرین کو اپنی مدد کے لئے پکارا۔ مہاجرین میں سے ایک شخص اپنے ساتھی

کی مدد کے لئے آیا اور ”عبداللہ بن ابی“ جو منافقین کے مشہور سرغنوں میں سے تھا، وہ انصاری کی مدد کے لئے آگے بڑھا اور تب ان دونوں کے درمیان شدید تکرار ہوئی۔ عبداللہ بن ابی سخت غصہ میں آ گیا جب کہ اس کی قوم کے کچھ اور لوگ بھی وہاں موجود تھے۔ اس نے کہا: ”ہم نے اس گروہ مہاجرین کو پناہ دی اور ان کی مدد کی لیکن ہمارا معاملہ اس ضرب المثل کی مانند ہے جو کہتی ہے: (اپنے کتے کو موٹا کر دے تاکہ وہ تجھے کاٹ کھائے)۔“ اللہ کی قسم! اگر ہم مدینہ پلٹ گئے تو عزت دار ذلیلوں کو باہر نکال دیں گے ”یہاں عزت داروں سے اس کی مراد وہ خود اور اس کے پیروکار تھے، اور ذلیلوں سے مراد مہاجرین تھے۔ اس کے بعد اس نے اپنے ساتھ والوں سے کہا: یہ اس کام کا نتیجہ ہے جو تم نے اپنے سروں پر تھوپ لیا ہے۔ تم نے انہیں اپنے شہر میں جگہ دی اور اپنے مال ان میں تقسیم کئے۔ اگر تم اپنی بچی ہوئی غذا اس جیسوں کو (اس مد مقابل مہاجر کی طرف اشارہ ہے) نہ دیتے تو یہ تمہاری گردن پر سوار نہ ہوتے۔

اس موقع پر ”زید بن ارقم“ نے جو اس وقت ایک نوخیز جوان تھا ”عبداللہ بن ابی کی طرف منہ کر کے کہا: اللہ کی قسم: ذلیل اور کمینہ تو ہی ہے۔ محمد (ﷺ) اللہ کی عزت اور مسلمانوں کی محبت میں ہیں۔ عبداللہ نے چلا کر کہا: ”اے لڑکے خاموش رہ۔ تو اپنے کھیل کو دسے کام رکھ“ زید بن ارقم حضرت رسول ﷺ کی خدمت میں آیا اور سارا ماجرا کہہ سنایا۔

پیغمبر ﷺ نے کسی کو عبداللہ کے پاس بھیج کر اسے بلایا اور فرمایا:

”یہ کیا بات ہے جو مجھ سے بیان کی گئی ہے؟“

عبداللہ نے کہا: ”اس اللہ کی قسم ہے جس نے آپ پر آسمانی کتاب نازل کی ہے میں نے ایسی کوئی بات نہیں کی اور زید جھوٹ بولتا ہے۔“

اس کے بعد پیغمبر ﷺ نے حکم دیا کہ سارا دن اور ساری رات لشکر چلتا رہے۔

آخر کار پیغمبر ﷺ مدینہ میں وارد ہوئے۔ زید بن ارقم کہتے ہیں کہ میں شدت غم اور شرم کے مارے گھر کے اندر ہی رہا اور باہر نہ نکلا۔ اس موقع پر سورہ منافقون نازل ہوئی کہ جس نے زید کی تصدیق اور عبداللہ کی تکذیب کی۔ پیغمبر نے زید کا کان پکڑ کر فرمایا: ”اے جوان! اللہ نے تیری بات کی تصدیق کر دی۔“

جس وقت یہ آیات نازل ہوئیں اور عبداللہ کا جھوٹ ظاہر ہو گیا تو بعض لوگوں نے اس سے کہا:

”تیرے بارے میں شدید تر آیات نازل ہوئی ہیں تو پیغمبر ﷺ کی خدمت میں جاتا کہ وہ تیرے لئے استغفار کریں

“۔ اس پر عبداللہ نے اپنے سر کو ہلاتے ہوئے نازیبا باتیں کیں۔

اس موقع پر آیت ”واذا قيل لهم تعالوا“ نازل ہوئی۔

## تفسیر

## منافقین کی دیگر نشانیاں

ان آیات میں منافقین کے اعمال اور ان کی گونا گوں نشانیوں کا بیان اسی طرح سے جاری ہے۔ فرماتا ہے:-  
 ”جب ان سے یہ کہا جاتا ہے کہ اُوْتَاكَ رَسُولُ خَدَا طَيِّبًا لَّيْلِيْمٌ تَهْمَارِے لَئِے اسْتِغْفَارُ كَرِيْمٌ تُوُوهُ اِپْنِے سُرُوں كُو اسْتِهْمَاءُ اُوْر كِبْرُو نَحُوْتِ كِے سَاْتِه هَلَاتِے هِيں۔ اُوْر تُو دِكِيْهَے گَا كِه وَه تِيْرِي بَا تُوں سَے اِعْرَاضُ كَرْتِے هُوَے تَكْبِرُ كَر رِهَے هِيں۔“  
 یہ بارت واضح ہے كِي رُوْح اِسْلَامِ حَقِ كِے سَاْمَنَے سُر تَسْلِيْمِ حَمِ كَر نَا هَے اُوْر كِبْرُو غُرُوْر هَمِيْشَه اِس تَسْلِيْمِ مِيں رَكَاوْٹِ هَے۔ اِسِي بِنَاءِ پَر مَنَافِقِيْنِ كِي اِيْكِ نَشَاْنِي، بَلَكِه اِسِي غُرُوْر، خُوْد خُو اِهِي اُوْر خُو دُو كُو بَر تَر سَجْحَے هِي كُو نِفَاقِ كَا اِيْكِ سَبَبِ شَاْر كِيَا جَا سَكْتَا هَے۔  
 بَعْدُو اِلَى آيْتِ مِيں هَر قَسْمِ كِے اِهَامِ كُو دُوْر كَرْنِے كِے لَئِے اِس سَلْسَلَه مِيں مَزِيْدِ كِهْتَا هَے: ”بَا لْفَرَضِ اِگْر وَه تِيْرَے پَاَسِ آئِيں اُوْر تُو اِن كِے لَئِے اسْتِغْفَارُ بِيْهِي كَر لَے تُو اِن مِيں بَخْشِيْشِ كِے اَسْبَابِ مَوْجُوْدِ هِي نَهِيں هِيں۔ اِس بِنَاءِ پَر اِس سَے كُوْنِي فَرْقِ نَهِيں پڑ تَا كِه تُو اِن كِے لَئِے يَا نَه كَر\_ے، اَللّٰهُ اَنْ هِيں هَر كَر نَهِيں بَخْشَے گَا“

اِس كِي وَجِه يِه هَے كِه ”اَللّٰهُ فَاسِقِ قَوْمِ كُو هِدَايْتِ نَهِيں كَر تَا۔ دُوسَر\_ے لَفْظُوں مِيں يَنْعِيْمِ رَحِيْمِ كِي اسْتِغْفَارِ صَرَفِ اِسِي صُوْرْتِ مِيں اِثْرُ كَرْتِي هَے جَبْكِه مَوْافِقِ اسْبَابِ اُوْر ضُرُوْرِي قَابِلِيْتِ فَرَا هَمِ هُو۔ اِگْر وَه وَاَقْتَعًا تُوْبَه كَر لِيں، اِپْنِي رَاَه كُو بَدَلِ لِيں، كِبْرُو غُرُوْر كِي سُوَارِي سَے اِثْرُ آئِيں اُوْر حَقِ كِے سَاْمَنَے سُر تَسْلِيْمِ حَمِ كَر دِيں تُو يَنْعِيْمِ رَحِيْمِ كِي اسْتِغْفَارِ يَقِيْنًا مَوْشَر هَے۔ اِس صُوْرْتِ كِے عِلَاوَه كِچھ بِيْهِي اِثْرُ نَه هُو گَا۔  
 اِس كِے بَعْدِ كِي اِيْكِ بَهْتِ هِي بَرِي بَا تِ كِي طَرَفِ جُو اِن كِے نِفَاقِ كِي وَاضِحِ تَرِيْنِ نَشَاْنِي شَاْر هُو تِي هَے، اِشَاْرَه كَرْتِے هُوَے كِهْتَا هَے:

”يِه وَهِي لُوْگِ هِيں جُو كِهْتِے هِيں اِن اِفْرَادِ پَر جُو رَسُوْلُ اللّٰهِ كِے پَاَسِ هِيں خَرْجِ نَه كَر وَاُوْر اِپْنِے مَالِ اُوْر اِمْكَا نَا تِ كُو اِن كِے اِخْتِيَارِ مِيں نَه دُو تَا كِه وَه پَر اِگْنَدَه هُو جَا تِيں“

”وَه اِس بَا تِ سَے غَا فِلِ هِيں كِه آسْمَا نُوں اُوْر زَمِيْنِ كِے تَمَامِ خَزَا نَے اللّٰهُ يِ كِے لِيْنِے هِيں، لِيْكِن مَنَافِقِيْنِ سَجْحَے نَهِيں هِيں“۔  
 يِه بَدِ بَخْتِ نَهِيں جَا نْتِے كِه هَر شَخْصِ كِے پَاَسِ جُو كِچھ هَے وَه اللّٰهُ يِ كَا دِيَا هُو اِهِي اُوْر تَمَامِ بِنْدَے اِسِي كِے خُو اِن سَے رُوْزِي كِهَاتِے هِيں۔ اِگْر اِنصَارِ، مَهَابِرِيْنِ كُو پَنَاهِ دَے سَكْتِے هِيں اُوْر اِنَهِيں اِپْنِے مَالِ مِيں حَصَه دَارِ اُوْر شَرِيْكِ بِنَا سَكْتِے هِيں تُو يِه اِيْكِ بَهْتِ بڑَا اِعْزَا زِ هَے جُو اِنَهِيں نَصِيْبِ هَے۔ لِهَذَا نَهِيں نَه صَرَفِ يِه كِه اِحْسَا نِ نَهِيں جَتَا نَا چَا هَے بَلَكِه اللّٰهُ كَا اِس عَظِيْمِ تَوْفِيْقِ پَر شَكْر اِدَا كَر نَا چَا هَے۔

اِس كِے بَعْدِ اِن كِي اِيْكِ اُوْر نَفْرَتِ اَنْكِيْزِ بَا تِ كِي طَرَفِ اِشَاْرَه كَرْتِے هُوَے مَزِيْدِ كِهْتَا هَے:

”وَه يِه كِهْتِے هِيں اِگْر هَمِ مَدِيْنَه كِي طَرَفِ لُوْٹِ گَے تُو عَزْتِ دَارِ لُوْگِ ذَلِيْلُوں كُو بَا هَر نَكَالِ دِيں گَے“

یہ وہی گفتگو ہے جو عبداللہ بن ابی کے آلودہ دہن سے نکلی اور اس کی مراد یہ تھی کہ ہم مدینہ کے رہنے والے رسول اللہ ﷺ اور مومن مہاجرین کو مدینہ سے باہر نکال دیں گے۔

اس کے بعد قرآن انہیں دندان شکن جواب دیتے ہوئے کہتا ہے:

”عزت تو اللہ، رسول اور مومنین کے لئے مخصوص ہے لیکن منافقین نہیں جانتے۔“

یہ صرف مدینہ کے منافقین ہی نہیں تھے کہ جنہوں نے مومن مہاجرین کے مقابلہ میں یہ بات کہی، بلکہ اس سے پہلے سرداران قریش بھی مکہ میں یہی بات کہا کرتے تھے: اگر ہم مسلمانوں کے اس چھوٹے سے فقیر گروہ کا اقتصادی محاصرہ کر لیں یا انہیں مکہ سے باہر نکال دیں تو معاملہ ختم ہو جائے گا۔

موجودہ زمانہ میں بھی استعماری اور سامراجی حکومتیں اس خیال سے کہ آسمان وزمین کے خزانے ان کے پاس ہیں، یہ کہتی ہیں کہ وہ قومیں جو ہمارے سامنے سر تسلیم خم نہیں کرتیں ان کا اقتصادی محاصرہ کرنا چاہیے تاکہ ان کی عقل ٹھکانے آجائے اور وہ سر تسلیم خم کر دیں۔

ان تاریخ کے اندھوں کو جن کا شیوہ کل بھی یہی تھا اور آج بھی یہی ہے، اس بات کی خبر نہیں کہ اللہ کے ایک ہی اشارہ پر ان کی تمام ثروت اور امکانات تباہ ہو جائیں گے اور ان کی عارضی اور ظاہری عزت قانون فنا کے ہاتھوں تباہ و برباد ہوگی۔ بہر حال یہ طرز فکر (کہ اپنے آپ کو عزت دار سمجھنا اور دوسروں کو ذلیل، اپنے آپ کو ولی نعمت شمار کرنا اور دوسروں کو محتاج) ایک منافقانہ طرز فکر ہے۔

<p>اے ایمان لانے والو! تمہارے مال اور اولاد تمہیں یاد خدا سے غافل نہ کریں اور جو ایسا کریں گے وہ خسارے میں رہیں گے۔</p>	<p>(۹) يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخٰسِرُونَ</p>
<p>ہم نے تمہیں جو روزی دے رکھی ہے اس میں سے خرچ کرو، قبل اس کے کہ تم میں سے کسی کی موت آچنچے اور وہ یہ کہنے لگے۔ پروردگار! تو نے میری موت میں تھوڑی سی تاخیر کیوں نہ کی تاکہ میں صدقہ دیتا اور صالحین میں سے ہو جاتا۔</p>	<p>(۱۰) وَ أَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَ أَكُنُ مِنَ الصَّٰلِحِينَ</p>

<p>جب کسی کی اجل آپہنچتی ہے تو اللہ ہرگز کسی کی موت کو تاخیر میں نہیں ڈالتا اور اللہ تمہارے ان اعمال سے جنہیں تم انجام دیتے ہو آگاہ ہے۔</p>	<p>(۱۱) وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا وَ اللَّهُ خَبِيرٌ بِمَا تَعْمَلُونَ</p>
---	---

## تفسیر

## مال اور اولاد تمہیں اللہ کی راہ سے غافل نہ کر دیں

چونکہ نفاق کا ایک اہم عامل حب دنیا اور مال و اولاد سے بہت زیادہ لگاؤ ہے، لہذا سورہ منافقون کی ان آخری آیات میں مومنین کو اس قسم کے اندھے لگاؤ سے باز رکھتے ہوئے کہتا ہے: اے ایمان لانے والو! تمہارے مال اور اولاد تمہیں یاد اللہ سے غافل نہ کر دیں۔

”اور جو ایسا کریں گے وہ خسارے میں رہیں گے۔“

یہ ٹھیک ہے کہ اموال اور اولاد عطیات خداوندی میں سے ہیں، لیکن اس حد تک کہ اللہ کی راہ اور سعادت کے حصول کے لئے ان سے مدد لی جائے۔ لیکن اگر ان کے ساتھ اتنا زیادہ لگاؤ ہو جائے کہ وہ انسان اور اللہ کے درمیان رکاوٹ بن جائیں تو پھر وہ سب سے بڑی بلا شمار ہوں گے۔

اس کے بعد مومنین کو اس شدید خطرے سے آگاہ کرتے ہوئے راہ اللہ میں انفاق کرنے کا حکم صادر کرتے ہوئے فرماتا ہے: ”اور جو روزی ہم نے تمہیں دی ہوئی ہے اس میں سے خرچ کرو قیل اس کے کہ تم میں سے کسی کی موت آپہنچے۔ اور وہ یہ کہنے لگے: پروردگار! تو میری موت میں تھوڑی سی تاخیر کیوں نہیں کرتا تا کہ میں انفاق کروں اور وہ یہ صالحین میں سے ہو جاؤں۔“

یہ امر قابل توجہ ہے کہ آیت کے ذیل میں کہتا ہے: ”میں انفاق کروں اور صالحین میں سے ہو جاؤں۔“ یہ تعبیر انسان کے صالح ہونے میں، انفاق کی گہری اور عمیق تاثیر کو بیان کرتی ہے۔

بہر حال بہت سے لوگ ایسے ہیں جو اس وقت جبکہ وہ برزخی آنکھ سے دیکھنے لگتے ہیں اور خود کو زندگی کے آخری لمحات میں قیامت کی چوکھٹ پر دیکھتے ہیں، غفلت کے پردے اور بے خبری کے حجاب ان کی آنکھوں کے سامنے سے ہٹ جاتے ہیں۔ وہ یہ دیکھتے ہیں کہ انہیں اموال اور سرمایوں کو چھوڑ کر جانا پڑے گا اور اب وہ اس میں سے اس طولانی سفر کے لئے کوئی زاد راہ بھی نہیں لے سکتے تو وہ پشیمان ہوتے ہیں اور حسرت کی آگ ان کی جان میں لگ جاتی ہے۔ پھر وہ زندگی کی طرف لوٹنے کا تقاضا کرتے ہیں، چاہے وہ لوٹنا کتنا ہی مختصر اور جلدی سے گذر جانے والا ہی کیوں نہ ہوتا کہ وہ تلافی کر سکیں۔ لیکن ان کی اس التجا کو ٹھکرا دیا جائے گا کیونکہ سنت الہی یہ



ہے کہ موت کے راستے میں بازگشت نہیں ہوتی۔

اسی لئے آخری آیت میں پوری قاطعیت کے ساتھ فرماتا ہے: ”جب کسی کی اجل آپہنچتی ہے تو اللہ ہرگز کسی کی موت کو تاخیر میں نہیں ڈالتا“۔

یہاں تک کہ ایک لمحہ کے لئے بھی آگے یا پیچھے نہیں ہوگی۔ جیسا کہ قرآن کی کئی دوسری آیات میں بھی اس امر کی طرف اشارہ ہوا ہے۔ سورہ اعراف کی آیات ۳۴ میں آیا ہے: ”جب ان کی اجل آجائے گی تو وہ نہ تو ایک ساعت کے لئے تاخیر کر سکیں گے اور نہ ہی پیش قدمی ہو سکے گی۔“

انجام کار آیت کو اس جملہ کے ساتھ ختم کرتا ہے۔ ”جو عمل بھی تم انجام دیتے ہو، اللہ اس سے آگاہ ہے۔“  
ان سب اعمال کو جزا و سزا کے لئے ثبت کر لیا گیا ہے اور تمہیں ان سب کا بدلہ ملے گا۔



# سورہ تغابن

یہ سورہ مدینہ میں نازل ہوا  
اور اس کی ۱۸ آیات ہیں۔

## سورہ تغابن کے مضامین و مطالب

اس بارے میں کہ یہ سورہ مدینہ میں نازل ہوا ہے یا مکہ میں، مفسرین کے درمیان سخت اختلاف ہے۔ اگرچہ اس کا مدنی ہونا مشہور ہے جبکہ بعض اس کو سارا کہی بعض اس کو صرف تین آخری آیات کو مدنی اور باقی سورہ کو کہی جانتے ہیں۔

یقیناً اس سورہ کی آخری آیات کا لب و لہجہ مدنی سورتوں کے ساتھ ہم آہنگ نہیں ہے۔ لیکن اس کا درمیانی حصہ کی سورتوں کے ساتھ زیادہ موافق ہے۔ بہر حال ہم اسے مجموعی طور پر اس کی شہرت کے مطابق مدنی قرار دیتے ہیں۔

”ابو عبد اللہ زنجانی“ اپنی نفیس کتاب ”تاریخ القرآن“ میں فہرست ”ابن ندیم“ سے نقل کرتا ہے کہ سورہ تغابن تیسواں سورہ ہے جو مدینہ میں نازل ہوا۔ لیکن اس بات کی طرف توجہ کرتے ہوئے کہ مدنی سورتیں کل اٹھائیس ہیں یہ کہنا پڑے گا کہ یہ ان آخری سورتوں میں سے ہے جو پیغمبر ﷺ پر نازل ہوئیں۔

تاہم مضامین و مطالب کے لحاظ سے صفات و افعال سے بحث کرتا ہے۔

1- سورہ کا آغاز، جو توحید اور اللہ کی صفات و افعال سے بحث کرتا ہے۔

2- اس کے بعد، یہ سورہ علم اللہ سے فائدہ اٹھاتے ہوئے لوگوں کو خبردار کرتا ہے کہ وہ اپنے پوشیدہ اور آشکار اعمال کے نگران رہیں اور گزشتہ اقوام کی سرنوشت کو فراموش نہ کریں۔

3- سورہ کا تیسرا حصہ معاد کے بارے میں گفت گو کرتا ہے۔ گویا کہ روز قیامت، روز ”تغابن“، یعنی ایک گروہ کے خسارے

میں ہونے اور ایک گروہ کے بڑھ جانے کا دن ہے۔ (سورہ کا نام بھی اسی سے لیا گیا ہے)

4- ایک حصہ میں اللہ اور پیغمبر ﷺ کی اطاعت کا حکم دیتا اور اس طرح اصل نبوت کی بنیادوں کو استحکام بخشتا ہے۔

5- سورہ کا آخری حصہ لوگوں کو راہ اللہ میں خرچ کرنے کا شوق دلاتا اور مال، اولاد اور بیویوں کے فریب میں آنے سے

ڈراتا ہے۔ پھر سورہ کو اللہ کے نام اور اس کی صفات پر ختم کرتا ہے جیسا کہ آغاز کیا تھا۔

## اس سورہ کی تلاوت کی فضیلت

ایک حدیث میں امام صادق علیہ السلام سے آیا ہے:

”جو شخص سورہ تغابن کو اپنی واجب نماز میں پڑھے گا وہ قیامت کے دن اس کی شفاعت کرے گی اور اس ہستی کے

سامنے ایک ایسی شاہد عادل ہوگی جس نے اس کی شفاعت کی اجازت لی ہے پھر اس سے الگ نہیں ہوگی یہاں تک کہ وہ

جنت میں داخل ہو جائے۔“

ظاہر ہے کہ اس تلاوت کو غور و فکر سے تو عام ہونا چاہیے۔ ایسی فکر جو اس کے مضامین و مطالب و عمل میں منعکس کرے تاکہ

قاری پر یہ تمام آثار و برکات مرتب ہوں۔

<p>بِسْمِ اللّٰهِ الرَّحْمٰنِ الرَّحِیْمِ</p> <p>شروع اللہ کے نام سے جو رحمن و رحیم ہے۔</p>	
<p>(۱) یُسَبِّحُ لِلّٰهِ مَا فِی السَّمٰوٰتِ وَ مَا فِی الْاَرْضِ ۗ لَهُ الْمُلْكُ وَ لَهُ الْحَمْدُ وَ هُوَ عَلٰی كُلِّ شَیْءٍ قَدِیْرٌ</p> <p>جو بھی آسمانوں اور زمین میں ہیں وہ اللہ کی تسبیح کرتے ہیں۔ مالکیت اور حکومت بھی اسی کے لئے ہے اور حمد و ستائش بھی اسی کے لئے اور وہ ہر چیز پر قدرت رکھتا ہے۔</p>	
<p>(۲) هُوَ الَّذِیْ خَلَقَكُمْ فَمِنْكُمْ کَافِرٌ وَ مِنْكُمْ مُّؤْمِنٌ ۗ وَ اللّٰهُ بِمَا تَعْمَلُوْنَ بَصِیْرٌ</p> <p>اسی نے تم کو پیدا کیا ہے (اور تمہیں آزادی اور اختیار دیا ہے) پس تم میں سے ایک گروہ تو کافر ہے اور ایک گروہ مومن اور اللہ تمہارے اعمال کو دیکھ رہا ہے۔</p>	
<p>(۳) خَلَقَ السَّمٰوٰتِ وَ الْاَرْضِ بِالْحَقِّ وَ صَوَّرَكُمْ فَاَحْسَنَ صُوْرَكُمْ ۗ وَ اِلَيْهِ الْمَصِیْرُ</p> <p>اس (اللہ) نے آسمانوں اور زمین کو حق کے ساتھ پیدا کیا ہے اور تمہیں صورت عطا کی اور تمہاری بہترین صورت بنائی اور آخر میں سب کی بازگشت اسی کی طرف ہے۔</p>	
<p>(۴) یَعْلَمُ مَا فِی السَّمٰوٰتِ وَ الْاَرْضِ وَ یَعْلَمُ مَا تُسْرُوْنَ وَ مَا تُعْلِنُوْنَ ۗ وَ اللّٰهُ عَلِیْمٌ بِذٰتِ الصُّدُوْرِ</p> <p>جو کچھ آسمانوں اور زمین میں ہے وہ اسے جانتا ہے اور جو کچھ تم پہناؤ یا آشکار کرتے ہو وہ اس سے باخبر ہے اور جو کچھ دل میں ہے اللہ اس سے آگاہ ہے۔</p>	
<p>(۵) اَلَمْ یَاتِكُمْ نَبَا الَّذِیْنَ کَفَرُوْا مِنْ قَبْلُ فَدَاقُوْا وَ بِالْ اَمْرِ هُمْ وَ لَهُمْ عَذَابٌ اَلِیْمٌ</p> <p>کیا ان (کافر) لوگوں کی خبر جو تم سے پہلے تھے تم تک نہیں پہنچی کہ انہوں نے اپنے گناہوں کا مزہ کس طرح چکھا، اور ان کے لئے دردناک عذاب ہے۔</p>	
<p>(۶) ذٰلِكَ بِاَنَّهُ کَانَ تَاتٰیهِمْ رُسُلُهُمْ بِالْبَیِّنٰتِ فَعَالُوْا اَبْسَرُ یَّهْدُوْنَنَا فَاکْفَرُوْا وَ تَوَلَّوْا</p> <p>یہ اس بناء پر ہوا کہ ان کے رسول واضح دلائل کے ساتھ ان کے پاس آئے تھے، لیکن انہوں نے کہا: کیا افراد بشر ہمیں ہدایت کرنا چاہتے ہیں اور اس طرح سے وہ کافر ہو گئے، اور انہوں نے روگردانی کی۔</p>	

اور اللہ (ان کی اطاعت سے) بے نیاز تھا، اور اللہ غنی اور لائق حمد و ستائش ہے۔	وَأَسْتَغْنَى اللَّهُ وَاللَّهُ غَنِيٌّ حَمِيدٌ
--	---

## تفسیر

وہ دلوں میں چھپے ہوئے اسرار سے آگاہ ہے۔

اس سورہ کا بھی تسبیح اللہ سے آغاز ہوتا ہے۔ وہ اللہ جو کل جہان ہستی کا مالک اور اس پر حاکم ہے اور ہر چیز پر قدرت رکھتا ہے فرماتا ہے: ”جو کچھ آسمانوں میں ہے اور جو کچھ زمین میں ہے اللہ کی تسبیح کرتا ہے۔“ اس کے بعد مزید کہتا ہے: مالکیت اور حاکمیت اسی کے لئے ہے: ”اور (اسی بناء پر) تمام حمد و ستائش کی بازگشت اسی کی پاک ذات کی طرف ہے۔“ ”اور وہ ہر چیز پر قدرت رکھتا ہے۔“

چونکہ ہم تمام موجودات عالم کی تسبیح عمومی کے بارے میں بارہا بیان کر چکے ہیں اور متعدد تفاسیر، جو اس موضوع کے بارے میں بیان ہوئی ہیں انہیں ہم نقل کر چکے ہیں اس لئے تکرار کی ضرورت نہیں ہے۔ یہ تسبیح اور حمد حقیقت میں اس کے ہر چیز پر قادر ہونے اور ہر چیز کے اس کی مالکیت ہونے کا لازمہ ہے، کیونکہ اس کے تمام اوصاف جمال و جلال انہیں دو امور میں چھپے ہوئے ہیں۔

اس کے بعد امر خلقت و آفرینش کی طرف، جو قدرت کا لازمہ ہے، اشارہ کرتے ہوئے فرماتا ہے: ”اسی نے تمہیں پیدا کیا ہے۔“

اور تمہیں آزادی اور اختیار کی نعمت عطا کی۔ اس لئے ”تم میں سے ایک گروہ مومن اور ایک گروہ کافر ہو گیا“ اس طرح سے خدائی امتحان اور آزمائش کا بازار گرم ہو گیا، اور اس اثناء میں ”جو عمل بھی تم انجام دیتے ہو اللہ اسے دیکھتا ہے۔“

اس کے بعد مسئلہ ”خلقت“ کو مزید وضاحت کے ساتھ بیان کرتے ہوئے اور خلقت و آفرینش کے ہدف کی طرف اشارہ کرتے ہوئے بعد والی آیت میں فرماتا ہے: ”اللہ نے آسمانوں اور زمین کو حق کے ساتھ پیدا کیا ہے۔“

اس کی خلقت میں بھی حق اور ایک دقیق نظام ہے اور اس میں حکیمانہ ہدف اور حق پر مبنی مصلحتیں بھی ہیں۔ چنانچہ سورہ ”ص“ کی آیت ۲۷ میں بھی فرماتا ہے: ”ہم نے آسمان اور زمین کو اور جو کچھ ان دونوں کے درمیان ہے بے مقصد پیدا نہیں کیا ہے۔ یہ کافروں

کا گمان ہے۔“

اس کے بعد انسان کی خلقت کو بیان کرتے ہوئے اور ہمیں سیر آفاقی سے سیر انفسی کی طرف دعوت دیتے ہوئے مزید کہتا ہے۔ ”اس نے تمہیں صورت عطا کی اور تمہاری بہترین تصویر بنائی۔“

اس انسان کو جس کا ظاہر آراستہ اور باطن پیراستہ ہے، ایک روشن عقل اور قوی شعور عطا کیا اور جو کچھ پورے عالم ہستی میں ہے اس کے نمونے اس کے وجود میں پیدا کئے۔

لیکن جیسا کہ آیت کے آخر میں فرماتا ہے: ”انجام کار ہر چیز کی بازگشت اسی کی طرف ہے۔“

چونکہ انسان کو ایک عظیم مقصد کے لئے پیدا کیا گیا ہے۔ لہذا اسے ہمیشہ پروردگار کی نگرانی میں رہنا چاہیے۔ پروردگار جو اس کے ظاہر و باطن سے باخبر ہے۔ اس لئے بعد والی آیت میں فرماتا ہے: ”اللہ سے بھی جانتا ہے جو آسمانوں اور زمین میں ہے اور اس سے بھی باخبر ہے جسے تم پہنا یا آشکارا کرتے ہو۔ وہ ان عقائد اور نیتوں سے بھی آگاہ ہے جو تمہارے سینوں کے اندر ہیں۔“

یہ آیت اللہ کے بے پایاں علم کی تین مرحلوں میں تصویر کشی کرتی ہے:

اول: اس کا علم آسمانوں اور زمین کے تمام موجودات کے بارے میں۔

دوئم: اس کا علم انسانوں کے اعمال کے بارے میں چاہے وہ چھپا کر کرتے ہوں یا آشکارا کرتے ہوں۔

سوئم: خصوصیت کے ساتھ عقائد باطنی، نیتوں کی کیفیت کو اور جو کچھ انسان کے دل و جان پر حکم فرما ہے، اسے بھی

جانتا ہے۔

مسلمہ طور پر اس حقیقت کی طرف توجہ انسان کی اصلاح و تربیت میں حد سے زیادہ موثر ہے۔ یہ ایسی تعلیمات ہیں جو انسان کو مقصد خلقت اور قانون تکامل تک پہنچنے کے لئے آمادہ کرتی ہیں۔

چونکہ وسائل تربیت اور انداز کے طریقوں میں سے ایک موثر ترین ذریعہ، گزشتہ اقوام اور امتوں کی سرنوشت کی طرف توجہ دلانا ہے، لہذا بعد والی آیت ان کی زندگی پر ایک اجمالی نظر ڈالتے ہوئے انسان کو مخاطب کر کے کہتی ہے: ”کیا تم تک ان کافروں کی خبر نہیں پہنچی جو تم سے پہلے تھے۔ انہوں نے کس طرح اپنے گناہان کبیرہ کا تلخ ذائقہ چکھا اور ان کے لئے آخرت میں بھی دردناک عذاب ہے۔“

تم شام اور دوسرے علاقوں کی طرف جاتے ہوئے ان کے عذابی اور ویران شہروں کے قریب سے گزرتے ہو اور ان کے کفر، ظلم اور گناہوں کا نتیجہ اپنی آنکھوں سے دیکھتے ہو۔ ہاں! ان کی خبروں کو تم تاریخ میں پڑھتے ہو۔ یہ تو ان کا دنیاوی عذاب تھا، لیکن آخرت میں بھی ایک دردناک عذاب ان کا منتظر ہے۔

بعد والی آیت اس دردناک سرنوشت کے منشاء اصلی کی طرف اشارہ کرتے ہوئے مزید کہتی ہے: ”اس کی وجہ یہ تھی کہ ان کے انبیاء و رسل واضح دلائل اور معجزات کے ساتھ ان کی طرف آئے۔ لیکن وہ لوگ کبر و غرور کی وجہ سے یہ کہا کرتے تھے: ”کیا انسان ہماری ہدایت کریں گے؟ کیا یہ بات ممکن ہے؟“

اس بیہودہ گفتگو کے ساتھ وہ ان کی مخالفت کے لئے اٹھ کھڑے ہوئے، ”یوں وہ کافر ہو گئے اور انہوں نے حق قبول کرنے سے روگردانی کی۔“

”حالانکہ اللہ ان کے ایمان اور ان کی اطاعتوں سے بھی بے نیاز تھا۔“

اگر انہیں ایمان، اطاعت اور پرہیزگاری کے لئے مکلف فرمایا ہے تو وہ صرف ان کی منفعت یعنی اس جہان میں اور دوسرے جہان میں ان کی سعادت اور نجات کے لئے تھا۔

ہاں! اللہ بے نیاز ہے اور ہر قسم کی حمد و ستائش کے لائق ہے۔“

اگر ساری کائنات کافر ہو جائے تو اس کے دامن کبریائی پر کوئی گرد نہیں بیٹھتی۔ اسی طرح اگر تمام مخلوقات مومن اور اس کی مطیع فرمان ہو جائے تو اس کے جلال میں کسی چیز کا اضافہ نہیں ہوتا۔ یہ تو ہم ہی ہیں جو اس قسم کے تربیتی، اصلاحی اور تکامل و ارتقاء کے اصول و قوانین کے محتاج ہیں۔

<p>کافروں نے یہ گمان کر لیا ہے کہ انہیں ہرگز زندہ کر کے اٹھایا نہیں جائیگا۔ کہہ دیجئے ہاں! مجھے اپنے پروردگار کی قسم ہے۔ تم سب ضرور اٹھائے جاؤ گے۔ اس کے بعد جو کچھ تم عمل کیا کرتے تھے اس کی وہ تمہیں خبر دے گا اور یہ اللہ کے لئے آسان ہے۔</p>	<p>(۷) زَعَمَ الَّذِينَ كَفَرُوا أَنْ لَنْ يُبْعَثُوا قُلْ بَلَىٰ وَ رَبِّي لَبُئِعَنُّ ثُمَّ لَنَنْبُوْنَ بِمَا عَمِلْتُمْ وَ ذٰلِكَ عَلَى اللَّهِ يَسِيرٌ</p>
<p>اب جبکہ یہ بات ہے تو اللہ اور اس کے رسول اور اس نور پر ایمان لے آؤ جسے ہم نے نازل کیا ہے۔ اور یہ جان لو کہ اللہ تمہارے ان اعمال سے آگاہ ہے جنہیں تم انجام دیتے ہو۔</p>	<p>(۸) فَاٰمِنُوْا بِاللّٰهِ وَ رَسُوْلِهِ وَ النُّوْرِ الَّذِيْٓ اَنْزَلْنَا وَ اللّٰهُ بِمَا تَعْمَلُوْنَ خَبِيْرٌ</p>

<p>یہ وہ وقت ہوگا جب وہ تم سب کو اس ”اجتماع کے دن“ جمع کرے گا۔ وہ تغابن کا دن ہوگا۔ اور جو شخص اللہ پر ایمان لے آئے اور عمل صالح انجام دے تو وہ اس کے گناہوں کو بخش دے گا اور وہ اس کو اس جنت کے باغوں میں داخل فرمائے گا جس کے (درختوں کے) نیچے نہریں جاری ہیں۔ اور وہ ہمیشہ ہمیشہ ان میں رہیں گے اور یہ ایک عظیم کامیابی ہے۔</p>	<p>(۹) يَوْمَ يَجْمَعُكُمْ لِيَوْمِ الْجَمْعِ ذَلِكَ يَوْمُ التَّغَابُنِ وَمَنْ يُؤْمِنْ بِاللَّهِ وَيعْمَلْ صَالِحًا يُكْفِرْ عَنْهُ سَيِّئَاتِهِ وَيُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ</p>
<p>لیکن وہ لوگ جو کافر ہو گئے ہیں اور انہوں نے ہماری آیات کی تکذیب کی ہے، وہ دوزخ والے ہیں اور وہ ہمیشہ ہمیشہ اس میں رہیں گے اور ان کا انجام بہت ہی برا ہے۔</p>	<p>(۱۰) وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ خَالِدِينَ فِيهَا وَبِئْسَ الْمَصِيرُ</p>

## تفسیر

## تغابن کا دن اور عین کا آشکار ہونا

ان مباحث کے بعد جو گزشتہ آیات میں خلقت کے با مقصد ہونے کے بارے میں آئے تھے ان آیات میں معاد اور قیامت کے مسئلہ کو پیش کرتا ہے جو انسان کے مقصد خلقت کی بحث کی ایک تکمیل ہے۔ پہلے منکرین قیامت کے دعوئے بے دلیل سے شروع کرتے ہوئے فرماتا ہے۔ ”کافروں نے یہ خیال کر لیا ہے کہ وہ ہرگز مبعوث نہیں ہوں گے۔“

بہر حال قرآن اس گفتگو کے بعد پیغمبر ﷺ اسلام کو حکم دیتا ہے: ”کہہ دیجئے، ہاں! مجھے میرے پروردگار کی قسم ہے، تم سب کے سب (زندہ کر کے) اٹھائے جاؤ گے۔ اس کے بعد جو کچھ تم نے عمل کیا ہے تمہیں اس کی خبر دیں گے اور یہ اللہ کے لئے آسان ہے۔“

جب کام خداوند قادر متعال کے ہاتھ میں ہے تو پھر کوئی مشکل نہیں ہے۔

بعد والی آیت میں اس سے یہ نتیجہ نکالتا ہے: ”اب جبکہ قیامت یقینی طور پر برپا ہوگی تو تم سب کے سب اللہ اس کے



رسول ﷺ اور اس نور پر ایمان لے آؤ جسے ہم نے نازل کیا ہے۔

”اور جان لو کہ اللہ تمہارے ان اعمال سے آگاہ ہے جنہیں تم انجام دیتے ہو۔“

اس طرح سے یہ حکم دیتا ہے کہ وہ اپنے آپ کو قیامت کے لئے ایمان اور عمل صالح کے طریق سے آمادہ کریں۔ تین اصولوں پر ایمان ”اللہ“ ”رسول“ اور قرآن، جس میں دوسرے اصول بھی درج ہیں۔

بعد والی آیت قیامت کے دن کی توصیف کرتے ہوئے کہتی ہے: ”یہ بعث و نشور اور حساب و جزاء اس دن ہوگا جب وہ اجتماع کے دن تمہیں اکٹھا کرے گا۔“

قیامت کے ناموں میں سے ایک نام ”یوم المبح“ بھی ہے۔ جس کی طرف آیات قرآنی مختلف تعبیروں کے ساتھ بارہا اشارہ ہوا ہے۔ مجملہ ان کے سورہ واقعہ کی آیت ۴۹، ۵۰ میں آیا ہے: کہہ دیجئے تمام اولین و آخرین ایک معین دن کی میقات میں جمع ہوں گے۔ اور اس سے اچھی طرح معلوم ہو جاتا ہے کہ تمام انسانوں کی قیامت ایک ہی دن ہے۔ اس کے بعد مزید کہتا ہے: ”دن تغابن کا دن ہے۔“

وہ ایسا دن ہے کہ جس میں ”غابن“ (سبقت کرنے والا) اور ”مغبون“ (ہار جانے والا) پہچانا جائے گا۔ وہ دن جس میں یہ واضح ہو جائے گا کہ کون کون لوگ اپنی تجارت میں عالم دنیا میں غبن، زیان اور خسارے میں گرفتار ہوئے ہیں۔ اس طرح سے قیامت کا ایک نام ”یوم التغابن“ غبنوں کے ظہور کا دن ہے۔ اس کے بعد اس دن میں مومنین کی حالت کو بیان کرتے ہوئے مزید کہتا ہے:-

”جو شخص اللہ پر ایمان لائے گا اور اعمال صالح انجام دے گا۔ اللہ اس کے گناہوں کی پردہ پوشی کرتے ہوئے انہیں ختم کر دے گا۔ وہ انہیں جنت کے ایسے باغوں میں وارد کرے گا جن کے درختوں کے نیچے نہریں جاری ہیں، وہ ہمیشہ ہمیشہ اسی میں رہیں گے اور یہ ایک عظیم کامیابی ہے۔“

اس طرح سے جب دو اصل شرطیں یعنی ایمان اور عمل صالح حاصل ہو جائیں گی تو یہ عظیم نعمتیں اسے حاصل ہوں گی: اس کے بعد مزید کہتا ہے: ”لیکن وہ لوگ جو کافر ہو گئے اور ہماری آیات کی تکذیب کی پیشگاہ وہ اصحاب نار یعنی دوزخ والے ہیں۔ وہ ہمیشہ اسی میں رہیں گے اور ان کا انجام بہت ہی برا ہے۔“

یہاں بھی دو چیزیں بدبختی کی عامل شمار ہوئی ہیں: ”کفر“ آیات الہی کی تکذیب، جو ایمان، اور ”عمل صالح“ کی ضد ہیں۔ اس کے نتیجے میں وہاں بہشت جادوانی کے بارے میں اور یہاں ہمیشہ کے دوزخ کے بارے میں گفتگو ہے۔ وہاں فوز عظیم اور یہاں بس ”المصیر“ اور مرگبار انجام ہے۔

<p>کوئی مصیبت رونما نہیں ہوتی مگر اللہ کے اذن سے اور جو شخص اللہ پر ایمان لاتا ہے تو اللہ اس کے دل کی ہدایت فرمادیتا ہے اور اللہ ہر چیز کا جاننے والا ہے۔</p>	<p>(۱۱) مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ قَلْبَهُ وَاللَّهُ بِكُلِّ شَيْءٍ عَلِيمٌ</p>
<p>اور تم اللہ کی اطاعت کرو اور پیغمبر کی اطاعت کرو۔ اور اگر تم روگردانی کرو گے (تو وہ تمہیں مجبور نہیں کرے گا) کیونکہ ہمارے رسول کا وظیفہ تو صرف واضح طور پر احکام پہنچا دینا ہے۔</p>	<p>(۱۲) وَ أَطِيعُوا اللَّهَ وَ أَطِيعُوا الرَّسُولَ فَإِن تَوَلَّيْتُمْ فَإِنَّمَا عَلَى رَسُولِنَا الْبَلْغُ الْمُبِينُ</p>
<p>اللہ وہی ہے اور اس کے سوا اور کوئی اللہ نہیں پس مومنین کو اسی پر توکل کرنا چاہئے۔</p>	<p>(۱۳) اللَّهُ لَا إِلَهَ إِلَّا هُوَ وَ عَلَى اللَّهِ فَلْيَتَوَكَّلِ الْمُؤْمِنُونَ</p>

## تفسیر

## تمام مصائب اسی کے فرمان سے ہیں

پہلی زیر بحث آیت میں اس جہان کے دردناک مصائب اور حوادث کے بارے میں ایک اصلی کلی کی طرف اشارہ کرتا ہے۔ شاید اس وجہ سے کہ اس جہان میں مصائب کا وجود کفار کے لئے ہمیشہ نفی عدالت کے بارے میں ایک دستاویز رہا ہے۔ یا اس لحاظ سے کہ ایمان اور عمل صالح کی انجام دہی کی راہ میں ہمیشہ مشکلات موجود رہتی ہیں۔ جن کے مقابلہ میں مقاومت کے بغیر مومن کچھ بھی نہیں کر سکتا۔ اس طرح سے ان آیات کا رابطہ گذشتہ آیات سے واضح ہو جاتا ہے۔

پہلے فرماتا ہے: ”کوئی مصیبت رونما نہیں ہوتی مگر اللہ کے اذن سے“۔

البتہ یہاں ”اذن“ سے مراد وہی اللہ کا ارادہ نکوینی ہے نہ کہ ارادہ تشریحی۔

وہ تمام آیات جو مصائب کے سلسلہ میں قرآن مجید میں آئی ہیں ان سے یہ معلوم ہوتا ہے کہ مصائب دو قسم کے ہیں۔

1۔ ایسے مصائب جو انسانی زندگی کی طبیعت میں اور مزاج میں رچے بسے ہوئے ہیں اور انسان کے ارادہ کا ان میں معمولی

سابقہ دخل نہیں ہے۔ مثلاً موت اور کچھ دوسرے طبعی اور دردناک حوادث۔

2۔ وہ مصائب جن میں انسان کا کسی نہ کسی طرح دخل ہے۔

قرآن پہلی قسم کے مصائب کے بارے میں کہتا ہے کہ وہ سب اذن اللہ سے رونما ہوتے ہیں۔ دوسری قسم کے بارے میں

کہتا ہے کہ وہ خود تمہارے اعمال کی وجہ سے تمہیں دامنگیر ہوتے ہیں۔

اس کے بعد آیت کے آخر میں مومنین کو بشارت دیتا ہے۔ ”جو شخص اللہ پر ایمان لے آئے اللہ اس کے دل کو ہدایت کرتا ہے (اس طرح سے کہ وہ مصائب کے مقابلے میں گھٹنے نہ ٹیکے، مایوس نہ ہو اور شور و بتیاری نہ کرے)

یہ خدائی ہدایت جب انسان کے پاس آتی ہے تو وہ نعمتوں میں شاکر، مصیبتوں میں صابر اور قضائے الہی کے مقابلے میں سر تسلیم خم کر دیتا ہے۔

آیت کے آخر میں فرماتا ہے ”اللہ ہر چیز کو جانتا ہے“۔

ممکن ہے اس تعبیر میں مصائب اور بلاؤں کے فلسفہ کی طرف اجمالی اشارہ ہو کہ اللہ اپنے علم اور اپنی بے پایاں آگاہی کی وجہ سے بندوں کی تربیت، بیدار باش کے اعلان اور ہر قسم کے غرور و غفلت سے مبارزہ کے لئے کبھی کبھی ان کی زندگانی میں مصائب کو ایجاد کر دیتا ہے تاکہ وہ سوئے نہ رہیں۔ دنیا میں اپنی حیثیت کو بھول نہ جائیں اور طغیان و سرکشی کی طرف ہاتھ نہ بڑھائیں۔

چونکہ مبداء و معاد کی مغفرت، جن کی گزشتہ آیات میں بنیاد رکھی گئی ہے، اس کا حتمی اثر، اللہ اور پیغمبر ﷺ کی عین اطاعت کے لئے سعی و کوشش ہے، لہذا بعد والی آیت میں مزید کہتا ہے۔ ”اور اللہ کی اطاعت کرو اور پیغمبر ﷺ کی اطاعت کرو“۔

یہ بات واضح ہے کہ رسول خدا ﷺ کی اطاعت بھی اللہ کی اطاعت کا ہی ایک شعبہ ہے۔ کیونکہ رسول اپنی طرف سے کوئی چیز نہیں کہتا، یہاں ”اطیعو“ کی تکرار اسی چیز کی طرف اشارہ ہے کہ یہ دونوں ایک دوسرے کے عرض میں نہیں ہیں بلکہ ان میں سے ایک دوسری سے قوت حاصل کرتی ہے۔ اس سے قطع نظر اللہ کی اطاعت۔ اصول و قوانین اور تشریح الہی سے مربوط ہے۔ اس بناء پر ان میں سے ایک اصل ہے اور دوسری اس کی فرع ہے۔

اس کے بعد فرماتا ہے: ”اگر تم راہ گرداں ہو جاؤ اور اطاعت نہ کرو تو وہ تمہیں مجبور کرنے پر مامور نہیں ہے۔ کیونکہ ہمارے رسول کا وظیفہ اور ذمہ داری تو صرف واضح طور پر احکام پہنچانا ہے۔“

ہاں وہ پیغام حق پہنچانے کا ذمہ دار ہے اور بس یہی اس کی ذمہ داری ہے۔ اس کے بعد تمہارا معاملہ اللہ کے ساتھ ہے یہ تعبیر ایک قسم کی پختہ اور اجمالی تہدید ہے۔

بعد والی آیت میں توحید در عبودیت کے مسئلہ کی طرف اشارہ کرتا ہے۔ جو وجوب اطاعت کے لئے ایک دلیل کی حیثیت رکھتی ہے۔ فرماتا ہے۔ ”اللہ وہی ہے اور اس کے سوا کوئی معبود نہیں“۔

پھر جب یہ بات ہے تو مومن کو اسی پر بھروسہ کرنا چاہیے۔

اس کے علاوہ کوئی بھی عبودیت کے لائق نہیں ہے۔ کیونکہ مالکیت، قدرت اور علم سب ہی کے لئے ہیں۔ دوسروں کے پاس جو کچھ بھی ہے وہ اسی کی طرف سے ہے۔ اسی وجہ سے انہیں اس کے علاوہ کسی غیر کے سامنے سر تسلیم و تعظیم خم نہیں کرنا چاہیے۔ ہر قسم کی

مشکل کے حل کے لئے اسی سے مدد مانگنی چاہیے اور صرف اسی پر توکل کرنا چاہئے۔

<p>اے ایمان لانے والو! تمہاری ازواج اور اولاد میں سے بعض تمہارے دشمن ہیں ان سے بچ کے رہو، اور اگر معاف کر دو اور صرف نظر کر لو اور بخش دو (تو اللہ تمہیں بخش دے گا) کیونکہ اللہ بخشنے والا مہربان ہے۔</p>	<p>(۱۴) يَا أَيُّهَا الَّذِينَ آمَنُوا إِنَّ مِنْ أَرْوَاجِكُمْ وَأَوْلَادِكُمْ عَدُوًّا لَكُمْ فَاحْذَرُوهُمْ وَإِنْ تَعَفَّوْا وَتَصَفَّحُوا وَتَغْفِرُوا فَإِنَّ اللَّهَ غَفُورٌ رَحِيمٌ</p>
<p>تمہارے اموال و اولاد تمہاری آزمائش کا ذریعہ ہیں اور عظیم جزا خدا ہی کے پاس ہے۔</p>	<p>(۱۵) إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ</p>
<p>اس لئے جہاں تک ہو سکے تقویٰ اختیار کرو اور کان دھر کے سنو اور اطاعت کرو اور انفاق کرو۔ یہ تمہارے لئے بہتر ہے اور جو لوگ اپنے بخل سے بچ جائیں وہی رست گارو کامیاب ہیں۔</p>	<p>(۱۶) فَاتَّقُوا اللَّهَ مَا اسْتَطَعْتُمْ وَأَسْمَعُوا وَآطِعُوا وَأَنْفِقُوا خَيْرًا لِّأَنْفُسِكُمْ وَمَنْ يُوقِ شَحْ نَفْسِهِ فَأُولَئِكَ هُمُ الْمُفْلِحُونَ</p>
<p>اگر تم اللہ کو قرض حسنہ دو گے تو وہ اسے تمہارے لئے کئی گنا کر دے گا اور تمہیں بخش دے گا اور اللہ قدر دان اور بردبار ہے۔</p>	<p>(۱۷) إِنْ تَقْرَضُوا اللَّهَ قَرْضًا حَسَنًا يُضْعِفْهُ لَكُمْ وَيَغْفِرْ لَكُمْ وَاللَّهُ شَكُورٌ حَلِيمٌ</p>
<p>وہ پنہاں و آشکار سے باخبر ہے اور وہ عزیز و حکیم ہے۔</p>	<p>(۱۸) عَلِيمُ الْغَيْبِ وَالشَّهَادَةِ الْعَزِيزُ الْحَكِيمُ</p>

### شان نزول

ایک روایت میں امام باقر علیہ السلام سے آیا ہے کہ آپ نے آیت کے بارے میں فرمایا:

”اس سے مراد یہ ہے جس وقت بعض مرد ہجرت کرنا چاہتے تو ان کا بیٹا اور بیوی ان کا دامن پکڑ لیتے اور کہتے

تھے: ”اور تجھے اللہ کی قسم کہ ہجرت نہ کر۔ کیونکہ اگر تو چلا گیا تو ہم تیرے بعد بے سرپرست رہ جائیں گے۔“ پھر بعض

اس بات کو قبول کر لیتے اور وہ رہ جاتے تھے۔ لہذا اوپر والی آیت نازل ہوئی اور انہیں اس قسم کی گزارشات کو قبول کر لینے اور اس سلسلہ میں اولاد اور بیویوں کی اطاعت کرنے سے ڈرایا، لیکن کچھ ایسے افراد بھی تھے جو بالکل پروانہ کرتے اور چلے جاتے تھے لیکن وہ اپنے گھر والوں سے یہ کہتے تھے: ”اللہ کی قسم! اگر تم ہمارے ساتھ ہجرت نہیں کرو گے اور بعد میں (دارالہجرت) مدینہ میں ہمارے پاس آؤ گے تو ہم بالکل تمہاری پروا نہیں کریں گے۔ چنانچہ انہیں حکم دیا گیا کہ جس وقت ان کے گھر والے ان سے آملیں تو گذشتہ امور کو فراموش کر دیں اور ”وان تعفوا وتصفحوا وتغفروا فان اللہ غفور رحیم“ کا جملہ اسی معنی کو بیان کر رہا ہے۔

### تفسیر

### تمہارے اموال و اولاد تمہاری آزمائش کا ذریعہ ہیں

چونکہ گذشتہ آیات میں اللہ اور اس کے رسول کی اطاعت کا حکم بلا کسی قید و شرط کے آیا تھا اور اس راستہ کے اہم مواقع میں سے ایک اموال و ازواج و اولاد کے ساتھ زیادہ لگاؤ ہے۔ لہذا زیر بحث آیات میں مسلمانوں کو اس سلسلہ میں خبردار کرتے ہوئے پہلے کہتا ہے: ”اے ایمان لانے والو! تمہاری ازواج اور اولاد میں سے بعض تمہارے دشمن ہیں ان سے بچ کر رہو۔

یقیناً اس عداوت کی نشانیاں کم نہیں ہیں، جب تم یہ چاہتے ہو کہ ہجرت جیسے کسی مثبت کام کو انجام دو تو وہ تمہارا دامن پکڑ لیتے ہیں اور اس فیض عظیم میں رکاوٹ بنتے ہیں۔ نیز بعض اوقات تمہاری موت کا انتظار کرتے رہتے ہیں تاکہ تمہاری دولت کے مالک بن جائیں اور اسی قسم کی دوسری باتیں بھی ہیں۔

البتہ یہ دشمنی کبھی دوستی کے لباس میں اور خدمت کے گمان میں ہوتی ہے۔ کبھی سچ مچ بری نیت اور عداوت و دشمنی کے ارادہ سے انجام پاتی ہے یا اپنے منافع کی غرض سے ہوتی ہے۔

چونکہ یہ ممکن ہے کہ یہ حکم آباؤ اجداد، شوہروں اور ازواج کی طرف سے خشونت، انتقام جوئی اور افراط کا بہانہ بن جائے، لہذا اسی آیت کے ذیل میں بلافاصلہ ان کے اعتدال میں رہنے کے لئے فرماتا ہے: ”اور اگر تم معاف کر دو۔ صرف نظر کر لو اور بخش دو تو اللہ بھی تمہیں اپنے غفور و رحمت کا مورد قرار دے گا۔ کیونکہ اللہ غفور و رحیم ہے۔“

اس بناء پر اگر وہ اپنے عمل سے پشیمان ہو جائیں اور عذرخواہی کریں یا ہجرت کے بعد تم سے آملیں تو انہیں اپنے آپ سے دور نہ کرو، اور غفور گزر کر کو اختیار کرو جیسا کہ تم توقع رکھتے ہو کہ اللہ بھی تمہارے ساتھ ایسا ہی سلوک کرے۔

بعد والی آیت میں ایک اور اصل کلی کی طرف یعنی اموال اور اولاد کے بارے میں اشارہ کرتے ہوئے فرماتا ہے:

”تمہارے اموال اور اولاد تمہاری آزمائش کا ایک ذریعہ ہیں“

اگر تم اس آزمائش کے میدان میں کامیاب ہو جاؤ تو ”اللہ کے ہاں (تمہارے لئے) عظیم اجر و پاداش ہے۔ گزشتہ آیت میں انسان کے لئے صرف ”بعض“ بیویوں اور اولاد کی عداوت کی گفتگو تھی، جو اپنے اللہ کی اطاعت کے راستے سے منحرف کر کے گناہ اور بعض اوقات کفر کی طرف کھینچ لے جاتے ہیں۔ لیکن یہاں تمام اولاد اور اموال کی بات ہو رہی ہے کہ وہ انسان کی آزمائش کا ایک ذریعہ ہیں۔

یہ دونوں موضوع دوسری ہر چیز سے زیادہ امتحان کا ذریعہ ہیں۔ اسی بناء پر امیر المؤمنین علیہ السلام نے فرمایا۔  
 ”تم میں سے کوئی شخص یہ نہ کہے کہ خداوند! میں تجھ سے امتحان و آزمائش سے پناہ مانگتا ہوں، کیونکہ ہر شخص کے پاس آزمائش کا ذریعہ ہوتا ہے (اور کم از کم اس کے پاس مال و اولاد ہوتے ہیں۔ اور اصولی طور پر دنیا کی زندگی کا مزاج، آزمائش اور امتحان کی کھٹالی ہے) لیکن جو شخص یہ چاہتا ہے کہ اللہ سے پناہ لے تو وہ گمراہ کرنے والے امتحانوں سے پناہ لے کیونکہ اللہ کہتا ہے: ”جان لو کہ تمہارے اموال و اولاد آزمائش کا ایک ذریعہ ہیں۔“

بعد والی آیت میں نتیجہ کے عنوان سے فرماتا ہے: ”اب جبکہ ایسا ہے تو جتنا بھی تم سے ہو سکتا ہے تقویٰ الہی اختیار کرو، اس کے فرامین کو سنو اور اطاعت کرو اور اس کی راہ میں انفاق کرو۔ یہ تمہارے لئے بہتر ہے۔ پہلے گناہوں سے اجتناب کرنے کا حکم دیتا ہے (کیونکہ تقویٰ کی زیادہ تر نظر گناہ سے اجتناب کرنے کی طرف ہے) اس کے بعد اطاعت کرنے کا حکم اور سننے کا فرمان جو اطاعت کا مقدمہ ہے۔ پھر اطاعتوں میں سے خصوصیت کے ساتھ، مسئلہ انفاق پر تکیہ کرتا ہے جو اللہ کی اہم ترین آزمائشوں میں سے ہے۔ انجام کار کہتا ہے کہ ان سب باتوں کا فائدہ خود تمہیں کو ہے۔ اس آیت کے آخر میں مسئلہ انفاق پر تاکید کے عنوان سے فرماتا ہے: ”جو لوگ اپنے بخل اور حرص سے بچ جائیں وہی رستگار کامیاب ہیں“

یہ دو صفات رذیلہ، انسان کی نجات کے سخت ترین مانع اور انفاق اور کار خیر کی راہ میں بہت بڑی رکاوٹ ہیں۔ ایک اور حدیث میں آیا ہے کہ امام جعفر صادق علیہ السلام شام سے صبح تک خانہ اللہ کا طواف بجالاتے اور یہ فرماتے رہتے تھے:  
 ”خداوند! مجھے میرے حرص و بخل سے بچا“  
 آپ کے اصحاب میں سے ایک نے عرض کیا: ”میں آپ پر قربان جاؤں۔ آج رات میں نے اس دعا کے علاوہ اور کچھ نہیں سنا کوئی اور دعا بھی کیجئے۔ آپ علیہ السلام نے فرمایا:  
 ”نفس کے بخل اور حرص سے بڑھ کر اور کون سی چیز زیادہ خطرناک ہے جبکہ اللہ فرماتا ہے۔“  
 اس کے بعد انفاق کرنے کی تشویق اور نفس کو بخل و شیخ سے روکنے کے لئے فرماتا ہے: ”اگر تم خدا کو قرض حسد دو گے تو وہ

اسے کئی گنا کر دے گا اور تمہیں بخش دے گا اور اللہ قدر دان اور بردبار ہے۔“

کتنی عجیب تعبیر ہے کہ جسے قرآن مجید میں ”انفاق فی سبیل اللہ“ کے بارے میں بارہا یاد ہرایا گیا ہے۔ وہ اللہ جو ہمارے وجود کی اصل و فرع کا پیدا کرنے والا، تمام نعمتوں کا بخشنے والا اور تمام ملکیتوں کا مالک ہے وہ ہم سے قرض طلب کرتا ہے پھر اس کے مقابلے میں اجر مضاعف اور بخشش کا وعدہ دیتا اور ہمارا شکریہ بھی ادا کرتا ہے۔ اس سے بالا تر کسی لطف و محبت کا تصور کر ہی نہیں سکتا۔

آخر آیت میں فرماتا ہے: ”وہ پنہاں و آشکار سے آگاہ اور قادر و حکیم ہے۔ وہ بندوں کے اعمال اور خصوصاً ان کے پنہاں و آشکارا انفاق سے باخبر ہے۔ اگر وہ ان سے قرض کا تقاضا کرتا ہے تو یہ احتیاج و نیاز اور عدم قدرت کی وجہ سے نہیں، بلکہ کمال لطف و محبت کی وجہ سے ہے۔ اگر وہ ان کے انفاق کے مقابلہ میں ان تمام اجر و اور ثوابوں کا وعدہ دیتا ہے تو یہ بھی اس کی حکمت کا متقاضی ہے۔“



# سورہ طلاق

یہ سورہ مدینہ میں نازل ہوا  
اور اس کی بارہ آیات ہیں۔



## سورہ طلاق کے مضامین

اہم ترین مسئلہ جو اس سورہ میں پیش کیا گیا ہے، جیسا کہ اس سورہ کے نام سے ظاہر ہے، وہ مسئلہ طلاق، اس کے احکام و خصوصیات اور اس کے نتائج ہیں۔ اس کے بعد مہداء و معاد، پیغمبر اکرم ﷺ کی نبوت اور بشارت و نذارت کے مباحث بیان کئے گئے ہیں۔

اس طرح اس سورہ کے مضامین کو دو حصوں میں تقسیم کیا جاسکتا ہے:

پہلا حصہ: اس سورہ کی پہلی سات آیات ہیں، جو طلاق اور اس سے مربوط مسائل کے بارے میں گفتگو کرتی ہیں۔ ان میں اس مسئلہ کی جزئیات کو مختصر اور پر معنی عبارتوں میں دقیق اور لطیف انداز میں اس طرح پیش کیا گیا ہے کہ انسان انہیں دیکھ کر خود کو اس موضوع میں پورے طور پر مستغرق سمجھتا ہے۔

دوسرا حصہ: جو حقیقت میں پہلے حصہ کے اجراء کا سبب ہے، اللہ کی عظمت، اس کے رسول ﷺ کے مقامِ عظمت، صالحین کے اجراء ثواب اور بدکاروں کی سزا و عذاب کے بارے میں بحث کرتا ہے۔ نیز اس اہم اجتماعی مسئلہ کے اجراء کی ضمانت کے طور پر ایک منظم مجموعہ قواعد پیش کرتا ہے۔ ضمناً یہ سورہ ایک دوسرا نام بھی رکھتا ہے اور وہ سورہ نساء قصری (بروزن و معنی صغریٰ) مشہور سورہ نساء کے مقابلہ میں ہے، جو نساء کبریٰ ہے۔

## سورہ طلاق کی تلاوت کی فضیلت

ایک حدیث میں پیغمبر اکرم ﷺ سے آیا ہے:

”جو شخص سورہ طلاق کو پڑھے (اور اسے اپنی زندگی کے امور میں اپنائے اور اس پر کاربند رہے) وہ دنیا سے سنت

پیغمبر پر جائے گا۔“

اللہ کے نام سے شروع جو رحمان و رحیم ہے

بِسْمِ اللّٰهِ الرَّحْمٰنِ الرَّحِیْمِ

<p>اے پیغمبر! جب تم عورتوں کو طلاق دینا چاہو تو عدت کے زمانہ میں طلاق دو۔ اور عدت کا حساب رکھو اور اس اللہ سے ڈرتے رہو جو تمہارا پروردگار ہے۔ نہ تو تم انہیں ان کے گھروں سے باہر نکالو اور نہ وہ (عدت کے دوران) باہر جائیں۔ سوائے اس صورت کے کہ وہ ظاہر بظاہر کوئی برا کام انجام دیں۔ یہ اللہ کی حدود ہیں اور جو شخص حدود الہی سے تجاوز کرتا ہے تو وہ خود اپنے ہی اوپر ظلم کرتا ہے۔ تو نہیں جانتا، شاید اللہ اس کے بعد کوئی اور نئی وضع اور اصلاحی ذریعہ فراہم کر دے۔</p>	<p>(۱) يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ وَاتَّقُوا اللَّهَ رَبَّكُمْ لَا تُخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُّبِينَةٍ وَ تِلْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا</p>
---	---

## تفسیر

## طلاق اور علیحدگی کی شرائط

ہم بیان کر چکے ہیں کہ اس سورہ کی اہم ترین بحث وہی طلاق کے بارے میں ہے کہ جو اس کی پہلی آیت سے شروع ہو رہی ہے۔ مسلمانوں کے عظیم پیشوا اور رہبر کے عنوان سے روئے سخن پیغمبر ﷺ اسلام کی طرف کیا، اور اس کے بعد ایک عمومی حکم جمع کے صیغہ کے ساتھ بیان کرتے ہوئے فرماتا ہے: ”اے پیغمبر! جب تم عورتوں کو طلاق دینا چاہو تو انہیں عدت کے زمانہ میں طلاق دو“۔

یہ ان پانچ احکام میں سے پہلا حکم ہے اس سے مراد یہ ہے کہ صیغہ طلاق ایسے زمانہ میں جاری کیا جائے جب عورت اپنی ماہانہ عادت سے پاک ہوگئی ہو اور اپنے شوہر سے اس کی نزدیکی نہ ہوئی ہو۔

اس کے بعد دوسرے حکم کو، جو عدت کا حساب رکھنے کا مسئلہ ہے، پیش کرتے ہوئے فرماتا ہے: ”عدت کا حساب رکھو۔“ غور کے ساتھ ملاحظہ کیجئے کہ عورت تین مرتبہ اپنی پاکیزگی کے دن ختم کرے اور ماہانہ عادت دیکھے، جب تیسرا دور پاکیزگی ختم ہو اور تیسری ماہانہ عادت میں داخل ہو تو اس کے ایام عدت کی مدت آخر کو پہنچی اور ختم ہوئی۔

قابل توجہ بات یہ ہے: عدت کا حساب رکھنے کے مخاطب مرد ہیں، اس کی وجہ یہ ہے کہ نفقہ اور مسکن کا مسئلہ ان کے ذمہ ہے۔ اسی طرح، حق رجوع، بھی انہیں کو حاصل ہے۔ ورنہ عورتیں بھی موظف ہیں کہ وہ اپنی ذمہ داری کے واضح ہونے کے لئے پورے غور کے ساتھ عدت کا حساب رکھیں۔

اس حکم کے بعد تمام لوگوں کو تقویٰ اور پرہیزگاری کی دعوت دیتے ہوئے فرماتا ہے: ”اس اللہ سے ڈرو جو تمہارا پروردگار ہے

اور تقویٰ اختیار کرو۔“

وہ تمہارا پروردگار اور مُربی ہے اور اس کے احکام تمہاری سعادت کے ضامن ہیں۔ اس بناء پر اس کے فرامین پر کاربند ہو جاؤ، اور اس کی نافرمانی سے پرہیز کرو۔ خصوصاً طلاق اور عدت کا حساب رکھنے میں دقت سے کام لو۔

اس کے بعد تیسرے اور چوتھے حکم کے بارے میں، جن میں سے ایک شوہروں اور دوسرا بیویوں سے مربوط ہے۔ فرماتا ہے: ”تم انہیں ان کے گھروں سے نہ نکالو، اور وہ بھی عدت کے دوران گھروں سے باہر نہ نکلیں۔“

اگرچہ بہت سے بے خبر اس حکم اسلامی کو طلاق کے وقت اصلاً جاری نہیں کرتے اور محض صیغہ طلاق کے جاری ہوتے ہی مرد بھی خود کو آمادہ کرتا ہے کہ عورت کو گھر سے باہر نکال دے اور عورت بھی اپنے آپ کو آزاد سمجھ لیتی ہے کہ شوہر کے گھر سے نکل کر اپنے عزیزوں کے گھر واپس چلی جائے۔ لیکن یہ اسلامی حکم بہت ہی اہم فلسفہ کا حامل ہے، کیونکہ یہ عورت کے احترام کے علاوہ عام طور پر شوہروں کی طلاق سے بازگشت اور رشتہ زوجیت کے استحکام کے لئے بھی اسباب فراہم کرتا ہے۔

اس اہم اسلامی حکم کو نظر انداز کر دینے سے، جو قرآن کے متن میں آیا ہے، بہت سی طلاقیں دائمی جدائی کا سبب بن جاتی ہیں۔ حالانکہ اگر اس حکم کا اجرا ہوتا تو یہ اکثر زوجین کی صلح اور نئے سرے سے بازگشت پر منہتی ہوتا۔

لیکن بعض اوقات ایسے حالات پیدا ہو جاتے ہیں کہ طلاق کے بعد عورتوں کو گھر میں رکھنا مشکل ہو جاتا ہے۔ لہذا پانچویں حکم کا استثناء کی صورت میں اضافہ کرتے ہوئے کہتا ہے: ”سوائے اس صورت کے کہ وہ عورتیں واضح بُرے کام کو انجام دیں۔“ مثلاً وہ شوہر اور اس کے رشتہ داروں کے ساتھ اس قدر ناسازگاری، بدخلقی اور بدزبانی کر لے کہ اسے گھر میں رکھنا زیادہ مشکلات کا باعث بن جائے۔

ان احکامات کے بیان کرنے کے بعد پھر تاکید کے عنوان سے مزید کہتا ہے: ”یہ خدائی حدود ہیں اور جو شخص حدود الہی سے تجاوز کرے تو اس نے اپنے اوپر ظلم کیا ہے۔“

کیونکہ یہ قوانین اور احکام الہی خود مکلفین کے مصالح کے ضامن ہے، اور ان سے تجاوز کرنے سے، چاہے وہ مرد کی طرف سے ہو یا عورت کی طرف سے، خود ان کی سعادت پر ضرب لگتی ہے۔

آیت کے آخر میں عدت کے فلسفہ اور عورت کے گھر اور اصلی اقامت گاہ سے باہر نہ نکلنے کی علت کی طرف ضمناً اشارہ کرتے ہوئے فرماتا ہے: ”تو نہیں جانتا کہ اللہ اس واقعہ کے بعد نئی وضع اور اصلاح کا ذریعہ فراہم کر دے۔“

وقت گزرنے کے ساتھ ساتھ غیظ و غضب کا وہ طوفان رک جائے گا جو عام طور پر طلاق و جدائی کے معاملہ میں ناگہانی فیصلوں کا موجب بن جاتا ہے۔ چنانچہ عدت کی مدت میں عورت کا ہر وقت مرد کے ساتھ ہونا، نیز خصوصاً جہاں اولاد کا معاملہ بھی

درمیان میں ہوا ایسے میں ایک دوسرے سے محبت کا اظہار رجوع کرنے کا سبب بن جاتا ہے امام باقر علیہ السلام سے مروی ہے۔  
 ”مطلقہ عورت اپنی عدت کے دوران آرائش کرے، آنکھ میں سرمہ لگائے، اپنے بالوں کو رنگین کر لے، اپنے آپ کو معطر کر لے اور ہر وہ لباس جو اسے پسند ہو پہنے۔ کیونکہ اللہ فرماتا ہے: شاید اللہ اس واقعہ کے بعد کوئی نئی کیفیت فراہم کر دے اور ممکن ہے کہ اس طریقہ سے عورت دوبارہ شوہر کے دل کو مستحضر کرے اور مرد رجوع کرے۔“

**طلاق حلال چیزوں میں سب سے زیادہ قابل نفرت ہے۔**

اس بناء پر اصل مسئلہ طلاق ایک ضرورت ہے، لیکن ایک ایسی ضرورت جسے ایک ممکن حد تک کم ہونا چاہیے، اور جب تک زوجیت کو برقرار رکھنے کی راہ ہو کوئی اس پر عمل نہ کرے۔

اسی بناء پر اسلامی روایات میں شدت کے ساتھ طلاق کی مذمت کی گئی۔

حضرت پیغمبر اسلام صلی اللہ علیہ وسلم سے مروی ہے کہ:

”اللہ تعالیٰ کے نزدیک کوئی عمل اس سے زیادہ قابل نفرت نہیں ہے کہ اسلام میں کسی گھر کی بنیاد جدائی (یعنی

طلاق) کے ساتھ ویران ہو“

”نکاح کرو اور طلاق نہ دو کیونکہ طلاق عرش خدا کو لرزادیتی ہے“

ایک حدیث میں امام جعفر صادق علیہ السلام سے آیا ہے۔

”حلال امور میں سے کوئی چیز اللہ کی بارگاہ میں طلاق سے زیادہ مبغوض نہیں ہے۔“

ایسا کیوں نہ ہو جبکہ طلاق، عورتوں، مردوں، خاندانوں اور خصوصاً اولاد کے لیے بہت سی مشکلات پیدا کر دیتی ہے۔

<p>جب ان کی عدت ختم ہو جائے تو پھر یا تو شائستہ طور پر انہیں روک دو یا شائستہ طریقہ سے ان سے جدا ہو جاؤ اور اپنے میں سے دو عادل مردوں کو گواہ بنا لو، اور اللہ کے لئے شہادت کو قائم کرو۔ یہ ایسی چیز ہے جس کی ان لوگوں کو نصیحت کی جاتی ہے جو اللہ اور قیامت کے دن پر ایمان رکھتے ہیں۔ اور جو شخص تقویٰ الہی اختیار کرتا ہے تو اللہ اس کے لئے کوئی نہ کوئی نجات کی راہ فراہم کر دیتا ہے۔</p>	<p>(۲) فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ وَأَشْهِدُوا ذَوَىٰ عَدْلٍ مِّنكُمْ وَأَقِيمُوا الشَّهَادَةَ لِلَّهِ ذَلِكُمْ يُوعَظُ بِهِ مَن كَانَ يُؤْمِنُ بِاللَّهِ وَالْيَوْمِ الْآخِرِ ۗ وَمَن يَتَّقِ اللَّهَ يَجْعَلْ لَهُ مَخْرَجًا ۗ</p>
--	--

<p>اور اسے ایسی جگہ سے روزی عطا فرماتا ہے جس کا اسے گمان بھی نہیں ہوتا۔ اور جو شخص اللہ پر توکل کرے تو اللہ اس کے امر کی کفایت کرتا ہے۔ اللہ اپنے امر کو انجام تک پہنچا کر رہتا ہے۔ لیکن اللہ نے ہر چیز کے لئے اندازہ مقرر کر دیا ہے۔</p>	<p>(۳) وَ يَرْزُقُهُ مِنْ حَيْثُ لَا يَحْتَسِبُ ۗ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۗ إِنَّ اللَّهَ بَالِغُ أَمْرِهِ ۗ قَدْ جَعَلَ اللَّهُ لِكُلِّ شَيْءٍ قَدْرًا</p>
---	--

## تفسیر

## صلح یا علیحدگی

طلاق سے مربوط مباحث جو گزشتہ آیات میں آئے ان کو جاری رکھتے ہوئے پہلی زیر بحث آیت میں چند مزید احکام کی طرف اشارہ کرتے ہوئے پہلے فرماتا ہے۔ ”جب ان کی عدت کی مدت آخر کو پہنچ جائے تو انہیں شائستہ طور پر، رجوع کے طریق سے، روک لو یا شائستہ طور پر ان سے الگ ہو جاؤ۔“

”بلوغ اجل“ (مدت کے آخر کو پہنچنے) سے مراد یہ نہیں ہے کہ عدت کی مدت پورے طور پر ختم ہو جائے بلکہ مراد مدت کا آخری دنوں تک پہنچنا ہے۔ ورنہ عدت کے ختم ہو جانے پر رجوع کرنا جائز ہی نہیں ہے۔ مگر یہ کہ انہیں روک رکھنا عقد جدید کے صیغہ ذریعہ ہو، جس طرح مشترک زندگی کو صحیح اصول، انسانی طرز اور شائستہ اور مناسب طور پر ہونا چاہئے، اس کی طرح سے جدائی بھی ہر قسم کے نزاع اور جھگڑے، بدگوئی اور ناسزا کہنے، ظلم و ستم اور حقوق ضائع کرنے سے خالی ہونی چاہیے۔ اہم بات یہ ہے یہ مرد اور عورت مستقبل میں دوبارہ مشترک زندگی کی سوچ لیں لیکن جدائی کے وقت بدسلوکیاں ان کے دلوں کی فضا کو اس طرح سے تیرہ و تار یک بنا دیتی ہیں کہ بازگشت کی راہ ان کے لئے بند کر دیتی ہیں اور بالفرض اگر وہ نئے سرے سے ازدواج کرنا بھی چاہیں تو مناسب فکری اور عاطفی ذریعہ موجود نہیں ہوتا۔ دوسری طرف آخر وہ مسلمان ہیں اور ایک ہی معاشرے سے تعلق رکھتے ہیں، لہذا محاصمت اور ناشائستہ طریقے سے جدائی نہ صرف انہیں میں اثر انداز ہوگی، بلکہ دونوں کے خاندانوں میں بھی نقصان دہ اثرات چھوڑے گی۔ اور بعض حالات میں آئندہ کے لئے بھی ان کی ہمکاریوں کا سلسلہ کلی طور پر برباد کر دے گی۔

اس کے بعد دوسرے حکم کی طرف اشارہ کرتے ہوئے مزید کہتا ہے ”تم طلاق اور جدائی کے وقت اپنے (مسلمانوں) میں

سے شاہد و گواہ بنا لو“۔

تاکہ اگر آئندہ کوئی اختلاف پیدا ہو جائے تو طرفین میں سے کوئی انکار نہ کر سکے۔

تیسرے حکم میں گواہوں کی ذمہ داری کو اس طرح بیان کرتا ہے: ”شہادت کو اللہ کے لئے قائم کرو“۔

کہیں ایسا نہ ہو کہ تمہارا دونوں میں سے ایک طرف قلبی میلان، حق کی شہادت سے مانع ہو جائے۔

آیت کے آخر میں تاکید کے عنوان سے تمام گزشتہ احکام کے متعلق مزید کہتا ہے: ”صرف وہ لوگ جو اللہ اور روز قیامت پر

ایمان رکھتے ہیں، اس وعظ و نصیحت سے سبق حاصل کرتے ہیں“۔

چونکہ بعض اوقات آئندہ کی معیشت اور زندگی سے مربوط مسائل یا دوسری گھریلو مجبوریاں، اس بات کا سبب بن جاتی ہیں کہ

میاں بیوی طلاق کے وقت یا رجوع کے وقت یا دونوں گواہ شہادت دینے کے وقت حق و عدالت کی راہ سے منحرف ہو جائیں۔ لہذا آیت

کے آخر میں فرماتا ہے: ”جو شخص اللہ سے ڈرے اور گناہ کو ترک کر دے تو اللہ اس کے لئے نجات کی راہ قرار دے دیتا ہے اور اس کی

زندگی کی مشکلات کو حل کر دیتا ہے۔“

”اور اس کو ایسی جگہ سے جس کا اسے گمان بھی نہ ہو گا روزی دے گا“۔

”اور جو شخص اللہ پر توکل کرے اور اپنا امر اس کے سپرد کر دے تو اللہ اس کی کفایت کرتا ہے“۔

”کیونکہ اللہ ہر چیز پر قادر ہے، اس کا فرمان ہر چیز میں نافذ ہے۔ اور جس کام کا وہ ارادہ کرے اسے انجام دے دیتا ہے۔“

”لیکن اللہ نے ہر کام اور ہر چیز کے لئے ایک اندازہ اور حساب قرار دیا ہے۔“

اس طرح سے وہ مردوں، عورتوں اور گواہوں کو خبردار کرتا ہے کہ وہ حق کی مشکلات سے نہ گھبرائیں اور عدالت کو جاری

کریں۔ پھر اپنے مشکل کاموں کی کشائش اللہ سے چاہیں کہ اللہ نے یہ ضمانت لی ہے کہ وہ پرہیزگاروں کی مشکل کو حل کرے گا۔

یہ آیات اللہ کی طرف سے تمام پرہیزگاروں اور توکل کرنے والوں کے لئے ایک امید بخش وعدہ ہے کہ انجام کار لطف الہی

انہیں اپنی پناہ میں لے لے گا، انہیں مشکلات کے بیچ و خم سے گزار دے گا، سعادت کے تابناک افق کی طرف ان کی رہنمائی کرے گا،

معیشت کی سختیوں کو برطرف کر دے گا اور مشکلات کے تیرہ و تار یک بادلوں کو ان کی زندگی کے آسمان سے ہٹا دے گا۔

ایک حدیث میں رسول خدا ﷺ سے نقل ہوا ہے کہ آپ نے اس آیت کی تفسیر میں فرمایا:

”اللہ پرہیزگاروں کو دنیا کے شبہات، موت کی سختی اور روز قیامت کے شدائد سے رہائی بخشتے گا۔“

<p>(۴) وَالَّتِي يَمْسَنَ مِنَ الْمَحِيضِ مِنْ نِسَائِكُمْ      إِنِ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَالَّتِي لَمْ      يَحِضْنَ وَأُولَاتِ الْأَحْمَالِ أَجَلُهُنَّ أَنْ      يَضَعْنَ حَمْلَهُنَّ وَمَنْ يَتَّقِ اللَّهَ يَجْعَلْ لَهُ مِنْ      أَمْرِهِ يُسْرًا</p> <p>تمہاری عورتوں میں سے جو ماہانہ عادت سے ناامید ہیں، اگر تمہیں ان کی وضع میں (حاملہ ہونے کے لحاظ سے) شک ہو تو ان کی عدت تین ماہ ہے اور اسی طرح وہ عورتیں جنہوں نے ابھی ماہانہ عادت نہیں دیکھی ہے۔ اور حاملہ عورتوں کی عدت یہ ہے کہ وہ وضع حمل کریں۔ اور جو شخص تقویٰ اختیار کرے گا، اللہ اس پر کام آسان کر دے گا۔</p>	<p>(۴) وَالَّتِي يَمْسَنَ مِنَ الْمَحِيضِ مِنْ نِسَائِكُمْ      إِنِ ارْتَبْتُمْ فَعِدَّتُهُنَّ ثَلَاثَةُ أَشْهُرٍ وَالَّتِي لَمْ      يَحِضْنَ وَأُولَاتِ الْأَحْمَالِ أَجَلُهُنَّ أَنْ      يَضَعْنَ حَمْلَهُنَّ وَمَنْ يَتَّقِ اللَّهَ يَجْعَلْ لَهُ مِنْ      أَمْرِهِ يُسْرًا</p>
<p>یہ اللہ کا فرمان ہے جو اس نے تم پر نازل کیا ہے اور جو شخص تقویٰ اختیار کرے گا تو اللہ اس کے گناہوں کو بخش دے گا اور اس کے اجر و ثواب کو بڑھا دے گا۔</p>	<p>(۵) ذَلِكَ أَمْرُ اللَّهِ أَنْزَلَهُ إِلَيْكُمْ وَمَنْ يَتَّقِ      اللَّهُ يَكْفِرْ عَنْهُ سَيِّئَاتِهِ وَيُعْظِمْ لَهُ أَجْرًا</p>
<p>جہاں تم سکونت رکھتے ہو اور جو تمہارے اختیار میں ہے، وہاں ان (مطلقہ عورتوں) کو سکونت دو، اور انہیں ضرر نہ پہنچاؤ کہ معاملے کو ان پر تنگ نہ کر دو (اور وہ گھر چھوڑنے پر مجبور ہو جائیں) اور اگر وہ حاملہ ہوں تو ان کو نفقہ دو یہاں تک کہ وہ وضع حمل کریں اور اگر وہ تمہارے بچے کو دودھ پلائیں تو تم اس کی اجرت دو اور بچوں کے بارے میں معاملے کو شائستہ مشورے کے ذریعے انجام دو، اور اگر تم میں باہم موافقت نہ ہو تو بچے کو دودھ پلانے کا کام دوسری عورت اپنے ذمہ لے گی۔</p>	<p>(۶) أَسْكُنُوهُنَّ مِنْ حَيْثُ سَكَنْتُمْ مِنْ      وَجْدِكُمْ وَلَا تَضَارُّوهُنَّ لِيُضَيِّقُوا عَلَيْهِنَّ      وَإِنْ كُنَّ أُولَاتٍ حَمِلْنَ فَلْيَضَعْنَ      حَمْلَهُنَّ فَإِنْ أَرْضَعْنَ لَكُمْ فَارْتُوهُنَّ      بِأُجُورِهِنَّ وَأَتَمِّرُوا بَيْنَكُمْ بِمَعْرُوفٍ      وَإِنْ تَعَاَسَرْتُمْ فَمَنْعُكُمْ فَلْيُحْرَجُوا</p>

<p>(۷) لِيُنْفِقْ ذُو سَعَةٍ مِّن سَعَتِهِ ۗ وَ مَن قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يُكَلِّفُ اللَّهُ نَفْسًا إِلَّا مَا آتَاهَا ۗ سَيَجْعَلُ اللَّهُ بَعْدَ عُسْرٍ يُسْرًا ۚ</p>	<p>جن لوگوں کے پاس وسیع ذرائع و وسائل ہیں وہ تو اپنی وسعت کے مطابق خرچ کریں۔ لیکن جو تنگ دست ہیں تو جو کچھ اللہ نے انہیں دیا ہے وہ اس میں سے خرچ کریں اللہ کسی شخص کو اس تو انائی سے زیادہ جو اس نے اسے دی ہے، تکلیف نہیں دیتا۔ اللہ عنقریب سختی کے بعد آسانی قرار دے گا۔</p>
---	---

## تفسیر

## مطلقہ عورتوں کے احکام اور ان کے حقوق

منجملہ ان احکام کے جو گزشتہ آیات سے معلوم ہوئے ہیں، طلاق کے بعد عدت پوری کرنے کا ضروری ہونا ہے۔ چونکہ سورہ بقرہ کی آیت ۲۲۸ میں عدت کے مسئلہ میں ان عورتوں کا حکم واضح ہو گیا ہے جو ماہانہ عادت دیکھتی ہیں کہ انہیں تین بار پاکیزہ ہو کر ماہانہ عادت دیکھنی چاہیے۔ جب وہ تیسری مرتبہ ماہانہ عادت میں وارد ہوں۔ تو ان کی عدت ختم ہو جائے گی، لیکن انہیں میں سے کچھ ایسی عورتیں بھی ہیں جو کئی اسباب کی بناء پر ماہانہ عادت نہیں دیکھتیں یا وہ حاملہ ہوتی ہیں، تو اوپر والی آیات ان عورتوں کے حکم کو واضح کرتے ہوئے عدت کی بحث کی تکمیل کر رہی ہیں۔

پہلے فرماتا ہے: ”تمہاری عورتوں میں سے جو ماہانہ عادت سے ناامید ہو گئی ہیں اگر ان کی وضع و کیفیت میں (حاملہ ہونے کے لحاظ سے) شک کرو تو ان کی عدت تین ماہ ہے۔“

اور اسی طرح سے وہ عورتیں بھی جنہوں نے ماہانہ عادت دیکھی ہی نہیں وہ بھی تین ماہ عدت رکھیں۔“

اس کے بعد تیسرے گروہ کی طرف اشارہ کرتے ہوئے مزید کہتا ہے: ”حاملہ عورتوں کی عدت یہ ہے کہ وہ وضع حمل کریں۔“ اس طرح سے اوپر والی آیت میں عورتوں کے دوسرے تین گروہوں کے لئے حکم مشخص ہو گیا ہے۔ یعنی دو گروہوں کو تو تین ماہ تک عدت رکھنی چاہیے اور تیسرے گروہ، یعنی حاملہ عورتوں کی عدت وضع حمل کے ساتھ ہی ختم ہو جاتی ہے چاہے وہ طلاق کے ایک لمحہ بعد یا آٹھ ماہ بعد وضع حمل کریں۔

”ان اربقتنم“ (اگر تمہیں شک اور تردد ہو) سے مراد وجود ”حمل“ میں احتمال اور شک ہے، اس معنی میں کہ اگر سن یا اس (عام عورتوں میں پچاس سال کے سن اور قرشی عورتوں میں ساٹھ سال کے سن) کے بعد عورت وجود حمل کا احتمال ہو تو اسے عدت گزارنی چاہیے۔ اگرچہ اس بات کا کم اتفاق ہوتا ہے، لیکن بعض اوقات ایسا ہوا ہے۔

پھر آیت کے آخر میں نئے سرے سے مسئلہ تقوای پر تکیہ کرتے ہوئے فرماتا ہے: ”اور جو شخص تقویٰ الہی اختیار کر لے گا، اللہ معاملے کو اس پر آسان کر دے گا۔“



وہ اس کی مشکلات کو اس جہاں میں اور دوسرے جہاں میں بھی چاہے وہ علیحدگی، مسئلہ طلاق اور اس کے احکام سے مربوط ہوں اور چاہے دوسرے مسائل سے تعلق رکھتی ہوں اپنے لطف و کرم سے حل کر دے گا۔

نیز بعد والی آیہ میں تاکید کے لئے ان احکام کے بارے میں جو طلاق اور عدت کے سلسلے میں گزشتہ آیات میں آئے ہیں، مزید کہتا ہے: ”یہ اللہ کا حکم ہے جسے اس نے تم پر نازل کیا ہے۔“

”اور جو شخص الہی تقویٰ کو اختیار کر لے گا اور اس کے فرمان کی مخالفت سے پرہیز کرے گا اللہ اس کے گناہوں کو بخش دے گا۔ اور اس کے اجر و ثواب کو بہت بڑھا دے گا۔“

بعد والی آیت طلاق کے بعد عورت کے حقوق کے بارے میں ’مسکن‘ اور ’نفقہ‘ کے لحاظ سے اور دوسرے جہات سے بھی وضاحت کرتی ہے۔

پہلے مطلقہ عورتوں کے مسکن کی کیفیت کے بارے میں فرماتا ہے: ”جہاں تم سکونت رکھتے ہو اور تمہارے وسائل تقاضا کرتے ہیں انہیں بھی وہیں سکونت دو۔“

اس کے بعد ایک دوسرے حکم کو پیش کرتے ہوئے کہتا ہے: ”انہیں کوئی نقصان نہ پہنچاؤ کہ معاملے کو ان پر ایسا تنگ کر دو کہ وہ تمہارے مکان کو چھوڑنے اور نفقہ کو ترک کرنے پر مجبور ہو جائیں۔“

کہیں ایسا نہ ہو کی کینہ پروری، عداوت اور نفرت تمہیں حق اور عدالت کے راستہ سے منحرف کر دے، تم انہیں ان کے مسلمہ حقوق مسکن و نفقہ سے محروم کر دو اور ان پر اتنا دباؤ پڑے کہ وہ ہر چیز کو چھوڑ کر نکل کھڑی ہوں۔

تیسرے حکم میں حاملہ کے بارے میں کہتا ہے: ”اور اگر وہ حاملہ ہوں تو جب تک وہ وضع حمل نہ کر لیں ان کے اخراجات دیتے رہو۔“ کیونکہ جب تک انہوں نے وضع حمل نہیں کیا وہ حالت عدت میں ہیں اور ان کا نفقہ اور مسکن شوہر پر واجب ہے۔

چوتھے حکم میں دودھ پلانے والی عورتوں کے حقوق کے بارے میں فرماتا ہے: ”اگر وہ علیحدگی کے سبب بچوں کو دودھ پلانے پر رضامند ہو جائیں تو ان کی اجرت انہیں دے دو۔“

اتنی اجرت جو عرف و عادت کے لحاظ سے دودھ پلانے کی مقدار اور وقت کے ساتھ مناسب رکھتی ہو۔ چونکہ ایسا اکثر ہوتا ہے کہ طلاق کے بعد شوہر اور بیوی میں نوزاد بچے کے سلسلے میں مصالحت کرنے پر اختلاف پیدا ہو جاتے ہیں، لہذا پانچواں حکم میں اس سلسلے میں ایک قاطع حکم صادر فرماتے ہوئے کہتا ہے: ”اولاد کی سرنوشہ کے سلسلے میں ایک دوسرے کے مشورے سے شائستہ فیصلہ کرو۔“

کہیں ایسا نہ ہو کہ شوہر اور بیوی کے اختلاف بچوں کے منافع پر ایسی ضرب لگائیں کہ جس سے وہ جسمانی و ظاہری لحاظ سے خسارے میں گرفتار ہو جائیں یا عاطفی لحاظ سے ضروری محبت اور شفقت سے محروم رہ جائیں۔ والدین کی ذمہ داری یہ ہے کہ وہ اللہ کو نظر میں رکھیں اور دفاع نہ کر سکنے والے نومولود کو اپنے اختلاف اور اغراض پر قربان نہ کر دیں۔

چونکہ بعض اوقات طلاق کے بعد بچے کے مصالح اور اسے دودھ پلانے کے سلسلے میں بیوی اور شوہر میں ضروری لازمی

موافقت پیدا نہیں ہوتی، لہذا چھٹے حکم میں فرماتا ہے: ”اور اگر تم ایک دوسرے کے لئے سخت ہو جاؤ اور موافقت نہ کرو، تو پھر کوئی دوسری عورت بچے کو دودھ پلانے کی ذمہ داری لے سکتی ہے۔ تاکہ کشمکش جاری نہ رہے“

یہ اس بات کی طرف اشارہ ہے کہ اگر اختلافات طول پکڑ جائیں تو اپنے آپ کو معطل نہ رکھو اور بچے کو کسی دوسری عورت کے سپرد کر دو۔

بعد والی آیت اس سلسلے میں ساتوں اور آخری حکم کو بیان کرتے ہوئے مزید کہتی ہے: ”وہ لوگ جو وسیع وسائل رکھتے ہیں وہ اپنے وسائل اور امکانات کے مطابق خرچ کریں، لیکن جو تنگ دست ہیں تو جو کچھ اللہ نے انہیں دے رکھا ہے وہ اس میں سے خرچ کریں۔ خدا کسی شخص کو اس سے زیادہ تکلیف نہیں دیتا کہ جو اس کو عطا کیا ہوا ہے۔

یہ حکم، یعنی طاقت کے مطابق خرچ کرنا ان عورتوں سے مربوط ہے جو طلاق کے بعد بچوں کو دودھ پلانے کی ذمہ داری قبول کر لیتی ہیں اور عدت کے دنوں کے ساتھ بھی مربوط ہے کہ جس کی طرف گزشتہ آیات میں اجمالی طور پر اشارہ ہوا یا یہ دنوں کے ساتھ مربوط ہے؟

بہر حال جن لوگوں میں کافی طاقت اور توانائی ہے انہیں تنگ دلی اور سخت گیری نہیں کرنی چاہیے جن میں کچھ زیادہ مالی طاقت نہیں ہے وہ اپنی توانائی سے زیادہ پر مامور نہیں اور عورتیں ان پر اعتراض نہیں کر سکتیں۔

معشیت کی تنگ دستی لوگوں کے حق و عدالت کے راستہ سے خارج ہونے کا سبب نہ بنے اور کوئی بھی شخص شکایت کے لئے زبان نہ کھولے۔ اس بناء پر آیت کے آخر میں فرماتا ہے: ”اللہ عنقریب سختی کے بعد راحت اور آسانی قرار دے گا۔“

یعنی غم نہ کھاؤ، بیتابی نہ کرو، دنیا ایک حالت پر باقی نہیں رہتی۔ کہیں ایسا نہ ہو کہ منقطع ہو جانے والی اور جلدی سے گزر جانے والی مشکلات تمہارے صبر و شکیبائی کے رشتہ کو توڑ کر پارہ پارہ نہ کر دیں۔

<p>کتنے ہی شہر اور آبادیاں ایسی ہیں جن کے رہنے والوں نے اللہ اور اس کے رسولوں کے فرمان سے سرتابی کی توہم نے بھی ان کا حساب شدت کے ساتھ چکایا اور انہیں بہت ہی برے عذاب میں گرفتار کر دیا۔</p>	<p>(۸) وَ كَايِنٍ مِّنْ قَرْيَةٍ عَتَتْ عَنْ أَمْرِ رَبِّهَا وَ رُسُلِهِ فَحَاسَبْنَاهَا حِسَابًا شَدِيدًا وَ عَذَّبْنَاهَا عَذَابًا نُكْرًا</p>
<p>انہوں نے اپنے کردار و عمل کا وبال (وعذاب) چکھا اور ان کا انجام کار خسارہ اور نقصان تھا۔</p>	<p>(۹) فَذَاقَتْ وَ بَالَ أَمْرِهَا وَ كَانَ عَاقِبَةُ أَمْرِهَا خُسْرًا</p>

<p>اللہ نے ان کے لئے شدید عذاب فراہم کیا، پس اے صاحبانِ ایمان و عقل! تم اللہ کے حکم کی مخالفت سے پرہیز کرو، (کیونکہ) اللہ نے تم پر وہ چیز نازل کی ہے جو تمہارے لئے ایک نصیحت ہے۔</p>	<p>(۱۰) اَعَدَّ اللَّهُ لَهُمْ عَذَابًا شَدِيدًا فَاتَّقُوا اللَّهَ يَا أُولِي الْأَلْبَابِ الَّذِينَ آمَنُوا قَدْ أَنْزَلَ اللَّهُ إِلَيْكُمْ ذِكْرًا</p>
<p>تمہاری طرف ایک رسول بھیجا ہے جو اللہ کی واضح آیات کی تم پر تلاوت کرتا ہے، تاکہ ان لوگوں کی، جو ایمان لائے اور عمل صالح انجام دیتے ہیں، تاریکیوں سے نور کی طرف ہدایت کرے۔ پس جو شخص اللہ پر ایمان لاتا، اور عمل صالح انجام دیتا ہے، اللہ اسے جنت کے باغات میں داخل فرمائے گا جن کے (درختوں کے نیچے نہریں جاری ہیں، وہ ہمیشہ ہمیشہ ان میں رہیں گے اور اللہ نے ان کے لئے اچھی روزی قرار دی ہے۔</p>	<p>(۱۱) رَسُولًا يَتْلُوا عَلَيْكُمْ آيَاتِ اللَّهِ مَبِينَاتٍ لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ وَمَنْ يُؤْمِنْ بِاللَّهِ وَرَبِّهِ يَجْعَلْ لَهُ اللَّهُ مَخْرَجًا يَخْرُجُ مِنْ تَحْتِهَا الْأَنْهَارُ خَالِدِينَ فِيهَا أَبَدًا قَدْ أَحْسَنَ اللَّهُ لَكَ رِزْقًا</p>

### سرکشوں کا دردناک انجام

قرآن کا شیوہ ہے کہ اکثر مواقع پر عملی احکام کے ایک سلسلے کو بیان کرنے کے بعد گزشتہ امتوں کے حالات کی طرف اشارہ کرتا ہے، تاکہ مسلمان ان کی سرگذشت میں اطاعت و عصیان کا نتیجہ اپنی آنکھ سے دیکھ لیں اور یہ مسئلہ بطور خود ایک حسی صورت اختیار کر لے۔ اسی لئے اس سورہ میں بھی طلاق و عیحدگی کے موقع پر مردوں اور عورتوں کے وظائف اور

ذمہ داریاں بیان کرنے کے بعد اسی مطلب کو پیش کر کے گنہگاروں اور سرکشی کرنے والوں کو خبردار کرتا ہے۔

پہلے فرماتا ہے: ”کتنے ہی شہر اور آبادیاں ایسی تھیں جن کے رہنے والوں نے اللہ اور اس کے رسولوں کے فرمان سے فرار کی راہ اختیار کی تو ہم نے بھی ان کا حساب شدت کے ساتھ چکایا اور انہیں بہت ہی برے عذاب میں گرفتار کر دیا۔“

لہذا بعد والی آیت میں مزید کہتا ہے: ”انہوں نے اپنے کفر و گناہ کا عذاب چکھا اور ان کا انجام کا خسارہ اور نقصان تھا۔“ اس سے بڑھ کر خسارہ اور کیا ہوگا کہ وہ خداداد سرمایہ کو ہاتھ سے گنوا بیٹھے اور اس دنیا کے بازار تجارت سے نہ صرف یہ کہ انہوں نے کوئی مال و متاع نہیں خریدا بلکہ انجام کار عذاب الہی سے نابود ہو گئے۔

اس کے بعد ان کے اخروی عذاب کی طرف اشارہ کرتے ہوئے فرماتا ہے: ”اللہ نے ان کے لئے شدید عذاب تیار کر رکھا

ہے۔“

ایک دردناک، شدید، وحشت انگیز، ذلیل کرنے والا اور رسوا کرنے والا عذاب اور ان کے لئے دوزخ میں ہمیشہ رہنے کی

جگہ ابھی سے فراہم ہے۔

جب یہ بات ہے تو ”اے صاحبان عقل و خرد اور اے ایمان لانے والو! اللہ کے حکم کی مخالفت سے پرہیز کرو“۔ ایک طرف سے غور و فکر اور دوسری طرف سے ایمان اور آیات الہی تمہیں خبردار کرتی ہیں کہ تم سرکش اور روگردانی کرنے والی قوموں کی سرنوشہ کو دیکھو اور اس سے عبرت حاصل کرو، کہیں ایسا نہ ہو کہ تم بھی ان کی صف میں جا کھڑے ہو۔ اس کے بعد غور و فکر کرنے والے مومنین کو مخاطب کرتے ہوئے مزید کہتا ہے: ”اللہ نے تم پر ایسی چیز نازل کی ہے جو تمہارے لئے باعث نصیحت ہے“:

”اور ایک رسول تمہاری طرف بھیجا ہے، جو اللہ کی واضح آیات کی تمہارے سامنے تلاوت کرتا ہے تاکہ ایمان لانے والوں اور عمل صالح بجالانے والوں کی تاریکیوں سے نور کی طرف ہدایت کرے“:

بہر حال اس رسول کے بھیجنے اور اس کتاب آسمانی کے نازل کرنے کا اصل مقصد یہ ہے کہ وہ انہیں آیات الہی کی تلاوت کے ذریعے کفر و جہالت، معصیت اور اخلاقی فساد کی تاریکیوں سے باہر نکالتے ہوئے ایمان، توحید اور تقویٰ کے نور کی رہنمائی کرے۔ آیت کے آخر میں ان لوگوں کے اجر و ثواب کی طرف اشارہ کرتے ہوئے جو ایمان و عمل صالح رکھتے ہیں مزید کہتا ہے: ”جو شخص اللہ پر ایمان لائے، عمل صالح بجالائے اور اسی راستے پر چلتا رہے، تو اللہ اسے جنت کے ان باغات میں داخل کر لے گا جن کے درختوں کے نیچے نہریں جاری ہیں۔ وہ ہمیشہ ہمیشہ وہیں پر رہے گا، اور اللہ نے اس کے لئے اچھی روزی قرار دی ہے۔“

”رزقاً کی تعبیر“ ایک وسیع مفہوم رکھتی ہے جو آخرت میں ہر قسم کی خدائی نعمت، یہاں تک کہ دنیاوی موہبت کو بھی اپنے اندر لئے ہوئے ہے، کیونکہ ایمان و تقویٰ کا نتیجہ صرف آخرت کے ساتھ مربوط نہیں بلکہ مومن و پرہیزگار لوگ اس دنیا میں بھی پاکیزہ تر، آرام دہ اور زیادہ لذت بخش زندگی رکھتے ہیں۔

<p>اللہ نے ہی ساتوں آسمانوں کو پیدا کیا ہے اور اتنی ہی زمینیں (پیدا کی ہیں) اس کا حکم ہمیشہ ان کے درمیان نازل ہوتا ہے تاکہ تم جان لو کہ اللہ ہر چیز پر قادر ہے، اور اس کا علم ہر چیز پر احاطہ رکھتا ہے۔</p>	<p>(۱۲) اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُو أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا</p>
---	---

تفسیر

خلقت عالم کا مقصد معرفت ہے

سورہ طلاق کی یہ آخری آیت آسمانوں اور زمینوں کی خلقت میں اللہ کی قدرت کی عظمت اور اس خلقت کے مقصد اصلی کی

طرف ایک پر معنی اور واضح اشارہ ہے۔ نیز یہ ان مباحث کی تکمیل کر رہا ہے جن میں پرہیزگار مومنین کے لئے ثواب عظیم کے وعدے کے سلسلے میں اور اسی طرح ان وعدوں کے سلسلے میں جو ان کی مشکلات کی گرہ کھولنے کے بارے میں کیے تھے۔ یہ بات واضح ہے کہ وہ اللہ جو اس عظیم خلقت پر قدرت رکھتا ہے۔ وہ اس جہان میں بھی اور دوسرے جہان میں بھی ان وعدوں کو پورا کرنے کی طاقت اور قوت رکھتا ہے۔

پہلے فرماتا ہے: ”اللہ وہی ہے جس نے ساتوں آسمان پیدا کئے“۔

”اور اتنی ہی زمینیں پیدا کی ہیں“۔

یعنی جس طرح آسمان سات ہیں اسی طرح زمینیں بھی سات ہیں۔

یہ قرآن مجید کی واحد آیت ہے جو سات زمینوں کی طرف اشارہ کرتی ہے۔

سورہ صافات کی آیت ۶ ”ہم نے نزدیکی آسمان (پہلے آسمان) کو کواکب اور ستاروں سے زینت بخشی ہے“۔ کی طرف توجہ کرنے سے واضح ہو جاتا ہے کہ جو کچھ ہم دیکھ رہے ہیں اور انسانی علم و دانش جس پر احاطہ رکھتی ہے وہ سب کچھ پہلے آسمان سے مربوط ہے۔ لیکن ان ثوابت و اشارات کے علاوہ اور بھی چھ عالم موجود ہیں جو ہمارے علم کی دسترس سے باہر ہیں۔

سات زمینوں کے بارے میں تو ممکن ہے کہ یہ کڑھ زمین کے مختلف طبقات کی طرف اشارہ ہو۔ کیونکہ اس وقت یہ بات ثابت ہو چکی ہے کہ زمین طرح طرح کے پردوں اور تہوں سے بنی ہے۔ یا یہ زمین سات بڑے اعماموں کی طرف اشارہ ہے۔ جیسا کہ آج کے زمانے میں اور گزشتہ زمانے میں بھی کڑھ زمین کو سات منطقوں میں تقسیم کرتے تھے۔

اس کے بعد اللہ کے حکم و فرمان کے ذریعے اس عظیم عالم کی تدبیر کے مسئلہ کی طرف اشارہ کرتے ہوئے مزید کہتا ہے: ”اس کا حکم و فرمان ہمیشہ ان کے درمیان نازل ہوتا رہتا ہے“۔

آخر میں اس عظیم خلقت کے ہدف کی طرف اشارہ کرتے ہوئے کہتا ہے: ”یہ سب کچھ اس بناء پر ہے تاکہ تم جان لو کہ اللہ ہر چیز پر قادر ہے اور اس کا علم و آگہی ہر چیز پر محیط ہے۔“

انسان کو یہ جان لینا چاہیے کہ اللہ اس کے وجود کے تمام اسرار پر احاطہ رکھتا ہے اور اس کے تمام اعمال سے باخبر ہے۔ نیز اسے یہ بھی جان لینا چاہیے کہ معاد و قیامت، جزا و سزا اور مومنین کی کامیابی کے بارے میں اللہ کے وعدوں میں کسی تخلف کا شائبہ تک نہیں ہے۔



# سورہ تحریم

یہ سورہ مدینہ میں نازل ہوا  
اور اس کی ۱۲ آیات ہیں۔

## سورہ تحریم کے مضامین

اس سورہ کے بنیادی طور پر چار حصے ہیں:

پہلا حصہ: یہ پہلی آیت سے پانچویں آیت تک ہے جو پیغمبر ﷺ اور ان کی بعض بیویوں کے ایک واقعہ سے مربوط ہے۔ آنحضرت ﷺ نے حلال غذاؤں میں سے کسی چیز کو اپنے اوپر حرام قرار دے لیا تو مذکورہ آیات نازل ہوئیں اور پیغمبر ﷺ کی ان بیویوں کو ملامت ہوئی کہ جس کی تفصیل انشاء اللہ شان نزول میں بیان ہوگی۔

دوسرا حصہ: یہ آیت ۶ سے شروع ہو کر آیت ۸ تک جاتا ہے، اور تمام مومنین سے ایک کلی خطاب ہے۔ یہ گھر والوں کی تعلیم و تربیت کے معاملے میں نگران رہنے اور گناہوں سے توبہ کے ضروری ہونے کے بارے میں ہے۔

تیسرا حصہ: یہ صرف ایک ہی آیت ہے جس میں پیغمبر ﷺ کو کفار و منافقین سے جنگ اور جہاد کرنے کے بارے میں خطاب ہوا ہے۔

چوتھا حصہ: یہ سورہ کا آخری حصہ ہے جو آیت ۱۰ سے آیت ۱۲ تک ہے۔ اس میں اللہ نے گزشتہ بحث کو واضح کرنے کے لئے ووصالح اور نیک خواتین (مریم علیہا السلام اور آسیہ زوجہ فرعون) اور دو غیر صالح خواتین (زوجہ نوح علیہ السلام اور زوجہ لوط علیہ السلام) کے حالات کی تفصیل بیان فرمائی ہے۔ اس میں درحقیقت تمام مسلمانوں کی بیویوں اور خصوصیت سے پیغمبر ﷺ کی بیویوں کو تنبیہ کرتا ہے کہ وہ خود کو پہلے گروہ (مریم علیہا السلام و آسیہ زوجہ فرعون) سے ہم آہنگ کریں، دوسرے گروہ کے ساتھ نہیں۔

## سورہ تحریم کی تلاوت کی فضیلت

ایک حدیث میں امام جعفر صادق علیہ السلام سے آیا ہے:

”جو شخص سورہ طلاق و تحریم کو واجب نماز میں پڑھے گا، اللہ اسے قیامت میں خوف و ہراس سے پناہ دے گا، جہنم کی آگ سے رہائی بخشے گا، اور اسے اس سورہ کی تلاوت اور اس پر مداومت کی بناء پر جنت میں داخل کر لے گا، کیونکہ یہ دونوں سورتیں پیغمبر ﷺ کے ساتھ مخصوص ہیں۔“

اللہ کے نام سے شروع جو رحمان و رحیم ہے	بِسْمِ اللّٰهِ الرَّحْمٰنِ الرَّحِیْمِ
اے پیغمبر! جو چیز اللہ نے تمہارے لئے حلال کی ہے اسے اپنی بیویوں کو خوش رکھنے کے لئے اپنے اوپر حرام کیوں کرتے ہو اور اللہ غفور و رحیم ہے۔	(۱) يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبَتَّغِي مَرْضَاتِ أَزْوَاجِكَ وَاللَّهُ غَفُورٌ رَّحِيمٌ
اللہ نے (ایسے موقعوں کے لئے) تمہاری قسموں کے کھولنے کی راہ کو واضح کر دیا ہے اور اللہ ہی تمہارا مولا ہے اور وہ علیم و حکیم ہے۔	(۲) قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ
اس وقت کو یاد کرو کہ جب پیغمبر نے اپنا ایک راز اپنی بیویوں میں سے بعض کو بتلایا، لیکن جب اس نے اس راز کو افشاء کر دیا تو اللہ نے پیغمبر کو اس سے آگاہ کر دیا اور پیغمبر نے اس کا ایک حصہ تو اس (بیوی) سے بیان کیا اور ایک حصہ بیان نہ کیا۔ جب پیغمبر نے اپنی بیوی کو اس کی خبر دی تو اس نے کہا کہ آپ کو اس بات سے کس نے آگاہ کیا ہے۔ تو آپ نے فرمایا کہ علیم وخبیر اللہ نے مجھے اس بات سے آگاہ کیا ہے۔	(۳) وَإِذْ أَسْرَ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَّفَ بَعْضُهُ وَأَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَاكَ هَذَا قَالَ نَبَّأَنِيَ الْعَلِيمُ الْخَبِيرُ
اگر تم دونوں اپنے فعل سے توبہ کر لو (تو اس میں تمہارا نفع ہے) کیونکہ تمہارے دل حق سے پھر گئے ہیں، اور اگر تم دونوں نے اس (پیغمبر) کے برخلاف اتفاق کر لیا تو (بھی تم اس کا کچھ نہ بگاڑ سکو گی) کیونکہ اللہ اس کا مددگار ہے۔ اور اسی طرح جبریل اور صالح مومنین اور ان کے علاوہ تمام فرشتے اس کے پشتیبان ہیں۔	(۴) إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ



<p>اگر وہ (پیغمبر) تمہیں طلاق دے دے تو قریب ہے کہ اس کا پروردگار تمہاری جگہ اس کے لئے تم سے اچھی بیویاں قرار دے جو مسلمان، مومن، متواضع، توبہ کرنے والیاں، عبادت گزار اور ہجرت کرنے والیاں اور بیوہ اور باکرہ ہوں گی۔</p>	<p>(۵) عَسَى رَبُّهُ اِنْ طَلَّقَنَّ اَنْ يُبَدِّلَهُ اَزْوَاجًا خَيْرًا مِّنْكَنْ مُّسْلِمٰتٍ مُّؤْمِنٰتٍ قَنِيٰتٍ تَبَيَّنَتْ عِبٰدٰتٍ سَعٰحٰتٍ تَبَيَّنَتْ وَّ اَبْكَارًا</p>
---	--

### شان نزول

پیغمبر ﷺ بعض اوقات (اپنی ایک بیوی) زینب بنت جحش کے پاس جاتے تو زینب آپ کو بٹھا لیتیں اور جو شہد ان کے پاس موجود ہوتا وہ آپ کی خدمت میں پیش کرتیں یہ بات نبی بی عانتہ کے کانوں تک پہنچی تو ان پر بہت گراں گزری، وہ کہتی ہیں: میں نے حفصہ (پیغمبر کی دوسری بیوی) کے ساتھ یہ طے کیا کہ جب بھی پیغمبر ﷺ ہمارے قریب آئیں تو ہم فوراً یہ کہیں کیا آپ نے ”مغافیر“ کھائی۔ (مغافیر ایک گوند تھی جو حجاز کے ایک درخت ’عراط‘ (بروزن ہرمز) سے نکلتی تھی اور اس کی بو خوشگوار نہیں تھی) پیغمبر ﷺ اس بات کے پابند تھے کہ آپ کے دہن مبارک یا لباس سے ہرگز کوئی نامناسب بوند آئے بلکہ اس کے برعکس آپ پابندی کیساتھ خوشبو لگاتے اور معطر رہتے تھے۔

اسی طرح ایک دن پیغمبر ﷺ حفصہ کے پاس آئے تو اس نے پیغمبر ﷺ سے یہی بات کہی۔ آنحضرت ﷺ نے فرمایا۔ ”میں نے مغافیر نہیں کھائی بلکہ زینب بنت جحش کے ہاں سے شہد نوش کیا ہے اور میں قسم کھاتا ہوں کہ اب اس کے بعد وہ شہد نہیں پیوں گا۔ (ممکن ہے کہ شہد کی مکھی نامناسب نباتات یا شاید مغافیر پر ہی بیٹھی ہو) لیکن تم یہ بات ان سے نہ کہنا۔ (کہیں ایسا نہ ہو کہ یہ بات لوگوں کے کانوں تک پہنچے تو وہ کہیں کہ پیغمبر ﷺ نے ایک حلال غذا کو اپنے اوپر حرام کیوں کر لیا ہے؟ یا وہ اس سلسلے میں یا اس سے مشابہ امور کے بارے میں پیغمبر ﷺ کے اس عمل کی پیروی کرنے لگیں، یا یہ بات زینب کے کان تک پہنچ جائے تو وہ شکستہ دل ہو)

لیکن انجام کار یہ راز اس نے فاش کر دیا اور بعد میں معلوم ہو گیا کہ اصل میں یہ معاملہ تو ایک سازش تھی۔ اس پر پیغمبر ﷺ کو بہت رنج ہوا تو اوپر والی آیات نازل ہوئیں اور اس ماجرے کو اس طرح سے ختم کیا گیا کہ پھر پیغمبر ﷺ کے گھر میں اس قسم کے امور کا تکرار ہوا۔

### تفسیر

### پیغمبر ﷺ کی بعض ازواج کی شدید سرزنش

اس میں شک نہیں کہ پیغمبر اسلام ﷺ جیسے عظیم انسان صرف اپنی ذات سے ہی تعلق نہیں رکھتے تھے بلکہ ان کا تعلق پورے اسلامی معاشرے اور عالم انسانیت سے تھا۔ اس بناء پر اگر ان کے گھر کے اندران کے خلاف سازشیں ہوں، چاہے وہ کتنی ہی چھوٹی اور

معمولی کیوں نہ ہوں، تو ان کے قریب سے آسانی کے ساتھ نہیں گزر جانا چاہیے۔ یعنی پیغمبر ﷺ کی حیثیت و مقام کی حفاظت کے لئے ایک قطعی اور دو ٹوک فیصلہ ہے۔

سب سے پہلے خود پیغمبر کی طرف روئے سخن کرتے ہوئے کہتا ہے: ”اے پیغمبر! جو چیز اللہ نے تیرے لئے حلال کی ہے اسے اپنی بیویوں کو خوش رکھنے کے لئے اپنے اوپر حرام کیوں کرتے ہو۔“

معلوم ہے کہ یہ شرعی تحریم نہیں تھی بلکہ جیسا کہ بعد والی آیات سے معلوم ہوتا ہے، پیغمبر ﷺ کی طرف سے قسم کھائی گئی تھی اور ہم یہ بھی جانتے ہیں کہ بعض مباح چیزوں کو ترک کرنے کی قسم کھانا کوئی گناہ نہیں ہے۔

اس بناء پر ”لم تحرم“ (اپنے اوپر حرام کیوں کرتے ہو) کا جملہ عتاب اور سرزنش کے عنوان سے نہیں بلکہ ایک قسم کی ہمدردی اور شفقت کا اظہار ہے۔

بالآخر آیت کے آخر میں مزید کہتا ہے: ”اللہ غفور ورحیم ہے۔“

یہ غفور و رحمت کی بات ان بیویوں کے بارے میں ہے جنہوں نے اس واقعہ کے اسباب مہیا کئے ہیں۔ اگر واقعی وہ توبہ کر لیں تو وہ اس کی مشمول ہوں گی۔

بعد والی آیت میں اضافہ کرتا ہے: ”اللہ نے (ایسے موقعوں کے لئے) تمہاری قسموں کے کھولنے کی راہ کو واضح کر دیا ہے۔“ لیکن بہتر ہے کہ کفارہ بھی دیا جائے۔

اس کے بعد مزید کہتا ہے: ”اللہ تمہارا مولا اور تمہارا محافظ و مددگار ہے اور وہ علیم و حکیم ہے۔“

اسی لئے اس نے اس قسم کی قسموں سے نجات کی راہ تمہارے لئے ہموار کر دی ہے اور اپنے علم و حکمت کے مطابق تمہارے لئے مشکل کشائی کی ہے۔

روایات سے معلوم ہوتا ہے کہ پیغمبر ﷺ نے اس آیت کے نزول کے بعد ایک غلام آزاد کیا، اور جو کچھ اپنے اوپر قسم کی وجہ سے حرام کیا ہوا تھا، اسے حلال کر لیا۔

بعد والی آیت میں اس واقعہ کے سلسلے میں مزید تشریح کرتے ہوئے فرماتا ہے: ”اس وقت کو یاد کرو جب پیغمبر نے اپنا ایک راز اپنی بیویوں میں سے بعض کو بتلایا، لیکن اس نے رازداری نہ کی اور دوسری کو خبر دے دی، اللہ نے پیغمبر کو اس افشائے راز سے آگاہ کیا تو پیغمبر نے اس کا ایک حصہ تو اس سے بیان کیا اور ایک حصہ بیان نہ کیا۔“

یہ راز کیا تھا جو پیغمبر ﷺ نے اپنی بیویوں میں سے بعض کو بتلایا تھا اور اس نے رازداری نہ کی۔ مذکورہ شان نزول کے مطابق یہ راز مطالب پر مشتمل تھا، ایک اپنی بیوی زینب بنت جحش کے پاس شہد کا پینا اور دوسرا آئندہ کے لئے اس کے پینے کو اپنے اوپر

حرام کر لینا۔ اس آیت میں اس بیوی سے مراد بی بی حفصہ تھی جو رازداری نہ کر سکی اور اس نے یہ بات سن کر بی بی عائشہ سے بیان کر دی۔ بہر حال جب پیغمبر ﷺ نے بی بی حفصہ کو اس افشائے راز کی خبر دی تو اس نے کہا: ”آپ کو اس بات سے کس نے آگاہ کیا؟“

آپ نے فرمایا ”علیم وخبیر اللہ نے مجھے اس بات سے آگاہ کیا ہے۔“

اس تمام آیت سے مجموعی طور پر معلوم ہوتا ہے کہ پیغمبر ﷺ کی بیویوں میں سے بعض، نہ صرف انہیں اپنی باتوں سے دکھ پہنچاتی تھیں بلکہ رازداری کا مسئلہ جو ایک با وفا بیوی کی اہم ترین خوبیوں میں ہے، وہ بھی ان میں نہیں تھا۔

اس کے بعد ان دو بیویوں کی طرف جو اوپر والی سازش میں شریک تھیں روئے سخن کرتے ہوئے کہتا ہے:

”اگر تم اپنے فعل سے توبہ کر لو اور پیغمبر کو دکھ دینے اور آزار پہنچانے سے دستبردار ہو جاؤ تو یہ بات تمہارے فائدہ میں ہے،

کیونکہ تمہارے دل اس عمل کی بناء پر حق سے منحرف اور گناہ سے آلودہ ہو چکے ہیں۔“

ان دو بیویوں سے مراد بالاتفاق مفسرین شیعہ و اہل سنت بی بی حفصہ اور بی بی عائشہ ہیں جو بالترتیب عمر بن خطاب اور ابو بکر بن قافہ کی بیٹیاں تھیں۔

اس کے بعد مزید کہتا ہے: ”اگر تم دونوں نے اس (پیغمبر ﷺ) کے برخلاف اتفاق کر لیا تو بھی کچھ نہ کر سکو گی۔ کیونکہ

خدا اس کا مولا و مددگار ہے، اسی طرح جبرئیل، صالح مومنین اور ان کے علاوہ تمام فرشتے اس کے پشتیان ہیں۔

یہ تعمیر اس بات کی نشاندہی کرتی ہے کہ اس ماجرے نے پیغمبر ﷺ کے پاک دل اور عظیم روح میں کس حد تک منفی اثر چھوڑا

تھا، یہاں تک کہ خود اللہ کو ان کا دفاع کرنا پڑا۔ نیز باوجود اس کے کہ اس کی قدرت ہر لحاظ سے کافی ہے۔ جبرئیل، صالح المومنین اور دوسرے فرشتوں کی حمایت کا بھی اعلان کر رہا ہے۔

آخری زیر بحث آیت میں اللہ تمام ازواج پیغمبر کی طرف روئے سخن کرتے ہوئے تہدید آمیز لب و لہجہ میں فرماتا ہے: ”اگر

وہ تمہیں طلاق دے دے تو امید ہے کہ پروردگار تمہاری جگہ اس کے لئے تم سے اچھی بیویاں قرار دے۔ ایسی بیویاں جو مسلمان، مومن،

متواضع، توبہ کرنے والیاں، عبادت گزار، اللہ کی اطاعت شعار، غیر باکرہ اور باکرہ عورتیں ہوں گی۔“

صالح مومنین سے کون مراد ہے؟

”صالح المومنین“ ایک وسیع معنی رکھتا ہے جو تمام صالح با تقویٰ اور کامل الایمان مومنین کو شامل ہے۔

لیکن اس بارے میں کہ یہاں اس کا اتم دائمی مصداق کون ہے؟ متعدد روایات سے معلوم ہوتا ہے کہ اس سے مراد امیر

المومنین علیؑ ہیں۔

اس طرح انہیں خبردار کرتا ہے کہ تم یہ خیال نہ کرنا کہ پیغمبر تمہیں ہرگز طلاق نہیں دے گا، اور یہ بھی تصور نہ کرنا کہ اگر وہ تمہیں

طلاق دے دے تو تمہاری جگہ آنے والی بیویاں تم سے بہتر نہیں ہوں گی۔

<p>اے ایمان لانے والو! اپنے آپ کو اور اپنے گھر والوں کو اس (جہنم کی) آگ سے بچاؤ جس کا ایندھن انسان اور پتھر ہوں گے۔ اس آگ پر ایسے فرشتے مقرر ہیں جو بہت ہی سخت گیر اور تند و تیز ہیں۔ وہ کبھی بھی اللہ کی مخالفت نہیں کرتے اور اس کے احکام و فرامین پوری پوری تعمیل کرتے۔</p>	<p>(۶) يَا أَيُّهَا الَّذِينَ آمَنُوا فُؤَا أُنْفُسِكُمْ وَ أَهْلِيكُمْ نَارًا وَ قُودُهَا النَّاسُ وَ الْحِجَارَةُ عَلَيْهَا مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَ يَفْعَلُونَ مَا يُؤْمَرُونَ</p>
<p>اے کافرو! آج عذر خواہی نہ کرو، کیونکہ تمہیں تو صرف تمہارے اعمال کا ہی بدلہ دیا جائے گا۔</p>	<p>(۷) يَا أَيُّهَا الَّذِينَ كَفَرُوا لَا تَعْتَدُوا الْيَوْمَ إِنَّمَا تُجْزَوْنَ مَا كُنْتُمْ تَعْمَلُونَ</p>
<p>اے ایمان لانے والو! توبہ کرو۔ اللہ کے حضور خالص توبہ، امید ہے کہ تمہارا پروردگار اس کی وجہ سے تمہارے گناہ بخش دے گا، اور تمہیں جنت کے ان باغات میں داخل کرے گا جن کے (درختوں کے) نیچے نہریں جاری ہیں۔ اللہ اس دن پیغمبر کو اور ان کے ساتھ ایمان لانے والوں کو ذلیل و خوار نہیں کرے گا۔ ان کا نور ان کے آگے آگے اور ان کے دائیں جانب چل رہا ہوگا اور وہ کہہ رہے ہوں گے، پروردگار! ہمارے نور کو کامل کر دے اور ہمیں بخش دے، بیشک تو ہر چیز پر قدرت رکھتا ہے۔</p>	<p>(۸) يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَنْ يُكَفِّرَ عَنْكُمْ سَيِّئَاتِكُمْ وَ يُدْخِلَكُم جَنَّاتٍ تَجْرِي مِنْ تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَ الَّذِينَ آمَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ وَ بَأْيَمَانِهِمْ يَقُولُونَ رَبَّنَا ائْتِمْنَا لَنَا نُورًا وَ اغْفِرْ لَنَا إِنَّكَ عَلَىٰ كُلِّ شَيْءٍ قَدِيرٌ</p>

تفسیر

اپنے گھر والوں کو جہنم کی آگ سے بچاؤ۔

اللہ پیغمبر ﷺ کی بعض بیویوں کو خبردار کرنے اور انہیں سرزنش کرنے کے بعد زیر بحث آیات میں روئے سخن تمام مومنین کی

طرف کرتے ہوئے بیوی، اولاد اور گھر والوں کی تعلیم و تربیت کے بارے میں کچھ احکام دیتا ہے۔ پہلے فرماتا ہے: ”اے ایمان لانے والو! اپنے آپ کو اور اپنے گھر والوں کو اس آگ سے بچاؤ کہ جس کا ایندھن آدمی اور پتھر ہیں۔“

خود کو بچانا تو گناہوں کو ترک کرنے اور سرکش خواہشات کے سامنے سر تسلیم خم نہ کرنے کے ساتھ ہے، اور گھر والوں کو بچانا تعلیم و تربیت اور امر بالمعروف و نہی ازمنکر کرنا نیز گھر اور گھرانے کی فضا میں ایک پاک اور ہر قسم کی آلودگی سے مبرا ماحول فراہم کرنا ہے۔

یہ وہ طریقہ کار ہے جو گھرانے کے سنگ بنیاد، یعنی ازواج کے مقدمات سے اور اس کے بعد بچے کی پیدائش کے پہلے لمحہ سے شروع ہونا چاہئے۔ ان تمام مراحل میں صحیح لائحہ عمل ترتیب دے کر پورے انہماک سے اس پر عمل کرنا چاہئے۔

اس کے بعد مزید کہتا ہے: ”اس آگ پر ایسے فرشتے مقرر کئے گئے ہیں جو بہت ہی سخت اور تند و تیز ہیں۔ وہ ہرگز اللہ کے حکم کی نافرمانی نہیں کرتے۔ وہ انہیں جو بھی حکم دیتا ہے، اس کی بے چون و چرا تعمیل کرتے ہیں۔“

اس طرح نہ تو بھاگنے کی ہی کوئی راہ ہے اور نہ ہی گریہ و زاری، التماس و التجا اور جزع و فزع ہی موثر ہے۔

بعد والی آیت میں کفار کو مخاطب کر کے اس دن کی وضع و کیفیت بیان کرتے ہوئے فرماتا ہے: ”اے کافر و آج عذرو معذرت نہ کرو، کیونکہ تمہیں تو صرف تمہارے اعمال ہی کی جزا دی جائے گی۔“

بعد والی آیت حقیقت میں جہنم کی آگ سے نجات کا راستہ بتاتی ہے، ارشاد ہوتا ہے: ”اے ایمان لانے والو! اللہ کی طرف لوٹ آؤ اور توبہ کر لو، خالص توبہ۔“

ہاں! نجات کے لئے پہلا قدم گناہ سے توبہ ہے، ایسی توبہ جو ہر لحاظ سے خالص ہو، ایسی توبہ جس کا محرک حکم اللہ اور خوف گناہ

ہو۔

ایک حدیث میں پیغمبر گرامی ﷺ سے آیا ہے کہ جب ’معاذ بن جبل‘ نے توبہ ’نصوح‘ کے بارے میں سوال کیا تو آپ نے

جواب میں فرمایا:

”توبہ ’نصوح‘ یہ ہے کہ توبہ کرنے والا شخص پھر کسی طرح بھی گناہ کی طرف نہ لوٹے، جیسا کہ دودھ کبھی پستان

کی طرف نہیں لوٹتا۔

اس کے بعد توبہ ’نصوح‘ کے آثار کی طرف اشارہ کرتے ہوئے مزید کہتا ہے ’امید ہے کہ اس کام کی وجہ سے تمہارا پروردگار

تمہارے گناہوں کو بخش دے اور ان کی پردہ پوشی کر لے۔“

’اور تمہیں اس جنت کے باغات میں داخل کر لے جس کے درختوں کے نیچے نہریں جاری ہیں۔‘

”یہ کام اس دن ہوگا جس دن اللہ پیغمبر ﷺ اور ان لوگوں کو جو اس کے ساتھ ایمان لائے ہیں (انہیں) ذلیل و خوار نہیں کر

لے گا۔“

”یہ اس حال میں ہوگا کہ ان کا (ایمان اور عمل صالح کا) نور ان کے آگے آگے اور اک کی دائیں جانب چل رہا ہوگا، وہ

عرصہ محشر کو روشن کر دے گا اور بہشت کی طرف ان کی راہ کھول دے گا۔“

یہ وہ منزل ہے کہ جہاں وہ اللہ کی بارگاہ کی طرف رخ کر کے کہیں گے: ”پروردگار! ہمارے نور کو مکمل کر دے اور ہمیں بخش

دے کیونکہ تو ہر کام پر قدرت رکھتا ہے۔“

<p>اے پیغمبر! کفار اور منافقین کے ساتھ جہاد کرو اور ان پر سختی کرو۔ ان کا ٹھکانہ جہنم ہے۔ اور وہ بری جگہ ہے۔</p>	<p>(۹) يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا لَهُمْ جَهَنَّمَ وَبِئْسَ الْمَصِيرُ</p>
<p>اللہ تعالیٰ نے کافروں کے لئے ایک مثال دی ہے۔ نوح کی بیوی کی مثال اور لوط کی بیوی کی مثال۔ وہ ہمارے دو صالح بندوں کے ماتحت تھیں۔ لیکن ان دونوں سے انہوں نے خیانت کی، اور ان دونوں (پیغمبروں) کے ساتھ ان کا تعلق (عذاب الہی کے مقابلہ میں) انہیں کوئی نفع نہ دے سکا اور ان سے کہا گیا کہ تم بھی آگ میں داخل ہونے والے دوسرے لوگوں کے ساتھ، آگ میں داخل ہو جاؤ۔</p>	<p>(۱۰) ضَرَبَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَ امْرَأَتَ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحِينَ فَخَانَتَهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ</p>
<p>اور اللہ نے مومنین کے لئے بھی ایک مثال بیان کی ہے وہ فرعون کی بیوی کی مثال ہے، جب اس نے کہا پروردگار! میرے لئے اپنے ہاں جنت میں ایک گھر بنا دے اور مجھے فرعون اور اس کے عمل سے نجات دے اور مجھے ظالم قوم سے رہائی بخش دے۔</p>	<p>(۱۱) وَ ضَرَبَ اللَّهُ مَثَلًا لِلَّذِينَ آمَنُوا امْرَأَتَ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَ نَجِّنِي مِنَ فِرْعَوْنَ وَ عَمَلِهِ وَ نَجِّنِي مِنَ الْقَوْمِ الظَّالِمِينَ ۝</p>

<p>(۱۲) وَ مَرِيَمَ ابْنَتَ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَ صَدَقَتْ بِكَلِمَاتِ رَبِّهَا وَ كُنْتِ مِنَ الْقَنِينِ</p>	<p>اور اسی طرح سے مریم بنتِ عمران کی مثال بیان کی ہے جس نے اپنے دامن کو پاک رکھا اور ہم نے اپنی روح میں سے اس میں پھونکا، اس نے پروردگار کے کلمات اور اس کی کتابوں کی تصدیق کی اور وہ اللہ کے حکم کی اطاعت کرنے والوں میں سے تھی۔</p>
---	---

## تفسیر

## مؤمن اور کافر عورتوں کے نمونے

چونکہ منافقین پیغمبر ﷺ کے گھر کے اندر کے رازوں کے فاش ہونے اور آپ کی بیویوں کے درمیان جھگڑے اور اختلافات کے ظاہر ہونے پر جن کی طرف گزشتہ آیات میں ارشاد ہوا تھا، خوش تھے بلکہ انہیں اور ہوا دیتے تھے شاید اسی مناسبت سے پہلی زیر بحث آیت میں ان کے بارے میں شدت عمل کا حکم دیتے ہوئے فرماتا ہے: ”اے پیغمبر! کفار اور منافقین کے ساتھ جہاد کرو اور ان پر سختی کرو، ان کا ٹھکانہ جہنم ہے اور وہ برا ٹھکانہ ہے۔“

یہ جہاد کفار کے مقابلہ میں تو ممکن ہے کہ مسلح یا غیر مسلح ہو، لیکن منافقین کے مقابلہ میں شک نہیں کہ یہ مسلح جہاد نہیں ہے۔ کیونکہ کسی بھی تاریخ میں نقل نہیں ہوا کہ پیغمبر ﷺ نے منافقین کے ساتھ مسلح جنگ کی ہو۔

اس بناء پر ان کے ساتھ جہاد کرنے سے مراد وہی توبخ، سرزنش، انذار، ڈرانا اور انہیں رسوا کرنا ہے۔ یا بعض موارد میں ان کی تالیف قلوب کرنا ہے، لیکن آنحضرت ﷺ کے بعد خصوصاً امیر المؤمنین منافقین سے مسلح جنگ کے لئے کھڑے ہوئے۔

اس کے بعد دوبارہ پیغمبر ﷺ کی بیویوں کے ماجرے کی طرف لوٹتا ہے۔ اس بناء پر کہ انہیں عملی اور زندہ سبق دے، دو غیر متقی عورتوں کی سرنوشت جو دو بزرگ پیغمبروں کے گھر میں تھیں، اور دو مؤمن و ایثار گر خواتین کی سرنوشت بیان کرتا ہے، جن میں سے ایک تاریخ کے جاہر ترین شخص کے گھر میں تھی۔

پہلے فرماتا ہے: ”اللہ نے کافروں کے لئے مثال بیان کی ہے۔ نوح کی بیوی کی مثال اور لوط علیہ السلام کی بیوی کی مثال۔“

”وہ دونوں ہمارے دو صالح بندوں کے ماتحت تھیں لیکن انہوں نے ان سے خیانت کی۔“

”لیکن ان دو عظیم پیغمبروں سے ان کے ارتباط نے عذاب الہی کے مقابلہ میں انہیں کوئی نفع نہیں دیا اور ان سے کہا گیا کہ تم

بھی آگ میں داخل ہونے والے لوگوں کے ساتھ آگ میں داخل ہو جاؤ۔“

اس طرح سے پیغمبر اسلام ﷺ کی ان دو بیویوں کو جنہوں نے افشاء راز کیا اور آنحضرت ﷺ کو تکلیف و آزار پہنچایا تھا خبردار کرتا ہے کہ وہ یہ گمان نہ کر بیٹھیں کہ صرف پیغمبر کی بیوی ہونا انہیں عذاب سے بچالے گا۔  
 ضمنی طور پر یہ تمام طبقات کے مومنین کو ایک تشبیہ ہے کہ وہ گناہ و عصیان کی صورت میں اولیاء اللہ کے ساتھ اپنے رشتوں اور تعلقات کو عذاب الہی سے مانع نہ سمجھ بیٹھیں۔

بہر حال ان دونوں عورتوں نے ان دونوں عظیم پیغمبروں کے ساتھ خیانت کی، البتہ ان کی خیانت جاہدہ عفت سے انحراف ہرگز نہیں تھا، کیونکہ پیغمبر کی بیوی ہرگز بے عفتی سے آلودہ نہیں ہوتی جیسا کہ پیغمبر ﷺ سے ایک حدیث میں صراحت کے ساتھ آیا ہے:  
 ”کسی بھی پیغمبر کی بیوی ہرگز منافی عفت عمل سے آلودہ نہیں ہوئی۔“

اس کے بعد باایمان افراد کے لئے دو مثالیں بیان کرتے ہوئے کہتا ہے: ”اللہ نے مومنین کے لئے ایک مثال بیان کی ہے: یہ فرعون کی بیوی کی مثال ہے، جس وقت اس نے بارگاہ خداوندی میں عرض کیا: میرے پروردگار! میرے لئے اپنے نزدیک جنت میں ایک گھر بنا دے اور مجھے فرعون اور اس کے کاموں سے نجات دے اور اس ظالم قوم سے نجات عطا فرما۔“

مشہور یہ ہے کہ فرعون کی بیوی کا نام آسیہ اور اس کے باپ کا نام مزاحم تھا۔ کہتے ہیں کہ جب اس نے جادوگروں کے مقابلہ میں موسیٰ علیہ السلام کے معجزہ کو دیکھا تو اس کے دل کی گہرائیوں نور ایمان سے روشن ہو گئیں، وہ اسی وقت موسیٰ علیہ السلام پر ایمان لے آئی۔ وہ ہمیشہ اپنے ایمان کو پوشیدہ رکھتی تھی۔ لیکن ایمان اور اللہ کا عشق ایسی چیز نہیں ہے جسے ہمیشہ چھپایا جاسکے۔ جب فرعون کو اس کے ایمان کی خبر ہوئی تو اس نے اسے بارہا سمجھایا اور منع کیا اور یہ اصرار کیا کہ موسیٰ علیہ السلام کے دین سے دست بردار ہو جائے اور اس کے اللہ کو چھوڑ دے، لیکن یہ بااستقامت خاتون فرعون کی خواہش کے سامنے ہرگز نہ جھکی۔

آخر کار فرعون نے حکم دیا کہ اس کے ہاتھ پاؤں میخوں کے ساتھ باندھ کر اسے سورج کی جلتی ہوئی دھوپ میں ڈال دیا جائے اور ایک بہت بڑا پتھر اس کے سینہ پر رکھ دیں۔ جب وہ خاتون اپنی زندگی کے آخری لمحے گزار رہی تھی تو اس کی دعا یہ تھی:  
 ”پروردگار! میرے لئے جنت میں اپنے جوار رحمت میں ایک گھر بنا دے۔ مجھے فرعون اور اس کے اعمال سے رہائی بخش اور مجھے اس ظالم قوم سے نجات دے۔“

اللہ نے بھی اس پاکباز اور فداکار مومنہ خاتون کی دعا قبول کی اور اسے مریم علیہا السلام جیسی دنیا کی بہترین خاتون قرار دیا جیسا کہ وہ ان آیات میں مریم علیہا السلام کے ہم ردیف قرار پائی ہے۔

ایک روایت میں رسول اللہ ﷺ سے آیا ہے:

”اہل جنت میں افضل ترین اور برترین عورتیں چار ہیں۔ خولید کی بیٹی خدیجہ علیہا السلام، محمد ﷺ کی بیٹی فاطمہ علیہا السلام اور



عمران کی بیٹی مریم علیہا السلام اور مزاحم کی بیٹی آسیہ علیہا السلام جو فرعون کی بیوی تھی۔“

اس کے بعد دوسری با شخصیت خاتون کی طرف، جو صاحب ایمان لوگوں کے لئے نمونہ شمار ہوتی ہے، اشارہ کرتے ہوئے فرماتا ہے: ”اور اللہ نے مریم بنت عمران کی مثال بھی بیان کی ہے جس نے اپنے دامن کو پاک رکھا۔“

”اور ہم نے اپنی روح میں سے اس میں پھونکا۔“

اور اس نے اللہ کے حکم سے شوہر کے بغیر بچہ جنا جو پروردگار کا اولولعزم پیغمبر بنا۔

اس کے بعد مزید کہتا ہے: ”اس نے پروردگار کے کلمات اور اس کی کتابوں کی تصدیق کی اور ان سب پر ایمان لائی۔“

”اور وہ اللہ کے حکم کی اطاعت کرنے والوں میں سے تھی۔“

وہ ایمان کے لحاظ سے اعلیٰ مرتبے پر تھی۔ تمام آسمانی کتابوں اور اوامر الہی پر ایمان رکھتی تھی اور عمل کے لحاظ سے ہمیشہ احکام الہی کی مطیع تھی۔ وہ اللہ کی ایک ایسی کنیز تھی جو اپنی جان و دل تھیلی پر لئے ہوئے آنکھ اس کے حکم پر اور کان اس کے فرمان پر لگائے رکھتی تھی۔



# سورہ ملک

یہ سورہ مکہ میں نازل ہوا  
اور اس کی ۳۰ آیتیں ہیں۔

## سورہ ملک کے مضامین

یہ سورہ جو قرآن مجید کے پارہ ۲۹ کی ابتداء ہے ان سوروں میں ہے جو مشہور قول کے مطابق سارے کے سارے مکہ میں نازل ہوئے، جیسا کہ اس پارہ کی زیادہ تر سورتیں مکہ ہی ہیں۔ بلکہ بعض مفسرین کے قول کے مطابق تو اس پارے کی تمام کی تمام سورتیں مکہ ہی ہیں۔ گزشتہ پارہ کی سورتوں کے برعکس کہ جو مدنی تھیں لیکن جیسا کہ ہم بیان کریں گے کہ سورہ دہر (یا سورۃ انسان) اس قاعدہ سے مستثنیٰ ہے اور وہ مدینہ میں نازل ہوئی ہے۔

سورہ ملک جس کا دوسرا نام 'منجیہ' (نجات بخشنے والی) اور تیسرا نام 'داقیہ' یا مانعہ ہے (کیونکہ وہ اپنے تلاوت کرنے والے کو عذاب الہی یا عذاب قبر سے محفوظ رکھتی ہے) قرآن کی بہت ہی بافضیلت سورتوں میں سے ہے۔ اس میں بہت سے مسائل پیش ہوئے ہیں جو زیادہ تر تین محوروں کے گرد گردش کرتے ہیں۔

۱۔ مداء اللہ کی صفات، خلقت کا شگفت انگیز نظام، خصوصاً آسمانوں اور ستاروں کی خلقت، زمین کی خلقت اور اس کی نعمتیں اور اسی طرح پرندوں کی خلقت، جاری ہونے والے پانی، نیز کان، آنکھ، اور آلات شناخت کی خلقت کے بارے میں بحث ہے۔  
۲۔ معاد و قیامت، دوزخ کا عذاب اور دوزخیوں کے ساتھ عذاب کے فرشتوں کی گفتگو اور اسی قسم کے امور سے متعلق مباحث۔

۳۔ کافروں اور ظالموں کو دنیا و آخرت کے انواع و اقسام کے عذابوں سے انذار و تہدید، بعض کے قول کے مطابق تمام سورہ کا محور اصلی وہی اللہ کی مالکیت و حاکمیت ہے جو پہلی آیت میں آئی ہے۔

## سورہ ملک کی تلاوت کی فضیلت

ایک حدیث میں امام محمد بن علی الباقر علیہ السلام سے آیا ہے کہ آپ نے فرمایا:

”سورہ ملک سورہ مانعہ ہے، یعنی عذاب قبر سے بچاتی ہے اور تورات میں اسی نام کے ساتھ لکھی ہوئی ہے۔ جو شخص

اس کورات کے وقت پڑھے تو اس نے بہت کچھ پڑھا اور خوب پڑھا۔ وہ غافلین میں شمار نہیں ہوگا۔“

البتہ یہ سب عظیم آثار فکر و عمل کے بغیر پڑھنے سے مربوط نہیں ہیں بلکہ ان کا مقصد ایسا پڑھنا ہے۔ جس میں عمل کے لئے

ہدایت ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ	برکتوں والی (اور زوال ناپذیر) ہے وہ ذات جس کے قبضہ قدرت میں سارے عالم ہستی کی حکومت ہے اور وہ ہر چیز پر قدرت رکھتا ہے۔
(۲) الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيْكُمْ اَحْسَنُ عَمَلًا وَهُوَ الْعَزِيزُ الْغَفُوْرُ	وہی وہ ذات ہے جس نے موت و حیات کو پیدا کیا، تاکہ وہ آزمائے کہ تم میں سے بہترین عمل کون کرتا ہے، اور وہ شکست ناپذیر اور بخشنے والا ہے۔
(۳) الَّذِي خَلَقَ سَبْعَ سَمَاوٰتٍ طَبَاقًا مَا تَرٰى فِيْ خَلْقِ الرَّحْمٰنِ مِنْ تَفَوُّتٍ فَارْجِعِ الْبَصَرَ هَلْ تَرٰى مِنْ فُطُوْرٍ	وہی جس نے سات آسمانوں کو ایک دوسرے کے اوپر پیدا کیا۔ تم خدائے رحمن کی مخلوق میں کوئی تضاد اور کسی قسم کا عیب نہیں دیکھو گے۔ پھر نظر دوڑا کر دیکھو۔ کیا تمہیں کوئی شکاف یا خلل نظر آتا ہے؟
(۴) ثُمَّ اَرْجِعِ الْبَصَرَ كَرَّتَيْنِ يَنْقَلِبْ اِلَيْكَ الْبَصَرُ حَاسِئًا وَهُوَ حَسِيْرٌ	پھر دوبارہ (عالم ہستی کی طرف) نظر اٹھا کر دیکھو، انجام کار تیری نظر (خلل و نقص کی جستجو میں ناکام ہو کر) تیری طرف پلٹ آئے گی اور تھکی ہوئی ہوگی۔
(۵) وَ لَقَدْ زَيَّنَّا السَّمٰوٰتِ الدُّنْيَا بِمَصَابِيْحٍ وَ جَعَلْنٰهَا رُجُوْمًا لِّلشَّيْطٰنِيْنَ وَ اَعْتَدْنَا لَهُمْ عَذَابَ السَّعِيْرِ	ہم نے نچلے آسمان کو روشن چراغوں سے زینت دی ہے اور انہیں شیاطین کے لئے (شہب) تیر قرار دیا ہے، اور ہم نے ان کے لئے دوزخ کا عذاب فراہم کیا ہے۔

## تفسیر

تم عالم ہستی میں کسی قسم کا نقص نہیں دیکھو گے۔

یہ سورہ اللہ کے مالکیت و حاکمیت اور اس کی ذات پاک کے دوام اور ہمیشگی جیسے اہم مسئلہ سے شروع ہوتا ہے جو حقیقت میں

اس سورہ کے تمام مباحث کی کلید ہے۔

فرماتا ہے: ”برکتوں والی اور زوال ناپذیر ہے وہ ذات، جس کے قبضہ قدرت میں عالم ہستی کی حکومت ہے اور وہ ہر چیز پر قادر ہے۔“

بعد والی آیت میں انسان کی موت و حیات کی خلقت، جو اللہ کی مالکیت و حاکمیت کے ثمن میں سے ہے، اس کی طرف اشارہ کرتے ہوئے فرماتا ہے: ”وہی تو ہے کہ جس نے موت و حیات کو پیدا کیا تاکہ تمہیں آزمائے کہ تم میں سے بہترین عمل کون کرتا ہے۔“

اللہ کی آزمائش سے مراد ایک قسم کی تربیت ہے اس معنی میں کہ وہ انسانوں کو میدان عمل کی طرف کھینچتی ہے تاکہ تجربے اور آزمائش میں پاک و پاکیزہ ہو کر قرب اللہ کے لائق ہو۔

اس طرح یہ دنیا تمام انسانوں کے لئے ایک عظیم آزمائش کا میدان ہے۔ آزمائش کا ذریعہ موت و حیات ہے اور اس عظیم آزمائش کا ہدف حسن عمل تک پہنچنا ہے۔ جس کا مفہوم مکمل معرفت، اخلاص نیت اور ہر کار خیر کو انجام دیتا ہے۔ چونکہ اس عظیم آزمائش کے میدان میں انسان بہت سی لغزشوں میں گرفتار ہو جاتا ہے، یہ لغزشیں اسے مایوس نہ کر دیں اور اس کی سعی و کوشش سے اسے باز نہ رکھیں۔ لہذا آیت کے آخر میں بندوں کو مدد اور بخشش کا وعدہ دیتے ہوئے کہتا ہے: ”اور وہ شکست ناپذیر اور بخشنے والا ہے۔“

موت و حیات کے نظام کو بیان کرنے کے بعد عالم کے نظام کلی کو پیش کرتے ہوئے انسان کو مجموعہ عالم ہستی کے مطالعہ کی دعوت دیتا ہے تاکہ وہ اس طریقہ سے اپنے آپ کو اس عظیم آزمائش کے لئے آمادہ کر لے، فرماتا ہے: ”وہی اللہ جس نے سات آسمانوں کو ایک دوسرے کے اوپر پیدا کیا۔“

اس کے بعد مزید کہتا ہے: ”تم خدائے رحمن کی مخلوق میں کوئی تضاد اور کسی قسم کا عیب نہیں دیکھو گے۔“ عالم ہستی اس ساری عظمت کے باوجود جو کچھ بھی ہے وہ نظم و نسق، استحکام و انسرام، چچی تلی اور ٹھیک ٹھیک حساب شدہ ترکیبات اور دقیق قوانین پر مبنی ہیں۔ اگر اس عالم کے کسی گوشہ میں بے نظمی واقع ہو جاتی تو وہ اسے نابود کر کے رکھ دیتی۔ آیت کے آخر میں مزید تاکید کے لئے فرماتا ہے: ”پھر نظر دوڑا کر دیکھو اور اس عالم کو غور سے دیکھو، کیا تمہیں اس میں کوئی شکاف یا خلل اور اختلاف نظر آتا ہے؟“

مراد یہ ہے کہ انسان عالم آفرینش میں چاہے جتنا بھی غور کرے، کم سے کم خلل اور ناموزونیت بھی اس میں نہیں دیکھے گا۔ اسی لئے بعد والی آیت میں اس معنی کی تاکید کے لئے مزید کہتا ہے: ”پھر دوبارہ عالم ہستی کی طرف آنکھ کھول کر دیکھ، انجام

کار تیری نظر خلل و نقص کی جستجو میں ناکام ہو کر اور تھک ہار کر تیری طرف پلٹ آئے گی۔“

آخری زیر بحث آیت نے صفحہ آسمان پر نگاہ ڈالی ہے جو خوبصورت اور چمکنے والے ستاروں کا ذکر کرتے ہوئے کہتی ہے: ”ہم نے نچلے آسمان کو چمکدار اور روشن ستاروں سے زینت بخشی ہے اور انہیں ہم نے شیاطین کے لئے تیر قرار دیا ہے، اور ان کے لئے جہنم کی آگ کا عذاب فراہم کیا ہے۔“

یہ آیت دوبارہ اس حقیقت کی تائید کرتی ہے کہ وہ تمام ستارے جنہیں ہم دیکھ رہے ہیں، سب پہلے آسمان کا حصہ ہیں۔ وہ آسمان جو سات آسمانوں میں ہم سے زیادہ قریب ہے۔ اسی بناء پر اسے السماء الدنيا (نزدیک اور نچلے آسمان) کے عنوان سے تعبیر کیا گیا ہے۔

اور ان لوگوں کے لئے جنہوں نے اپنے پروردگار کا کفر کیا، جہنم کا عذاب ہے اور وہ بری جگہ ہے۔	(۶) وَ لِلَّذِينَ كَفَرُوا بِرَبِّهِمْ عَذَابُ جَهَنَّمَ ۖ وَ بُسُ الْمَصِيرِ
جس وقت وہ اس میں ڈالے جائیں گے تو اس میں سے ایک وحشت ناک آواز سنیں گے اور وہ ہمیشہ جوش مار رہی ہوگی۔	(۷) اِذَا أُلْقُوا فِيهَا سَمِعُوا لَهَا شَهِيْقًا وَ هِيَ تَفُوْرٌ
قریب ہے کہ وہ شدت غضب سے پارہ پارہ ہو جائے۔ جس وقت اس میں کوئی گروہ ڈالا جاتا ہے تو دوزخ کے نگران (فرشتے) ان سے سوال کرتے ہیں کیا تمہارے پاس اللہ کی طرف سے کوئی ڈرانے والا نہیں آیا تھا۔	(۸) تَكَادُ تَمَيِّزُ مِنَ الْغَيْظِ ۖ كَلَّمَآ أَلْقَىٰ فِيهَا فَوْجٌ سَأَلَهُمْ خَزَنَتُهَا أَلَمْ يَأْتِكُمْ نَذِيْرٌ
وہ کہیں گے، ہاں! ڈرانے والا تو ہمارے پاس آیا تھا مگر ہم نے اسے جھٹلایا اور یہ کہا کہ اللہ نے بالکل کوئی چیز نازل نہیں کی ہے اور تم ایک بہت بڑی گمراہی میں ہو۔	(۹) قَالُوا بَلَىٰ قَدْ جَاءَنَا نَذِيْرٌ ۗ فَكَذَّبْنَا وَ قُلْنَا مَا نَزَّلَ اللّٰهُ مِن شَيْءٍ ۗ اِنْ اَنْتُمْ اِلَّا فِي ضَلٰلٍ كَبِيْرٍ
اور (یہ بھی) کہیں گے کہ اگر (ان کی بات) سنتے یا سمجھتے تب تو (آج) دوزخیوں میں نہ ہوتے۔	(۱۰) وَ قَالُوا لَوْ كُنَّا نَسْمَعُ اَوْ نَعْقِلُ مَا كُنَّا فِيْٓ اَصْحٰبِ السَّعِيْرِ

(۱۱) فَاعْتَرَفُوا بِذُنُوبِهِمْ ۖ فَسُحْقًا لِأَصْحَابِ السَّعِيرِ	اس موقع پر وہ اپنے گناہ کا اعتراف کر لیں گے، دوزخی اس کی رحمت سے دور رہیں۔
--	---

## تفسیر

اگر ہم سننے والا کان اور بیدار فکر رکھتے تو دوزخ میں نہ ہوتے۔

گذشتہ آیات میں اللہ کی عظمت و قدرت کی نشانیوں اور عالم آفرینش میں ان کے دلائل کے بارے میں گفتگو تھی۔ لہذا قرآن زیر بحث آیات میں ایسے لوگوں کے بارے میں گفتگو کر رہا ہے جنہوں نے ان دلائل کی پروا نہیں کی، انہوں نے کفر و شرک کی راہ اختیار کر لی اور شیاطین کی طرح عذاب الہی خرید بیٹھے۔

پہلے فرماتا ہے: ”ان لوگوں کے لئے جنہوں نے اپنے پروردگار کا کفر کیا عذاب جہنم ہے اور وہ بری جگہ ہے۔“

اس کے بعد اس وحشتناک عذاب کے ایک گوشہ کی تشریح کرتے ہوئے مزید کہتا ہے: ”جس وقت کفار اس میں ڈالے

جائیں گے تو وہ اس میں سے ایک وحشتناک صدا سنیں گے اور وہ ہمیشہ جوش مارنے کی حالت میں رہتی ہے۔“

ہاں! جس وقت انہیں انتہائی ذلت و حقارت کے ساتھ اس میں پھینکا جائے گا تو جہنم کی وحشتناک اور طولانی صدا بلند ہوگی

جو ان کے تمام وجود کو وحشت میں غرق کر دے گی۔

اس کے بعد ’دوزخ‘ کے غیظ و غضب کی شدت کو مجسم کرنے کے لئے مزید کہتا ہے: ”قریب ہے کہ وہ شدت غضب سے

پارہ پارہ ہو جائے۔“

ٹھیک اس عظیم برتن کی طرح جسے حد سے زیادہ تیز حرارت والی آگ کے اوپر رکھا ہوا ہو اور وہ اس طرح جوش مارتا ہوا اوپر

نیچے ہورہا ہو کہ ہر لمحہ اس کے ٹکڑے ٹکڑے ہو جانے کا خوف لگا رہتا ہو، یا اس غصہ میں گھرے ہوئے انسان کی طرح جو چیخ چلا رہا ہو اور

اس طرح کی آوازیں نکال رہا ہو جیسے ابھی پھٹ پڑے گا۔

پھر وہی بات جاری ہے۔ ”جس وقت کافروں کا کوئی گروہ اس میں پھینکا جائے گا تو دوزخ کے نگہبان تعجب اور سرزنش کے

طور پر اس سے سوال کریں گے۔ ”کیا تمہارا کوئی رہبر رہا ہے؟ کیا اللہ کی طرف سے کوئی ڈرانے والا تمہارے پاس نہیں آیا تھا؟“

پھر تم اس بدبختی میں کیوں آن پڑے ہو؟“

لیکن وہ جواب میں کہیں گے: ”ہاں ڈرانے والا تو ہمارے پاس آیا تھا اور ہم نے اس کی تکذیب کی اور کہا کہ اللہ نے ہرگز

کوئی چیز نازل نہیں کی۔ اور اللہ نے وحی نہیں بھیجی ہے تاکہ ہم اپنی خواہش نفس کو جاری رکھیں۔ یہاں تک کہ ہم نے ان سے کہا کہ تم عظیم

گمراہی میں مبتلا ہو۔“

نہ صرف یہ کہ ہم نے ان کی تصدیق نہیں کی اور ان کے حیات بخش پیغام پر کان نہیں دھرا، بلکہ ان کی مخالفت کے لئے کھڑے ہو گئے، ان روحانی طبیعوں کو گمراہ کہہ کر اپنے سے دور کر دیا۔

اس کے بعد اپنی بدبختی اور گمراہی کی اصل دلیل کی طرف اشارہ کرتے ہوئے کہیں گے: ”اگر ہم سننے والے کان رکھتے اور اپنی عقل کو کام میں لاتے تو ہرگز دوزخیوں میں سے نہ ہوتے۔“

ہاں! اس موقع پر وہ اپنے گناہ کا اعتراف کر لیں گے۔ دور ہوں دوزخی اللہ کی رحمت سے۔“

ایک طرف تو اللہ نے سننے والے کان اور عقل و ہوش عطا کیا اور دوسری طرف واضح دلائل کے ساتھ اپنے پیغمبر بھیجے۔ اگر یہ دونوں ایک دوسرے کے ساتھ مل کر کام کریں تو انسان کی سعادت کی تکمیل ہو جاتی ہے۔

لیکن اگر انسان کان تو رکھتا ہے مگر ان سے سنتا نہیں، آنکھیں رکھتا ہے مگر ان سے دیکھتا نہیں، اور عقل رکھتا ہے مگر اس سے سوچتا نہیں، تو اب اگر اللہ کے تمام کے تمام پیغمبر اور آسمانی کتابیں اس کے پاس آجائیں تو اس پر کچھ اثر نہیں ہوگا۔

وہ لوگ جو اپنے پروردگار سے پوشیدہ طور سے ڈرتے ہیں ان کے لئے بخشش اور اجر عظیم ہے۔	(۱۲) إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ
اپنی گفتگو کو پوشیدہ رکھو یا آشکار کرو (کچھ فرق نہیں ہے) وہ (اللہ) دلوں کی باتوں سے آگاہ ہے۔	(۱۳) وَ أَسْرُؤًا قَوْلِكُمْ أَوْ اجْهَرُوا بِهِ إِنَّهُ عَلِيمٌ بِذَاتِ الصُّدُورِ
کیا وہ ہستی کہ جس نے تمام موجودات کو پیدا کیا ہے ان کے حالات سے آگاہ نہیں ہے؟ جب کہ وہ دقیق اسرار سے باخبر اور ہر چیز کا عالم ہے۔	(۱۴) أَلَا يَعْلَمُ مَنْ خَلَقَ وَ هُوَ اللَّطِيفُ الْخَبِيرُ

تفسیر

کیا جہان کا خالق جہان کے اسرار سے آگاہ نہیں ہے؟

ان مباحث کے بعد جو گزشتہ آیات میں قیامت کے روز کفار اور ان کی سرنوشت کے بارے میں بیان ہوئے تھے، زیر بحث



آیات میں قرآن مومنین اور ان کی عظیم جزاؤں کو بیان کر رہا ہے۔

پہلے فرماتا ہے:

”وہ لوگ جو اپنے پروردگار سے پہاں طور پر ڈرتے ہیں، ان کے لئے مغفرت اور اجر عظیم ہے۔“

اس کے بعد تاکید کے لئے مزید کہتا ہے: ”اگر تم اپنی گفتگو پہاں طور پر یا آشکار کرو، اللہ دلوں کی باتوں سے آگاہ

ہے۔“

بعض مفسرین نے ابن عباس سے اس آیت کی ایک شان نزول کی ہے کہ کفار یا منافقین کی ایک جماعت پیغمبر اللہ ﷺ کے پس پشت ناروا باتیں کرتی تھی، جبریل علیہ السلام کو خبر دے دیا کرتے تھے، تب ان میں سے بعض نے ایک دوسرے سے کہا: ”اسرو اقول لکم“ اپنی باتیں پوشیدہ طور پر کیا کرو تا کہ محمد ﷺ کا اللہ سن لے، تو اوپر والی آیت نازل ہوئی اور کہا: ”چاہے آشکارا باتیں کرو یا پوشیدہ طور پر، اللہ ان سے آگاہ ہے۔“

بعد والی آیت اس چیز کے لئے جو گزشتہ آیت میں بیان ہوئی ہے ایک دلیل کے طور پر آئی ہے۔ فرماتا ہے: ”کیا وہ ذات

جس نے موجودات کو پیدا کیا ہے ان کے حالات سے آگاہ نہیں؟ جبکہ وہ دقیق ترین اسرار سے باخبر اور ہر چیز کا عالم ہے۔“

<p>۱۵) هُوَ الَّذِي جَعَلَ لَكُمُ الْأَرْضَ ذُلُولًا فَامشُوا فِي مَنَاكِبِهَا وَكُلُوا مِنْ رِزْقِهِ وَإِلَيْهِ النُّشُورُ</p> <p>وہی تو ہے کہ جس نے زمین کو تمہارے لئے تسخیر کر دیا۔ اس کے دوش پر چلو پھرو اور اللہ کی عطا کردہ روزی میں سے کھاؤ اور تم سب کی بازگشت اسی (اللہ ہی) کی طرف ہے۔</p>	<p>۱۶) ءَأَمِنْتُمْ مِّنْ فِي السَّمَاءِ أَنْ يَخْسِفَ بِكُمُ الْأَرْضَ فَإِذَا هِيَ تَمُورٌ</p> <p>جو آسمان پر حاکم ہے کیا تم اس کے عذاب سے خود کو امان میں سمجھتے ہو یا زمین اس کے حکم سے پھٹ جائے اور تمہیں نگل لے اور مسلسل لرزتی اور کانپتی رہے۔</p>
<p>۱۷) يَا تَمَّ خُودِ آسْمَانَ كَعَذَابِ سَعِئَةٍ مِّنْ أَمَانٍ فِي السَّمَاءِ أَنْ يُرْسِلَ عَلَيْكُمْ حَاصِبًا فَسَتَعْلَمُونَ كَيْفَ نَذِيرِ</p> <p>یا تم خداوند آسمان کے عذاب سے اپنے آپ کو امان میں سمجھتے ہو کہ وہ ایسی آندھی تم پر بھیج دے جو سنگریزوں سے بھری ہوئی ہو اور تم جلدی ہی جان لو گے کہ میری دھمکیاں کیسی ہیں۔</p>	

(۱۸) وَ لَقَدْ كَذَّبَ الَّذِينَ مِنْ قَبْلِهِمْ فَكَيْفَ كَانَ نَكِيرِ  
 وہ لوگ جو ان سے پہلے تھے انہوں نے (آیات الہی کی) تکذیب کی تھی، لیکن (دیکھو) میرا عذاب کیسا تھا؟

## تفسیر

کوئی مجرم اس کے عذاب و سزا سے امان میں نہیں ہے۔

ان مباحث کے بعد جو گزشتہ آیات میں دوزخیوں، جنتیوں، کافروں اور مومنوں کے بارے میں گزرے ہیں، زیر بحث آیات میں جنتیوں کی صفوں میں جانے کی ترغیب و تشویق اور دوزخیوں کی راہ و رسم سے بچنے کے لئے چند خدائی نعمتوں کا ذکر اور پھر اس کے عذابوں کے ایک حصہ کی طرف اشارہ کرتا ہے۔

فرماتا ہے۔ ”وہی تو ہے کہ جس نے زمین کو تمہارے لئے رام کر دیا ہے۔“

”پس تم زمین کے دوش پر چلو پھرو، اور پروردگار کی روزیوں میں سے کھاؤ اور جان لو کہ سب کی بازگشت اسی کی طرف ہے۔“  
 ”ذلول“ رام ہونے کے معنی میں ایک جامع ترین تعبیر ہے جو زمین کے بارے میں ممکن ہو سکتی ہے کیونکہ یہ تیز سواری بہت ہی تیز اور متعدد حرکات رکھنے کے باوجود ایسی پرسکون نظر آئی ہے گویا کہ مطلقاً ساکن ہے۔ بعض ماہرین کہتے ہیں کہ زمین چودہ قسم کی مختلف حرکتیں رکھتی ہے۔ جن میں سے تین اقسام یعنی اس کی اپنے محور پر حرکت، سورج کے گرد حرکت اور منظومہ شمسی کے ہمراہ کہکشاں کے اندر حرکت ہے، یہ حرکات جو بہت ہی زیادہ تیز ہیں ایسی نرم اور ملائم ہیں کہ جب تک زمین کی حرکت پر قطعی دلائل قائم نہیں ہوئے تھے، کوئی شخص باور ہی نہیں کرتا تھا کہ اس میں کوئی حرکت ہے۔

دوسری زمین نہ تو اس طرح کی سخت ہے کہ قابل زندگی ہی نہ ہو اور نہ ہی اس طرح کی ڈھیلی اور نرم ہے کہ قرار و آرام نہ پکڑتی ہو۔ بلکہ یہ مکمل طور پر انسانی زندگی کے لئے رام ہے۔

تیسری طرف اس کا فاصلہ سورج سے نہ تو اتنا کم ہے کہ تمام چیزیں گرمی کی شدت سے جل جائیں اور نہ ہی اتنا زیادہ ہے کہ ہر چیز سردی سے خشک ہو جائے۔ زمین پر ہوا کا دباؤ اس طرح سے ہے جو انسان کو سکون و آرام مہیا کرتا ہے، وہ نہ تو اس قدر زیادہ ہے کہ انسان کا گلا گھونٹ دے اور نہ اس قدر کم ہے کہ وہ پارہ پارہ ہو جائے۔ زمین کی قوت جذبہ نہ اس قدر زیادہ ہے کہ وہ ہڈیوں کو توڑ دے اور نہ ہی اس قدر کم ہے کہ ایک ہی حرکت سے انسان اپنی جگہ سے اکھڑ جائے اور فضا میں جا پڑے۔

اس میں اس بات کی طرف اشارہ ہے کہ جب تک تم قدم نہ اٹھاؤ گے اور سعی و کوشش نہ کرو گے، زمین کی روزیوں سے بہرہ مند نہ ہو پاؤ گے۔

لیکن جان لو کہ یہ تمہاری خلقت کا مقصد اصلی نہیں ہے۔ یہ سب کے سب تو تمہارے ”نشور“ قیامت اور حیات ابدی کی راہ کے لئے وسائل و ذرائع ہیں۔

اس تشویق اور بشارت کے بعد تہدید و انذار کی بات کرتا ہے۔ مزید کہتا ہے: ”جو آسمان پر حاکم ہے، کیا تم اس کے عذاب سے اپنے آپ کو امان میں سمجھتے ہو کہ زمین اس کے حکم سے پھٹ جائے، وہ تمہیں اپنے اندر نگل لے اور ہمیشہ لرزتی اور کانپتی رہے۔“

ہاں! اگر وہ حکم دے تو یہ مطیع و ساکن زمین سرکش ہو جائے اور وحشی جانور کی صورت اختیار کر لے، زلزلے آنے شروع ہو جائیں، زمین میں شگاف پڑ جائیں اور وہ تمہیں، تمہارے گھروں اور شہروں کو نگل جائے اور پھر بھی لرزتی اور کانپتی رہے۔

اس کے بعد مزید کہتا ہے: ”ضروری نہیں ہے کہ حتمی طور پر زلزلے ہی تمہاری طرف آئیں، بلکہ وہ یہ فرمان تندر اندھیوں کو دے سکتا ہے۔ کیا تم اپنے آپ کو امان میں سمجھتے ہو کہ آسمانوں کا حاکم اللہ ایسی تیز آندھی جو سنگریزوں سے پرہوتم پر بھیج دے اور تمہیں اس پہاڑ کے نیچے دفن کر دے؟“

”اور تم جلدی ہی جان لو گے کہ میری تہدیدیں (اور دھمکیاں) کیسی ہیں۔“ (فستعلمون کیف نذیر)

حقیقت میں اوپر والی آیات اس معنی کی طرف اشارہ کرتی ہیں کہ یہ عذاب قیامت کے عذاب میں منحصر نہیں ہے۔ اس دنیا میں اللہ زمین کی مختصر حرکت یا آندھیوں کے چلنے سے ان کی زندگی کو ختم کر سکتا ہے۔ اس امکان کی بہترین دلیل گزشتہ امتوں میں ان امور کا واقع ہونا ہے۔

لہذا آخری زیر بحث آیت میں کہتا ہے:

”وہ لوگ جو ان سے پہلے تھے انہوں نے اللہ کی آیات اور اس کے رسولوں کی تکذیب کی تھی لیکن دیکھو میری دی ہوئی سزا اور عذاب ان کے حق میں کیسا تھا؟“

ایک گروہ کو تباہ کرنے والے زلزلوں سے، کچھ قوموں کو بجلیوں سے اور ایک جماعت کو طوفان یا تیز آندھیوں کے ذریعہ سزا دی، اور ان کے تباہ شدہ خاموش شہروں کو، ہم نے درس عبرت کے طور پر باقی رہنے دیا۔

<p>کیا انہوں نے ان پرندوں کی طرف نہیں دیکھا، جو ان کے سروں کے اوپر کبھی اپنے پروں کو پھیلائے ہوئے ہوتے ہیں اور کبھی سمیٹے ہوئے ہوتے ہیں؟ خدائے رحمن کے سوا کوئی انہیں آسمان کی بلندی پر روکے ہوئے نہیں ہوتا۔ کیونکہ وہ ہر چیز کو دیکھتا ہے۔</p>	<p>(۱۹) أَوْ لَمْ يَرَوْا إِلَى الطَّيْرِ فَوْقَهُمْ صَفْتٍ وَ يَقْبِضْنَ <sup>ط</sup> وَمَا يُمَسِّكُهُنَّ إِلَّا الرَّحْمَنُ إِنَّهُ <sup>وَقَسْرُ لِقُرْآنِ</sup> بِكُلِّ شَيْءٍ بَصِيرٌ</p>
<p>کیا وہ جو تمہارا لشکر ہے وہ اللہ کے مقابلہ میں تمہاری مدد کر سکتا ہے؟ لیکن کافر تو صرف دھوکہ میں ہیں۔</p>	<p>(۲۰) أَمَّنْ هَذَا الَّذِي هُوَ جُنْدٌ لَكُمْ يَنْصَرُّكُمْ مِّنْ دُونِ الرَّحْمَنِ إِنَّ الْكُفْرُونَ إِلَّا فِي غُرُورٍ</p>

<p>(۲۱) اَمَّنْ هَذَا الَّذِي يَرْزُقُكُمْ اِنْ اَمْسَكَ رِزْقَهُۥٓ بَلْ لَّجُوۡا فِيۓٓ عُتُوۡ وَّ نِفُوۡرٍ</p>	<p>کیا وہ جو تمہیں روزی دیتا ہے اگر وہ اپنی روزی روک لے (تو تمہاری ضروریات کون پوری کر سکتا ہے) لیکن وہ تو سرکشی اور حقیقت سے فرار کرتے ہوئے ہٹ دھرمی سے کام لیتے ہیں۔</p>
---	--

## تفسیر

## اپنے سر کے اوپر ان پرندوں کی طرف دیکھو

اس سورہ کی ابتدائی آیات میں جب اللہ کی قدرت اور مالکیت کے بارے میں بحث تھی تو ساتوں آسمانوں، ان کے ستاروں اور کواکب کے بارے میں گفتگو تھی۔ لیکن یہاں پہلی زیر بحث آیت میں اسی مسئلہ قدرت کو عالم ہستی بظاہر ایک چھوٹے سے موجود کے ذکر کے ذریعہ بیان کیا جا رہا ہے۔ فرماتا ہے: ”کیا انہوں نے ان پرندوں کی طرف نہیں دیکھا جو ان کے سروں کے اوپر کبھی اپنے پروں کو پھیلائے ہوئے ہوتے ہیں اور کبھی سمیٹے ہوئے ہوتے ہیں؟“

یہ سنگین جسم قانون جاذبہ کے برخلاف زمین سے اٹھتے ہیں اور آرام کے ساتھ آسمان کی بلندی پر گھنٹوں تک اور بعض اوقات ہفتوں اور مہینوں تک مسلسل اپنی سر بیج اور نرم حرکت کو جاری رکھتے ہیں، اور انہیں اس میں کوئی مشکل پیش نہیں آتی۔

ان کے جسم کو کس نے اس طرح سے پیدا کیا ہے کہ وہ آرام و سکون کے ساتھ فضا میں سیر کرتے ہیں؟ ان کے پروں کو یہ

قدرت کس نے عطا کی؟

لہذا آیت کے آخر میں مزید کہتا ہے: ”خدائے رحمن کے سوا کوئی انہیں آسمان کی بلندی پر روکے ہوئے نہیں ہوتا، کیونکہ وہ ہر

چیز کو دیکھتا ہے اور ہر مخلوق کی نیاز اور حاجت کو جانتا ہے۔“

وہی تو ہے کہ جس نے انہیں پرواز کے لئے مختلف وسائل اور استعدادیں عطا کی ہیں۔ ہاں! خدائے رحمن جس کی رحمت

عامہ نے تمام موجودات کو گھیرا ہوا ہے، اسی نے پرندوں کو بھی ان کی ضرورت کی چیزیں بخشی ہیں۔ جو ہستی آسمان اور فضا میں پرندوں کو

روکے ہوئے ہے، وہی زمین اور دوسری موجودات کی بھی نگہدار ہے جب وہ ارادہ کر لے تو نہ پرندہ پرواز کر سکتا ہے اور نہ ہی زمین اپنے

سکون کو محفوظ رکھ سکتی ہے۔

بعد والی آیت میں اس معنی کی طرف اشارہ کرتا ہے کہ کفار اللہ کی قدرت کے مقابلہ میں کسی قسم کا کوئی یار و مددگار نہیں رکھتے،

فرماتا ہے: ”کیا وہ جو تمہارا لشکر ہے، وہ اللہ کے مقابلہ میں تمہاری مدد کر سکتا ہے؟“

نہ صرف یہ کہ وہ مصیبتوں میں تمہاری کوئی مدد نہیں کر سکتے بلکہ اگر وہ چاہے تو انہیں کو تمہارے عذاب اور نابودی پر مقرر کر

دے۔

لیکن کافر صرف دھوکہ، فریب اور غفلت میں گرفتار ہیں۔“

گوکہ، فریب اور جہالت کے پردے ان کی عقلوں پر پڑے ہوئے ہیں۔ وہ انہیں اس بات کی اجازت نہیں دیتے کہ تاریخ کے صفحات پر یا اپنی زندگی کے گوشہ و کنار میں یہ درس عبرت دیکھیں۔

پھر مزید تاکید کے لئے کہتا ہے: ”کیا وہ ہستی جو تمہیں روزی دیتی ہے، اگر وہ اپنی روزی تم سے روک لے تو تمہیں کون بے

نیاز کر سکتا ہے۔؟“

اگر وہ آسمان کو حکم دے دے کہ وہ بارش نہ برسائے اور زمین سبزہ نہ اگائے یا مختلف قسم کی نباتی آفات بھلوں کو نابود کر دیں تو کس میں یہ طاقت ہے کہ تمہارے لئے کوئی غذا مہیا کر دے؟ نیز اگر وہ مصنوعی روزیاں اور آسمانی وحی تم سے منقطع کر لے تو کس میں یہ طاقت ہے کہ تمہاری راہنمائی کر لے؟

یہ واضح حقائق ہیں، لیکن ہٹ دھرمی اور گستاخی انسان کے ادراک اور شعور کے آگے ایک حجاب بن جاتی ہے۔ اس لئے

آیت کے آخر میں فرماتا ہے۔

”لیکن وہ تو سرکشی اور حقیقت سے فرار کرتے ہوئے ہٹ دھرمی سے کام لیتے ہیں۔“

<p>کیا وہ شخص جو منہ کے بل گرا ہوا چل رہا ہو ہدایت کے زیادہ نزدیک ہے یا وہ شخص جو راست قامت صراط مستقیم پر گامزن ہے؟</p>	<p>(۲۲) أَفَمَنْ يَّمْشِي مُكِبًّا عَلَىٰ وَجْهِهِ أَهْدَىٰ أَمَّنْ يَّمْشِي سَوِيًّا عَلَىٰ صِرَاطٍ مُسْتَقِيمٍ</p>
<p>کہہ دیجئے وہی تو ہے کہ جس نے تمہیں پیدا کیا ہے، اور تمہارے لئے کان، آنکھیں اور دل قرار دیئے، لیکن تم بہت ہی کم شکر کرتے ہو۔</p>	<p>(۲۳) قُلْ هُوَ الَّذِي أَنْشَأَكُمْ وَ جَعَلَ لَكُمُ السَّمْعَ وَ الْأَبْصَارَ وَ الْأَفْئِدَةَ قَلِيلًا مَّا تَشْكُرُونَ</p>
<p>کہہ دیجئے کہ وہی تو ہے کہ جس نے تمہیں زمین میں پیدا کیا، اور اسی کی طرف تم لوٹ جاؤ گے۔</p>	<p>(۲۴) قُلْ هُوَ الَّذِي ذَرَأَكُمْ فِي الْأَرْضِ وَ إِلَيْهِ تُحْشَرُونَ</p>

وہ کہتے ہیں کہ اگر تم سچ کہتے ہو تو یہ قیامت کا وعدہ کب پورا ہوگا۔	(۲۵) وَ يَقُولُونَ مَتَىٰ هَذَا الْوَعْدُ إِن كُنتُمْ صَادِقِينَ
کہہ دیجئے کہ اس کا علم تو اللہ ہی کے ساتھ مخصوص ہے۔ اور میں تو صرف واضح و آشکار ڈرانے والا ہوں۔	(۲۶) قُلْ إِنَّمَا الْعِلْمُ عِنْدَ اللَّهِ وَإِنَّمَا أَنَا نَذِيرٌ مُّبِينٌ
جس وقت اس وعدہ الہی کو قریب سے دیکھیں گے تو کافروں کے چہرے قنچ اور سیاہ ہو جائیں گے اور انہیں کہا جائے گا، یہ وہی چیز ہے جس کا تم تقاضا کیا کرتے تھے۔	(۲۷) فَلَمَّا رَأَوْهُ زُلْفَةً سَيِّئَتْ وُجُوهُ الَّذِينَ كَفَرُوا وَقِيلَ هَذَا الَّذِي كُنتُمْ بِهِ تَدَّعُونَ

## تفسیر

## شاہراہِ توحید کے راہی

گذشتہ آیات کے بعد پہلی زیر بحث آیت میں مومنین کے ان دونوں گروہوں کی حالت کی کیفیت ایک عمدہ مثال کے ضمن میں منعکس کرتے ہوئے فرماتا ہے:

”کیا وہ شخص جو منہ کے بل گرا ہوا چل رہا ہے، ہدایت کے زیادہ نزدیک ہے یا وہ شخص جو راست قامت صراطِ مستقیم پر قدم رکھتے ہوئے بڑھ رہا ہے۔“

یہاں بے ایمان، ظالم، ہٹ دھرم اور فریبی لوگوں کو ایسے شخص کے ساتھ تشبیہ دی گئی ہے جو ناہموار اور پیچ و خم سے پر راہ سے گزر رہا ہو، وہ منہ کے بل گرا ہوا ہو، اور ہاتھ پاؤں سے یا سینہ کے بل بل رہا ہو، نہ ٹھیک طرح سے راستہ دیکھ سکتا ہو اور نہ ہی اپنے اوپر نظر کر سکتا ہو، نہ رکاوٹوں سے باخبر ہو اور نہ ہی سرعت اور تیزی سے چل سکتا ہو، تھوڑا سا راستہ چلتا ہوا اور پھر تھک جاتا ہو۔

لیکن مومنین کو ایسے راست قامت افراد سے تشبیہ دیتا ہے جو ہموار، صاف اور سیدھے راستے پر سرعت قدرت اور پوری آگاہی کے ساتھ آگے بڑھ رہے ہوں۔

کتنی عمدہ اور دقیق تشبیہ ہے۔ جس کے آثار ان دونوں گروہوں میں مکمل طور پر نمایاں ہیں اور ہم اپنی آنکھ سے دیکھ رہے ہیں۔

بعد والی آیت میں پیغمبر ﷺ کو مخاطب کر کے مزید کہتا ہے: ”کہہ دیجئے، وہی تو ہے کہ جس نے تمہیں پیدا کیا ہے، اور تمہارے لئے کان آنکھیں اور دل قرار دیئے ہیں لیکن تم بہت ہی کم شکر کرتے ہو۔“

اللہ نے مشاہدے اور تجربے کا ذریعہ اور وسیلہ (آنکھ) بھی تمہارے اختیار میں قرار دی۔ دوسروں کے اظہار سے آگاہی کا ذریعہ اور علوم عقلیہ میں غور و فکر کرنے کا ذریعہ (قلب) بھی دیا۔ خلاصہ یہ کہ سب قسم کے عقل و نقلی علوم سے آگاہی کے لئے تمام ضروری آلات تمہارے اختیار میں دے دیئے ہیں۔ لیکن ان تمام عظیم نعمتوں کا بہت کم لوگ شکر یہ ادا کرتے ہیں۔ کیونکہ شکر نعمت یہ ہے کہ ہر نعمت کو اسی مقصد کے لئے استعمال کیا جائے جس کے لئے وہ پیدا کی گئی ہے۔

پھر دوبارہ پیغمبر ﷺ کو مخاطب کرتے ہوئے فرماتا ہے: ”کہہ دیجئے وہی تو ہے جس نے تمہیں زمین میں پیدا کیا ہے اور اسی کی طرف تم لوٹ کر جاؤ گے اور اسی کے پاس تم جمع ہو گے۔“

حقیقت میں پہلی آیت راستے کو مشخص کرتی ہے اور دوسری آیت کام کے آلات و وسائل کو اور یہ آیت ہدف و مقصد کو کہ اسلام و ایمان کے سیدھے راستہ اور صراطِ مستقیم میں قدم آگے بڑھاؤ، معرفت اور شناخت کے تمام آلات سے فائدہ اٹھاؤ اور جا دوانی زندگی کی طرف چل پڑو۔

اسکے بعد اسی رابطہ میں منکرین معاد کی گفتگو اور ان کا مطالبہ پیش کرتے ہوئے فرماتا ہے: ”وہ استہزاء کے طور پر کہتے ہیں: اگر تم سچ کہتے ہو تو یہ قیامت کا وعدہ کس وقت پورا ہوگا۔“

بعد والی آیت میں انہیں اس طرح جواب دیتا ہے: ”کہہ دیجئے اس موضوع کا علم اور آگاہی تو اللہ ہی کے ساتھ مخصوص ہے اور میں تو صرف واضح و آشکارا انداز کرنے والا اور ڈرانے والا ہوں۔“

اور ایسا ہونا بھی چاہیے، کیونکہ اگر قیامت کی تاریخ معلوم ہوتی تو اس کا عرصہ اور فاصلہ زیادہ ہوتا تو لوگ غفلت میں پڑ جاتے اگر وہ عرصہ کم ہوتا تو اضطراب جیسی حالت پیدا کر لیتے اور دونوں حالتوں میں تربیتی اہداف نامکمل رہ جاتے۔

آخری زیر بحث آیت میں مزید کہتا ہے: ”جس وقت اس وعدہ الہی اور عذاب کو قریب سے مشاہدہ کریں گے تو کافروں کے چہرے قنچ اور سیاہ ہو جائیں گے۔“ جیسا کہ غم و اندوہ کے آثار ان سے برس رہے ہیں۔

اور ان سے کہا جائے گا: ”یہ وہی چیز ہے جس کا تم تقاضا کیا کرتے تھے۔“

<p>کہہ دیجئے: اگر اللہ مجھے اور ان تمام لوگوں کو جو میرے ساتھ ہیں ہلاک کر دے یا ہم پر رحم کرے تو بھی کافروں کو دردناک عذاب سے کون پناہ دے گا؟</p>	<p>(۲۸) قُلْ أَرَأَيْتُمْ إِنْ أَهْلَكْنِي اللَّهُ وَ مَنْ مَعِيَ أَوْ رَحِمَنَا فَمَنْ يُجِيرُ الْكَافِرِينَ مِنْ عَذَابِ أَلِيمٍ</p>
---	--

<p>کہہ دیجئے: وہ (اللہ) رحمن ہے، ہم اس پر ایمان لائے ہیں اور اسی پر ہم نے توکل کیا ہے، اور عنقریب تم جان لو گے کہ کون شخص واضح گمراہی میں ہے۔</p>	<p>(۲۹) قُلْ هُوَ الرَّحْمَنُ اَمَّنًا بِهِ وَعَلَيْهِ تَوَكَّلْنَا فَسَتَعْلَمُونَ مَنْ هُوَ فِي ضَلَالٍ مُّبِينٍ</p>
<p>کہہ دیجئے: مجھے بتاؤ اگر تمہاری (سر زمین کے) پانی زمین کے اندر چلے جائیں تو کون تمہارے لئے جاری پانی لاسکتا ہے؟</p>	<p>(۳۰) قُلْ اَرَايْتُمْ اِنْ اَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَّعِينٍ</p>

## تفسیر

جاری پانی تمہارے اختیار میں کون دیتا ہے۔

اوپر والی آیات جو سورۃ ملک کی آخری آیات ہیں اور وہ سب لفظ 'قل' سے، جو پیغمبر ﷺ کو خطاب ہے شروع ہوتی ہیں انہیں باتوں کو جاری رکھے ہوئے ہیں جو گزشتہ آیات میں کفار کے ساتھ ہوئی ہے اور ان کے دوسرے پہلو ان آیات میں بیان ہوئے ہیں۔

سب سے پہلے ان لوگوں کے بارے میں کہ جو غالباً پیغمبر ﷺ اور ان کے اصحاب کی موت کے انتظار میں تھے۔ وہ یہ گمان کرتے تھے کہ آپ کی وفات سے آپ کا دین ختم ہو جائے گا اور باقی کچھ نہ رہے گا۔ (عام طور پر شکست خوردہ دشمن سچے رہبروں کے بارے میں ہمیشہ یہی توقع رکھتے ہیں) فرماتا ہے: ”کہہ دیجئے اگر اللہ مجھے اور ان تمام کو جو میرے ساتھ ہیں ختم کر دے یا ہم پر رحم کرے تو بھی کفار کو دردناک عذاب سے کون پناہ دے گا؟“

بعض روایات میں آیا ہے کہ کفار مکہ پیغمبر ﷺ اسلام اور مسلمانوں کے لئے بددعا (نفرین) کیا کرتے اور ان کی موت کی دعائیں مانگا کرتے تھے، ان کا گمان یہ تھا کہ اگر آنحضرت ﷺ دنیا سے چلے جائیں تو آپ کی دعوت بھی ختم ہو جائے گی، تب اوپر والی آیت نازل ہوئی اور انہیں جواب دیا۔

اسی بات کو جاری رکھتے ہوئے مزید کہتا ہے: ”ان سے کہہ دیجئے کہ وہ خداوند رحمن ہے ہم اس پر ایمان لائے ہیں اور اسی پر ہم نے توکل کیا ہے، اور عنقریب تم جان لو گے کہ واضح گمراہی میں کون ہے۔“

یعنی اگر ہم اللہ پر ایمان لے آئے ہیں اور اسے اپنا ولی، وکیل اور سرپرست سمجھا ہے تو اس کی دلیل واضح ہے، وہ خدائے



رحمن ہے، اس کی رحمت عمومی ہر جگہ پہنچی ہوئی ہے اور اس کے انعام کے فیض نے دوست اور دشمن سب کو گھیر رکھا ہے کہ عالم ہستی اور صفحہ زندگی پر مختصر سی نگاہ اس مدعا کی شاہد ہے۔ لیکن تمہارے معبودوں نے کون سا کام کیا ہے؟

آخری آیت میں اللہ کی رحمت عامہ کے ایک مصداق کے ذکر کے عنوان سے کہ جس سے لوگ غافل ہیں، کہتا ہے: ”کہہ دیجئے: مجھے بتاؤ وہ پانی جس سے تم استفادہ کر رہے ہو، اگر وہ زمین کے اندر دور تہ میں چلا جائے تو کون تمہارے لئے جاری پانی لاسکتا ہے۔“

جو روایات کہ ائمہ اہل بیتؑ سے ہم تک پہنچی ہیں، ان میں اس آخری آیت کی حضرت مہدیؑ کے ظہور اور ان کے وسیع عالمی عدل کے ساتھ تفسیر ہوئی ہے۔

یہ سب تطبیق کے طور پر ہیں دوسرے لفظوں میں آیت کا ظاہر تو جاری پانی کے ساتھ ہی مربوط ہے جو زندہ موجودات کی حیات و زندگی کا باعث ہے مگر آیت کا باطن امام کے وجود اور ان کے وسیع علم و عدالت کے ساتھ مربوط ہے کیونکہ وہ بھی انسانی معاشرے کی حیات کا سبب ہے۔



# سورہ قلم

یہ سورہ مکہ میں نازل ہوا  
اور اس کی ۵۲ آیات ہیں۔

## سورہ قلم کے مضامین

سورہ کالب و لہجہ اور آیات کا مضمون مکمل طور پر ”مکی“ سورتوں سے ہم آہنگ ہے کیونکہ یہ سب سے زیادہ پیغمبر اسلام ﷺ کی نبوت اور ان دشمنوں سے مبارزہ، جو آپ کو مجنون کہتے تھے، صبر و استقامت کی دعوت اور مخالفین کو عذاب الہی سے انذار و تہدید کے مسئلہ کے محور پر ہی گردش کرتے ہیں۔

مجموعی طور پر اس سورہ کو سات حصوں میں تقسیم کیا جاسکتا ہے۔

۱۔ سب سے پہلے رسول اللہ ﷺ کی مخصوص صفات کے ایک حصہ کے ذکر، خصوصاً آپ کے عمدہ اخلاق کو پیش کرتا ہے اور ان کی موکد قسموں کے ساتھ تاکید کرتا ہے۔

۲۔ اس کے بعد آپ کے دشمنوں کی فتنج صفت اور مذموم اخلاق کے ایک حصہ کو پیش کرتا ہے۔

۳۔ ایک اور حصہ میں ”اصحاب الجنة“ کی داستان، جو حقیقت میں فتنج سیرت مشرکین کے لئے ایک تنبیہ ہے، بیان کرتا ہے۔

۴۔ ایک اور حصہ میں قیامت اور اس دن کفار کے عذاب سے متعلق گونا گوں مطالب بیان ہوئے ہیں۔

۵۔ ایک اور حصہ میں مشرکین کے لئے انذار اور تہدید و تحویل کا بیان ہے۔

۶۔ ایک اور حصہ میں پیغمبر اسلام ﷺ کو حکم دیا گیا ہے کہ کٹر دشمنوں کے مقابلہ میں صبر و استقامت کا مظاہرہ کریں۔

۷۔ پھر سورہ کے آخر میں بھی قرآن کی عظمت اور پیغمبر ﷺ کے خلاف دشمنوں کی مختلف سازشوں کے بارے میں گفتگو

ہے۔

اس سورہ کے لئے قلم کے نام کا انتخاب اس کی پہلی آیت کی مناسبت سے ہے۔ بعض نے اس کا نام سورہ ”ن“ بھی ذکر کیا

ہے۔ بعض روایات، جو اس سورہ کی فضیلت میں آئی ہیں، ان سے معلوم ہوتا ہے کہ اس سورہ کا نام ن و قلم ہے۔

## سورہ قلم کی تلاوت کی فضیلت

اس سورہ کی تلاوت کی فضیلت میں پیغمبر گرامی ﷺ سے نقل ہوا ہے کہ آپ نے فرمایا:

”جو شخص سورہ ن و القلم کی تلاوت کر لے گا، اللہ اس کو ان لوگوں کا ثواب دے گا جو حسن اخلاق کے حامل ہیں۔“

ایک اور حدیث میں امام صادق علیہ السلام سے آیا ہے:

”جو شخص سورہ ن و القلم کو واجب یا مستحب نماز میں پڑھے گا اللہ اسے ہمیشہ کے لئے فقر وفاقہ سے امان میں رکھے

گا اور جب وہ مرے گا تو انشاء اللہ اسے فشاں قبر سے امان دے گا۔“

اس قدر ثواب کا سورہ کے مضامین کے ساتھ خاص تناسب ہے۔ اور یہ اس بات کی نشاندہی کرتے ہیں کہ یہاں مقصد وہ تلاوت ہے جو علم و آگہی کے ساتھ ہو اور اس کے بعد اس پر عمل بھی ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے
(۱) ن وَالْقَلَمِ وَمَا يَسْطُرُونَ ۙ	ن، قسم ہے قلم کی اور اس کی جو کہ وہ قلم سے لکھتے ہیں۔
(۲) مَا أَنْتَ بِنِعْمَةِ رَبِّكَ بِمَجْنُونٌ ۚ	اپنے پروردگار کی عنایت سے تو (ہرگز) مجنون نہیں ہے۔
(۳) وَإِنَّ لَكَ لَأَجْرًا غَيْرَ مَمْنُونٍ ۚ	اور تیرے لئے عظیم اور ہمیشہ رہنے والا (اور ختم نہ ہونے والا) اجر و ثواب ہے۔
(۴) وَإِنَّكَ لَعَلَىٰ خُلُقٍ عَظِيمٍ	اور تو اخلاق کے عظیم درجہ پر فائز ہے۔
(۵) فَسْتَبْصِرَ وَيُبْصِرُونَ ۚ	اور عنقریب تو بھی دیکھ لے گا اور وہ بھی دیکھ لیں گے۔
(۶) بِأَيِّكُمْ الْمَفْتُونُ	کہ تم میں سے کون مجنون ہے۔
(۷) إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ ۚ وَهُوَ أَعْلَمُ بِالْمُهْتَدِينَ	تیرا پروردگار ہر شخص سے بہتر جانتا ہے کہ اس کی راہ سے کون شخص گمراہ ہوا ہے، اور وہ ہدایت پانے والوں کو بھی بہتر طور پر جانتا ہے۔

## تفسیر

تیرے اخلاق کتنے عمدہ ہیں۔

یہ واحد سورہ ہے جو حرف مقطع ”ن“ سے شروع ہوا ہے۔

اس کے بعد انسانی زندگی کے مسائل میں سے دو اہم موضوعات کی قسم کھاتے ہوئے مزید کہتا ہے: ”قسم ہے قلم کی اور اس کی

جس کے ساتھ وہ لکھتے ہیں۔“

کیسی عجیب و غریب قسم ہے؟ حقیقت میں وہ چیز جس کی یہاں قسم کھائی گئی ہے، ظاہراً ایک چھوٹا سا موضوع ہے۔ سرکنڈے کا ایک ٹکڑا یا اس کے مشابہ کوئی چیز اور کچھ سیاہ رنگ کا مادہ اور اس کے بعد وہ سطریں جو معمولی کاغذ کے صفحہ پر لکھی جاتی ہیں۔ لیکن حقیقت میں یہ وہی چیز ہے جو تمام انسانی تمدنوں کی پیدائش، علوم کی پیش رفت، افکار کی بیداری، مذاہب کے تشکیل پانے کا سرچشمہ اور نوع بشر کی آگاہی اور ہدایت کا ذریعہ ہے۔ یہاں تک کہ انسانی زندگی کو دو ادوار میں تقسیم کر دیتا ہے۔ ”تاریخی دور“ اور ”تاریخ سے پہلے کا دور“ تاریخ بشر کا دور اس وقت سے شروع ہوتا ہے جب سے خط اور تحریر ایجاد ہوئے اور انسان اپنی زندگی کے واقعات کو صفحات پر نقش کرنے کے قابل ہوا ہے۔

اس قسم کی عظمت اس وقت زیادہ آشکار ہوتی ہے جب ہم اس بات کی طرف توجہ کریں کہ جس دن یہ آیات نازل ہوئیں، اس وقت لکھنے والے اور اہل قلم اس ماحول میں موجود نہ تھے۔ اگر کچھ تھوڑے بہت لوگ لکھنے پڑھنے کی کچھ آگاہی اور علم رکھتے بھی تھے تو ان کی تعداد سرزمین مکہ میں، جو حجاز کا عبادتی، سیاسی اور اقتصادی مرکز تھا، بیس افراد تک بھی نہیں پہنچتی تھی۔ ہاں ایسے ماحول میں قلم کی قسم کھانا ایک خاص اہمیت رکھتا ہے۔

اس کے بعد اس چیز کو، جس کے لئے قسم کھائی گئی ہے، پیش کرتے ہوئے فرماتا ہے۔ ”اپنے پروردگار کی نعمت سے تو مجنون نہیں ہے۔“

دیوانے تو وہ ہیں جو عقل کل کے مظہر کو جنون کے ساتھ مہتم کرتے ہیں اور انسانوں کے رہبر و رہنما کو اس ناروانہ نسبت کے ذریعہ اپنے سے دور کر رہے ہیں۔

اس کے بعد مزید کہتا ہے: ”تیرے لئے عظیم اور ہمیشہ رہنے والا اجر و ثواب ہے۔“  
 ”ممنون“ ”من“ کے مادہ سے ”منقطع“ ہونے کے معنی میں ہے۔ معنی ایسا اجر و پاداش جو ہرگز منقطع نہیں ہوگا اور ہمیشہ باقی رہے گا۔

بعد والی آیت پیغمبر ﷺ کی ایک اور صفت کے بارے میں کہتی ہے: ”تو عظیم اور عمدہ اخلاق کا حامل ہے۔“  
 ایسے اخلاق جن کے مقابل عقل حیران ہے، بے نظیر لطف و محبت، بے مثل صفا و صمیمیت اور تو صیف سے باہر صبر و استقامت اور تحمل حوصلہ۔

اگر تو لوگوں کو اللہ کی بندگی کی دعوت دیتا ہے تو سب سے زیادہ عبادت بھی کرتا ہے۔ اگر برے کام سے روکتا ہے تو سب سے پہلے خود اس کام سے رکتا ہے، وہ تجھے تکلیف پہنچاتے ہیں اور تو پند و نصیحت کرتا ہے وہ تجھے برا بھلا کہتے ہیں اور تو ان کے لئے دعا کرتا

ہے، وہ تیرے جسم پر پتھر مارتے ہیں اور گرم مٹی تیرے سر پر پھینکتے ہیں لیکن تو ان کی ہدایت کے لئے بارگاہِ خدا میں ہاتھ اٹھاتا ہے۔ اس کے بعد مزید کہتا ہے: ”عنقریب تو بھی دیکھ لے گا اور وہ بھی دیکھ لیں گے۔ کہ تم میں سے کون مجنون ہے۔“ مستقبل میں تیری تحریکیں اور طریق کار اور ان کے سایہ میں اسلام کی پیش رفت اور سر بلغ نفوذ بھی اس بات کی نشان دہی کر دے گا کہ تو عقل و درایت کا ایک عظیم منبع ہے۔ دیوانے تو وہ چمگاڈ ہیں جو اس آفتاب کے نور سے جنگ کے لئے اٹھ کھڑے ہوئے ہیں۔

پھر قیامت میں تو یہ حقائق یقینی طور پر اور بھی زیادہ روشن اور زیادہ واضح و آشکار ہو جائیں گے۔ نیز مزید تاکید کے لئے فرماتا ہے: ”تیرا پروردگار سب سے بہتر جانتا ہے کہ اس کی راہ سے کون شخص گمراہ ہوا ہے اور ہدایت پانے والوں کو بھی بہتر طور پر جانتا ہے۔“

کیونکہ یہ راستہ اسی کا راستہ ہے اور وہ اپنی راہ کو ہر شخص سے بہتر پہچانتا ہے۔ گویا اس طرح پیغمبر اسلام ﷺ کو زیادہ سے زیادہ اطمینان دلاتا ہے کہ وہ ہدایت کے راستہ پر ہیں اور ان کے دشمن ضلالت و گمراہی کی راہ پر ہیں۔

ایک اور حدیث میں آیا ہے کہ پیغمبر ﷺ نے فرمایا:

”میں اس لئے مبعوث ہوا ہوں کہ اخلاقی فضائل کی تکمیل کروں“

”مومن اپنے حسن خلق کی وجہ سے اس شخص کے درجہ تک پہنچ جاتا ہے جو راتوں کو عبادت کے لئے کھڑا ہوتا ہے اور دنوں میں روزے رکھتا ہے۔“

(۸) فَلَا تَطْعِ الْمُكْذِبِينَ	اب جب کہ یہ بات ہے تو تکذیب کرنے والوں کی اطاعت نہ کرو۔
(۹) وَذُؤًا لَوْ تَذٰهُنْ فَيَذٰهُنُونَ	وہ تو یہ چاہتے ہیں کہ تم کچھ نرمی اختیار کرو تا کہ وہ بھی کچھ نرمی کریں۔
(۱۰) وَلَا تَطْعِ كُلَّ حَلَاْفٍ مَّهِيْنٍ	اور ہر پست اور بہت زیادہ قسمیں کھانے والے آدمی کی اطاعت نہ کرو۔
(۱۱) هَمَّازٍ مَّشَاءٍ بِنَمِيمٍ	جو بہت ہی زیادہ عیب جو اور چغتل خور ہے۔



نہ کرو۔“

اس کے بعد مزید کہتا ہے۔ ”وہ شخص بہت ہی زیادہ عیب جو اور چغل خور ہے۔“  
پانچویں چھٹی اور ساتوں صفت میں کہتا ہے: ”وہ شخص جو نیک کاموں میں بہت زیادہ رکاوٹیں ڈالنے والا، تجاوز گزار اور گنہگار ہے۔“

نہ صرف خود کوئی اچھا کام نہیں کرتا اور اچھائی کا راستہ نہیں دکھاتا، بلکہ دوسروں کی خیر و برکت کے مقابلہ میں بھی ایک رکاوٹ بنا ہوا ہے۔ علاوہ ازیں وہ ایک ایسا انسان ہے جو حدود الہی اور ان حقوق سے جو اللہ نے ہر انسان کے لئے متعین کر دی ہیں، تجاوز کرنے والا ہے۔ ان صفات کے علاوہ ہر قسم کے گناہ میں بھی آلودہ ہے، اس طرح کہ گناہ اس کی طبیعت اور مزاج کا جز بنا چکا ہے۔

آخر کار ان کی آٹھویں صفت کی طرف اشارہ کرتے ہوئے فرماتا ہے: ”وہ ان سب باتوں کے علاوہ پر خور و بدنام ہے۔“  
وہ اس طرح سے واضح کرنا چاہتا ہے کہ اسلام و قرآن کے مخالفین اور پیغمبر ﷺ کی ذات کے مخالفین خود کس قسم کے لوگ تھے۔ جھوٹے، پست، عیب جو، چغل خور، حد سے تجاوز کرنے والے، گنہگار اور بے اصل و نسب افراد اور واقعاً اس قسم کے افراد کے علاوہ اور کسی سے اس قسم کے عظیم مصلح کی مخالفت کی توقع نہیں کی جاسکتی۔

بعد والی آیت میں خبردار کرتا ہے: ”کہیں ایسا نہ ہو کہ جب وہ زیادہ مال اور اولاد رکھتے ہیں، اس بناء پر تم ان کے مقابلہ میں نرم پڑ جاؤ اور سر تسلیم خم کر کے ان کی اطاعت کرنے لگو۔“

اس میں شک نہیں کہ پیغمبر ہرگز ان کی اطاعت و پیروی نہ کرتے، لیکن یہ آیات حقیقت میں اس امر پر ایک تاکید ہیں تاکہ آپ کے مکتب کی راہ اور عملی روش سب پر آشکار ہو جائے اور دوست و دشمن میں سے کوئی بھی شخص اس قسم کی توقع نہ رکھے۔  
بعد والی آیت میں اس قسم کی پست صفات کے حامل افراد کا آیات الہی کے مقابلہ میں عکس العمل دکھاتے ہوئے کہتا ہے: ”جب ہماری آیات اس کے سامنے پڑھی جاتی ہیں تو وہ کہتا ہے کہ یہ تو گذرے ہوئے لوگوں کے بے فائدہ افسانے ہیں۔“  
وہ اس بہانے سے اور اس قبیح نسبت کی وجہ سے آیات اللہ سے دور ہو جاتا ہے۔

آخری زیر بحث آیت، اس گروہ کی ایک سزا سے پردہ اٹھاتے ہوئے مزید کہتے ہیں: ”ہم عنقریب اس کی ناک پر ننگ و عار کا داغ اور نشانی لگا دیں گے۔“

یہ ان کو انتہائی ذلیل کرنے کے لئے ایک منہ بولتی تعبیر ہے۔ کیونکہ اول تو ناک کی خرطوم سے تعبیر جو صرف خنزیر اور ہاتھی کے لئے بولی جاتی ہے، ان کے لئے ایک واضح تحقیر و تذلیل ہے۔ دوسرے لغت عرب میں نام عام طور پر بزرگی اور عزت سے کنایہ ہوتا ہے۔ جیسا کہ فارسی میں بھی جس وقت ہم یہ کہتے ہیں کہ اس کی ناک کو مٹی میں رگڑ دو۔ یہ اس بات کی دلیل ہے کہ اس کی عزت کو بر باد کر



دو۔ (اردو میں ناک کا کٹنا بے عزتی کے معنی میں آتا ہے) تیسرے نشان و علامت لگانا جانوروں کے ساتھ مخصوص ہے، لیکن جانوروں میں بھی ان کے چہروں خصوصاً ان کے ناک پر علامت لگائی جاتی، اور اسلام میں بھی اس کام سے روکا گیا ہے۔ یہ سب چیزیں واضح بیان کے ساتھ کہتی ہیں کہ اللہ اس قسم کے طغیان گر، خود خواہ، متجاوز اور سرکش افراد کو اس طرح ذلیل کرتا ہے اور ہر جگہ ان کی رسوائی کا ڈھنڈورا پیٹا دیتا ہے تاکہ سب کے لئے عبرت ہو۔

<p>ہم نے انہیں آزما یا جیسا کہ ہم نے باغ والوں کی آزمائش کی تھی جب انہوں نے یہ قسم کھائی کہ باغ کے پھلوں کو صبح کے وقت (حاجت مندوں کی نگاہوں سے بچا کر) چنیں گے۔</p>	<p>(۱۷) اِنَّا بَلَوْنَهُمْ كَمَا بَلَوْنَا اَصْحَابَ الْجَنَّةِ اِذْ اَقْسَمُوا لَيَصْرِمُنَّهَا مُصْبِحِينَ ۙ</p>
<p>اور ان میں چیز کا استثناء نہ کریں گے۔</p>	<p>(۱۸) وَلَا يَسْتَشْنُونَ</p>
<p>لیکن تیرے پروردگار کا ایک گھیر لینے والا عذاب ان کے سارے باغ پر نازل ہو گیا جبکہ وہ سوئے ہوئے تھے۔</p>	<p>(۱۹) فَطَافَ عَلَيْهَا طَائِفٌ مِّن رَّبِّكَ وَهُمْ نَائِمُونَ</p>
<p>اور وہ ہر ابھر باغ تاریک رات کی مانند ہو گیا۔</p>	<p>(۲۰) فَاصْبَحَتْ كَالصَّرِيمِ ۙ</p>
<p>صبح کے وقت انہوں نے ایک دوسرے کو صدا دی۔</p>	<p>(۲۱) فَتَنَادُوا مُصْبِحِينَ ۙ</p>
<p>اگر تمہارا ارادہ پھلوں کو توڑنے کا ہو تو اپنے کھیت اور باغ کی طرف چلو۔</p>	<p>(۲۲) اِنِ اَعْدُوا عَلٰی حَرْثِكُمْ اِنْ كُنْتُمْ صٰرِمِيْنَ</p>
<p>وہ چل پڑے اور ایک دوسرے سے آہستہ آہستہ کہتے جاتے تھے۔</p>	<p>(۲۳) فَاَنْطَلَقُوا وَهُمْ يَتَخَفَتُونَ ۙ</p>
<p>اس بات کا خیال رکھو کہ ایک بھی فقیر تمہارے پاس نہ آنے پائے۔</p>	<p>(۲۴) اِنْ لَا يَدْخُلْنَهَا الْيَوْمَ عَلَيْكُمْ مَسْكِينٌ ۙ</p>

انہوں نے صبح کے وقت یہ مصمم ارادہ کر لیا کہ وہ پوری قوت کے ساتھ حاجت مندوں کو روکیں گے۔

(۲۵) وَ غَدُوا عَلٰی حَرْدٍ قٰدِرِيْنَ

### تفسیر

## باغ والوں کی عبرت انگیز داستان

اس بحث کی مناسبت سے جو گزشتہ آیات میں مغرور و خود خواہ دولت مندوں کے بارے میں تھی اور وہ مال اور اولاد کی زیادتی کی وجہ سے ہر چیز کو ٹھکرادیتے تھے، ان آیات میں پہلے زمانہ کے کچھ دولت مندوں کے بارے میں کہ جو ایک سرسبز و شاداب باغ کے مالک تھے اور آخر کار وہ خود سری کی بناء پر نابود ہو گئے تھے، ایک داستان بیان کرتا ہے۔

پہلے فرماتا ہے۔ ”ہم نے انہیں آزما یا، جیسا کہ ہم نے باغ والوں کی آزمائش کی تھی۔“

اس کا قصہ یہ ہے کہ یہ باغ جس میں ایک بوڑھے مرد مومن کی ملکیت تھی۔ وہ اپنی ضرورت کے مطابق اس میں سے لے لیا کرتا اور باقی مستحقین اور حاجت مندوں کو دے دیتا تھا۔ لیکن جب اس نے دنیا سے آنکھ بند کر لی (اور مر گیا) تو اس کے بیٹوں نے کہا ہم اس باغ کی پیداوار کے زیادہ مستحق ہیں، چونکہ ہمارے مال و اطفال زیادہ ہیں۔ لہذا ہم اپنے باپ کی طرح عمل نہیں کر سکتے۔ اس طرح انہوں نے یہ ارادہ کر لیا کہ ان تمام حاجت مندوں کو جو ہر سال اس سے فائدہ اٹھاتے تھے محروم کر دیں۔ لہذا ان کی سرنوشت وہی ہوئی جو ان آیات میں بیان ہوئی۔

کہتا ہے: ”ہم نے انہیں آزما یا، جب انہوں نے یہ قسم کھائی کہ باغ کے پھلوں کو صبح کے وقت حاجت مندوں کی نظریں بچا کر چنیں گے۔“

”اور اس میں کسی قسم کا استثناء نہ کریں گے اور حاجت مندوں کے لئے کوئی چیز بھی نہ رہنے دیں۔“

ان کا یہ ارادہ اس بات کی نشان دہی کرتا ہے کہ یہ کام ان کے بخل اور ضعف ایمان کی وجہ سے تھا۔ کیونکہ انسان چاہے کتنا ہی ضرورت مند کیوں نہ ہو، اگر وہ چاہے تو کثیر پیداوار والے باغ میں سے کچھ نہ کچھ حصہ حاجت مندوں کے لئے مخصوص کر سکتا ہے۔

اس کے بعد اسی بات کو جاری رکھتے ہوئے مزید کہتا ہے: ”رات کے وقت جبکہ وہ سوئے ہوئے تھے، تیرے پروردگار کا

ایک گھیر لینے والا عذاب ان کے سارے باغ پر نازل ہو گیا۔“

جلانے والی آگ اور مرگ بار بجلی اس طرح سے اس کے اوپر مسلط ہوئی کہ وہ سرسبز و شاداب باغ رات کی مانند سیاہ اور

تاریک ہو گیا اور مٹھی بھر رکھ کے سوا کچھ بھی باقی نہ بچا۔“

بہر حال باغ کے مالکوں نے اس گمان سے کہ یہ لدے پھندے درخت اب تیار ہیں کہ ان کے پھل توڑ لئے جائیں: ”صبح ہوتے ہی ایک دوسرے کو پکارا“۔

انہوں نے کہا: ”اگر تم اپنے باغ کے پھلوں کو توڑنا چاہتے ہو تو اپنے کھیت اور باغ کی طرف چلو۔“  
 ”اسی طرح سے وہ اپنے باغ کی طرف چل پڑے اور وہ آہستہ آہستہ ایک دوسرے سے باتیں کر رہے تھے۔“  
 ”کہ اس بات کا خیال رکھو کہ ایک بھی فقیر تمہارے پاس نہ آنے پائے۔“

ایسا دکھائی دیتا ہے کہ ان کے باپ کے سابقہ نیک اعمال کی بناء پر فقراء کا ایک گروہ ایسے دنوں کے انتظار میں رہتا تھا کہ باغ کے پھل توڑنے کا وقت شروع ہو تو اس میں سے کچھ حصہ انہیں بھی ملے۔ اسی لئے یہ بیخیل اور ناخلف بیٹے اس طرح سے مخفی طور پر چلے کہ کسی کو یہ احتمال نہ ہو کہ اس قسم کا دن آپہنچا ہے۔

”اس طرح سے وہ صبح سویرے اپنے باغ اور کھیت میں جانے کے ارادے سے حاجت مندوں اور فقراء کو روکنے کے لئے پوری قوت اور پختہ ارادے کے ساتھ چل پڑے“

پس (جب باغ میں وارد ہوئے اور) اسے دیکھا تو کہنے لگے کہ ہم تو راستہ بھول گئے ہیں۔	(۲۶) فَلَمَّا رَأَوْهَا قَالُوا إِنَّا لَضَالُّونَ ۚ
بلکہ ہم محروم ہو گئے ہیں۔	(۲۷) بَلْ نَحْنُ مَحْرُومُونَ
ان میں سے ایک (جو سب سے زیادہ عقلمند تھا) نے کہا: کیا میں نے تم سے یہ نہیں کہا تھا کہ تم اللہ کی تسبیح کیوں نہیں کرتے؟	(۲۸) قَالَ أَوْسَطُهُمْ أَلَمْ أَقُلْ لَكُمْ لَوْ لَا تُسَبِّحُونَ
انہوں نے کہا: ہمارا پروردگار پاک و پاکیزہ اور منزہ ہے، یقیناً ہم ہی ظالم تھے۔	(۲۹) قَالُوا سُبْحَانَ رَبِّنَا إِنَّا كُنَّا ظَالِمِينَ
پھر انہوں نے ایک دوسرے کی طرف رخ کیا اور ایک دوسرے کو ملامت کرنے لگے۔	(۳۰) فَأَقْبَلَ بَعْضُهُمْ عَلَى بَعْضٍ يَتَلَوْمُونَ

(۳۱) قَالُوا يُؤْتِنَا إِنَّا كُنَّا طٰغِيْنَ	اور کہا: وائے ہو ہم پر ہم ہی طغیان گراور سرکش تھے۔
(۳۲) عَسَىٰ رَبُّنَا أَنْ يُبَدِّلَنَا خَيْرًا مِّنْهَا إِنَّا إِلَىٰ رَبِّنَا رٰغِبُونَ	ہم امید رکھتے ہیں کہ ہمارا پروردگار (ہمیں بخش دے اور) اس کے بجائے اس سے بہتر ہمیں دے دے، کیونکہ اب ہم اس کی طرف متوجہ ہو گئے ہیں۔
(۳۳) كَذٰلِكَ الْعٰذَابُ ۗ وَ لَعٰذَابُ الْاٰخِرَةِ اَكْبَرُ ۗ لَوْ كَانُوْا يَعْلَمُوْنَ	اللہ کا عذاب (دنیا میں) اسی طرح سے ہوتا ہے۔ تاہم اگر وہ جانتے تو آخرت کا عذاب اس سے بھی بڑا ہے۔

## تفسیر

## سرسبز باغ کے مالکوں کا دردناک انجام

یہ آیات انہیں باغ والوں کی داستان کو جاری رکھے ہوئے ہیں۔ جو گزشتہ آیات میں گزر چکی ہے۔ وہ باغ والے اس امید پر کہ باغ کی فراواں پیداوار کو چنیں اور مساکین کی نظر سے بچا کر اسے جمع کر لیں اور یہ سب کچھ اپنے لئے خاص کر لیں، یہاں تک کہ اللہ کی نعمت کے اس وسیع دسترخوان پر ایک بھی فقیر نہ بیٹھے۔ یوں صبح سویرے چل پڑے لیکن وہ اس بات سے بے خبر تھے کہ رات کے وقت جب کہ وہ پڑے سو رہے تھے ایک مرگبار ساعت نے باغ کو ایک مٹھی بھر خاکستر میں تبدیل کر دیا ہے۔

”جب انہوں نے اپنے باغ کو دیکھا تو اس کا حال اس طرح سے بگڑا ہوا تھا کہ انہوں نے کہا یہ ہمارا باغ نہیں ہے۔ ہم تو

راستہ بھول گئے ہیں۔“

پھر انہوں نے مزید کہا: ”بلکہ ہم تو حقیقت میں محروم ہیں۔“

ہم چاہتے تھے کہ مساکین اور ضرورت مندوں کو محروم کریں لیکن ہم تو خود سب سے زیادہ محروم ہو گئے ہیں، مادی منافع سے

بھی محروم ہو گئے ہیں اور معنوی برکات سے بھی۔

”اس اثناء میں ان میں سے ایک جو سب سے زیادہ عقل مند تھا، اس نے کہا: ”کیا میں نے تم سے نہیں کہا تھا کہ تم اللہ کی تسبیح

کیوں نہیں کرتے؟“

اس آیت سے معلوم ہے کہ ان میں ایک مرد مومن تھا جو انہیں بخل اور حرص سے منع کیا کرتا تھا۔ چونکہ وہ اقلیت میں تھا لہذا

کوئی بھی اس کی بات پر کان نہیں دھرتا تھا۔

وہ بھی ایک لمحہ کے لئے بیدار ہو گئے اور انہوں نے اپنے گناہ کا اعتراف کر لیا: ”انہوں کے کہا: ہمارا پروردگار پاک اور منزہ ہے۔ یقیناً ہم ہی ظالم و ستمگر تھے۔ ہم نے اپنے اوپر بھی ظلم کیا اور دوسروں پر بھی۔“

لیکن مطلب یہیں پر ختم نہیں ہو گیا؟ ”انہوں نے ایک دوسرے کی طرف رخ کیا اور ایک دوسرے کو ملامت و سرزنش کرنے لگے۔

احتمال یہ ہے کہ ان میں سے ہر ایک اپنی خطا کے اعتراف کے باوجود اصلی گناہ کو دوسرے کے کندھے پر ڈالتا اور شدت کے ساتھ اس کو سرزنش کرتا تھا۔

ہاں! تمام ظالموں کی سرنوشت کہ جو عذاب الہی کی چنگل میں گرفتار ہوتے ہیں۔ اسی طرح کے گناہ کا اعتراف کرنے کے بوجہ ہر ایک کی کوشش یہی ہوتی ہے کہ وہ اپنی بدبختی کا عامل دوسرے کو شمار کرے۔

اس کے بعد مزید کہتا ہے کہ جب وہ اپنی بدبختی کی انتہاء سے آگاہ ہوئے تو ان کی فریاد بلند ہوئی اور انہوں نے کہا: ”وائے ہو ہم پر کہ ہم ہی سرکشی و طغیان کرنے والے تھے“

انہوں نے پہلے مرحلہ میں تو ظلم و ستم کا اعتراف کیا اور یہاں طغیان و سرکشی کا اعتراف ہے۔ حقیقت میں طغیان ظلم سے بالاتر ایک مرحلہ ہے۔

انجام کار انہوں نے اس بیداری، گناہ کے اعتراف اور اللہ کی طرف بازگشت کے بعد اس کی بارگاہ کی طرف مراجعہ کیا اور کہا: ”امید ہے کہ ہمارا پروردگار ہمارے گناہوں کو بخش دے گا اور ہمیں اس سے بہتر باغ عطا فرمائے گا۔“

”کیونکہ ہم نے اس کی طرف رخ کر لیا ہے اور اس کی پاک ذات کے ساتھ لو لگالی ہے۔ لہذا اس مشکل کا حل بھی اسی کی بے پایاں قدرت سے طلب کرتے ہیں۔“

آخری زیر بحث آیت میں کلی طور پر نتیجہ نکالتے ہوئے سب کے لئے ایک درس کے عنوان سے فرماتا ہے: ”اللہ کا عذاب اس طرح کا ہوتا ہے اور اگر وہ جانیں تو آخرت کا عذاب تو بہت ہی بڑا ہوتا ہے۔“

اگر تم بھی مال و ثروت اور مادی وسائل کی بناء پر مست و مغرور ہو گئے، ذخیرہ طلبی کی روح نے تم پر غلبہ کر لیا، ہر چیز کو اپنے لئے ہی طلب کرنے لگو اور حاجت مندوں کو محروم کر دو تو تمہاری سرنوشت بھی ان سے بہتر نہیں ہوگی۔

<p>پرہیزگاروں کے لئے ان کے پروردگار کے پاس جنت کے پر نعمت باغات ہیں۔</p>	<p>(۳۴) اِنَّ لِلْمُتَّقِينَ عِنْدَ رَبِّهِمْ جَنَّاتٍ النَّعِيمِ</p>
--	---

کیا ہم مومنین کو مجرمین کی طرف قرار دے دیں؟	(۳۵) اَفَجَعَلُ الْمُسْلِمِينَ كَالْمُجْرِمِينَ ط
تمہیں کیا ہو گیا ہے تم کس قسم کے فیصلے کرتے ہو؟	(۳۶) مَا لَكُمْ رِقَّةً كَيْفَ تَحْكُمُونَ ق
کیا تمہارے پاس کوئی کتاب ہے کہ جس سے تم درس پڑھتے ہو؟	(۳۷) اَمْ لَكُمْ كِتَابٌ فِيهِ تَدْرُسُونَ ل
کیا جسے تم انتخاب کرتے ہو وہ تمہارے لئے ہی مخصوص ہے؟	(۳۸) اِنَّ لَكُمْ فِيهِ لَمَا تَخَيَّرُونَ ح
یا تم نے قیامت کے دن تک کے لئے کوئی تاکیدی عہد و پیمان لے لیا ہے کہ جو کچھ تم اپنے نفع کے لئے اختیار کرو گے وہ اسے تمہارے ہی لئے قرار دے دے گا؟	(۳۹) اَمْ لَكُمْ اِيْمَانٌ عَلَيْنَا بِالْعَةِ اِلَى يَوْمِ الْقِيَمَةِ اِنَّ لَكُمْ لَمَا تَحْكُمُونَ ج
ان سے پوچھ لیجئے ان میں سے کون اس قسم کی چیز کی ضمانت لیتا ہے؟	(۴۰) سَلِّمُوا اَيْهُمْ بِذَلِكَ زَعِيمٌ ذ
یا ان کے ایسے معبود ہیں جو اللہ کے ہاں ان کی شفاعت کریں گے؟ اگر وہ سچ کہتے ہیں تو اپنے معبودوں کو سامنے لائیں۔	(۴۱) اَمْ لَهُمْ شُرَكَاءُ فَلَْيَاتُوا بِشُرَكَائِهِمْ اِنْ كَانُوا صٰدِقِيْنَ

تفسیر

مکمل باز پرس

ہم جانتے ہیں کہ قرآن کی روش اور طریقہ یہ ہے کہ بروں اور اچھوں کے حالات زندگی کو ایک دوسرے کے مقابل لاتا ہے تاکہ ایک دوسرے کے ساتھ موازنہ میں بہتر طور پر پہچانے جائیں۔ یہ طریقہ تربیتی لحاظ سے بہت ہی موثر ہے۔

اسی روش کے مطابق ”اصحاب الجنة“ (سبز باغ والوں) دردناک سرنوشت کے ذکر کے بعد، جو گزشتہ آیات میں گزری ہے، پرہیزگاروں کا حال بیان کرتے ہوئے کہتا ہے: ”پرہیزگاروں کے لئے ان کے پروردگار کے پاس جنت کے پر نعمت باغ ہیں۔“

جنت کے ایسے باغات جن میں ہر وہ نعمت جس کا تصور کیا جائے، اس کی کمال ترین نوع موجود ہے۔ اس کے علاوہ وہ نعمتیں بھی ہوں گی جو کسی انسان کے خواب و خیال میں بھی نہ آئی ہوں گی۔

چونکہ مشرکین اور ثروت مندوں کی ایک جماعت خود خواہ تھی، جن کا دعویٰ یہ تھا کہ جس طرح دنیا میں ہماری حالت بہتر اور اعلیٰ ہے اسی طرح قیامت میں بھی بہت اچھی ہوگی۔ اللہ نے بعد والی آیت میں ان کا شدت کیسا تھمواخذہ کیا ہے کہ فرماتا ہے: ”کیا ہم مومنین کو جو حق وعدالت کے آگے سر تسلیم خم کرتے ہیں، مشرکین اور مجرمین کی مانند قرار دیں گے۔“ تمہیں کیا ہو گیا ہے؟ یہ تم کس طرح کے فیصلے کرتے ہو۔“

کیا کوئی عقلمند انسان یہ باور کر لے گا کہ عادل و ظالم، مطیع و مجرم، ایثارگر اور انحصار طلب کی سرنوشت ایک جیسی ہوگی؟ وہ بھی اللہ کی بارگاہ میں اس کے بعد مزید کہتا ہے: ”اگر عقل و خرد نے اس قسم کے حکم میں تمہاری رہنمائی نہیں کی ہے تو کیا اس پر کوئی ”نقلی“ دلیل تمہارے پاس ہے؟ کیا تمہارے پاس کوئی کتاب ہے کہ جس سے تم درس لیتے ہو؟“

”کہ جیسے تم انتخاب کرتے ہو اور اس کی طرف میلان رکھتے ہو وہ تمہارے لئے مخصوص ہے۔“ تم یہ توقع رکھتے ہو کہ تم جیسے مجرم بھی مسلمانوں کے ہم پلہ ہو جائیں گے۔ یہ تو ایک ایسی بات ہے کہ جن کا نہ عقل حکم کرتی ہے اور نہ ہی کسی معتبر کتاب میں آئی ہے۔

بعد والی آیت میں بات کو اس طرح جاری رکھے ہوئے ہے: ”اگر تمہارے پاس عقل و نقل سے کوئی مدرک اپنے دعوے کے لئے نہیں ہے تو کیا تم نے کوئی تاکید و عہد و پیمان ہم سے لے لیا ہے جو قیامت تک برقرار رہے گا کہ تم جو کچھ بھی اپنے نفع میں فیصلہ کر لو۔ اسے وہ تمہارے لئے قرار دے دے گا۔“ کون شخص یہ دعویٰ کر سکتا ہے کہ اس نے اللہ سے یہ عہد و پیمان لے لیا ہے کہ وہ جو چاہیں گے اللہ اسے تسلیم کر لے گا۔ پھر انہیں سوالات کو جاری رکھتے ہوئے، جو ہر طرف سے ان پر راستوں کو بند کر رہے ہیں، مزید کہتا ہے: ”ان سے پوچھ لیجئے کہ ان میں سے کون اس بات کا ضامن ہے کہ مجرمین اور مومنین برابر ہیں، جو کچھ وہ چاہتے ہیں اللہ ان کے اختیار میں دے دے گا۔“

آخری مرحلہ میں ان سے ایک عجیب سوال کرتے ہوئے فرماتا ہے: ”یا ان کے ایسے معبود جو اللہ کے ہاں ان کی شفاعت و حمایت کریں گے۔ اگر وہ سچ کہتے ہیں تو ان کو سامنے لائیں اور ان کا تعارف کرائیں۔“ کیا ان کے پاس کوئی معمولی سے معمولی دلیل ہے کہ یہ بے قدر و قیمت اور بے شعور جمادات اللہ کے شریک ہیں اور اس کی بارگاہ میں شفاعت کرنے والے ہیں۔

<p>اس دن کو یاد کرو جس میں پاؤں کی پنڈلی وحشت سے برہنہ ہو جائے گی اور انہیں سجدے کی دعوت دی جائے گی لیکن وہ اس پر قادر نہیں ہوں گے۔</p>	<p>(۴۲) یَوْمَ يُكْشَفُ عَنْ سَاقٍ وَ يُدْعَوْنَ إِلَى السُّجُودِ فَلَا يَسْتَطِيعُونَ ۗ</p>
<p>حالت یہ ہوگی کہ ان کی آنکھیں (شرمساری کی شدت سے) نیچے ہوں گی اور ذلت و خواری نے ان کے وجود کو گھیر رکھا ہوگا۔ انہیں اس سے پہلے بھی جبکہ وہ صحیح و سالم تھے سجدے کی دعوت دی جایا کرتی تھی۔</p>	<p>(۴۳) خَاشِعَةً أَبْصَارُهُمْ تَرْهَقُهُمْ ذِلَّةٌ ۖ وَقَدْ كَانُوا يُدْعَوْنَ إِلَى السُّجُودِ وَ هُمْ سَلِيمُونَ</p>
<p>جو لوگ اس بات کی تکذیب کرتے ہیں، مجھے ان کے لئے رہنے دے۔ ہم انہیں ایسی جگہ سے جسے وہ نہیں جانتے تدریجاً عذاب کی طرف لے جائیں گے۔</p>	<p>(۴۴) فَذَرْنِي وَ مَنْ يُكْذِبُ بِهَذَا الْحَدِيثِ ۗ سَنَسْتَدْرِجُهُمْ مِنْ حَيْثُ لَا يَعْلَمُونَ ۗ</p>
<p>اور میں انہیں ڈھیل دیتا رہوں گا، کیونکہ میرے منصوبے محکم اور دقیق ہیں۔</p>	<p>(۴۵) وَ أُمْلِي لَهُمْ ۗ إِنَّ كَيْدِي مَتِينٌ</p>

## تفسیر

اس دن سجدہ کرنا چاہیں گے لیکن قادر نہ ہو سکیں گے۔

گزشتہ آیات کے بعد جن میں مشرکوں اور مجرموں سے سخت باز پرس کی گئی تھی، زیر بحث آیات میں قیامت میں ان کی سر نوشت کے ایک گوشہ کی نشان دہی کر رہا ہے، تاکہ واضح ہو جائے کہ یہ خود خواہ اور بڑے بڑے دعوے کرنے والا کرنے والا گروہ کس قدر ذلیل و خوار ہوگا۔

فرماتا ہے: ”اس دن کو یاد کرو جس دن پنڈلیاں خوف و وحشت سے برہنہ ہو جائیں گی اور انہیں سجدہ کی دعوت دی جائے گی لیکن وہ اس پر قادر نہیں ہوں گے۔“



ہاں! اس دن سب کو پروردگار کے سامنے سجدہ اور خضوع کی دعوت دی جائے گی۔ مومنین تو سجدے میں گر پڑیں گے لیکن مجرموں میں سجدہ کی قدرت نہ ہوگی۔

بعد والی آیت کہتی ہے۔ ”حالت یہ ہوگی کہ ان کی آنکھیں شدت ندامت و شرمساری سے نیچے کی طرف جھکی ہوئی ہوں گی اور ذلت و خواری نے ان کے تمام وجود کو گھیر رکھا ہوگا۔“

مجرم افراد کے خلاف جب کسی عدالت میں فیصلہ ہو جاتا ہے تو عام طور پر وہ اپنا سر نیچے کر لیتے ہیں اور ذلت و خواری ان کے سارے وجود کو گھیر لیتی ہے۔

اس کے بعد مزید کہتا ہے: ”انہیں اس سے پہلے دار دنیا میں جبکہ وہ صحیح و سالم تھے سجدہ کی دعوت دی جاتی تھی۔“ لیکن انہوں نے بالکل سجدہ نہ کیا اور اسکبار، سرکشی اور روگردانی کی روح کو اپنے ساتھ ہی میدان قیامت تک لے آئے، اس حالت میں ان میں سجدہ کرنے کی قدرت کیسے ہوگی۔

اس کے بعد روئے سخن پیغمبر ﷺ کی طرف کرتے ہوئے کہتا ہے: ”مجھے اس بات (یعنی قرآن) کی تکذیب کرنے والوں کے لئے رہنے دے۔ میں ان سب کا حساب کتاب چکا لوں گا۔“

یہ خداوند قادر و قہار کی طرف سے ایک شدید اور سخت تہدید ہے کہ پیغمبر ﷺ سے کہتا ہے تمہیں دخل دینے کی ضرورت نہیں ہے، ان ہٹ دھرم، سرکش اور جھٹلانے والوں کے لئے مجھے ہی رہنے دے تاکہ وہ جس چیز کے مستحق ہیں میں وہ انہیں دے دوں۔ اس کے بعد مزید کہتا ہے: ”ہم عنقریب انہیں ایسی جگہ سے جسے وہ نہیں جانتے تدریجاً عذاب کی طرف لے جائیں گے۔“ ”اور میں انہیں مہلت دیتا رہوں گا اور ان کے عذاب میں جلدی نہ کروں۔ کیونکہ میرے منصوبے مستحکم اور دقیق ہیں اور میرا عذاب شدید ہے۔“

ایک حدیث میں امام جعفر صادق علیہ السلام سے آیا ہے:

”بعض اوقات جب سرکش بندے گناہ کرتے ہیں تو اللہ انہیں نعمت دیتا ہے اور وہ اپنے گناہ سے غافل ہو جاتے اور توبہ کو بھول جاتے ہیں۔ یہی استدراج اور تدریجی بلا و عذاب ہے۔“

جب انسان گناہ کرتا ہے تو وہ تین حالتوں سے باہر نہیں ہوتا، یا تو وہ خود ہی متوجہ ہو جاتا ہے اور واپس پلٹ آتا ہے، یا اللہ اسے ابتلاء کا تازیانہ لگاتا ہے تاکہ وہ بیدار ہو جائے، یا وہ اس میں ان دونوں کے لئے کسی میں بھی شائستگی نہیں ہوتی اور اللہ بلا و مصیبت کی بجائے اسے نعمت بخشتا ہے۔ پس یہ وہی ”عذاب استدراج“ ہے جس کی طرف آیات قرآنی میں اس تعبیر کے ساتھ یاد دوسری تعبیروں کے ساتھ اشارہ ہوا ہے۔

لہذا انسان کو چاہیے کہ خدائی نعمتوں کے فراوانی کے موقع پر یہ دیکھے کہ کہیں امر جو ظاہر میں نعمت ہے، ”عذاب استدرج“ ہی نہ ہو۔ اسی وجہ سے بیدار مغز مسلمان ایسے موقعوں پر سوچ میں پڑ جاتے ہیں اور اپنے اعمال کی دیکھ بھال کرتے ہیں، جیسا کہ ایک حدیث میں آیا ہے کہ امام صادق کے اصحاب میں سے ایک نے عرض کیا: میں نے اللہ سے مال طلب کیا تو اس نے مجھے مال عطا کیا۔ میں نے اس سے اولاد طلب کی تو اس نے مجھے اولاد بخشی میں نے اس سے گھر طلب کیا تو اس نے مجھے گھر مرحمت فرمایا۔ میں اس سے ڈرتا ہوں کہ کہیں یہ استدرج ہو۔ امام علیؑ نے فرمایا۔

”اگر یہ سب کچھ حمد و شکر الہی کے ساتھ ہو تو پھر یہ استدرج نہیں ہے۔ (نعمت ہے)“

یا تو ان سے کچھ اجرت مانگتا ہے کہ جس کا ادا کرنا ان کے لئے سنگین ہے؟	(۴۶) اَمْ تَسْأَلُهُمْ اَجْرًا فَهُمْ مِّنْ مَّغْرَمٍ مُّثْقَلُونَ ۚ
یا ان کے پاس غیب کے اسرار ہیں کہ جنہیں وہ لکھتے رہتے ہیں۔	(۴۷) اَمْ عِنْدَهُمُ الْغَيْبُ فَهُمْ يَكْتُمُونَ
اب جبکہ ایسا ہے تو تم صبر کرو اور اپنے پروردگار کے حکم کے منتظر رہو اور مچھلی والے (یونس) کی طرح نہ بنو جب کہ اس نے اللہ کو پکارا اور وہ غم و اندوہ کی حالت میں تھا۔	(۴۸) فَاصْبِرْ لِحُكْمِ رَبِّكَ وَ لَا تُكِنُّ كَصَاحِبِ الْاَحْوَاتِ ۗ اِذْ نَادَى وَّ هُوَ مَكْتُومٌ ۙ
اگر اللہ کی رحمت اس کی مدد کے لئے نہ آتی تو (مچھلی کے پیٹ سے) اس حال میں باہر پھینکا جاتا کہ وہ مذموم ہوتا۔	(۴۹) لَوْ لَا اَنَّ تَدْرَكَهُ نِعْمَةٌ مِّنْ رَبِّهِ لَنُبِدَّ بِالْعُرَاءِ وَ هُوَ مَذْمُومٌ
لیکن اس (یونس) کے پروردگار نے اس کو برگزیدہ کر لیا اور صالحین میں سے قرار دیا۔	(۵۰) فَاجْتَبَاهُ رَبُّهُ فَجَعَلَهُ مِنَ الصّٰلِحِيْنَ

## تفسیر

## عذاب کا تقاضا کرنے میں جلدی نہ کرو

وہی باز پرس جو گزشتہ آیات میں مشرکین اور مجرموں سے ہوئی تھی اسے جاری رکھتے ہوئے ان آیات میں دو اور سوالوں کا

اضافہ کرتا ہے۔ پہلے کہتا ہے: ”یا تو ان سے کچھ اجرت مانگتا ہے کہ جس کا ادا کرنا ان کے لئے سنگین ہے؟“ اگر ان کا بہانہ یہ ہے کہ تیری دعوت کو سننے کے لئے مال کی ضرورت ہے۔ انہیں اس کے مقابلہ میں بہت اجرت دینا پڑے گی اور ان میں اتنی طاقت نہیں ہے، تو یہ بات بالکل جھوٹ ہے اور تو ان سے بالکل کسی اجرت کا مطالبہ نہیں کرتا اور نہ ہی اللہ کے پیغمبروں میں سے کسی اور پیغمبر نے اجرت کا مطالبہ کیا ہے۔

اس کے بعد اسی گفتگو کو جاری رکھتے ہوئے مزید کہتا ہے: ”یا ان کے پاس غیب کے اسرار ہیں کہ جنہیں وہ لکھتے رہتے ہیں اور ایک دوسرے کی طرف منتقل کرتے رہتے ہیں۔“

چونکہ مشرکین اور دشمنان اسلام کی سختی اور بد عقلی بعض اوقات پیغمبر ﷺ کے دل کو ایسا دکھ پہنچاتی تھی کہ ممکن تھا آپ ان کے لئے بد دعا اور نفرین کر دیں۔ لہذا اللہ نے بعد والی آیت میں اپنے پیغمبر ﷺ کو تسلی دی اور انہیں صبر و حکیمانی کا حکم دیا ہے۔ جیسے فرماتا ہے: ”صبر کرو اور اپنے پروردگار کے حکم کے منتظر رہو۔“

منتظر رہو یہاں تک کہ اللہ تیری اور تیرے اصحاب کی کامیابی اور تیرے دشمنوں کی شکست کے اسباب فراہم کر دے۔ تم ان کے عذاب کے لئے ہرگز جلدی نہ کرنا۔ جان لو کہ یہ مہلت جو انہیں دی جا رہی ہے ایک قسم کا عذاب استدراج ہے۔

اس کے بعد مزید کہتا ہے: ”اور مچھلی والے (یونس) کی طرح نہ ہو جاؤ کہ جس نے اپنی قوم کے عذاب کے لئے جلدی کی اور ترک اولیٰ کی سزا میں گرفتار ہو گیا تھا۔“

”جب اس نے مچھلی کے پیٹ کے اندر سے اللہ کو پکارا اور وہ مجھوں تھا اور اس کا سینہ غم و اندوہ سے بھرا ہوا تھا۔“ ندا سے مراد وہی ہے جو سورہ انبیاء کی آیت ۸۷ میں آیا ہے: ”اس نے تاریکیوں کے درمیان سے پکارا کہ تیرے سوا اور کوئی معبود نہیں ہے۔ تو منزه ہے۔ بیشک میں ستمگروں میں سے تھا۔ اس طرح اپنے ترک اولیٰ کا اعتراف کیا اور اللہ سے غفور بخشش کا تقاضا کیا۔“

بعد والی آیت میں مزید کہتا ہے: ”اگر اس کے پروردگار کی نعمت اور رحمت اس کی مدد کے لئے آگے نہ بڑھتی تو وہ مچھلی کے پیٹ سے اس حال میں باہر جاتا کہ وہ قابل مذمت ہوتا۔“

نعمت سے مراد وہی توبہ کی توفیق اور رحمت الہی کا مشمول ہونا ہے۔

اسی لئے بعد والی آیت میں فرماتا ہے: ”اس کے پروردگار نے اسے چون لیا اور اسے صالحین میں سے قرار دیا۔“

اس کے بعد انہیں نئے سرے سے اپنی قوم کی ہدایت کے لئے مامور کیا۔ وہ ان کی طرف آئے وہ سب ایمان لے آئے۔

<p>قریب ہے کہ کفار آیات کو سن کر تجھے اپنی آنکھوں سے ہلاک کر دیں اور وہ کہتے ہیں کہ یہ تو دیوانہ ہے۔</p>	<p>(۵۱) وَ اِنْ يَّكَاذِبُ الَّذِيْنَ كَفَرُوْا لَيُزْلِقُوْنَكَ بِاَبْصَارِهِمْ لَمَّا سَمِعُوْا الذِّكْرَ وَ يَقُوْلُوْنَ اِنَّهٗ لَمَجْنُوْنٌ <small>دفعہ لادہ</small></p>
<p>در آنحالیکہ یہ (قرآن) عالمین کے لئے پیام بیداری کے علاوہ اور کچھ نہیں ہے۔</p>	<p>(۵۲) وَ مَا هُوَ اِلَّا ذِكْرٌ لِّلْعٰلَمِيْنَ</p>

## تفسیر

وہ تجھے نابود کرنا چاہتے ہیں لیکن نہیں کر سکتے۔

اوپر والی دونوں آیات جو سورہ قلم کی آخری آیات ہیں حقیقت میں اسی چیز کو بیان کر رہی ہیں جو اس سورہ کے آغاز میں دشمنوں کی طرف سے پیغمبر ﷺ کے لئے جنون کی نسبت کے سلسلہ میں آئی تھی۔

پہلے فرماتا ہے: ”قریب ہے کہ کفار آیات قرآن کو سن کر تجھے اپنی آنکھوں سے ہلاک کر دیں اور کہتے ہیں کہ وہ تو دیوانہ ہے۔“

وہ جس وقت قرآنی آیات کو سنتے ہیں تو اس قدر منزوب ہو جاتے ہیں اور اس پر تعجب کرتے ہیں ہ چاہتے ہیں تجھے نظر لگائیں (کیونکہ نظر لگانا عام طور پر ایسے امور کے بارے میں ہوتا ہے جو بہت زیادہ تعجب میں ڈالنے والے ہوتے ہیں) لیکن اس کے باوجود کہتے ہیں کہ تو دیوانہ ہے۔ یہ واقعاً بڑی تعجب خیز بات ہے۔ دیوانہ اور پراگندہ باتیں کہاں کہاں اور یہ حیرت انگیز، جاذب اور پراثر آیات کہاں؟

انجام کار آخری آیت میں مزید کہتا ہے: ”یہ قرآن عالمین کے لئے بیداری کا ذریعہ ہونے کے علاوہ اور کچھ نہیں ہے۔“ اس کے معارف روشنی بخشنے والے اس کے انداز آگاہ کرنے والے۔ اس کی مثالیں پر معنی، اس کی تشوہیں اور بشارتیں روح پرور، سوئے ہوئے لوگوں کے لئے بیداری کا سبب اور غفلوں کے لئے یاد آوری کا موجب ان حالات میں اس کے لانے والے کی طرف جنون کی نسبت کیسے دی جاسکتی ہے؟“

کیا نظر بد کوئی حقیقت ہے؟

بہت سے لوگوں کا عقیدہ ہے کہ بعض آنکھوں میں ایک خاص قسم کا اثر ہوتا ہے۔ جب وہ کسی چیز کی طرف توجہ کی نگاہ سے

دیکھتے ہیں تو ممکن ہے کہ اسے نابود کر دیں یا درہم برہم کر دیں۔ اور اگر کوئی انسان ہے، تو اسے بیمار یا دیوانہ کر دیں۔  
یہ مسئلہ عقلی لحاظ سے کوئی امر محال نہیں ہے۔

اسلامی روایات میں بھی ایسی بہت سی مختلف تعبیریں نظر آتی ہیں جو اس امر کی اجمالاً تائید کرتی ہیں۔  
حدیث میں آیا ہے کہ امیر المؤمنین علیہ السلام نے فرمایا:

”پیغمبر صلی اللہ علیہ وسلم نے امام حسن علیہ السلام اور امام حسین علیہ السلام کے لئے ایک تعویذ بنایا اور آپ نے یہ دعا پڑھی:  
”میں تمہیں تمام کلمات اور اللہ کے اسمائے حسنیٰ کے، موت، موذی جانوروں کے شر اور ہر بری آنکھ اور حسد کرنے والے کے شر سے جبکہ وہ حسد کرے، سپرد کرتا ہوں“ اس کے بعد پیغمبر صلی اللہ علیہ وسلم نے ہماری طرف دیکھا اور فرمایا: ”حضرت ابراہیم علیہ السلام نے اسمعیل علیہ السلام و اسحاق علیہ السلام کے لئے اسی طرح سے تعویذ بنایا تھا۔“



# سورہ حاقہ

یہ سورہ مکہ میں نازل ہوا  
اور اس کی ۵۲ آیات ہیں۔

## سورہ الحاقہ کے مضامین

اس سورہ کے مباحث تین محوروں پر گردش کرتے ہیں:

پہلا محور: جو اس سورہ کی بحث کا اہم ترین موضوع ہے وہ قیامت سے مربوط مسائل اور اس کی بہت سی خصوصیات ہیں۔ اسی لئے قیامت کے تین نام حاقہ، قارعة اور واقعہ، اس سورہ میں آئے ہیں۔  
 دوسرا محور: وہ مباحث ہیں جو گزشتہ کافرا توام خصوصاً قوم عاد، ثمود اور قوم فرعون کی سرنوشت کے بارے میں ہیں۔ جو تمام کفار اور منکرین قیامت کے لئے قوی اور مؤکد اندازوں پر مشتمل ہیں۔  
 تیسرا محور: وہ مباحث ہیں جو قرآن کی عظمت، پیغمبر ﷺ کے مقام نیز تکذیب کرنے والوں کی سزا اور عذاب کے بارے میں ہیں۔

## سورہ الحاقہ کی تلاوت کی فضیلت

ایک حدیث میں پیغمبر گرامی ﷺ سے آیا ہے۔

”جو شخص سورہ حاقہ کی تلاوت کرے گا اللہ قیامت میں اس کے حساب کو آسان کر دے گا“

بِسْمِ اللّٰهِ الرَّحْمٰنِ الرَّحِیْمِ	اللہ کے نام سے شروع جو رحمان و رحیم ہے۔
(۱) الْحَاقَّةُ	وہ دن جو یقیناً واقع ہوگا۔
(۲) مَا الْحَاقَّةُ	اور یہ واقع ہونے والا دن کیا ہے؟
(۳) وَمَا اَذْرَكَ مَا الْحَاقَّةُ	اور تجھے کیا معلوم کہ وہ واقع ہونے والا دن کیا ہے؟
(۴) كَذَّبَتْ ثَمُوْدُ وَ عَادُ بِالْقَارِعَةِ	قوم ثمود و عاد نے (اللہ کی طرف سے) سرکوبی کرنے والے عذاب کا انکار کیا۔
(۵) فَاَمَّا ثَمُوْدُ فَاهْلِكُوْا بِالطَّاغِيَةِ	پس قوم ثمود تو سرکش عذاب سے ہلاک ہوئی۔
(۶) وَاَمَّا عَادُ فَاهْلِكُوْا بِرِيْحٍ صَرْصَرٍ عَاتِيَةٍ	اور قوم عاد طغیانی کرنے والی ٹھنڈی اور زوردار تیز آنڈھی سے ہلاک ہوئی۔

<p>(اللہ نے) بنیادوں کو اکھاڑنے والی اس تیز آندھی کو سات راتوں اور آٹھ دنوں تک پے در پے ان پر مسلط رکھا (اگر تو وہاں ہوتا) تو دیکھتا کہ وہ قوم بوسیدہ تنوں اور کھجور کے کھوکھلے درختوں کی مانند اس تیز آندھی کے درمیان زمین پر پڑی ہے اور ہلاک ہو گئی ہے۔</p>	<p>(۷) سَخَّرَهَا عَلَيْهِمْ سَبْعَ لَيَالٍ وَ ثَمَانِيَةَ أَيَّامٍ ۖ حُسُومًا ۖ فَتَرَى الْقَوْمَ فِيهَا صَرْعَى ۚ كَأَنَّهُمْ أَعْجَازُ نَخْلٍ خَاوِيَةٍ ۚ</p>
<p>کیا ان میں سے تو کسی کو باقی دیکھتا ہے؟</p>	<p>(۸) فَهَلْ تَرَى لَهُمْ مِّنْ بَاقِيَةٍ</p>

## تفسیر

## سرکشی کرنے والی قوم کے لئے سرکش عذاب

یہ سورہ مسئلہ قیامت سے اور وہ بھی ایک نئے عنوان کے ساتھ شروع ہوتا ہے، فرماتا ہے۔

”وہ تحقیق پانے والا دن“

”وہ تحقیق پانے والا دن کیا ہے“

”اور تقریباً تمام مفسرین نے ”حاقہ“ کی قیامت کے دن کے معنی میں تفسیر کی ہے۔ کیونکہ وہ ایک ایسا دن ہے قطعی اور یقینی طور پر واقع ہوگا، جیسا کہ سورہ ”واقعہ“ میں ”الواقعة“ کی تعبیر ہے۔ یہی تعبیر اسی سورہ کی آیت ۱۶ میں بھی آئی ہے اور یہ سب اس عظیم دن کے یقینی ہونے کی حکایت بیان کرتی ہیں۔

”ما الحاقہ“ کی تعبیر، اس دن کی عظمت کے بیان کے لئے ہے

”ما ادرک ما الحاقہ“ کی تعبیر دوبارہ اس عظیم دن کے حوادث کی عظمت پر مزید تاکید ہے یہاں تک کہ پیغمبر ﷺ

سے خطاب ہوتا ہے کہ تو نہیں جانتا وہ دن کس قسم کا ہے؟

اس کے بعد ان قوموں کی سرنوشٹ کو بیان کرتا ہے جنہوں نے قیامت کے دن (یا دنیا میں عذاب الہی کے نزول) کا انکار

کیا۔ لہذا مزید کہتا ہے۔ ”قوم عاد و ثمود نے اللہ کے سرکوبی کرنے والے عذاب کا انکار کیا“

”پس قوم ثمود تو سرکش عذاب کے ذریعہ ہلاک ہوئی“

ثمود وہ قوم تھی جو حجاز و شام کے درمیان کوہستانی علاقہ میں آباد تھی۔ حضرت صالح علیہ السلام ان کی طرف مبعوث ہوئے لیکن وہ



ہرگز ایمان نہ لائے اور ان سے مبارزہ کے لئے تیار ہو گئے۔ یہاں تک کہ انہوں نے حضرت صالح علیہ السلام سے کہا کہ اگر تو سچ کہتا ہے تو وہ عذاب جس کا تو ہمیں وعدہ دیتا ہے اسے نازل کر دے۔ اس وقت ایک تباہ کرنے والی بجلی ان پر مسلط ہو گئی جس نے چند لمحوں کے اندر ان کے مضبوط گھروں اور مستحکم محلوں میں لرزہ پیدا کر دیا۔ ان سب کو تہس نہس کر دیا اور ان کے بے جان جسم زمین پر پڑے رہ گئے۔

اس کے بعد قوم عاد کی سرنوشٹ بیان کرتا ہے وہ قوم جو سرزمین احقاف (جزیرہ نمائے عرب یا یمن میں آباد تھے ان کے قد و قامت طویل، بدن قومی، شہر آباد، زمینیں سرسبز و شاداب اور ہرے باغات تھے۔ ان کے پیغمبر حضرت ہود علیہ السلام تھے۔ ان لوگوں نے بھی اپنے طغیان و سرکشی کو اس حد تک پہنچا دیا تھا کہ اللہ نے ایسے دردناک عذاب کے ساتھ، جس کی تشریح انہیں آیات میں آئی ہے، ان کی زندگی کے دفتر کو لپیٹ دیا۔ پہلے فرماتا ہے: ”باقی رہی قوم عاد تو وہ ایک تیز، سرکش، زنا ٹے دار، اونچی آواز والی سرد اور زہریلی آندھی کے ذریعہ ہلاک ہو گئی“

اس کے بعد اس تیز سرکوبی کرنے والی آندھی کی ایک دوسری توصیف کو بیان کرتے ہوئے مزید کہتا ہے: ”اللہ نے اس کو اس قوم پر مسلسل سات راتیں اور آٹھ دن ان کی بنیادیں اکھاڑنے کے لئے مسلط کیے رکھا“

نتیجہ وہ ہوا کہ قرآن کہتا ہے: ”اگر تو وہاں ہوتا تو مشاہدہ کرتا کہ وہ ساری کی ساری قوم منہ کے بل گری پڑی ہے“ کتنی عمدہ تشبیہ ہے جو ان کے طویل قد و قامت کو بھی مشخص کرتی ہے، ان کے جڑ سے اکھڑ جانے کو بھی ظاہر کرتی ہے اور اللہ کے عذاب کے مقابلہ میں ان کے اندر سے خالی ہونے کو بھی بیان کرتی ہے۔ اس طرح کہ وہ تیز آندھی جدھر چاہتی ہے انہیں آسانی کے ساتھ لے جاتی ہے۔

آخری آیت میں مزید کہتا ہے: ”کیا تم ان میں سے کسی کو باقی دیکھتے ہو؟“ ہاں! آج نہ صرف قوم عاد کا کوئی نام و نشان باقی نہیں بلکہ ان کے آباد شہروں اور پر شکوہ عمارتوں کے کھنڈرات اور ان کے سرسبز کھیتوں میں سے کوئی چیز باقی نہیں ہے۔

(۹) وَ جَاءَ فِرْعَوْنُ وَ مَنْ قَبْلَهُ وَ الْمُؤْتَفِكَةُ بِالْخَاطِئَةِ پھر فرعون اور وہ لوگ جو اس سے پہلے تھے (قوم لوط) بہت بڑے گناہوں کے مرتکب ہوئے۔	
انہوں نے اپنے پروردگار کے بھیجے ہوئے رسول کی مخالفت کی اور اللہ نے بھی انہیں شدید عذاب میں گرفتار کیا۔	(۱۰) فَعَصَا رَسُولَ رَبِّهِمْ فَأَخَذَهُمْ أَخَذَةً رَابِيَةً

پس ہم نے اس وقت، جب پانی میں طغیانی آئی، تو تمہیں کشتی میں سوار کر دیا۔	(۱۱) اِنَّا لَمَّا طَغَى الْمَاءُ حَمَلْنَاكُمْ فِي الْجَارِيَةِ
تاکہ ہم اسے تمہارے لئے تو تذکرہ کا وسیلہ قرار دیں اور سننے والے کان اسے یاد رکھتے ہیں۔	(۱۲) لِنَجْعَلَهَا لَكُمْ تَذْكِرَةً وَتَعِيهَا أُذُنٌ وَّاعِيَةٌ

## تفسیر

## سننے والے کان کہاں ہیں؟

قوم ثمود کی سرگزشت کے ایک گوشہ کو بیان کرنے کے بعد دوسری اقوام جیسے قوم نوح اور قوم لوط کی طرف توجہ کرتا ہے تاکہ ان کی زندگی سے بیدار دل افراد کو ایک اور درس عبرت دے فرماتا ہے فرعون اور وہ لوگ جو اس سے پہلے تھے اور تہ و بالا ہونے والے شہروں کے لوگ (قوم لوط) بہت بڑے گناہوں کے مرتکب ہوئے۔ اس کے بعد مزید کہتا ہے: ”وہ اپنے پروردگار کے بھیجے ہوئے رسول کی مخالفت کے لئے کھڑے ہو گئے اور اللہ نے انہیں شدید عذاب میں گرفتار کر لیا فرعون، موسیٰ اور ہارون کی مخالفت کے لئے کھڑے ہو گئے۔ سدوم کے شہروں میں رہنے والوں نے لوط علیہ السلام کی مخالفت کی اور دوسری اقوام نے بھی اپنے پیغمبروں کے فرمان سے روگردانی کی۔ ان سرکشوں میں سے ہر گروہ ایک خاص قسم کے عذاب میں گرفتار ہوا۔ فرعون نیل کی موجوں میں، جو ان کی حیات و آبادی اور ملک کی برکت کا سبب تھا، غرق ہو گئے اور قوم لوط کے لوگ شدید زلزلہ اور اس کے بعد پتھروں کی بارش سے تباہ و برباد اور نابود ہو گئے۔

آخر میں قوم نوح کی سرنوشت اور ان کے دردناک عذاب کی طرف ایک ہلکا سا اشارہ کرتے ہوئے کہتا ہے: ”ہم نے اس وقت جب پانی میں طغیانی آئی تو تمہیں کشتی میں سوار کر دیا“

پانی کی طغیانی اس طرح تھی کہ تیرہ و تار یک بادلوں نے آسمان کو ڈھانپ لیا تھا۔ اس کے ساتھ ایسی بارش ہوئی کہ گویا آسمان کی طرف سے سیلاب کر رہا ہے اور زمین سے بھی چشمے ابلنے لگے۔ پھر یہ دونوں طرف کے پانی ایک دوسرے کے ساتھ مل گئے اور ہر چیز پانی میں ڈوب گئی، پس باغات، کھیتیاں اور سرکش قوم کے محلات اور مکانات سب غرقاب ہوئے گئے۔ جن لوگوں نے نجات پائی ان میں صرف وہ مومنین تھے جو نوح علیہ السلام کے ہمراہ کشتی میں سوار ہو گئے تھے۔

”حملناکم“ (تمہیں کشتی میں سوار کیا) کی تعبیر ہمارے اسلاف اور بڑوں سے کنایہ ہے، کیونکہ اگر انہوں نے نجات

حاصل نہ کی ہوتی تو آج ہم موجود نہ ہوتے

اس کے بعد ان سزاؤں کے ہدف اصلی کی طرف اشارہ کرتے ہوئے مزید کہتا ہے: ”مقصد یہ تھا کہ اسے تمہاری یاد آوری اور تذکر کے لئے وسیلہ قرار دیں“

”اور سننے والے کان اس کی حفاظت کریں“

ہم ہرگز ان سے انتقام لینا نہیں چاہتے تھے، بلکہ ہدف انسانوں کی تربیت اور راہ کمال میں ان کی ہدایت، راستہ دکھانا اور مطلوب تک پہنچانا تھا۔

### علیؑ کے فضائل میں سے ایک اور فضیلت

بہت سی مشہور اسلامی کتابوں میں، چاہے وہ تفسیر کی ہوں یا حدیث کی، یہ آیا ہے کہ پیغمبر گرامی ﷺ نے اوپر والی آیہ (وتبہا اذن واعیة) کے نزول کے وقت فرمایا:

”سالت ربی ان یجبلہا اذن علیؑ“

”میں نے اللہ سے سوال کیا ہے کہ علیؑ کے کان کو ان سننے والے حقائق کو محفوظ رکھنے والے کانوں میں سے قرار

دے“

اس کے بعد امام علیؑ فرماتے تھے۔

”میں نے رسول اللہ سے کوئی چیز نہیں سنی جسے بھول گیا ہوں، بلکہ وہ ہمیشہ میرے حافظہ میں رہی ہے۔

”غنیۃ المرام“ میں اس سلسلہ میں سولہ احادیث شیعہ اور اہل سنت کے طرق سے نقل ہوئی ہیں، اور محدث کجرائی نے تفسیر البرہان میں محمد بن عباس سے نقل کیا ہے کہ اس سلسلہ میں تیس احادیث عامہ اور خاصہ کے طرق سے نقل ہوئی ہیں۔

ہاں! یہ اسلام کے عظیم پیشوا اور امام علیؑ کی ایک عظیم فضیلت ہے کہ وہ اسرار پیغمبر ﷺ کی خزینہ اور رسول خدا ﷺ کے تمام علوم کے وارث ہیں۔ اسی بناء پر آنحضرت ﷺ کے بعد ان مشکلات میں جو اسلامی معاشرے کو پیش آتی تھیں، موافق و مخالف بھی لوگ آپ کی پناہ لیتے، اور آپ سے ہی مشکل کا حل چاہتے تھے۔ یہ واقعات کتب تواریخ میں تفصیل کے ساتھ آئے ہیں۔

(۱۳) فَاِذَا نَفَخَ فِي الصُّورِ نَفْحَةً وَّ اِحْدَةً ۙ	پس جو نہی کہ ایک مرتبہ صور پھونکا جائے گا۔
(۱۴) وَّ حُمِلَتِ الْاَرْضُ وَ الْجِبَالُ فَدْكَّتَا دَكَّةً وَّ اِحْدَةً ۙ	اور زمین اور پہاڑ اپنی جگہ سے اٹھائے جائیں گے، اور وہ یکا یک ٹکرا کر پارہ پارہ ہو جائیں گے۔

پس اس دن (یہ عظیم امر) واقع ہوگا۔	(۱۵) فَيَوْمَئِذٍ وَقَعَتِ الْوَاقِعَةُ
آسمان پھٹ جائیں گے اور کمزور ہو کر گر پڑیں گے۔	(۱۶) وَ انشَقَّتِ السَّمَاءُ فَهِيَ يَوْمَئِذٍ وَاهِيَةٌ
فرشتے آسمانوں کے کناروں پر ہوں گے۔ اور اس دن تیرے پروردگار کے عرش کو آٹھ (فرشتے) اپنے اوپر اٹھالیں گے۔	(۱۷) وَ الْمَلَكُ عَلَىٰ اَرْجَائِهَا وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَنِيَةٌ

## تفسیر

وہ دن جس میں وہ عظیم واقعہ رونما ہوگا۔

اس سورہ کی ابتدائی آیات کو جاری رکھتے ہوئے جو معاد اور قیامت کے مسئلہ کو بیان کرتی تھیں، زیر بحث آیات اس عظیم قیامت کے حوادث کے مباحث کو پیش کرتی ہیں، ایسی ہلادینے والی اور بیدار کرنے والی تعبیروں کے ساتھ جو انسان کو ان وقائع کی عظمت سے آشنا کرتی ہیں جو اسے درپیش ہوں گے۔

پہلے فرماتا ہے: ”جب ایک دفعہ صور پھونکا جائے گا“ جیسا کہ ہم نے پہلے بھی اشارہ کیا ہے، قرآن مجید سے معلوم ہوتا ہے۔ کہ اس جہان کے اختتام اور دوسرے جہان کے آغاز میں، ناگہاں اور اچانک ایک عظیم صدا پیدا ہوگی، جسے نفخۂ صور (ناقوس میں پھونکنے سے) تعبیر کیا گیا ہے۔

ایک چیز کا ذکر کرنا ضروری ہے کہ نفخۂ صور جیسا کہ اوپر بھی اشارہ ہوا ہے دو نفخے ہیں، ”موت کا نفخہ“ اور ”حیات جدید کا نفخہ“ اس بارے میں کہ زیر بحث آیت میں جو نفخہ آیا ہے۔ وہ اختتام جہاں کا نفخہ ہے۔

اس کے بعد مزید کہتا ہے: ”اور جب زمین اور پہاڑ اپنی جگہ سے اٹھائے جائیں گے اور ایک ہی ضرب کیساتھ درہم برہم اور ریزہ ریزہ ہو جائیں گے“ اس طرح کہ ایک ہی دفعہ میں ریزہ ریزہ ہو کر ہموار ہو جائیں۔

اس کے لئے مزید کہتا ہے: ”اس دن جہان میں واقعہ عظیم رونما ہوگا اور قیامت برپا ہوگی۔“

نہ صرف زمین اور پہاڑ کھڑکھڑ کر پراگندہ ہو جائیں گے بلکہ ”آسمانوں اور زمینوں میں بھی شکاف پڑ جائیں گے اور وہ کمزور اور غیر محکم ہو جائیں گے۔“

عظیم آسمانی کڑے بھی اس ہولناک اور وحشت ناک حادثہ سے بچ کر نہیں رہ سکتے، وہ بھی شکافتہ اور پراگندہ ہو کر بکھر

جائیں گے۔

”اور فرشتے آسمانوں کی طرفوں اور کناروں پر ہوں گے۔“

اس کے بعد فرماتا ہے: ”اور اس دن آٹھ فرشتے اپنے پروردگار کا عرش اٹھائے ہوئے ہوں گے۔“

عرش سے مراد جہان ہستی کے مجموعہ کے معنی میں ہے جو اللہ کی حکومت کا عرش ہے۔ پس ان فرشتوں کے ذریعہ، جو اللہ کے حکم و فرمان کو جاری کرتے ہیں، اس کا ارادہ و تدبیر کی جاتی ہے۔ قابل توجہ بات یہ ہے کہ ایک روایت میں آیا ہے قیامت میں عرش اللہ کے اٹھانے والے اور افراد اولین میں سے اور چار آخرین میں سے ہوں گے۔ اولین میں سے تو نوح علیہ السلام، ابراہیم علیہ السلام، موسیٰ علیہ السلام ہوں گے اور آخرین میں سے محمد ﷺ، علی علیہ السلام، حسن علیہ السلام اور حسین علیہ السلام ہوں گے۔

یہ تعبیر ممکن ہے ان حضرات کے اولین و آخرین میں مقام شفاعت کی طرف اشارہ ہو، لیکن یہ شفاعت ایسے افراد کے بارے میں ہوگی جو شفاعت کے لائق ہوں گے۔ بہر حال یہ تعبیر ’عرش‘ کے مفہوم کی وسعت کو بتاتی ہے۔

(۱۸) یَوْمَئِذٍ تُعْرَضُونَ لَا تَخْفَىٰ مِنْكُمْ خَافِيَةٌ	اس دن تم سب کے سب بارگاہ خداوندی میں پیش کیے جاؤ گے اور تمہارے کاموں میں سے کوئی چیز مخفی نہیں رہے گی۔
(۱۹) فَأَمَّا مَنْ أُوْتِيَ كِتَابَهُ بِيَمِينِهِ ۖ فَيَقُولُ هَٰؤُلَاءِ أَقْرَبُ وَأَكْتَبِيَةٌ	لیکن وہ شخص جس کا نامہ اعمال اس کے دائیں ہاتھ میں ہوگا، (وہ فرط مسرت سے) کہے گا کہ (اے اہل محشر) لو میرا نامہ اعمال پڑھو۔
(۲۰) إِنِّي ظَنَنْتُ أَنِّي مُلْقٍ حَسَابِيَةٌ	مجھے لگتا تھا کہ (قیامت آ کے رہے گی اور) میرے اعمال کا حساب ہوگا۔
(۲۱) فَهُوَ فِي عِيشَةٍ رَاضِيَةٍ ۖ	وہ ایک کامل پسندیدہ زندگی میں قرار پائے گا۔
(۲۲) فِي جَنَّةٍ عَالِيَةٍ ۖ	ایک عالی جنت میں۔
(۲۳) قُطُوفُهَا دَانِيَةٌ	جس کے پھل دسترس میں ہوں گے۔

(اور ان سے کہا جائیگا) مزے مزے سے کھاؤ اور پیو، یہ ان اعمال کا بدلہ ہے جنہیں تم نے گذشتہ ایام میں انجام دیا تھا۔	(۲۴) کُلُوا وَ اشْرَبُوا هَنِيئًا بِمَا اسَلَفْتُمْ فِي الْاَيَّامِ الْخَالِيَةِ
--	--

## تفسیر

## اے اہل محشر میرا نامہ اعمال پڑھو

گذشتہ آیات کی تفسیر میں بیان کیا جا چکا ہے کہ ”نفخ صور“ دو مرتبہ رونما ہوگا۔ پہلی دفعہ سب ذی روح مر جائیں گے اور نظام زندگی بکھر کر رہ جائے گا۔ دوسری مرتبہ ایک نیا جہان اور ایک نیا عالم برپا ہوگا، انسان اور فرشتے ایک نئی زندگی حاصل کریں گے، جیسا کہ ہم نے بیان کیا ہے ان آیات کا آغاز تو پہلے نفخہ کی اور ان کا آخر دوسرے نفخہ کی خبر دیتا ہے۔ اسی مطلب کو جاری رکھتے ہوئے زیر بحث آیات میں فرماتا ہے: ”اس دن تم سب بارگاہ خداوندی میں پیش کئے جاؤ گے اور تمہارے اعمال میں سے کوئی چیز پوشیدہ نہیں رہے گی۔“ انسان اور ان کے علاوہ جو کچھ بھی ہے اس دنیا میں بھی ہمیشہ اس کے سامنے ہیں۔ لیکن یہ بات قیامت میں زیادہ سے زیادہ نمایاں اور ظاہر ہوگی۔

نہ صرف انسانوں کے مخفی اعمال، بلکہ ان کے صفات، جذبات، اخلاق اور نیتیں، سب کھل کر سامنے آجائیں گی۔ یہ ایک عظیم حادثہ ہے اور بعض مفسرین کے مطابق پہاڑوں کے ریزہ ریزہ ہو کر بکھرنے اور آسمانوں کے کروں کے پھٹ جانے سے زیادہ عظیم، بدکاروں کی عظیم رسوائی اور مومنین کی بے مثال سر بلندی کا دن ہے۔ لہذا اس کے بعد کہتا ہے: ”لیکن وہ شخص جس کا نامہ اعمال اس کے دائیں ہاتھ میں ہوگا وہ فرط مسرت میں پکا ر اٹھے گا، لو آؤ اور میرا نامہ اعمال پڑھو۔“

اس کے بعد اپنے عظیم ترین افتخار کو اس کلمہ میں خلاصہ کرتے ہوئے کہتا ہے: ”مجھے یقین تھا کہ قیامت آکرے گی اور مجھے اپنے اعمال کا حساب دینا پڑے گا۔“

مجھے جو کچھ نصیب ہوا ہے۔ وہ اس دن پر ایمان کی وجہ سے ہے۔ واقعاً بات یہی ہے کہ حساب و کتاب پر ایمان، انسان کو تقویٰ اور پرہیزگاری کی روح عطا کرتا ہے، تعہد اور مسئولیت کا احساس پیدا کرتا ہے اور انسان کی تربیت کا اہم ترین عامل ہے۔ بعد والی آیت میں اس قسم کے افراد کے اجر و ثواب کے ایک گوشہ کو بیان کرتے ہوئے فرماتا ہے: ”وہ ایک کامل اور پسندیدہ زندگی میں قرار پائے گا۔“

اگرچہ اس نے اسی ایک جملہ کے ساتھ تمام کہنے کی باتیں کہہ دی ہیں لیکن مزید وضاحت کے لئے کہتا ہے: ”وہ عالی مرتبہ بہشت میں ہوگا۔“

وہ بہشت جو اتنی بلند و بالا اور رفیع و والا قدر ہے کہ نہ کسی شخص نے دیکھی ہے نہ سنی ہے اور نہ ہی کبھی اس کا تصور کیا ہے۔ ایسی بہشت جس کے پھل دسترس میں ہوں گے۔“

نہ پھلوں کو توڑنے کی زحمت اٹھانا پڑے گی، نہ ہی اس کے لدے پھندے درختوں کے قریب ہونے میں کوئی مشکل ہوگی اور اصولی طور پر اس کی تمام نعمتیں بغیر کسی استثناء کے دسترس میں ہوں گی۔

آخری زیر بحث آیت میں، ان بہشتیوں کے لئے اللہ کے محبت آمیز خطاب کو اس طرح بیان کیا ہے: ”مزے مزے سے کھاؤ اور پیو، یہ ان اعمال کا بدلہ ہے جنہیں تم نے گذشتہ ایام میں انجام دیا تھا۔“

ہاں! یہ عظیم نعمتیں بے حساب نہیں ملیں گی۔ یہ تمہارے اعمال کا بدلہ ہے جنہیں تم نے دنیا میں آج کے لئے ذخیرہ کیا اور آگے بھیجا ہے لیکن یہ ناچیز اعمال جب فضل و رحمت الہی کے انفق میں قرار پائے ہیں تو اس قسم کے ثمرات و نتائج تک منتہی ہوئے ہیں۔

(۲۵) وَ أَمَّا مَنْ أُوْتِيَ كِتَابَهُ بِشِمَالِهِ ۖ فَيَقُولُ يَلَيْتَنِي لَمْ أُوتَ كِتَابِي ۚ	لیکن وہ شخص جس کا نامہ اعمال اس کے بائیں ہاتھ میں دیا جائے گا وہ کہے گا: اے کاش میرا نامہ اعمال مجھے ہرگز نہ دیا جاتا۔
(۲۶) وَ لَمْ أَدْرِ مَا حِسَابِي ۚ	اور میں یہ نہ ہی جانتا کہ میرا حساب کیا ہے؟
(۲۷) يَلَيْتَهَا كَانَتِ الْقَاضِيَةَ ۚ	اے کاش! مجھے تو موت ہی آجاتی۔
(۲۸) مَا أَغْنَىٰ عَنِّي مَالِي ۚ	میرے مال و دولت نے مجھے ہرگز بے نیاز نہیں کیا۔
(۲۹) هَلَكَ عَنِّي سُلْطَانِي ۚ	میری قدرت بھی میرے ہاتھ سے نکل گئی۔

## تفسیر

## اے کاش مجھے موت آجاتی

گذشتہ آیات میں گفتگو اصحاب الیمین، اور امن مومنین کے بارے میں تھی کہ جن کا نامہ اعمال ان کے دائیں ہاتھ میں دیا جائے گا۔ وہ فخریہ اہل محشر کو پکاریں گے اور نہیں اپنے اعمال کو پڑھنے کی دعوت دیں گے۔ اس کے بعد بہشت جادواں میں پہنچ جائیں

گے۔

لیکن زیر بحث آیات ٹھیک ان کے نقطہ مقابل یعنی 'اصحابِ شمال' کو پیش کرتی ہیں اور ایک موازنہ میں ان دونوں کی کیفیت کو کامل طور پر واضح کر دیتی ہیں۔ پہلے فرماتا ہے: "لیکن جس کا نامہ اعمال اس کے بائیں ہاتھ میں دیا جائے گا، وہ کہے گا: اے کاش میرا نامہ اعمال کبھی بھی مجھے نہ دیا جاتا۔"

ہاں! اس عظیم عدالت میں وہ دل سے پے در پے آہ سوزاں کھینچے گا۔ ایسی آہ جو حسرت بار ہوگی اور ایسا نالہ جو شر بار ہوگا۔ وہ یہ آرزو کرے گا کہ اس کا اپنے ماضی سے کلی طور پر رابطہ ختم ہو جائے جیسا کہ سورہ نباء کی آیت ۴۰ میں بھی آیا ہے: "کافر اس دن یہ کہے گا، اے کاش! میں مٹی ہوتا اور ہرگز انسان نہ بنتا۔"

اس کے بعد مزید کہتا ہے: "یہ گنہگار مجرم اعتراف کرتے ہوئے کہے گا: "میرے مال و دولت نے مجھے ہرگز بے نیاز نہیں کیا، اور آج کی مصیبت میں جو میری بیچارگی کا دن ہے، میرے کچھ کام نہ آیا۔" نہ صرف میرے مال و دولت نے مجھے بے نیاز نہیں کیا اور میری مشکل کو حل نہیں کیا، بلکہ میری قدرت و سلطنت بھی نابود ہوگئی اور ہاتھ سے چلی گئی۔"

خلاصہ یہی ہے کہ نہ تو مال ہی کام آیا اور نہ ہی مقام و منصب، آج خالی ہاتھ، انتہائی ذلت و شرمساری کے ساتھ دادگاہِ عدلِ الہی میں حاضر ہوں۔ نجات کے تمام اسباب منقطع ہو گئے ہیں، میری طاقت و قدرت برباد ہوگئی ہے اور میری امید ہر جگہ سے ختم ہو چکی ہے۔

## ایک عبرت انگیز داستان

یہاں بہت سے واقعات نقل ہوئے ہیں جو سب کے سب اوپر والی آیات کے مضمون پر ایک تاکید اور ان لوگوں کیلئے ایک درس عبرت ہیں جنہوں نے مال و مقام اور منصب پر تکیہ کیا اور سرتاپا غرور و غفلت اور گناہ میں آلودہ ہیں، منجملہ:

'سفیۃ البحار' میں کتاب نصح سے اس طرح سے نقل ہوا ہے۔ "خراسان میں جب ہارون الرشید کی بیماری شدید ہوگئی تو اس نے طوس سے کسی طبیب کو بلانے کا حکم دیا۔ پھر اس نے کہا کہ اس کا پیشاب دوسرے چند بیماروں اور کچھ صحیح و سالم افراد کے پیشاب کے ساتھ طبیب کے سامنے پیش کیا جائے۔ طبیب ان شیشیوں کو یکے بعد دیگرے دیکھتا جا رہا تھا یہاں تک کہ وہ ہارون الرشید کے پیشاب والی شیشی تک پہنچ گیا۔ چنانچہ یہ جانے بغیر کہ یہ شیشی کس کی ہے اس نے کہا: اس شیشی والے سے کہہ دیں کہ وہ اپنی وصیت کر دے۔ کیونکہ اس کی طاقت و قوت مضمحل ہو چکی ہیں اور اس کی بنیادیں کھوکھلی ہو چکی ہیں۔ ہارون الرشید طبیب کی اس بات کو سن کر اپنی زندگی سے مایوس ہو گیا، اور یہ اشعار پڑھنا شروع کر دیئے۔



ان الطیب ببطہ و دوائہ  
لا یستطیع دراع نحب قد ائی  
ما للطیب یموت الداء الذی  
اد کان بیبرء مثلہ فیما مضی

”طیب اپنی طبابت اور دواؤں کے ذریعے اس موت کا دراع کرنے کی قدرت نہیں رکھتا جو آپہنچتی ہے۔ اگر وہ یہ قدرت رکھتا ہوتا تو پھر وہ خود اسی بیماری سے کیوں مرتا کہ جس کا وہ پہلے علاج کیا کرتا تھا۔“

اس اثناء میں اسے خبر ملی کہ لوگوں نے اس کی موت کی خبر پھیلادی ہے۔ اس شہرت کو ختم کرنے کے لئے اس نے ایک سواری لانے کا حکم دیا اور کہا کہ مجھے اس پر سوار کر دو، لیکن اچانک اس جانور کا زانو کمزور ہو گیا۔ تب اس نے کہا: ”مجھے سواری سے اتارو کیونکہ اس خبر کو اڑانے والے سچ کہتے ہیں۔“

اس کے بعد اس نے وصیت کی کہ اس کے لئے کئی کفن لائے جائیں۔ ان میں سے اس نے ایک کو پسند کر کے رکھ لیا اور کہا۔ ”میرے بستر کے قریب ہی میری قبر تیار کرو۔“ پھر اس نے قبر کی طرف دیکھا اور ان آیات کی تلاوت کی:

”ما اغنیٰ عنی مالہ . ہلک عنی سلطانیہ“ اور اسی دن دنیا سے رخصت ہو گیا۔

اسے پکڑو اور طوق و زنجیر میں جکڑ دو۔	(۳۰) خُذُوهُ فَعَلُوهُ <sup>ل</sup>
پھر اسے جہنم میں پھینک دو۔	(۳۱) ثُمَّ الْجَحِيمِ صَلُّوهُ <sup>ل</sup>
اس کے بعد اسے ایسی زنجیر میں باندھ دو جو ستر ہاتھ لمبی ہے۔	(۳۲) ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ <sup>ط</sup>
کیونکہ وہ ہرگز خداوند عظیم پر ایمان نہیں لاتا تھا۔	(۳۳) إِنَّهُ كَانَ لَا يُؤْمِنُ بِاللَّهِ الْعَظِيمِ <sup>ل</sup>
اور نہ ہی مساکین کو کھانا کھلانے کی لوگوں کو تشویق کرتا تھا۔	(۳۴) وَلَا يَحْضُّ عَلَىٰ طَعَامِ الْمِسْكِينِ <sup>ط</sup>

(۳۵) فَلَيْسَ لَهُ الْيَوْمَ هُنَا حَمِيمٌ ۙ	لہذا آج یہاں اس کا کوئی مہربان اور یارو یا اور نہیں ہے۔
(۳۶) وَلَا طَعَامٌ إِلَّا مِنْ غَسَلِينٍ ۙ	اور نہ ہی پیپ اور خون کے علاوہ کوئی اور کھانا ہے۔
(۳۷) لَا يَأْكُلُهُ إِلَّا الْخَاطِئُونَ ۙ	ایسی غذا جسے خطا کاروں کے علاوہ اور کوئی نہیں کھاتا۔

## تفسیر

## اسے پکڑ کر زنجیروں میں جکڑ دو۔

گذشتہ آیات کو جاری رکھتے ہوئے جو اصحابِ شمال کے بارے میں گفتگو کر رہی تھیں کہ ان کا نامہ اعمال ان کے بائیں ہاتھ میں دیا جائے گا، ان کے آہ و نالہ کی فریاد بلند ہوگی اور وہ موت کی آرزو کریں گے۔ زیر بحث آیات میں ان کے عذاب کے ایک گوشہ کی طرف اشارہ کرتے ہوئے فرماتا ہے: ”اس وقت عذاب کے فرشتوں کو حکم دیا جائے گا: ”اسے پکڑ لو اور طوق و زنجیر میں جکڑ لو۔“

اس کے بعد کہا جائے گا: ”اس کو جہنم کی آگ میں داخل کر دو۔“

”پھر اسے اتنی لمبی زنجیر میں جکڑ دو جو ستر ہاتھ ہے۔“

ذراع کہنی سے لے کر انگلیوں کی نوک تک کے فاصلہ کے معنی میں ہے (جو تقریباً آدھا میٹر ہوتا ہے) اور یہ عربوں کے نزدیک ایک ہی طول تھا جو ایک طبعی پیمانہ ہے لیکن بعض نے کہا ہے کہ یہ عام ذراع سے مختلف ہے۔ اس طرح کہ اس کی ایک ذراع بہت زیادہ فاصلوں کو گھیر لیتی ہے اور سارے کے سارے دوزخیوں کو اسی ایک زنجیر کے ساتھ باندھ دیں گے۔

بعد کی دو آیات میں اس سخت و شدید عذاب کی اصلی علت بیان کرتے ہوئے فرماتا ہے: ”کیونکہ وہ خدائے عظیم پر ایمان نہ

لانے پر مصر تھا۔“

انبیاء و اولیاء اور پروردگار کے رسول اسے جس قدر اللہ کی طرف دعوت دیتے تھے وہ اسی قدر انکار کرتا اور قبول نہیں کرتا تھا۔

اس طرح اپنے خالق سے اس کا رشتہ کلی طور پر منقطع ہو گیا تھا۔

”اور وہ لوگوں کو، مساکین کو کھانا کھلانے کی تشویق نہیں کرتا تھا۔“

اس طرح سے اس نے مخلوق سے بھی اپنا رشتہ توڑا ہوا تھا۔

اس بناء پر اس کی بدبختی کا سب سے بڑا عامل خالق و مخلوق سے رابطہ کا منقطع ہونا تھا۔

اس بناء پر اس کی بدبختی کا سب سے بڑا عامل خالق و مخلوق سے رابطے کا منقطع ہونا تھا۔

اس تعبیر سے اچھی طرح معلوم ہو جاتا ہے کہ عمدہ اطاعتوں، عبادتوں اور شرعی احکام کو انہیں دو اعمال میں خلاصہ کیا جاسکتا ہے، نیز ”اطعام مساکین“ کا ”ایمان“ پر عطف، اس عظیم انسانی عمل کی حد سے زیادہ اہمیت کی طرف اشارہ ہے۔ اس کے بعد مزید کہتا ہے: ”چونکہ اس کا کوئی عقیدہ و عمل ایسا نہ تھا، لہذا آج یہاں اس کا کوئی مہربان اور مددگار نہیں ہے۔“ اس سے واضح ہوتا ہے کہ قیامت کے روز اعمال مجسم ہو کر عامل کی مدد کریں گے۔

اور نہ ہی پیپ اور خون کے علاوہ اس کے لئے کوئی اور کھانا ہے۔“

قابل توجہ بات یہ ہے کہ ان کی جزا اور عمل کامل طور پر ایک دوسرے کے ساتھ مناسبت رکھتے ہیں خالق سے رشتہ توڑنے کی وجہ سے وہاں ان کا کوئی گرم جوش اور گہرا دوست نہیں ہوگا۔ نیز فقراء اور مساکین کو کھانا نہ کھلوانے کی وجہ سے، پیپ اور خون کے سوا اور کوئی کھانے کی چیز ان کے حلق سے نیچے نہیں اترے گی، کیونکہ وہ ساہا سال تک لذیذ ترین کھانے کھاتے رہے تھے جبکہ بے نوا اور بے کس لوگوں کے پاس خون دل کے سوا اور کوئی کھانا نہیں تھا۔

آخری زیر بحث آیت میں تاکید کے لئے مزید کہتا ہے: ”اس غذا کو خطا کاروں کے سوا اور کوئی نہیں کھائے گا۔“

جو جانتے بوجھتے عمداً طغیان و سرکشی کے عنوان سے شرک و کفر اور بخل کی راہ پر چلتے ہیں۔

قسم کھاتا ہوں میں اس کی جسے تم دیکھ رہے ہو۔	(۳۸) فَلَا أَقْسِمُ بِمَا تُبْصِرُونَ ۚ
اور اس کی جسے تم نہیں دیکھتے۔	(۳۹) وَمَا لَا تُبْصِرُونَ ۚ
کہ یہ قرآن، ایک بزرگوار رسول کی زبان سے نکلا ہوا کلام ہے۔	(۴۰) إِنَّهُ لَقَوْلُ رَسُولٍ كَرِيمٍ ۝
اور یہ کسی شاعر کا قول نہیں ہے، لیکن تم بہت کم ایمان لاتے ہو۔	(۴۱) وَمَا هُوَ بِقَوْلِ شَاعِرٍ ۚ قَلِيلًا مَّا تَتْمَنَّوْنَ ۚ
اور نہ ہی یہ کسی کا ہن کا قول ہے۔ لیکن تم بہت ہی کم متذکر ہوتے ہو۔	(۴۲) وَلَا بِقَوْلِ كَاهِنٍ ۚ قَلِيلًا مَّا تَذَكَّرُونَ ۚ

(۴۳) تَنْزِيلٌ مِّن رَّبِّ الْعَالَمِينَ

(یہ) عالمین کے پروردگار کی طرف سے نازل ہوا ہے۔

## تفسیر

یہ قرآن یقیناً اللہ کا کلام ہے۔

ان مباحث کے بعد جو گذشتہ آیات میں قیامت اور مومنین و کفار کی سرنوشت کے بارے میں بیان ہوئے تھے، ان آیات میں قرآن مجید اور نبوت کے بارے میں ایک فصیح و بلیغ بحث کرتا ہے تاکہ ”نبوت“ اور ”معاد“ کی بحث ایک دوسرے کی تکمیل کریں۔ پہلے فرماتا ہے: ”قسم کھاتا ہوں میں اس کی جسے تم دیکھتے ہو۔“

”اور اس کی جسے تم نہیں دیکھتے۔“

ما تبصرون و ما لا تبصرون کا جملہ سارے عالم ”شہود“ اور ”غیب“ کو شامل ہے۔ اس کے بعد والی آیت میں اس عظیم و بے نظیر سوگند و قسم کے نتیجہ اور جواب کو ذکر کرتے ہوئے فرماتا ہے: ”یہ قرآن ایک بزرگوار رسول کی گفت گو ہے۔“

”رسول“ سے مراد یہاں بلاشک و شبہ اسلام کے پیغمبر گرامی ﷺ ہیں نہ کہ جبریل۔ رسول جو کچھ لاتا ہے وہ بھیجنے والے کی بات ہوتی ہے۔

اس کے بعد مزید کہتا ہے: ”یہ شاعر کا قول نہیں ہے۔ لیکن تم بہت کم ایمان لاتے ہو۔“ اور یہ کسی کا ہن کا قول بھی نہیں ہے۔ اگرچہ تم بہت ہی کم متذکر ہوتے ہو۔“

حقیقت میں یہ دونوں آیات ان ناروانسبتوں کی نفی ہیں، جو مشرکین اور مخالفین ذات پیغمبر ﷺ کی طرف دیتے تھے۔ کبھی کہتے تھے کہ وہ شاعر ہے۔ اور یہ آیات اس کے اشعار ہیں، کبھی کہتے کہ وہ کاہن ہے اور یہ آیات اس کی کہانت ہیں۔

”شعر“ عام طور پر تخیلات کی پیداوار اور برفروختہ احساسات و عاطفی ہیجانات کو بیان کرنے والے ہوتے ہیں۔ اسی وجہ سے ان میں نشیب و فراز اور اٹھنے اور گرنے کا عمل زیادہ ہوتا ہے، جبکہ قرآن زیبائی اور جاذبیت کے باوجود، کامل طور پر استدلالی، منطقی اور عقلی مضامین کا حامل ہے۔ اگر بعض اوقات یہ آئندہ کی پیش گوئیاں کرتا ہے تو یہ پیش گوئیاں قرآن کی اصلیت نہیں ہیں، نیز یہ کاہنوں کی خبروں کے برخلاف سب کی سب سچی ہوتی ہیں۔

آخری زیر بحث آیت میں تاکید کے عنوان سے صراحت کے ساتھ کہتا ہے: ”یہ قرآن عالمین کے پروردگار کی طرف سے نازل ہوا ہے۔“

اس بناء پر قرآن نہ شعر ہے نہ کہانت، نہ پیغمبر اسلام ﷺ کے ذہن کی پیداوار اور نہ ہی جبریل کا کلام ہے، بلکہ وہ اللہ کا کلام ہے جو بیشک وحی کے ذریعہ پیغمبر ﷺ کے پاک دل پر نازل ہوا ہے۔

(۴۴) وَ لَوْ تَقَوَّلَ عَلَيْنَا بَعْضَ الْأَقَاوِيلِ ۝	اگر وہ ہم پر جھوٹ باندھتا۔
(۴۵) لَا خَذْنَا مِنْهُ بِالْيَمِينِ ۝	تو ہم اسے پوری قدرت کے ساتھ پکڑ لیتے۔
(۴۶) ثُمَّ لَقَطَعْنَا مِنْهُ الْوَتِينَ ۝ <sup>۱</sup>	اس کے بعد ہم اس کے دل کی رگ کو کاٹ دیتے۔
(۴۷) فَمَا مِنْكُمْ مِّنْ أَحَدٍ عَنْهُ حَاجِزِينَ	اور تم میں سے نہ کوئی ہمیں روک سکتا، نہ اس کی حمایت کرتا۔
(۴۸) وَ إِنَّهُ لَتَذَكَّرَةٌ لِلْمُتَّقِينَ	یہ یقیناً پرہیزگاروں کے لئے ایک تذکرہ و نصیحت ہے۔
(۴۹) وَ إِنَّا لَنَعْلَمُ أَنَّ مِنْكُمْ مُّكَذِّبِينَ	اور ہم جانتے ہیں کہ تم میں سے بعض اس کی تکذیب کرتے ہیں۔
(۵۰) وَ إِنَّهُ لَحَسْرَةٌ عَلَى الْكٰفِرِينَ	اور یہ کافروں کے لئے مایہ حسرت ہے۔
(۵۱) وَ إِنَّهُ لَحَقُّ الْيَقِينِ	اور وہ خالص یقین ہے۔
(۵۲) فَسَبِّحْ بِاسْمِ رَبِّكَ الْعَظِيمِ ۝	(اب جبکہ ایسا ہے تو) تم اپنے عظیم پروردگار کے نام کی تسبیح کرو۔

## تفسیر

اگر وہ ہم پر جھوٹ باندھتا تو ہم اسے مہلت نہ دیتے۔

قرآن سے مربوط مباحث کو جاری رکھتے ہوئے ان آیات میں اس اصالت پر ایک واضح دلیل پیش کرتے ہوئے فرماتا

ہے: ”اگر وہ ہم پر جھوٹ باندھتا۔“

”تو ہم پوری قدرت کے ساتھ اس کو پکڑ لیتے۔“

”پھر ہم اس کے دل کی رگ کو کاٹ دیتے۔“

”اور تم میں سے کوئی بھی اس کام میں مانع نہ ہوتا اور نہ ہی اس کی حمایت کرتا۔“

بعد والی آیت میں تاکید اور یادآوری کے لئے فرماتا ہے: ”یہ قرآن یقینی طور پر پرہیزگاروں کے لئے ایک نصیحت ہے۔“ ان کے لئے جو اپنے آپ کو گناہ سے پاک کرنے کے لئے تیار ہوں، راہِ حق کو طے کرنے پر آمادہ ہوں، ان کے لئے جو جستجو میں لگے رہتے ہیں، حقیقت کے طالب ہیں، قرآن ان کے لئے ذکر اور نصیحت ہے۔ لیکن جو لوگ تقویٰ کی یہ حد نہیں رکھتے وہ یقیناً قرآنی تعلیمات سے فائدہ نہیں اٹھا سکتے۔

اس لحاظ سے قرآن جو گہری، عمیق اور حد سے زیادہ تاثیر رکھتا ہے وہ اس کی حقانیت کی ایک اور دلیل ہے۔

اس کے بعد کہتا ہے: ”اور ہم جانتے ہیں کہ تم میں سے ایک گروہ اس کی تکذیب کرتا ہے۔“

لیکن ہٹ دھرم جھٹلانے والوں کا وجود ان کے حق پر نہ ہونے کی دلیل میں رکاوٹ نہیں بن سکتا ہے، کیونکہ پرہیزگار اور حقیقت کے طالب ہی اس سے متذکر ہوتے ہیں۔ وہ اس میں حق کی نشانیاں دیکھتے اور راہِ اللہ میں قدم رکھ دیتے ہیں۔

بعد والی آیت میں مزید کہتا ہے: ”اور یہ قرآن کافروں کے لئے حسرت کا باعث ہے۔“

آج یہ اس کی تکذیب کر رہے ہیں لیکن کل جو ”یوم الظہور“ اور ”یوم البروز“ ہونے کے ساتھ ساتھ ”یوم الحسرت“ بھی ہے وہ سمجھ لیں گے کہ انہیں نے ہٹ دھرمی اور عناد کی وجہ سے کتنی عظیم نعمت کو ہاتھ سے دے دیا ہے اور کیسے کیسے دردناک عذاب اپنے لئے خرید لئے ہیں۔

اس بناء پر کہ کوئی شخص یہ خیال نہ کرے کہ منکرین کا شک و تردید یا تکذیب، قرآن کے مفاہیم کے ابہام کی وجہ سے ہے، لہذا

بعد والی آیت میں مزید کہتا ہے۔ ”یہ قرآن یقین خالص اور حق یقین ہے۔“

یعنی قرآن پاک ایک خالص یقین ہے یا دوسرے لفظوں میں یقین کے کئی مراحل ہوتے ہیں۔

کبھی وہ دلیل کلی سے حاصل ہوتا ہے جیسا کہ ہم دھوئیں کو دوسرے دیکھتے ہیں تو اس سے آگ کے وجود کا یقین حاصل ہو جاتا ہے حالانکہ ہم نے آگ کو نہیں دیکھا، اس کو ”علم الیقین“ کہتے ہیں۔

بعض اوقات ہم اور نزدیک جا کر آگ کے شعلوں کو اپنی آنکھ سے دیکھ لیتے ہیں اس سے یقین اور زیادہ محکم ہو جاتا ہے اور اس کو عین الیقین کا نام دیتے ہیں۔

بعض اوقات ہم اس سے بھی زیادہ نزدیک چلے جاتے ہیں، آگ کے پاس یا آگ کے اندر داخل ہو جاتے ہیں اور اس کی سوزش کو اپنے ہاتھ سے لمس کرتے ہیں۔ یقیناً یہ یقین کا بالاتر مرحلہ ہے اور اس کی حق الیقین کہتے ہیں۔

اوپر والی آیت کہتی ہے کہ قرآن یقین کے اس قسم کے مرحلہ میں ہے۔ لیکن اس کے باوجود دل کے اندھے اس کا انکار کرتے

ہیں۔

پھر آخری زیر بحث آیت جو سورہ حاقہ کی آخری آیت ہے، اس میں فرماتا ہے: ”اب جبکہ ایسا ہے، تو اپنے عظیم پروردگار کی تسبیح کراؤ اور اس کو ہر قسم کے عیب و نقص سے منزه شمار کرو۔“

قابل توجہ بات یہ ہے کہ اس آیت اور اس سے پہلے والی آیت کا مضمون تھوڑے سے اختلاف کے ساتھ سورہ واقعہ کے آخر میں بھی آیا ہے، فرق صرف یہ ہے کہ یہاں گفتگو قرآن مجید کے بارے میں ہے اور اس کی توصیف ”حق الیقین“ کے ساتھ ہوئی ہے، لیکن سورہ واقعہ کے آخر میں قیامت میں نیکو کاروں کے مختلف گروہوں کے بارے میں گفتگو ہے۔



# سورہ معارج

یہ سورہ مکہ میں نازل ہوا  
اور اس کی ۴۴ آیات ہیں۔



## سورہ معارج کے مطالب

مفسرین کے درمیان مشہور یہ ہے کہ سورہ معارج مکی سورتوں میں سے ہے اور ”فہرست ابن ندیم“ و ”کتاب نظم الدرر“ و ”تناسق الایات والسور“ کی بنیاد پر، اب عبداللہ زنجانی کی ”تاریخ القرآن“ کے مطابق، یہ سورہ (۷۷) ستر ہواں سورہ ہے جو مکہ میں نازل ہوا۔ لیکن چیز اس سے مانع نہیں ہے کہ اس کی بعض آیات مدینہ میں نازل ہوئی ہیں اور یہ بات سورہ معارج پر ہی منحصر نہیں ہے کیونکہ قرآن کے بہت سے سورے ایسے ہیں جو مکی ہیں لیکن ان میں ایک یا کئی آیات ایسی ہیں جو مدینہ میں نازل ہوئی ہوں اور اسی طرح اس کے برعکس بعض مدنی سورتوں میں مکی آیات موجود ہیں۔

اس موضوع کے بہت سے نمونے ”علامہ امینی“ نے ”العزیز“ میں پیش کئے ہیں۔

اس بات کی دلیل کی اس سورہ کی ابتدائی آیات مدینہ میں نازل ہوئی ہیں، وہ بہت سی روایات ہیں جو ان شاء اللہ ان آیات کی تفسیر میں بیان کی جائیں گی۔

بہر حال مکی سورتوں کی خصوصیات، مثلاً اصول دین کے بارے میں بحث، خاص طور پر معاد اور مشرکین و مخالفین کو ڈرانے کے بارے میں سورہ میں کامل طور پر نمایاں ہے اور مجموعی طور سے یہ سورہ چار حصوں پر مشتمل ہے۔ پہلا حصہ: اس شخص کے لئے جلدی ہونے والے عذاب کی بات کرتا ہے جس نے پیغمبر کے بعض ارشادات کا انکار کیا تھا اور یہ کہا تھا کہ اگر یہ بات حق ہے تو مجھ پر عذاب نازل فرما اور عذاب نازل ہو گیا۔ (آیہ ۳ تا ۱۸) دوسرا حصہ: قیامت کی بہت سی خصوصیات اور اس کے مقدمات، اور اس دن کفار کے حالات کے بارے میں آیا ہے۔ (آیہ ۱۸ تا ۱۸)

تیسرا حصہ: اچھے اور برے انسانوں کی صفات کے ان حصوں کو بیان کرتا ہے جو اسے جنتی اور دوزخی بنا دیتے ہیں۔ (آیہ ۱۹ تا ۳۲)

چوتھا حصہ: مشرکین و منکرین کو ڈرانے والی باتوں پر مشتمل ہے اور پھر دوبارہ مسئلہ قیامت کی طرف لوٹتا اور سورہ کو ختم کرتا ہے۔

## سورہ معارج کی تلاوت کی فضیلت

ایک حدیث میں پیغمبر ﷺ سے آیا ہے:

”جو شخص سورہ ”سائل“ کو پڑھے تو اللہ اسے ان لوگوں کو ثواب دے گا جو اپنی امانتوں اور عہد و پیمان کی

حفاظت کرتے ہیں اور وہ لوگ جو اپنی نمازوں کی حفاظت کرتے ہیں۔

یہ بات واضح ہے کہ وہ بات جو انسان کو ان سب عظیم ثوابوں کا مشمول قرار دیتی ہے، وہ ایسی تلاوت ہے جو عقیدہ و ایمان کے ساتھ ہو اور اس کے ساتھ ساتھ عمل بھی ہو، نہ یہ کہ وہ آیات اور سورہ کو تو پڑھے لیکن اس کی روح اور فکر و عمل میں کسی قسم کا انعکاس نہ ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے
(۱) سَأَلَ سَائِلٌ بِعَذَابٍ وَاقِعٍ ۚ	ایک سوال کرنے والے نے عذاب کا سوال کیا جو واقع ہو گیا۔
(۲) لِّلْكَافِرِينَ لَيْسَ لَهُ دَافِعٌ ۚ	یہ عذاب کفار کے ساتھ مخصوص ہے اور کوئی بھی شخص اسے دفع نہیں کر سکتا۔
(۳) مِّنَ اللّٰهِ ذِی الْمَعَارِجِ ۖ	یہ ذی المعارج اللہ کی طرف سے ہے۔

### شان نزول

بہت سے مفسرین اور محدثین نے ان آیت کی ایک شان نزول بیان کی ہے، جس کا ماحصل اس طرح ہے:

”جب رسول خدا ﷺ نے علیؑ کو ”عذر خرم“ کے دن خلافت پر نصب فرمایا تو ان کے بارے میں یہ ارشاد کیا من کنت مولاہ فعلی مولا“ جس کا میں مولیٰ و ولی ہوں، اس کے علی مولیٰ و ولی ہیں“ زیادہ دیر نہ گزرنے پائی تھی کہ یہ بات سارے شہروں اور بستیوں میں پھیل گئی۔ نعمان بن حارث فہری، پیغمبر ﷺ کی خدمت میں آیا اور عرض کیا کہ آپ نے ہمیں حکم دیا کہ ہم یہ گواہی دیں کہ اللہ واحد و یگانہ ہے اور آپ اس کے بھیجے ہوئے رسول ہیں تو ہم نے گواہی دی۔ اس کے بعد آپ نے ہمیں جہاد، حج، روزہ، نماز اور زکوٰۃ کا حکم دیا ہم نے ان سب کو قبول کر لیا لیکن آپ ان سب چیزوں پر راضی نہ ہوئے یہاں تک کہ اس جوان کو (علی کی طرف اشارہ کیا) اپنی جانشین اور خلافت پر نصب فرمایا اور کہا کہ ”من کنت مولاہ فعلی مولا“ کیا یہ بات خود آپ نے اپنی طرف سے کہی ہے یا یہ اللہ کی جانب سے ہے۔ پیغمبر ﷺ نے فرمایا: ”قسم ہے اس اللہ کی جس کے سوا اور کوئی اللہ نہیں ہے۔ یہ بات اللہ کی طرف سے ہے۔“ نعمان نے منہ پھیر لیا اور یہ کہتا جاتا تھا:

خداوندا! اگر یہ بات حق ہے اور تیری طرف سے ہے تو آسمان سے ہم پر پتھر برسائے۔“

اسی وقت ایک پتھر آسمان سے اس کے سر پر گرا اور اسے مار ڈالا، اس موقع پر آیہ ”سَأَلْ سَأَلٌ بِعَذَابٍ وَاقِعٍ  
لِّلْكَافِرِينَ لَئِيسَ لَهُ دَافِعٌ“ نازل ہوئی۔

## تفسیر

## فوری عذاب

سورہ معارج یہاں سے شروع ہوتی ہے: ”ایک سوال کرنے والے نے عذاب کا تقاضا کیا جو واقع ہو گیا۔  
اس کے بعد مزید کہتا ہے: ”یہ عذاب کافروں کے لئے مخصوص ہے اور کوئی بھی اسے نہیں روک سکتا۔“  
بعد والی آیت میں اس ذات کی طرف اشارہ کرتے ہوئے جس کی طرف سے یہ عذاب ہے، کہتا ہے: ”یہ عذاب اس اللہ کی  
طرف سے ہے، جو ان آسمانوں کا مالک ہے جن کی طرف فرشتے صعود کرتے ہیں۔  
اور چونکہ اللہ نے فرشتوں کے لئے مختلف مقامات قرار دیئے ہیں کہ وہ مراتب کے لحاظ سے قرب خدا کی طرف پیش رفت  
کرتے ہیں، لہذا اللہ کی ”ذی المعارج“ کے ساتھ توصیف کی گئی ہے۔  
ہاں فرشتے ہی کافروں اور مجرموں کے عذاب پر مامور ہوتے ہیں اور وہ بھی فرشتے ہی تھے جو ابراہیم خلیل پر نازل ہوئے  
تھے اور انہیں یہ خبر دی تھی کہ ہم قوم لوط کی بربادی پر مامور ہوئے ہیں اور صبح کے وقت انہوں نے اس آلودہ جرائم قوم کے شہروں کو تہ و بالا  
کر دیا۔ وہی فرشتے دوسرے مجرموں پر عذاب نازل کرنے کا فریضہ بھی انجام دیتے ہیں۔

(۴) تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ	فرشتے اور روح (مخصوص فرشتے) اس دن جس کی لمبائی پچاس ہزار سال ہوگی۔ اس کی طرف عروج کریں گے۔
(۵) فَاصْبِرْ صَبْرًا جَمِيلًا	اس بناء پر صبر جمیل اختیار کرو۔
(۶) إِنَّهُمْ يَرَوْنَهُ بَعِيدًا	کیونکہ وہ تو اس دن کو دور سمجھتے ہیں۔
(۷) وَنَرَاهُ قَرِيبًا	اور ہم اسے نزدیک سمجھتے ہیں۔

## تفسیر

## پچاس ہزار سال کے برابر دن

ایک شخص کے دنیاوی عذاب کے واقعہ کو بیان کرنے کے بعد جس نے عذاب الہی کا تقاضا کیا تھا۔ معاد اور مجرموں کے اس  
دن کے آخری عذابوں کے مباحث کا بیان شروع کرتا ہے، پہلے فرماتا ہے: وہ فرشتے اور روح، اس دن، جس کی مقدار پچاس ہزار

سال ہوگی، اس (خدا) کی طرف عروج کریں گے۔

مسلّمہ طور ”فرشتوں کے عروج“ سے مراد جسمانی عروج نہیں ہے بلکہ اس سے مراد روحانی عروج ہے، یعنی وہ اللہ کے مقام قرب کی طرف بڑھیں گے، اور اس دن، جو قیامت کا دن ہے، فرمان خداوندی کو حاصل کرنے اور اس کے اجراء کے لئے آمادہ ہوں گے۔

”روح“ سے مراد وہی ”روح الامین“ ہے جو سب فرشتوں سے بزرگ ہے اور جس کی طرف سورہ ”قدر“ میں بھی اشارہ ہوا ہے۔

اب رہی پچاس ہزار سال کی تعبیر تو وہ اس لحاظ سے ہے کہ زیر بحث دن دنیا کے سالوں کے حساب سے اتنا طولانی ہوگا اور یہ بات اس چیز سے کہ جو سورہ سجدہ کی آیہ ۱۵ میں آئی ہے کہ اس کی مقدار ایک ہزار سال ہے، اختلاف نہیں رکھتی، کیونکہ جیسا کہ روایات میں وارد ہوا ہے قیامت میں پچاس موقف ہوں گے اور ہر موقف ایک ہزار سال کی مقدار کے برابر ہوگا۔

بعد والی آیت میں پیغمبر اکرم ﷺ کو مخاطب کرتے ہوئے فرماتا ہے: ”صبر جمیل اختیار کر اور ان کے استہزاء، تکذیب اور آزار کے مقابلہ میں صبر سے کام لے۔“

”صبر جمیل“ کا معنی خوبصورت اور قابل توجہ صبر و شکیبائی ہے اور وہ وہی صبر و استقامت ہے جس میں دوام و استمرار ہو، جس میں یاس و ناامیدی نہ ہو، اور وہ بے تابی، نزع و فزع و شکوہ اور آہ و نالہ سے توام نہ ہو، اس صورت کے علاوہ وہ جمیل نہیں ہے۔ اس کے بعد مزید کہتا ہے: ”کیونکہ وہ اس قسم کے دن تو بعید اور دور سمجھتے ہیں۔“

اور ہم اسے قریب اور نزدیک سمجھتے ہیں۔

وہ بالکل باور ہی نہیں کرتے کہ اس قسم کا دن بھی ہوگا جس میں تمام مخلوق کا حساب لیا جائے گا اور ان کی چھوٹی سے چھوٹی گفتار و رفتار کا بھی محاسبہ ہوگا۔ وہ بھی ایسے دن میں جو پچاس ہزار سال طولانی ہوگا لیکن حقیقت میں ایسے لوگوں نے اللہ کو پہچانا نہیں اور وہ اس کی قدرت میں شک اور تردد رکھتے ہیں۔

اس دن آسمان پگھلی ہوئی دھات کی طرح ہو جائے گا۔	(۸) يَوْمَ تَكُونُ السَّمَاءُ كَالْمُهْلِ ۝
اور پہاڑ رنگین بکھری ہوئی اون کی طرح ہو جائیں گے۔	(۹) وَ تَكُونُ الْجِبَالُ كَالْعِهْنِ ۝
اور کوئی مخلص دوست اپنے دوست کی خبر گیری نہیں کرے گا۔	(۱۰) وَلَا يَسْئَلُ حَمِيمٌ حَمِيماً ۝

وہ انہیں دکھائے جائیں گے (لیکن ہر شخص اپنی مشکل میں گرفتار ہوگا) گنہگار چاہے گا کہ اس دن کے عذاب کے بدلے میں اپنی اولاد کو فدا کر دے۔	يُبْصِرُونَهُمْ يَوْمَ الْمُجْرِمِ لَوْ يَفْتَدِي مِنْ عَذَابِ يَوْمِئِذٍ بَنِيهِ ﴿١٢﴾
اور اپنی بیوی اور اپنے بھائی (کو بھی)۔	(١٢) وَ صَاحِبَتِهِ وَ أَخِيهِ ۙ
اور اپنے اس قبیلہ کو بھی جو ہمیشہ اس کی حمایت کرتا تھا۔	(١٣) وَ فَصِيلَتِهِ الَّتِي تُتْوِيهِ ۙ
اور روئے زمین کے تمام لوگوں کو بھی، تاکہ وہ اس کی نجات کا سبب بن جائیں۔	(١٤) وَ مَنْ فِي الْاَرْضِ جَمِيعًا ثُمَّ يُنْجِيهِ ۙ
لیکن ہرگز ایسا نہیں ہوگا، آگ کے جلانے والے شعلے ہوں گے۔	(١٥) كَلَّا ۗ اِنَّهَا لَطِي ۙ
جو ہاتھ پاؤں اور سر کے چمڑے کو اکھاڑ کر لے جائیں گے۔	(١٦) نَزَاعَةً لِّلشَّوٰى ۙ
اور وہ ان لوگوں کو، جنہوں نے حکم خدا کی طرف سے روگردانی کی تھی، پکاریں گے۔	(١٧) تَدْعُوْا مَنْ اَدْبَرَ وَ تَوَلٰى ۙ
اور انہیں بھی کہ جنہوں نے مال کو جمع کیا اور ذخیرہ کیا۔	(١٨) وَ جَمَعَ فَاوْعٰى

## تفسیر

وہ دن کہ جس میں کوئی مخلص دوست اپنے دوست کی خبر گیری نہیں کرے گا۔

ان آیات میں، قیامت کے بارے میں، گزشتہ مباحث کو، مزید تشریح و توضیح کے ساتھ جاری رکھا گیا ہے، فرماتا ہے:

”اس دن آسمان پگھلی ہوئی دھات کے مانند ہو جائے گا۔ اور پہاڑ دھنکی ہوئی رنگین اون کی مانند ہو جائیں گے۔“

ہاں! اس دن آسمان ایک دوسرے سے جدا ہو کر پگھل جائیں گے اور پہاڑ ایک دوسرے سے ٹکرا کر ریزہ ریزہ ہو جائیں

گے اور پھر تیز آندھی سے فضا میں بکھر جائیں گے، اس اون کی طرح جسے تیز ہوا اپنے ساتھ اڑا کر لے جاتی ہے، اور چونکہ پہاڑوں کے

مختلف رنگ ہوتے ہیں، اس لئے انہیں رنگین اون سے تشبیہ دی گئی ہے اور اس ویرانی کے بعد، ایک نیا عالم ایجاد ہوگا اور انسان اپنی

حیادت نوکونے سرے سے حاصل کرے گا۔

جب اس جہاں نو میں قیامت برپا ہوگی تو اس طرح سے حساب و کتاب اور اعمال کی جانچ پڑتال کی کیفیت وحشت ناک ہوگی، اور ہر شخص کو اپنی ہی فکر ہوگی، کوئی دوسرے کی خاطر نہیں لے گا اور کوئی گہرا اور مخلص اپنے دوست کا حال نہیں پوچھے گا۔ سب کے سب اپنے کام میں مشغول ہوں گے، ہر ایک کو اپنی ہی نجات کی فکر ہوگی، جیسا کہ سورہ عبس کی آیت ۳ میں آیا ہے: ”لکل امری منہم یومئذ شان یغنیہ“ (اس دن ان میں سے ہر ایک اس طرح گرفتار ہوگا کہ اسے صرف اپنی ہی فکر ہوگی)۔ ایسا نہیں ہوگا کہ دوست وہاں پر دوستوں کو پہچانیں گے نہیں بلکہ خصوصیت کے ساتھ ”ان کے دوست انہیں دکھائے جائیں گے، لیکن اس کے باوجود ہر شخص اپنی ہی مصیبت میں مبتلا ہوگا۔“

مسئلہ یہ ہے کہ ہول و وحشت اس سے کہیں زیادہ ہوگی کہ کوئی دوسرے کی فکر کر سکے۔ گفتگو کو جاری رکھتے ہوئے اور اس وحشت ناک منظر کی تصویر کشی کرتے ہوئے مزید کہتا ہے: حالت یہ ہوگی کہ مجرم و گنہگار یہ چاہے گا کہ اپنی اولاد کو اس دن کے عذاب کے بدلے میں فدا کر دے

نہ صرف اپنی اولاد کو، بلکہ وہ یہ چاہے گا کہ ”اپنی بیوی کو بھی اور اپنے بھائی کو بھی فدا کر دے اور اسی بناء پر اس خاندان اور قبیلہ کو بھی جو اس سے تعلق رکھتا تھا اور اس کی حمایت کیا کرتا تھا۔ بلکہ تمام لوگوں کو جو روئے زمین میں ہیں، سب کو فدا کر دے تاکہ اس کی نجات ہو جائے۔

ہاں! اس دن اللہ کا عذاب اتنا ہولناک ہوگا، کہ انسان یہ چاہے گا کہ وہ اپنے عزیز ترین رشتہ داروں کو جن کا یہاں چار گروہوں (اولاد، بیویاں، بھائی اور قریبی رشتہ دار جو اس کے یار و مدگار تھے) میں خلاصہ کیا گیا ہے۔ اپنی نجات کے لئے قربان کر دے، نہ صرف انہیں کو، بلکہ وہ تو اس بات کے لئے بھی تیار ہوگا کہ روئے زمین کے تمام انسان اس کی عذاب سے رہائی کے لئے قربان ہو جائیں۔

لیکن ان تمام تمنائوں اور آرزوؤں کے مقابلہ میں فرماتا ہے: ”ہرگز ایسا نہیں ہوگا“، کوئی فدیہ اور قربانی قبول نہیں کی جائے گی۔ ”وہ تو آگ کے جلانے والے شعلے ہیں“

ہمیشہ اس کے شعلے بھڑکتے رہتے ہیں اور جو چیز بھی اس کے پاس یا اس کی راہ میں آتی ہے اسے جلا دیتی ہے۔ ”ہاتھ، پاؤں اور سر کے چمچے کو اکھاڑ کر اپنے ساتھ لے جاتی ہے۔“

اس کے بعد ان لوگوں کی طرف اشارہ کرتے ہوئے، جو اس قسم کی آگ کا لقمہ ہیں، فرماتا ہے: ”یہ جلانے والا شعلہ ان لوگوں کو، کہ جنہوں نے حکم اللہ سے پشت پھیری اور اس کی اطاعت سے روگردانی کی، آواز دیتا ہے اور اپنی طرف بلاتا ہے۔“

اور انہیں بھی، کہ جنہوں نے مال جمع کئے اور ان کا ذخیرہ کیا، اور اللہ کی راہ میں خرچ نہیں کیا۔ اس طرح سے یہ جلانے والی آگ، زبان حال سے، اور اس مخصوص کشش کے ساتھ، جو وہ مجرموں کے لئے رکھتی ہے، یا زبان قال سے جو اللہ نے اسے دی ہے،

مسلسل نہیں آواز دیتی ہے، اور انہیں اپنی طرف بلاتی ہے،

(۱۹) إِنَّ الْإِنْسَانَ خُلِقَ هَلُوعًا ۖ	انسان حریص اور کم طاقت پیدا کیا گیا ہے۔
(۲۰) إِذَا مَسَّهُ الشَّرُّ جَزُوعًا ۖ	جب اسے کوئی برائی پہنچے تو بے تابی کرتا ہے۔
(۲۱) وَإِذَا مَسَّهُ الْخَيْرُ مَنُوعًا ۖ	اور جب اسے کوئی بھلائی پہنچے تو دوسروں سے دریغ کرتا ہے (اور منع کرتا ہے)۔
(۲۲) إِلَّا الْمُصَلِّينَ ۖ	سوائے نماز پڑھنے والوں کے۔
(۲۳) الَّذِينَ هُمْ عَلَى صَلَاتِهِمْ دَأْمُونَ ۖ	جو نماز کو بلا ناغہ ہمیشہ بجالاتے ہیں۔
(۲۴) وَالَّذِينَ فِي أَمْوَالِهِمْ حَقٌّ مَّعْلُومٌ ۖ	اور (سوائے ان لوگوں کے) جن کے مال میں حق معلوم ہے۔
(۲۵) لِلسَّائِلِ وَالْمَحْرُومِ ۖ	سوال کرنے والوں اور محروموں کے لئے۔
(۲۶) وَالَّذِينَ يُصَدِّقُونَ بِيَوْمِ الدِّينِ ۖ	اور وہ لوگ جو جزا کے دن پر ایمان رکھتے ہیں۔
(۲۷) وَالَّذِينَ هُمْ مِّنْ عَذَابِ رَبِّهِمْ مُشْفِقُونَ ۖ	اور وہ لوگ جو اپنے پروردگار کے عذاب سے ڈرتے رہتے ہیں۔
(۲۸) إِنَّ عَذَابَ رَبِّهِمْ غَيْرُ مَأْمُونٍ ۖ	کیونکہ وہ اپنے آپ کو پروردگار کے عذاب سے ہرگز امان میں نہیں سمجھتے۔

## تفسیر

## شائستہ انسانوں کے اوصاف

قیامت کے عذابوں کے ایک گوشہ کا ذکر کرنے کے بعد، بے ایمان افراد کے اوصاف، اور ان کے مقابلہ میں سچے مومنین کے اوصاف بیان کرتا ہے تاکہ معلوم ہو جائے کہ ایک گروہ اہل عذاب کیوں ہے اور ایک گروہ اہل نجات کیوں ہے؟ پہلے فرماتا ہے: ”انسان حریص اور کم طاقت پیدا کیا گیا ہے۔“

جب اسے کوئی برائی پہنچے تو جزع و فزع اور بیتابی کرتا ہے۔

اور جب سے کوئی بھلائی پہنچے تو دوسروں سے دربلغ کرتا ہے (اور روکتا ہے)۔

اس کے بعد شائستہ اور لائق انسانوں کا بیان ایک استثنائی صورت میں نو (۹) عمدہ صفات کے ضمن میں یہ پیش کرتے ہوئے

کہتا ہے:

”مگر نماز پڑھنے والے“

وہی نماز گزار جو اپنی نمازوں کو دوام بخشنے ہیں۔

یہ ان کی پہلی خصوصیت ہے، جو خداوند تعالیٰ کی بارگاہ میں مسلسل اور دائمی طور پر ارتباط نماز کے ذریعے پورا ہوتا ہے۔ وہ نماز جو انسان کو فحشاء و منکر سے روکتی ہے، وہ نماز جو انسان کی روح اور جان کی پرورش کرتی ہے، اور اس کو ہمیشہ اللہ کی یاد دلاتی رہتی ہے، اور یہ مسلسل اور دائمی توجہ، غفلت و غرور اور دریائے شہوات میں ڈوب جانے، اور شیطان اور ہوائے نفس کے چنگل میں اسیر ہونے سے باز رکھتی ہے۔

یہ بات واضح ہے کہ نماز پر مداومت سے مراد یہ نہیں ہے کہ وہ ہمیشہ حالت نماز میں رہے بلکہ مراد یہ ہے، کہ وہ معین اوقات

میں نماز کو انجام دیتے ہیں۔

بہر حال نماز کے ذکر کے بعد جو بہترین عمل اور مومنین کی بہترین حالت ہے ان کی دوسری خصوصیت پیش کرتے ہوئے

م، زید کہتا ہے: ”وہ لوگ کہ جن کے اموال میں ایک حق معلوم ہے۔“

”سوال کرنے والوں اور محروموں کے لئے“

اس طرح سے وہ خالق سے اپنے ارتباط کی بھی حفاظت کرتے ہیں۔ اور مخلوق خدا کے ساتھ بھی اپنے رشتہ اور تعلق کو برقرار

رکھتے ہیں۔

”حق معلوم“ سے مراد زکات کے علاوہ کوئی اور چیز ہے، جسے انسان اپنے اوپر لازم قرار دیتا ہے کہ وہ حاجت مندوں کو دے

گا۔

سائل تو اس شخص کو کہتے ہیں، جو اپنی حاجت پیش کر کے تقاضا اور سوال کرتا ہے اور ”محروم“ وہ شخص ہے جسے شرم و حیا، سوال و

تقاضا کرنے سے مانع ہوتی ہے۔

بعد والی آیت ان کی تیسری خصوصیت کی طرف اشارہ کرتے ہوئے مزید کہتی ہے: ”وہ لوگ جو روز جزا پر ایمان رکھتے ہیں“

اور چوتھی خصوصیت میں کہتا ہے: ”اور وہ لوگ جو اپنے پروردگار کے عذاب سے ڈرتے ہیں“



”کیونکہ وہ کسی شخص کو پروردگار کے عذاب سے امان میں نہیں سمجھتے۔“

(۲۹) وَ الَّذِينَ هُمْ لِفُرُوجِهِمْ حَافِظُونَ ۗ	اور وہ لوگ جو اپنے دامن کو بے عفتی سے محفوظ رکھتے ہیں۔
(۳۰) اِلَّا عَلَىٰ اَرْوَاجِهِمْ اَوْ مَا مَلَكَتْ اَيْمَانُهُمْ ۗ فَاِنَّهُمْ غَيْرُ مَلُومِيْنَ ۚ	اور اپنی بیویوں اور کنیزوں کی نسبت کہ جن سے فائدہ اٹھانے میں انہیں کسی قسم کی ملامت نہیں ہوگی۔
(۳۱) فَمَنْ اَبْتَغَىٰ وَّرَآءَ ذٰلِكَ فَاُولٰٓئِكَ هُمُ الْعٰدُوْنَ ۚ	اور جو لوگ اس سے زیادہ طلب کریں تو وہ تجاوز کرنے والے ہیں۔
(۳۲) وَ الَّذِينَ هُمْ لِمٰنِيَّتِهِمْ وَ عَهْدِهِمْ رٰعُوْنَ ۗ	اور وہ لوگ جو اپنی امانتوں اور عہد و پیمان کی رعایت کرنے والے ہیں۔
(۳۳) وَ الَّذِينَ هُمْ بِشَهَادَتِهِمْ قٰتِمُوْنَ ۗ	اور وہ لوگ جو شہادت حق کے ادا کرنے کے لئے قیام کرتے ہیں۔
(۳۴) وَ الَّذِينَ هُمْ عَلٰى صَلٰتِهِمْ يَحٰفِظُوْنَ ۗ	اور وہ لوگ جو نماز کو پابندی کے ساتھ ادا کرتے ہیں۔
(۳۵) اُولٰٓئِكَ فِى جَنَّتِ مُكْرَمُوْنَ ۗ	یہی لوگ جنت کے باغات میں عزت و تکریم سے رہیں گے۔

### تفسیر

#### بہشتوں کی خصوصیات کا ایک اور حصہ

گذشتہ آیات مومنین اور ان لوگوں کو، جو قیامت میں اہل جنت ہوں گے، مخصوص اوصاف میں سے چار صفات کا بیان ہوا تھا اور ان آیات میں دوسری پانچ صفات کی طرف اشارہ کرتا ہے، جو مجموعی طور پر تو صفات ہو جاتی ہیں۔ پہلی توصیف کے بارے میں فرماتا ہے: ”وہ لوگ جو اپنی عفت کی حفاظت کرتے ہیں“

”مگر اپنی بیویوں اور کنیزوں کی نسبت، جن سے فائدہ اٹھانے میں انہیں کسی قسم کی ملامت اور سرزنش نہیں ہے۔“

اس میں شک نہیں ہے کہ خواہش جنسی انسان کی سرکش خواہشات میں سے ہے اور بہت سے گناہوں کا سرچشمہ ہے، یہاں تک کہ بعض لوگوں کا نظریہ یہ ہے کہ تمام اہم جرائم کے اعمال ناموں میں، اسی خواہش کا اثر نظر آتا ہے، اس لئے اس پر کنٹرول کرنا اور

اس کے حدود کی حفاظت کرنا، تقویٰ و پرہیزگاری کی اہم نشانیوں میں سے ہے، اسی بناء پر نماز، ضرورت مندوں کی مدد، قیامت کے دن پر ایمان اور عذاب الہی سے خوف کے ذکر کے بعد، اسی خواہش پر کنٹرول کا ذکر ہوا ہے۔

بعد والی آیت میں اس موضوع پر مزید تاکید کے لئے اضافہ کرتا ہے: ”اور جو لوگ اس کے علاوہ طلب کریں وہ تجاوز کرنے والے، اور خدائی حدود سے خارج ہیں“۔

اور اس طرح اس اسلام ایک ایسے معاشرے کی داغ بیل ڈالتا ہے کہ جس میں فطری غرائز و خواہشات کا جواب بھی مل سکے اور وہ فحشاء و فساد جنسی اور اس سے پیدا ہونے والے مفسدے بھی آلودہ نہیں ہے۔

اس کے بعد ان کے دوسرے اور تیسرے اوصاف کی طرف اشارہ کرتے ہوئے کہتا ہے: ”وہ لوگ جو اپنی امانتوں اور عہد و پیمان کی رعایت کرتے ہیں“

البتہ ”امانت“ کا ایک وسیع معنی ہے، جو نہ صرف لوگوں کی ہر قسم کی مادی امانتوں کو اپنے اندر لئے ہوئے ہے، بلکہ اللہ پیغمبروں اور ائمہ معصومینؑ کی امانتوں کو بھی شامل ہے۔ اللہ کی نعمتوں میں سے ہر نعمت اس کی ایک امانت ہے،

”عہد“ بھی ایک وسیع مفہوم رکھتا ہے، جو لوگوں کے عہد اور پیمانوں کو بھی شامل ہے اور اللہ کے عہد اور پیمانوں کو بھی۔ چوتھی صفت کے بارے میں مزید کہتا: ”وہ لوگ جو شہادت حق کی ادائیگی کے لئے قیام کرتے ہیں“ کیونکہ عادلانہ شہادت کو قائم کرنا اور اس کو نہ چھپانا انسانی معاشرے میں قیام عدالت کی اہم ترین بنیادوں میں سے ہے۔

آخری صفت میں جو حقیقت میں اس مجموعہ صفات کی نویں صفت ہے، بھر دو بارہ نماز کے مسئلہ کی طرف لوٹتا ہے، جیسا کہ ان کا آغاز بھی نماز ہی سے ہوا تھا، فرماتا ہے: ”وہ لوگ جو اپنی نماز کی حفاظت کرتے ہیں“

البتہ پہلی صفت میں نماز کے ہمیشہ قائم رکھنے کی طرف اشارہ تھا، لیکن یہاں اس کے آداب و شرائط، ارکان و خصوصیات کی حفاظت کے متعلق گفتگو ہے، ایسے آداب جو نماز کے ظاہر کو بھی اس چیز سے کہ جو باعث فساد ہے، محفوظ رکھتے ہیں اور روح نماز بھی جو حضور قلب ہے۔ تقویت دیتے ہیں اور اخلاقی رکاوٹوں کو بھی جو اس کی قبولیت کی راہ میں مانع ہوتے ہیں، دور کر دیتے ہیں، تو اس بناء پر یہ ہر گز شمار نہیں ہوگا۔ اور اس گفتگو کے آخر میں، ان اوصاف والوں کی اصلی راہ کو بیان کرتا ہے، جیسا کہ گزشتہ آیات میں مجرموں کی اصلی راہ کی تشریح کی تھی یہاں ایک مختصر اور پر معنی جملہ میں فرماتا ہے: ”وہ لوگ جو ان اوصاف کے حامل ہیں، ان کا ٹھکانا جنت کے باغات ہیں اور انہیں ہر لحاظ سے عزت کیساتھ رکھا جائے گا۔ وہ محترم اور معزز کیوں نہ ہوں؟ جبکہ وہ اللہ کے مہمان ہیں اور خدائے قادر و رحمن نے، تمام ضروری وسائل ان کے لئے فراہم کر دیتے ہیں،

(۳۶) فَمَا لِلَّذِينَ كَفَرُوا قَبْلَكَ مُهْطِعِينَ ۙ	ان کفار کو کیا ہو گیا ہے کہ وہ جلدی جلدی تیرے پاس آتے ہیں۔
---	--

(۳۷) عَنِ الْيَمِينِ وَعَنِ الشِّمَالِ عِزِينَ	دائیں طرف سے بھی اور بائیں طرف سے بھی (جنت کی طمع رکھتے ہیں)۔
(۳۸) أَيَطْمَعُ كُلُّ امْرِيٍّ مِنْهُمْ أَنْ يَدْخَلَ جَنَّةَ نَعِيمٍ	کیا ان میں سے ہر ایک کو یہ طمع ہے کہ وہ اللہ کی نعمتوں والی جنت میں داخل ہو جائے۔
(۳۹) كَلَّا ۗ إِنَّا خَلَقْنَاهُمْ مِمَّا يَعْلَمُونَ	ہرگز ایسا نہیں ہوگا، ہم نے انہیں اس چیز سے پیدا کیا ہے، جس کا انہیں خود علم ہے۔
(۴۰) فَلَا أُقْسِمُ بِرَبِّ الْمَشْرِقِ وَالْمَغْرِبِ إِنَّا لَقَادِرُونَ	مشرقوں اور مغربوں کے پروردگار کی قسم، ہم اس بات پر قادر ہیں۔
(۴۱) عَلَيَّ أَنْ نُبَدِّلَ خَيْرًا مِنْهُمْ ۗ وَمَا نَحْنُ بِمَسْبُوقِينَ	کہ ان کی جگہ ایسے لوگوں کو دے دیں، جو ان سے بہتر ہیں اور ہم ہرگز مغلوب نہیں ہوں گے۔

## تفسیر

## کس منہ سے جنت کی طمع؟

اس سورہ کی گزشتہ آیات میں، مومنین اور کفار کی نشانیوں اور ان دونوں گروہوں کی سرنوشت کے بارے میں مختلف مباحث آئے ہیں، اوپر والی آیات میں پھر کفار کی وضع و کیفیت اور مقدسات اسلام کے بارے میں ان کے استہزاء اور تمسخر کی تفصیل کی طرف لوٹا ہے۔ بعض نے یہ کہا ہے کہ یہ آیات مشرکین کے ان گروہوں کے بارے میں نازل ہوئی ہیں، اس وقت جبکہ پیغمبر معاد کی آیات کو مسلمانوں کے سامنے پڑھتے تھے، تو وہ ہر گوشہ و کنار سے آجاتے تھے اور یہ کہتے تھے، کہ اگر معاد ہوئی تو ہماری وضع و کیفیت اس عالم میں بھی، ان افراد سے جو تجھ پر ایمان لائے ہیں، بہتر ہوگی، جیسا کہ اس دنیا میں بھی ہماری وضع و کیفیت ان سے بہتر ہے۔ قرآن ان کے جواب میں اس طرح کہتا ہے:

”ان کافروں کو کیا ہو گیا ہے، جو سرعت کے ساتھ تیرے پاس آتے ہیں۔“

دائیں طرف سے بھی اور بائیں طرف سے بھی گروہ درگروہ آتے ہیں اور جنت کی طمع رکھتے ہیں“

”کیا ان میں سے ہر ایک یہ طمع رکھتا ہے کہ وہ اللہ کی نعمتوں والی جنت میں داخل ہو جائے گا“

یہ کون سے ایمان اور کون سے عمل کی بناء پر اپنے لئے اس قسم کی شائستگی اور لیاقت کے قائل ہیں؟!

یہاں قرآن ان کا جواب دیتے ہوئے کہتا ہے: ”ہرگز ایسا نہیں ہوگا کہ وہ بہشت میں داخل ہو جائیں، کیونکہ ہم نے انہیں جس چیز سے پیدا کیا ہے، اس کا انہیں خود علم ہے۔“

درحقیقت اللہ یہ چاہتا ہے کہ پہلے تو اس جملہ کے ذریعہ ان کا غرور اور تکبر توڑ دے، کیونکہ وہ کہتا ہے: تم خود اچھی طرح جانتے ہو کہ ہم نے تمہیں کس چیز سے پیدا کیا ہے؟ ایک بے قدر و قیمت نطفہ سے، ایک گندے اور پست پانی سے، تو پھر یہ اتنا غرور و نخوت کس بناء پر ہے؟

دوسرے معاد کا مذاق اڑانے والوں کا جواب دیتے ہوئے کہتا ہے کہ اگر تم معاد و قیامت کے بارے میں شک رکھتے ہو، تو جاؤ اور نطفہ کی حالت کی تحقیق کرو اور دیکھو کہ ہم ایک بے قدر و قیمت پانی کے قطرے سے کس طرح ایک نیا اور عمدہ وجود پیدا کر دیتے ہیں، جو جنین کی صورت میں ہر روز ایک نئی خلقت اختیار کرتا ہے۔

تو کیا نطفہ سے انسان کو پیدا کرنے والا، اس بات پر قادر نہیں ہے، کہ وہ مٹی ہو جانے کے بعد، انسان کے بدن پر لباس حیات پہنا دے۔

اس کے بعد اس مطلب کی تاکید کے لئے مزید کہتا ہے: ”مشرقوں اور مغربوں کے پروردگار کی قسم ہم اس بات پر قادر ہیں.....“

”کہ ان کی جگہ ایسے لوگوں کو دے دیں جو ان سے بہتر ہیں، اور ہم ہرگز بھی اس کام میں مغلوب نہیں ہوں گے“ یہ جملہ ممکن ہے کہ اس بات کی طرف اشارہ ہو کہ ہم نہ صرف اس بات پر قادر ہیں کہ انہیں مٹی ہو جانے کے بعد نئی زندگی اور حیات کی طرف پلٹا دیں، بلکہ ہم انہیں ایک زیادہ کامل اور بہتر موجودات میں بھی تبدیل کر سکتے ہیں، یا یہ اس بات کی طرف اشارہ ہو کہ ہمارے لئے کوئی مانع نہیں ہے کہ ہم تمہیں تمہارے کافر کردار کی بناء پر ناپود کر دیں اور شائستہ، آگاہ اور مومن افراد کو تمہارا جانشین بنا دیں، تاکہ وہ ہمارے پیغمبر ﷺ کے یار و مددگار ہوں، ہمیں اس کام سے کوئی چیز مانع نہیں ہوگی۔

<p>انہیں ان کی حالت پر چھوڑ دے، تاکہ وہ اپنے باطل میں غوطہ زن رہیں اور کھیل کود میں لگے رہیں، یہاں تک کہ وہ اپنے یوم موعود سے ملاقات کریں۔</p>	<p>(۴۲) فَذَرَهُمْ يَخْرُصُونَ وَ يَلْعَبُونَ حَتَّى يُلَاقُوا يَوْمَهُمُ الَّذِي يُوْعَدُونَ ۝</p>
<p>وہی دن جب وہ اپنی قبروں سے تیزی کے ساتھ نکلیں گے، گویا وہ اپنے بتوں کی طرف دوڑ رہے ہیں۔</p>	<p>(۴۳) يَوْمَ يَخْرُجُونَ مِنَ الْأَجْدَاثِ سِرَاعًا كَانَهُمْ إِلَى نُصْبٍ يُوفُضُونَ ۝</p>

<p>(۴۴) خَاشِعَةً أَبْصَارُهُمْ تَرْهُقُهُمْ ذِلَّةٌ ذَلِكِ الْيَوْمِ الَّذِي كَانُوا يُوعَدُونَ<sup>ع</sup></p>	<p>در آنحالیکہ ان کی آنکھیں شدت وحشت سے نیچے کی طرف جھکی ہوئی ہوں گی اور ذلت و خواری کے پردہ نے انہیں ڈھانپ رکھا ہوگا (اور ان سے کہا جائے گا) یہ وہی دن ہے، جس کا تم سے وعدہ کیا جاتا تھا۔</p>
--	--

## تفسیر

## گویا اپنے بتوں کی طرف دوڑ رہے ہیں

ان آیات میں جو سورہ معارج کی آخری آیات ہیں۔ ہٹ دھرم، بھٹھکے کرنے والے اور سخت کافروں کو انداز و تہدید کے عنوان سے فرماتا ہے: ”انہیں ان کی حالت پر چھوڑ دے، تاکہ وہ اپنے باطل مطالب میں ڈوبے رہیں۔ اور کھیل کود میں لگے رہیں یہاں تک کہ وہ اپنے یوم موعود سے ملاقات کریں“

اس سے زیادہ استدلال اور موعظہ کی ضرورت نہیں ہے، وہ نہ تو اہل منطق ہیں اور نہ ہی بیدار ہونے کے لئے آمادگی رکھتے ہیں، چھوڑ و انہیں وہ اپنی باطل اور بے ہودہ باتوں میں غوطہ زن ہیں اور بچوں کی طرح کھیل کود میں لگے رہیں، یہاں تک کہ ان کا موعود دن، قیامت کا دن آن پہنچے اور وہ ہر چیز کو اپنی آنکھ سے دیکھ لیں۔

اس کے بعد اس ”موعود دن“ کا تعارف کراتے ہوئے اس وحشت ناک اور ہولناک دن کی نشانیاں بیان کرتا ہے، اور فرماتا ہے: وہی دن جس میں وہ اپنی قبروں سے تیزی کے ساتھ خارج ہوں گے اور اس طرح تیزی سے چل رہے ہوں گے، گویا کہ وہ اپنے بتوں کی طرف جارہے ہیں۔“

حقیقت میں یہ ان بے ہودہ عقائد کے بارے میں، جو وہ دنیا میں رکھتے تھے، ایک تمسخر اور استہزاء ہے۔ اس کے بعد دوسری نشانیاں پیش کرتے ہوئے مزید کہتا ہے: ”یہ اس حالت میں ہوگا کہ ان کی آنکھیں ہول اور وحشت کی وجہ سے نیچے کی طرف جھکی ہوئی ہوں گی اور وہ خضوع کے ساتھ دیکھ رہے ہوں گے۔“

”اور ذلت و خواری کے پردہ نے انہیں ڈھانپ رکھا ہوگا۔“

آیت کے آخر میں مزید کہتا ہے: ”یہ وہی دن ہے جس کا انہیں وعدہ دیا جاتا تھا۔“

ہاں! یہ وہی موعود دن ہے، جس کا وہ مذاق اڑاتے تھے اور بعض اوقات یہ کہا کرتے تھے: فرض کریں کوئی ایسا دن ہو بھی تو پھر بھی ہماری حالت مومنین سے بہتر ہوگی،



# سورہ نوح

یہ سورہ مکہ میں نازل ہوا  
اور اسکی ۲۸ آیات ہیں

## سورہ نوح کے مطالب و مضامین

یہ سورہ جیسا کہ اس کے نام سے واضح ہے، نوح پیغمبر کی سرگزشت بیان کرتی ہے، قرآن مجید کی کئی سورتوں میں اس عظیم پیغمبر کی سرگزشت کی طرف اشارہ ہوا ہے، ان میں سے سورہ شعراء، مومنون، اعراف اور انبیاء ہیں، اور سب سے زیادہ تفصیل سورہ ہود میں آئی ہے،

لیکن سورہ نوح میں جو کچھ آیا ہے، وہ ان کی زندگی کا ایک خاص حصہ ہے، جو دوسری جگہ پر اس طرح سے نہیں آیا، اور یہ حصہ ان کی توحید کی طرف دعوت دینے، اس کی کیفیت، اس دعوت کے عناصر، اور ان جزئیات کے بارے میں جو اس اہم مسئلہ میں بروئے کار آئے ہیں۔

اس بات کی طرف توجہ کرتے ہوئے کہ یہ سورہ مکہ میں نازل ہوئی ہے اور پیغمبر اکرم ﷺ اور اس زمانہ کے تھوڑے سے مسلمان، نوح علیہ السلام اور ان کے اصحاب کے زمانہ کے حالات سے مشابہ حالات رکھتے تھے، انہیں بہت سے مسائل کی تعلیم دیتا ہے۔

۱۔ انہیں یہ بتاتا ہے کہ منطقی استدلال کی طریق سے جو دشمنوں کے ساتھ محبت اور مکمل دلسوزی سے توام ہو، کس طرح تبلیغ کریں۔

۲۔ انہیں یہ سکھاتا ہے کہ اللہ کی طرف دعوت دینے کی راہ میں ہرگز نہ تھکیں۔

۳۔ انہیں یہ سبق دیتا ہے کہ ایک طرف تو شوق دلانے کے وسائل ہوں اور دوسری طرف ڈرانے کے عوامل، اور دعوت کرنے کے لئے دونوں طریقوں سے فائدہ اٹھایا جائے۔

۴۔ اس سورہ کی آخری آیات، ہٹ دھرم مشرکین کے لئے ایک تشبیہ ہے کہ اگر وہ حق کے سامنے نہ جھکے اور اللہ کے سامنے انہوں نے گردن خم نہ کی، تو ان کا انجام بہت دردناک ہوگا۔

دوسرے لفظوں میں یہ سورہ، حق و باطل کے طرف داروں میں دائمی مبارزہ کے بیان اور ان پروگراموں کی، جن پر حق کے طرف داروں کو اپنی راہ میں کاربند ہونا چاہیے، تصویر کشی کرتا ہے۔

## سورہ نوح کی تلاوت کی فضیلت

ایک حدیث میں پیغمبر گرامی اسلام ﷺ سے آیا ہے:

”جو شخص ”سورہ نوح“ کو پڑھے گا، وہ ان مومنین میں سے ہو جائیگا جنہیں نوح کی دعوت کی شعاع ڈھانپ لیتی

ہے۔“

یہ بات کہے بغیر واضح ہے کہ اس کی تلاوت کا ہدف اور مقصد یہ ہے کہ اس عظیم پیغمبر کے طور طریقوں، اور حق کی طرف دعوت کی راہ میں، ان کے یار و انصار کے صبر و استقامت سے ہدایت حاصل کرے اور اس کی دعوت کی شعاع سے روشنی حاصل کرے، نہ کہ ایسا پڑھنا کہ جس میں غور و فکر نہ ہو۔ اور نہ ہی ایسا غور و فکر کہ جس میں عمل نہ ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو بڑا رحمن و رحیم ہے
(۱) اِنَّا اَرْسَلْنَا نُوحًا اِلٰی قَوْمِهٖ اَنْ اَنْذِرْ قَوْمَكَ مِنْ قَبْلِ اَنْ يَّاتِيَهُمْ عَذَابٌ اَلِيْمٌ	ہم نے نوح کو اس کی قوم کی طرف بھیجا۔ (اور ہم نے ان سے کہا:) اس سے پہلے کہ دردناک عذاب ان کی طرف آئے، اپنی قوم کو ڈراؤ۔
(۲) قَالَ يٰقَوْمِ اِنِّیْ لَكُمْ نَذِیْرٌ مُّبِیْنٌ	نہوں نے کہا: اے قوم! میں تمہارے لئے ایک واضح ڈرانے والا ہوں۔
(۳) اِنْ اَعْبُدُوا اللّٰهَ وَاتَّقُوْهُ وَاطِیْعُوْنَ	کہ تم اللہ کی عبادت کرو اور اس کی مخالفت سے پرہیز کرو، اور میری اطاعت کرو۔
(۴) یَغْفِرْ لَكُمْ مِّنْ ذُنُوْبِكُمْ وَ یُؤَخِّرْکُمْ اِلٰی اَجَلٍ مُّسَمًّی ۗ اِنَّ اَجَلَ اللّٰهِ اِذَا جَآءَ لَا یُؤَخَّرُوْنَ ۗ لَوْ کُنْتُمْ تَعْلَمُوْنَ	اگر تم ایسا کرو گے تو اللہ تمہارے گناہوں کو بخش دے گا اور ایک معین وقت تک کے لئے تمہیں زندہ رکھے گا، لیکن جب خدائی اجل آگئی تو پھر تاخیر نہیں ہوگی، اگر تم سمجھو۔

## تفسیر

## نوح علیہ السلام کا پہلا پیغام

ہم بیان کر چکے ہیں کہ یہ سورہ نوح کے حالات کے اس حصہ کو بیان کرتا ہے، جو ان کی دعوت سے مربوط ہے، اور وہ راہ حق کے تمام راہ روؤں کو، خصوصاً ہٹ دھرم قوموں کے مقابلہ میں، حق کی طرف دعوت کے سلسلہ میں، بہت سے عمدہ نکات سکھاتی ہے۔ سب سے پہلے ان کی بعثت کے مسئلہ کو شروع کرتے ہوئے فرماتا ہے: ”ہم نے نوح کو اس کی قوم کی طرف بھیجا، اور ہم نے اس سے کہا: اس سے پہلے کہ دردناک عذاب ان کی طرف آئے تم اپنی قوم کو ڈراؤ۔“

یہ دردناک عذاب، ممکن ہے دنیا کا عذاب ہو، یا آخرت کا عذاب ہو، اور زیادہ مناسب یہ ہے کہ دونوں مراد ہوں، اگرچہ اس سورہ کی آخری آیات کے قرینہ سے زیادہ تر مراد دنیا کا عذاب ہے۔

نوح ایک ”اولوالعزم“ پیغمبر، جو پہلی شریعت اور دین الہی کے حامل تھے، عالمی دعوت رکھتے تھے، یہ فرمان حاصل کرنے کے بعد اپنی قوم کی طرف آئے اور ان سے کہا: ”اے میری قوم! میں تمہارے لئے ایک واضح ڈرانے والا ہوں۔“

ہدف و مقصد یہ ہے کہ تم اللہ کے یکتا و یگانہ کی پرستش کرو، اور جو کچھ اس کے علاوہ ہے اسے دور بھینک دو، تقویٰ اختیار کرو اور



میرے احکام کی جو اللہ کے احکام ہیں اطاعت کرو۔

اس کے بعد انہیں شوق دلاتے ہوئے، اور اس دعوت کو قبول کرنے کے اہم نتائج کو دو مختصر سے جملوں میں بیان کرتے ہوئے ارشاد ہوتا ہے۔ اگر تم میری دعوت کو قبول کر لو تو اللہ تمہارے گناہوں کو بخش دے گا۔ اس کے بعد مزید کہتا ہے: اور تمہیں ایک معین زمانہ تک ”تاخیر میں ڈالتا ہے اور تمہاری عمر کو طولانی کر کے تم سے عذاب کو دور رکھتا ہے۔“

”کیونکہ جب اللہ کی طرف سے اصلی اور آخری اجل آجاتی ہے، تو اس میں تاخیر نہیں ہوتی، اگر تم جانتے ہو۔“

اس آیت سے اچھی طرح معلوم ہو جاتا ہے کہ ”اجل“ اور انسانی عمر کی مدت دو قسم کی ہے۔“

پہلی قسم کی عمر کی مدت تو وہ ہے جو قابل تغیر ہے اور وہ انسان کے غلط اعمال کے نتیجے میں ممکن ہے کہ بہت جلدی آجائے جن میں سے ایک خدائی عذاب بھی ہے اور اس کے برعکس تقویٰ نیکو کاری اور تدبیر کی وجہ سے ممکن ہے کہ وہ بہت پیچھے اور تاخیر میں پڑ جائے۔

لیکن عمر کی اصلی اور آخری مدت کسی طرح بھی قابل تغیر نہیں ہے۔

روایات اسلامی میں بھی اس پر بہت زیادہ تاکید ہوئی ہے، ان میں سے ایک پر معنی حدیث میں امام صادق علیہ السلام سے آیا ہے:

”وہ لوگ جو گناہ کے اثر سے مرتے ہیں وہ ان سے بہت زیادہ ہیں، جو خدائی موت سے دنیا سے رخصت ہوتے

ہیں، اور وہ لوگ جو نیکو کاری کی بناء پر طولانی عمر پاتے ہیں، ان سے بہت زیادہ ہیں، جن کی عمر طبعی عوامل کی بناء پر زیادہ ہوتی ہے۔“

<p>”نوح“ نے کہا، پروردگارا! میں نے اپنی قوم کو رات دن (تیری طرف) دعوت دی۔</p>	<p>(۵) قَالَ رَبِّ إِنِّي دَعَوْتُ قَوْمِي لَيْلًا وَ نَهَارًا ۚ</p>
<p>لیکن میری دعوت نے حق سے فرار کے علاوہ ان میں کسی چیز کا اضافہ نہیں کیا۔</p>	<p>(۶) فَلَمْ يَزِدْهُمْ دُعَائِي إِلَّا فِرَارًا</p>
<p>میں نے جب بھی انہیں دعوت دی کہ وہ ایمان لے آئیں تاکہ تو انہیں بخش دے، تو انہوں نے اپنی انگلیاں کانوں میں ٹھونس لیں، اور اپنے لباس سے چہروں کو ڈھانپ لیا، اور مخالفت پر اصرار کیا، اور شدت کے ساتھ استکبار کیا۔</p>	<p>(۷) وَ إِنِّي كَلَّمَا دَعَوْتُهُمْ لِنُغْفِرَ لَهُمْ جَعَلُوا أَصَابِعَهُمْ فِي آذَانِهِمْ وَ اسْتَعْشَوْا ثِيَابَهُمْ وَ أَصْرُوا وَ اسْتَكْبَرُوا اسْتِكْبَارًا ۚ</p>

(۸) ثُمَّ إِنِّي دَعَوْتُهُمْ جِهَارًا ۙ	اس کے بعد میں نے انہیں ظاہر بظاہر دعوت دی۔
(۹) ثُمَّ إِنِّي أَعْلَنْتُ لَهُمْ وَأَسْرَرْتُ لَهُمْ إِسْرَارًا ۙ	پھر میں نے علی الاعلان بھی اور پوشیدہ طور پر بھی انہیں تیری طرف بلایا۔

## تفسیر

ان کی ہدایت کیلئے ہر طرح سے کوشش کی، مگر.....

ان آیات میں، جو اپنی قوم کو دعوت دینے کے لیے، نوح علیہ السلام کی رسالت اور ماموریت کے بیان کو جاری رکھتے ہوئے، خود انہیں کی زبان سے کچھ باتیں نقل ہوئی ہیں، جو انہوں نے اللہ کی بارگاہ میں شکایت کے طور پر کی تھیں، جو بہت ہی سبق آموز ہیں۔ نوح علیہ السلام کی باتیں ایسی باتوں کے سلسلہ میں ہیں، جو تمام مبلغین کے لئے رہنما بن سکتی ہیں، ارشاد ہوتا ہے: ”نوح“ نے کہا: پروردگار! میں نے اپنی قوم کو رات دن تیری طرف دعوت دی ہے۔ اور ان کی ہدایت و تبلیغ میں ایک لمحہ کے لئے بھی کوتاہی نہیں کی۔

لیکن میری اس دعوت و ارشاد نے، حق سے فرار کرنے کے سوا، ان میں کسی چیز کا اضافہ نہیں کیا اور یہ عجیب بات ہے کہ کسی چیز کی دعوت، اسی سے بھاگنے کا سبب بن جائے، لیکن اس بات کی طرف توجہ کرنے سے، کہ دعوتوں کی تاثیر، ایک قسم کی آمادگی اور کشش متقابل کی محتاج ہے، تعجب کی کوئی بات باقی نہیں رہ جاتی کہ وہ غیر آمادہ دلوں میں معکوس اور منفی اثر ڈالے

اس کے بعد نوح علیہ السلام اس گفتگو کو جاری رکھتے ہوئے مزید کہتے ہیں ”خداوند! میں نے جب بھی انہیں دعوت دی کہ وہ ایمان لے آئیں اور تو انہیں بخش دے، تو انہوں نے اپنی انگلیاں اپنے کانوں میں ٹھونس لیں، اپنے لباسوں کو اپنے اوپر لپیٹ لیا اور مخالفت کرنے اور ایمان نہ لانے پر اصرار کیا اور شدت کے ساتھ استکبار کیا“ کانوں میں انگلیاں ڈالنا اس لئے تھا کہ حق کی آواز کو نہ سنیں، اور ان کا اپنے اوپر لباس لپیٹ لینا، یا تو اس معنی میں تھا کہ وہ لباس کو سر پر ڈال لیتے تھے تاکہ وہ کانوں میں ڈالی ہوئی انگلیوں کو ڈھانپ لیں اور آواز کی معمولی سے معمولی لہر بھی کانوں کے پردے سے نہ ٹکرائے، اور وہاں سے کوئی پیغام دماغ کی طرف منتقل نہ ہو، یا وہ یہ چاہتے تھے کہ اپنے چہرے کو ڈھانپ لیں، تاکہ کہیں ایسا نہ ہو کہ ان کی نگاہیں اس بزرگ پیغمبر نوح علیہ السلام کے ملکوتی چہرے پر جا پڑیں۔ حقیقت میں انہیں یہ اصرار تھا، کہ نہ تو وہ اپنے کانوں سے ان کی کوئی بات نہیں، اور نہ ہی اپنی آنکھوں سے انہیں دیکھیں۔

اور ضمنی طور پر اس بات کی بھی نشاندہی کرتی ہے کہ ان کی بدبختی کا ایک اہم عامل استکبار اور غرور تھا۔ یہ کبر و غرور ہمیشہ ہی حق کی راہ میں ایک اہم رکاوٹ رہا ہے اور ہم نے بشر کی تمام تاریخ میں اس کا شوم و منحوس نتیجہ، بے ایمان افراد کی زندگی میں مشاہدہ کیا ہے نوح علیہ السلام باتوں کو پروردگار کی بارگاہ میں جاری رکھتے ہوئے کہتے ہیں۔ ”خداوند! میں نے انہیں

آشکارا اور ظاہر طور پر تیری توحید اور عبادت کی طرف دعوت دی میں نے انہیں عمومی جلسوں میں اور بلند آواز کے ساتھ ایمان کی طرف بلایا۔

اس پر ہی قناعت نہیں کہ۔ ”آشکارا او پنہاں، توحید و ایمان کی حقیقت ان سے بیان کی ہے یہ عجیب و غریب حوصلہ اور اتنی عجیب و سوزی اور بے نظیر استقامت اور کام کی لگن، دین حق کی راہ میں دعوت کے لئے ان کا سرمایہ تھی۔ اور سب سے بڑھ کر تعجب انگیز بات یہ ہے کہ آپ کی دعوت و تبلیغ سے نو سو پچاس سال کی طویل مدت میں، تقریباً اسی (۸۰) افراد آپ پر ایمان لائے ایک شخص کی ہدایت کے لئے اوسطاً تقریباً ۱۲ سال تبلیغ کی۔

(۱۰) فَقُلْتُ اسْتَغْفِرُوا رَبِّكُمْ إِنَّهُ كَانَ غَفَّارًا ۖ	میں نے ان سے کہا: اپنے پروردگار سے بخشش طلب کرو، وہ بہت بخشنے والا ہے۔
(۱۱) يُرْسِلُ السَّمَاءَ عَلَيْكُمْ مِدْرَارًا ۖ	(اگر ایسا کرو گے تو) وہ آسمان کی پر برکت بارشیں پے در پے تم پر بھیجے۔
(۱۲) وَيُمِدُّكُمْ بِأَمْوَالٍ وَبَنِينَ وَيَجْعَلُ لَكُمْ جَنَّتٍ وَيَجْعَلُ لَكُمْ أَنْهَرًا ۗ	اور تمہارے مال و اولاد میں زیادتی فرمائے گا، اور تمہارے لئے سرسبز باغات اور نہریں جاری کرے گا۔
(۱۳) مَا لَكُمْ لَا تَرْجُونَ لِلَّهِ وَقَارًا ۚ	تم اللہ کی عظمت کے قائل کیوں نہیں ہوتے؟
(۱۴) وَقَدْ خَلَقْنَاكُمْ أَطْوَارًا	حالانکہ اس نے تمہیں مختلف مرحلوں میں پیدا کیا ہے۔

## تفسیر

## ایمان کی دنیاوی جزا

نوح علیہ السلام اہم دھرم اور سرکش قوم کی ہدایت کے لیے، اپنے مؤثر بیانات کو جاری رکھتے ہوئے، اس مرتبہ بشارت و تشویق پر تکیہ کرتے ہیں اور انہیں تاکید کے ساتھ یہ وعید دیتے ہیں کہ اگر وہ شرک و گناہ سے توبہ کر لیں، تو اللہ ان پر اپنی رحمت کے دروازے ہر طرف سے کھول دے گا۔ ارشاد ہوتا ہے: ”خداوند! میں نے ان سے کہا ہے کہ تم اپنے پروردگار سے بخشش طلب کرو وہ بہت ہی بخشنے والا ہے۔“

اگر تم ایسا کرو تو وہ تم پر آسمان سے برکت والی بارشیں پے در پے نازل کرے گا۔ خلاصہ یہ ہے کہ اس کی معنوی رحمت کی بارش بھی، اور مادی برکت پر برکت بارش بھی تم پر نازل ہوگی۔

اس کے بعد مزید کہتا ”اور تمہارے مال و اولاد میں زیادتی کرے گا۔“

”اور تمہارے لئے سرسبز و شاداب باغ، اور رواں پانی کی نہریں قرار دے گا“

اس طرح سے انہیں ایک عظیم معنوی نعمت، اور پانچ عظیم مادی نعمتوں کی وعید دی ہے معنوی عظیم نعمت تو گناہوں کی بخشش اور کفر و عصیان کی آلودگی سے پاک ہونا ہے۔ باقی رہی مادی نعمتیں تو وہ مفید، بر موقع اور پر برکت بارشوں کا نازل ہونا، مال کی زیادتی، اولاد کی فراوانی، (انسانی سرمایہ) پر برکت باغات اور جاری پانی کی نہریں۔

ہاں قرآن مجید کی گواہی کے مطابق، ایمان و تقویٰ، دنیا کی آبادی کا سبب بھی ہے اور آخرت کی آبادی کا موجب بھی۔ اس کے بعد پھر دوبارہ ڈرانے کی طرف متوجہ ہوتے ہیں اور کہتے ہیں: ”تم اللہ سے ڈرتے کیوں نہیں اور اللہ کی عظمت کے قائل کیوں نہیں ہوتے“

”حالانکہ اللہ نے تمہیں گونا گوں طریقے کی خلقتیں دی ہیں“

پہلے تم ایک بے قدر و قیمت ”نطفہ“ تھے، زیادہ وقت نہ گزرا تھا کہ تمہیں ”علقہ“ بنا دیا اور اس کے بعد ”مضغہ“ کی صورت میں لے آیا، اس کے بعد اس نے تمہیں روح اور حس و حرکت دی، نہ صرف جسمانی لحاظ سے تم مختلف شکلیں بدلتے ہو بلکہ تمہاری روح اور جان بھی ہمیشہ تبدیل ہوتے رہتے ہیں۔ تم میں سے ہر ایک ایک نئی استعداد رکھتا ہے، اور ہر سر میں ایک نیاز و ذوق اور ہر دل میں ایک نیاز و ذوق ہے اس طرح وہ ہر جگہ تمہارے ساتھ ہے اور ہر قدم پر تمہاری رہبری اور ہدایت کرتا ہے اور اس کے اس سارے لطف و عنایت کے باوجود یہ کفران اور بے حرمتی کس بناء پر ہے؟

<p>کیا تم دیکھتے نہیں، کہ اللہ نے سات آسمانوں کو، ایک دوسرے کے اوپر کس طرح سے خلق کیا ہے؟</p>	<p>(۱۵) اَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا ۗ</p>
<p>اور چاند کو آسمانوں کے درمیان روشنی کا باعث اور سورج کو چراغ فروزاں قرار دیا۔</p>	<p>(۱۶) وَ جَعَلَ الْقَمَرَ فِيهِنَّ نُورًا وَ جَعَلَ الشَّمْسَ سِرَاجًا</p>
<p>اور اللہ نے تمہیں نباتات کی طرح سے زمین سے اگایا ہے۔</p>	<p>(۱۷) وَ اللَّهُ اَنْبَتَكُمْ مِنَ الْاَرْضِ نَبَاتًا ۗ</p>
<p>پھر تمہیں اسی زمین کی طرف لوٹائے گا اور پھر تمہیں دوبارہ نکال کھڑا کرے گا۔</p>	<p>(۱۸) ثُمَّ يُعِيدُكُمْ فِيهَا وَ يُخْرِجُكُمْ اِحْرَاجًا</p>

اور اللہ نے زمین کو تمہارے لئے بچھا ہوا فرش قرار دیا ہے۔	(۱۹) وَاللّٰهُ جَعَلَ لَكُمْ الْاَرْضَ بِسَاطًا ۙ
تاکہ تم اس وسیع راستوں اور دروں سے گزرو (اور جہاں جانا چاہو چلے جاؤ)۔	(۲۰) لَتَسْلُكُوْا مِنْهَا سُبُلًا فِجَا جًا ۙ

## تفسیر

## باغبان ہستی نے تمہیں ایک پھول کی طرح پالا ہے۔

حضرت ”نوح علیہ السلام“ ہٹ دھرم مشرکین کے مقابلہ میں، اپنے گہرے اور استدالی بیانات کے ذریعہ، پہلے تو ان کا ہاتھ پکڑ کر ان کے وجود کی گہرائیوں میں لے گئے، تاکہ وہ آیات انفسی کا مشاہدہ کریں۔ (جیسا کہ گزشتہ آیات میں گزر چکا ہے۔ اس کے بعد، جیسا کہ زیر بحث آیات میں بیان ہوا ہے، انہیں خلقت و آفرینش کے عالم بزرگ میں اللہ کی نشانیوں کے مطالعہ کی دعوت دیتے ہیں۔ اور انہیں آفاق کی سیر کی طرف لے جاتے ہیں۔

”پہلے آسمان سے شروع کرتے ہوئے کہتا ہے: ”کیا تم دیکھتے نہیں کہ اللہ نے سات آسمانوں کو ایک دوسرے کے اوپر کس طرح سے پیدا کیا“

ساتواں آسمان ایک دوسرے کے اوپر قرار پائے ہیں، اور ساتواں آسمانوں کی تفسیر میں جس طور پر ہم پہلے بیان کر چکے ہیں، ایک قابل توجہ تفسیر یہ ہے کہ وہ تمام ثوابت و سیارستارے، جنہیں ہم خوردبینوں کے ذریعے یا بغیر خوردبینوں کے آنکھ سے دیکھتے ہیں، وہ سب کے سب پہلے آسمان کا حصہ ہیں اور دوسرے چھ عالم اس کے بعد ایک دوسرے کے اوپر قرار پاتے ہیں، جو موجودہ زمانہ کے انسان کی پہنچ سے باہر ہیں اور ممکن ہے کہ آئندہ کسی زمانہ میں انسان یہ لیاقت و استعداد پیدا کرے کہ وہ ان عجیب اور وسیع عوالم کو بھی ایک دوسرے کے بعد معلوم کرے۔

”اس کے بعد مزید کہتا ہے: اللہ نے چاند کو سات آسمانوں کے درمیان، تمہارے لئے روشنی کا سبب اور سورج کو چراغ فروزاں قرار دیا ہے“

اس کے بعد دوبارہ انسان کی خلقت کی طرف لوٹتا ہے اور مزید کہتا ہے: ”اللہ نے تمہیں نباتات کی طرح زمین سے اگایا ہے“ انسان کے بارے میں ”انبات“ کی تعبیر اس بناء پر ہے کہ اولاً انسان کی پہلی خلقت مٹی سے ہے اور ثانیاً وہ تمام غذائیں جو انسان کھاتا ہے اور جن کی وجہ سے نشوونما پاتا ہے، وہ سب زمین سے ہیں۔ یا تو وہ براہ راست زمین سے ہوتی ہیں جیسے سبزیاں، غلے اور پھل یا غیر مستقیم طور پر مثلاً جانوروں کے گوشت اور ثالثاً انسان اور نباتات کے درمیان بہت زیادہ مشابہت ہے اور بہت سے ایسے قوانین جو

نباتات کی غذا، تولید مثل اور نشوونما میں کارفرما ہیں وہ انسان پر بھی لاگو ہیں۔

اس کے بعد مسئلہ معاد کی طرف، جو مشرکین کے لئے پیچیدہ مسائل میں سے ایک ہے، متوجہ ہوتا ہے اور فرماتا ہے ”اس کے بعد وہ تمہیں اسی زمین کی طرف، جس سے اس نے تمہیں اگیا تھا، دوبارہ پلٹا دے گا اور پھر دوبارہ تمہیں اس سے نکال کھڑا کرے گا۔ ابتداء میں بھی تم مٹی ہی تھے، پھر دوبارہ مٹی کی طرف لوٹ جاؤ گے اور وہی ذات جس میں یہ قدرت تھی کہ تمہیں ابتداء میں مٹی سے پیدا کرے، یہ قدرت رکھتی ہے کہ دوبارہ مٹی ہو جانے کے بعد، تمہارے جسم پر دوبارہ لباس حیات پہنا دے۔

اس کے بعد پھر نئے سرے سے آیات آفاقی اور عالم کبیر میں توحید کی نشانیوں کی طرف لوٹتا ہے اور زمین کے وجود کی نعمت کے متعلق گفتگو کرتا ہے، فرماتا ہے: ”اللہ نے زمین کو تمہارے لئے بچھا ہوا فرش قرار دیا۔

یہ نہ تو ایسی سخت ہے کہ اس پر آرام اور آمد رفت ہی نہ کر سکو اور نہ ایسی نرم کہ تم اس میں دھنس جاؤ اس پر چل پھر ہی نہ سکو اس کے علاوہ وہ ایک ایسا وسیع آمادہ تیار فرش ہے۔ جس میں تمہاری زندگی کی تمام ضروریات موجود ہیں۔ نہ صرف ہموار زمینیں ہی فرش کی طرح بچھی ہوئی ہیں بلکہ پہاڑ بھی، ان دروں اور شگافوں کی وجہ سے، جو ان کے درمیان موجود ہیں اور عبور کرنے کے قابل ہیں، بچھے ہوئے فرش ہی ہیں۔ ”ہدف و مقصد یہ ہے کہ تم ان وسیع راستوں اور دروں سے، جو اس زمین میں موجود ہیں، گزر سکو اور جس علاقہ میں جانا چاہو جا سکو“

لیکن نہ تو پہلے اندازوں، بشارتوں اور تشویقوں نے اس ہٹ دھرم قوم کے سیاہ دل میں کوئی اثر کیا اور نہ ہی کسی منطقی

استدلال نے۔

<p>نوح نے عرض کیا: پروردگارا! انہوں نے میری نافرمانی کی اور ان لوگوں کی پیروی کی، جن کے مال اور اولاد نے خسارے کے سوا ان میں کسی چیز کا اضافہ نہیں کیا۔</p>	<p>(۲۱) قَالَ نُوحٌ رَبِّ انَّهُمْ عَصَوْنِي وَ اتَّبَعُوا مَنْ لَّمْ يَزِدْهُ مَالَهُ وَ وِلْدَانَهُ اِلَّا خَسَارًا ۚ</p>
<p>اور (ان گمراہ راہبروں نے) ایک عظیم مکر کیا۔</p>	<p>(۲۲) وَ مَكْرُوا مَكْرًا كُبْرًا ۚ</p>
<p>اور انہوں نے یہ کہا کہ: اپنے خداؤں اور بتوں سے دستبردار نہ ہونا، خصوصاً ”ود“ و ”سواع“ و ”یعوق“ و ”نسر“ کو نہ چھوڑنا۔</p>	<p>(۲۳) وَ قَالُوا لَا تَدْرُنَّ الْهَيْتَكُمْ وَ لَا تَدْرُنَّ وِدًّا وَ لَا سُوعَاهُ وَ لَا يَعُوتُ وَ يَعُوقُ وَ نَسْرًا ۚ</p>

<p>اور انہوں نے بہت سے گروہوں کو گمراہ کر دیا۔ خداوند! ظالموں میں ضلالت اور گمراہی کے علاوہ کسی چیز کا اضافہ نہ فرماتا۔</p>	<p>(۲۴) وَقَدْ أَضَلُّوا كَثِيرًا وَ لَا تَزِدِ الظَّالِمِينَ إِلَّا ضَلَالًا</p>
<p>(ہاں!) آخر کار) وہ سب کے سب اپنے گناہوں کی وجہ سے غرق ہو گئے اور جہنم کی آگ میں داخل ہوئے اور انہیں اپنے لئے اللہ کے سوا اور کوئی یار و مددگار نہ ملا۔</p>	<p>(۲۵) مِمَّا خَطَبْتَهُمْ أُغْرِقُوا فَأَدْخَلُوا نَارًا فَلَمْ يَجِدُوا لَهُمْ مِنْ دُونِ اللَّهِ أَنْصَارًا</p>

## تفسیر

اللہ کا لطف تجھ سے مدارت کرتا ہے۔

جب نوح نے سینکڑوں سال تک اپنی پوری پوری کوشش کر کے دیکھ لی اور وہ قوم ایک چھوٹے سے گروہ کے سوا اسی طرح کفر بت پرستی، گمراہی اور فساد پر ڈٹی رہی، تو وہ ان کی ہدایت سے مایوس ہو گئے اور بارگاہ خدا کی طرف رخ کیا، اور ایک استدلالی مناجات کے ضمن میں اللہ سے ان کے لئے عذاب کا تقاضا کیا، جیسا کہ زیر بحث آیت میں آیا۔

نوح نے کہا: پروردگارا! انہوں نے میری نافرمانی کی اور ایسے شخص کی پیروی کی جس کے مال و اولاد نے خسارے کو سوا اس میں کسی چیز کا اضافہ نہیں کیا۔

یہ اس بات کی طرف اشارہ ہے کہ اس قوم کے رہبر ایسے لوگ ہیں، جن کا امتیاز مال و اولاد کی زیادتی ہے اور وہ مال و اولاد بھی ایسے جو فساد و خرابی کے سوا کسی کام نہیں آتے۔

اس کے بعد مزید کہتا ہے ”ان گمراہ رہبروں نے مکر عظیم کیا“۔

لوگوں کو گمراہ کرنے اور نوح کی دعوت کو قبول کرنے سے روکنے کے لئے بہت عظیم اور وسیع شیطانی منصوبے بنا رکھے تھے۔

احتمال یہ ہے کہ وہی بت پرستی کا مسئلہ ہوگا۔ کیونکہ بعض روایات کے مطابق، بت پرستی نوح سے پہلے موجود نہیں تھی۔ بلکہ نوح علیہ السلام کی قوم نے ہی اسے ایجاد کیا تھا۔

ہو سکتا ہے کہ بعد والی آیت اس مطلب کی گواہ ہو۔ کیونکہ اس عظیم مکر کی طرف ایک اجمالی اشارہ کرنے کے بعد مزید کہتا ہے: ”ان کے رؤسائے نے کہا، اپنے خداؤں اور بتوں سے دستبردار نہ ہو۔“

اور خدائے یگانہ کے بارے میں نوح علیہ السلام کی دعوت ہرگز قبول نہ کرنا، وہ اللہ چونہ تو دکھائی ہی دیتا ہے اور نہ ہی ہاتھ کے ساتھ چھونے کے قابل ہے۔

انہوں نے خصوصیت کے ساتھ انہیں پانچ بتوں کے بارے میں تاکید کی اور کہا: ”دو“، ”سواع“، ”یعقوب“ اور ”نسر“ کو ہرگز نہ چھوڑنا اور نہ ان کے دامن کو چھوڑنا“

قرآن سے معلوم ہوتا ہے کہ یہ پانچوں بت کچھ خاص امتیازات رکھتے تھے اور وہ گمراہ قوم ان کی طرف خاص طور پر متوجہ تھی اور اسی بناء پر ان کے فرصت طلب رہبر بھی ان کی عبادت پر تکیہ کرتے تھے۔

اس کے بعد نوح مزید کہتے ہیں: ”خداوند! ان گمراہ اور خود غرض رہبروں نے بہت سے لوگوں کو گمراہ کر دیا۔“  
”خداوند! ظالموں میں ظلمات و گمراہی کے سوا کسی اور چیز کا اضافہ نہ کر“

ظالموں اور ستم گروں میں ضلالت و گمراہی کو زیادہ کرنے سے مراد وہی ان سے توفیق الہی کا سلب ہونا ہے جو ان کی بدبختی کا سبب بن جاتا ہے جسے وہ اپنے ظلم کی وجہ سے پاتے ہیں، کیونکہ اللہ نور ایمان کو ان سے چھین لیتا ہے اور کفر کی تاریکی کو اس کا جانشین بنا دیتا ہے۔

آخر کار آخری زیر بحث آیت میں، اس سلسلہ میں آخری بات اللہ فرماتا ہے: ”وہ اپنے گناہوں کی وجہ سے غرق ہو گئے اور انہیں آگ میں داخل کر دیا گیا اور انہیں اللہ کے سوا اور کوئی یار و مددگار نہ ملا۔ جو اس کے خشم و غضب سے ان کا دفاع کرنے“  
آیت کی تعبیر اس بات کی نشاندہی کرتی ہے کہ وہ غرق ہونے کے بعد بلا فاصلہ آگ میں داخل کر دیئے گئے اور یہ عجیب بات ہے کہ پانی میں سے فوراً آگ میں داخل ہوں، اور یہ آگ وہی برزخ والی آگ ہے، چونکہ قرآن مجید کی آیات کی گواہی کے مطابق ایک گروہ کو موت کے بعد عالم برزخ میں سزا ملے گی اور بعض روایات کے مطابق ”قبر“ یا تو جنت کے باغوں میں سے ایک باغ ہے یا دودخ کے گڑھوں میں سے ایک گڑھ ہے۔

<p>نوح نے عرض کی: پروردگار! روئے زمین پر کفار میں سے کسی ایک کو بھی زندہ نہ رہنے دے۔</p>	<p>(۲۶) وَ قَالَ نُوحٌ رَبِّ لَا تَذَرْ عَلَيَّ الْاَرْضِ مِنَ الْكٰفِرِيْنَ دَيَّارًا</p>
<p>کیونکہ اگر تو انہیں رہنے دے گا۔ تو وہ تیرے بندوں کو گمراہ کر دیں گے اور ایک فاجر کو فرسٹل کے سوا کچھ وجود میں نہیں لائیں گے۔</p>	<p>(۲۷) اِنَّكَ اِنْ تَذَرَهُمْ يُضِلُّوْا عِبَادَكَ وَا لَا يَلِدُوْا اِلَّا فٰجِرًا كَفّٰرًا</p>



<p>(۲۸) رَبِّ اغْفِرْ لِيْ وَ لِوَالِدَيَّ وَ لِمَنْ دَخَلَ بَيْتِيْ مُؤْمِنًا وَ لِلْمُؤْمِنِيْنَ وَ الْمُؤْمِنَاتِ ۗ وَ لَا تَزِدِ الظَّالِمِيْنَ اِلَّا تَبَارًا ۙ</p>	<p>پروردگار! مجھے بخش دے، اور اسی طرح میرے ماں باپ کو اور ان تمام لوگوں کو، جو میرے گھر میں ایمان کے ساتھ وارد ہوئے، اور تمام مومن مرد اور مومن عورتوں کو بخش دے، اور ظالموں میں ہلاکت کے سوا کسی چیز کا اضافہ نہ فرما۔</p>
---	---

## تفسیر

## اس فاسد و مفسد قوم کو چلے جانا چاہیے!

یہ آیات اسی طرح سے، نوح کی گفتگو اور اللہ کی بارگاہ میں قوم کی شکایت اور ان کے بارے میں بددعا اور نفرین کو جاری رکھے ہوئے ہیں، فرماتا ہے: ”پروردگار! کفار میں سے کسی کو روئے زمین پر زندہ نہ رہنے دے“ یہ بات انہوں نے اس وقت کہی جب وہ مکمل طور پر ان کی ہدایت سے مایوس ہو گئے تھے اور اپنی آخری کوشش ان کے ایمان لانے کے سلسلہ میں کر چکے تھے، لیکن اس کا کوئی نتیجہ نہ نکلا، اور صرف تھوڑے سے لوگ ان پر ایمان لائے ”علی الارض“ (صفحہ زمین پر) کی تعبیر اس بات کی نشاندہی کرتی ہے کہ نوح علیہ السلام کی دعوت بھی عالمی اور جہانی تھی اور وہ طوفان اور عذاب بھی جو بعد میں آیا عالمی تھا۔

اس کے بعد نوح علیہ السلام اپنی نفرین اور بددعا کرنے کے بارے میں استدلال کرتے ہیں اور مزید کہتے ہیں: ”کیونکہ اگر تو انہیں چھوڑ دے گا تو وہ تیرے بندوں کو گمراہ کر دیں گے اور فاجر و کافر نسل کے سوا اور کچھ وجود میں نہیں لائیں گے۔“ یہ گفتگو اس بات کی نشاندہی کرتی ہے کہ انبیاء کی نفرین و بددعا، جن میں نوح بھی ہیں، غیض و غضب، انتقام جوئی اور کینہ پروری کی بناء پر نہیں ہوتی تھی، بلکہ وہ ایک منطقی حساب کی صورت میں ہوتی تھی۔

آخر میں نوح علیہ السلام اپنے لئے اور ان لوگوں کے لئے جو ان پر ایمان لائے تھے اس طرح دعا کرتے ہیں: ”پروردگار! مجھے بخش دے اور اسی طرح میرے ماں باپ اور ان تمام لوگوں کو جو ایمان کے ساتھ میرے گھر میں داخل ہوئے تھے اور تمام مومنین و مومنات کو بھی بخش دے اور ظالموں کے لئے ہلاکت کے سوا کسی اور چیز کا اضافہ نہ کر“

یہ طلب مغفرت اس لئے ہے کہ نوح علیہ السلام یہ کہنا چاہتے ہیں کہ اگرچہ میں نے صد ہا سال مسلسل تبلیغ کی ہے، اور اس راہ میں ہر قسم کی تکلیف اور مصیبت جھیلی ہے، لیکن چونکہ ممکن ہے کہ اس مدت میں مجھ سے کوئی ترک اولی سرزد ہو گیا ہو، تو میں اس کے بارے میں بھی عفو و بخشش کا تقاضا کرتا ہوں، اور تیری بارگاہ مقدس میں ہرگز خود کو بڑی قرار نہیں دیتا۔



# سورہ جن

یہ سورہ مکہ میں نازل ہوا  
اور اس کی ۲۸ آیات ہیں۔

## سورہ جن کے مضامین و مطالب

یہ سورہ جیسا کہ اس کے نام سے واضح ہے، زیادہ تر ایک دکھائی نہ دینے والی مخلوق کے بارے میں گفتگو کرتی ہے جسے ”جن“ کہتے ہیں۔ یہ گفتگو ان کے پیغمبر ﷺ پر ایمان لانے، قرآن مجید کے مقابلہ میں خضوع کرنے، معاد پران کے ایمان و اعتقاد، ان کے درمیان مومن و کافر گروہ کے وجود اور اسی قسم کے دوسرے مسائل سے متعلق ہے۔ سورہ کا یہ حصہ اٹھائیس آیات میں سے انیس آیات میں پھیلا ہوا ہے۔ اور ”جن“ کے بارے میں بہت سے بے ہودہ عقائد کی اصلاح کرتا ہے، اور انہیں باطل قرار دیتا ہے۔

اس سورہ کے دوسرے حصہ میں توحید و معاد کے مسئلہ کے بارے میں اشارہ آیا ہے۔

اور اس سورہ کے آخری حصہ میں علم غیب کے مسئلہ کے متعلق گفتگو ہے، کہ کوئی بھی شخص اس سے آگاہ نہیں ہے، سوائے اس

قدر جس کا اللہ نے ارادہ کر لیا ہے۔

## سورہ جن کی تلاوت کی فضیلت

ایک حدیث میں امام صادق علیہ السلام سے آیا ہے۔

”جو شخص سورہ جن کو بکثرت پڑھے، تو وہ دنیا کی زندگی میں، ہرگز جنوں کی نظر بد، ان کے دادو، سحر اور مکر و فریب

سے نقصان نہیں اٹھائے گا، اور وہ محمد ﷺ کے ہمراہ ہوگا اور کہے گا: ”پروردگار! میں اس کی بجائے کسی اور کو نہیں چاہتا

اور نہ ہی اس سے کسی دوسرے کی طرف مائل ہوتا ہوں۔“

البتہ یہ تلاوت، اس سورہ کے مضامین و مطالب پر آگاہ ہونے، اور پھر اس پر عمل کرنے کا ایک مقدمہ ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے
(۱) قُلْ اَوْحٰی اِلَیَّ اَنْهُ اَسْتَمَعَ نَفَرٌ مِّنَ الْجِنِّ فَقَالُوْۤا اِنَّا سَمِعْنَا قُرْۤاٰنًا عَجَبًا ۙ	(اے پیغمبر) کہہ دیجئے کہ مجھے وحی ہوئی ہے کہ ”جنوں“ کی ایک جماعت نے کان دھر کے میری باتیں سنیں تو انہوں نے کہا ہم نے ایک عجیب قرآن سنا ہے۔
(۲) یَّهْدِیْۤ اِلَی الرُّشْدِ فَاٰمَنَّا بِهٖ ۗ وَ لَنْ نُّشْرِکَ بِرَبِّنَاۤ اَحَدًا ۙ	جو سیدھی راہ کی طرف ہدایت کرتا ہے، لہذا ہم اس پر ایمان لے آئے، اور ہم ہرگز کسی کو اپنے پروردگار کا شریک قرار نہیں دیتے۔

<p>اور بے شک ہمارے باعظمت پروردگار کا مقام بلند ہے، اور اس نے ہرگز اپنے لئے بیوی اور اولاد کا انتخاب نہیں کیا ہے۔</p>	<p>(۳) وَ أَنَّهُ تَعَالَىٰ جَدُّ رَبِّنَا مَا اتَّخَذَ صَاحِبَةً وَلَا وَلَدًا ۚ</p>
<p>اور بے شک ہمارے بیوقوف لوگ اللہ کے بارے میں ناروا باتیں کیا کرتے تھے۔</p>	<p>(۴) وَ أَنَّهُ كَانَ يَقُولُ سَفِيهُنَا عَلَى اللَّهِ شَطَطًا ۚ</p>
<p>اور ہم نے تو یہ گمان کر لیا تھا کہ جن اور انسان ہرگز اللہ پر جھوٹ نہیں باندھتے۔</p>	<p>(۵) وَ أَنَّا ظَنَنَّا أَن لَّنْ نَقُولَ الْإِنسُ وَالْجِنُّ عَلَى اللَّهِ كَذِبًا ۚ</p>
<p>اور بے شک انسانوں میں سے کچھ لوگ، جنوں میں سے کچھ لوگوں کی پناہ لیا کرتے تھے، اور وہ ان کی گمراہی اور طغیان میں زیادتی کا سبب بنا کرتے تھے۔</p>	<p>(۶) وَ أَنَّهُ كَانَ رِجَالٌ مِّنَ الْإِنسِ يَعُوذُونَ بِرِجَالٍ مِّنَ الْجِنِّ فَزَادُوهُمْ رَهَقًا ۚ</p>

## شان نزول

سورہ اہتخاب کی آیہ ۲۹ تا ۳۲ کی تفسیر میں کچھ شان نزول ہو چکی ہیں، جو زیر بحث سورہ (سورہ جن) کے مطالب سے مکمل طور پر ہم آہنگ ہیں، اور وہ اس بات کی نشاندہی کرتی ہیں، کہ دونوں سورتوں کی آیات ایک ہی واقعہ سے مربوط ہیں۔ وہ شان نزول مختصر طور پر اس طرح ہے:

۱۔ پیغمبر ﷺ مکہ سے طائف کے بازار ”عکاظ“ کی طرف آئے تاکہ اس عظیم مرکز اجتماع میں لوگوں کو اسلام کی طرف دعوت دیں، لیکن کسی نے آپ کی دعوت کا کوئی مثبت جواب نہ دیا، واپسی پر آپ ایک ایسی جگہ پہنچے جسے ”وادی جن“ کہتے تھے، رات آپ وہیں رہے اور قرآن کی آیات کی تلاوت فرماتے رہے، جنوں کے ایک گروہ نے سنا تو وہ ایمان لے آئے اور تبلیغ کے لئے اپنی قوم کی طرف پلٹ گئے۔

۲۔ ابن عباسؓ کہتے ہیں۔ ”پیغمبر ﷺ صبح کی نماز میں مشغول ہوئے اور اس میں قرآن کی تلاوت کر رہے تھے، جنوں کا ایک گروہ آسمانی خبروں کے ان سے منقطع ہو جانے کی علت کی تحقیق کر رہا تھا، انہوں نے محمد ﷺ سے قرآن کی تلاوت کی آواز سنی تو انہوں نے کہا کہ آسمانی اخبار کے ہم سے منقطع ہو جانے کی علت یہی ہے لہذا وہ اپنی قوم کی

طرف پلٹ گئے اور انہیں اسلام کی طرف دعوت دی۔ لیکن یہاں ایک اور شان نزول بھی بیان کی گئی ہے، جو ان سب سے مختلف ہے، اور وہ یہ ہے کہ لوگوں نے ”عبداللہ بن مسعود“ سے پوچھا: کیا تم اصحاب پیغمبر ﷺ میں سے، کوئی شخص ”جن“ والی رات کے واقعہ میں، پیغمبر کی خدمت میں تھا، اس نے کہا، کہ ہم میں سے کوئی نہیں تھا، ہم نے ایک رات مکہ میں پیغمبر کو نہ پایا، اور جس قدر ہم نے جستجو اور تلاش کی، آپ کا کوئی پتہ نہ چلا۔ ہم ڈرے کہ کہیں پیغمبر ﷺ کو دشمنوں نے قتل نہ کر دیا ہو، ہم پیغمبر ﷺ کو تلاش کرتے ہوئے مکہ کے دروں کی طرف گئے۔ اچانک ہم نے دیکھا کہ آپ کوہ ”حرا“ کی طرف سے آرہے ہیں۔ ہم نے عرض کیا، یا رسول اللہ ﷺ آپ کہاں تھے؟ ہم سخت پریشان تھے اور کل رات ہماری زندگی کی بدترین رات تھی، آپ نے فرمایا: جنوں کی طرف سے ایک دعوت کرنے والا میرے پاس آیا تھا اور میں ان کے لئے قرآن پڑھنے کے لئے گیا تھا۔

### تفسیر

### ہم نے ایک عجیب قرآن سنا ہے

اب جو کچھ بیان ہو چکا، اس کی طرف توجہ کرتے ہوئے، آیات کی تفسیر کی طرف لوٹتے ہیں۔ پہلی آیت میں فرماتا ہے: ”کہہ دیجئے کہ میری طرف وحی ہوئی ہے کہ جنوں کی ایک جماعت نے میری باتوں کو کان لگا کر سنا، تو انہوں نے کہا کہ ہم نے عجیب قرآن سنا ہے۔“ یہ آیت، اچھی طرح سے، اس بات کی نشاندہی کرتی ہے کہ گروہ ”جن“ صاحبان عقل و شعور، فہم و ادراک والے اور تکلیف و مسئولیت کے حامل ہیں، اور زبان سے آشنائی اور اعجاز آمیز کلام میں فرق کو سمجھتے ہیں، اور اسی طرح سے خود کو تبلیغ حق کا ذمہ دار جانتے ہیں۔ اور قرآن کے خطاب کے مخاطب بھی ہیں۔

انہیں اس بات کا حق تھا کہ وہ قرآن کو ایک عجیب بات شمار کریں، کیونکہ اس کا لب و لہجہ اور طرز و آہنگ بھی عجیب ہے اور اس کا نفوذ کرنا اور قوت جاذبہ بھی۔ اس کے مضمون و مطالب اور اس کی تاثیر بھی عجیب ہے اور اس کا لانے والا بھی کہ جس نے کسی سے تعلیم حاصل نہیں کی تھی اور وہ ”امیین“ سے مبعوث ہوا تھا۔

انہوں نے اس جملہ کے بعد کچھ اور باتیں بھی اپنی قوم سے کہیں، جنہیں قرآن نے بعد والی آیات میں بارہ جملوں میں بیان کیا ہے جن میں سے ہر ایک ”ان“ کے ساتھ شروع ہوتا ہے، جو تاکید کی نشانی ہے۔

پہلے فرماتا ہے: انہوں نے کہا: ”یہ قرآن سب کو راہ راست کی طرف ہدایت کرتا ہے، لہذا ہم اس پر ایمان لائے ہیں، اور ہم ہرگز کسی کو اپنے پروردگار کا شریک قرار نہیں دیتے۔“

ایمان کے اظہار اور ہر قسم کے شرک کی نفی کے بعد، انہوں نے صفات اللہ کے بارے میں اپنی گفتگو کو اس طرح جاری رکھا: ”ہمارے پروردگار کا باعظمت مقام (مخلوق کے ساتھ مشابہت اور ہر قسم کے عیب و نقص سے) بلند ہے اور اس نے اپنے لئے بیوی اور اولاد کا ہرگز انتخاب نہیں کیا۔

اس کے بعد انہوں نے مزید کہا: ”اب ہم اعتراف کرتے ہیں کہ ہم میں سے کچھ بے وقوف لوگ اللہ کے بارے میں ناروا اور حق سے دور بات کیا کرتے تھے۔“

یعنی ہمارے سفہاء اور بے وقوف لوگ اللہ کے لئے بیوی اور اولاد کے قائل تھے، اور انہوں نے شبہیہ و شریک بنا لیا تھا اور راہ حق سے منحرف ہو کر فضول اور بے ہودہ باتیں کہا کرتے تھے۔

یہ احتمال بھی ہے کہ یہاں ”سفیہ“ ابلیس کی طرف اشارہ ہے جس نے اللہ کے فرمان کی مخالفت کرنے کے بعد، اس کی ساحت مقدس کی طرف بہت سی ناروا نسبتیں دیں۔

چونکہ ”ابلیس“ ”جن“ تھا۔ لہذا مومنین اس سے نفرت کا اظہار کر رہے ہیں، اور اس کی بات کو فضول اور حق سے دور کہہ رہے ہیں۔

اس کے بعد انہوں نے مزید کہا: ”ہم یہ گمان کیا کرتے تھے کہ انسان اور جن ہرگز اللہ پر جھوٹ نہیں باندھیں گے۔“ ان کی یہ بات ممکن ہے اس اندھی تقلید کی طرف اشارہ ہو جو یہ گروہ اس سے پہلے دوسروں کی کیا کرتا تھا اور اس بناء پر وہ اللہ کا شریک بناتے تھے اور اس کے لئے بیوی اور اولاد کے قائل تھے، لہذا وہ کہتے ہیں کہ اگر ہم نے ان مسائل کو دوسروں سے بغیر کسی دلیل کے قبول کر لیا تھا تو وہ غلط فہمی کی بہاء پر تھا۔ ہمیں یہ خیال ہی نہیں آیا کہ انسان اور جن اتنی جرأت کریں گے کہ اتنا بڑا جھوٹ اللہ پر باندھیں گے، لیکن اب جبکہ ہم نے اس بات کی تحقیق کر لی ہے اور حق کو معلوم کر لیا ہے اور اس پر ایمان لے آئے ہیں۔ لہذا ہم اب اس ناروا تقلید کو سمجھتے ہیں، اور اس طرح اپنی غلطی اور مشرکین جن کے انحراف کا اعتراف کرتے ہیں۔

اس کے بعد انہوں نے کہا: جنوں اور انسانوں کے انحرافات میں سے ایک یہ تھا کہ ”انسانوں میں سے کچھ لوگ جنوں میں سے کچھ کی پناہ لیا کرتے تھے۔ اور وہ ان کی گمراہی، گناہ اور طغیان و سرکشی کی زیادتی کا سبب بنتے تھے۔“

لیکن آیت کا مفہوم بہر حال ایک وسیع مفہوم ہے، جو انسانوں کی جنوں سے ہر قسم کی پناہ لینے کو شامل ہے اور اوپر والی فضول اور بیہودہ بات اس کا ایک مصداق ہے، کیونکہ ہم جانتے ہیں کہ عربوں کے درمیان کاہن بہت تھے، جن کا عقیدہ یہ تھا کہ وہ جنوں کے ایک گروہ کے ذریعہ بہت سی مشکلات کو حل کرتے ہیں اور آنے والے واقعات کی خبر دیتے ہیں۔



یہ تعبیر مشرکین کے لئے ایک تشبیہ ہے کہ وہ جان لیں کہ جب جنوں کی منطق یہ ہے اور ان کا فیصلہ یہ ہے تو پھر وہ بیدار ہو جائیں اور قرآن اور پیغمبر اکرم ﷺ کے دامن سے متمسک ہو جائیں۔

اس کے بعد مومنین جن، اپنی گفتگو کی صداقت کی ایک نشانی کی طرف..... جو عالم طبیعت میں تمام جنوں کے لئے قابل ادراک ہے..... اشارہ کرتے ہوئے کہتے ہیں: ”ہم نے آسمانوں میں جستجو کی، تو ہم نے ان سب کو نگہبانوں اور قوی محافظوں اور شہاب کے تیروں سے بھر پور پایا۔

ہم اس سے پہلے چوری چھپے باتیں سننے کے لئے آسمانوں میں جا کر بیٹھ جایا کرتے تھے اور وہاں سے کچھ خبریں معلوم کر لیا کرتے تھے۔ اور اپنے دوستوں کو ان کی اطلاع دے دیا کرتے تھے، لیکن اب معاملہ ایسا ہو گیا ہے کہ اب اگر کوئی چوری چھپے کچھ سننا چاہتا ہے تو وہ اپنی گھات میں ایک شہاب کو پاتا ہے جو اس کو نشانہ بنا لیتا ہے۔“

تو کیا یہ نئی وضع و کیفیت اس حقیقت کی دلیل نہیں ہے کہ اس پیغمبر کے ظہور اور اس کی کتاب آسمانی کے نزول سے عالم میں ایک عظیم تغیر پیدا ہو گیا ہے؟ آخر پہلے تم میں چوری چھپے سننے کی طاقت کیوں تھی اور اب تم میں سے کوئی بھی اس کام پر قدرت کیوں نہیں رکھتا؟

اس کے بعد انہوں نے مزید کہا کہ ان اوضاع و حالات میں ہم نہیں جانتے، کہ کیا یہ چوری چھپے سننے کی ممنوعیت اس بات کی دلیل ہے کہ زمین پر رہنے والے لوگوں کے لئے کسی شر اور برائی کا ارادہ ہوا ہے، یا کہ اللہ یہ چاہتا ہے کہ انہیں اس طریقہ سے ہدایت کرے۔

دوسرے لفظوں میں ہم نہیں جانتے کہ کیا یہ امر اللہ کی طرف سے نزول عذاب و بلا کا مقدمہ ہے یا ان کی ہدایت کی تمہید ہے۔

لیکن مومنین جن کو اصولی طور پر یہ سمجھ لینا چاہیے کہ چوری چھپے سننے کی ممانعت، جو پیغمبر اسلام کے ظہور کے قریب ہوئی، انسانوں کی ہدایت کا مقدمہ ہے اور کہانت کے اداروں اور اس جیسی خرافات کے ختم ہونے کی تمہید ہے۔ لیکن چونکہ ”جن“ چوری چھپے سننے کے مسئلہ سے ایک خاص دلچسپی رکھتے تھے۔ لہذا وہ ابھی یہ باور نہیں کر سکتے تھے کہ یہ محرومیت ایک قسم کی خیر و برکت ہے۔ ورنہ یہ بات واضح ہے کہ زمانہ جاہلیت کے کاہن اسی چوری چھپے سننے کے مسئلہ پر تکیہ کرتے ہوئے، لوگوں کے ایک بہت بڑے حصہ کو گمراہ کیا کرتے تھے۔

اور یہ کہ ہمارے درمیان صالح اور غیر صالح افراد ہیں اور ہم مختلف گروہ ہیں۔	(۱۱) وَ اَنَا مِنَ الصّٰلِحُوْنَ وَ مِنْ اٰیٰتِ ذٰلِكَ ۗ كُنَّا طَرَفًا لِّقَوْمٍ اٰثِمٰۗتٍ
---	---



<p>اور یہ کہ ہم یہ یقین رکھتے ہیں کہ ہم زمین میں ہرگز اللہ کے ارادہ پر غالب نہیں آسکتے، اور نہ ہی اس کے دست قدرت سے فرار کر سکتے ہیں۔</p>	<p>(۱۲) وَ اَنَا ظَنَنَّا اَنْ لَّنْ نُّعْجِزَ اللّٰهَ فِی الْاَرْضِ وَ لَّنْ نُّعْجِزَهُ هَرَبًا ۙ</p>
<p>اور یہ کہ جب ہم نے قرآن کی ہدایت سنی تو ہم اس پر ایمان لے آئے، اور جو شخص اپنے پروردگار پر ایمان لے آئے پھر وہ نہ تو نقصان سے ڈرتا ہے اور نہ ہی ظلم سے۔</p>	<p>(۱۳) وَ اَنَا لَمَّا سَمِعْنَا الْهُدٰی اٰمَنَّا بِهٖ فَمَنْ یُّؤْمِنُ بِرَبِّهٖ فَلَا یَخَافُ بَخْسًا وَّ لَا رَهَقًا ۙ</p>
<p>اور یہ کہ ہم میں سے ایک گروہ تو مسلمان ہے اور ایک گروہ ظالم ہے اور جو اسلام کو اختیار کر لیں، انہوں نے سیدھی راہ کو انتخاب کر لیا ہے۔</p>	<p>(۱۴) وَ اَنَا مِنَ الْمُسْلِمُوْنَ وَ مِنَ الْقٰسِطُوْنَ ۙ فَمَنْ اٰسَلَمَ فَاُولٰٓئِكَ تَحَرَّوْا رَشَدًا</p>
<p>اور ظالم تو ہیں ہی دوزخ کا ایندھن۔</p>	<p>(۱۵) وَ اَمَّا الْقٰسِطُوْنَ فَكَانُوْا لِجَهَنَّمَ حَطَبًا ۙ</p>

## تفسیر

ہم نے حق کو سنا اور سر تسلیم خم کر لیا

یہ آیات اسی طرح سے جن مومنین کی باتوں کو جاری رکھے ہوئے ہیں، یعنی وہ باتیں جو انہوں نے اپنی گمراہ قوم کو تبلیغ کرتے وقت کہی تھیں، پہلی آیت میں ان کی زبانی کہتا ہے: ”ہمارے درمیان صالح اور غیر صالح افراد ہیں اور ہم میں مختلف گروہ ہیں“ احتمال یہ ہے کہ انہوں نے اس جملہ کو اس لئے کہا کہ کہیں ایسا نہ ہو کہ ”ابلیس“ کا قبیلہ ”جن“ میں سے ہوتا، ان میں سے ایک گروہ کے دل میں یہ توہم پیدا نہ کر دے، کہ جن کی طبیعت اور مزاج شر اور فساد، شیطنت پر ہے اور نور ہدایت ان کے دل میں ہرگز نہیں چمکتا۔

مومنین جن اس گفتگو سے واضح کر رہے ہیں کہ اس اختیار اور آزادی ارادہ ان پر بھی حکم فرما ہے، اور صالح اور غیر صالح دونوں قسم کے افراد ان میں موجود ہیں۔ اس بناء پر ہدایت کی استعداد ان میں بھی موجود ہے اور اصولی طور پر تبلیغ کی تاثیر کے عوامل میں

سے ایک طرف مقابل کی شخصیت کو جا کر کر کے اسے ہدایت و کمال کی استعداد کے موجود ہونے کی طرف توجہ دلانا ہے۔ یہ احتمال بھی ہے کہ جن مومنین نے، چوری چھپے سننے کے مسئلہ سے، سوء استفادہ کے موضوع سے، برائت کے لئے کہی ہو۔ یعنی اگرچہ ہم میں سے بعض، وہ اخبار جو وہ چوری چھپے سنا کرتے تھے، انہیں شریر انسانوں کے پاس پہنچا کر گمراہی کا سبب بنے تھے۔ لیکن ہم میں سے تمام جن ایسے نہیں تھے۔

یہ آیت ضمنی طور پر جنوں کے بارے میں ہم انسانوں کی ذہنیتوں کی بھی اصلاح کرتی ہے۔ کیونکہ بہت سے لوگوں کے تصور میں لفظ ”جن“، شیطنیت، فساد اور گمراہی کی ایک قسم کے ساتھ ہے۔ یہ آیت کہتی ہے کہ وہ بھی مختلف گروہ ہیں، صالح اور غیر صالح۔ جن مومنین اپنی باتوں کو جاری رکھتے ہوئے دوسروں کو خبردار کرتے ہیں اور کہتے ہیں: ”ہمیں یقین ہے کہ ہم زمین میں، اللہ کے ارادہ پر ہرگز غالب نہیں آسکتے، اور نہ ہی اس کے پنچہ قدرت سے فرار کر سکتے ہیں۔“

اس بناء پر، اگر تمہارا یہ خیال ہو کہ تم اللہ کے عذاب سے بھاگ کر زمین کے کسی گوشہ میں یا آسمانوں کے کسی مقام میں نجات پا جاؤ گے۔ تو تم سخت غلط فہمی میں مبتلا ہو۔

جن مومنین اپنی گفتگو جاری رکھتے ہوئے کہتے ہیں: ”ہم نے جب قرآن کی ہدایت کو سنا تو ہم اس پر ایمان لے آئے۔“ اور اگر تمہیں قرآن کی ہدایت کی طرف بلاتے ہیں تو ہم نے خود پہلے اس پر وگرام پر عمل کیا ہے۔ اس بناء پر ہم دوسروں کو کسی ایسی چیز کی دعوت نہیں دے رہے ہیں، جسے ہم نے خود چھوڑ رکھا ہو۔

اس کے بعد ایمان کے نتیجہ کو ایک مختصر سے جملہ میں بیان کرتے ہوئے کہتے ہیں: ”جو شخص اپنے پروردگار پر ایمان لے آئے تو اسے نہ تو نقصان کا کوئی ڈر ہے اور نہ ہی ظلم کا۔“

بعد والی آیت میں مومنوں اور کافروں کی سرنوشٹ کے بارے میں زیادہ وضاحت کے لئے کہتا ہے: ”ہم قرآن کی ہدایت کے ذریعہ یہ جانتے ہیں کہ ہم میں سے ایک گروہ مسلمان ہے اور ایک گروہ ظالم و بیدادگر ہے۔

لیکن جو اسلام کو اختیار کر لیں تو انہوں نے راہ راست کو انتخاب کیا ہے اور اللہ کی ہدایت اور ثواب کی طرف قدم اٹھایا ہے۔

”باقی رہے ظالم تو وہ جہنم کا ایندھن ہیں۔“

<p>اور اگر وہ (جن و انس) ایمان کے طریقہ پر استقامت اختیار کریں، تو ہم انہیں فراواں پانی سے سیراب کریں۔</p>	<p>(۱۶) وَ أَنْ لَّوِ اسْتَقَامُوا عَلَى الطَّرِيقَةِ لَأَسْقِينَهُمْ مَّاءً غَدَقًا</p>
--	--

<p>مقصد یہ ہے کہ ہم انہیں اس فراواں نعمت کے ذریعہ آزمائیں اور جو شخص اپنے پروردگار کے ذکر سے روگردانی کرے گا، تو وہ اسے شدید اور روز افزوں عذاب میں گرفتار کرے گا۔</p>	<p>(۱۷) لِنَفْسِنَهُمْ فِيهِ ۚ وَ مَنْ يُعْرِضْ عَنْ ذِكْرِ رَبِّهِ يَسْلُكْهُ عَذَابًا صَعَدًا ۙ</p>
<p>اور یہ کہ مساجد اللہ ہی کے لئے ہیں، ان مساجد میں اللہ کے علاوہ کسی کو نہ پکارو۔</p>	<p>(۱۸) وَ اَنَّ الْمَسْجِدَ لِلّٰهِ فَلَا تَدْعُوا مَعَ اللّٰهِ اَحَدًا ۙ</p>
<p>اور یہ کہ جب اللہ کا بندہ (محمد ﷺ) عبادت کے لئے (کھڑا ہوتا اور اسے پکارتا، تو کچھ لوگ بڑی شدت کے ساتھ اس کے گرد جمع ہو جاتے۔</p>	<p>(۱۹) وَ اِنَّهُ لَمَّا قَامَ عَبْدُ اللّٰهِ يَدْعُوهُ كَادُوْا يَكُوْنُوْنَ عَلَيْهِ لَبَدًا ۙ</p>

## تفسیر

ہم تمہیں ان فراواں نعمتوں کے ذریعے آزمائیں گے۔

یہ آیات ظاہراً جن مومنین کی اپنی قوم سے گفتگو کو جاری رکھے ہوئے ہیں (اگرچہ کچھ مفسرین نے اسے اللہ کا کلام سمجھا ہے، جو جملہ معترضہ کے طور پر جنوں کی گفتگو کے درمیان آیا ہے)۔ لیکن چونکہ اس کا جملہ معترضہ ہونا خلاف ظاہر ہے اور آیات کی تعبیر گزشتہ آیات کے لب و لہجہ سے زیادہ مشابہ ہے، جو جن مومنین کی گفتگو تھی، لہذا اس کا جنوں کا کلام نہ ہونا بعید ہے۔ بہر حال گزشتہ آیات میں، قیامت میں مومنین کے لئے اجر و ثواب کے بارے میں گفتگو تھی، اور ان آیات میں ان کے دنیاوی اجر و ثواب کی گفتگو ہے، فرماتا ہے: ”اگر وہ (جن و انس) ایمان کے طریقہ پر استقامت کریں، تو ہم انہیں فراواں پانی سے سیراب کریں گے۔“

ہم ان پر اپنی رحمتوں کی بارش نازل کریں گے، اور حیات بخش پانی کے منابع اور چشمے ان کے اختیار میں دے دیں گے اور جہاں پانی کی فراوانی ہوتی ہے، وہاں پر ہر چیز کی فراوانی ہوتی ہے، لہذا اس طرح سے ہم انہیں انواع و اقسام کی نعمتوں سے نوازیں گے۔

قرآن مجید نے اس مطلب پر کئی بار تکیہ کیا ہے، کہ ”ایمان و تقویٰ“ نہ صرف معنوی برکات کا سرچشمہ ہیں، بلکہ مادہ ارزاق کی زیادتی، نعمتوں کی کثرت، آبادی و عمران اور مادی برکت کی زیادتی کا موجب بھی ہے۔ اس سلسلہ میں ہم ایک تفصیلی بحث، جلد ۱۴ میں سورہ نوح کی آیہ ۱۲ کے ذیل میں ”ایمان و تقویٰ کا عمران و آبادی سے رابطہ“ کے عنوان کے تحت کر چکے ہیں۔

قابل توجہ بات یہ ہے کہ اس بیان کے مطابق، وہ چیز جو نعمت کی زیادتی کا سبب بنتی ہے، ایمان پر استقامت ہے، نہ کہ اصل ایمان۔

بعد والی آیت میں اسی سلسلہ میں ایک اور حقیقت کی طرف اشارہ کرتے ہوئے مزید کہتا ہے: ”مقصود یہ ہے کہ ہم انہیں و نور نعمت کے ذریعہ آزمائیں۔“

اور یہاں سے واضح ہو جاتا ہے کہ خدائی امتحان کے اہم اسباب میں سے ایک و نور نعمت ہے اور اتفاق کی بات یہ ہے کہ نعمت کے ذریعہ جو آزمائش ہوتی ہے، وہ عذاب کے ذریعہ ہونے والی آزمائش سے زیادہ سخت اور زیادہ پیچیدہ ہوتی ہے۔ کیونکہ نعمت کی زیادتی کا مزاج، سستی، کاہلی، غفلت اور لذائز و شہوات میں غرق ہوتا ہے، اور یہ ٹھیک ایک ایسی چیز ہے جو انسان کو اللہ سے دور کر دیتی ہے، اور میدان کو شیطان کی فعالیت کے لئے آمادہ کر دیتی ہے۔ صرف وہی لوگ و نور نعمت کی زیادتی کے غیر مطلوب عوارض سے امان میں رہ سکتے ہیں، جو ہمیشہ اللہ کی یاد میں رہیں۔

لہذا اس کے بعد مزید کہتا ہے: ”جو شخص اپنے پروردگار کے ذکر سے روگردانی کرے گا، تو وہ اسے شدید اور روز افزوں عذاب میں گرفتار کر دے گا۔“

بعد والی آیت میں جن مومنین کی زبانی، دوسروں کو توحید کی طرف دعوت دینے کے موقع پر اس طرح کہتا ہے: ”مساجد اللہ کے لئے ہیں، ان مساجد میں اللہ کے ساتھ کسی کو نہ پکارو“

اس سے مراد وہ مکان اور جگہ ہیں جن میں اللہ کے لئے سجدہ ہوتا ہے۔ جس کا مصداق اکمل، مسجد الحرام ہے اور اس کا دوسرا مصداق باقی مساجد میں و زیادہ وسیع مصداق وہ تمام جگہیں ہیں جہاں انسان نماز پڑھتا ہے اور اللہ کے لئے سجدہ کرتا ہے، اور پیغمبر کی معروف حدیث کے مطابق، جس میں آپ نے فرمایا:

”تمام روئے زمین میرے لئے سجدہ گاہ اور (تیمم کرنے کے لئے) طہارت کا ذریعہ قرار دی گئی ہے۔“

اس میں ہر جگہ شامل ہے اور اس طرح سے یہ مشرکین عرب، اور ان جیسے لوگوں کے اعمال کا، جنہوں نے خانہ کعبہ کو بت کدہ بنا رکھا تھا، ایک جواب یہ ہے، اور مخرف عیسائیوں کے اعمال کا بھی، جنہوں نے ”تثلیث“ کو اپنالیا تھا اور اپنے گرجوں میں تین خداؤں کی پرستش کرتے تھے۔ قرآن کہتا ہے: تمام عبادت کا ہی اللہ کے ساتھ مخصوص ہیں، اور ان عبادت گاہوں میں اللہ کے سوا کسی کو سجدہ

نہیں کیا جاسکتا اور اس کے غیر کی پرستش ممنوع ہے۔

اس گفتگو کو جاری رکھتے ہوئے، قرآن مجید اور پیغمبر ﷺ کی عبادت کی، حد سے زیادہ تاثیر کو بیان کرنے کے لئے مزید کہتا ہے: ”جس وقت اللہ کا بندہ..... محمد ﷺ..... عبادت کے لئے کھڑا ہوتا ہے اور اللہ کو پکارتا ہے تو جنوں کا ایک گروہ شدت سے اس کے اطراف میں جمع ہو جاتا ہے۔“

”لبد“ (بروزن پدر) اس چیز کے معنی میں ہے جس کے اجزاء ایک دوسرے کے اوپر تہ بہ تہ رکھے گئے ہوں، اور یہ تعبیر اس پہلی ملاقات میں، قرآن سننے کے لئے، جن مومنین کے عجیب و غریب ہجوم کو بیان کرتی ہے، اور اسی طرح پیغمبر ﷺ کی نماز کے حد سے زیادہ قوت جذب کو بیان کرتی ہے۔

<p>کہہ دیجئے: میں تو صرف اپنے پروردگار کو پکارتا ہوں اور کسی کو بھی اس کا شریک قرار نہیں دیتا۔</p>	<p>(۲۰) قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا</p>
<p>کہہ دیجئے! میں تمہارے لئے کسی نقصان یا ہدایت کا مالک نہیں ہوں۔</p>	<p>(۲۱) قُلْ إِنِّي لَا أَمْلِكُ لَكُمْ ضَرًّا وَلَا رَشَدًا</p>
<p>کہہ دیجئے! (اگر میں بھی اس کے حکم کے خلاف کروں گا تو) کوئی بھی مجھے اس کے مقابلہ میں پناہ نہیں دے گا۔ اور اس کے علاوہ مجھے اور کوئی پناہ گاہ نہیں ملے گی۔</p>	<p>(۲۲) قُلْ إِنِّي لَنْ يُجِيرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحَدًا</p>
<p>میری ذمہ داری تو صرف اللہ کی طرف سے ابلاغ رسالت اور اس کے پیغاموں کو پہنچانا ہے، اور جو شخص اللہ اور اس کے رسول کی نافرمانی کرے گا، تو اس کے لئے جہنم کی آگ ہے۔ وہ اسی میں ہمیشہ ہمیشہ رہے گا۔</p>	<p>(۲۳) إِلَّا بَلَاغًا مِنَ اللَّهِ وَرِسَالَاتِهِ وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا</p>

<p>(کفار کی یہ کارکنی اسی طرح جاری رہے گی) جب تک کہ وہ اسے دیکھ نہ لیں، جس کا انہیں وعدہ دیا گیا ہے اس وقت انہیں معلوم ہو جائے گا کہ کس کے مددگار زیادہ ضعیف ہیں اور کس کی جمعیت بہت ہی کم ہے۔</p>	<p>(۲۴) حَتَّىٰ إِذَا رَأَوْا مَا يُوعَدُونَ فَيَسْئَلُونَ مَنْ أَضْعَفُ نَاصِرًا وَّ أَقْلُ عَدَدًا</p>
--	--

## تفسیر

## کہہ دیجئے! میں کسی کے سودوزیاں کا مالک نہیں ہوں

ان آیات میں توحید کی بنیادوں کو مستحکم کرنے اور ہر قسم کے شرک کی نفی کے لئے۔۔۔ جس کی طرف گزشتہ آیات میں بھی اشارہ ہوا تھا۔۔۔ پہلے پیغمبر کو حکم دیا جاتا ہے: ”کہہ دیجئے میں تو صرف اپنے پروردگار کو پکارتا ہوں اور صرف اسی کی عبادت کرتا ہوں، اور کسی کو بھی اس کا شریک قرار نہیں دیتا۔“

اس کے بعد حکم ہے: ”کہہ دیجئے میں تمہارے لئے سودوزیاں کا مالک نہیں ہوں اور ہدایت دوسرے کے ہاتھ میں ہے۔“ پھر مزید کہتا ہے: ”کہہ دیجئے اگر میں بھی اللہ کے حکم کے خلاف کام کروں گا تو کوئی بھی مجھے اس کے مقابلہ میں پناہ نہیں دے گا، اور میں اس کے علاوہ کوئی اور بھاء اور پناہ گاہ نہیں پاؤں گا۔“

اس طرح سے نہ تو کوئی مجھے پناہ دے سکتا ہے، اور نہ ہی کوئی چیز میری پناہ گاہ بن سکتی ہے۔ یہ باتیں ایک طرف تو اللہ کی بارگاہ میں مکمل عبودیت کا اعتراف ہے، اور دوسری طرف سے پیغمبر کے بارے میں ہر قسم کے غلو کی نفی کرتی ہیں اور تیسری طرف سے یہ بتاتی ہیں کہ نہ صرف بتوں سے ہی کوئی کام نہیں پاتا بلکہ خود پیغمبر بھی اس عظمت کے باوجود عذاب اللہ کے مقابلہ میں بھاء اور مستقل پناہ نہیں ہو سکتے، اور چوتھی طرف سے ان بہانہ جوئیوں اور بے محل توقعات کو۔۔۔ جو ہٹ دھرم لوگ پیغمبر ﷺ سے رکھتے تھے، اور ان سے خدائی کاموں کے تقاضے کرتے تھے۔۔۔ ختم کرتی ہیں اور یہ ثابت کرتی ہیں کہ توسل اور شفاعت بھی اذن اللہ سے ہی ہے۔

بعد والی آیت میں مزید کہتا ہے: ”میرا وظیفہ تو صرف اللہ کی طرف سے ابلاغ اور اس کے پیغامات کو پہنچانا ہے۔“ یہ تعبیر اسی چیز کے مشابہ ہے جس کی طرف آیت قرآنی میں بار بار اشارہ ہوا ہے، جیسا کہ سورہ مائدہ کی آیت ۹۲ میں آیا ہے: ”پیغمبر کے ذمہ تو صرف واضح طور پر ابلاغ کرنا (اور پہنچانا) ہے۔“

اور سورہ اعراف کی آیت ۱۸۸ میں آیا ہے:

”کہہ دیجئے کہ میں تو اپنے لئے بھی سود و زیاں کا مالک نہیں ہوں، وراگر میں غیب کی خبر رکھتا ہوتا تو اپنے لئے بہت سے سانس جمع کر لیتا اور کوئی بھی خرابی مجھے نہ پہنچتی۔ میں تو صرف اس گروہ کے لئے جو ایمان لے آتے ہیں، ڈرانے والا اور بشارت دینے والا ہوں۔“

بہر حال آیت کے آخر میں خبر دار کرتا ہے کہ ”جو شخص اللہ اور اس کے رسول کی معصیت اور نافرمانی کرے گا، اس کے لئے جہنم کی آگ ہے اور وہ ہمیشہ اسی میں رہے گا۔“

یہ بات واضح ہے کہ اس سے مراد ہر گنہگار نہیں ہے، بلکہ اس سے مراد مشرکین اور کافرین ہیں، کیونکہ ہر گنہگار ہمیشہ جہنم کی آگ میں رہنے کا مستحق نہیں ہے۔

اس کے بعد مزید کہتا ہے: کفار و مشرکین کی یہ وضع و کیفیت، کہ وہ ہمیشہ مسلمانوں کا استہزاء کرتے اور انہیں ضعیف اور کمزور شمار کرتے ہیں اس وقت تک یونہی جاری رہے گی، جب تک کہ وہ اس چیز کو دیکھ لیں جس کا ان سے وعدہ کیا گیا ہے۔ اس وقت وہ جانیں گے کہ کس کے مددگار زیادہ ہیں، اور کس کی جمعیت کم ہے۔“

آیت کا لب و لہجہ بتاتا ہے کہ دشمنان اسلام اپنے افراد کی قدرت اور کثرت پر ناز کیا کرتے تھے اور انہیں ضعیف و ناتواں شمار کرتے تھے، قرآن اس ذریعہ سے مؤمنین کو تسلی دیتے ہوئے اور ان کی دلداری کرتے ہوئے انہیں خوشخبری دیتا ہے کہ آخر کار ان کی کامیابی اور دشمنوں کی شکست و ناتوانی کا دن آئے گا۔

<p>کہہ دیجئے کہ میں نہیں جانتا، جس چیز کا تم سے وعدہ کیا گیا ہے وہ قریب ہے، یا میرا پروردگار اس کے لئے کوئی وقت قرار دے گا۔</p>	<p>(۲۵) قُلْ اِنْ اَدْرِىْ اَقْرِبُ مَّا تُوعَدُوْنَ اَمْ يَجْعَلُ لَهٗ رَبِّىْ اَمَدًا</p>
<p>عالم الغیب وہی ہے اور وہ کسی شخص کو بھی اپنے غیب کے اسرار پر آگاہ نہیں کرتا۔</p>	<p>(۲۶) عَلِمَ الْغَيْبِ فَلَا يُظْهِرُ عَلٰى غَيْبِهٖۤ اَحَدًا</p>
<p>مگر ان رسولوں کو، جنہیں اس نے منتخب کر لیا ہے، اور وہ ان کے لئے، ان کے آگے بھی اور پیچھے بھی مقرر کر دیتا ہے۔</p>	<p>(۲۷) اِلَّا مَنِ ارْتَضٰى مِنْ رَّسُوْلٍ فَاِنَّهٗ يَسْلُكُ مِنْ بَيْنِ يَدَيْهٖۤ وَ مِنْ خَلْفِهٖۤ رَصَدًا</p>

<p>(۲۸) لَيَعْلَمَنَّ أَنْ قَدْ أَبْلَغُوا رِسَالَتِ رَبِّهِمْ وَأَحَاطَ بِمَا لَدَيْهِمْ وَأَحْصَى كُلَّ شَيْءٍ عَدَدًا</p>	<p>تاکہ وہ جان لے کہ اس کے پیغمبروں نے اپنے پروردگار کے پیغامات کو پہنچا دیا ہے اور جو کچھ ان کے پاس ہے وہ اس پر احاطہ رکھتا ہے اور اس نے ہر چیز کا حساب کر رکھا ہے۔</p>
--	--

## تفسیر

## عالم الغیب اللہ ہے

چونکہ گزشتہ آیات میں اس حقیقت کی طرف اشارہ ہوا تھا کہ اس گروہ کا استہزاء اور سرکشی اسی طرح سے جاری رہے گی، جب تک کہ عذاب کا خدائی وعدہ نہیں آپہنچتا اور اس سے یہ سوال ابھرتا ہے کہ یہ وعدہ کب پورا ہوگا؟ جواب دیتے ہوئے کہتا ہے۔

”کہہ دیجئے! میں نہیں جانتا کہ وہ چیز جس کا تم سے وعدہ کیا گیا ہے (دنیا کا عذاب اور قیام قیامت) قریب ہے یا میرا پروردگار، اس کے لئے کوئی زمانہ قرار دے گا۔“

یہ علم اللہ کی پاک ذات کے ساتھ مخصوص ہے، اور اس نے چاہا ہے کہ یہ اس کے بندوں سے پوشیدہ رہے۔ تاکہ مخلوق کے امتحان اور آزمائش کا موضوع مکمل ہو، کیونکہ اگر وہ یہ جان لیں کہ وہ دور ہے یا نزدیک ہے تو دونوں صورتوں میں امتحان کا اثر کم ہو جائے گا۔

قرآن مجید کی آیات میں بار بار یہ مطلب ہمارے سامنے آتا ہے کہ جب بھی قیامت کے زمانہ کے بارے میں سوال ہوتا ہے تو پیغمبر ﷺ اس سے بے اطلاع ہونے کا اظہار فرمایا کرتے تھے اور یہ کہا کرتے تھے کہ ”اس کا علم اللہ کے ساتھ مخصوص ہے۔“

ایک حدیث میں آیا ہے کہ ایک دن ”جبرئیل“ ایک بدو عرب کی صورت میں پیغمبر ﷺ کے سامنے ظاہر ہوئے، اور ان سوالات میں سے جو انہوں نے آنحضرت ﷺ سے کئے، ایک یہ تھا:

”بتلائیے قیامت کب برپا ہوگی؟“

پیغمبر ﷺ نے فرمایا:

”جس سے سوال کر رہے ہو وہ (اس مسئلہ میں) سوال کرنے والے سے زیادہ آگاہ نہیں ہے۔“

اس مرد عرب نے دوبارہ آواز بلند میں فرمایا:



”اے محمد ﷺ! قیامت کب آئے گی؟“

پیغمبر ﷺ نے فرمایا:

”وائے ہو تجھ پر قیامت تو آ کر رہے گی، یہ تو بتا کہ تو نے اس کے لئے کون سی چیز تیار کر رکھی ہے؟“

اعرابی نے کہا:

”میں نے نماز و روزہ تو کوئی زیادہ فراہم نہیں کیا لیکن اللہ اور اس کے رسول کو دوست رکھتا ہوں۔“

پیغمبر ﷺ نے فرمایا:

”پس تو اس کے ساتھ رہے گا جسے تو دوست سمجھتا ہے۔“

اصحاب پیغمبر ﷺ میں سے ایک صحابی ”انس“ کہتے ہیں:

”مسلمان کسی حدیث پر اتنا خوش نہیں ہوتا، جتنا کہ اس حدیث پر خوش ہوئے۔“

اس کے بعد بحث کو جاری رکھتے ہوئے، علم غیب کے بارے میں ایک قاعدہ کلیہ بیان کرتے ہوئے فرماتا ہے: ”عالم الغیب

اللہ ہے وہ کسی کو بھی اپنے غیب کے اسرار سے آگاہ نہیں کرتا۔“

اس کے بعد اس کلی مسئلہ سے استثناء کے عنوان سے مزید کہتا ہے: ”مگر وہ رسول کہ جسے اس نے برگزیدہ کیا ہے اور اس سے

وہ راضی ہے۔“

وہ اسے جتنا چاہتا ہے علم غیب کی تعلیم دیتا ہے اور وحی کے ذریعہ اس تک پہنچاتا ہے۔

”پھر اس کے آگے اور پیچھے نگرانی کرنے والے نگہبان بھیجتا ہے۔“

اور یہ بات خود پیغمبر ﷺ کے معصوم ہونے کی ایک دلیل ہے کہ وہ غیبی تو توں اور خدائی امدادوں اور اس کے فرشتوں کی

نگرانی کے ذریعہ لغزشوں اور خطاؤں سے مامون و محفوظ ہے۔

آخری زیر بحث آیت میں جو اس سورہ کی آخری آیت ہے، ان نگرانی کرنے والے نگہبانوں کے وجود کی دلیل کو اس طرح

بیان کرتا ہے۔ ”مقصد یہ ہے کہ اللہ جان لے کہ اس کے پیغمبروں نے اپنے پروردگار کے پیغامات بے کم و کاست پہنچا دیئے ہیں۔ اور جو

کچھ ان کے پاس ہے، اللہ اس پر احاطہ رکھتا ہے، اور اس نے ہر ایک چیز کا باریکی کے ساتھ شمار کیا ہے۔“

البتہ آیت کا معنی یہ نہیں ہے کہ اللہ اپنے پیغمبر کے بارے میں کسی چیز کو نہیں جانتا تھا۔ اور بعد میں اس نے جانا ہے۔ کیونکہ

اللہ کا علم ازلی وابدی اور بے پایاں ہے، بلکہ مراد یہ ہے کہ یہ علم الہی خارج میں تحقق پائے اور عینی صورت اختیار کرے۔ یعنی پیغمبر اس کی

رسالت کی عملی طور پر تبلیغ کریں اور اتمام حجت کریں۔

## چند نکات

## علم غیب کے بارے میں ایک وسیع تحقیق

قرآن کی مختلف آیات میں غور کرنے سے اچھی طرح واضح ہو جاتا ہے کہ علم غیب کے سلسلہ میں دو قسم کی آیات موجود ہیں، پہلی قسم کی آیات تو وہ ہیں جو علم غیب کو اللہ کے ساتھ مخصوص بتاتی ہیں، اور اس کے غیر سے اس کی نفی کرتی ہیں۔ مثلاً سورہ انعام کی آیہ ۵۹ ”وَعِنْدَهُ مَفَاتِحُ الْغَيْبِ لَا يُعْلَمُهَا إِلَّا هُوَ“ غیب کی چابیاں اللہ ہی کے پاس ہیں، اس کے سوا کوئی شخص انہیں نہیں جانتا اور سورہ نمل کی آیہ ۶۵ ”قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ“ کہہ دیجئے کہ آسمانوں اور زمین میں سے کوئی شخص بھی غیب کو نہیں جانتا، سوائے اللہ کے۔

اور پیغمبر ﷺ کے بارے میں سورہ انعام کی آیہ ۵۰ میں جو کچھ آیا ہے، مثلاً ”قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ“ کہہ دیجئے میں تم سے یہ نہیں کہتا کہ اللہ کے خزانے میرے پاس ہیں، اور میں غیب کو نہیں جانتا۔ دوسرا حصہ ان آیات کا ہے جو وضاحت کے ساتھ بتاتی ہیں کہ اولیاء اللہ ”اجمالی طور پر“ علم غیب سے آگاہی رکھتے تھے، جیسا کہ آل عمران کی آیہ ۷۹ میں آیا ہے۔

اللہ تم کو تو اپنے غیب سے آگاہ نہیں کرے گا لیکن اللہ اپنے رسولوں میں سے جسے چاہتا ہے (غیب کے لئے) منتخب کر لیتا ہے (اور اسرار غیب کا ایک حصہ انہیں عطا کر دیتا ہے)۔

اور حضرت عیسیٰ علیہ السلام کے معجزات میں بیان ہوا ہے کہ انہوں نے فرمایا:

”میں تمہیں اس کی جو تم کھاتے ہو یا اپنے گھروں میں ذخیرہ کرتے ہو، خبر دیتا ہوں۔“

زیر بحث آیت بھی، اس استثناء کی طرف توجہ کرتے ہوئے، جو اس میں آیا ہے، اس بات کی نشاندہی کرتی ہے کہ اللہ علم غیب کا ایک حصہ اپنے برگزیدہ رسولوں کو عطا فرماتا ہے (کیونکہ نفی سے استثناء ہمیشہ اثبات میں ہوتا ہے)۔

دوسری طرف قرآن کی وہ آیات جو غیب کی خبروں پر مشتمل ہیں، وہ بھی کم نہیں ہیں، مثلاً سورہ روم کی دوسری آیت سے لے کر چوتھی تک

”رومی مغلوب ہو گئے ہیں، اور یہ شکست نزدیک کی سرزمین میں واقع ہوئی ہے، لیکن وہ اس مغلوبیت کے بعد عنقریب غالب ہوں گے، چند ہی سالوں کے اندر اندر“۔

اصولی طور پر آسمانی وحی جو پیغمبروں پر نازل ہوتی ہے، ایک قسم کا غیب ہی ہے جو انہیں عطا کیا جاتا ہے۔ یہ کیسے کہا جاسکتا ہے کہ وہ غیب سے آگاہی نہیں رکھتے جبکہ ان کے اوپر وحی نازل ہوتی ہے۔

ان سب باتوں سے قطع نظر ہمارے پاس بہت سی ایسی روایات موجود ہیں جو اس بات کی نشاندہی کرتی ہیں کہ پیغمبر اکرم ﷺ اور ائمہ معصومینؑ اجمالی طور پر غیب کا علم رکھتے تھے اور بعض اوقات اس کی خبر دیا کرتے تھے۔

جنگ ”مویت“ کا واقعہ اور جعفر اور لشکر اسلام کے بعض دوسرے کمانداروں کی شہادت کی خبر دینا، جس کی پیغمبر نے مدینہ میں مسلمانوں کو، اسی لمحہ میں، جبکہ یہ واقعہ رونما ہوا تھا، خبر دی تھی، اور اس قسم کے اخبار غیب کی مثالیں پیغمبر ﷺ کی زندگی میں کم نہیں ہیں۔

نہج البلاغہ میں آئندہ کے واقعات کی بہت سی پیشین گوئیاں نظر آتی ہیں جو اس بات کی نشاندہی کرتی ہیں کہ علیؑ ان اسرار غیب کو جانتے تھے۔ مثلاً وہ باتیں جو خطبہ ۱۳ میں اہل بصرہ کی مذمت میں بیان ہوئی ہیں۔ جس میں آپ فرماتے ہیں:

”گو یا میں دیکھ رہا ہوں کہ آسمان وزمین سے اللہ کا عذاب تم پر نازل ہو رہا ہے اور تم سب کے سب اس میں

غرق ہو گئے ہو، صرف تمہاری مسجد کی چوٹی کشتی کے سیدہ کی طرح پانی کے اوپر نمایاں ہے۔“

اور جو کچھ ”کمیل بن زیاد“ نے حجاج سے کہا تھا کہ امیر المومنین علیؑ نے مجھے خبر دی ہے کہ تو میرا قاتل ہے۔

اب بحث صرف یہ ہے کہ ان روایات و آیات کے درمیان، جن میں سے بعض غیر اللہ سے علم غیب کی نفی کرتی ہیں اور بعض

اثبات کرتی ہیں کس طرح جمع کی جائے؟

یہاں جمع کے لئے مختلف طریقے موجود ہیں۔

۱۔ جمع کے طریقوں میں سے مشہور ترین طریقہ یہ ہے کہ علم غیب کے اللہ کے ساتھ اختصاص سے مراد علم ذاتی و استقلالی ہے۔ اس بناء پر اس کا غیر مستقل طور پر ہرگز علم غیب سے آگاہی حاصل نہیں کر سکتا، اور ان کے پاس جو کچھ بھی ہے وہ اللہ کی طرف سے ہے اور اس کے الطاف و عنایت سے ہے اور تعجبی جنبہ رکھتا ہے۔

۲۔ اسرار غیب دو قسم کے ہیں، ایک قسم تو اللہ ہی کے ساتھ مخصوص ہے، اور اس کے علاوہ اسے کوئی نہیں جانتا۔ مثلاً قیام قیامت اور اسی قسم کے دوسرے امور، اور ایک قسم وہ ہے کہ جس کی وہ انبیاء و اولیاء کو تعلیم دیتا ہے۔

۳۔ ایک راستہ یہ ہے کہ اللہ تو تمام اسرار غیب سے بالفعل آگاہ ہے، لیکن انبیاء و اولیاء ممکن ہے بہت سے اسرار غیب کو بالفعل نہ جانتے ہوں، لیکن جب وہ ارادہ کرتے ہیں تو اللہ انہیں ان کی تعلیم دے دیتا ہے، اور یقیناً یہ ارادہ بھی اللہ کے اذن و رضا سے ہی انجام پاتا ہے۔

”جن“ کی خلقت کے بارے میں تحقیق

”جن“ جیسا کہ اس لفظ کے لغوی مفہوم سے معلوم ہوتا ہے ایک ایسا نظر نہ آنے والا موجود ہے جس کے بہت سے مشخصات

قرآن میں ذکر ہوئے ہیں، ان میں سے کچھ یہ ہیں۔

۱۔ ایک ایسا وجود ہے جو آگ کے شعلہ سے پیدا ہوا ہے، انسان کے برخلاف جوٹی سے پیدا ہوا ہے۔ ”وخلق الجن من مارح من نار“ (الرحمن..... ۱۵)

۲۔ وہ علم و ادراک اور حق و باطل کی پہچان اور منطق و استدلال کا حامل۔ (سورہ جن کی مختلف آیات)

۳۔ وہ تکلیف و مسؤلیت (فرائض و وظائف) رکھتا ہے۔ (سورہ جن اور سورہ الرحمن کی آیات)

۴۔ ان میں سے ایک گروہ مؤمن و صالح اور ایک گروہ کافر ہے۔ (جن..... ۱۱)

۵۔ وہ حشر و نشر اور معاد و قیامت رکھتے ہیں۔ (جن..... ۱۵)

۶۔ وہ آسمانوں میں نفوذ کرنے، اور وہاں سے خبریں لینے اور چوری چھپے سننے کی قدرت رکھتے تھے، لیکن انہیں روک دیا گیا۔ (جن..... ۹)

۷۔ وہ بعض انسانوں کے ساتھ رابطہ پیدا کر لیا کرتے تھے، اور اس محدود آگاہی کے ذریعہ جو وہ بعض پوشیدہ اسرار کے بارے میں رکھتے تھے، انسانوں کو گمراہ کرتے تھے۔ (سورہ جن..... ۶)

۸۔ ان میں کچھ ایسے افراد بھی پائے جاتے ہیں، جو بہت زیادہ طاقت رکھتے ہیں، جیسا کہ انسانوں میں بھی ایسے افراد ایک سرکش جن نے سلیمان سے کہا: ”میں ملکہ سباء کا تخت، اس سے پہلے کہ تو اپنی جگہ سے اٹھے (در بار درخواست کر کے) اس کی سرزمین سے یہاں لے آؤں گا۔“ (نمل..... ۳۹)

۹۔ وہ انسانوں کے بعض ضروری کاموں کے انجام دینے کی قدرت رکھتے ہیں۔ ”جنات کا ایک گروہ اللہ کے حکم سے سلیمان کے سامنے کام کیا کرتا تھا اور اس کے لئے..... عبادت خانے، تصویریں اور بڑے بڑے برتن تیار کیا کرتا تھا۔“ (سبا..... ۱۲، ۱۳)

۱۰۔ ان کی خلقت روئے زمین پر انسانوں کی خلقت سے پہلے تھی (حضر..... ۲۷) اور کچھ دوسری خصوصیات یہاں تک تو ان مطالب سے گفتگو تھی، جو قرآن مجید سے، اس نظر نہ آنے والے موجود کے بارے میں معلوم ہوتے ہیں، جو ہر قسم کی بے ہودگی اور غیر علمی مسائل سے خالی ہیں، لیکن ہم جانتے ہیں کہ عامۃ الناس نے بہت سی خرافات اس موجود کے بارے میں گھڑی ہوئی ہیں۔ جو عقل و منطق کے ساتھ سازگار نہیں ہیں اور اسی بناء پر ایک خرافاتی اور غیر منطقی چہرہ اس موجود کو دیا گیا ہے کہ جو نہی لفظ ”جن“ بولا جاتا ہے تو چند ایک خرافات بھی اس کے ساتھ سامنے آجاتے ہیں۔ مجملہ ان کے یہ ہے کہ انہیں عجیب و غریب اور وحشت ناک شکلوں اور مددروسم دارموزی و پرآزار، کینہ پرور و بدرفتار سمجھتے ہیں۔

حالانکہ اگر وجود جن کو ان خرافات سے الگ کیا جائے تو اصل مطلب مکمل طور پر قابل قبول ہے۔

اور دوسری طرف کوئی عقلی دلیل اس کی نفی پر موجود نہیں ہے، لہذا اس کو قبول کر لینا چاہیے اور غلط و ناروا تو جہارت سے بچنا چاہیے، اور اسی طرح سے عوام کے خرافات سے اس سلسلہ میں اجتناب کرنا چاہئے۔

یہ نکتہ بھی قابل توجہ ہے کہ ”جن“ کبھی ایک سے زیادہ وسیع مفہوم پر بولا جاتا ہے، جو نظر نہ آنے والے کئی موجودات کے انواع کو شامل ہے۔ عام اس سے کہ وہ عقل و ادراک کے حامل ہو یا عقل و ادراک نہ رکھتے ہوں۔ یہاں تک کہ حیوانات کا وہ گروہ بھی، جو آنکھ سے نظر آتا ہے اور عام طور پر گھونسلوں میں چھپا رہتا ہے، اس وسیع معنی میں داخل ہے۔

اس بات کی شاہد وہ روایت ہے جو پیغمبر ﷺ سے نقل ہوئی ہے، آپ نے فرمایا:

”اللہ نے جنوں کو پانچ اقسام میں پیدا کیا ہے: ایک صنف تو ہوا کی طرح فضا میں ہے (جو نظر نہیں آتی)۔ ایک صنف سانپوں کی صورت میں ہے، ایک صنف بچھوؤں کی صورت میں ہے، ایک صنف حشرات زمین میں ہیں، اور ایک صنف ان میں سے انسان کی مانند ہے جس پر حساب و عتاب ہے۔“



# سورہٴ مزمل

یہ سورہ مکہ میں نازل ہوا

اور اس کی ۲۰ آیات ہیں

## سورہ مزمل کے مضامین و مطالب

اس سورہ کے مضامین کو پانچ حصوں میں تقسیم کیا جاسکتا ہے۔  
 پہلا حصہ: سورہ کی ابتدائی آیات ہیں، جو پیغمبر ﷺ کو عبادت اور تلاوت کے لئے رات کو قیام کی دعوت دیتی ہیں، اور ایک سنگین اور سخت پروگرام کو قبول کرنے کے لئے آمادگی پر آمادہ کرتی ہیں۔  
 دوسرا حصہ: انہیں صبر و شکیبائی اور اس خاص علاقہ میں مخالفین کے ساتھ مقاومت و مقابلہ اور مدارات و نرمی کی دعوت دیتا ہے۔

تیسرے حصے میں: معاد و قیامت کے بارے میں مباحث ہیں، اور موسیٰ بن عمران کو فرعون کی طرف بھیجنے اور اس کی سرکشی اور پھر اس کے دردناک عذاب کو بیان کیا گیا ہے۔  
 چوتھے حصے میں: سخت احکام کو، جو سورہ کی ابتداء میں، رات کے وقت قیام کے سلسلہ میں آئے تھے۔ مسلمانوں کی مشکلات کی بناء پر ان میں تخفیف کرتا ہے۔  
 اور پانچویں حصے میں؛ یعنی اس سورہ کے آخری حصہ میں دوبارہ تلاوت قرآن، نماز پڑھنے، زکوٰۃ دینے اور اللہ کی راہ میں خرچ کرنے اور استغفار کرنے کی دعوت دیتا ہے۔

## سورہ مزمل کی تلاوت کی فضیلت

ایک حدیث میں پیغمبر اسلام ﷺ سے آیا ہے:  
 ”جو شخص سورہ مزمل کو پڑھے گا تو دنیا و آخرت کی سختیاں اس سے اٹھ جائیں گی۔“  
 اور ایک دوسری حدیث میں امام صادق علیہ السلام سے آیا ہے:  
 ”جو شخص سورہ مزمل کو دوسری نماز عشاء (نماز عشاء ہی مراد ہے، کیونکہ بعض اوقات مغرب کو پہلی عشاء کہا جاتا ہے) یا آخر شب میں پڑھے، تو رات اور دن اور اسی طرح سے سورہ قیامت کے دن اس کے گواہ ہوں گے اور اللہ اس کے لئے پاکیزہ زندگی اور پاکیزہ موت دے گا۔“  
 یقیناً یہ عظیم فضائل اس صورت میں ہیں جب کہ سورت کے مضامین، رات کے قیام، قرآن کی تلاوت، صبر و استقامت، ایثار و قربانی اور انفاق پر عمل کیا جائے گا نہ کہ وہ تلاوت جو عمل سے خالی ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے۔
(۱) يَا أَيُّهَا الْمَزْمِلُ	اے اپنے اوپر کپڑا لپٹنے والے۔

(۲) قُمْ اللَّيْلَ إِلَّا قَلِيلًا ۗ	رات کو، تھوڑے سے حصہ کے سوا، قیام کیا کر۔
(۳) نِصْفَهُ أَوْ انْقُصْ مِنْهُ قَلِيلًا ۗ	آدھی رات یا اس میں سے تھوڑا کم کر دے۔
(۴) أَوْ زِدْ عَلَيْهِ وَ رَتِّلِ الْقُرْآنَ تَرْتِيلًا ۗ	یا آدھی رات پر کچھ اضافہ کر دے، اور قرآن کو دقت اور تامل کے ساتھ پڑھا کر۔
(۵) إِنَّا سَنُلْقِي عَلَيْكَ قَوْلًا ثَقِيلًا ۗ	کیونکہ ہم عنقریب ایک سنگین و ثقیل بات کا تجھ پر القاء کریں گے۔

## تفسیر

## اے اپنے اوپر کپڑا لپیٹنے والے کھڑا ہو جا

جیسا کہ اس سورہ کے آغاز کے لب و لہجہ سے پتہ چلتا ہے، یہ پیغمبر ﷺ کو استقامت کے لئے اور ایک عظیم و سنگین ذمہ داری کو قبول کرنے کے لئے آمادگی کی ایک آسمانی دعوت ہے کہ جسے پہلے سے خود کو تیار کئے بغیر انجام دینا ممکن نہیں ہے، فرماتا ہے: ”اے اپنے اوپر کپڑا لپیٹنے والے“۔

”رات کو تھوڑے سے حصہ کے سوا قیام کیا کرو۔“

”آدھی رات یا اس میں سے تھوڑا سا کم کر دے۔“

”یا آدھی رات پر کچھ اضافہ کر دے۔“

”اور قرآن کو انتہائی غور و خوض سے اور انتہائی وضاحت و فصاحت کے ساتھ تلاوت کیا کر۔“

یہ اپنے اوپر کپڑا لپیٹ کر گوشہ تنہائی میں بیٹھ رہنے کا دور نہیں ہے، بلکہ یہ کھڑے ہونے اور خود کو تیار کرنے اور عظیم رسالت کو انجام دینے کے لئے آمادگی کا دور ہے۔

## ترتیل کا معنی

”ترتیل“ کی تعبیر جو اصل میں موزوں ”تنظیم“ و ”ترتیب“ کے معنی میں ہے اور یہاں آیات قرآنی کو تائی (ٹھہر ٹھہر کر پڑھنا) ضروری نظم، حروف کی صحیح ادائیگی، الفاظ کو وضاحت کے ساتھ پڑھنا، آیات کے مفاہیم میں وقت و تامل اور ان کے نتائج میں غور و فکر کرنا ہے۔

”ترتیل“ کی تفسیر میں معصومینؑ سے بہت سی روایات نقل ہوئی ہیں۔

ایک اور حدیث میں امام صادق علیہ السلام سے ”ترتیل“ کی تفسیر میں آیا ہے:



”جس وقت تم کسی ایسی آیت سے گزرو جس میں جنت کا ذکر ہو تو رُک کر اللہ سے جنت کا سوال کرو (اور اپنی اس کے لئے اصلاح کرو) اور جب تم کسی ایسی آیت سے گزرو جس میں جہنم کا ذکر ہو، تو اللہ سے اس سے پناہ مانگو (اور خود کو اس سے دور رکھو)۔“

سب کی سب روایات اس حقیقت پر گواہ ہیں کہ آیات قرآنی کو اس طرح نہیں پڑھنا چاہیے، جو مطالب و مضامین اور پیام سے خالی ہوں بلکہ ان تمام امور کی طرف توجہ رکھنی چاہیے، جو پڑھنے اور سننے والوں میں اس کی تاثیر کو گہرا کر دے، اور اس بات کو نہیں بھولنا چاہیے کہ یہ اللہ کا پیام ہے اور اس کا مقصد اس کے مطالب و مضامین کو تحقیق بخشنا (اور عملی جامہ پہنانا ہے۔) لیکن افسوس کے ساتھ کہنا پڑتا ہے کہ موجودہ زمانہ میں بہت سے مسلمان اس واقعیت سے بہت دور ہو گئے ہیں، اور انہوں نے قرآن کے صرف الفاظ پر اکتفا کر لیا ہے، اور ان کا مقصد صرف سورت اور قرآن کو ختم کرنا ہوتا ہے۔ بغیر اس کے کہ وہ یہ جانیں کہ یہ آیات کس مقصد کے لئے نازل ہوئی ہیں؟ اور کس پیام کی تبلیغ کر رہی ہیں؟ یہ ٹھیک ہے کہ یہ قرآن کے الفاظ بھی محترم ہیں، اور ان کو پڑھنا بھی فضیلت رکھتا ہے؟ لیکن اس بات کو نہیں بھولنا چاہیے کہ یہ الفاظ اور تلاوت ان کے مطالب و مضامین کو بیان کرنے کا مقدمہ اور تمہید ہے۔

اس کے بعد اس سخت اور اہم حکم کے ”ہدف“ اور ”مقصد اصلی“ کو اس طرح بیان کرتا ہے: ”ہم عنقریب ایک سخت بات تجھ کو القاء کریں گے۔“

آیات کے مفہوم اور مطالب کے لحاظ سے سنگین۔

دلوں پر حمل کے لحاظ سے سنگین۔

وعدوں اور وعیدوں، ذمہ داریوں اور مسؤلیتوں کے بیان کے لحاظ سے سنگین۔

تبلیغ اور دعوت کی راہ کی مشکلات کے لحاظ سے سنگین۔

تراز و عمل اور عرصہ قیامت میں سنگین۔

اور آخر میں پروگرام پیش کرنے اور اس کے مکمل اجزاء کے لحاظ سے سنگین۔

لیکن پیغمبر اکرم ﷺ اور ان کے تھوڑے سے ساتھی، قرآن مجید کی تربیت سے مدد لیتے ہوئے، اور نماز شب سے اعانت طلب کرتے ہوئے اور پروردگار کی پاک ذات کے تقرب سے استفادہ کرتے ہوئے ان تمام مشکلات پر قابو پانے میں کامیاب ہو گئے اور اس ”قول ثقیل“ کے بار کو اپنے کندھوں پر اٹھا کر اسے منزل مقصود تک پہنچا دیا۔

## نماز شب کی فضیلت

یہ آیات دوبارہ شب زندہ داری، نماز شب، اور اس وقت..... جبکہ غافل لوگ خواب غفلت میں پڑے سوئے ہوئے ہوتے ہیں..... قرآن کی تلاوت کی اہمیت کو اجاگر کرتی ہیں، اور جیسا کہ ہم نے پہلے بھی اشارہ کیا ہے کہ رات کو عبادت کرنا،

خصوصاً سحر کے وقت، اور طلوع فجر کے نزدیک، روح کی صفائی، تہذیب نفوس اور انسان کی معنوی تربیت، پاکیزگی قلب، دل کی بیداری، ایمان و ارادہ کی تقویت اور انسان کے دل و جان میں تقویٰ کی بنیادوں کو مستحکم کرنے میں حد سے زیادہ اثر رکھتا ہے، یہاں تک کہ ایک ہی مرتبہ کی آزمائش سے، انسان اس کے آثار، واضح طور پر اپنے اندر محسوس کرتا ہے۔

اسی بناء پر آیات قرآنی کے علاوہ روایات اسلامی میں بھی اس مطلب پر بہت زیادہ تاکید ہوئی ہے۔

مجملاً ان کے ایک حدیث میں امام صادق علیہ السلام سے آیا ہے۔

”تین چیزیں اللہ کی مخصوص عنایات میں سے ہیں، شبانہ عبادت (نماز تہجد) روزہ داروں کو افطار کرانا اور مسلمان

اور مومن بھائیوں کی زیارت و ملاقات کرانا۔“

(۶) اِنْ نَاشِئَةَ اللَّيْلِ هِيَ اَشَدُّ وَطْأً وَّ اَقْوَمُ قِيلاً ط	یقیناً شبانہ (عبادت) کا پروگرام زیادہ مضبوط اور زیادہ استقامت والا ہے۔
(۷) اِنَّ لَكَ فِي النَّهَارِ سَبْحًا طَوِيلاً ط	اور دن میں تو تمہارے مسلسل اور طولانی کوششیں جاری رہیں گی۔
(۸) وَاذْكُرِ اسْمَ رَبِّكَ وَ تَبَنَّلْ اِلَيْهِ تَبْتِيلاً ط	اپنے رب کے نام کا ذکر کئے جاؤ اور صرف اسی کے ساتھ دل کو لگائے رکھو۔
(۹) رَبُّ الْمَشْرِقِ وَ الْمَغْرِبِ لَا اِلَهَ اِلَّا هُوَ فَاتَّخِذْهُ وَ كَيْلاً ط	وہی مشرق و مغرب کا پروردگار ہے جس کے علاوہ کوئی معبود نہیں۔ پس تم اسی کو اپنا نگہبان اور کارساز مانو۔
(۱۰) وَ اصْبِرْ عَلٰی مَا يَقُولُوْنَ وَ اهْجُرْهُمْ هَجْرًا جَمِيلاً ط	اور جو کچھ وہ (دشمن) کہتے ہیں اس پر صبر کرو اور شائستہ طور پر ان سے دوری اختیار کرو۔

### تفسیر

### رات کے وقت کی عبادت کا اثر

یہ آیات اسی طرح رات کی عبادت اور رات کی تاریکی میں قرآن کی تلاوت کے ذریعے، معنوی تعلیمات کے سلسلہ میں، بحث کو جاری رکھے ہوئے ہیں، اور حقیقت میں جو کچھ گزشتہ آیات میں بیان ہوا ہے، یہ اس کی دلیل کے طور پر آئی ہے۔ ”یہ عبادت اور رات کی تلاوت کا حکم اس بناء پر ہے کیونکہ (عبادت اور تعلیم کا) یہ پروگرام زیادہ مضبوط اور زیادہ استقامت والا ہے۔

مجموعی طور پر یہ آیت ان آیات میں سے ہے جو ”شبانہ عبادت“ اور سحر گاہی دعا ثنا“ اور ایسے لمحات میں جبکہ ہر وقت کی نسبت، دلی فراغت کے اسباب زیادہ فراہم ہوتے ہیں..... محبوب کے ساتھ راز و نیاز کی رساترین باتوں کو اپنی معنی خیز تعبیروں کے ساتھ بیان کرتی ہے اور اسی طرح سے انسان کی تہذیب نفس، اور روح جان کی پرورش میں اس کی تاثیر کو بیان کرتی ہے۔ یہ اس بات کی نشاندہی کرتی ہے کہ انسان کی روح، ان لمحات میں دعاء و مناجات اور ذکر و فکر کے لئے ایک خاص قسم کی آمادگی رکھتی ہے۔

بعد والی آیت میں مزید کہتا ہے: یہ اس بناء پر ہے کہ دن میں تو تمہیں مسلسل اور بہت زیادہ سعی و کوشش اور جدوجہد کرنی پڑے گی۔

تم ہمیشہ مخلوق کی ہدایت اور پروردگار کی رسالت کی تبلیغ اور انفرادی و اجتماعی اندگی کے مشکلات کو حل کرنے میں لگے رہتے ہو اور عبادت اور مناجات کے لئے کافی وقت نہیں ملتا، لہذا اس کی بجائے رات کو عبادت کیا کرو۔

رات کی عبادت کے قیام کے حکم، اور اس کے عمیق اور گہرے آثار کی طرف اجمالی اشارہ کرنے کے بعد پانچ احکام کا، جو ان کی تکمیل کرتے ہیں۔ ذکر کرتے ہوئے: ”اپنے پروردگار کے نام کو یاد کرو اور اس کا ذکر کرو“۔

مسلمہ طور پر اس سے مراد صرف اللہ کے نام کا ذکر کرنا نہیں ہے بلکہ معنی کی طرف توجہ ہے، کیونکہ لفظی ذکر قلبی یاد کا ایک مقدمہ اور تمہید ہے۔ اور قلبی ذکر روح و جان کو صفا بخشتا ہے اور دل میں معرفت و تقویٰ کے نہال کی آبیاری کرتا ہے۔

دوسرے حکم میں فرماتا ہے۔ ”اللہ ہی کے ساتھ اپنے دل کو لگاؤ اور اس کے غیر سے امید کو قطع کر لو اور خلوص کے ساتھ عبادت کے لئے کھڑے ہو جاؤ۔“

”قتل“ یہ ہے کہ انسان اپنے پورے دل کے ساتھ اللہ کی طرف متوجہ ہو اور اللہ کے سوا ہر کسی سے منقطع ہو جائے، اپنے اعمال صرف اس کے لئے بجالائے اور اخلاص میں غرق ہو۔

اس کے بعد تیسرے حکم کو پیش کرتے ہوئے فرماتا ہے: ”وہی مشرق و مغرب کا پروردگار جس کے علاوہ اور کوئی معبود نہیں ہے، اسی کو اپنا محافظ اور کارساز مانو۔“

یہاں ”ذکر اللہ“ اور ”اخلاص“ کے مرحلہ کے بعد، توکل اور تمام کاموں کو اللہ کے سپرد کرنے کا مرحلہ آتا ہے، یعنی جہان ہستی کا سارا مجموعہ، اسی کی حکومت و ربوبیت کے زیر تسلط ہے اور پرستش کے لائق وہی یکہ و تنہا معبود ہے، یہ تعبیر حقیقت میں، توکل ہر اللہ کے موضوع پر، ایک دلیل کے طور پر آئی ہے، انسان اس پر توکل کیسے نہ کرے اور اپنے معاملات کو اس کے سپرد کیوں نہ کرے، حالانکہ اس وسیع عالم ہستی میں اس کے علاوہ کوئی اور حاکم، فرمانروا، منعم، مربی اور معبود نہیں ہے۔

آخر چوتھے اور پانچویں حکم میں فرماتا ہے: ”دشمن جو کچھ کہتے ہیں اس پر صبر و شکیبائی اختیار کرو، اور ان سے شائستہ اور عمدہ طریقہ سے دوری اختیار کر لو۔“

اور اس طرح سے کہاں ”صبر“ اور ”ہجران“ کا مقام آپہنچتا ہے، کیونکہ حق کی طرف دعوت کی راہ میں، دشمنوں کی بدگوئی اور ان کا اذیت و آزار پہچانا بہت زیادہ، اور اگر باغیان کوئی پھول توڑنا چاہتا ہے تو اسے کانٹے کی زبان کے مقابلہ میں صبر کرنا پڑے گا۔

اس کے علاوہ بعض اوقات یہاں بے اعتنائی اور دوری ضروری ہو جاتی ہے، تاکہ ایک تو ان کے شر سے محفوظ رہے، دوسرے اس طرح سے انہیں ایک سبق بھی دے، لیکن یہ ہجران و دوری، تربیتی پروگراموں اور اللہ کی طرف تبلیغ و دعوت کے قطع کرنے کے معنی میں نہیں ہونی چاہیے۔

مرحوم ”طبری“ ”مجمع البیان“ میں اس آیت کے ذیل میں کہتے ہیں:

”یہ آیت اس بات پر دلالت کرتی ہے کہ مبلغین اور قرآن کی طرف دعوت دینے والے تکالیف اور اذیتوں میں صبر اختیار کریں، اور حسن خلق و مدارات کے ساتھ لوگوں میں معاشرت کریں، تاکہ ان کی باتیں جلدی قبول ہوں۔“

(۱۱) وَ ذَرْنِي وَ الْمُكَذِّبِينَ أُولِي النِّعْمَةِ وَ مَهْلَهُمْ قَلِيلًا	مجھے ان جھٹلانے والے صاحبانِ نعمت (سے بدلہ لینے کے لئے) چھوڑ دو اور انہیں تھوڑی سی مہلت دے دو۔
(۱۲) إِنَّ لَدَيْنَا أَنْكَالًا وَ جَحِيمًا	کیونکہ ہمارے پاس غل و زنجیر اور (جہنم کی آگ) ہے۔
(۱۳) وَ طَعَامًا ذَا غُصَّةٍ وَ عَذَابًا أَلِيمًا	اور گلوگیر غذا اور دردناک عذاب ہے۔
(۱۴) يَوْمَ تَرْجُفُ الْأَرْضُ وَ الْجِبَالُ وَ كَانَتِ الْجِبَالُ كَثِيرًا مَّهِيلًا	اس دن زمین اور پہاڑ شدت سے لرز رہے ہوں گے اور پہاڑ ریت کے تودوں کی شکل میں نرم ہو جائیں گے۔
(۱۵) إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا	ہم نے تمہاری طرف ایسا ہی ایک پیغمبر گواہ بنا کر بھیجا ہے، جیسا کہ ہم نے فرعون کی طرف رسول بھیجا تھا۔
(۱۶) فَعَصَىٰ فِرْعَوْنُ الرَّسُولَ فَأَخَذْنَاهُ أَخْذًا وَ بِيئًا	فرعون اس رسول کی مخالفت اور نافرمانی کے لئے کھڑا ہو گیا تو ہم نے اسے سخت سزا دی۔
(۱۷) فَكَيْفَ تَتَّقُونَ إِنْ كَفَرْتُمْ يَوْمًا يَجْعَلُ الْوِلْدَانَ شِيبًا	پس اگر تم بھی کافر ہو گئے، تو تم (اللہ کے شدید عذاب سے) اس دن جو بچوں کو بوڑھا کر دے گا، کس طرح خود کو بچاؤ گے۔

اس دن آسمان پھٹ پڑے گا اور اس کا وعدہ پورا ہو کر رہے گا۔	(۱۸) اِلْسَّمَآءُ مُنْفَطِرٌ بِهِ ۚ كَانَ وَعْدُهُ مَفْعُولًا
یہ تو ایک تشبیہ اور نصیحت ہے پس جو شخص چاہے اپنے پروردگار کی طرف راستہ اختیار کر لے۔	(۱۹) اِنَّ هٰذِهِ تَذٰكِرَةٌ ۖ فَمَنْ شَاءَ اتَّخَذَ اِلٰى رَبِّهِ سَبِيْلًا

## تفسیر

## ان مستکبرین کا معاملہ مجھ پر چھوڑ دے

گزشتہ آیات میں سے آخری آیت میں دشمنان اسلام کی کارشکنیوں، ناروا باتوں اور اذیت و آزادی کی طرف اشارہ تھا۔ زیر بحث آیات میں انہیں اللہ کی طرف سے، دنیا و آخرت کے عذابوں کی شدید تہدیدیں اور دھمکیاں دی گئی ہیں اور انہیں اپنے شور و منہوس پروگراموں میں تجدید نظر کی دعوت دی ہے اور صرف اول کے مسلمانوں کی ان دشمنوں کے سخت ہجوم کے مقابلہ میں دلداری کی ہے اور انہیں پامردی بخشی ہے۔

پہلے فرماتا ہے: ”مجھے ان تکذیب کرنے والے، ثروت مند اور صاحبان نعمت افراد کے ساتھ (بدلہ لینے کے لئے) چھوڑ دے اور انہیں تھوڑی سی مہلت دے دے۔“

یعنی ان کا مقابلہ تو نہیں ہے، میں ہوں! ان کی سزا و عذاب کا معاملہ خود مجھ پر چھوڑ دے، اور تھوڑی سی انہیں مہلت دے دے، تاہم اتمام حجت بھی ہو جائے اور وہ اپنی ماہیت کو ظاہر و آشکارا بھی کر دیں، اور اپنی پشت کو بارگناہ سے سنگین اور بوجھل کر لیں، تو اس وقت میرا عذاب ان کا گلہ دبا لے گا۔

اور ہم دیکھتے ہیں کہ تھوڑی مدت ہی گزری تھی کہ مسلمان طاقت ور ہو گئے اور انہوں نے جنگ ”بدر“ و ”احزاب“ وغیرہ میں اپنی سخت اور توڑنے والی ضربیں دشمن کے پیکر پر لگائیں، نیز زیادہ دیر نہ گزری تھی کہ یہ سرکشی کرنے والے دنیا سے چلتے بنے اور برزخ میں عذاب الہی میں گرفتار ہوئے اور قیامت کا عذاب بھی ان سے کچھ زیادہ دور نہیں ہے۔

اس کے بعد اسی تہدید کو جاری رکھتے ہوئے اور زیادہ صریح صورت میں کہتا ہے: ”ہمارے پاس غل و زنجیر اور جہنم کی آگ ہے۔“

ہاں! بے قید و شرط آزادی اور اس ناز و نعمت کے مقابلہ میں جو وہ اس دنیا میں رکھتے تھے، وہاں ان کا حصہ قید اور آگ ہی ہوگی۔

اس کے بعد مزید کہتا ہے: ”اور گلوگیر ہونے والی غذا اور دردناک عذاب۔“

وہ غذا، ان کی دنیا کی چرب و شیریں غذاؤں سے۔۔۔ جو آسانی کے ساتھ گلے سے نیچے اتر جاتی تھیں اور مزے دار ہوتی

تھیں..... برعکس ہوگی اور اس جہان کے خود غرض، مغروروں اور مستکبروں کی بے حساب آسائش کے مقابلہ میں دردناک زندگی ہوگی۔ اگرچہ سخت اور گلوگیر غذا خود ایک دردناک عذاب ہے لیکن اس کے بعد عذاب الیم کو الگ ذکر کرتا ہے اور یہ چیز اس بات کی نشاندہی کرتی ہے کہ آخرت کے عذاب الیم کے ابعاد و جہات اور مختلف پہلو، شدت و عظمت کے لحاظ سے اللہ کے علاوہ کسی اور شخص کو معلوم نہیں ہیں اسی لئے ایک حدیث میں آیا ہے کہ ایک دن ایک مسلمان اس آیت کی تلاوت کر رہا تھا، اور پیغمبر کان دھر کر سن رہے تھے کہ اچانک اس شخص نے چیخ ماری اور بے ہوش ہو گیا۔

اس کے بعد اس دن کی تشریح کرتے ہوئے جس میں یہ عذاب ظاہر ہوں گے، فرماتا ہے: ”یہ اس دن ہوگا جس دن زمین اور سب پہاڑ شدت کے ساتھ لرزنے لگیں گے اور پہاڑ اس طرح سے ریزہ ریزہ ہو جائیں گے کہ ریت کے تودوں کی طرح نرم ہو جائیں گے۔“

اس کے بعد پیغمبر ﷺ کی بعثت اور منہ زور عربوں کی مخالفت کا موسیٰ بن عمران کے فرعون کے مقابلہ میں قیام سے موازنہ کرتے ہوئے فرماتا ہے: ”ہم نے تمہاری طرف ایسا ہی پیغمبر ہے، جو تم پر گواہ ہے، جیسا کہ ہم نے فرعون کی طرف رسول بھیجا تھا۔“ اس کا ہدف و مقصد تمہاری ہدایت اور تمہارے اعمال پر نظر رکھنا ہے، جیسا کہ موسیٰ بن عمران کا ہدف فرعون اور فرعونوں کی ہدایت اور ان کے اعمال پر نظر رکھنا تھا۔

”لیکن فرعون اس رسول کی مخالفت کے لئے کھڑا ہو گیا تو ہم نے بھی اسے شدید عذاب اور سزا میں گرفتار کر دیا“ نہ تو اس کا عظیم لشکر ہی اسے اللہ کے عذاب سے بچا سکا اور نہ ہی مملکت کی وسعت اور حکومت کی قدرت اور ان کے دولت مند اس کام کو روک سکے، اور آخر کار وہ سب کے سب نیل کی ٹھاٹھیں مارتی ہوئی موجدوں۔۔۔ جن پر وہ فخر کیا کرتے تھے۔۔۔ غرق ہو گئے، تو تم جو ان سے بہت ہی پست سطح پر ہو اور تعداد اور تیاری کے لحاظ سے فرعون اور فرعونوں سے کئی درجے زیادہ ضعیف ہو، اپنے بارے میں کیا سوچتے ہو؟

اس کے بعد پیغمبر اسلام ﷺ کے زمانہ کے کفار کی طرف روئے سخن کرتے ہوئے، انہیں اس طرح خبردار کرتا ہے: ”اگر تم کافر ہو گئے تو اپنے آپ کو اللہ کے شدید عذاب سے کس طرح بچا سکو گے، ورنہ تو ایسا ہوگا جو بچوں کو بوڑھا کر دے گا۔“ بعد والی آیت میں اس وحشت ناک دن کے بارے میں مزید حال بیان کرتے ہوئے کہتا ہے: ”اس دن آسمانی گڑے پھٹ جائیں گے اور اللہ کا وعدہ پورا ہو کر رہے گا۔“

جب آسمان اور آسمانی گڑے اس عظمت کی باوجود اس دن کے عظیم حوادث کے مقابلہ میں نہیں ٹھہر سکتے تو اس ضعیف و ناتواں انسان سے کیا ہو سکتا ہے۔

اس بحث کے آخر میں تمام گزشتہ تمثیلیوں اور اندازوں کی طرف اشارہ کرتے ہوئے فرماتا ہے۔ ”جو کچھ بیان کیا گیا ہے، یہ نصیحت اور یاد دلانے کے لئے ہے۔“

تم راستہ کا انتخاب کرنے میں آزاد ہو: ”اور جو شخص چاہے کہ اس کی ہدایت ہو اور وہ سعادت ابدی کا طالب ہو تو وہ اپنے

پروردگار کی طرف راستہ کا انتخاب کر لیتا ہے۔“

اگر اس راستہ کو طے کرنا جبر و اکراہ کے ذریعہ ہو تو وہ نہ کوئی افتخار کی بات ہے اور نہ ہی فضیلت کی، فضیلت کی بات تو یہ ہے کہ انسان اپنے ارادہ و اختیار سے اس راستہ کا انتخاب کرے اور پھر اسے طے کرے۔

<p>تیرا پروردگار جانتا ہے کہ تو اور ان لوگوں میں سے ایک گروہ جو تیرے ساتھ ہے، رات کی دو تہائی کے قریب یا آدھی رات یا اس کی ایک تہائی قیام کرتے ہیں اور اللہ رات اور دن کا اندازہ رکھتا ہے۔ وہ جانتا ہے کہ تم اس کی مقدار کا (پورے طور پر) اندازہ نہیں کر سکتے، اس لئے اس نے تمہیں بخش دیا، پس جو کچھ قرآن میں سے تمہارے لئے میسر ہو، تلاوت کرو، وہ جانتا ہے کہ عنقریب تم میں سے ایک گروہ بیمار بھی ہو جائے گا اور ایک گروہ فضل خدا حاصل کرنے (اور روزی کمانے کے لئے) سفر پر جائے گا اور ایک گروہ راہ خدا میں جہاد کرے گا۔ پس جس قدر تم سے ممکن ہو، اس کی تلاوت کرو اور نماز قائم کرو اور زکوٰۃ ادا کرو، اور اللہ کو قرض حسنہ دو (اس کی راہ میں خرچ کرو) اور (یہ جان لو) کہ جو کار خیر تم اپنے لئے آگے بھیجتے ہو، تم اس کا اللہ کے ہاں بہترین صورت میں عظیم ترین اجر پاؤ گے اور اللہ سے طلب مغفرت کرو کہ اللہ غفور و رحیم ہے۔</p>	<p>(۲۰) إِنَّ رَبَّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَ نِصْفَهُ وَ ثُلُثَهُ وَ طَائِفَةٌ مِّنَ الَّذِينَ مَعَكَ ۗ وَ اللَّهُ يُقَدِّرُ اللَّيْلَ وَ النَّهَارَ ۗ عَلِمَ أَنْ لَّنْ نَحْصُوهُ فَتَابَ عَلَيْكُمْ فَاقْرَءُوا مَا تَيَسَّرَ مِنَ الْقُرْآنِ ۗ عَلِمَ أَنْ سَيَكُونُ مِنْكُمْ مَّرْضَىٰ ۙ وَ آخَرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ ۙ وَ آخَرُونَ يُقَاتِلُونَ فِي سَبِيلِ اللَّهِ ۙ فَاقْرَءُوا مَا تَيَسَّرَ مِنْهُ ۙ وَ أَقِيمُوا الصَّلَاةَ وَ آتُوا الزَّكَاةَ وَ أَقْرَضُوا اللَّهَ قَرْضًا حَسَنًا ۗ وَ مَا تَقْدِمُوا لِأَنْفُسِكُمْ مِّنْ خَيْرٍ تَجِدُوهُ عِنْدَ اللَّهِ هُوَ خَيْرًا وَ أَعْظَمَ أَجْرًا ۗ وَ اسْتَغْفِرُوا لِلَّهِ ۗ إِنَّ اللَّهَ غَفُورٌ رَّحِيمٌ ۙ</p>
--	---

### تفسیر

جتنا تمہارے لئے ممکن ہے اتنا قرآن پڑھو

یہ آیت جو اس سورہ کی طویل ترین آیت ہے بہت سے ایسے مسائل پر مشتمل ہے جو گزشتہ آیات کے مضامین کی تکمیل کرتے ہیں۔ اس بارے میں کہ یہ آیت اس سورہ کی ابتدائی آیات کے احکام کی ناسخ ہے، یا یہ ان کی توضیح و تفسیر ہے، اور اسی طرح یہ کہ یہ آیت

مکہ میں نازل ہوئی ہے یا مدینہ میں مفسرین کے درمیان شدید اختلاف ہے۔

ان سوالات کا جواب آیت کی تفسیر کے بعد واضح ہو جاتا ہے۔

پہلے فرماتا ہے: ”تیرا پروردگار جانتا ہے کہ تو اور ان لوگوں میں سے ایک گروہ جو تیرے ساتھ ہیں، تقریباً رات کی دو تہائی یا

آدھی رات یا اس کی ایک تہائی قیام کرتا ہے۔ اللہ اس سے آگاہ کیوں نہ ہوگا، جبکہ رات اور دن کا اندازہ وہی کرتا ہے۔

یہ اسی حکم کی طرف اشارہ ہے، جو سورہ کے آغاز میں پیغمبر کو دیا گیا ہے صرف ایک چیز جس کا یہاں اضافہ کیا گیا ہے یہ ہے کہ اس عبادت شبانہ میں مومنین کا ایک گروہ بھی پیغمبر کے ہمراہ ہوتا تھا (ایک استنباطی حکم کے عنوان سے یا احتمالاً ایک وجوبی حکم کی بناء پر، کیونکہ آغاز اسلام کے حالات کا تقاضا ہی یہ تھا کہ وہ تلاوت قرآن کے ذریعہ اپنی تربیت اور اصلاح کریں، اور اسلام کی تبلیغ اور اس کے دفاع کے لئے خود کو آمادہ اور تیار کریں)۔

لیکن جیسا کہ بعض روایات سے معلوم ہوتا ہے، بہت سے مسلمان ایک تہائی، آدھی رات اور دو تہائی رات کا حساب رکھنے میں مشکل اور دوسری میں گرفتار ہو جاتے ہیں (کیونکہ اس زمانے میں وقت کی مقدار اور اندازہ معلوم کرنے کا کوئی ذریعہ نہیں تھا) اور اسی بناء پر وہ مجبوراً احتیاط سے کام لیتے تھے اور اس وجہ سے کبھی تو وہ ساری رات بیدار رہتے تھے اور عبادت میں مشغول رہتے تھے، یہاں تک کہ ان کے پاؤں عبادت شبانہ کے قیام میں ورم کر جاتے ہیں۔

لہذا اللہ نے ان پر اس حکم میں تخفیف کردی اور فرمایا: وہ جانتا ہے کہ تم مذکورہ مقدار کا پورے طور پر اندازہ نہیں لگا سکتے، اس بناء پر اس نے تمہیں بخش دیا ہے۔ لہذا اب قرآن میں سے جتنی مقدار تمہارے لئے میسر اور آسان ہوتی تلاوت کرو۔“

اس کے بعد اس تخفیف کے لئے ایک اور دلیل کے بیان کو پیش کرتے ہوئے مزید کہتا ہے: ”اللہ جانتا ہے کہ تم میں سے ایک گروہ بیمار بھی ہوگا اور دوسرا گروہ تحصیل معاش اور اللہ کے فضل کی تلاش میں سفر کی راہ اختیار کر لے گا اور تیسرا گروہ راہ خدا میں جہاد کرے گا۔ یہ امور اس چیز سے مانع ہوں گے کہ رات کی عبادت کو اس حساب اور نصاب سے جو پہلے معین ہوا ہے، ہمیشہ کے لئے انجام دیتے رہے۔“

”جس قدر تمہارے لئے ممکن ہے اور جتنی تم میں طاقت ہے بس اتنا رات کو قرآن کی تلاوت کرو۔“

یہ بات واضح ہے کہ بیماری اور ضروری سفروں اور اللہ کی راہ میں جہاد کا ذکر، نمایاں عذروں کی مثالوں میں سے ہے۔ لیکن انہیں تک منحصر نہیں ہے مراد یہ ہے کہ چونکہ اللہ جانتا ہے کہ تم دن میں زندگی کے مختلف مشکلات میں گرفتار ہو گے اور یہ چیز اس سنگین پروگرام کو دائمی رکھتے ہیں مانع ہے۔ لہذا اس نے تمہارے لئے اس میں تخفیف کردی ہے۔

لیکن حق بات یہ ہے کہ آغاز اسلام میں تو حالات و شرائط کی بناء پر یہ تلاوت اور شبانہ عبادت واجب تھی اور بعد میں مقدار



کے لحاظ سے بھی اور حکم کے لحاظ سے بھی اس میں تخفیف کر دی گئی ہے اور اس نے ایک استنباطی حکم کی صورت اختیار کر لی ہے اور وہ بھی اتنا جتنا کہ آسانی سے ہو سکے۔

اس کے بعد اس آیت کے آخر میں چار احکام کی طرف اشارہ کیا ہے اور خود سازی کا جو پروگرام پیش کیا گیا تھا، اس کی اس چیز کے ذریعہ تکمیل کرتا ہے فرماتا ہے: ”نماز قائم کرو، زکوٰۃ ادا کرو، اور مستحب انفاق کرنے سے اللہ کو قرض حسنہ دو، اور (یہ جان لو) کہ جو کارہائے خیر تم اپنے لئے آگے بھیجتے ہو، تم اس کا اللہ کے ہاں بہترین صورت میں عظیم ترین اجر پاؤ گے۔“

”اور استغفار کرو اور اللہ سے بخشش طلب کرو کہ اللہ غفور رحیم ہے۔“

یہاں ”نماز“ سے مراد چنگانہ نمازیں ہیں اور ”زکوٰۃ“ سے مراد زکوٰۃ واجب ہے اور ”قرض حسنہ“ سے مراد وہی مستحب انفاق اور خرچ ہے اور یہ انتہائی بزرگانہ تعبیر ہے جس کا اس سلسلہ میں تصور کیا جاسکتا ہے، کیونکہ تمام ملکیتوں کا مالک اس شخص سے قرض مانگ رہا ہے۔ جس کی اپنی کوئی چیز نہیں ہے، تاکہ اس طریقہ سے انفاق و ایثار اور اس عمل خیر کی ذریعہ کسب فضیلت کا شوق بڑھے اور اس طریقہ سے اس کی تربیت ہو اور وہ تکامل و ارتقاء حاصل کرے۔۔

ان احکام کے آخر میں استغفار کا ذکر ممکن ہے کہ اس بات کی طرف اشارہ ہو کہ کہیں ایسا نہ ہو کہ تم ان اطاعتوں کی انجام دہی کی وجہ سے خود کو انسان کامل سمجھ بیٹھو، اور اصطلاح کے مطابق خود کو طلب گار تصور کرنے لگو، بلکہ تمہیں ہمیشہ اپنے آپ کو مقصر شمار کرنا چاہئے اور بارگاہ اللہ میں عذرو معذرت کرتے رہنا چاہئے، ورنہ جو کچھ اس کی خداوندی کے لائق اور سزاوار ہے وہ کوئی شخص بھی بجا نہیں لاسکتا۔



# سورہ مدثر

یہ سورہ مکہ میں نازل ہوا  
اور اس کی ۵۶ آیات ہیں۔

## سورہ مدثر کے مطالب مضامین

”سورہ مدثر“ وہ پہلا سورہ ہے جو آشکارا دعوت کے بعد ہے۔

جیسا کہ نبی سورتوں کا مزاج و طبیعت، جو مبداء و معاد کی دعوت اور شرک سے مبارزہ اور مخالفین کو عذاب الہی کا انداز اور تہدید ہے۔

اس سورہ میں مکمل طور سے منعکس ہے۔

اس سورہ کے مباحث مجموعی طور سے سات محوروں کے گرد گردش کرتے ہیں:

۱۔ پیغمبر کو قیام، انداز، آشکارا تبلیغ کی دعوت اور اس راہ میں صبر و استقامت اور اس کام کے لئے ضروری آمادگیوں کی تیاری۔

۲۔ قیامت کی طرف اشارہ، دوزخیوں کی صفات، وہی جو قرآن سے مقابلہ کے لئے کھڑے ہوئے اور جنہوں نے حق کا مذاق اڑایا۔

۳۔ کافروں کو ڈرانے کے ساتھ دوزخ کی خصوصیات کا ایک حصہ

۴۔ بار بار کی قسموں کے ذریعہ امر قیامت پر تاکید۔

۵۔ ہر انسان کی سرنوشت کا اس کے اعمال کے ساتھ ربط اور اس سلسلہ میں ہر قسم کے غیر منطقی افکار کی نفی۔

۶۔ جنتیوں اور دوزخیوں کی بعض خصوصیات اور ان میں سے ہر ایک کی سرنوشت۔

۷۔ جاہل، بے خبر، مغرور اور خود غرض لوگوں کے حق سے فرار کی کیفیت۔

## سورہ مدثر کی تلاوت کی فضیلت

ایک حدیث میں امام باقر علیہ السلام سے آیا ہے:

”جو شخص سورہ مدثر کو واجب نماز میں پڑھے تو اللہ پر حق ہے کہ اس کو پیغمبر صلی اللہ علیہ وسلم کے ہمراہ ان کے جوار میں اور ان

کے درجہ میں قرار دے اور دنیاوی زندگی میں بدبختی اور رنج و تکلیف سے دامن گیر نہ ہو۔“

یہ بات واضح ہے کہ اس قسم کے نتائج صرف سورہ کے الفاظ پڑھنے پر مترتب نہیں ہوں گے بلکہ ضروری ہے کہ سورہ کے

مضامین کو مد نظر رکھتے ہوئے اس پر پوری طرح عمل کیا جائے۔

شروع اللہ کے نام سے جو رحمن و رحیم ہے

بِسْمِ اللّٰهِ الرَّحْمٰنِ الرَّحِیْمِ

(۱) يَا أَيُّهَا الْمُدَّثِّرُ ۗ	اے چادر اوڑھ کر سونے والے۔
(۲) قُمْ فَأَنْذِرْ ۗ	اٹھ اذار کر (ڈرا)۔
(۳) وَ رَبِّكَ فَكْبِيرٌ ۗ	اور اپنے پروردگار کی بزرگی بیان کر۔
(۴) وَ ثِيَابَكَ فَطَهِّرْ ۗ	اور اپنے لباس کو پاک کر۔
(۵) وَ الرُّجْزَ فَاهْجُرْ ۗ	اور پلیدگیوں سے پرہیز کر۔
(۶) وَ لَا تَمَنَّٰنُ تَسْتَكْبِرُ ۗ	اور کسی پر منت نہ رکھ اور زیادتی کا مطالبہ نہ کر۔
(۷) وَ لِرَبِّكَ فَاصْبِرْ ۗ	اور اپنے پروردگار کے لئے صبر کر۔
(۸) فَإِذَا نُفِرَ فِي النَّاقُورِ ۗ	پس جس وقت صور پھونکا جائے گا۔
(۹) فَذٰلِكَ يَوْمُ مَبْدِئِ يَوْمِ عَسِيرٍ ۗ	وہ دن بہت ہی سخت ہوگا۔
(۱۰) عَلَى الْكٰفِرِيْنَ غَيْرِ يَسِيْرٍ ۗ	اور کافروں کے لئے آسان نہیں ہوگا۔

## تفسیر

## اٹھ اور عالمین کو ڈرا!

اس میں شک نہیں کہ ان آیات میں مخاطب خود پیغمبر ﷺ کی ذات ہے۔ اگرچہ اس بات کی ان میں صراحت نہیں ہوئی ہے۔ لیکن ان آیات میں موجود قرآن اس حقیقت کو بیان کرتے ہیں۔

پہلے فرماتا ہے: ”اے بستر خواب میں آرام کرنے والے اور اے چادر اوڑھ کر سونے والے“

”اٹھ کھڑا ہو اور اذار کر اور عالمین کو ڈرا“

کیونکہ سونے اور آرام کرنے کا وقت گزر گیا ہے اور قیام و تبلیغ کا زمانہ آ گیا ہے۔

مشرکین عرب موسم حج کے قریب جمع ہوئے اور ان کے سرداروں مثلاً ابو جہل، ابوسفیان، ولید بن مغیرہ، نضر بن حارث وغیرہ نے آپس میں مشورہ کیا کہ باہر سے مکہ میں آنے والے لوگوں کے سوالات کے مقابلہ، جنہوں نے ادھر ادھر سے پیغمبر اسلام ﷺ



تیسرے حکم میں فرماتا ہے: ”ناپاکیوں سے اور ان چیزوں سے جو عذاب الہی کا موجب ہیں پرہیز کرو“۔ بہر حال آیت ایک جامع مفہوم رکھتی ہے جو ہر طرح کے انحراف، پلید اور قبیح عمل اور ہر اس کام کو جو دنیا و آخرت میں اللہ کے عنیض و غضب اور اس کے عذاب کا موجب ہو، شامل ہے۔

مسلمہ طور پر پیغمبر اسلام ﷺ نبوت سے پہلے بھی ان امور سے پرہیز کرتے تھے اور ان سے دوری رکھتے تھے اور آپ کی زندگی کی تاریخ بھی جس کے دوست و دشمن سب ہی معترف ہیں، اس پر گواہ ہیں، لیکن یہاں دعوت الی اللہ کی راہ میں ایک اساسی اور بنیادی اصل کے عنوان سے بھی اور سب کے لئے ایک نمونہ اور اسوہ کے عنوان سے بھی، اس پر تکیہ ہوا ہے۔

چوتھے حکم میں فرماتا ہے: ”احسان نہ جتاؤ اور زیادتی کا مطالبہ نہ کرو“

اس بارے میں کہ احسان جتانے اور زیادتی طلب کرنے سے نہی کن موارد میں ہے۔ یہاں پر آیت کا مفہوم پھر کلی اور وسیع ہے، اور خالق اور مخلوق پر ہر قسم کے احسان جتانے کو شامل ہے، نہ تو پروردگار پر احسان جتاؤ کہ تم اس کے لئے جہاد اور سعی و کوشش کرتے ہو، کیونکہ یہ تو اس نے تم پر احسان کیا ہے کہ یہ بلند مقام تمہیں عطا کیا ہے۔

اسی طرح اپنی عبادت، اطاعت اور نیک اعمال کو شمار نہ کرو، بلکہ ہمیشہ اپنے آپ کو ”کمی“ اور ”تقصیر“ میں سمجھو اور عبادت کو اپنے لئے ایک قسم کی بہت بڑی توفیق شمار کرو۔

اور اگر تم مخلوق کی بھی کوئی خدمت کرتے ہو، چاہے وہ معنوی جہات میں ہو، جیسے تبلیغ و ہدایت، اور چاہے مادی جہات میں ہو مثلاً انفاق و بخشش، ان میں سے کسی چیز کو بھی احسان جتانے یا تلافی کی توقع سے اور وہ تلافی بھی زیادتی کے ساتھ توام نہیں کرنا چاہیے۔ کیونکہ احسان جتانے نیک اعمال کو باطل اور بے اثر کر دیتا ہے۔

بعد والی آیت میں اس سلسلے کے آخری حکم کی طرف اشارہ کرتے ہوئے کہتا ہے: ”اور اپنے پروردگار کے لئے صبر و شکیبائی اختیار کرو“

ہمیں یہاں پر پھر ”صبر و استقامت اور شکیبائی کے ایک وسیع مفہوم کا سامنا ہے، جو ہر چیز کو شامل ہے۔ یعنی اس عظیم رسالت کی ادائیگی کی راہ میں صبر و شکیبائی کر، مشرکین اور جاہل و نادان دشمنوں کی تکلیف کے مقابلہ میں صبر رہ، فرمان اللہ کی اطاعت کی عبودیت میں استقامت دکھا اور نفس سے جہاد اور دشمن کے ساتھ میدان جنگ کے جہاد میں صابر و شکیبارہ۔ اصولی طور پر تبلیغ و ہدایت کی راہ میں اہم ترین سرمایہ بھی صبر و استقامت ہے۔ اس کے حکم کے بعد جو قیام و انذار کے سلسلہ میں گزشتہ آیات میں آیا ہے، زیر بحث آیات میں انذار کو ایک بہت ہی تاکیدی اور رسایان کے ساتھ شروع کرتا ہے اور فرماتا ہے: ”جب صورت پھونکا جائے گا“

”تو وہ دن ایک بہت ہی سخت دن ہوگا۔“

”وہ بہت ہی پر مشقت دن ہوگا، جو کافروں کے لئے آسان نہیں ہوگا۔“

(۱۱) ذَرْنِي وَمَنْ خَلَقْتُ وَحِيدًا ۚ	مجھے اس شخص کے ساتھ جسے میں نے اکیلا پیدا کیا ہے چھوڑ دے۔
(۱۲) وَجَعَلْتُ لَهُ مَالًا مَمْدُودًا ۚ	وہی شخص جس کے لئے میں نے وسیع مال قرار دیا ہے۔
(۱۳) وَبَيْنَ شُهُودًا ۚ	اور ایسے بیٹے (دیئے ہیں) جو ہمیشہ اس کے پاس رہتے ہیں۔
(۱۴) وَمَهْدَتْ لَهُ تَمَهِيدًا ۚ	اور میں نے ہر لحاظ سے اس کے لئے زندگی کے وسائل فراہم کئے ہیں۔
(۱۵) ثُمَّ يَطْمَعُ أَنْ أَزِيدَ ۗ	پھر بھی وہ یہی طمع رکھتا ہے کہ میں اس میں اور اضافہ کروں۔
(۱۶) كَلَّا ۗ إِنَّهُ كَانَ لِآيَاتِنَا عَنِيدًا ۗ	ہرگز ایسا نہیں ہوگا کیونکہ وہ ہماری آیات کے بارے میں دشمنی رکھتا ہے۔
(۱۷) سَأَرْهُقُهُ صَعُودًا ۗ	عنقریب ہم اسے مجبور کر دیں گے کہ وہ زندگی کی چوٹی کے اوپر جائے۔

### شان نزول

ان آیات کے لئے دو شان نزول بیان کی گئی ہیں۔

۱۔ قریش ”دارلندوہ“ (مسجد الحرام کے قریب ایک مرکز تھا جس میں وہ اہم مسائل میں مشورہ کرنے کے لئے جمع ہوتے تھے) میں جمع ہوئے۔ ”ولید“ (مکہ کا ایک مشہور اور جانا پہچانا شخص تھا، جس کی عقل اور سمجھ کے مشرکین قائل تھے اور اہم مسائل میں اس سے مشورہ لیا کرتے تھے) نے ان کی طرف رخ کر کے کہا: تم بلند نسب اور عقل و خرد کے مالک

ہو، اور عرب ہر طرف سے (خانہ کعبہ کی زیارت اور دوسرے امور کے لئے) تمہارے پاس آتے ہیں، اور وہ تم سے مختلف جواب سنتے ہیں، تم اپنی بات کو (متفق ہو کر) ایک کرو۔

پھر اس نے ان کی طرف رخ کر کے کہا: تم اس شخص کے بارے میں (پیغمبر اکرم ﷺ کی طرف اشارہ ہے) کیا کہتے ہو؟ انہوں نے کہا: ہم کہتے ہیں: وہ ”شاعر“ ہے۔ ولید نے منہ چڑا کر کہا: ہم نے شعر بہت سنے ہیں، لیکن اس کی باتیں شعر کے ساتھ مشابہت نہیں رکھتیں، انہوں نے کہا: ہم کہتے ہیں کہ وہ ”کاہن“ ہے۔ اس نے کہا: جب تم اس کے پاس جاتے ہو تو وہ باتیں جو کاہن (اخبار غیبی کی صورت میں) کہتے ہیں، وہ تو اس میں تمہیں نہیں ملتیں، انہوں نے کہا: ہم کہتے ہیں کہ وہ ”دیوانہ“ ہے۔ اس نے کہا جب تم اس کے پاس جاؤ گے تو تم اس میں جنون کا کافی اثر نہیں پاؤ گے۔

انہوں نے کہا: ہم کہتے ہیں وہ ”ساحر“ ہے۔ اس نے کہا ساحر کس معنی ہیں؟ انہوں نے کہا: ایسا شخص جو دشمنوں اور دوستوں کے درمیان دشمنی پیدا کر دیتا ہے، وہ کہنے لگا: ہاں! وہ ”ساحر“ ہے، اور وہ ایسا کرتا ہے، (کیونکہ ان میں سے بعض مسلمان ہو جاتے ہیں اور اپنی راہ دوسروں سے الگ کر لیتے ہیں)۔

اس کے بعد وہ ”دارلندوۃ“ سے باہر نکلے اور حالت ان کی یہ تھی کہ جو بھی ان میں سے پیغمبر اکرم ﷺ سے ملتا تھا تو کہتا تھا: اے ساحر! اے ساحر!

یہ مطلب پیغمبر ﷺ پر بہت گراں گزرا تو اللہ نے اس سورہ کی ابتدائی آیات اور اوپر والی آیات (آیہ ۲۵ تک) نازل فرمائیں (اور اپنے پیغمبر ﷺ کی دلداری کی)۔

### تفسیر

### ایک حق شناس مغرور ثروت مند

گزشتہ آیات کے، بعد جن میں کافروں کو مجموعی طور پر ڈرایا گیا ہے۔ زیر بحث آیات، خصوصیت کے ساتھ ان کے بعض افراد پر، جو زیادہ موثر تھے، انگلی رکھتے ہوئے، اس پر گویا وناطق، رسا اور سرکوبی کرنے والی تعبیروں کے ساتھ، شدید ترین اندازوں کی بوجھاڑ کر رہی ہیں۔

پہلے کہتا ہے: مجھے اس کے ساتھ جسے میں نے اکیلے ہی پیدا کیا ہے، چھوڑ دے۔

یہ آیت اور بعد والی آیت..... جیسا کہ شان نزول میں بیان کیا ہے..... ولید بن مغیرہ مخزومی..... جو قریش کے مشہور سرغنوں میں سے تھا..... کے بارے میں نازل ہوئی ہے۔



اس کے بعد مزید کہتا ہے کہ ”میں نے اس کے لئے بہت ہی زیادہ وسیع مال قرار دیا“

اس کے بعد اس کی افرادی قوت کی طرف اشارہ کرتے ہوئے مزید کہتا ہے: میں نے اس کے لئے ایسی اولاد قرار دی ہے جو ہمیشہ اس کے پاس اور اس کی خدمت میں حاضر رہتی ہے۔

وہ ہمیشہ اس کی مدد اور خدمت کے لئے تیار رہتے ہیں اور ان کی موجودگی اس کے انس اور راحت کا سبب تھی۔

اس کے بعد ان تمام نعمتوں جن کی طرف، جو اس نے اسے دے رکھی تھیں، کلی طور پر اشارہ کرتے ہوئے فرماتا ہے: ”میں نے اس کے لئے ہر لحاظ سے وسائل زندگی فراہم کئے۔“

نہ صرف مال اور آبرو مند بیٹے ہی، بلکہ وہ اجتماعی پہلوؤں سے بھی، ہر لحاظ سے نعمتوں میں غرق تھا۔

لیکن وہ ان تمام نعمتوں کے بخشنے والے کے آگے سر تسلیم خم کرنے اور اس کے آستانہ پر پیشانی جھکانے کے بجائے کفرانِ نعمت کرنے اور زیادہ طلب کرنے لگا: ”اور اس قدر مال اور نعمت رکھنے کے باوجود، پھر بھی یہ لالچ رکھتا ہے کہ ہم اس کی نعمتوں میں اضافہ کریں“

یہ بات ”ولید بن مغیرہ“ میں ہی منحصر نہیں تھی، بلکہ تمام دنیا پرست ایسے ہی ہوتے ہیں، ان کی پیاس ہرگز نہیں گھٹتی اور اگر گھٹتے ہیں تو ان کے زیر نگیں دے دی جائیں تو وہ پھر بھی ایک اور اقلیم کے خواہش مند ہوتے ہیں۔

لیکن بعد والی آیت پوری شدت کے ساتھ اس نامحرم کی خواہشات کو رد کرتے ہوئے کہتی ہے: ”ہرگز ایسا نہیں ہوگا کہ ہم اس کی نعمت میں اور اضافہ کریں، کیونکہ وہ ہماری آیات سے دشمنی رکھتا ہے۔“

اور باوجود اس کے کہ وہ اچھی طرح سے جانتا تھا کہ یہ قرآن نہ تو جن کا کلام ہے اور نہ ہی یہ بشر کا کلام ہے، اور یہ طاقتور جڑیں، پرتشخیص اور بے مثال کشش رکھتا ہے۔ پھر بھی وہ اس کو ”سحر“ کا نام دیتا تھا اور اس کے لانے والے کو ساحر کہتا تھا۔

آخر میں آخری زیر بحث آیت میں اس کی دردناک سرنوشت کی طرف مختصر اور پر معنی عبارت کے ساتھ اشارہ کرتے ہوئے فرماتا ہے: ”ہم عنقریب اسے مجبور کریں گے کہ وہ زندگی کی ”صعب العبور“..... (جس سے گزرنا مشکل ہے)..... چوٹی سے اوپر جائے“ (اور پھر ہم اس چوٹی کی بلندی سے اسے نیچے پھینک دیں)۔

یہ احتمال بھی ہے کہ آیت اس جہان میں ”ولید“ کے دنیاوی عذاب کی طرف اشارہ ہے، کیونکہ..... جیسا کہ تاریخ میں آیا ہے..... وہ افرادی و اجتماعی زندگی میں کامیابی کی چوٹی کی بلندی پر پہنچنے کے بعد اس طرح گرا کہ آخر عمر تک مسلسل اپنے مال اور اولاد کو ہاتھ سے دیتا رہا، یہاں تک کہ بے حد مجبور اور دیوالیہ ہو گیا۔

اس نے غور و فکر کیا اور منصوبہ بنا لیا۔	(۱۸) اِنَّهُ فَكَّرَ وَ قَدَّرَ ۙ
وہ ہلاک ہو جائے کس طرح اس نے مطلب تیار کیا۔	(۱۹) فَ قَتَلَ كَيْفَ قَدَّرَ ۙ
پھر وہ مرجائے، اس نے کس طرح (شیطانی) منصوبہ بنایا۔	(۲۰) ثُمَّ قُتِلَ كَيْفَ قَدَّرَ ۙ
پھر اس نے نگاہ ڈالی۔	(۲۱) ثُمَّ نَظَرَ ۙ
پھر اس نے اپنا منہ چڑایا اور جلدی سے کام میں لگ گیا۔	(۲۲) ثُمَّ عَبَسَ وَ بَسَرَ ۙ
پھر اس نے (حق کی طرف) پشت کی اور تکبر کیا۔	(۲۳) ثُمَّ اَدْبَرَ وَ اسْتَكْبَرَ ۙ
اس نے کہا یہ (قرآن) پر تاثیر جادو کے سوا اور کچھ نہیں ہے۔	(۲۴) فَقَالَ اِنْ هَذَا اِلَّا سِحْرٌ يُؤْتَرُ ۙ
یہ انسان کے قول کے علاوہ اور کچھ نہیں ہے۔	(۲۵) اِنْ هَذَا اِلَّا قَوْلُ الْبَشَرِ ۙ

## تفسیر

ہلاک ہو جائے وہ، اس نے کتنا برا منصوبہ بنایا

ان آیات میں اس شخص کے بارے میں، جسے اللہ نے فراواں مال و اولاد دی تھی اور وہ پیغمبر اسلام ﷺ کی مخالفت کرنے لگا..... یعنی ”ولید بن مغیرہ“ مخزومی کی..... مزید وضاحتیں آئی ہیں۔

فرماتا ہے: ”اس نے سوچا کہ پیغمبر اور قرآن کو کس چیز کے ساتھ متہم کرے؟ اور اس نے ایک منصوبہ اپنے ذہن میں تیار کر

لیا۔“

واضح رہے کہ غور و فکر کرنا اپنی ذات سے ایک اچھا کام ہے، لیکن شرط یہ ہے کہ وہ حق کی راہ میں ہو۔ بعض اوقات اس کی ایک ساعت ایک سال کی عبادت، بلکہ عمر بھر کی عبادت کی فضیلت رکھتی ہے، کیونکہ وہی ایک لمحہ ہو سکتا ہے کہ انسان کی سرنوشت کو دگرگوں کر دے، لیکن اگر غور و فکر کو کفر و فساد اور شیطنت کی راہ میں استعمال کیا جائے تو وہ مذموم اور فبیح ہے اور ولید کی فکر اور سوچ اسی قسم کی تھی۔

’قدر‘، ’قدر‘ کے مادہ سے، یہاں مطلب کو ذہن میں آمادہ کرنے اور اس قبیح منصوبہ کے اجراء کے لئے مصمم ارادہ کرنے کے معنی میں ہے۔

پھر اس کی مذمت کے لئے مزید کہتا ہے: ’وہ ہلاک ہو جائے‘ اس نے حق سے مبارزہ کرنے کے لئے کیسا منصوبہ بنایا ہے۔ اس کے بعد تاکید کے عنوان سے مزید کہتا ہے۔ ’پھر بھی وہ مارا جائے‘ اس نے حق سے مقابلہ کے لئے، کس قسم کا منصوبہ تیار کیا ہے۔‘

اور یہ اسی چیز کی طرف اشارہ ہے جو شان نزول میں آئی ہے کہ وہ یہ چاہتا تھا کہ مشرکین کے افکار کو متحد کرے اور انہیں ایک ہی جہت دے تاکہ ایک زبان ہو کر پیغمبر ﷺ کے خلاف ایک ہی طرح کا پروپیگنڈا کریں۔ بہر حال یہ جملہ..... خصوصاً اس کے تکراروں کی طرف توجہ ہوئے..... اس بات کی دلیل ہے کہ اسے اپنے شیطانی افکار و نظریات میں پوری مہارت تھی، اس طرح سے کہ اس کی فکر اور سوچ باعث تعجب ہے۔ اس کے بعد مزید کہتا ہے: ’اس نے دوبارہ نظری‘۔‘

اور اس نے اپنی ساختہ و پرداختہ فکر کی نئے سرے سے جانچ پڑتال کی، تاکہ اس کے ضروری استحکام و انجام اور مختلف پہلوؤں سے آگاہ و مطمئن ہو جائے۔

’پھر اس نے اپنا منہ چڑایا اور جلد بازی سے کام لیا‘

’پھر اس نے حق کی طرف سے پشت پھیر لی اور تکبر کیا‘۔

اور آخر کار اس نے کہا: ’یہ چیز ایک عمدہ اور پرکشش جادو کے سوا..... جیسا کہ گزشتہ لوگوں سے نقل ہوا ہے..... کچھ نہیں ہے‘۔

’یہ صرف انسان کا قول ہے اور اس کا وحی آسمانی کے ساتھ کوئی ربط نہیں ہے‘

اس طرح سے اس نے اپنی آخری بات، قرآن سے مبارزہ اور مقابلہ کرنے کے لئے، بار بار کے مطالعہ اور شیطانی سوچ کے بعد کہی۔

(۲۶) سَأُصَلِّيهِ سَقَرَ	(لیکن) ہم عنقریب اس کو جہنم میں داخل کریں گے۔
(۲۷) وَمَا أَذْرُكَ مَا سَقَرُ ط	اور تو نہیں جانتا کہ دوزخ کیا چیز ہے؟

(۲۸) لَا تَبْقَىٰ وَ لَا تَذَرُ <sup>ج</sup>	(وہ ایک ایسی آگ ہے جو) نہ کسی چیز کو باقی رہنے دیتی ہے اور نہ ہی کسی چیز کو چھوڑتی ہے۔
(۲۹) لَوَّاحَةٌ لِلْبَشَرِ <sup>ح</sup>	وہ بدن کی جلد کو کلی طور پر دگرگوں کر دیتی ہے۔
(۳۰) عَلَيْهَا تِسْعَةَ عَشَرَ <sup>ط</sup>	انیس (عذاب کے فرشتے) اس پر مقرر کیے گئے ہیں۔

## تفسیر

## برے راہیوں کی آخری منزل

گزشتہ آیات کو جاری رکھتے ہوئے، جو شرک کے بعض سرغٹوں کی وضع و کیفیت، اور قرآن مجید اور پیغمبر اسلام ﷺ کی رسالت کی نفی و انکار کی بات کرتی تھیں، ان آیات میں قیامت میں ان کے وحشت ناک عذاب کی طرف اشارہ کرتا ہے۔ فرماتا ہے: ”ہم عنقریب اس کو جہنم میں داخل کریں گے، اور دوزخ کی آگ میں جلائیں گے۔“

”سقر“ اصل میں ”سقر“ (بروزن فقر) کے مادہ سے دگرگوں ہونے اور سورج کی گرمی کے اثر سے پگھل جانے کے معنی ہے اس کے بعد جہنم کے ناموں میں سے ایک نام کے عنوان سے انتخاب ہوا ہے اور بارہا قرآنی آیات میں آیا ہے۔ اس کے بعد عذاب دوزخ کی عظمت و شدت کے بیان کے لئے کہتا ہے: ”تو کیا جانتا ہے کہ سقر کیا ہے۔“ یعنی اس کا عذاب اس قدر شدید ہے جو دائرہ تصور سے باہر ہے اور کسی شخص کے فکر و خیال میں نہیں سماتا، جیسا کہ جنت کی نعمتوں کی اہمیت و عظمت کسی کی فکر و خیال میں نہیں سماتیں۔

”وہ نہ کسی چیز کو باقی رہنے دیتی ہے اور نہ ہی کسی چیز کو چھوڑتی ہے۔“

یہ جملہ ممکن ہے اس بات کی طرف اشارہ ہو کہ جہنم کی آگ، دنیا کی آگ کے برخلاف..... جو کبھی بدن کے ایک حصہ پر اثر انداز ہوتی ہے اور دوسرا حصہ صحیح و سالم رہ جاتا ہے اور کبھی جسم پر اثر کرتی ہے، لیکن روح اس سے امان میں رہتی ہے..... ایک ایسی گھیرنے والی آگ ہے جو انسان کے پورے وجود کو اپنے احاطہ میں لے لے گی اور کسی چیز کو نہیں چھوڑے گی۔

اس کے بعد قرہ الہی کے اس جلانے والی آگ کی دوسری صفت کو بیان کرتے ہوئے مزید کہتا ہے: ”وہ بدن کی جلد کو کامل طور پر بدل کر رکھ دے گی، جو بہت دور کے فاصلہ سے انسانوں کے لئے نمایاں ہوگی“

اور آخری زیر بحث آیت میں فرماتا ہے: ”انیس عذاب کے فرشتے جہنم پر مقرر کئے گئے ہیں۔“

وہ فرشتے جو قطعی طور سے ترحم، شفقت اور مہربانی پر مامور نہیں ہیں، بلکہ سزا دینے، عذاب اور سختی پر مامور ہیں۔ جو ابوجہل کی

طرح سوچتے ہیں، اس نے جب یہ آیت سنی تو اس نے قبیلہ قریش سے بطور استہزاء کے یہ کہا کہ تمہاری مائیں تمہاری عزائمیں بیٹھیں، کیا تم سنتے نہیں ہو کہ ”ابن ابی کبشہ“ (بیغمبر اکرم ﷺ کی طرف اشارہ ہے)۔ کیا کہتا ہے؟ وہ کہتا ہے کہ دوزخ کے خازن انہیں افراد ہیں، لیکن تم بہادروں کا ایک بہت بڑا گروہ ہو، کیا تم میں سے ہر دس آدمی بھی ان میں سے ایک کو مغلوب نہیں کر سکتا؟ ”ابوالاسد جمعی“ (قریش میں سے ایک طاقتور شخص) نے کہا: میں ان میں سے سترہ کے لئے کافی ہوں، باقی کے دوزخ کا حساب چکا لینا۔

<p>ہم نے جہنم کے مامورین (عذاب کے) فرشتوں کے سوا اور کسی کو قرار نہیں دیا، اور ان کی تعداد بھی کافروں کی آزمائش کے علاوہ اور کسی بات کے لئے معین نہیں کی، تاکہ اہل کتاب (یہود و انصاری) یقین کر لیں اور مومنین کے ایمان میں اضافہ ہو اور اہل کتاب اور مومنین (اس آسمانی کتاب کی حقانیت میں شک و تردید نہ کریں، وہ لوگ کہ جن کے دلوں میں بیماری ہے، اور کافر لوگ یہ کہیں: اللہ کا اس تعریف سے کیا مقصد ہے؟ ہاں اللہ جسے چاہتا ہے، اسی طرح سے گمراہ کرتا ہے اور جسے چاہتا ہے ہدایت کرتا ہے اور تیرے پروردگار کے لشکروں کو اس کے علاوہ اور کوئی نہیں جانتا، اور یہ انسانوں کی تشبیہ کے سوا اور کچھ نہیں ہے۔</p>	<p>(۳۱) وَمَا جَعَلْنَا أَصْحَابَ النَّارِ إِلَّا مَلَائِكَةً ۖ وَمَا جَعَلْنَا عِدَّتَهُمْ إِلَّا فِتْنَةً لِّلَّذِينَ كَفَرُوا ۗ لِيَسْتَيَقِنَ الَّذِينَ أُوتُوا الْكِتَابَ وَ يَزِدَّ الَّذِينَ آمَنُوا إِيمَانًا ۗ وَلَا يَرْتَابَ الَّذِينَ أُوتُوا الْكِتَابَ وَ الْمُؤْمِنُونَ ۗ وَ لِيَقُولَ الَّذِينَ فِي قُلُوبِهِم مَّرَضٌ وَ الْكٰفِرُونَ مَاذَا أَرَادَ اللَّهُ بِهٰذَا مَثَلًا ۗ كَذٰلِكَ يُضِلُّ اللَّهُ مَن يَشَاءُ ۗ وَ يَهْدِي مَن يَشَاءُ ۗ وَ مَا يَعْلَمُ جُنُودَ رَبِّكَ إِلَّا هُوَ ۗ وَ مَا هِيَ إِلَّا ذِكْرٌ لِّلْبَشَرِ ۗ</p>
--	---

## تفسیر

دوزخ کے مامورین کی یہ تعداد کس لئے ہے؟

جیسا کہ گزشتہ آیات میں بیان ہو چکا ہے کہ اللہ نے دوزخ کے خازنوں اور مامورین کی تعداد انہیں افراد (یا انہیں گروہ) بیان کی ہے، اور یہ بھی بیان ہوا ہے کہ اس عدد کا ذکر مشرکین اور کفار کے درمیان گفتگو کا سبب بنا، اور ایک گروہ نے اس کا مذاق اڑایا اور

ان کی تعداد کم ہونے کو اس بات کی دلیل خیال کیا کہ ان پر غلبہ حاصل کرنا کوئی مشکل کام نہیں ہے۔

زیر بحث آیت جو اس سورہ کی طویل ترین آیت ہے انہیں جواب دیتی ہے، اور اس سلسلہ میں بہت سے حقائق کو واضح کرتی

ہے۔

پہلے ارشاد ہوتا ہے: ”ہم نے جہنم کے مامورین (عذاب کے) فرشتوں کے سوا اور کسی کو قرار نہیں دیا“ طاقت و اور قدرت والے فرشتے اور قرآن کی تعبیر، ”غلاظ“ و ”شداذ“ بہت شدید اور سخت گیر، جن کے سامنے تمام گنہگار ضعیف و ناتواں ہیں۔

اس کے بعد مزید کہتا ہے: ہم نے ان کی تعداد کا فروں کی آزمائش کے سوا اور کسی بات کے لئے قرار نہیں دی ہے“ یہ آزمائش دو لحاظ سے تھی، ایک تو یہ کہ وہ استہزاء اور تمسخر کرتے تھے کہ تمام اعداد میں سے انہیں (۱۹) کا عدد ہی کیوں انتخاب کیا گیا، حالانکہ دوسرا جو بھی عدد انتخاب ہوتا، اسی میں یہ سوال پیدا ہوتا۔ اور دوسری طرف وہ اس تعداد کو بہت کم سمجھتے تھے، اور بطور تمسخر اور استہزاء کے کہتے تھے، کہ ہم ان میں سے ہر ایک کے مقابلہ کے لئے دس افراد کھڑے کر دیں گے اور انہیں درہم و برہم کر کے رکھ دیں گے۔

حالانکہ اللہ کے فرشتے ایسے ہیں (کہ قرآن کے قول کے مطابق) ان میں سے چند افراد ہی قوم لوط کی ہلاکت پر مامور ہوئے تھے، اور انہوں نے ان کے آباد شہروں کو زمین سے اٹھا کر زیر و بر کر دیا تھا اور اس سے قطع نظر، جہنم کے خازنوں کے لئے انہیں کے عدد کا انتخاب، دوسرے معانی بھی رکھتا ہے، جو گزشتہ آیات کے ضمن میں بیان ہو چکے ہیں۔

اس کے بعد مزید کہتا ہے: ”اس سے مقصد یہ تھا کہ اہل کتاب (یہود و نصاریٰ) یقین پیدا کر لیں۔“ ایک روایت میں آیا ہے کہ یہودیوں کے ایک گروہ نے بعض اصحاب پیغمبر ﷺ سے خازنین جہنم کی تعداد کے بارے میں سوال کیا تو اس نے کہا کہ اللہ اور اس کا رسول بہتر جانتے ہیں۔ اسی وقت جبرئیل نازل ہوئے اور پیغمبر کو خبر دی: ”علیہا تسعۃ عشر“ ”انہیں افراد (یا انہیں گروہ) اس پر مقرر کئے گئے ہیں“۔ اور چونکہ انہوں نے اس موضوع پر کوئی اعتراض نہیں کیا، اس سے معلوم ہوتا ہے کہ انہوں نے اسے اپنی کتب کے ساتھ ہم آہنگ پایا، اور پیغمبر اسلام ﷺ کی نبوت پر ان کے یقین میں اضافہ ہوا، اور یہی چیز اس بات کا سبب بنی کہ مومنین بھی اپنے عقیدہ اور ایمان میں زیادہ راسخ ہو جائیں۔

اس لئے بعد والے جملہ میں مزید کہتا ہے: ”اس سے مقصد یہ تھا کہ مومنین کے ایمان میں اضافہ ہو جائے“۔ اور اس جملہ کے ذکر کے بعد بلا فاصلہ انہی تین اہداف و مقاصد کی طرف، تاکید کے عنوان سے لوٹتا ہے اور نئے سرے سے اہل کتاب کے ایمان، اس کے بعد مومنین کے ایمان اور پھر کفار و مشرکین کی آزمائش پر تکیہ کرتے ہوئے کہتا ہے: ”اور مقصد یہ تھا اور

اہل کتاب اور مومنین قرآن کی حقانیت میں شک اور تردد نہ کریں اور کافر اور وہ لوگ کہ جن کے دلوں میں بیماری ہے یہ کہیں کہ اللہ کا اس تعریف سے کیا ارادہ ہے اور اس کا کیا مقصد ہے؟

پھر ان باتوں کے بعد، جو مومنین اور بیمار دل کافروں کی ارشادات الہی سے فائدہ اٹھانے کی کیفیت کے بارے میں تھیں، مزید کہتا ہے اس سے اللہ جس چاہتا ہے، گمراہ کر دیتا ہے، اور جسے چاہتا ہے ہدایت کرتا ہے۔“

گزشتہ جملے، اس بات کی اچھی طرح سے نشاندہی کرتے ہیں کہ بعض کی ہدایت اور بعض دوسرے کی گمراہی کے بارے میں یہ مشیت و ارادۃ الہی، بے حساب نہیں ہے، وہ لوگ جو معاند، ہٹ دھرم اور دل کے بیمار ہیں۔ اس کے علاوہ کو کوئی حق نہیں رکھتے، اور وہ لوگ جو اللہ کے فرمان کے آگے سرتسلیم خم کرتے ہیں اور وہ مومن ہیں وہ اسی قسم کی ہدایت کے مستحق ہیں۔

آیت کے آخر میں فرماتا ہے: ”بہر حال تیرے پروردگار کے لشکر کو اس کے علاوہ اور کوئی نہیں جانتا، اور یہ چیز انسانوں کو تنبیہ کرنے اور تذکر کے علاوہ اور کچھ نہیں ہے۔“

اس بناء پر اگر دوزخ کے انیس خازنین کا ذکر درمیان میں آیا ہے تو اس کا مفہوم یہ نہیں ہے کہ اللہ کے لشکر انہیں میں محدود

ہیں۔

حضرت علیؑ نبی البلاغہ کے پہلے خطبہ میں فرماتے ہیں،

”اس وقت اوپر والے آسمانوں کو ایک دوسرے سے جدا کیا، اور ان کو فرشتوں کی مختلف اصناف و اقسام سے پر کر

دیا۔

ان میں سے ایک گروہ ہمیشہ سجدہ میں رہتا ہے اور وہ رکوع میں نہیں جاتا۔

اور ایک گروہ ہمیشہ رکوع میں رہتا ہے اور وہ رکوع سے سر نہیں اٹھاتا۔

اور ایک گروہ ہمیشہ قیام میں رہتا ہے اور عبادت میں مشغول رہتا ہے اور وہ اپنی جگہ کو نہیں بدلتا۔

ایک گروہ ہمیشہ تسبیح کرتا ہے اور تھکتا نہیں۔

کبھی نیندان کی آنکھوں کو بند نہیں کرتی اور سہو و نسیان ان کی عقل پر غالب نہیں آتے۔

ان کے جسم سستی کی طرف مائل نہیں ہوتے اور غفلت اور فراموشی انہیں لاحق نہیں ہوتی۔

اور ایک دوسرا گروہ اس کی وحی کا امین ہے اور اس کے پیغمبروں کی طرف اس کی زبان ہے اور یہ گروہ اس کے

فرمان اور امر کی تبلیغ کے لئے مسلسل آتا جاتا رہتا ہے۔

کچھ اور اس کے بندوں کے محافظ ہیں اور بہشت بریں کے دربان ہیں۔“

(۳۲) كَلَّا وَالْقَمَرَ ۝	چاند کی قسم ایسا نہیں ہے۔
(۳۳) وَاللَّيْلِ إِذَا أَدْبَرَ ۝	اور رات کی قسم جب وہ پشت پھیرے۔
(۳۴) وَالصُّبْحِ إِذَا أَسْفَرَ ۝	اور صبح کی قسم جب وہ چہرہ کھولے۔
(۳۵) إِنَّهَا لِأَحْدَى الْكُبَرِ ۝	کہ وہ (قیامت کے ہولناک حوادث) اہم مسائل میں سے ہیں۔
(۳۶) نَذِيرًا لِلْبَشَرِ ۝	تمام انسانوں کے لئے تنبیہ ہے۔
(۳۷) لِمَنْ شَاءَ مِنْكُمْ أَنْ يَتَقَدَّمَ أَوْ يَتَأَخَّرَ ۝	تم میں سے ان لوگوں کے لئے جو یہ چاہتے ہیں کہ آگے بڑھ جائیں یا پیچھے رہ جائیں۔

## تفسیر

پیغمبر اسلام ﷺ کی نبوت کے منکرین اور قیامت کے انکار کی بحث کو جاری رکھتے ہوئے، ان آیات میں کئی ایک قسمیں کھائی ہیں، اور قیامت، قبروں سے اٹھنے اور دوزخ و عذاب کے مسئلہ پر تاکید ہے۔  
 ارشاد ہوتا ہے: ”جیسا کہ وہ خیال کرتے ہیں، ایسا نہیں ہے، چاند کی قسم  
 ”چاند“ کی قسم کا ذکر اس بناء پر ہے کہ وہ اللہ کی عظیم نشانیوں میں سے ایک ہے۔ خلقت کے لحاظ سے بھی اور منظم دور اور گردش کرنے کے لحاظ سے بھی، اور روشنی و خوبصورتی اور تدبیر کی تغیرات کے لحاظ سے بھی، جو دنوں کی تشخیص کے لئے خود ایک زندہ تقویم اور جہتزی ہے۔

اس کے بعد مزید کہتا ہے: ”اور قسم ہے رات کی جس وقت وہ پشت پھیرے اور دامن سمیٹے۔

”اور قسم ہے صبح کی جس وقت وہ اپنے چہرے سے نقاب اٹھائے“

رات بھی اگرچہ آرام بخش ہوتی ہے اور خاموش اور حق تعالیٰ کے عاشقوں کے راز و نیاز کا وقت ہوتا ہے، لیکن شب تاریک اس وقت بہت ہی عمدہ دکھائی دیتی ہے جب وہ پشت پھیرتی ہے اور صبح روشن کی طرف رخ کرتے ہوئے آگے بڑھتی ہے اور آخر سحر کا وقت ہوتا ہے اور صبح کا طلوع کرتا، جو شب تاریک کا اختتام ہے، سب سے زیادہ دل آویز ہوتا ہے، جو ہر انسان کو وجد و نشاط میں لاتا ہے اور نور و صفا میں غرق کر دیتا ہے۔



ضمنی طور پر یہ تینوں قسمیں ”قرآن“ کے نور ہدایت، اور ”شرک و بت پرستی“ کی تاریکیوں کے پشت پھیرنے اور ”توحید“ کی صبح کی سفیدی کے پھوٹنے کے ساتھ مناسبت رکھتی ہیں۔

ان قسموں کو بیان کرنے کے بعد اس چیز کی طرف رُخ کرتا ہے، جس کے لئے یہ قسمیں کھائی گئی ہیں، فرماتا ہے: ”یقیناً قیامت کے ہولناک حوادث، دوزخ اور عذاب کے فرشتے اہم مسائل میں سے ہیں۔“

اس کے بعد مزید کہتا ہے: ”دوزخ کی خلقت کا مقصد انتقام جوئی ہرگز نہیں ہے، بلکہ یہ تو انسانوں کو ڈرانے کا ایک ذریعہ

ہے۔

آخر میں زیادہ تاکید کے لئے مزید کہتا ہے: ”یہ انداز کسی معین گروہ کے لئے مخصوص نہیں ہے، بلکہ یہ تو تمام افراد بشر کے لئے ہے، تم میں سے ان سب لوگوں کے لئے، جو آگے بڑھنا چاہتے ہیں اور نیکوں اور فرمان خدا کی اطاعت کی طرف پیش رفت کرنا چاہتے ہیں اور چاہے وہ لوگ ہوں جو اس قافلہ سے پیچھے رہ جانے کی طرف مائل ہوں۔“

ہر شخص اپنے اعمال کے لئے گروہی ہے۔	(۳۸) كُلُّ نَفْسٍ بِمَا كَسَبَتْ رَهِيْنَةٌ ۚ
مگر ”اصحاب الیمین“۔	(۳۹) اِلَّا اَصْحَابَ الْيَمِيْنِ ۗ
وہ جنت کے باغات میں ہوں گے اور وہ سوال کریں گے۔	(۴۰) فِيْ جَنَّتٍ ثَمَّارَاتٍ لِّتَسَاءَلُوْنَ ۗ
مجرموں سے۔	(۴۱) عَنِ الْمُجْرِمِيْنَ ۗ
تمہیں دوزخ کی طرف کس چیز نے بھیجا۔	(۴۲) مَا سَلَكَكُمْ فِيْ سَقَرٍ
وہ کہیں گے: ہم نماز نہیں پڑھتے تھے۔	(۴۳) قَالُوْا لَمْ نَكُ مِنَ الْمُصَلِّيْنَ ۗ
اور مسکینوں اور محتاجوں کو کھانا نہیں کھلاتے تھے۔	(۴۴) وَ لَمْ نَكُ نَطْعَمُ الْمَسْكِيْنَ ۗ
اور ہمیشہ اہل باطل کے ہم نشین و ہم صدارتے تھے۔	(۴۵) وَ كُنَّا نَحْوُضُ مَعَ الْخَائِضِيْنَ ۗ
اور ہمیشہ روز جزا کا انکار کرتے تھے۔	(۴۶) وَ كُنَّا نَكْذِبُ بِيَوْمِ الدِّيْنِ ۗ
یہاں تک کہ ہمیں موت آگئی۔	(۴۷) حَتّٰى اٰتٰنَا الْيَقِيْنَ ۗ

لہذا شفاعت کرنے والوں کی شفاعت ان کے لئے سود مند نہیں ہوگی۔	(۴۸) فَمَا تَنْفَعُهُمْ شَفَاعَةُ الشَّفِيعِينَ ط
---	---

## تفسیر

## تم اہل دوزخ کیوں ہو گئے؟

اس بحث کو جاری رکھتے ہوئے جو گزشتہ آیات میں دوزخ اور دوزخیوں کے بارے میں آئی ہے۔ ان آیات میں مزید کہتا ہے: ”ہر شخص اپنے اعمال کے لئے گروی ہے۔“

گویا انسان کا تمام وجود اس کے وظائف، تکالیف اور ذمہ داریوں کے انجام دینے میں گروی ہے، جس وقت انہیں انجام دے لیتا ہے، آزاد ہو جاتا ہے، ورنہ قید اسارت میں رہے گا۔

لہذا بلا فاصلہ فرماتا ہے: ”مگر اصحاب یمین، جو اس اسارت کی قید سے آزاد ہیں۔“

انہوں نے ایمان اور عمل صالح کے سائے، اسارت کے طوق اور زنجیروں کو توڑ دیا ہے، لہذا وہ بے حساب جنت میں داخل ہوں گے۔

وہ ایسے لوگ ہیں جو ایمان اور عمل صالح کے حامل ہیں اور اگر ان سے کوئی چھوٹے موٹے گناہ ہوئے بھی ہوں تو وہ ان کی نیکیوں کے تحت الشعاع میں ہیں اور ”ان الحسنات یذہبن السیئات“ کے حکم میں ہیں۔

ان کے نیک اعمال ان کے اعمال بد کو چھپالیں گے، یا تو وہ بلا حساب کے جنت میں وارد ہو جائیں گے، اور اگر ان کا حساب ہوا بھی، تو وہ سہل، سادہ اور آسان ہوگا۔ جیسا کہ سورہ انشقاق کی آیت ۷ اور ۸ میں آیا ہے۔

”لیکن وہ شخص جس کا نامہ اعمال اس کے دائیں ہاتھ میں ہوگا، اس کا حساب آسان ہوگا۔“

اہل سنت کے مشہور مفسر ”قرطبی“ نے امام باقر علیہ السلام سے اس آیت کی تفسیر میں نقل کیا ہے کہ آپ نے فرمایا:

”ہم اور ہمارے شیعہ اصحاب یمین ہیں اور جو شخص ہم اہل بیت کو دشمن رکھتا ہے، تو وہ اپنے اعمال کی قید میں ہے۔“

اس کے بعد ”اصحاب الیمین“ اور ان کے مد مقابل گروہ کے حالات کے ایک گوشہ کی تشریح کرتے ہوئے مزید کہتا ہے: ”وہ جنت کے پر نعمت اور با عظمت بانگوں میں ہوں گے اور اس حال میں وہ سوال کریں گے۔ وہ کہیں گے: ”تمہیں دوزخ میں کس چیز نے پہنچا دیا“

ان آیات سے اچھی طرح معلوم ہوتا ہے کہ بہشتیوں اور دوزخیوں کے درمیان کئی طور پر رابطہ منقطع نہیں ہوگا، جنتی اپنے عالم سے دوزخیوں کی حالت کا مشاہدہ کر سکیں گے اور ان سے گفتگو کر سکیں گے۔

اب ہم یہ دیکھتے ہیں کہ مجرمین ”اصحاب الیمین“ کے اس سوال کا کیا جواب دیتے ہیں؟ وہ اس سلسلہ میں اپنے چار گناہوں کا اعتراف کرتے ہیں۔

پہلا یہ کہ ”ہم نماز گزاروں میں سے نہیں تھے۔“

اگر ہم نماز پڑھتے، تو نماز ہمیں اللہ کی یاد دلاتی ورفخشاء اور منکر سے روکتی، اور ہمیں اللہ کی صراط مستقیم کی دعوت دیتی۔“

دوسرا یہ کہ ”ہم مسکینوں کو کھانا نہیں کھلاتے تھے۔“

”اطعام مسکین“ کا معنی اگر چہ غریبوں، مسکینوں کو کھانا کھلانا ہے، لیکن ظاہراً اس سے مراد، ضرورت مندوں کی ہر ضرورت و حاجت میں مدد کرنا ہے، چاہے وہ خوراک ہو یا پوشاک و مسکن وغیرہ۔

اس سے مراد ”زکوٰۃ واجب“ ہے، کیونکہ مستحب انفاقات کو ترک کرنا جہنم میں داخل ہونے کا سبب نہیں بنتا۔

تیسرا یہ کہ ”ہم ہمیشہ اہل باطل کے ساتھ ہم نشین اور ہم صدا ہو جاتے ہیں۔“

”باطن میں خوض“ ایک وسیع و عریض معنی کھتا ہے، جو ان لوگوں کی مجالس میں داخل ہونے کو بھی شامل ہے، جو آیات اللہ کا مذاق اڑاتے ہیں اور اسلام کے خلاف پروپیگنڈا کرتے ہیں، یا بدعت کی ترویج کرتے ہیں، یا پست اور چھچھوری باتیں کرتے ہیں۔ یا ان گناہوں کو جنہیں انہوں نے انجام دیا ہے، فخریہ اور مزے لے لے کر بیان کرتے ہیں، اسی طرح غیبت، تہمت اور لہو و لعب وغیرہ کی مجالس میں شرکت کرنا، لیکن زیر بحث آیت میں زیادہ تر ان مجالس کے بارے میں بیان کیا گیا ہے، جو اللہ کے دین کو کمزور کرنے اور اس کے مقدمات کا استہزاء اور مذاق اڑانے اور کفر و شرک و بے دینی کی ترویج کے لئے قائم کی جاتی ہیں۔

اس کے بعد مزید کہتا ہے: ”اور ہم ہمیشہ روز جزا کا انکار کیا کرتے تھے۔“

”یہاں تک کہ ہماری موت کا وقت آپہنچا“

یہ بات واضح ہے کہ معاد و قیامت اور حساب و جزا کے دن کا انکار تمام الہی اور اخلاقی قدروں کو متزلزل کر دیتا ہے اور انسان کو گناہ کے ارتکاب کی جرات دلاتا ہے اور اس راستے کی رکاوٹوں کو دور کر دیتا ہے، خصوصاً اگر یہ مسئلہ آخر عمر تک ایک مسلسل عمل کی صورت اختیار کر لے۔

بہر حال ان آیت سے اچھی طرح معلوم ہوتا ہے کہ اولاً کفار بھی، اصول دین کی طرح سے، فروغ دین کے بھی مکلف ہیں اور اس سے اس بات کا بھی پتہ چلتا ہے کہ یہ چاروں امور یعنی نماز، زکوٰۃ، اہل باطل کی مجالس کو ترک کرنا اور قیامت پر ایمان رکھنا،

ایمان کی ہدایت اور تربیت میں حد سے زیادہ اثر رکھتے ہیں اور اس طرح سے جہنم، واقعی نماز گزاروں، زکوٰۃ دینے والوں، باطل کو ترک کرنے والوں اور قیامت پر ایمان رکھنے والوں کی جگہ نہیں ہے۔

آخری زیر بحث آیت میں اس گروہ کے برے انجام کی طرف اشارہ کرتے ہوئے کہتا ہے: ”لہذا شفاعت کرنے والوں میں سے کسی شفاعت کرنے والوں کی شفاعت ان کی حالت کو کوئی فائدہ نہیں دے گی۔“

نہ تو اللہ کے انبیاء رسولوں اور ائمہ معصومینؑ کی شفاعت اور نہ ہی فرشتوں، صدیقین، شہداء اور صالحین کی شفاعت، کیونکہ شفاعت کے لئے مناسب حالات کی ضرورت ہے اور انہوں نے تمام اسباب کو کلی طور پر ختم کر دیا ہے۔ شفاعت اس شفاف پانی کے مانند ہے، جسے کسی کمزور پودے کی جڑ پر ڈالا جائے، لیکن یہ بات واضح ہے کہ اگر پودا کلی طور پر مر چکا ہو تو یہ صاف ستھر پانی اسے زندہ نہیں کر سکتا۔

ضمنی طور پر یہ آیت، دوبارہ مسئلہ شفاعت اور بارگاہ خداوندی میں شفاعت کرنے والوں کے تنوع اور تعدد کی تاکید کرتی ہے اور ان لوگوں کے لئے جو اصل شفاعت کے منکر ہیں، ایک دندان شکن جواب ہے، اسی طرح یہ اس بات کے لئے ایک تاکید بھی ہے کہ شفاعت بے قید و شرط کے نہیں ہوگی اور گناہ کے لئے ہری جھنڈی کی معنی میں نہیں ہے، بلکہ یہ انسان کی تربیت کا ایک ایسا عامل ہے جو اسے کم از کم اس مرحلہ تک پہنچا دے، کہ اس میں شفاعت کرانے کی قابلیت پیدا ہو جائے، اور اللہ اور اس کے اولیاء سے اس کا رابطہ کلی طور پر منقطع نہ ہو جائے۔

(۴۹) فَمَا لَهُمْ عَنِ التَّذْكَرَةِ مُعْرِضِينَ ۝	وہ اس تذکرہ سے گریزاں کیوں ہیں؟
(۵۰) كَانَهُمْ حُمُرٌ مُّسْتَنْفِرَةٌ ۝	گو یا وہ وحشت زدہ گدھے ہیں۔
(۵۱) فَرَّتْ مِنْ قَسْوَرَةٍ ۝	جو شیر سے بھاگ رہے ہیں۔
(۵۲) بَلْ يُرِيدُ كُلُّ امْرِئٍ مِنْهُمْ أَنْ يُؤْتَىٰ صُحُفًا مُّنشَرَةً ۝	بلکہ ان میں سے ہر ایک اس بات کا منتظر ہے (کہ اللہ کی طرف سے) ایک علیحدہ خط اسے بھیجا جائے۔
(۵۳) كَلَّا ۚ بَلْ لَا يَخَافُونَ الْآخِرَةَ ۝	جیسا وہ کہتے ہیں ایسا نہیں ہے، بلکہ وہ آخرت سے نہیں ڈرتے۔

(۵۴) كَلَّا إِنَّهُ تَذَكَّرٌ ۚ	ایسا نہیں ہے، وہ (قرآن) تو ایک یاد آوری ہے۔
(۵۵) فَمَنْ شَاءَ ذَكَرْهُ ۗ	جو شخص چاہتا ہے اس سے نصیحت حاصل کرتا ہے۔
(۵۶) وَمَا يَذُكُرُونَ إِلَّا أَنْ يَشَاءَ اللَّهُ ۗ هُوَ أَهْلُ التَّقْوَىٰ وَأَهْلُ الْمَغْفِرَةِ ۚ	اور کوئی شخص نصیحت نہیں لیتا مگر یہ کہ اللہ چاہے وہ اہل تقویٰ اور اہل مغفرت سے ہے۔

## تفسیر

## حق سے اس طرح بھاگتے ہیں جس طرح شیر سے گدھے

اس بحث کو جاری رکھتے ہوئے جو گزشتہ آیات میں مجرموں اور دوزخیوں کے بارے میں آئی تھی، زیر بحث آیات میں اس معاند اور ہٹ دھرم گروہ کی حق بات سننے، اور ہر قسم کی پند و نصیحت سے وحشت کرنے کو، واضح ترین صورت میں بیان کرتا ہے۔

پہلے کہتا ہے۔ ”وہ اس تذکر اور یاد آوری سے روگردان کیوں ہیں؟“

وہ قرآن جیسی شفا بخش دوا سے فرار کیوں کرتے ہیں؟ وہ ہمدرد طبیب کی بات کو رد کیوں کرتے ہیں؟ واقعاً تعجب کا کام

ہے۔

”گو یا وہ وحشت زدہ ہو کر بھاگنے والے گدھے ہیں۔“

”جنہوں نے شہر یا (شکاری) سے فرار کیا ہے“

بہر حال یہ آیت، مشرکین کے قرآن کی روح پرور آیات سے وحشت کرنے اور ان سے فرار کرنے کی ایک بہت ہی رسا، گویا اور ناطق تعبیر ہے، ان کو گورخر کے ساتھ تشبیہ دی ہے جس میں عقل و شعور بھی نہیں ہے اور وحشی ہونے کی بناء پر ہر چیز سے گریزاں بھی ہے، حالانکہ ان کے سامنے ”تذکرہ“ (یاد آوری، بیداری اور ہوشیاری کے ایک وسیلہ کے) سوا اور کوئی چیز نہیں ہے۔

لیکن اس نادانی اور بے خبری کے باوجود وہ ایسے مغرور اور متکبر ہیں کہ ان میں سے ہر ایک یہ توقع رکھتا ہے کہ اللہ کی طرف سے اے ایک علیحدہ خط دیا جائے“

یہ اس چیز کے مشابہ ہے، جو سورہ اسراء کی آیہ ۹۳ میں آئی ہے:

”اگر تو آسمان پر بھی چڑھ جائے تو بھی ہم تجھ پر ایمان نہیں لائیں گے، مگر یہ کہ (اللہ کی طرف سے) ہم پر تو

کوئی خط نازل کرے۔“

اس لئے بعد والی آیت میں مزید کہتا ہے: ”جس طرح سے وہ کہتے ہیں ایسا نہیں ہے۔“  
ان پر آسمانی کتاب کا نازل ہونا اور اسی قسم کے دوسرے مطالب یہ سب بہانے ہیں۔  
”حقیقت میں وہ آخرت سے نہیں ڈرتے۔“

حق بات یہ ہے کہ یہ کہنا پڑتا ہے کہ عالم محشر پر ایمان اور قیامت میں جزا و سزا ملنے کا عقیدہ، انسان کو ایک نئی شخصیت عطا کرتا ہے اور بے قید و بند، متکبر، خود خواہ اور ظالم افراد کو، عہد کی پابندی کرنے والے، متقی، متواضع اور عدالت پیشہ انسان میں تبدیل کر سکتا ہے۔

اس کے بعد ایک مرتبہ اور تاکید کرتا ہے کہ جس طرح وہ قرآن کے بارے میں سوچتے ہیں ایسا نہیں ہے۔“  
”یقیناً قرآن تو تذکر اور یاد آوری ہے۔“  
”اور جو شخص چاہے اس سے نصیحت حاصل کرے۔“

قرآن نے راستے کی نشاندہی کر دی ہے، اور دیکھنے والی آنکھوں کو بھی اختیار دے دیا ہے اور نور آفتاب بھی ہے تاکہ انسان اپنے آگے دیکھ کر چلے۔

اس کے باوجود اس سے پند و نصیحت حاصل کرنا، اللہ کی مشیت اور توفیق کے بغیر ممکن نہیں ہے۔ اور وہ نصیحت نہیں لیتے مگر یہ کہ اللہ چاہے“

انسان پروردگار کی عنایت کے دامن سے متوسل ہوئے بغیر ہدایت کی راہ کو ٹھٹھٹ نہیں کر سکتا، اور نہ ہی اس کی توفیق و امداد کے بغیر ہدایت پاسکتا ہے۔

تا کہ از جانب معشوق بنا شد کششی  
کوشش عاشق بے چارہ بہ جائے نہ رسد  
جب تک محبوب کی طرف کشش نہ ہو بے چارے عاشق کی کوشش کچھ کام نہیں دیتی۔  
اور آیت کے آخر میں کہتا ہے: ”وہ اہل تقویٰ اور اہل مغفرت ہیں۔“

مناسب یہی ہے کہ اس کے عتاب سے ڈریں اور کسی چیز کو اس کا شریک قرار نہ دے، اور یہی شائستہ حیات بات ہے کہ اس کی مغفرت کے امیدوار ہیں۔

حقیقت میں یہ جملہ ”خوف“ و ”رجاء“ کے مقام اور ”عذاب“ و ”مغفرت“ الہی کی طرف اشارہ ہے، اور یہ حقیقت میں پہلی آیت کے لئے ایک علت کو بیان کرتی ہے۔

لیکن یہ احتمال بھی ہے کہ فاعل کے معنی میں اس کی تفسیر ہو۔ یعنی اللہ اہل تقویٰ ہے اور وہ ہر قسم کے ظلم و فتنج فعل اور ہر قسم کے خلاف حکمت کام سے پرہیز کرتا ہے، اور حقیقت میں تقویٰ کا بالاترین مقام اللہ ہی کے لئے ہے۔ اور بندوں میں جو کچھ ہے وہ اس غیر متناہی تقویٰ کی ایک ضعیف سی چنگاری ہے۔

بہر حال یہ سورہ ”انذار“ اور ”وطائف اور ذمہ داریوں“ کے حکم سے شروع ہوا اور ”تقویٰ“ کی دعوت اور ”مغفرت کے وعدے“ پر ختم ہوا۔



# سورہ قیامت

یہ سورہ مکہ میں نازل ہوا  
اور اس کی ۴۰ آیات ہیں



## سورہ قیامت کے مضامین

جیسا کہ اس سورہ کے نام سے واضح ہے یہ قیامت کے دن اور معاد سے مربوط مسائل کے محور کے گرد گردش کرتی ہے، سوائے چند آیات کے، جو قرآن مجید اور اس کی تکذیب کرنے والوں کے بارے میں گفتگو کرتی ہیں اور وہ مباحث جو اس سورہ میں قیامت کے بارے میں آئے ہیں وہ مجموعی طور پر چار قسم پر ہیں۔

۱۔ اشراط الساعة (وہ عجیب و غریب اور بہت ہی حولناک حوادث، جو اس جہان کے اختتام اور قیامت کی آغاز کے وقت رونما ہوں گے) سے مربوط مسائل۔

۲۔ اس دن نیکو کاروں اور بدکاروں کی حالت سے مربوط مسائل۔

۳۔ موت کے پراضطراب لمحوں اور اس جہان سے دوسرے جہان کی طرف انتقال سے مربوط مسائل

۴۔ انسان کی خلقت کے مقصد سے مربوط مسائل اور اس کا مسئلہ معاد سے رابطہ۔

## سورہ قیامت کی تلاوت کی فضیلت

ایک حدیث میں پیغمبر اکرم ﷺ سے آیا ہے:

”جو شخص سورہ قیامت کو پڑھے گا، تو میں اور جبرئیل اس کے لئے قیامت کے دن گواہی دیں گے، کہ وہ قیامت کے دن پر ایمان رکھتا تھا، اور اس دن اس کا چہرہ تمام لوگوں سے زیادہ درخشندہ ہوگا۔“

ایک حدیث میں امام صادق علیہ السلام سے آیا ہے:

’جو شخص سورہ ’لا اقسام‘ (قیامت) کو پابندی کے ساتھ پڑھے گا اور اس پر عمل کرے گا، تو اللہ اس سورہ کو قیامت کے دن اس کے ہمراہ، اس کی قبر سے بہترین چہرے کے ساتھ اٹھائے گا، اور یہ مسلسل اس کو بشارت دیتی رہے گی اور اس کے سامنے ہستی رہے گی، یہاں تک کہ وہ پل صراط اور میزان سے گزر جائے گا۔“

قابل توجہ بات یہ ہے کہ قرآن کی سورتوں کی تلاوت کی فضیلت کے بارے میں دوسرے مقامات پر جو کچھ ہم نے قرآن سے معلوم کیا تھا وہ یہاں متن روایت میں صراحت کے ساتھ بیان ہوا ہے، کیونکہ آپ نے فرمایا ہے: جو شخص اس کو پابندی کے ساتھ پڑھے گا ”اور اس پر عمل کرے گا“ اس بناء پر یہ سب کچھ اس کے مضمون کا پابند ہونے اور اس پر عمل کرنے کا ایک مقدمہ ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمن و رحیم ہے۔
(۱) لَا اُقْسِمُ بِیَوْمِ الْقِیَمَةِ	قیامت کے دن کی قسم

(۲) وَلَا أَقْسِمُ بِالنَّفْسِ اللَّوَّامَةِ ط اور نفسِ لوامہ (بیدار اور ملامت کرنے والے وجدان) کی قسم (کہ قیامت حق ہے)۔	
(۳) أَيْحَسِبُ الْإِنْسَانُ أَنْ نَجْمَعَ عِظَامَهُ ط کیا انسان یہ گمان کرتا ہے کہ ہم اس کی ہڈیوں کو جمع نہیں کریں گے۔	
(۴) بَلَىٰ قَدَرِينٌ عَلَىٰ أَنْ نُسَوِّيَ بَنَانَهُ ہاں! ہاں! ہم اس بات پر قادر ہیں کہ ہم اس کی انگلیوں (کے سرے کی لکیروں) کو بھی ٹھیک اسی طرح بنا دیں۔	
(۵) بَلْ يُرِيدُ الْإِنْسَانُ لِيَفْجُرَ أَمَامَهُ ع بلکہ انسان تو یہ چاہتا ہے کہ زندگی بھر (آزاد رہے اور) گناہ کرتا رہے۔	
(۶) يَسْأَلُ أَيَّانَ يَوْمُ الْقِيَامَةِ ط اسی لئے (پوچھتا ہے کہ قیامت کب (واقع) ہوگی۔	

## تفسیر

## قیامت کے دن کی اور ملامت کرنے والے وجدان کی قسم

اہم بات یہ ہے کہ ہم یہ دیکھیں کہ ان دونوں قسموں (قیامت کے دن کی قسم اور بیدار وجدان کی قسم) کے درمیان کیا رابطہ ہے۔ حقیقت یہ ہے کہ معاد کے وجود کی ایک دلیل، انسان کی روح کے اندر، ”محکمہ وجدان“ کا وجود ہے، جو نیک کام کو انجام دینے کے وقت، انسان کی روح کو خوشی اور نشاط سے پر کر دیتا ہے، اور اس طریقہ سے اسے جزا دیتا ہے اور برے کام کے انجام دینے یا کسی جرم کا ارتکاب کرنے کے موقع پر، اس کی روح پر سخت دباؤ ڈال کر اسے سزا دیتا ہے اور شکنجہ میں جکڑتا ہے، یہاں تک کہ بعض روایات وجدان کے عذاب سے نجات پانے کے لئے انسان خودکشی تک کا اقدام کر لیتا ہے۔

جب ”عالم صغیر“ یعنی انسان کا وجود اپنے اندر ایک چھوٹا سا محکمہ اور عدالت رکھتا ہے تو ”عالم کبیر“ اپنی اس عظمت کے باوجود، ایک عظیم محکمہ عدل کیوں نہ رکھتا ہوگا۔

اور یہ وہ مقام ہے جہاں سے ہم ”وجدان اخلاقی“ کے وجود سے ”قیامت اور معاد“ کے وجود کی ٹوہ لگاتے ہیں اور یہیں سے ان دونوں قسموں کا ایک عمدہ رابطہ واضح ہو جاتا ہے اور دوسرے لفظوں میں دوسری قسم پہلی قسم کی ایک دلیل ہے۔

اس کے بعد ایک استفہام انکاری کے عنوان سے بعد والی آیت میں مزید کہتا ہے: ”کیا انسان یہ گمان کرتا ہے کہ ہم اس کی ہڈیوں کو جمع نہیں کریں گے۔“

ہاں! ہم اس بات پر قادر ہیں، کہ اس کی انگلیوں (کے سروں کی لکیروں) تک کو بھی ٹھیک اسی طرح بنا دیں۔  
یہ تعبیر ممکن ہے، انسانی پوروں کی لکیروں کی طرف، ایک لطیف اشارہ ہو، کہتے ہیں کہ بہت کم انسان روئے زمین میں ایسے پیدا ہوتے ہیں، جن کے پوروں کی لکیروں ایک دوسرے کے ساتھ ملتی ہوں۔  
بعد والی آیت میں معاد کے انکار کی ایک حقیقی علت کی طرف اشارہ کرتے ہوئے فرماتا ہے: ”ایسا نہیں ہے کہ انسان ہڈیوں کے جمع کرنے اور مردوں کو زندہ کرنے پر اللہ کی قدرت کے بارے میں شک رکھتا ہو، بلکہ ان کا مقصد انکار کرنے سے یہ ہے کہ وہ ساری زندگی گناہ کرتا رہے۔“

وہ چاہتا ہے کہ انکار معاد کے ذریعہ ہر قسم کی ہوس رانی ظلم و بیدادگری اور گناہ کے لئے آزادی حاصل کرے اور اس طریقہ سے جھوٹ طور سے سیر کرے، اور مخلوق خدا کے مقابلہ میں بھی اپنے لئے کسی جوابدہی کا قائل نہ ہو۔  
اور اس کے بعد مزید کہتا ہے: ”اس لئے پوچھتا ہے قیامت کب آئے گی۔“  
ہاں! وہ ذمہ داریوں سے گریز کے لئے قیام قیامت کے وقت کے بارے میں، استفہام انکاری کے طور پر پوچھتا ہے، تاکہ اپنے فسق و فجور کے لئے راستہ ہموار کرے۔

### عدالت و جہان اور قیامت صغریٰ

قرآن مجید سے اچھی طرح معلوم ہوتا ہے کہ روح اور نفس انسانی تین مراحل رکھتی ہے:  
۱۔ ”نفس امارہ“، یعنی سرکش نفس، جو انسان کو ہمیشہ برائیوں اور بدیوں کی دعوت دیتا ہے اور شہوات اور فحور کو اس کے سامنے زینت بخشتا ہے۔

۲۔ ”نفس لوامہ“، جس کی طرف زیر بحث آیات میں اشارہ ہوا ہے، وہ بیدار اور نسبتاً آگاہ و باخبر نفس ہے، اگرچہ اس نے گناہ کے مقابلہ میں مصنوعیت حاصل نہیں کی ہے لہذا اس سے بعض اوقات لغزش ہو جاتی ہے۔  
اور وہ گناہ کر بیٹھتا ہے لیکن تھوڑی دیر کے بعد بیدار ہو جاتا ہے اور توبہ کر لیتا ہے اور سعادت کی راہ کی طرف لوٹ آتا ہے۔  
یہ وہی چیز ہے جسے ”اخلاقی وجدان“ کے عنوان سے یاد کرتے ہیں۔ اور بعض انسانوں میں بہت قوی اور طاقتور ہوتا ہے، بعض میں بہت ضعیف و ناتواں، لیکن اس کے باوجود یہ ہر انسان میں موجود ہوتا ہے۔

۳۔ ”نفس مطمئہ“، یعنی تکامل و ارتقاء کو پہنچی ہوئی روح، جو اطمینان کے مرحلہ تک پہنچی ہوئی ہو، جس نے سرکش نفس کو رام کر لیا ہو اور تقوائے کامل اور احساس مسئولیت کے مقام پر پہنچ گئی ہو کہ اب اس کے لئے آسانی کے ساتھ لغزش کرنا ممکن نہ رہے۔  
بہر حال۔۔ جیسا کہ ہم نے بیان کیا ہے۔۔۔۔۔ یہ ”نفس لوامہ“ انسان میں ایک چھوٹی سی قیامت ہے اور نیک یا بد کام انجام دینے کے بعد، جان کے اندر اس کا محکمہ بلافاصلہ قائم ہو جاتا ہے اور وہ اس کا حساب و کتاب کرتا ہے۔  
یہ عجیب و غریب اندرونی عدالت، قیامت کی عدالت کے ساتھ بلا کی مشابہت رکھتی ہے۔  
۱۔ حقیقت میں یہاں قاضی و شاہد اور حکم کا اجراء کرنے والا ایک ہی ہے جیسا کہ قیامت میں بھی اسی طرح ہے۔

”پروردگار! تو پنہاں اور آشکار بچیدوں سے آگاہ ہے اور تو ہی اپنے بندوں کے درمیان فیصلہ کرے گا۔“

۲۔ یہ وجدانی عدالت سفارش، رشوت، پارٹی بازی، اور انسانوں میں رائج سفارشی خطوں کو قبول نہیں کرتی، جیسا کہ قیامت کی عدالت کے بارے میں بھی آیا ہے۔

”اس دن سے ڈرو جس میں کسی شخص کو کسی دوسرے کی جگہ پر سزا نہیں دی جائے گی اور نہ ہی کوئی سفارش قبول ہوگی، اور نہ ہی کوئی فدیہ و رشوت کو قبول کیا جائے گا، اور نہ ہی ان کی مدد و نصرت کی جائے گی۔“

۳۔ عدالت وجدان: اہم ترین اور ضخیم ترین اعمال ناموں کی مختصر ترین مدت میں جانچ پڑتال کر لیتا ہے اور اپنا آخری فیصلہ بڑی تیزی کے ساتھ صادر کر دیتا ہے۔

جیسا کہ قیامت کی عدالت کے بارے میں بھی یہی بات ہے:

اللہ حکم کرتا ہے، اور اس کا حکم نہ رد ہوتا ہے اور نہ ہی ٹوٹتا ہے اور اس کا حساب و کتاب بہت ہی تیز ہوگا۔“

۴۔ اس کی سزا اور کیفر کردار، اس جہان کی رسمی عدالتوں کی سزاؤں کے برخلاف، اس کے ولین شعلے اس کے دل و جان کی گہرائیوں میں بھڑکتے ہیں اور وہاں سے باہر کی طرف سرایت کرتے ہیں، پہلے وہ انسان کی روح کو تکلیف و آزار پہنچاتے ہیں، اس کے بعد اس کے آثار جسم اور چہرہ میں اور اس کے خواب و خوراک کے دگرگوں اور تبدیل ہونے میں ظاہر و آشکار ہوتے ہیں، جیسا کہ قیامت کی عدالت کے بارے میں بھی بیان ہوا ہے۔

”اللہ کی روشن کی ہوئی آگ دلوں سے شعلے نکالتی ہے۔“

۵۔ اس وجدان کی عدالت کو، دیکھنے والوں اور گواہوں کی ضرورت نہیں ہے، بلکہ خود متہم انسان کی معلومات اور آگاہیوں کو، اس کے نفع میں، یا اس کے برخلاف ”گواہیوں“ کے عنوان سے قبول کرتا ہے، جیسا کہ قیامت کی عدالت میں بھی، انسان کے وجود کے ذرات، یہاں تک کہ اس کے ہاتھ پاؤں اور اس کے بدن کی جلد اس کے اعمال کے گواہ ہوں گے، جیسا کہ فرماتا ہے:

”جب وہ جہنم کی آگ کے پاس پہنچیں گے تو ان کے کان، آنکھیں اور بدن کی جلد ان کے خلاف گواہی دیں گے۔“

ان دونوں عدالتوں کے درمیان، یہ عجیب و غریب، مشابہت مسئلہ معاد کے فطری ہونے کی ایک اور نشانی ہے۔ کیونکہ یہ کیسے باور کیا جاسکتا ہے کہ ایک انسان کے وجود میں تو..... جو عالم ہستی کے عظیم سمندر میں ایک چھوٹا سا قطرہ ہے..... اس قسم کا حساب و کتاب اور رموز و اسرار آ میر عدالت موجود ہو، لیکن اس عظیم عالم کے اندر بالکل کوئی حساب و کتاب، عدالت و محکمہ موجود نہ ہو، بلکہ یہی چیز باور کرنے کے قابل ہے؟

(۷) فَإِذَا بَرِقَ الْبَصْرُ <sup>۱</sup>	جس وقت آنکھیں شدت و وحشت سے پھرنے لگیں گی۔
(۸) وَ خَسَفَ الْقَمَرُ <sup>۲</sup>	اور چاند بے نور ہو جائے گا۔

(۹) وَ جُمِعَ الشَّمْسُ وَالْقَمَرُ <sup>۱</sup>	اور سورج و چاند ایک جگہ جمع ہو جائیں گے۔
(۱۰) يَقُولُ الْإِنْسَانُ يَوْمَئِذٍ أَيْنَ الْمَفْرُجُ <sup>۲</sup>	اس دن انسان کہے گا: بھاگنے کی جگہ کہاں ہے؟
(۱۱) كَلَّا لَا وَزَرَ <sup>۳</sup>	ہرگز ایسا نہیں ہے، کوئی راہ فرار اور پناہ گاہ نہیں ہے۔
(۱۲) إِلَىٰ رَبِّكَ يَوْمَئِذٍ الْمُسْتَقَرُّ <sup>۴</sup>	اصلی پناہ گاہ تو تیرے پروردگار کی طرف ہی ہے۔
(۱۳) يُنَبِّئُ الْإِنْسَانَ يَوْمَئِذٍ بِمَا قَدَّمَ وَآخَرَ <sup>۵</sup>	اس دن انسان کو ان تمام کاموں سے جو اس نے آگے یا پیچھے کئے ہوں گے، آگاہ کیا جائے گا۔
(۱۴) بَلِ الْإِنْسَانُ عَلَىٰ نَفْسِهِ بَصِيرَةٌ <sup>۶</sup>	بلکہ انسان تو خود ہی اپنی حالت سے آگاہ ہے۔
(۱۵) وَ لَوْ أَلْقَىٰ مَعَاذِيرَهُ <sup>۷</sup>	اگر چہ (ظاہر میں) وہ اپنے لئے عذر (اور بہانے) تراشے۔

## تفسیر

انسان خود اپنے لئے بہترین فیصلہ کرنے والا ہے

گزشتہ آیات میں گفتگو اس سوال پر کہ..... جو منکرین قیامت اور معاد کے بارے میں کرتے تھے..... ختم ہوئی تھی، وہ کہتے تھے کہ اگر قیامت سچ ہے تو وہ کب آئے گی، زیر بحث آیات گویا اس سوال کا ایک واضح جواب ہیں۔ پہلے قیامت کے قبل کے حوادث کی طرف..... یعنی اس انقلاب عظیم کے سلسلہ میں جو دنیا میں پیدا ہوگا، اور اس دنیا کا نظام متلاطم اور خراب ہو جائے گا، اشارہ کرتے ہوئے فرماتا ہے۔ جب آنکھیں خوف اور وحشت کی شدت سے گردش کر رہی ہوں گی اور مضطرب ہوں گی۔

اور جس وقت چاند بے نور اور منحرف ہو جائے گا۔

اور جب سورج اور چاند ایک جگہ جمع ہو جائیں گے۔

اس بارے میں کے ”چاند اور سورج“ کے جمع ہونے سے کیا مراد ہے؟ یہ احتمال ہے کہ چاند بتدریج سورج کی قوت جاذبہ

کے زیر اثر اس سے نزدیک اور انجام کار اس میں جذب ہو جائے گا اور پھر دونوں بے نور ہو جائیں گے۔

سورہ تکویر کی پہلی آیت میں فرماتا ہے: ”اذا الشمس كورت“ ”جس وقت سورج تاریک ہو جائے گا“ اور ہم جانتے

ہیں کہ چاند کا نور سورج سے ہے، تو جب سورج تاریک ہوگا تو پھر چاند بھی تاریک ہو جائے گا اور نتیجہ میں کرہ زمین ایک وحشت ناک ظلمت اور تاریکی میں ڈوب جائے گا۔

اس طرح سے یہ دنیا ایک عظیم تحول اور انقلاب کے ساتھ ختم ہوئے گی، اس کے بعد ایک دوسرے انقلاب سے (دوسرے نفعہ صور سے جو نفعہ حیات ہے)۔ انسانوں کا قبروں سے اٹھنا شروع ہوگا، اور اس دن انسان کہے گا کہ فرار کی راہ کہاں ہے؟“

ہاں کافر اور گنہگار انسان، جو قیامت کے دن کی تکذیب کیا کرتے تھے، اس دن شدتِ نجات اور شرم سے کوئی پناہ گاہ تلاش کریں گے اور گناہ کے یاد کی سنگینی اور عذاب کے خوف سے فرار کی راہ ڈھونڈیں گے۔

لیکن بہت جلد ان سے کہہ دیا جائے گا: ”ہرگز ایسا نہیں ہے، یہاں راہ فرار اور کوئی پناہ گاہ نہیں ہے۔“

”بلکہ سب سے اصلی قرار گاہ پروردگار کی طرف ہے“ اور اس کے علاوہ کوئی اور پناہ گاہ نہیں ہے۔

اس کے بعد اس گفتگو کو جاری رکھتے ہوئے مزید کہتا ہے: ”اس دن انسانوں کو ان تمام کاموں سے جنہیں اس نے ’مقدم‘ رکھا تھا یا ’موخر‘ کیا تھا، آگاہ کیا جائے گا۔“

ان دونوں تعبیروں سے مراد وہ اعمال ہیں جو اس نے اپنی زندگی میں آگے بھیجے ہیں، یا وہ آثار جو موت کے بعد اس سے باقی رہ گئے ہیں، چاہے وہ نیک سنت ہو یا بد، جو اس نے لوگوں میں چھوڑی ہے اور وہ اس پر عمل کرتے ہیں اور اس کی نیکیاں اور برائیاں اس کو پہنچتی رہتی ہیں، یا کتاب اور تحریریں اور خیر و شر کی بنیادیں، یا نیک و بد اولاد، جن کے آثار اس تک پہنچیں گے۔

ایک حدیث میں امام باقر علیہ السلام سے اس آیت کی تفسیر میں آیا ہے، کہ آپ نے فرمایا:

”اس دن انسان کو اس خیر اور شر سے باخبر کیا جائے گا جسے اس نے مقدم رکھا تھا یا موخر کیا تھا۔ ان سنتوں کے طور پر جنہیں اس نے یادگار کے طور پر چھوڑا تھا، تاکہ وہ لوگ جو اس کے بعد آئیں گے اس پر عمل کریں اور اگر وہ بری سنت تھی تو عمل کرنے والوں کے گناہوں کے برابر اس کے گناہ میں اضافہ ہوگا اور ان کے گناہوں میں کسی قسم کی کمی نہیں ہوگی، اور اگر وہ اچھی سنت تھی تو ان ہی جیسے اجر و ثواب اس کے لئے بھی ہوں گے اور ان کے اجر و ثواب میں کوئی کمی نہ ہوگی۔“

بعد والی آیت میں مزید کہتا ہے: اگرچہ اللہ اور اس کے فرشتے انسان کو اس کے تمام اعمال سے آگاہ کریں گے، لیکن اس اطلاع کی کوئی ضرورت نہیں ہے، بلکہ انسان خود اپنی حالت سے آگاہ ہے اور اس عظیم دن میں وہ خود اور اس کے اعضاء اس کی گواہی دیں گے۔“

”چاہے وہ ظاہر میں اپنے لئے کتنے ہی عذر تراشتارے“۔

یہ آیات حقیقت میں وہی چیز بیان کر رہی ہیں جو قرآن کی دوسری آیات میں انسان کے اعمال پر اس کے اعضاء کی گواہی

کے بارے میں آیا ہے، مثلاً سورہ تم سجدہ کی آیہ ۲۰ میں آیا ہے۔

”ان کے کان اور آنکھیں اور بدن کی جلد ان کے اعمال کی گواہی دیں گے۔“

اس بناء پر قیامت کی اس عظیم عدالت میں انسان کے اعمال کا بہترین گواہ وہ خود ہی ہے، کیونکہ وہ اپنی حالت سے سب سے زیادہ آگاہ ہے، اگرچہ اللہ نے تمام حجت کے طور پر بہت سے دوسرے گواہ بھی اس کے لئے تیار کئے ہیں۔  
زیر بحث آیات کا مفہوم اس دنیا کو بھی شامل ہے یہاں بھی لوگ اپنے حال سے آگاہ ہیں، اگرچہ کچھ لوگ جھوٹ موٹ اسے پس پشت ڈال کر، ظاہر سازی اور ریا کاری سے اپنے حقیقی چہرے کو چھپا لیتے ہیں۔

اس قرآن کو پڑھنے میں جلدی کرنے کے لئے اپنی زبان کو حرکت نہ دے۔	(۱۶) لَا تَحْرِكْ بِهِ لِسَانَكَ لِتَعْجَلَ بِهِ <sup>ط</sup>
کیونکہ اس کو جمع کرنا اور پڑھنا ہمارے ذمہ ہے۔	(۱۷) إِنَّ عَلَيْنَا جَمْعَهُ وَقُرْآنَهُ <sup>ص</sup>
اور جب ہم اسے پڑھ چکیں تو پھر اس کی پیروی کر۔	(۱۸) فَإِذَا قَرَأَهُ فَاتَّبِعْ قُرْآنَهُ <sup>ج</sup>
پھر اس کی وضاحت کرنا بھی ہمارے ہی ذمہ ہے۔	(۱۹) ثُمَّ إِنَّ عَلَيْنَا بَيَانَهُ <sup>ط</sup>

### تفسیر

قرآن کا جمع کرنا اور اس کی حفاظت ہمارے ذمہ ہے۔

یہ آیات حقیقت میں جملہ معترضہ کے طور پر آئی ہیں، جسے گفتگو کرنے والا اپنی گفتگو کے درمیان لاتا ہے، اللہ نے قیامت، مومنین اور کفار کے حالات کے بارے میں جو سلسلہ گفتگو تھا، اسے وقتی طور پر چھوڑ دیا ہے اور اپنے پیغمبر کو قرآن کے بارے میں، ایک مختصر سی یاد دہانی کراتا ہے، اور فرماتا ہے: ”اپنی زبان کو اس کے پڑھنے میں جلدی کرنے کے لئے حرکت نہ دے۔“

اس آیت کی تفسیر ابن عباس سے کتب حدیث و تفسیر میں بیان ہوئی ہے اور وہ یہ ہے کہ پیغمبر ﷺ اس شدید عشق اور لگاؤ کی بناء پر، جو آپ ﷺ قرآن کو حاصل کرنے اور اسے حفظ کرنے کے بارے میں رکھتے تھے، جب وحی لانے والا فرشتہ آپ ﷺ کے سامنے قرآنی آیات کو پڑھتا تھا، تو آپ ﷺ اس کے ساتھ ساتھ اپنی زبان کو حرکت دیتے تھے اور جلدی کرتے تھے، اللہ نے آپ ﷺ کو منع کیا کہ یہ کام نہ کیجئے، ہم خود اسے تیرے لئے جمع کر رہے ہیں۔

اس کے بعد مزید کہتا ہے: ”اس کو جمع کرنا اور پڑھانا ہمارے ذمہ ہے۔“

”اور جب ہم اسے پڑھ چکیں تو اس کی پیروی کر اور اسے پڑھ“

”پھر اس کو بیان کرنا ہمارے ذمہ ہے۔“

اس بناء پر قرآن کا جمع کرنا، اور اس کی تیرے سامنے تلاوت کرنا اور اس کے معانی کی توضیح و تفصیل بتانا، یہ تینوں امور ہمارے ذمہ ہیں۔ لہذا تو کسی طرح بھی اس سلسلہ میں پریشان نہ ہو، جس ہستی نے اس وحی کو نازل کیا ہے، وہی تمام مراحل میں اس کا محافظ ہے۔

ضمنی طور پر یہ آیات قرآن کی اصالت اور اس کی ہر قسم کی تحریف اور تبدیلی سے حفاظت کو بیان کرتی ہیں، کیونکہ اللہ نے اس کے جمع کرنے اور اس کی تلاوت کرنے اور اس کی معانی کی وضاحت و تشریح کرنے کا وعدہ دیا ہے۔

(۲۰) كَلَّا بَلْ تُحِبُّونَ الْعَاجِلَةَ ۖ	جیسا کہ تم خیال کرتے ہو ایسا نہیں ہے بلکہ تم جلدی گزر جانے والی دنیا کو دوست رکھتے ہو۔
(۲۱) وَ تَذَرُونَ الْآخِرَةَ ۗ	اور آخرت کو چھوڑ دیتے ہو۔
(۲۲) وَ جُؤَہُ يَوْمَئِذٍ نَاصِرَةٌ ۖ	اس دن کچھ چہرے تو شاداب و مسرور ہوں گے۔
(۲۳) اِلَى رَبِّہَا نَاطِرَةٌ ۚ	اور اپنے پروردگار کی طرف دیکھتے ہوں گے۔
(۲۴) وَ جُؤَہُ يَوْمَئِذٍ بَاسِرَةٌ ۖ	اور اس دن کچھ چہرے بگڑے ہوئے ہوں گے۔
(۲۵) تَظُنُّ اَنْ يُفْعَلَ بِہَا فَاِقِرَةٌ ۗ	کیونکہ وہ جانتے ہیں کہ ان کے بارے میں ایسا عذاب انجام پائے گا، جو کمر کو توڑ کر رکھ دے گا۔

### تفسیر

میدانِ محشر میں کچھ چہرے ہنستے ہوئے، اور کچھ بگڑے ہوئے ہوں گے

ان آیات میں دوبارہ معاد و قیامت سے مربوط مباحث کو شروع کرتا ہے قیامت کی کچھ خصوصیات اسی طرح معاد کے انکار کے علل و اسباب کو بیان کرتا ہے، فرماتا ہے: اس طرح نہیں ہے کہ معاد و قیامت کے دلائل مخفی ہوں اور تم اس کی حقانیت تک نہ پہنچ سکتے ہو، ”بلکہ تم اس جلدی گزر جانے والی دنیا کو دوست رکھتے ہو“



”اور اسی بناء پر تم آخرت کو چھوڑے ہوئے ہو“

معاد کے انکار کی اصلی وجہ اللہ کی قدرت ”بوسیدہ ہڈیوں“ کو جمع کرنے اور پراگندہ مٹی کو اکٹھا کرنے میں شک اور تردید نہیں ہے بلکہ دنیا اور سرکش شہوات اور ہوس رانیوں کے ساتھ تمہارا شدید لگاؤ اس بات کا سبب بنتا ہے کہ تم ہر قسم کے موانع اور رکاوٹوں کو اپنے راستے سے ہٹا دو، اور چونکہ معاد اور اللہ کے امر و نہی کو قبول کر لینا اس راستے میں بہت سے موانع اور رکاوٹیں کھڑی کر دیتا ہے اس لئے یہ لوگ اصل مطلب کے انکار کے لئے کھڑے ہو جاتے ہیں اور آخرت کو کلی طور پر چھوڑ دیتے ہیں۔

یہ دونوں آیات حقیقت میں اسی چیز کی ایک تاکید ہے جو گزشتہ آیات میں گزر چکی ہے، جس میں فرمایا تھا: اس کے بعد اس دن نیکوکار مومنین اور بدکار کفار کو بیان کرتے ہوئے اس طرح کہتا ہے: ”اس دن کچھ صورتیں ہنسی خوشی اور نورانی و خوبصورت ہوں گی۔“

یہ تو مادی جزاؤں کے لحاظ سے ہے، لیکن ان کی روحانی جزاؤں کے بارے میں فرماتا ہے ”وہ صرف اپنے پروردگار کی پاک ذات کی طرف دیکھیں گے۔“

دل کی آنکھ اور شہود باطنی کا دیدار، وہ دیدار جس سے وہ اس بے مثال ذات اور اس کمال و جمال مطلق کے مجذوب بن جائیں گے۔

پیغمبر اکرم ﷺ نے فرمایا:

”جب اہل جنت، جنت میں داخل ہو جائیں گے تو خداوند عالم فرمائے گا، کیا تم کوئی اور چیز چاہتے ہو، جس کا میں تمہارے لئے اضافہ کروں؟“

وہ کہیں گے: (پروردگارا! تو نے ہمیں سب کچھ دیا ہے) کیا تو نے ہمارے چہروں کو سفید نہیں کیا؟ کیا تو نے ہمیں جنت میں داخل نہیں کیا؟ اور جہنم سے رہائی نہیں بخشی؟

اس وقت تمام پردے ہٹ جائیں گے (اور وہ اللہ کا چشم دل سے مشاہدہ کریں گے) اور اس حالت میں ان کے نزدیک کوئی چیز اسے پروردگار کی طرف نگاہ کرنے سے زیادہ محبوب نہیں ہوگی۔

”مومنین کے اس گروہ کے مقابلہ میں ایک ایسا گروہ بھی ہوگا جن کے چہرے بگڑے ہوئے ہوں گے“

بہر حال جس وقت وہ لوگ عذاب کی نشانیوں کو دیکھیں گے اور اپنے نامہ اعمال کو نیکیوں سے خالی اور برائیوں سے بھرا ہوا پائیں گے تو سخت پریشان، رنجیدہ و غمگین ہوں گے اور منہ چڑھالیں گے۔

انہیں معلوم ہے کہ وہ سخت عذاب جو ان کی کمر کو توڑ ڈالے گا ان پر واقع ہو کر رہے گا۔

یہ تعمیران سنگین اور سخت سزاؤں سے کنایہ ہے جو دوزخ میں اس گروہ کے انتظار میں ہیں، یہ گروہ کمر شکن عذابوں کا منتظر ہے جبکہ سابقہ گروہ پروردگار کی رحمت کے انتظار میں ہے اور محبوب کی ملاقات کے لئے آمادہ ہے۔ ان کے لئے بدترین عذاب ہے اور ان کے لئے بدترین جسمانی رحمت، نعمت اور روحانی لذت ہے۔

(۲۶) كَلَّا اِذَا بَلَغَتِ التَّرَاقِيَ ۙ	اس طرح نہیں ہے، جب تک اس کی جان گلے تک نہ پہنچے، وہ ایمان نہیں لائے گا۔
(۲۷) وَ قِيلَ مَنْ رَاقٍ ۙ	اور یہ کہا جائے گا: کیا کوئی ہے جو اس بیمار کو موت سے نجات دے!؟
(۲۸) وَ ظَنَّ اَنَّهُ الْفِرَاقُ ۙ	اور دنیا سے فراق کا یقین پیدا کرے؟
(۲۹) وَ التَّفَّتِ السَّاقُ بِالسَّاقِ ۙ	اور پاؤں کی پنڈلیاں (جان کنی کی شدت سے) ایک دوسرے کے ساتھ پیچ کھائیں۔
(۳۰) اِلَىٰ رَبِّكَ يَوْمَئِذٍ الْمَسَاقُ ۙ	(ہاں) اس دن سب کا راستہ تیرے پروردگار (کی عدالت) کی طرف ہی ہوگا۔

## تفسیر

دوسرے عالم اور مومنین و کفار کی سرنوشہ سے مربوط مباحث کو جاری رکھتے ہوئے، ان آیات میں، موت کے دردناک لمحہ کے بارے میں گفتگو ہے جو دوسرے جہان کا ایک درپچہ ہے۔

فرماتا ہے: ”اس طرح نہیں ہے، جب تک اس کی جان اس کے گلے تک نہ پہنچ جائے، وہ ایمان نہیں لائے گا۔“ اس دن اس کی برزخی آنکھ کھل جائے گی، حجاب اور پردے ہٹ جائیں گے اور وہ عذاب و کفر کردار کی نشانیاں دیکھیں گے اور اپنے اعمال سے واقف ہو جائیں گے اور اس لمحہ میں وہ ایمان لے آئیں گے لیکن وہ ایسا ایمان ہوگا جو ان کی حالت کے لئے ہرگز مفید نہیں ہوگا۔

اس موقع پر اس کے ارد گرد لوگ بوکھلا کر پریشان ہو جاتے ہیں اور اس کی نجات کی تدبیریں کرتے ہیں۔ ”اور یہ کہا جاتا ہے کہ کوئی ہے جو آکر اس بیمار کو نجات دے۔“

یہ بات عجز، ناامیدی اور بے چارگی کی بناء پر کہتے ہیں، حالانکہ وہ جانتے ہیں کہ اب کام بس سے باہر ہو گیا ہے، اور طبیب سے بھی اب کچھ نہیں ہو سکتا۔

بعد والی آیت میں ”محتضر“ کی مکمل مایوسی کی طرف اشارہ کرتے ہوئے کہتا ہے: ”اس حالت میں وہ زندگی سے مطلق طور پر مایوس ہو جائیگا اور اسے دنیا کے فراق اور جدائی کا یقین ہو جائے گا۔“

”اور پاؤں کی پنڈلیاں ایک دوسرے کے ساتھ پیچ کھائیں گی اور موت کا لمحہ آن پہنچے گا۔“

ان کا ایک دوسرے کے ساتھ پیچ کھانا یا تو جان کنی کی تکلیف کی شدت کی وجہ سے ہوگا، یا ہاتھ پاؤں کے بیکار ہو جانے اور ان سے روح کے نکل جانے کے نتیجے میں ہوگا۔

قرآن سے اچھی طرح معلوم ہو جاتا ہے کہ وہ لمحہ سخت اور دردناک لمحہ ہے۔ لیکن اسلامی روایات سے معلوم ہوتا ہے کہ یہ لمحہ سچے مومنین پر آسانی کے ساتھ گزر جائے گا، جبکہ بے ایمان افراد کے لئے سخت دردناک ہوگا۔

ایک حدیث میں امام صادق علیہ السلام نے فرمایا:

”موت مومن کے لئے تو بہت ہی خوشبودار عطر کی مانند ہے، جسے سونگھنے سے نیند کے مانند کیفیت اس پر طاری ہو جاتی ہے اور درد اور تکلیف کلی طور پر اس سے منقطع ہو جاتا ہے اور کافر کے لئے سانپوں اور بچھوؤں کے کاٹنے کی مانند ہے یا اس سے بھی زیادہ شدید“۔

آخری زیر بحث آیت میں فرماتا ہے: ”اس دن تمام مخلوق کی بازگشت تیرے پروردگار کی عدالت کی طرف سے ہوگی۔“ ہاں! سب کے سب اسی کی طرف لوٹیں گے اور اس کی دادگاہ عدل میں حاضر ہوں گے اور تمام راستے اس پر جا کر ختم ہو جائیں گے۔

یہ آیت مسئلہ معاد و قیامت اور بندوں کی عمومی رستائیں پر ایک تاکید بھی ہے اور اس کی ذات پاک کی طرف مخلوق کی حرکت تکمیلی کے رخ کرنے کا اشارہ بھی ہو سکتی ہے کیونکہ وہ ایک ایسی ذات ہے جو ہر لحاظ سے غیر متناہی ہے۔

(۳۱) فَلَا صَدَقَ وَلَا صَلَّى	وہ ہرگز ایمان نہیں لایا اور نہ اس نے نماز پڑھی۔
(۳۲) وَلَكِنْ كَذَّبَ وَتَوَلَّى	بلکہ اس نے جھٹلایا اور روگردانی کی۔
(۳۳) ثُمَّ ذَهَبَ إِلَىٰ أَهْلِهِ يَتَمَطَّى	پھر وہ اپنے گھر والوں کی طرف متکبرانہ چال سے قدم اٹھاتے ہوئے پلٹ گیا۔
(۳۴) أَوْلَىٰ لَكَ فَأَوْلَىٰ	عذاب الہی تیرے لئے زیادہ شائستہ ہے، زیادہ شائستہ۔
(۳۵) ثُمَّ أَوْلَىٰ لَكَ فَأَوْلَىٰ	پھر بھی عذاب الہی ہی تیرے لئے زیادہ شائستہ ہے، زیادہ شائستہ۔
(۳۶) أَيْحَسِبُ الْإِنْسَانُ أَنْ يُتْرَكَ سُدًى	کیا انسان یہ گمان کرتا ہے کہ اسے یونہی بلاوجہ اور بغیر کسی مقصد کے چھوڑ دیا جائے گا؟

(۳۷) اَلَمْ يَكُ نَظْفَةً مِّنْ مَّنِيٍّ يُمْنِي ۙ	کیا وہ اس منیٰ کا نطفہ نہیں تھا جو رحم میں ڈالا جاتا ہے؟
(۳۸) ثُمَّ كَانَ عَلَقَةً فَخَلَقَ فَسَوَّىٰ ۙ	پھر اس نے جمے ہوئے خون کی صورت اختیار کر لی۔ پھر اس کو خلق کیا اور موزوں بنایا۔
(۳۹) فَجَعَلَ مِنْهُ الزَّوْجَيْنِ الذَّكَرَ وَالْأُنثَىٰ ۗ	اور اس سے دو جوڑے مذکر و مؤنث بنائے۔
(۴۰) اَلَيْسَ ذَلِكَ بِقَدِيرٍ عَلٰى اَنْ يُحْيِيَ الْمَوْتٰى ۙ	کیا ایسی ہستی اس بات پر قادر نہیں ہے کہ مردوں کو زندہ کر دے؟

## تفسیر

وہ اللہ جس نے انسان کو ایک ناچیز نطفہ سے پیدا کیا

موت سے مربوط مباحث کو جاری رکھتے ہوئے، جو سفر آخرت کا پہلا قدم ہے اور وہ گزشتہ آیات میں آچکے ہیں، زیر بحث آیات میں، کافروں کے اس تو شہ مسافرت سے خالی ہاتھ ہونے کی بات کرتا ہے۔

پہلے فرماتا ہے: ”یہ منکر معاد انسان پر گز ایمان نہیں لایا، نہ ہی اس نے آیات اللہ کی تصدیق کی، اور نہ ہی اس کے لئے نماز

پڑھی“

”بلکہ اس نے تکذیب کی راہ اختیار کی، اور حکم اللہ کی طرف سے پشت پھیر لی“

بعد والی آیت میں مزید کہتا ہے: ”پھر وہ اپنے گھر والوں کی طرف پلٹ گیا جبکہ وہ متکبرانہ چال کے ساتھ چل رہا تھا“

وہ اس گمان میں کہ اس نے بے اعتنائی اور پیغمبر اور آیات الہی کی تکذیب کی بجائے پر اہم کامیابی حاصل کر لی ہے۔ بادۂ

غرور سے مست اپنے گھر والوں کی طرف آ رہا تھا تاکہ معمول کے مطابق ان افتخار آمیز مسائل کو جو گھر سے باہر و نما ہوئے تھے ان کے سامنے بیان کرے، یہاں تک کہ اس کا چلنا اور اس کے جسم کے اعضاء کی حرکت، سب ہی اس کے کبر و غرور کو بیان کر رہے تھے۔

پھر اس قسم کے بے ایمان افراد کو مخاطب کرتے ہوئے تہدید کے طور سے کہتا ہے: ”عذاب الہی تیرے لئے زیادہ مناسب

ہے اور زیادہ مناسب ہے۔“

”پھر بھی عذاب الہی ہی تیرے لئے زیادہ مناسب ہے اور زیادہ مناسب ہے۔“

روایات میں آیا ہے کہ رسول اللہ ﷺ نے ابو جہل کا ہاتھ پکڑا (اور بعض روایات کے مطابق اس کا گریبان پکڑا) اور فرمایا:

اولیٰ لک فاو لیٰ ثم اولیٰ لک فاو لیٰ

تو ابو جہل نے کہا:

”مجھے کس چیز کی دھمکی دیتے ہو تم اور تمہارا پروردگار مجھے کوئی نقصان نہیں پہنچا سکتے، میں اس سرزمین کے قدرت

مندترین افراد میں سے ہوں“

اس موقع پر یہی جملے پیغمبر پر آیات کی صورت میں نازل ہوئے۔

اس کے بعد قیامت کے بارے میں دو بہت ہی عمدہ استدلال پیش کرتا ہے، جن میں سے ایک تو ”خلقت کے ہدف اور اللہ کی حکمت“ کے بیان کے طریق سے ہے اور دوسرا عالم جنین کے مختلف مراحل نطفہ کی تبدیلیوں اور تکامل و ارتقاء کے استناد سے اس کی قدرت کے بیان کے طریق سے۔

پہلے فرماتا ہے: ”کیا انسان یہ گمان کرتا ہے کہ اسے فضول اور بے مقصد چھوڑ دیا جائے گا۔“

اس آیت میں ”انسان“ سے مراد وہی انسان ہے، جو معاد و قیامت کا منکر ہے، آیت کہتی ہے کہ اسے کیسے یقین آ گیا کہ اللہ نے اس وسیع و عریض عالم کو تو اس عظمت اور ان تمام عجائبات کے ساتھ انسان کے لئے پیدا کیا ہے، لیکن خود انسان کی خلقت میں کوئی ہدف اور مقصد نہ رکھا ہو۔ یہ کیسے یقین کیا جاسکتا ہے کہ انسان کے اعضاء میں سے ہر عضو تو کسی خاص ہدف اور مقصد کے لئے پیدا کیا گیا ہو۔ لیکن اس کے پورے وجود کا کوئی ہدف و مقصد نہ ہو۔

اس کے بعد دوسری دلیل کو پیش کرتے ہوئے مزید کہتا ہے: ”کیا انسان ابتداء میں منی کا ایک نطفہ نہیں تھا، جو رحم میں ڈالا

جاتا ہے،“

”پھر اس مرحلہ کے بعد جسے ہوئے خون کی صورت اختیار کی اور اللہ نے اسے نئی خلقت بخشی اور موزوں بنایا“۔

”پھر اس مرحلہ میں بھی متوقف نہ رہا، اللہ نے اسی نطفہ سے دو جفت مرد و عورت پیدا کیے“

کیا وہ ہستی، جو ایک چھوٹے سے حقیر و ناچیز نطفہ کو ظلمت کدہ رحم مادر میں، ہر روز ایک نئی آفرینش عطا کرتی ہے اور حیات و زندگی کا ایک نیا لباس اسے پہناتی ہے، اور ایک نئے سے نیا چہرہ اسے دیتی ہے، یہاں تک کہ وہ ایک کامل مذکر و مؤنث انسان ہو جاتا ہے

یہ بیان حقیقت میں ایسے منکرین کے مقابلہ میں ہے جو معاد جسمانی کے مسئلہ میں عام طور پر اس کے محال ہونے کا دم بھرتے

ہیں اور مرنے اور خاک ہو جانے کے بعد زندگی کی بازگشت کے امکان کی نفی کرتے ہیں۔



# سورۃ دھر

یہ سورہ مدینہ میں نازل ہوئی  
اور اس کی ۳۱ آیات ہیں۔

## سورہ دھر کے مضامین

یہ سورہ مختصر ہونے کے باوجود عمیق، متنوع اور جامع مقصد رکھتا ہے اور ایک لحاظ سے اسے پانچ حصوں میں تقسیم کیا جاسکتا

ہے۔

پہلے حصہ میں انسان کی آفرینش اور اس کی نطفہ امشاج (ملے جلے) سے خلقت اور پھر اس کی ہدایت اور ارادہ کی آزادی کے بارے میں گفتگو کرتا ہے۔

دوسرے حصہ میں ابرار اور نیک افراد کے اجر و ثواب کے بارے میں گفتگو ہے، جو اہل بیت کے بارے میں ایک خاص شان نزول رکھتا ہے، جس کی طرف اشارہ ہوگا۔

تیسرے حصہ میں ان ثوابوں کے استحقاق کے دلائل کو مختصر اور موثر جملوں میں بیان کرتا ہے۔

چوتھے حصہ میں قرآن کی اہمیت، اور اس کے احکام کے اجراء کے طریقہ اور خود سازی کی نشیب و فراز سے بھری ہوئی راہ کی

طرف اشارہ ہوا ہے۔

اور پانچویں حصہ میں (انسان کے مختار ہونے کے باوجود) مشیت الہی کی حاکمیت کے بارے میں گفتگو ہوئی ہے۔

اس سورہ کے متعدد نام ہیں جن میں سے زیادہ مشہور سورہ ”انسان“ اور سورہ ”دھر“ بل اتی“ ہے جن میں سے ہر ایک اس

سورہ کے ادائل کے الفاظ سے لیا گیا ہے۔ اگرچہ ان روایات میں جو بعد میں اس سورہ کی فضیلت کے متعلق بیان ہوں گے۔ صرف ”هل

اتی“ کا ذکر آیا ہے۔

## سورہ انسان (دھر) کی فضیلت

ایک حدیث میں پیغمبر اکرم ﷺ سے آیا ہے:

”جو شخص ہر جمعرات کی صبح کو سورہ هل اتی پڑھے گا، اس کی جزاؤں میں سے ایک جزا یہ ہے کہ وہ قیامت

کے دن پیغمبر ﷺ اللہ کے ساتھ ہوگا۔

شروع اللہ کے نام سے جو رحمن و رحیم ہے

بِسْمِ اللّٰهِ الرَّحْمٰنِ الرَّحِیْمِ

(۱) هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا	کیا ایسا نہیں ہے کہ انسان پر ایک طویل زمانہ ایسا گزرا ہے کہ وہ کوئی قابل ذکر شے نہیں تھا؟
(۲) إِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ ۖ نَّبْتَلِيهِ فَجَعَلْنَاهُ سَمِيعًا بَصِيرًا	ہم نے انسان کو ملے جلے نطفہ سے پیدا کیا ہے، ہم اس کو آزمائیں گے (اس لئے) ہم نے اسے سننے والا اور دیکھنے والا قرار دیا ہے۔
(۳) إِنَّا هَدَيْنَاهُ السَّبِيلَ إِمَّا شَاكِرًا ۖ وَإِمَّا كَفُورًا	ہم نے اسے راستے کی نشاندہی کر دی ہے، اب چاہے وہ شاکر ہو جائے (اور قبول کرے) یا کفران کرے۔
(۴) إِنَّا أَعْتَدْنَا لِلْكَافِرِينَ سَلْسِلًا ۖ وَأَغْلَالًا ۖ وَسَعِيرًا	ہم نے کفار کے لئے زنجیریں، طوق اور جلانے والے شعلے تیار کر رکھے ہیں۔

## تفسیر

ہم نے ناچیز نطفہ کو انسان بنا دیا، اور ہدایت کے تمام ذرائع اس کے اختیار میں دے دیئے اس کے باوجود کہ اس سورہ کے زیادہ تر مباحث قیامت اور جنت کی نعمتوں کے بارے میں ہیں، لیکن اس کی ابتداء میں گفتگو انسان کی خلقت کے بارے میں ہے۔

فرماتا ہے: ”کیا ایسا نہیں ہے کہ انسان پر ایک طویل زمانہ ایسا گزرا ہے کہ وہ کوئی قابل ذکر چیز نہیں تھا۔“

یہاں ”انسان“ سے مراد نوع انسانی ہے، اور یہ تمام افراد بشر کو شامل ہے۔

بہر حال اس مرحلہ کے بعد انسان کی خلقت اور اس کے قابل ذکر موجود ہونے کی بات آتی ہے، فرماتا ہے: ”ہم نے انسان

کو ایک ملے جلے نطفہ سے پیدا کیا ہے اور ہم اس کو آزمائیں گے لہذا ہم نے اسے سننے والا اور دیکھنے والا قرار دیا ہے۔“

”نطفہ مخلوط“ سے انسان کی خلقت، ممکن ہے کہ عورت اور مرد کے نطفہ کے ملنے اور ”اسپر“ اور ”اول“ کی ترکیب کی طرف

اشارہ ہو، جیسا کہ روایات اہل بیت علیہم السلام میں اجمالی طور پر اسکی طرف اشارہ ہوا ہے۔ یا نطفہ کی ترکیب میں مختلف مواد کے اختلاط کی

طرف اشارہ ہے کیونکہ وہ دسیوں مختلف مادوں سے مل کر بنا ہے یا ان سب کا ایک دوسرے کے ساتھ اختلاط، آخری معنی سب سے زیادہ

جامع اور سب سے زیادہ ہے۔



”نبتلیہ“ کا جملہ انسان کے ”تکلیف و ذمہ داری“، تجہد و مسئولیت اور آزمائش و امتحان کے مقام تک پہنچنے کی طرف اشارہ

ہے۔

اور چونکہ آزمائش اور تکلیف ”آگاہی اور علم“ کے بغیر ممکن نہیں ہے، اس لئے آیت کے آخر میں شناخت اور معرفت کے آلات، آنکھ اور کان کی طرف اشارہ کرتا ہے جو اس نے انسانوں کے اختیار میں دے دیئے ہیں۔

چونکہ انسان کی تکلیف و ذمہ داری اور آزمائش، علم و آگاہی اور آلات شناخت کے علاوہ دوا اور عوامل کی محتاج ہے۔ یعنی مسئلہ ”ہدایت“ و ”اختیار“ اس لئے بعد والی آیت میں ان دونوں کی طرف اشارہ کرتے ہوئے ارشاد ہوتا ہے: ”ہم نے اسے راستہ کی نشاندہی کر دی ہے، اب چاہے وہ شاہ کر ہو جائے اور اسے قبول کر لے، یہ کفران کر کے قبول نہ کرنے والا بن جائے“

”ہدایت“ یہاں ایک وسیع و عمیق معنی رکھتا ہے جو ”ہدایت تکوینی“ کو بھی شامل ہے اور ”ہدایت فطری“ اور ”ہدایت تشریحی“ کو بھی اگرچہ آیت کا سیاق زیادہ تر ہدایت تشریحی کی طرف ہے۔

آخری زیر بحث آیت میں، ان لوگوں کی سرنوشت کی طرف جو کفر و کفران کا راستہ طے کرتے ہیں، ایک مختصر اور پر معنی اشارہ کرتے ہوئے فرماتا ہے: ”ہم نے کفار کے لئے زنجیریں طوق اور جلانے والے شعلے تیار کر رکھے ہیں۔“

غل و زنجیر کا ذکر اور اس کے بعد آگ کے جلانے والے شعلوں کا تذکرہ، اس گروہ کی بہت بڑی سزا کو بیان کرتے ہیں، جس کی طرف قرآن کی دوسری آیات میں بھی اشارہ ہوا ہے، اور اس میں ”عذاب“ اور ”اسارت“ دونوں جمع ہیں۔

ابراہ (نیک لوگ) ایسے پیالوں سے پیئیں گے، جس میں عمدہ عطر کی آمیزش ہوگی۔	إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا <sup>٦</sup>
وہ ایسا چشمہ ہوگا جس سے اللہ کے خاص بندے پیئیں گے اور وہ اسے جہاں چاہیں گے جاری کر لیں گے۔	(٦) عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا
وہ اپنی نذر کو پورا کرتے ہیں اور اس دن سے کہ جس کا عذاب وسیع ہوگا، ڈرتے رہتے ہیں۔	(٧) يُؤْفُونَ بِالَّذِينَ لِيَاذِرُوا يَخَافُونَ يَوْمًا كَانَتْ شَرُّهُ مُسْتَطِيرًا
اور ”اپنا“ کھانا، اس کی خواہش اور احتیاج رکھنے کے باوجود، مسکین و یتیم و اسیر کو دے دیتے ہیں۔	(٨) وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا

(۹) اِنَّمَا نَطْعُمُكُمْ لَوَجْهِ اللَّهِ لَانُرِيدُ مِنْكُمْ جَزَاءً وَ لَا شُكُورًا (اور وہ یہ کہتے ہیں:) ہم تو تمہیں اللہ کے لئے کھانا کھلاتے ہیں، اور ہم تم سے نہ تو کسی قسم کا کوئی اجر مانگتے ہیں اور نہ ہی ہم تم سے کسی شکریہ کے طلبگار ہیں۔	
ہم تو اپنے پروردگار سے اس دن سے ڈرتے ہیں جو بہت ہی سخت اور شدید ہوگا۔	(۱۰) اِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا
اسی وجہ سے اللہ انہیں اس دن کے شر سے بچالے گا اور ان کا اس حال میں استقبال کرے گا کہ وہ شادمان اور مسرور ہوں گے۔	(۱۱) فَوْقَهُمْ اللَّهُ شَرَّ ذَلِكِ الْيَوْمِ وَلَقَّهْمُ نَصْرَةً وَ سُورًا <sup>ج</sup>

## شان نزول

## اہل بیت پیغمبر ﷺ کی فضیلت پر ایک عظیم سند

ابن عباس کہتے ہیں حسن و حسین علیہ السلام بیمار ہوئے تو پیغمبر ﷺ صحابہ کی ایک جماعت کے ساتھ ان کی عیادت کے لئے آئے اور علی علیہ السلام سے کہا اے ابوالحسن بہتر یہ ہے کہ تم اپنے بچوں کی شفا کے لئے نذر مانو، تو علی علیہ السلام اور فاطمہ علیہما السلام اور فضہ نے..... جوان کی خادمہ تھیں، نذر مانی، کہ اگر انہوں نے شفاء پائی تو وہ تین دن روزہ رکھیں گے۔ (بعض روایات کے مطابق حسن علیہ السلام و حسین علیہ السلام نے بھی کہا کہ ہم بھی نذر ماننے ہیں کہ ہم بھی روزہ رکھیں گے)۔

زیادہ وقت نہ گزرا تھا کہ دونوں شفایاب ہو گئے لیکن حالت یہ تھی کہ ان کے پاس کھانے کا کوئی سامان موجود نہیں تھا۔ علی علیہ السلام نے تین صاع جو قرض لئے اور فاطمہ علیہما السلام نے اس میں سے ایک تہائی کا آٹا پیسا اور روٹیاں پکائیں، ایک سائل گھر کے دروازے پر آیا اور اس نے کہا: السلام علیکم اہل بیت محمد ﷺ! (اے اہل بیت محمد ﷺ تم پر سلام ہو!) میں ایک مسلمان فقیر و مسکین ہوں مجھے کھانا دو، اللہ تمہیں بہشتی کھانے دے، ان سب نے مسکین کو اپنے اوپر ترجیح دی اور اپنا اپنا حصہ اس کو دے دیا اور اس رات انہوں نے صرف پانی سے افطار کیا۔

دوسرے دن اسی طرح روزہ رکھا اور افطار کے وقت جب (اسی نان جو اس کا) کھانا تیار ہو گیا تو ایک یتیم گھر کے

دروازے پر آیا، تو اس دن بھی ایثار کیا اور اپنا کھانا سے دے دیا (دوبارہ پھر پانی سے ہی افطار کیا اور تیسرا روزہ بھی رکھا) تیسرے دن غروب آفتاب کے وقت ایک اسیر (قیدی) گھر کے دروازے پر آیا، پھر سب نے اپنے اپنے کھانے کا حصہ سے دے دیا، جب صبح ہوئی تو علیؑ نے حسنؑ اور حسینؑ کا ہاتھ پکڑا اور پیغمبر ﷺ کی خدمت میں آئے، جب پیغمبر ﷺ نے مشاہدہ کیا تو دیکھا کہ بھوک کی شدت سے کانپ رہے تھے، آپ نے فرمایا: تمہاری یہ حالت جو میں دیکھ رہا ہوں میرے لئے بہت ہی گراں ہے۔ پھر آپ کھڑے ہو گئے اور ان کے ساتھ چل پڑے جب آپ فاطمہؑ کے گھر میں داخل ہوئے تو دیکھا کہ وہ مخدومہ محراب عبادت میں کھڑی ہیں اور بھوک کی شدت سے ان کا پیٹ پشت سے لگا ہوا ہے اور آنکھیں دھنسی ہوئی ہیں، پیغمبر ﷺ کو بہت دکھ ہوا۔

اسی وقت جبرئیل نازل ہوئے اور کہا اے محمد ﷺ! یہ سورہ لیجئے، اللہ ایسے اہل بیت کے لئے آپ کو مبارک باد دیتا ہے۔ اس کے بعد سورہ ”هل اتی“ کی تلاوت کی، (بعض نے کہا ہے کہ آئیہ ”ان الابرار“ سے لے کر ”کان سعیکم مشکوراً“ کی آیت تک، جو مجموعی طور پر اٹھارہ آیات ہیں اسی موقعہ پر نازل ہوئی ہیں)۔

ہم نے جو کچھ اوپر بیان کیا ہے، یہ اس حدیث کی نص ہے جو کتاب ”الغدیر“ میں اسی سلسلہ کی بہت سی روایات میں ”قدر مشترک“ کے عنوان سے، تھوڑے سے اختصار کے ساتھ بیان کی گئی ہیں اور اسی کتاب میں اہل سنت کے مشہور علماء میں سے ۳۴ افراد کے نام لکھے ہیں، جنہوں نے اس حدیث کو اپنی کتابوں میں نقل کیا ہے (کتاب کے نام اور اس کے صفحہ کے ذکر کے ساتھ)۔

اس طرح سے اوپر والی روایت ان روایات میں سے ہے جو اہل سنت میں مشہور بلکہ متواتر ہے۔ باقی رہے شیعہ علماء تو وہ سب کے سب اس بات پر متفق ہیں کہ یہ اٹھارہ آیات، یا یہ سارے کا سارہ سورہ، اوپر والے واقعہ میں نازل ہوا ہے اور سب نے بلا استثناء، تفسیر یا حدیث کی کتابوں میں، اس واقعہ سے مربوط روایت کو، علیؑ و فاطمہؑ اور ان کے بیٹوں کے افتخارات اور اہم فضائل میں سے ایک کے عنوان سے نقل کیا ہے۔ یہاں تک کہ..... جیسا کہ ہم نے سورہ کے آغاز میں بیان کیا تھا..... یہ مطلب اتنا مشہور و معروف ہے کہ شعراء کے اشعار اور حتیٰ کہ ”امام شافعی“ کے مشہور اشعار میں آیا ہے۔

## تفسیر

### ابرار کے لئے عظیم اجر

گزشتہ آیات میں، انسانوں کو دو گروہوں ”شکور“ و ”کفور“ اور ”کفران“ کرنے والوں ”میں تقسیم کرنے کے بعد، کفران

کرنے والوں کے لئے سخت سزا اور عذاب کا ایک مختصر سا اشارہ ہوا تھا۔ زیر بحث آیات میں شکر کرنے والوں اور ابرار (نیک و پاک) لوگوں کی جزا کو بیان کرتا ہے، اور اس سلسلہ میں بہت ہی عمدہ نکات پیش کرتا ہے۔

بہر حال اوپر والی آیت بتاتی ہے کہ جنت کی یہ شراب طہور بہت ہی معطر اور خوشبودار ہے، جس سے قوت ذائقہ بھی لذت حاصل کرتی ہے اور قوت شامہ بھی۔

اس کے بعد اس سرچشمہ کی طرف جس سے شراب طہور کا یہ جام پر ہوتا ہے، اشارہ کرتے ہوئے مزید کہتا ہے: ”یہ ایک خاص چشمہ ہے جس سے اللہ کے خاص بندے پیئیں گے اور اسے جہاں چاہیں گے، جاری کر لیں گے“ ہاں! یہ شراب طہور کا چشمہ کچھ اس طرح سے ابرار اور عباد اللہ کے اختیار میں ہے کہ وہ جہاں کہیں سے ارادہ کریں گے وہیں سے پھوٹ پڑے گا اور قابل توجہ بات یہ ہے کہ ایک حدیث میں امام باقر علیہ السلام سے نقل ہوا ہے کہ آپ نے اس کی تعریف و توصیف میں فرمایا:

”یہ ایک ایسا چشمہ ہے جو پیغمبر اسلام صلی اللہ علیہ وسلم کے گھر میں ہے اور وہاں سے تمام انبیاء اور مومنین کے گھروں میں جاری ہوگا“۔

ہاں! جس طرح دنیا میں علم و رحمت کے چشمے پیغمبر اکرم صلی اللہ علیہ وسلم کے گھر سے اللہ کے بندوں اور نیک لوگوں کی طرف جاتے ہیں آخرت میں بھی جو اس پروگرام کا ایک عظیم تجسم ہے۔ اللہ کی شراب طہور کا چشمہ اسی بیت وحی سے پھوٹے گا، اور اس کی شانیں مومنین کے گھروں تک جائیں گی۔

اس شراب کے پیتے ہی ہر قسم کے غم و اندوہ، پریشانی اور آلائش کو اپنی جان سے دھو ڈالیں گے۔ بعد والی آیت میں ان اعمال و اوصاف کا ذکر کرتا ہے ”ابرار“ اور ”عباد اللہ“ میں پائے جاتے ہیں، پانچ صفات کا ذکر کرنے کے ساتھ ان بے مثل و بے نظیر نعمتوں کے لئے ان کے استحقاق کی وضاحت کرتے ہوئے فرماتا ہے: ”وہ اپنی نذر کو پورا کرتے ہیں“۔

”اور اس دن سے کہ جس کا شراب اور عذاب پھیلا ہوا ہوگا، ڈرتے ہیں“

اس دن عظیم دن کے شر سے، مسئلہ معاد کے بارے میں ان کے ایمان، اور حکم خدا کے مقابلہ میں شدید احساس مسئولیت کی طرف اشارہ ہے۔

اس کے بعد ان کے تیسرے اچھے عمل کا ذکر کرتے ہوئے کہتا ہے: ”وہ اپنا کھانا اس کی ضرورت و احتیاج ہونے کے باوجود مسکین، یتیم اور اسیر کو دے دیتے ہیں“۔

ان کا کھانا کوئی آسان بات نہیں ہے، بلکہ شدید ضرورت اور احتیاج کے وقت میں ایثار و قربانی کے ساتھ وابستہ ہے، اور دوسری طرف وہ ایک ایسا وسیع پیمانہ کا کھانا کھلانا ہے جو کئی قسم کے ضرورت مندوں، مسکین، یتیم و اسیروں کو شامل ہے، تو اس طرح سے ان کی رحمت عام اور ان کی خدمت وسیع ہے۔

بہر حال اوپر والی آیت سے اچھی طرح معلوم ہوتا ہے کہ بہترین اعمال میں سے ایک عمل محروم اور ضرورت مندوں کو کھانا کھلانا ہے، نہ صرف مسلمان ضرورت مند بلکہ بلا دشرک کے اسیر بھی اسلام کے اس حکم کے ماتحت آتے ہیں۔ یہاں تک کہ ان کو کھانا کھلانا ”ابرار“ کے عمدہ کاموں میں سے ایک عمدہ کام شمار ہوا ہے۔

ابرار کا چوتھا عمدہ عمل اخلاص کو شمار کرتے ہوئے فرماتا ہے: ”وہ کہتے ہیں کہ ہم تو تمہیں صرف اللہ کے لئے کھانا کھلاتے ہیں، ہم تم سے نہ تو اس کا کوئی اجر مانگتے ہیں، اور نہ ہی کسی شکر یہ کے طالب ہیں“

یہ پروگرام مسئلہ اطعام پر ہی منحصر نہیں ہے، بلکہ ان کے تمام اعمال مخلصانہ اور اللہ کی پاک ذات کے لئے ہوتے تھے، اور وہ لوگوں کی طرف سے کسی اجر کی امید، بلکہ ان کی طرف سے کسی قدر دانی اور تشکر کی تمنا بھی نہیں کرتے، اور اسلام میں اصولی طور پر عمل کی قدر و قیمت خلوص نیت پر ہے، ورنہ وہ اعمال جو غیر اللہ کے لئے کئے جائیں ان کی کوئی معنوی اور خدائی قدر و قیمت نہیں ہے۔

اور ”ابرار“ کی آخری توصیف میں فرماتا ہے: ”وہ یہ کہتے ہیں کہ ہم تو اپنے پروردگار سے اس دن کے لئے خائف ہیں جو بہت ہی سخت اور شدید ہوگا۔“

روز قیامت کی ”عبوس“ اور ”سخت“ دن کے ساتھ تعبیر، جبکہ عبوس انسان کی ایک صفت ہے اور ایسے افراد کو کہتے ہیں، جن کے چہرے بگڑ جائیں، یہ اس دن کی وحشت ناک وضع و کیفیت کی تاکید کے لئے ہے، یعنی اس دن کے حوادث اس قدر سخت اور تکلیف دہ ہیں کہ نہ صرف انسان اس دن عبوس اور ترشروہوں گے، بلکہ گویا خود وہ دن بھی عبوس اور بگڑے ہوئے چہرہ والا ہوگا۔

آخری زیر بحث آیت میں ”ابرار“ کے نیک اعمال اور پاک نیتوں کے اجمالی نتیجہ کی طرف اشارہ کرتے ہوئے فرماتا ہے: ”انہیں امور کی بناء پر اللہ انہیں اس دن کے شر سے بچالے گا اور ان کا مسرت و شادمانی کی حالت استقبال کرے گا۔“

اس بناء پر اگر وہ دنیا میں اس دن کے احساس مسئولیت سے خوف زدہ تھے، تو اللہ اس کے بدلے میں انہیں قیامت کے دن سرور و شادمانی میں غرق کر دے گا۔

اللہ ان کے صبر کرنے کے صلہ میں بطور جزا انہیں جنت اور بہشت کے ریشمی لباس عطا کرے گا۔	(۱۲) وَ جَزَاهُمْ بِمَا صَبَرُوا جَنَّةً وَ حَرِيرًا
--	--

<p>وہ اس (جنت) میں خوبصورت تختوں کے اوپر تکیہ لگائے ہوئے ہوں گے، نہ وہاں وہ سورج کو دیکھیں گے اور نہ ہی سخت سردی کو۔</p>	<p>(۱۳) مُتَّكِنِينَ فِيهَا عَلَى الْأَرَائِكِ لَا يَرَوْنَ فِيهَا شَمْسًا وَلَا زَمْهَرِيرًا</p>
<p>اور ان (بہشتی درختوں) کے سائے ان کے اوپر پڑ رہے ہوں گے، اور ان کے پھلوں کو توڑنا ان کے لئے بہت ہی آسان ہوگا۔</p>	<p>(۱۴) وَ دَانِيَةً عَلَيْهِمْ ظِلُّهَا وَ ذُلَّتْ قُطُوفُهَا تَذَلِيلًا</p>
<p>اور ان کے گردا گرد چاندی کے برتنوں اور بلوریں پیالوں کو گردش دے رہے ہوں گے۔</p>	<p>(۱۵) وَ يُطَافُ عَلَيْهِمْ بِآنِيَةٍ مِّنْ فِضَّةٍ وَ أَكْوَابٍ كَانَتْ قَوَارِيرًا</p>
<p>چاندی کے بلوریں ظروف، جنہیں ضروری اندازوں کے مطابق تیار کیا ہوا ہوگا۔</p>	<p>(۱۶) قَوَارِيرًا مِّنْ فِضَّةٍ قَدَّرُوهَا تَقْدِيرًا</p>
<p>اور وہاں ایسے پیالوں سے سیراب کیا جائے جو ایسی شراب طہور سے لبریز ہوں گے، جس میں زنجبیل کی آمیزش ہوگی۔</p>	<p>(۱۷) وَ يُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا</p>
<p>بہشت کے ایک چشمہ سے جس کا نام سلسبیل ہے۔</p>	<p>(۱۸) عَيْنًا فِيهَا تُسَمَّى سَلْسَبِيلًا</p>

<p>اور ان کے گرد ہمیشہ رہنے والے نوجوان (پذیرائی کے لئے) گردش میں ہوں گے، جس وقت تو انہیں دیکھے گا تو گمان کرے گا کہ وہ بکھرے ہوئے موتی ہیں۔</p>	<p>(۱۹) وَ يَطُوفُ عَلَيْهِمْ وِلْدَانٌ مُّخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَّنشُورًا</p>
<p>اور جس وقت تو اس جگہ کو دیکھے، تو پھر تو نعمتوں اور ایک ملک عظیم کو دیکھے گا۔</p>	<p>(۲۰) وَإِذَا رَأَيْتَ ثَمَّ رَأَيْتَ نَعِيمًا وَ مُلْكًا كَبِيرًا</p>
<p>ان (بہشتیوں) کے جسموں پر نازک سبز رنگ کے ریشمی اور دیباچ کے لباس ہوں گے، اور انہوں نے چاندی کے دست بند پہنے ہوئے ہوں گے اور ان کا پروردگار انہیں شراب طہور پلائے گا۔</p>	<p>(۲۱) عَلَيْهِمْ ثِيَابٌ سُنْدُسٍ خُضْرٌ وَ اسْتَبْرَقٌ وَ حُلُوءٌ آسَاوِرٍ مِّنْ فِضَّةٍ وَ سَقْفُهُمْ رَبُّهُمْ شَرَابًا طَهُورًا</p>
<p>یہ تو تمہاری جزا ہے اور تمہاری سعی و کوشش لائقِ قدردانی ہے۔</p>	<p>(۲۲) إِنَّ هَذَا كَانَ لَكُمْ جَزَاءً وَ كَانَ سَعْيُكُمْ مَّشْكُورًا</p>

## تفسیر

## بہشت کی عظیم جزائیں

گزشتہ آیات میں ”ابراہیم اور نیک افراد“ کے قیامت کے دن کے دردناک عذاب سے نجات پانے اور لقاے محبوب کو پہنچنے، اور سرور و شادمانی میں غرق ہونے کی طرف اجمالی اشارہ کرنے کے بعد زیر بحث آیات میں ان بہشتی نعمتوں کی تشریح کرتا ہے اور ان آیات میں کم از کم پندرہ نعمتوں کو شمار کرتا ہے۔

سب سے پہلے ان بہشتیوں کے مکان اور لباس کے بارے میں گفتگو کرتا ہے، اور فرماتا ہے: ”اللہ ان کے صبر و شکیبائی کے صلہ میں انہیں جنت اور ریشمی لباس و فرش جزا کے طور پر دے گا۔“

نہ صرف ان آیات میں بلکہ قرآن کی دوسری آیات میں بھی اس حقیقت کو صراحت کے ساتھ بیان کیا گیا ہے کہ قیامت کی جزائیں، انسان کے صبر و ٹھیکہ پائی کے مقابلہ میں ہیں (اطاعت کی راہ میں صبر کرنا اور مشکلات و مصائب کے مقابلہ میں صبر کرنا)۔

سورہ رعد کی آیہ ۲۴ میں آیا ہے کہ فرشتے جنتیوں کو اس طرح خوش آمدید کہیں گے:

”اس صبر و استقامت پر جو تم نے کیا تم پر سلام ہے۔“

اس کے بعد مزید کہتا ہے: ”وہ اس میں خوبصورت تختوں کے اوپر تکیہ لگائے ہوئے ہوں گے، نہ وہاں سورج کی گرمی ہوگی اور نہ ہی ہوا کی سردی لگے گی“

نہ یہ کہ سورج اور چاند وہاں موجود ہی نہ ہوں گے، بلکہ سورج کی تکلیف دینے والی تپش نہیں ہوگی، کیونکہ وہاں جنت کے درختوں کا سایہ ہوگا۔

اہلسنت کے مشہور مفسر ”آلوسی“ ”روح المعانی“ میں ابن عباس سے ایک حدیث اس طرح نقل کرتے ہیں:-

”جب بہشتی، بہشت میں داخل ہوں گے تو اچانک سورج کی روشنی کی مانند ایک روشنی مشاہدہ کریں گے، جو جنت کے منظر کو روشن کر دے گی، جنت والے رضوان (جنت پر مامور فرشتے) سے کہیں گے: یہ نور کیسا ہے حالانکہ ہمارے پروردگار نے فرمایا، کہ جنت میں نہ تو سورج کو دیکھیں گے اور نہ ہی سردی کو، تو وہ جواب میں کہے گا، یہ سورج اور چاند کا نور نہیں ہے، یہ تو علیؑ اور فاطمہؑ ہنسنے ہیں، اور جنت ان کے دانتوں کے نور سے روشن ہوگئی ہے۔“

بعد والی آیت ان نعمتوں کے بیان کو جاری رکھتے ہوئے مزید کہتی ہے: ”اور ان بہشتی درختوں کے سائے اور ان کے اوپر پڑ رہے ہوں گے اور ان کے پھلوں کو توڑنا ان کے لئے بہت ہی آسان ہوگا۔“

نہ تو کوئی مشکل پیش آتی ہے، نہ ہاتھ میں کوئی کاٹنا چھینتا ہے اور نہ ہی پھلوں کو توڑنے کے لئے کوشش کرنے کی ضرورت پڑتی ہے اور نہ ہی کہیں چل کر جانے کی۔

بعد والی آیت میں اللہ کے ان جنتی مہمانوں کی پزیرائی کی کیفیت کے ایک حصہ کی وضاحت، ان کی پزیرائی کے وسائل اور پزیرائی کرنے والوں کی حالت بیان کرتے ہوئے ارشاد ہوتا ہے: ”ان کے گرد اگر دچاندی کے برتنوں اور بلوریں پیالوں کو گردش دے رہے ہوں گے۔“

”چاندی کے بلوریں ظروف، جنہیں ضروری اندازوں کے مطابق تیار کیا ہوگا۔“

ان برتنوں میں جنت کے انواع و اقسام کے کھانے، اور ان بلوریں پیالوں میں انواع و اقسام کے لذت بخش اور نشاط آفرین مشروبات جتنی مقدار وہ چاہیں گے اور پسند کریں گے موجود ہوں گے اور جنت کے خدمت گار مسلسل ان کے گرد گردش گھوم رہے



ہوں گے، اور ان کے سامنے پیش کر رہے ہوں گے۔

اس کے بعد مزید کہتا ہے: ”وہاں ایسے پیالوں سے سیراب ہوں گے جو شراب طہور سے لبریز ہوں گے جس میں زنجبیل کی آمیزش ہوگی۔“

بہت سے مفسرین نے تصریح کی ہے کہ زمانہ جاہلیت کے عرب ایسی شراب سے جس میں زنجبیل کی آمیزش ہوتی تھی، لذت حاصل کرتے تھے، کیونکہ اس سے ایک خاص قسم کی تیزی شراب میں آجاتی تھی، اور قرآن یہاں ایسے جاموں کی بات کرتا ہے، جس کی شراب طہور میں زنجبیل کی آمیزش ہوگی، لیکن بات واضح ہے کہ اس شراب اور اس شراب میں زمین آسمان کا فرق ہے یا دوسرے لفظوں میں دنیا اور آخرت کا فرق ہے۔

اس کے بعد مزید کہتا ہے: ”یہ جام بہشت کے ایک چشمے سے پر کئے جاتے ہیں، جسے سلسبیل کہا جاتا ہے۔“

”سلسبیل“ بہت ہی لذیذ قسم کے مشروب کو کہتے ہیں، جو آرام کے ساتھ منہ اور گلے سے اترتا ہے اور بڑا ہی خوش گوار ہوتا ہے۔

اس کے بعد اس پر سرور بزم کی پذیرائی کرنے والوں کے بارے میں..... جو بہشت بریں میں حق تعالیٰ کے جو اررحمت میں برپا ہوگی..... گفتگو کرتے ہوئے کہتا ہے: ”اور ان کے گرد ہمیشہ رہنے والے نوجوان گردش میں ہوں گے، جب تو انہیں دیکھے گا، تو گمان کرے گا کہ وہ بکھرے ہوئے موتی ہیں۔“

وہ خود بھی جنت میں ہمیشہ رہیں گے اور ان کی جوانی کی طراوت و زیبائی اور نشاط و خوشی بھی جادوانی اور ہمیشہ رہے گی اور ان کا پذیرائی کرنا بھی،

”لو لوأ منشوراً“ (بکھرے ہوئے موتی) کی تعبیر ان کی خوبصورتی و زیبائی، صفا و درخشندگی اور جاذوبیت کی طرف بھی اشارہ ہے اور اس روحانی بزم خداوندی میں، ان کے ہر جگہ پر حاضر رہنے کی طرف بھی اشارہ ہے۔

اور چونکہ دوسرے جہان کی نعمتوں کی تعریف و توصیف ہو ہی نہیں سکتی، چاہے الفاظ کتنے ہی گویا اور رسا کیوں نہ ہوں، لہذا بعد والی آیت میں سربستہ طور پر مزید کہتا ہے: ”اور جس وقت تو وہاں دیکھے گا تو پھر بہت سی نعمتوں اور ایک ملک عظیم کو دیکھے گا۔“

یہاں تک جنت کی نعمتوں کے ایک حصہ کی طرف جو مکانون، پلنگوں، سایوں، پھلوں، مشروبات، برتنوں اور پذیرائی کرنے والوں کی قسم سے ہیں اشارہ ہوا ہے، اب جنتیوں کی زینت و آرائشی کے وسائل کی نوبت ہے، فرماتا ہے:

”ان کے جسموں پر سبز رنگ کے ریشمی اور دیا کے لباس ہوں گے۔“

اس کے بعد مزید کہتا ہے: ”اور ان کی چاندی کے دست بندوں کے ذریعہ تزئین کی گئی ہوگی“

ایسی صاف شفاف چاندی، جو بلور کی طرح چمکتی ہے، اور یا قوت، دُر اور مروارید سے زیادہ خوبصورت ہے۔ اور بالآخر آیت کے آخر میں نعمتوں کے اس سلسلہ کی آخری اور اہم ترین نعمت کے عنوان سے فرماتا ہے: ”اور ان کا پروردگار انہیں شرابِ طہور پلائے گا۔“

ایک حدیث میں امام صادق علیہ السلام سے آیا ہے:

”ان کے دل و جان کو اللہ کے علاوہ ہر چیز سے پاک کر دے گی۔“

ایک حدیث جو رسول خدا صلی اللہ علیہ وسلم سے نقل ہوئی ہے معلوم ہوتا ہے کہ شرابِ طہور کا چشمہ جنت کے دروازے پر واقع ہے: ”انہیں اس شرابِ طہور کا ایک گھونٹ پلایا جائے گا اور اللہ اس کے ذریعہ سے ان کے دلوں کو حسد (ہر قسم کے صفاتِ رذیلہ سے) پاک کر دے گا۔“

اور آخری زیر بحث آیت میں، اس سلسلہ میں آخری بات بیان کرتے ہوئے فرماتا ہے: ”اللہ کی طرف سے انہیں کہا جائیگا: یہ عظیم نعمتیں اور بے نظیر مواہب تمہارے اعمال کا اجر ہیں، اور حق تعالیٰ کے فرمان کی اطاعت کی راہ میں تمہاری سعی و کوشش اور جدوجہد مقبول و مشکور ہے۔“

شاید کوئی یہ تصور کرے کہ یہ مواہب اور عظیم اجرا نہیں کسی حساب کے بغیر ہی دے دیا جائے گا، یہ سب کچھ کوشش اور عمل کی جزا ہے اور مجاہدات، خودسازیوں اور گناہ سے چشم پوشی کا اجر ہے۔

یقیناً ہم نے تم پر قرآن نازل کیا ہے۔	(۲۳) اِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا
پس تم اپنے پروردگار کے حکم (کی تبلیغ اور اس کے اجراء) کے لئے صبر و شکیبائی اختیار کرو، اور ان میں سے کسی گنہگار اور کافر کی اطاعت نہ کرو۔	(۲۴) فَاصْبِرْ لِحُكْمِ رَبِّكَ وَ لَا تُطِعْ مِنْهُمْ اِثْمًا اَوْ كُفُوْرًا
اور اپنے پروردگار کے نام کا صبح و شام ذکر کرو۔	(۲۵) وَاذْكُرِ اسْمَ رَبِّكَ بُكْرَةً وَّ اَصِيْلًا
اور رات کو اس کے لئے سجدہ کرو اور رات کے ایک طویل حصہ میں اس کی تسبیح کرو۔	(۲۶) وَاَمِّنِ اللَّيْلِ فَاسْجُدْ لَهُ وَّ سَبِّحْهُ لَيْلًا طَوِيْلًا

## تفسیر

## اللہ کے حکم کے اجراء پر موفق ہونے کے لئے پانچ احکام

اس سورہ کی آیات میں آغاز سے لے کر اب تک، انسان کی خلقت اور اس کے بعد معاہدہ و قیامت کی بات ہو رہی تھی۔ زیر بحث آیات میں روئے سخن پیغمبر کی طرف کرتے ہوئے، انسانوں کی ہدایت اور اس راہ میں صبر و استقامت کے تاکیدی احکام انہیں دیتا ہے۔ حقیقت میں یہ آیات ان سب بے نظیر نعمتوں تک پہنچنے کی راہ بتاتی ہیں کہ یہ صرف قرآن سے تمسک اور پیغمبر اسلام ﷺ جیسے رہبر کی پیروی، اور ان کے احکام سے الہام و ہدایت لینے کے طریق سے ہی امکان پذیر ہے۔

پہلے فرماتا ہے: ”یقیناً ہم نے تم پر قرآن نازل کیا ہے۔“

اس کے بعد پیغمبر اسلام ﷺ کو پانچ اہم حکم دیتا ہے، جن میں سے اولین صبر و استقامت کی دعوت ہے، فرماتا ہے: ”اب جبکہ یہ بات ہے تو اپنے پروردگار کے احکام کی تبلیغ اور ان کے اجراء میں صبر و شکیبائی سے کام لے۔“

یعنی راستے کی مشکلات اور رکاوٹوں، دشمنوں کی کثرت اور ان کی سختی سے نہ ڈرو اور اسی طرح سے آگے بڑھتے چلے

جاؤ۔

اور دوسرے حکم میں پیغمبر ﷺ کو مخرنین کے ساتھ ہر قسم کے میل جول سے منع کرتے ہوئے کہتا ہے: ”ان میں سے کسی گنہگار اور کافر کی اطاعت نہ کر۔“

حقیقت میں یہ دوسرا حکم پر ایک تاکید ہے، کیونکہ دشمنوں کی جماعت اس کوشش میں رہتی تھی کہ پیغمبر کو مختلف طریقوں سے سازش کر کے، باطل کے راستے پر کھینچ لے جائیں، جیسا کہ نقل ہوا ہے کہ ”عتبہ بن ربیعہ“ اور ولید بن مغیرہ“ پیغمبر سے یہ کہتے تھے کہ تم اپنی دعوت سے رُک جاؤ، ہم تمہیں اتنا مال و دولت دے دیں گے کہ تم راضی ہو جاؤ گے اور عرب کی خوبصورت ترین عورت کے ساتھ تمہاری شادی کر دیں گے اور اسی قسم کی دوسری پیش کشیں اور پیغمبر ﷺ کو ایک سچے عظیم رہبر کے طور پر، ان شیطانی وسوسوں یا ان دھمکیوں کے مقابلہ میں، جو ہر قسم کے لالچ کے بے اثر ہو جانے کے بعد دی جاتی ہیں، صبر و استقامت سے کام لینے کی ضرورت تھی کہ وہ نہ تو ان کے کسی لالچ میں آئے اور نہ ہی ان کی کسی دھمکی کے آگے سر جھکائے۔

لیکن چونکہ ان عظیم مشکلات کے ہجوم کے مقابلہ میں صبر و استقامت کوئی آسان کام نہیں ہے اور اس راستے کو طے کرنے کے لئے دو خاص قسم کے زاد راہ کی ضرورت ہے۔ لہذا بعد والی آیت میں مزید کہتا ہے: ”اپنے پروردگار کے نام کا ہر صبح و شام ذکر کر۔“

”اور رات کے وقت اس کے لئے سجدہ کر، اور رات کے زیادہ حصہ میں اس کی تسبیح کر“

”تا کہ اس ”ذکر“ اور اس ”سجدہ“ اور اس ”تسبیح“ کی سایے میں اس راستے کی مشکلات کا مقابلہ کرنے کے لئے ضروری قدرت و توانائی، قدرت معنوی اور کافی مدد فراہم کر لے۔

بہر حال یہ دونوں آیات حقیقت میں پروردگار کی مقدس ذات کی طرف شبانہ روز اور ہمیشہ توجہ رکھنے کے لزوم کو بیان کرتی ہیں۔

یہاں اس نکتہ کی طرف بھی توجہ کرنا چاہیے کہ اوپر والی آیات کے پانچ احکام اگرچہ پیغمبر اسلام ﷺ کے لئے ایک پروگرام کی صورت میں ذکر ہوئے ہیں، لیکن حقیقت میں یہ ان تمام افراد کے لئے ایک دستور العمل ہے جو انسانی رہبری کے راستے میں قدم اٹھاتے ہیں۔

انہیں معلوم ہونا چاہیے کہ انہیں اس ہدف اور پیغام رسالت پر اطمینان اور ایمان کامل کے بعد صبر و استقامت اختیار کرنا لازم ہے، اور راستے کی انبوہ مشکلات سے گھبرانا نہیں چاہیے، کیونکہ ایک معاشرے کی ہدایت ہیں، خصوصاً اس وقت جبکہ جاہل اور ہٹ دھرم دشمن مقابلہ میں ہوں، ہمیشہ عظیم مشکلات ہوتی ہیں، اگر رہبروں کی طرف سے صبر و استقامت نہ ہو تو کوئی رسالت بھی بار آور نہیں ہو سکتی۔

اور بعد والے مرحلے میں، شیاطین کے وسوسوں کے مقابلہ میں جو ”آثم“ و ”کفور“ کے مصداق ہیں اور مختلف حیلوں اور بہانوں سے رہبروں اور پیشواؤں کو منحرف کرنے کی کوشش کرتے ہیں تا کہ ان کی رسالت بیکار اور بے نتیجہ رہ جائے، پوری طاقت کے ساتھ ڈٹ جانا چاہیے، نہ لالچ کے فریب میں آنے کی ضرورت ہے اور نہ ہی دھمکیوں سے خوف کھانے کی ضرورت۔ کیونکہ راہ خدا میں کسی قسم کے خوف کا کوئی گز نہیں ہوا کرتا۔

اور تمام مراحل میں روحانی قدرت، قوت ارادی، عزم راسخ اور پختہ ارادے کے حصول کے لئے ہر صبح و شام اللہ کی یاد میں رہیں اور اس کی بارگاہ میں اپنی پیشانی جھکا دیں، خصوصاً رات کی عبادتوں اور اس سے راز و نیاز کے ذریعہ حاصل کریں، کیونکہ اگر ان امور کی رعایت کی جائے تو پھر کامیابی حتمی و یقینی ہے۔

اور اگر بعض مراحل میں کسی مصیبت یا تنگست سے دوچار ہونا پڑے تو ان اصولوں کے ساتھ ان کی تلافی کی جاسکتی ہے۔ پیغمبر اسلام ﷺ کی زندگی کا پروگرام اور ان کی دعوت و رسالت، اس راستہ کے راہروا افراد کے لئے ایک مؤثر دستور العمل ہے۔

<p>وہ دنیا کی جلدی گزر جانے والی زندگی کو دوست رکھتے ہیں، اور سخت اور سنگین دن کو اپنے پیچھے چھوڑ دیتے ہیں۔</p>	<p>(۲۷) إِنَّ هَؤُلَاءِ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا</p>
<p>ہم نے انہیں پیدا کیا اور ان کے وجود کے جوڑ بند مضبوط بنائے اور جب ہم چاہیں گے، ان کی جگہ دوسروں کو دے دیں گے۔</p>	<p>(۲۸) نَحْنُ خَلَقْنَاهُمْ وَشَدَدْنَا أَسْرَهُمْ وَإِذَا شِئْنَا بَدَّلْنَا أَمْثَلَهُمْ تَبْدِيلًا</p>
<p>یہ ایک تذکرہ اور یاد آوری ہے، پس جو شخص چاہے اپنے پروردگار کی طرف راستہ اختیار کر لے۔</p>	<p>(۲۹) إِنَّ هَذِهِ تَذْكَرَةٌ فَمَنْ شَاءَ اتَّخَذَ إِلَىٰ رَبِّهِ سَبِيلًا</p>
<p>اور تم کسی چیز کو نہیں چاہتے، مگر یہ کہ اللہ چاہے، بیشک اللہ عالم و حکیم ہے۔</p>	<p>(۳۰) وَمَا تَشَاءُونَ إِلَّا أَنْ يَشَاءَ اللَّهُ إِنَّ اللَّهَ كَانَ عَلِيمًا حَكِيمًا</p>
<p>جسے وہ چاہتا ہے (اور لائق سمجھتا ہے) اپنی رحمت میں داخل کر لیتا ہے، اور ظالموں کے لئے اس نے دردناک عذاب فراہم کیا ہے۔</p>	<p>(۳۱) يُدْخِلُ مَنْ يَشَاءُ فِي رَحْمَتِهِ وَالظَّالِمِينَ أَعَدَّ لَهُمْ عَذَابًا أَلِيمًا</p>

## تفسیر

یہ ایک تشبیہ ہے اور راستہ کا انتخاب کرنا تمہارے اختیار میں ہے۔

گذشتہ آیات میں پیغمبر کو خبردار کیا گیا تھا کہ وہ ”آثم“ و ”کفور“ (مجرموں اور کافروں) کی اطاعت نہ کریں، اور تاریخ گواہ ہے کہ وہ ایسے لوگ تھے جو اپنی خام خیالی میں پیغمبر ﷺ کے ارادوں میں نفوذ کرنے کے لئے، مال و دولت، مقام و منصب اور خوبصورت عورتوں کا لالچ دے کر کام چلانا چاہتے تھے۔

زیر بحث آیات ان کا مزید تعارف کراتے ہوئے کہتی ہیں: ”وہ اس دنیا کی جلدی گزر جانے والی زندگی کو دوست رکھتے ہیں، جب کہ ایک سخت اور سنگین دن کو اپنے پیچھے چھوڑ دیتے ہیں اور اسے نظر انداز کر دیتے ہیں۔“

ان کے افکار، کھانے، سونے اور شہوت رانی سے آگے نہیں بڑھتے اور ان کا آخری نقطہ نظر یہی ہے قید و شرط مادی لذتیں ہیں، اور تعجب کی بات یہ ہے کہ وہ چاہتے ہیں کہ پیغمبر ﷺ کی عظیم روح کو بھی اسی ترازو میں تولیں۔

لیکن یہ بے خردوں کے اندھے، اس بات پر توجہ نہیں کرتے کہ کیا سنگین دن ان کے آگے آ رہا ہے؟! سزاؤں اور عذاب کے لحاظ سے سنگین، حساب و کتاب کے لحاظ سے سنگین زمانہ کے طول کے لحاظ سے سنگین، اور فضیحت و رسوائی کے لحاظ سے سنگین۔

بعد والی آیت میں انہیں خبردار کرتا ہے کہ وہ اپنی قدرت و توانائی پر غور نہ کریں، کیونکہ یہ سب اللہ کی عطا ہے، اور جب وہ چاہے گا اچانک واپس لے لے گا، لہذا فرماتا ہے: ”ہم نے انہیں پیدا کیا ہے، اور ان کے جوڑ بندوں کو مضبوط بنایا ہے اور انہیں قدرت و طاقت عطا کی ہے اور جس وقت ہم چاہیں گے انہیں لے جائیں گے اور ان کی جگہ دوسرے گروہ کو ان کا جانشین بنا دیں گے۔“

واقعاً قرآن نے یہاں ایک حساس نقطہ پر انگلی رکھی ہے اور وہ وجود انسانی کے مختلف اجزاء کے جوڑ بند ہیں چھوٹے اور بڑے اعصاب..... جو لوہے کی رسیوں کی طرح عضلات کو ایک دوسرے کے ساتھ جکڑ دیتے ہیں..... لہذا پٹھوں اور مختلف عضلات تک، انسانی بدن کی چھوٹی اور بڑی ہڈیاں اور گوشت کے ٹکڑوں کو اس طرح سے ایک دوسرے کے ساتھ باندھ دیتے ہیں کہ جن کے مجموعہ سے جسم کی ایک ایسی کامل وحدت تیار ہو جاتی ہے، جو ہر قسم کی فعالیت کے انجام دینے کے لئے آمادہ تیار ہوتی ہے۔ لیکن مجموعی طور پر یہ جملہ قدرت و قوت سے کننا یہ ہے۔

یہ آیت ضمنی طور پر اللہ کی پاک ذات، ان سے، اور ان کی اطاعت و ایمان سے بے نیازی اور استغناء کو واضح کرتی ہے، تاکہ وہ یہ جان لیں کہ اگر ان کے ایمان کے لئے کچھ اصرار ہے تو حقیقت میں یہ پروردگار کی طرف سے ایک لطف رحمت ہے۔

اس کے بعد ان تمام مباحث کی طرف..... جو اس سورہ میں بیان ہوئے ہیں اور جو سعادت و نیک بختی کا ایک جامع پروگرام پیش کرتے ہیں۔۔۔۔۔ اشارہ کرتے ہوئے کہتا ہے: ”یہ ایک تذکرہ اور یاد آوری ہے، پس جو شخص چاہے اس سے فائدہ اٹھاتے ہوئے اپنے پروردگار کی طرف راستہ اختیار کا انتخاب کر لیتا ہے۔“

حقیقت میں یہ اس چیز کے لئے ایک تاکید ہے جو اس سورہ کے آغاز میں گزر چکی ہے، جس میں فرمایا ہے: ہم نے اسے راستے کی نشاندہی کر دی اب چاہے وہ اس قبول کر لے اور اس نعمت کا شکر ادا کرے یا روگردانی کر کے کفران کرے۔

اور چونکہ یہ ممکن ہے کہ کوتاہ فکر افراد اور پروالی تعبیر سے بندوں کے لئے تفویض اور مطلق سپردگی کا تصور کر لیں، لہذا بعد والی آیت میں اس توہم کی نفی کے لئے مزید کہتا ہے: ”تم کسی چیز کو نہیں چاہتے مگر یہ اللہ چاہے۔“

کیونکہ اللہ علیم و حکیم ہے۔

اور یہ حقیقت میں (الامر بین الامرین) والی مشہور اصل کا اثبات ہے، ایک طرف فرماتا ہے: ”اللہ نے راستہ تو بتا دیا ہے، اس کا انتخاب تمہارے ہاتھ میں ہے اور دوسری طرف مزید کہتا ہے: ”تمہارا انتخاب مشیت خدا پر موقوف ہے، یعنی تم مکمل استقلال نہیں رکھتے، بلکہ قدرت و توانائی اور تمہارے ارادے کی آزادی سب سے مشیت خداوندی اور اس کی جانب سے ہے اور جس وقت وہ چاہے اس قدرت آزادی کو تم سے چھین سکتا ہے۔

اس طرح نہ تو ”تفویض“ اور مکمل سپردگی ہے اور نہ ہی جبر اور سلب اختیار، بلکہ ان دونوں کے درمیان ایک دقیق و ظریف حقیقت ہے یا دوسرے لفظوں میں: آزادی کی نوعیت مشیت کے ساتھ وابستہ ہے کہ جس وقت بھی وہ چاہے اسے واپس لے سکتا ہے، تاکہ بندے تکلیف و مسئولیت اور ذمہ داری کے بوجھ کو..... جو ان کے تکامل اور ارتقاء کی رمز ہے..... اپنے کندھوں پر بھی اٹھا سکیں، اور اپنے آپ کو اللہ سے بے نیاز بھی خیال نہ کریں۔

آیت کے ذیل میں جو فرمایا ہے: ان اللہ کان علیہا حکیماً؛ ممکن ہے یہ بھی اسی معنی کی طرف اشارہ ہو، کیونکہ اللہ کے علم و حکمت کا تقاضا یہ ہے کہ وہ بندوں کو رہ تکامل اور ارتقاء کے طے کرنے میں آزاد چھوڑ دے، ورنہ اجباری و تحمیلی تکامل، تکامل نہیں ہے، علاوہ ازیں اس کا علم و حکمت اس بات کی اجازت نہیں دیتا کہ کچھ افراد کو تو کارخیر پر مجبور کرے اور کچھ افراد کو کارشر پر، اور اس کے بعد پہلے گروہ کو اجر و پاداش دے، اور دوسرے گروہ کو عذاب و سزا دے۔

اور آخر کار اس سورہ کی آخری آیت میں نیکو کار اور بدکاروں کی سرنوشت کی طرف ایک مختصر اور پر معنی جملہ کے ساتھ اشارہ کرتے ہوئے فرماتا ہے: ”اللہ جسے چاہتا ہے اپنی رحمت میں داخل کر لیتا ہے اور ظالموں کے لئے اس نے دردناک عذاب فراہم کر رکھا ہے۔“

قابل توجہ بات یہ ہے کہ آیت کے آغاز میں کہتا ہے: ”جس شخص کو چاہتا ہے اپنی رحمت میں داخل کر لیتا ہے، لیکن آیت کے آخر میں، عذاب کو ظالموں کے لئے مخصوص قرار دیتا ہے اور یہ چیز اس بات کی نشاندہی کرتی ہے کہ اس کی عذاب کے لئے مشیت، انسان کے ظلم و گناہ کا ارادہ کرنے کے بعد ہے، اور مقابلہ کے قرینہ سے واضح ہو جاتا ہے کہ رحمت میں بھی اس کی مشیت ایمان، عمل صالح اور اجرائے عدل میں انسان کے ارادہ کے بعد ہے اور ایک حکیم و دانا سے اس کے علاوہ اور کوئی توقع نہیں ہو سکتی۔



# سورہٴ مرسلات

یہ سورہ مکہ میں نازل ہوا  
اور اس کی ۵۰ آیات ہیں۔



## سورہ مرسلات کے مضامین

زیادہ تر مطالب جو اس سورہ میں بیان کئے گئے ہیں، وہ قیامت اور مکذبین و منکرین کی تہدید و انداز سے تعلق رکھتے ہیں۔ اس سورہ کے امتیازات میں یہ ہے کہ آیہ ”ویل یومئذ لکمذبین“ ”وائے ہے اس دن تکذیب کرنے والوں کے لئے“ کا اس میں دس مرتبہ تکرار ہوا ہے، اور ہر مرتبہ نئے مطلب کے بعد ہے۔

کئی قسمیں کھانے کے بعد قیامت اور معاد کے سنگین اور سخت حوادث کی خبر دیتا ہے اور اس کے بعد اسی آیت کو ذکر کرتا ہے اور کہتا ہے ”وائے ہے اس دن تکذیب کرنے والوں کے لئے“

اس کے بعد والے مرحلہ میں گزشتہ گنہگار اقوام کی غم انگیز سرگزشت ہے۔

اور تیسرے مرحلہ میں انسان کی خلقت کی خصوصیات کا ایک گوشہ ہے۔

اور چوتھے مرحلہ میں زمین میں خدا کی نعمتوں کے ایک حصہ کا بیان ہے۔

اور پانچویں مرحلہ میں تکذیب کرنے والوں کے عذاب کے کچھ حصوں کی تشریح کرتا ہے۔

اسی طرح ہر مرحلہ میں ایک بیدار کرنے اور ہلا دینے والے مطلب کی طرف اشارہ کر کے، اس کے بعد اس آیت کا تکرار کرتا

ہے، یہاں تک کہ اس کے ایک حصہ میں بہشت کی ان نعمتوں کی طرف اشارہ کیا ہے، جو پرہیزگاروں کو نصیب ہوئی ہیں، تاکہ انداز کو بشارت کے ساتھ ملا دے اور تہدید کو تشویق کے ساتھ۔

بہر حال یہ تکرار سورہ الرحمن کی بعض آیات کے تکرار کے مشابہ ہے، اس فرق کے ساتھ کہ وہاں گفتگو نعمتوں کے متعلق تھی اور

یہاں زیادہ تر تکذیب کرنے والوں کے عذابوں کے بارے میں ہے۔

اس سورہ کے لئے ”مرسلات“ کے نام کا انتخاب اس سورہ کی پہلی آیت کی مناسبت سے ہے۔

## سورہ مرسلات کی تلاوت کی فضیلت

ایک اور حدیث میں امام صادق علیہ السلام سے آیا ہے۔

”جو شخص اس سورہ کو پڑھے گا تو اللہ اسے پیغمبر صلی اللہ علیہ وسلم کا آشنا (اور ہم جواریں) بنا دے گا۔“

اس میں شک نہیں کہ یہ ثواب اور فضیلت انہی لوگوں کے لئے ہے جو پڑھ کر غور و فکر کریں اور اس پر عمل کریں اور اسی لئے

ایک حدیث میں آیا ہے کہ اصحاب پیغمبر صلی اللہ علیہ وسلم میں سے بعض نے آنحضرت صلی اللہ علیہ وسلم کی خدمت میں عرض کیا۔

”اے رسول اللہ! آپ میں بڑھاپے کے آثار کتنا جلدی ظاہر ہو گئے ہیں؟“

آپ نے فرمایا:

”مجھے سورہ ہود، واقعہ، مرسلات اور عم یتسا نکون نے بوڑھا کر دیا۔“

قابل توجہ بات یہ ہے کہ ان تمام سورتوں میں قیامت کے حالات اور اس عظیم دادگاہ کے ہولناک مسائل بیان کئے گئے ہیں، اور یہی وہ امور تھے جنہوں نے پیغمبر کی روح مقدس میں اثر کیا۔  
یہ بات واضح ہے کہ غور و فکر اور عمل کے لئے پختہ ارادہ کے بغیر جو تلاوت ہو، وہ اس قسم کا اثر نہیں چھوڑ سکتی،

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَ الْمُرْسَلٰتِ عُرْفًا ۙ	قسم ہے ان فرشتوں کی جنہیں پے در پے بھیجا جاتا ہے۔
(۲) فَالْعَصْفِ عَصْفًا ۙ	اور ان کی جو تیز ہوا کی طرح چلتے ہیں۔
(۳) وَ النَّشْرٰتِ نَشْرًا ۙ	اور قسم ہے ان کی جو (بادلوں کو) پھیلاتے اور منتشر کرتے ہیں۔
(۴) فَالْفُرْقٰتِ فَرْقًا ۙ	اور ان کی جو (ان کو) جدا کرتے ہیں۔
(۵) فَالْمَلْقٰتِ ذِكْرًا ۙ	اور قسم ہے ان کی جو (اللہ کی) بیدار کرنے والی آیات (انبیاء کی طرف) القاء کرتے ہیں۔
(۶) عُدْرًا اَوْ نُدْرًا ۙ	اتمام حجت یا انذار کے لئے
(۷) اِنَّمَا تُوْعَدُوْنَ لَوَاقِعٌ ط	تمہیں جو کچھ (قیامت کے بارے میں) وعدہ دیا جاتا ہے، وہ وقوع پذیر ہوگا۔
(۸) فَاِذَا النُّجُوْمُ طُمَسَتْ ۙ	جب ستارے محو اور تاریک ہو جائیں گے۔
(۹) وَ اِذَا السَّمَاءُ فُرِجَتْ ۙ	اور آسمان (کے ستارے) پھٹ جائیں گے۔
(۱۰) وَ اِذَا الْجِبَالُ نُسِفَتْ ۙ	اور جب پہاڑ اپنی جگہ سے اکھڑ جائیں گے۔
(۱۱) وَ اِذَا الرُّسُلُ اُقْتَتَتْ ط	اور جب پیغمبروں کے لئے (شہادت دینے کے لیے) وقت کا تعین ہوگا۔

یہ امر کس دن کے لئے تاخیر میں ڈالا گیا ہے؟	(۱۲) لَا يَوْمِ أُجِّلَتْ <sup>ط</sup>
(حق کی باطل سے) جدائی کے دن کے لئے	(۱۳) لِيَوْمِ الْفَصْلِ <sup>ع</sup>
تمہیں کیا معلوم ہے کہ جدائی کا دن کیا ہے؟	(۱۴) وَمَا أَدْرَاكَ مَا يَوْمُ الْفَصْلِ <sup>ط</sup>
وائے ہے اس دن تکذیب کرنے والوں کے لئے۔	(۱۵) وَيَلَّ يَوْمَئِذٍ لِّلْمُكَذِّبِينَ

## تفسیر

اللہ کے وعدے حق ہیں، وائے ہے تکذیب کرنے والوں کے لئے

اس سورہ کے آغاز میں مقدمہ کے طور پر پانچ آیات میں پانچ قسمیں آئی ہیں، جن کے معنی تفسیر میں بہت اختلاف ہے۔

فرمایا: ”قسم ہے ان کی جو پے در پے بھیجے جاتے ہیں۔“

”اور ان کی جو طوفان اور تیز آندھی کی طرح حرکت کرتے ہیں۔“

”اور قسم ہے ان کی جو پھیلاتے اور منتشر کرتے ہیں۔“

”اور ان کی جو جدا کرتے ہیں۔“

”اور ان کی جو بیدار کرنے والی آیات القاء کرتے ہیں۔“

”اتمام حجت یا ڈرانے کے لئے“

پہلی اور دوسری قسم ”ہواؤں اور طوفانوں“ کے بارے میں ہے، اور تیسری، چوتھی اور پانچویں قسم فرشتوں کے ذریعہ حق تعالیٰ کی آیات کی نشر و اشاعت کے بارے میں اور پھر حق کو باطل سے جدا کرنے اور اس کے بعد اتمام حجت اور انذار کے مقصد سے خدا کے ذکر اور اس کے احکام کو پیغمبروں پر القاء کے بارے میں ہے۔

اب دیکھنا یہ ہے کہ یہ قسمیں کس مقصد کے لئے ہیں، بعد والی آیت میں اس معنی سے پردہ اٹھاتے ہوئے کہتا ہے: ”جو کچھ تمہیں وعدہ دیا جاتا ہے وہ واقع ہو کر رہے گا۔“

بعث و نشور، ثواب و عقاب، حساب و جزا سب حق ہے اور ان میں کوئی شک و شبہ نہیں ہے۔

اس کے بعد اس ”موعودوں“ کی نشانیوں کو بیان کرتے ہوئے فرماتا ہے: ”یہ موعودوں“ اس وقت آن پہنچے گا، جب

ستارے صفحہ آسمان سے محو اور تاریک ہو جائیں گے۔

اور آسمان (آسمان کے ستارے) پھٹ جائیں گے۔

اور جب پہاڑ اپنی جگہ سے اکھڑ جائیں گے۔

اصولی طور پر قرآن مجید کی متعدد آیات سے معلوم ہوتا ہے کہ اس جہان کا اختتام بہت ہی ہولناک اور سرکوبی کرنے والے حوادث کے ایک سلسلہ کے ساتھ ہوگا، اس طور پر کہ اس کے نظام کو کلی طور پر پراگندہ کر دے گا، اور عالم آخرت ایک نئے نظام کے ساتھ اس کی جگہ لے لے گا۔

اور اس کے بعد قیامت کے منظر کی طرف اشارہ کرتے ہوئے مزید کہتا ہے: ”اور یہ اس کی بات ہے جب پیغمبروں کے لئے وقت معین ہوگا، کہ وہ اپنی اپنی باری پر آئیں، اور اپنی امتوں کے بارے میں شہادت دیں۔“  
جیسا کہ سورہ اعراف کی آیہ ۶ میں آیا ہے، ہم ان لوگوں سے بھی سوال کریں گے ان کی طرف رسول بھیجے گئے تھے، اور رسولوں سے بھی سوال کریں گے۔  
اس کے بعد مزید کہتا ہے: ”امتوں کے لئے ان رسولوں کی شہادت اور ان کی گواہی کو کس دن کے لئے تاخیر میں ڈالا گیا ہے۔“

”جدائی کے دن کے لئے“

حق سے باطل کی جدائی کا دن، مومنین کی صفوں اور کافروں کی صفوں سے جدا ہونے کا دن، اور نیکوکاروں کے بدکاروں سے جدا ہونے کا دن، اور سب کے بارے میں حق تعالیٰ کی مطلق تضادات اور انصاف کا دن۔  
اس کے بعد اس دن کی عظمت کے بیان کے لئے فرماتا ہے: ”تو کیا جانے کہ یوم الفصل اور جدائیوں کا دن کیا ہے؟“  
جہاں پیغمبر اس وسیع و عریض علم، اور ان تیز بین نگاہوں کے باوجود..... جو اسرار غیب کا مشاہدہ کرتی تھیں..... اس دن کی عظمت کے اباد و جہات کو ٹھیک طرح سے نہ جانتے ہوں تو باقی لوگوں کی ذمہ داری واضح ہے۔  
اور آخری زیر بحث آیت، اس دن کی تکذیب کرنے والوں کو بہت سختی کے ساتھ تہدید کرتے ہوئے فرماتا ہے: ”وائے ہے اس دن تکذیب کرنے والوں کے لئے“  
”ویل“ کی بعض نے ”ہلاکت“ کے معنی میں، بعض نے ”انواع و اقسام کے عذاب“ کے معنی میں، اور بعض نے ”جہنم کی ایک پر عذاب وادی“ کے معنی میں تفسیر کی ہے۔ یہ لفظ عام طور پر افسوس ناک حوادث کے بارے میں استعمال ہوتا ہے اور یہاں قیامت کے دن تکذیب کرنے والوں کی دردناک سرنوشت کی حکایت کرتا ہے۔  
یہاں مکذبین سے مراد وہ لوگ ہیں جو قیامت کی تکذیب کرتے ہیں۔

کیا ہم نے پہلی (مجرم) قوموں کو ہلاک نہیں کیا؟	(۱۶) اَلَمْ نُهْلِكِ الْاَوَّلَیْنَ ط
پھر ہم بعد میں آنے والوں کو ان کے پیچھے بھیجیں گے۔	(۱۷) ثُمَّ نَتَّبِعُهُمُ الْاٰخِرِیْنَ
(ہاں)! ہم مجرموں کے ساتھ ایسا ہی سلوک کیا کرتے ہیں۔	(۱۸) كَذٰلِكَ نَفْعَلُ بِالْمُجْرِمِیْنَ

(۱۹) وَيْلٌ يَوْمَئِذٍ لِلْمُكَذِّبِينَ	وائے ہے اس دن تکذیب کرنے والوں کے لئے۔
(۲۰) اَلَمْ نَخْلُقْكُمْ مِّنْ مَّاءٍ مَّهِينٍ ۙ	کیا ہم نے تمہیں پست اور حقیر پانی سے پیدا نہیں کیا۔
(۲۱) فَجَعَلْنَاهُ فِي قَرَارٍ مَّكِينٍ ۙ	پھر ہم نے اسے ایک محفوظ اور آمادہ قرار گاہ میں ٹھہرایا۔
(۲۲) اِلَىٰ قَدَرٍ مَّعْلُومٍ ۙ	ایک معین مدت تک۔
(۲۳) فَقَدَرْنَا فَنِعْمَ الْقَدِرُونَ	ہم اس کام پر قدرت رکھتے تھے، پس ہم کیسے اچھے قدرت والے ہیں۔
(۲۴) وَيْلٌ يَوْمَئِذٍ لِلْمُكَذِّبِينَ	وائے ہو اس دن تکذیب کرنے والوں کے لئے۔
(۲۵) اَلَمْ نَجْعَلِ الْاَرْضَ كِفَاتًا ۙ	کیا ہم نے زمین کو انسانوں کے اجتماع کا مرکز قرار نہیں دیا۔
(۲۶) اَحْيَاءَ وَّ اَمْوَاتًا ۙ	ان کی زندگی کی حالت میں بھی اور موت کی حالت میں بھی۔
(۲۷) وَجَعَلْنَا فِيهَا رَوَاسِيَ شَامِخَاتٍ ۙ وَّ اَسْقَيْنُكُمْ مَّاءً فُرَاتًا ۙ	اور ہم نے اس میں استوار اور بلند پہاڑ قرار دیئے اور تمہیں ہم نے خوشگوار پانی پلایا۔
(۲۸) وَيْلٌ يَوْمَئِذٍ لِلْمُكَذِّبِينَ	وائے ہے اس دن تکذیب کرنے والوں کے لئے۔

## تفسیر

ان تمام مظاہر قدرت کے باوجود پھر بھی تم معاد میں شک رکھتے ہو؟!

ان آیات میں بھی منکرین قیامت کو مختلف طریقوں سے خبردار کرتا ہے، اور گونا گوں بیانات کے ساتھ انہیں غفلت کی

گہری نیند سے بیدار کرتا ہے۔

پہلے ان کا ہاتھ پکڑ کر گزشتہ تاریخ کی طرف لے جاتا ہے اور انہیں گزشتہ مصیبت زدہ اقوام کی سر زمین دکھاتا ہے، اور فرماتا

ہے ”کیا ہم نے پہلی قوموں کو جنہوں نے کفر و انکار کی راہ اختیار کی تھی ہلاک نہیں کیا۔“

ان کے آثار نہ صرف صفحات تاریخ پر، بلکہ صفحہ روئے زمین پر بھی نمایاں ہیں۔

”پھر ہم بعد میں آنے والی قوموں کو جو ان ہی جیسے اعمال رکھتی ہیں، ان کے پیچھے بھیج دیتے ہیں۔“

کیونکہ یہ ایک مسلسل جاری رہنے والی سنت ہے اور اس میں استثناء اور تبعیض نہیں ہے، کیا یہ ممکن ہے کہا ایک گروہ کو ایک جرم

کی وجہ سے سزا دے اور اسی جرم کو دوسروں کے لئے پسند کرے۔

اس لئے بعد والی آیت میں مزید کہتا ہے: ”ہم گنہ گاروں کے ساتھ ایسا ہی سلوک کرتے ہیں۔“  
یہ آیت حقیقت میں ”اقوام اولین“ کی ہلاکت، اور ان کے بعد آنے والی اقوام کی ہلاکت کی تعلیل کے طور پر بیان ہوئی ہے، کیونکہ اللہ کے عذاب میں نہ تو انتقام جوئی کا پہلو ہوتا ہے، اور نہ ہی شخصی حساب کا تصفیہ، بلکہ وہ اصل استحقاق اور مقضائے حکمت کے تابع ہوتا ہے۔

اور انجام کار نتیجہ نکالتے ہوئے مزید کہتا ہے۔ ”وائے ہے اس دن تکذیب کرنے والوں کے لئے“  
”یومئذ“ یہاں روز قیامت کی طرف اشارہ ہے، کیونکہ ان کی اصلی اور اہم سزا اسی روز کے ساتھ مربوط ہے، اور یہ تکرار تاکید مطلب کے لئے ہے۔

پھر ان کا ہاتھ پکڑ کر عالم جنین کی طرف لے جاتا ہے اور اللہ کی عظمت و قدرت اور اس اسرار آمیز دنیا میں، اس کی نعمتوں کی کثرت انہیں دکھاتا ہے، تا کہ ایک طرف تو مسئلہ معاد و قیامت پر اللہ کی قدرت سے آگاہ ہو جائیں اور دوسری طرف خود کو اس کی بے شمار نعمتوں کا مرہون سمجھیں، اور اس کے آستانے پر سر تعظیم جھکائیں۔

فرماتا ہے۔ ”کیا ہم نے تمہیں پست اور ناچیز پانی سے پیدا نہیں کیا ہے؟“  
”پھر ہم نے اسے مناسب، محفوظ، تیار و آمادہ قرار گاہ میں ٹھہرایا۔“  
ایسی قرار گاہ، جس میں ہر لحاظ سے، حیات و زندگی اور انسانی نطفہ کی پرورش و رشد و محافظت کے لئے، تمام ضروریات موجود ہیں، اور وہ اس قدر عجیب و غریب، عمدہ اور موزوں ہیں کہ ہر انسان کو تعجب میں ڈالتے ہیں۔

اس کے بعد مزید کہتا ہے: ”نطفہ کا اس محفوظ جگہ میں ٹھہرنا، ایک معین مدت تک جاری رہتا ہے۔  
وہ مدت جس کو سوائے اللہ کے کوئی نہیں جانتا، ایسی مدت جو بہت سے تغیرات، دگرگوئیوں اور تحولات سے پر ہے، جس میں نطفہ کو ہر روز حیات و زندگی کا ایک نیا لباس پہنایا جاتا ہے، اور اس کو اس مخفی جگہ میں تکامل و ارتقاء کے راستہ پر آگے بڑھاتا ہے۔  
اس کے بعد نتیجہ نکالتا ہے: ”ہم اس کام پر قدرت رکھتے تھے کہ ایک بے قدر و قیمت، حقیر و ناچیز نطفہ سے، ایسا شریف اور کامل انسان بنا ڈالیں، پس ہم کتنے اچھے قادر و توانا ہیں۔“

یہ وہی دلیل ہے جس پر قرآن نے مسئلہ معاد کو ثابت کرنے کے لئے بارہا انحصار کیا ہے، منجملہ ان کے سورہ حج کی ابتدائی آیات میں کہتا ہے ”تم مردوں کے نئی زندگی کی طرف پلٹ آنے کی، کیسے تردید کرتے ہو، حالانکہ تم اس انسان کی، ایک بے قدر و قیمت نطفہ سے خلقت میں، اس کی قدرت کا مشاہدہ کرتے ہو، جس کا ہر روز ایک معاد قیامت ہے تو مٹی اور اس بے قدر و قیمت نطفہ میں کیا فرق ہے؟“

آخر میں پھر اسی جملہ کا تکرار فرماتے ہوئے کہتا ہے: ”وائے ہے اس دن تکذیب کرنے والوں کے لئے“

وائے ہے ان کے لئے جو اس کی قدرت کے یہ سب آثار دیکھتے ہیں، اور پھر بھی اس کا انکار کرتے ہیں۔

ان آیات کے دوسرے حصہ میں اللہ کی آفاقی آیات اور نشانیوں اور عظیم جہان میں اس کی نعمتوں اور مواہب کے ایک حصہ کو بیان کیا گیا ہے، جو اس کی وسیع قدرت اور رحمت کی بھی ایک دلیل ہیں اور معاد کے امکان کی بھی ایک دلیل ہیں، جبکہ گزشتہ آیات میں اللہ کی آیات انفسی اور خود انسان کی خلقت میں جو نعمتیں تھیں ان کے بارے میں گفتگو تھی۔

فرماتا ہے۔ ”کیا ہم نے زمین کو انسانوں کے اجتماع کا مرکز نہیں بنایا؟“

”ان کی زندگی میں بھی اور ان کی موت کی صورت میں بھی۔“

اس سے مراد یہ ہے کہ زمین تمام انسانوں کے لئے ایک قرار گاہ ہے، زندوں کو تو اپنے اوپر جمع کرتی ہے، اور ان کی تمام حاجتوں اور ضروریات کو پورا کرتی ہے، اور ان کے مردوں کو بھی اپنے اندر جگہ دیتی ہے، کیونکہ اگر زمین مردوں کو دفن کرنے کے لئے آمادہ نہ ہوتی، تو ان سے پیدا ہونے والی عفونت اور بیماریاں تمام زندوں کے لئے ایک مصیبت کھڑی کر دیتیں۔

اس کے بعد کرہ زمین میں اللہ کی ایک عظیم نعمت کی طرف اشارہ کرتے ہوئے مزید کہتا ہے: ”ہم نے اس میں ثابت استوار

اور بلند پہاڑ قرار دیئے ہیں۔“

یہ پہاڑ جن کی چوٹیاں آسمان کی طرف سر نکالے ہوئے ہیں، اور ان کی جڑیں ایک دوسرے سے ملی ہوئے ہیں، ایک طرف تو زمین کو زرہ کی مانند گھیرے ہوئے ہیں، اور داخلی دباؤ اور خارجی مدوجز سے پیدا ہونے والے دباؤ سے محفوظ رکھتے ہیں، اور دوسری طرف ہوا کے قشر کے زمین سے ٹکراؤ کو روکتے ہیں، اور ہوا میں بچہ ڈال کر اس کو اپنے ساتھ گردش میں لاتے ہیں اور تیسری طرف عظیم طوفانوں اور آندھیوں کو کنٹرول کرتے ہیں اور اس طرح کئی مختلف جہات سے اہل زمین کو سکون و آرام پہنچاتے ہیں۔

اس آیت کے ذیل میں پہاڑوں کی برکات میں سے ایک اور برکت کی طرف اشارہ کرتے ہوئے مزید کہتا ہے: ”اور ہم

نے تمہیں خوشگوار پانی پلایا۔“

ایسا پانی جو تمہارے لئے بھی خوش گوار اور باعث حیات ہے اور تمہارے جانوروں، کھیتوں اور باغات کے لئے بھی۔

بہت سے چشمے اور ندی نالے پہاڑوں سے پھوٹتے ہیں اور بہت سے بڑے بڑے دریاؤں اور نہروں کا سرچشمہ برف کے

وہ تہہ بہ تہہ توڑے ہیں جو پہاڑوں کی چوٹی پر آ کر جم جاتے ہیں اور انسانوں کے پانی کے اہم ترین ذخائر بناتے ہیں۔

اس حصہ کے آخر میں پھر فرماتا ہے: ”وائے ہو اس دن بکنڈیب کرنے والوں پر“

وہی لوگ جو حق تعالیٰ کی قدرت کی ان تمام آیت اور نشانیوں کو اپنی آنکھوں سے دیکھتے ہیں، اور اللہ کی ان تمام نعمتوں کو جن

میں وہ غرق ہیں، مشاہدہ کرتے ہیں۔ پھر بھی وہ قیامت اور دادگاہ قیامت کا، جو اس کے عدل و حکمت کی مظہر ہے، انکار کرتے ہیں۔

(۲۹) انْطَلِقُوا إِلَى مَا كُنْتُمْ بِهِ تُكَذِّبُونَ <sup>ع</sup>	(اور اس دن انہیں کہا جائے گا) بلا توفیق اس چیز کی طرف چل پڑو، جس کا تم ہمیشہ انکار کیا کرتے تھے۔
(۳۰) انْطَلِقُوا إِلَى ظِلِّ ذِي ثَلَاثِ شُعَبٍ <sup>د</sup>	تین شاخوں سائے کی طرف چلو۔
(۳۱) لَا ظَلِيلٍ وَلَا يُغْنِي مِنَ اللَّهَبِ <sup>ط</sup>	ایسا سایہ جو نہ تو آرام بخش ہے اور نہ ہی آگ کے شعلوں سے روکتا ہے۔
(۳۲) إِنَّهَا تَرْمِي بِشَرَرٍ كَالْقَصْرِ <sup>ج</sup>	وہ اپنے شعلوں کو اس طرح سے پھینکتا ہے جیسا کہ کوئی محل ہے۔
(۳۳) كَأَنَّهُ جِمَلَتٌ صُفْرٌ <sup>ط</sup>	گویا وہ ایسے زرد اونٹوں کے مانند ہیں۔
(۳۴) وَيَلَّ يَوْمَئِذٍ لِّلْمُكَذِّبِينَ	وائے ہے اس دن تکذیب کرنے والوں کے لئے۔
(۳۵) هَذَا يَوْمٌ لَا يَنْطِقُونَ <sup>د</sup>	آج کا دن ایسا ہے جس میں وہ کوئی بات نہیں کریں گے۔
(۳۶) وَلَا يُؤْذَنُ لَهُمْ فَيَعْتَذِرُونَ	اور انہیں عذر پیش کرنے کی بھی اجازت نہیں ملے گی۔
(۳۷) وَيَلَّ يَوْمَئِذٍ لِّلْمُكَذِّبِينَ	وائے ہے اس دن تکذیب کرنے والوں کے لئے۔
(۳۸) هَذَا يَوْمُ الْفَصْلِ جَمَعْنَاكُمْ وَالْأُولَئِينَ	آج وہی (حق کی باطل سے) جدائی کا دن ہے جس میں ہم نے تمہیں اور گزشتہ لوگوں کو جمع کر دیا ہے۔
(۳۹) فَإِنْ كَانَ لَكُمْ كَيْدٌ فَكِيدُوا	اگر میرے مقابلہ میں کوئی تدبیر تمہارے پاس ہے تو اسے انجام دو۔
(۴۰) وَيَلَّ يَوْمَئِذٍ لِّلْمُكَذِّبِينَ <sup>ع</sup>	وائے ہے اس دن تکذیب کرنے والوں کے لئے

## تفسیر

نہ دفاع کرنے کی قدرت ہے نہ فرار کی راہ

ان آیات میں قیامت کی تکذیب کرنے والوں اور اس عدل الہی کی دادگاہ کا انکار کرنے والوں کی اصلی اور آخری سرنوشت بیان ہوئی ہے، ایسا بیان جو انسان کو سچ مچ ایک گہری وحشت میں ڈبو دیتا ہے، اور مصیبت کے پہلوؤں کو واضح کرتا ہے۔



فرماتا ہے: ”ان سے کہا جائے گا؛ بلا تامل اس چیز کی طرف چل پڑو، جس کا تم ہمیشہ انکار کیا کرتے تھے۔“  
چلو اس جلانے والی جہنم کی طرف جس کا تم ہمیشہ مذاق اڑایا کرتے تھے۔  
چلو ان انواع و اقسام کے عذابوں کی طرف، جنہیں تم نے اپنے اعمال کے ذریعہ پہلے سے فراہم کر رکھا ہے۔  
اس کے بعد اس عذاب کے بارے میں مزید وضاحت کرتے ہوئے کہتا ہے۔ ”تین شاخوں والے (آگ کے گلے گھونٹنے والے دھوئیں کے) سایے کی طرف چلو۔“

ایک شاخ سر کے اوپر، ایک شاخ دائیں طرف اور ایک شاخ بائیں طرف اور اس طرح سے یہ گہرا مرگب اور دھواں انہیں گھیر لے گا۔ اور انہیں نگل جائے گا۔  
لیکن وہ آرام بخش سایہ نہیں ہوگا۔ اور دوزخیوں کو جہنم کی آگ کے شعلوں سے ہرگز نہیں بچائے گا۔“  
چونکہ وہ خود آگ سے ہی اٹھا ہے۔  
اس کے بعد اس جلانے والی آگ کی ایک اور خصوصیت کے سلسلہ میں مزید کہتا ہے: ”وہ اپنے اندر سے ایسے شعلے باہر پھینکتی ہے، جو ایک بہت بڑے قصر کی مانند ہوتے ہیں۔“  
وہ اس دنیا کی آگ کے شعلوں کی طرح نہیں ہوتے، جو بعض اوقات تو سوئی کے سرے کے برابر نہیں ہوتے۔  
بعد والی آیت میں اس جلانے والی آگ کے شعلوں اور چنگاریوں کی ایک دوسری صفت کو بیان کرتے ہوئے فرماتا ہے: ”وہ زرد رنگ کے اونٹوں کے مانند ہیں۔“

جہاں شعلے اس قسم کے ہوں تو یہ بات واضح ہے کہ خود وہ جلانے والی آگ کیسی ہوگی؟ اور اس کے ساتھ دوسرے کیسے کیسے دردناک عذاب ہوں گے؟ (اللہ ہم سب کو اپنی رحمت اور لطف و کرم سے اس سے محفوظ رکھے۔)  
آیات کے اس حصہ میں دوبارہ اسی تشبیہ کا تکرار کرتا ہے، اور فرماتا ہے ”وائے ہے اس دن تکذیب کرنے والوں کیلئے“۔  
اس کے بعد اس ہولناک دن کے مشخصات اور امتیازات کی ایک اور فصل کو شروع کرتے ہوئے مزید کہتا ہے: ”آج ایسا دن ہے کہ وہ کوئی بات نہیں کریں گے۔“

ہاں! اس دن خدا مجرموں اور گنہگاروں کے منہ پر سکوت اور خاموشی کی مہر لگا دے، جیسا کہ سورہ بئس کی آیہ ۶۵ میں آیا ہے:  
”آج ہم ان کے منہ پر مہر لگا دیں گے“ اور پھر جیسا کہ اسی آیت کے ذیل میں آیا ہے: ان کے ہاتھ اور پاؤں کلام کرنے لگیں گے۔  
یہاں تک کہ قرآن کی دوسری آیات کے مطابق ان کی جلدیں بھی کلام کرنے لگیں گی، اور تمام باتیں بیان کر دیں گی۔  
اس کے بعد مزید کہتا ہے: ”اور انہیں عذر خواہی کرنے کی اجازت نہیں دی جائے گی۔“

نہ تو انہیں بات کرنے کی اجازت ہوگی اور نہ ہی عذر خواہی اور اپنے آپ سے دفاع کرنے کی، کیونکہ وہاں تو تمام حقائق واضح و روشن ہیں، اور کہنے کی کوئی باقی نہیں ہے، ہاں!

یہ پس پشت ڈالنے والی زبان، جس نے دنیا میں اپنی آزادی سے غلط فائدہ اٹھایا، انبیاء کی تکذیب کی، اولیاء کا استہزاء کیا اور

مذاق اڑایا، حق کو باطل اور باطل کو حق کر کے پیش کرتی رہی، وہاں ان اعمال کی سزا کے طور پر اس پر قفل لگ جانا چاہئے، اور اسے بیکار ہو جانا چاہیے، اور یہ بات خود ایک عذاب اور دردناک شکنجہ ہے کہ انسان میں اس قسم کے منظر میں اپنے آپ سے دفاع کرنے یا عذر خواہی کرنے کی قدرت نہ رہے۔

ایک حدیث میں امام صادق علیہ السلام سے آیا ہے کہ۔

”اللہ اس سے برتر و عادل تر و بزرگ تر ہے کہ اس کا بندہ کوئی مناسب اور مدلل عذر رکھتا ہو، لیکن وہ اس کو عذر خواہی کی اجازت نہ دے، بلکہ درحقیقت ان کے پاس کسی قسم کا مناسب، مدلل اور قابل قبول عذر ہوتا ہی نہیں، جسے وہ پیش کر سکیں۔“

اور پھر اس مقطع کے آخر میں کہتا ہے: ”وائے ہے اس دن تکذیب کرنے والوں کے لئے“ ایک دوسرے حصہ میں روئے سخن مجرمین کی طرف کرتے ہوئے اس روز کے منظر کی حکایت کے عنوان سے کہتا ہے: ”آج وہی جدائی کا دن ہے، جس میں ہم نے تمہیں اور گزشتہ لوگوں کو جمع کر دیا ہے۔“ آج ہم نے تمام لوگوں کو بغیر کسی استثناء کے اولین سے لے کر آخرین تک، سب کو حساب دینے اور فصلِ خصومت کے لئے اس میدان اور عظیم دادگاہ میں اکٹھا کر دیا ہے۔

”اب اگر میرے مقابلہ میں عذاب اور سزا کے چنگل سے فرار کرنے کی کوئی تدبیر تمہارے پاس ہے تو اسے انجام دو۔“

کیا تم میری حکومت کی حدود سے فرار کر سکتے ہو؟

یا فدیہ دے کر آزاد ہو جانے کی طاقت رکھتے ہو؟

یا حساب لینے والے مامورین کو دھوکہ دینے کی قدرت رکھتے ہو؟

جو کام بھی تم سے ہو سکتا ہے اسے انجام دو، لیکن جان لو کہ تم سے کوئی بھی کام نہیں ہو سکتا۔

پھر اسی تہدید آمیز اور بیدار کرنے والے جملہ کا تکرار کرتے ہوئے فرماتا ہے: ”وائے ہے اس دن تکذیب کرنے والوں

کے لئے“

تقویٰ اختیار کرنے والے لوگ (جنت کے درختوں کے) سایہ میں اور چشموں کے درمیان ہوں گے۔	(۴۱) إِنَّ الْمُتَّقِينَ فِي ظِلِّ وَعُيُونٍ
اور پھلوں میں سے جنہیں وہ چاہیں گے۔	(۴۲) وَفَوَاكِهَ مِمَّا يَشْتَهُونَ ط
کھاؤ اور مزے مزے سے پیو، یہ ان اعمال کے مقابلہ میں ہے جنہیں تم انجام دیتے تھے۔	(۴۳) كُلُوا وَاشْرَبُوا هَنِيئًا مَّا كُنْتُمْ تَعْمَلُونَ

(۴۴) اِنَّا كَذَلِك نَجْزِي الْمُحْسِنِينَ	ہم نیکو کار لوگوں کو اسی طرح سے جزا دیں گے۔
(۴۵) وَيَلُ يَوْمَئِذٍ لِّلْمُكَذِّبِينَ	وائے ہے اس دن تکذیب کرنے والوں کے لئے۔
(۴۶) كُلُّوْا وَتَمَتَّعُوْا قَلِيْلًا اِنَّكُمْ مُّجْرِمُوْنَ	(مجرموں سے کہا جائیگا) کھا لو اور اس تھوڑی سی مدت میں فائدہ اٹھا لو کیونکہ تم مجرم ہو۔
(۴۷) وَيَلُ يَوْمَئِذٍ لِّلْمُكَذِّبِينَ	وائے ہے اس دن تکذیب کرنے والوں پر۔
(۴۸) وَاِذَا قِيْلَ لَهُمْ اِرْكَعُوْا لَا يِرْكَعُوْنَ	اور جب ان سے رکوع کرنے کے لئے کہا جاتا ہے تو رکوع نہیں کرتے۔
(۴۹) وَيَلُ يَوْمَئِذٍ لِّلْمُكَذِّبِينَ	وائے ہے اس دن تکذیب کرنے والوں کیلئے۔
(۵۰) فَبَايَ حَدِيْثٍ بَعْدَهُ يُؤْمِنُوْنَ	تو پھر اس (قرآن) کے بعد کس بات پر ایمان لائیں گے۔

## تفسیر

اگر وہ قرآن پر ایمان نہیں لاتے تو پھر کس بات پر ایمان لائیں گے!؟

ہم جانتے ہیں کہ قرآن کا پروگرام انذار کو بشارت کے ساتھ اور تہدید کو تشویق کے ساتھ ملاتا ہے، اور اسی طرح مومنین کی سر نوشت کو مجرموں کی سر نوشت کے مقابلہ میں بیان کیا جاتا ہے، تاکہ مقابلہ کے قرینہ سے مسائل کا بہتر طریقہ پر ادراک ہو سکے۔ اسی سنت کی بنیاد پر اوپر والی آیات ہیں، قیامت میں مجرموں کی گونا گوں سزاؤں کو بیان کرنے کے بعد، اس دن پر ہیز گاروں کی کیفیت کے بارے میں ایک پر معنی اور مختصر سا اشارہ کرتے ہوئے فرماتا ہے: ”تقویٰ اختیار کرنے والے لوگ درختوں کے سایہ اور چشموں کے درمیان ہوں گے۔“

اس کے بعد مزید کہتا ہے۔ ”وہ ان انواع و اقسام کے پھلوں کے درمیان ہوں گے، جن کی انہیں خواہش ہوگی۔“ قابل توجہ بات یہ ہے کہ اللہ کی اس مہمان سرا میں ان کی اعلیٰ ترین طریقہ پر پذیرائی کی جائے گی، جیسا کہ بعد والی آیت میں آیا ہے کہ انہیں کہا جائیگا ”کھاؤ اور مزے لے لے کر بیو، یہ سب کچھ ان اعمال کے مقابلہ میں ہے جنہیں تم انجام دیا کرتے تھے۔“ ”بما کنتم تعملون“ (ان اعمال کے مقابلہ میں جنہیں تم انجام دیا کرتے تھے) کی تعبیر اس بات کی طرف اشارہ ہے

کہہ نعمتیں کسی کو بغیر کسی حساب و کتاب کے نہیں دیتے، اور یہ صرف دعوے، خیال اور تصور سے حاصل نہیں ہوتیں، یہ تو صرف اعمال صالح کے ذریعہ ہی ملتی ہیں۔

”ہنی“ (بروزن ملیح) ”مفردات“ میں ”راغب“ کے قول کے مطابق ہر وہ چیز ہے جس کے لئے مشقت نہ کرنی پڑے، اور اس سے کوئی تکلیف اور پریشانی پیدا نہ ہو۔

اور یہ اس بات کی طرف اشارہ ہے کہ جنت کے پھل، کھانے اور مشروبات دنیا کے کھانے پانی کی طرح نہیں ہیں، جو بعض اوقات انسان کے بدن میں برے آثار چھوڑ دیتے ہیں یا ان سے غیر مطلوب عوارض پیدا ہو جاتے ہیں۔

بعد والی آیت میں دوبارہ اسی مطلب پر تکیہ کرتا ہے کہ یہ نعمتیں کسی حساب و کتاب کے بغیر نہیں ملتی، لہذا مزید کہتا ہے: ”یقیناً ہم نیوکاروں کو اسی طرح سے جزا دیتے ہیں۔“

آخر میں پھر تکرار کرتا ہے: ”وائے ہے اس دن تکذیب کرنے والوں۔“

وائے ہے ان کے لئے جو ان تمام نعمتوں اور محبتوں سے محروم ہو جائیں گے، کیونکہ اس محرومیت کی حسرت کا دکھ، دوزخ کی جلانے والی آگ سے کم نہیں ہے۔

اور چونکہ معاد کے انکار کا ایک عامل، دنیا کی جلدی گزر جانے والی لذات، اور ان لذتوں سے فائدہ اٹھانے کی بے قید و بند آزادی کی طرف میلان ہے، لہذا بعد والی آیت میں روئے سخن مجرمین کی طرف کرتے ہوئے تہدید آمیز لب و لہجہ میں فرماتا ہے: ”ان مختصر سے چند دنوں میں کھاؤ اور فائدہ اٹھا لو، لیکن یہ جان لو کہ اللہ کا عذاب تمہارے انتظار میں ہے، کیونکہ تم مجرم اور گنہگار ہو۔“

انکم معجومین ”یہ تہدید اس بناء پر ہے کہ تم مجرم ہو۔“

اور بہر حال یہ بات اس چیز کی نشاندہی کرتی ہے کہ عذاب الہی کا سرچشمہ انسان کا جرم و گناہ ہی ہے، جو بے ایمانی یا شہوتوں کے چنگل میں گرفتار ہونے سے پیدا ہوتا ہے۔

اس کے بعد اس تہدید کی ایک مرتبہ ”وائے ہو اس دن تکذیب کرنے والوں کے لئے“ کے جملہ سے تکمیل کرتا ہے۔

وہی لوگ جو دنیا کے زرق و برق اور اس کی لذتوں اور شہوتوں پر فریضہ ہو گئے، اور انہوں نے عذاب الہی کو اپنے لئے خرید لیا۔

بعد والی آیت میں ان کے انحراف، بدبختی اور آلودگی کے ایک اور عامل کی طرف اشارہ کرتے ہوئے مزید کہتا ہے: ”وہ بادۂ غرور سے ایسے سرمست ہیں، کہ جب ان سے یہ کہا جاتا ہے کہ پروردگار کے سامنے رکوع کرو، تو وہ رکوع نہیں کرتے۔“

وہ نہ صرف رکوع اور سجدے کا انکار کرتے تھے، بلکہ یہ روح غرور و نخوت ان کے تمام افکار اور زندگی میں نمایاں تھی، نہ تو وہ

اللہ کے سامنے تسلیم خم کرتے تھے، اور نہ ہی پیغمبر کے احکام مانتے تھے، وہ لوگوں کے حقوق کا رسمی طور پر اقرار کرتے تھے۔ اور اس کے بعد سویں اور آخری بار اس سورہ میں فرماتا ہے: ”وائے ہے اس دن تکذیب کرنے والوں کے لئے“ اور آخری زیر بحث آیت میں، جو سورہ ”مرسلات“ کی آخری آیت ہے، ایک عتاب آمیز لب و لہجہ کے ساتھ جو سرزنش سے پر ہے ایک تعجب آمیز استفہام کی صورت میں فرماتا ہے: ”اگر وہ اس قرآن کے ساتھ جس کی صداقت کے دلائل، اس کی تمام آیات سے نمایاں ہیں، اور اس کی حقانیت اس کی تمام تعبیروں میں منعکس ہے، ایمان نہیں لاتے، تو پھر اس کے بعد اور کس بات پر ایمان لائیں گے۔“

جو شخص اس قرآن پر ایمان نہ لائے، جو اگر پہاڑوں پر نازل ہو جاتا، تو وہ لرزے لگتے اور خشوع کرتے ہوئے پھٹ جاتے، تو وہ کسی آسمانی کتاب اور کسی عقلی دلیل کو تسلیم نہیں کرے گا، اور یہ روح عناد اور ہٹ دھرمی کی نشانی ہے۔



# سورہ نباء

یہ سورہ کی ہے  
اور اس کی چالیس آیتیں ہیں۔

## سورہ نباء کے مضامین اور اس کا دائرہ کار

قرآن مجید کے آخری پارہ کی سورتوں کی اکثریت، اصولی طور پر، مفسرین کے اتفاق رائے کے مطابق مکہ میں نازل ہوئی ہے، ان سورتوں میں مسئلہ مبداء و معاد اور بشارت و اندازہ ہی کی گفتگو ہے۔

سورہ کے مضامین کو چند حصوں میں تقسیم کیا جاسکتا ہے۔

- ۱۔ سوال جو سورہ کی ابتداء میں ایک عظیم حادثہ (مبا عظیم) یعنی روز قیامت کے بارے میں کیا گیا ہے۔
  - ۲۔ اس کے بعد چند نمونے اللہ کی قدرت کے مظاہر کے، آسمان و زمین کے اور انسانوں کی زندگی کے پیش کرتا ہے اور اس کے ساتھ اپنے لطف و کرم کو معاد و قیامت کے امکان کی دلیل کے عنوان سے بیان کرتا ہے۔
  - ۳۔ تیسرے حصہ میں قیامت کے آغاز کی کچھ نشانیاں بتاتا ہے۔
  - ۴۔ اس حصہ میں سرکشی کرنے والوں پر نازل ہونے والے عذاب کا ایک رخ پیش کرتا ہے۔
  - ۵۔ اس حصہ میں جنت کی تشویق دلانے والی نعمتوں کی تشریح کرتا ہے۔
  - ۶۔ آخر میں عذاب قریب کے سلسلہ میں شدید خوف پر اور کافروں کی المناک سرنوشت کے ذکر پر سورہ ختم ہوتا ہے۔
- اس سورہ کا نام رکھنے کی وجہ تعبیر ہے جو اس کی دوسری آیت میں آئی ہے، بعض اوقات اسے سورہ عم کا نام بھی دیا جاتا ہے اور یہ اس کی پہلی آیت کی مناسبت سے ہے

## سورہ نباء کی تلاوت کی فضیلت

پیغمبر اسلام ﷺ کی ایک حدیث ہے

”جو شخص سورہ عم پتسالون پڑھے اسے خداوند عالم قیامت میں جنت کے ٹھنڈے اور خوشگوار مشروب سے سیراب کرے گا۔“

ایک اور حدیث میں رسول اللہ ﷺ سے منقول ہے کہ

”جو شخص اسے پڑھے اور یاد کرے تو قیامت میں اس کا حساب اتنی جلدی مکمل ہوگا جتنی دیر میں ایک نماز پڑھی جاتی ہے۔“

اس اللہ کے نام سے جو مہربان اور بخشنے والا ہے۔	بِسْمِ اللّٰهِ الرَّحْمٰنِ الرَّحِیْمِ
وہ ایک دوسرے سے کس چیز کے بارے میں سوال کرتے ہیں۔	(۱) عَمَّ يَتَسَاءَلُونَ

(۲) عَنِ النَّبَاِ الْعَظِيْمِ ۙ	عظیم اور اہم خبر (قیامت) کے بارے میں۔
(۳) الَّذِي هُمْ فِيْهِ مُخْتَلِفُوْنَ ۙ	وہی خبر جس کے بارے میں وہ ہمیشہ اختلاف رکھتے ہیں۔
(۴) كَلَّا سَيَعْلَمُوْنَ ۙ	ایسا نہیں ہے (جیسا وہ سوچتے ہیں) انہیں عنقریب معلوم ہو جائے گا۔
(۵) ثُمَّ كَلَّا سَيَعْلَمُوْنَ	پھر بھی ویسا نہیں ہے (جیسا وہ خیال کرتے ہیں) انہیں عنقریب معلوم ہو جائے گا۔

## تفسیر

## اہم خبر

سورہ کی پہلی آیت میں تعجب آمیز استفہام کے عنوان سے فرماتا ہے: ”وہ ایک دوسرے سے کس چیز کے متعلق سوال کرتے ہیں۔ اس کے بعد بغیر اس کے کہ جواب کا انتظار کرتا خود اس کے جواب میں فرماتا ہے: ”وہ ایک عظیم اور اہم خبر کے بارے میں سوال کرتے ہیں وہی خبر جس میں ہمیشہ اختلاف رکھتے ہیں“ اس خبر عظیم سے مراد کیا ہے، اس سورہ کی تمام آیات میں غور و فکر کرنے سے اور ان تعبیروں کو پیش نظر رکھنے سے جو بعد والی آیات میں آئی ہیں۔ مثلاً (ان یوم الفصل کان میقاتاً) کا جملہ جو زمین و آسمان میں اللہ کی قدرت کی نشانیوں کے ذکر کے بعد آیا ہے، اور اس حقیقت کی طرف توجہ کہ مشرکین کی شدید ترین مخالفت مسئلہ معاد میں تھی، یہ سب امور پہلی تفسیر یعنی معاد و قیامت کی تائید کرتے ہیں۔ لیکن یہ اس میں مانع نہیں ہے کہ اس آیت کے اور بھی مصداق ہوں۔ دوسرے یہ کہ، جیسا کہ ہم جانتے ہیں اور بار بار ہم نے کہا بھی ہے، قرآن کے مختلف باطن ہیں یعنی اس بات کا امکان ہے کہ آیت کی کئی معانی ہوں جن میں سے ایک معنی ظاہر ہوں اور دوسرے بطون قرآن رکھتے ہوں، جن سے مختلف قرآن کے ذریعہ استفادہ کیا جاسکتا ہو۔ بہت سی اہل بیت سے اور بعض اہل سنت کے طرق سے نقل شدہ روایات میں ”نباء عظیم“ (بہت بڑی خبر) کی تفسیر امیر المومنین حضرت علیؑ کی ولایت و امامت سے ہوئی ہے جس سے ایک جماعت کو اختلاف ہے۔ اس کی تفسیر ولایت عمومی سے بھی ہوئی ہے۔

اور عنقریب انہیں معلوم ہو جائے گا، پھر بھی ایسا نہیں ہے جیسا وہ گمان کرتے ہیں اور عنقریب وہ آگاہ ہو جائیں گے۔“ اس دن باخبر ہوں گے جس دن ان کی واحسرتا کی فریاد بلند ہوگی، وہ اپنی کوتاہی اور کمی سے سخت پشیمان ہوں گے۔



وہ دن جس میں عذاب کی لہریں ان کو چاروں طرف سے گھیر لیں گی اور وہ دنیا کی طرف واپس لوٹنے کا تقاضا کریں گے۔ کیا واپس لوٹنے کی کوئی راہ ہے؟ یہاں تک کہ موت کے وقت جب انسان کی آنکھوں سے پردہ اٹھ جائیں گے اور دوسری دنیا کے حقائق اس کے سامنے ظاہر ہوں گے اور اسے برزخ و معاد کا یقین ہو جائے گا تو اس وقت اس کی فریاد بلند ہوگی کہ مجھے واپس لوٹاؤ تاکہ میں عمل صالح انجام دوں۔

(۶) اَلَمْ نَجْعَلِ الْاَرْضَ مِهْدًا ۙ	کیا ہم نے زمین کو (تمہارے) آرام و سکون کی جگہ قرار نہیں دیا۔
(۷) وَ الْجِبَالَ اَوْتَادًا ۙ	اور پہاڑوں کو زمین کی میخیں (نہیں بنایا)
(۸) وَ خَلَقْنٰكُمْ اَزْوَاجًا ۙ	اور تمہیں زوج زوج کی شکل میں پیدا (نہیں کیا)۔
(۹) وَ جَعَلْنَا نَوْمَكُمْ سُبَاتًا ۙ	اور تمہاری نیند کو ہم نے تمہارے سکون کا باعث قرار دیا۔
(۱۰) وَ جَعَلْنَا اللَّيْلَ لِبَاسًا ۙ	اور رات کو (تمہارے لئے) لباس (بنایا)۔
(۱۱) وَ جَعَلْنَا النَّهَارَ مَعَاشًا ۙ	اور دن کو معاش کا ذریعہ (قرار دیا)۔
(۱۲) وَ بَنَيْنَا فَوْقَكُمْ سَبْعًا شِدَادًا ۙ	اور تم پر ہم نے سات مستحکم آسمان بنائے۔
(۱۳) وَ جَعَلْنَا سِرَاجًا وَهَاجًا ۙ	اور روشن اور حرارت بخش چراغ ہم نے پیدا کیا۔
(۱۴) وَ اَنْزَلْنَا مِنَ الْمُعْصِرَاتِ مَاءً ثَبَّاجًا ۙ	اور برسنے والے بادلوں سے بہت زیادہ پانی ہم نے نازل کیا۔
(۱۵) لِنُخْرِجَ بِهِ حَبًّا وَ نَبَاتًا ۙ	تاکہ اس کے ذریعہ ہم بہت سی فصلیں اور نباتات اُگائیں۔
(۱۶) وَ جَنَّاتٍ الْفَاٰطِطِ	اور درختوں سے پر باغات؟

## تفسیر

یہ آیتیں حقیقت میں منکرین معاد اور نباء عظیم میں اختلاف کرنے والوں کے سوالوں کا جواب ہیں، اس لئے کہ ان آیت میں اس عالم ہستی کے حکیمانہ نظام اور حساب شدہ نعمتوں کا ایک ایسا گوشہ بیان ہوا ہے جو انسانوں کی زندگی پر بہت ہی اثر انداز ہے، جو ایک طرف تو ہر چیز پر علی الخصوص مردوں کے دوبارہ زندہ ہونے پر قدرت اللہ کی واضح دلیل ہے، دوسری طرف اس سمت اشارہ ہے کہ

حکیمانہ نظام فضول اور عبث نہیں۔

حالانکہ اگر دنیا کی اس مادی زندگی کے ختم ہونے کے ساتھ ہی تمام معاملات ختم ہو جائے تو یقیناً یہ منصوبہ عبث اور فضول ہوتا، اور اس طرح یہ آیات دو جہتوں سے مسئلہ معاد کے لئے استدلال فراہم کرتی ہیں۔ ’برہان حکمت‘ کے طریق سے بھی۔ ان گیارہ آیتوں میں بارہ اہم نعمتوں کی طرف لطف و محبت سے لبریز استدلال اور کرم و مہربانی کی تشویق سے ہم آغوش تعبیروں کے ساتھ اشارہ ہوا ہے۔ اور وہ اس لئے کہ اگر عقلی دلائل کے ساتھ روحانی مسرت کا سامان نہ ہو تو پھر استدلال عقلی کی تاثیر کم ہو جائے گی۔

ابتداءً زمین سے کی ہے فرماتا ہے: ”کیا ہم نے زمین کو گوارا اور تمہارے لئے سکون کی جگہ قرار نہیں دیا ہے۔“ زمین کے لئے اس تعبیر کا انتخاب بہت ہی پر معنی ہے، اس لئے کہ ایک تو زمین کے بہت سے حصے اس طرح نرم و صاف اور مرتب ہیں کہ انسان ان پر اچھی طرح سے گھر بنا سکتا ہے۔ زراعت کر سکتا ہے، اور باغ لگا سکتا ہے۔ دوسرے اس کی تمام ضرورتیں سطح زمین کی گہرائیوں میں مواد اولیہ اور قیمتی معدنیات کی شکل میں موجود ہیں۔ تیسرے یہ کہ انسان کے زائد مواد کو زمین اپنے اندر جذب کر لیتی ہے، مَرَدوں کے جسم اس کے اندر دفن کرنے سے بہت جلد ٹوٹ پھوٹ جاتے ہیں اور بکھر جاتے ہیں اور اس طرح انواع و اقسام کے جراثیم ان پوشیدہ اثرات کے ماتحت ختم ہو جاتے ہیں جو دست قدرت نے زمین کو ودیعت کئے ہیں۔ چوتھے یہ کہ زمین سورج کے گرد اور خود اپنے گرد نرم اور تیز قسم کی گردش کرتی ہے جس سے رات اور دن بنتے ہیں اور وہ چار فصلیں حاصل ہوتی ہیں جو انسانی زندگی کے لئے نہایت ضروری ہیں۔

اور چونکہ ممکن ہے کہ سطح زمینوں کی نرمی کے مقابلہ میں پہاڑوں کی اہمیت اور انسانی زندگی میں ان کے اثرات فراموش ہو جائیں، اس لئے بعد والی آیت میں فرمایا ہے:

”کیا ہم نے پہاڑوں کو زمین کی میخیں قرار نہیں دیا“ پہاڑ اس کے علاوہ کہ بہت عظیم اور بڑی بڑی جڑیں زمین کی گہرائیوں میں رکھتے ہیں اور وہاں یہ ایک دوسرے سے پیوست ہیں اور یہ زمین کی کھال کو زرہ کی طرح اندرونی طور پر پکھلنے والے مواد کے دباؤ سے اور چاند سے پیدا ہونے والے مدوجزر کے جذبہ کی تاثیر محفوظ رکھتے ہیں اور شدید اور زبردست طوفانوں کے مقابلہ میں دیوار ثابت ہوتے ہیں۔

مزید یہ پانی اور قیمتی معدنیات کا مرکز ہیں ان سب باتوں کے علاوہ کہ زمین کے اطراف میں ہوا کا اک عظیم خطہ موجود ہے جس میں پہاڑ، سائیکل کے دندانے دار چکر کی شکل میں پنچے گاڑے ہوئے ہیں اور زمین کے ہمراہ حرکت کرتے ہیں۔ ماہرین کا کہنا ہے کہ اگر سطح زمین صاف ہوتی تو ہوا کا طبقہ زمین کی حرکت کے وقت اس کے اوپر ہلتا رہتا اور بڑے بڑے

طوفان پیدا کرتا اور یہ بھی ممکن تھا کہ یہ دائی ٹکراؤ زمین کو زیادہ گرم، جلن پیدا کرنے والی اور ناقابل سکونت بنا دیتا ہے۔  
آفاقی نعمتوں کے دو نمونے بیان کرنے کے بعد وجود انسانی کی اندرونی اور نفسی آیات کو موضوع گفتگو بناتے ہوئے فرماتا ہے: ”ہم نے تمہیں جوڑا جوڑا پیدا کیا۔“

”ازواج“ ”زوج“ کی جمع ہے جو مذکر و مؤنث کی جنس کے معنوں میں ہے، انسان کی خلقت ان دو صنفوں سے، علاوہ اس کے کہ اس کی نسل کے بقاء کی ضامن ہے، اس کے جسم و جان کے سکون کا سبب بھی ہے۔ جیسا کہ سورہ روم کی آیت ۲۱ میں ہم پڑھتے ہیں۔  
”عظمت خدا کی نشانیوں میں سے ہے کہ اس نے تمہاری نوع میں سے تمہاری ازواج کو پیدا کیا ہے تاکہ ان کے ذریعہ تمہیں سکون نصیب ہو اور تمہارے درمیان محبت و رحمت قرار دی ہے۔“

اس کے بعد نیند جو انسان کے لئے اللہ کی ایک عظیم نعمت ہے، اس کی طرف اشارہ کرتے ہوئے مزید فرماتا ہے: ”ہم نے تمہاری نیند کو تمہارے لئے آرام و سکون کا باعث قرار دیا ہے۔“  
باوجودیکہ انسانی زندگی کے ایک تہائی حصے کو نیند گھیرے ہوئے ہے اور یہ صورت حال ہمیشہ انسان کو پیش آتی ہے لیکن نیند کے اسرار بھی تک اچھی طرح نہیں کھلے حتیٰ کہ یہ بات سمجھ میں نہیں آسکی کہ وہ کونسا عامل ہے جو اس چیز کا سبب بنتا ہے کہ ایک معین وقت میں دفاع کی فعالیتوں کا ایک حصہ کام کرنا چھوڑ دیتا ہے اور اس کے بعد آنکھوں کی پلکیں ایک دوسرے سے مل جاتی ہیں اور تمام اعضائے بدن سکون سے ہمکنار ہو جاتے ہیں۔

اگرچہ مندرجہ بالا آیت نیند کو اللہ کی عطا کو ہوئی ایک نعمت قرار دیتی ہے لیکن چونکہ نیند موت سے مشابہت رکھتی ہے اور بیداری قیامت اور مردوں کے قبروں سے اٹھنے سے مشابہ ہے لہذا اس طرف بھی اشارہ ممکن نظر آتا ہے۔ اس کے بعد نیند ہی کے حوالے سے رات کی بات نکل آئی ہے جو بجائے خود اللہ تعالیٰ کی ایک نعمت ہے۔

پروردگار عالم فرماتا ہے:

”ہم نے رات کو لباس قرار دیا ہے۔“ پھر بلا فاصلہ مزید فرماتا ہے: ”اور دن کو زندگی کے لئے ہم نے وسیلہ قرار دیا ہے۔“  
مذکورہ بالا آیت کے مطابق پردہ شب زمین کی پوشش اور لباس کا کام دیتا ہے اور تمام زندہ موجودات جو میں پر زندگی بسر کرتے ہیں وہ زندگی کی تھکا دینے والی مصروفیتوں کو مجبوراً معطل کر دیتے ہیں اور انہیں چھوڑ دیتے ہیں اور تاریکی جو سکون و آرام اور استراحت کا سبب ہے، ہر چیز پر تسلط اختیار کر لیتی ہے تاکہ تھکے ماندے جسم تروتازہ ہو جائیں اور خستہ و کوہیدہ انسان دوبارہ نشاط روح کو خاص کر لے، اس لئے کہ سکون و آرام کی نیند تاریکی کے بغیر ممکن نہیں ہے۔

قطع نظر ان سب باتوں سے پردہ شب کے حامل ہو جانے سے سورج کی روشنی ختم ہو جاتی ہے کیونکہ وہ مسلسل پڑتی رہے تو

تمام نباتات و جمادات کو جلا کر رکھ دے اور کام کے قابل نہ رہے۔

آخری بات یہ ہے کہ دن اور رات کی آمد و رفت اور ان کے نظام دقیق کے تدریجی تغیرات عمل تخلیق کی ایک آیت اور اللہ کی ایک نشانی ہیں۔ اس کے علاوہ انسانوں کی زندگی کی زمانی نظام بندی کے لئے ایک طبعی اور فطری تقویم کے پیدا ہونے کا سرچشمہ شمار ہوتے ہیں، اس کے بعد زمین سے آسمان کی طرف متوجہ کرتے ہوئے فرماتا ہے:

’ہم نے تمہارے سر کے اوپر سات مستحکم آسمان بنائے۔‘ یہاں سات کا عدد ہو سکتا ہے۔ کہ عدد تکثیر ہو اور آسمان کے متعدد گروں، کہکشاؤں اور نظام شمسی کے مجموعہ کی طرف اشارہ ہو جو مستحکم خلقت اور عظیم وقوی تعمیر کے حامل ہیں۔ یا یہ عدد ’تعداد‘ ہو، اس طرح کہ جتنے ستارے ہم دیکھتے ہیں۔

سورہ صافات کی آیت ۶ کے حکم کے مطابق ’’ہم نے نچلے آسمان کو ستاروں سے زینت بخشی‘‘، پہلے آسمان سے متعلق ہوں اور ان کے علاوہ چھ دوسرے عوالم اور آسمان وجود رکھتے ہوں جو علم بشر کی دسترس سے خارج ہیں۔ آسمانوں کی خلقت کی طرف ایک اجمالی اشارہ کرنے کے بعد آفتاب عالمتاب جیسی عظیم نعمت کی طرف رخ کرتے ہوئے فرماتا ہے:

’’ہم نے نورانی اور حرارت بخش چراغ پیدا کیا ہے۔‘‘

’’وہاج‘‘، ’’وہج‘‘ (بروزن کوچ) کے مادہ سے اس نور و حرارت کے معنی میں ہے جو آگ سے برآمد ہوتے ہیں۔ اس بناء پر اس پر فروغ چراغ آسمانی کی اس صفت کا ذکر دو عظیم نعمتوں کی طرف اشارہ ہے جو اس جہان کی عام مادی نعمتوں کا سرچشمہ ہیں، یعنی ’’نور و حرارت‘‘، سورج کی روشنی نہ صرف یہ کہ انسان کی زندگی کے تمام نظام شمسی کے صحن کو روشن کرتی ہے بلکہ زندہ موجودات کی پرورش میں بڑا گہرا دخل رکھتی ہے سورج کی حرارت علاوہ اس کے کہ انسان، حیوان اور نباتات کی زندگی میں براہ راست اثر انداز ہوتی ہے، بادلوں کے بننے، ہواؤں کے چلنے، بارشوں کے برسنے اور خشک زمینوں کی آبیاری کا اصل منبع و سرچشمہ ہے۔ سورج مخصوص شعاعوں کی وجہ سے (آبی اور سرخ شعاعوں کے علاوہ) جراثیم کشی میں بہت زیادہ کارآمد ہے۔ سورج صحیح و سالم مفت اور دائمی مناسب فاصلے سے نہ زیادہ گرم اور جلانے والی، اور نہ سرد اور بے روح روشنی ہم سب کو عطا کرتا ہے۔

نور حرارت کی نعمت کے بعد ایک اور حیاتی مادہ جو سورج کے چمکنے سے تعلق رکھتا ہے، اس کی بات درمیان میں لاتا ہے اور

مزید فرماتا ہے:

’’اور ہم نے بارش برسانے والے بادلوں سے بہت سا پانی نازل فرمایا‘‘

اول تو بارش کا ہونا بجائے خود خیر و برکت کا باعث ہوتا ہے، یہ ہوا کو لطیف کرتا ہے، آلودگیوں کو دھو ڈالتا ہے، کثافتوں کو ختم کر دیتا ہے، ہوا کی گرمی میں کمی پیدا کرتا ہے، یہاں تک کہ سردی کو معتدل بنا دیتا ہے، اس سے بیماری کے عوامل میں کمی ہو جاتی ہے اور انسان کو روح نشاط حاصل ہوتی ہے۔ لیکن ان سب چیزوں کے باوجود اس سے اگلی آیت میں، اس کے تین اہم فوائد کی طرف اشارہ کرتے ہوئے فرماتا ہے۔

”بارش کے نزول کا مقصد یہ ہے کہ ہم غذائی فصلوں اور سبزہ کو اس کے ذریعہ زمین سے باہر نکالیں۔“

درحقیقت ان دو آیتوں میں اس تمام مواد غذا کی طرف اشارہ ہے جس سے انسان اور حیوان فائدہ اٹھاتے ہیں اور یہ مواد زمین سے اُگتا ہے۔ اس مواد غذائی کے اہم حصہ کو غذائی دانے تشکیل دیتے ہیں۔

دوسرا حصہ سبزیوں اور چڑی بوٹیوں کا ہے۔ ایک اور حصہ میووں اور پھلوں کا ہے۔“

(۱۷) اِنَّ يَوْمَ الْفَصْلِ كَانَ مِيقَاتًا ۙ	جدائی کا دن سب کی میعاد ہے۔
(۱۸) يَوْمَ يَنْفُخُ فِي الصُّورِ فَتَأْتُونَ أَفْوَاجًا ۙ	وہ دن جس میں صور پھونکا جائیگا اور تم فوج فوج ہو کر میدانِ محشر میں وارد ہو گے۔
(۱۹) وَفُتِحَتِ السَّمَاءُ فَكَانَتْ أَبْوَابًا ۙ	اور آسمان کھول دیا جائے گا اور وہ متعدد دروازوں کی صورت میں ہو جائے گا۔
(۲۰) وَوَسَّيْتِ الْجِبَالَ فَكَانَتْ سَرَابًا ۙ	اور پہاڑ چلنے لگیں گے اور سراب کی شکل میں ہو جائیں گے۔

### تفسیر

آخر کار روزِ موعود آکر رہے گا۔

گزشتہ آیتوں میں معاد کے مختلف دلائل آئے تھے، پہلی زیر بحث آیت میں ایک نتیجہ پیش کرتے ہوئے فرماتا ہے؛

جدائی کا دن سب کا دن ہے۔“

”یوم الفصل“ کی تعبیر ہی پر معنی ہے جو اس عظیم دن میں ہونے والی جدائیوں کو بیان کرتی ہے۔ حق کی باطل سے علیحدگی،

نیک مومنین کی بدکار مجرموں سے علیحدگی، ماں باپ کی اولاد سے جدائی اور بھائی کی بھائی سے جدائی۔

اس کے بعد اس عظیم دن کی بعض خصوصیات اور حوادث کی تشریح کرتے ہوئے کہتا ہے:

”وہی دن جس میں صور پھونکا جائے گا اور تم فوج فوج میدان محشر میں وارد ہو گے۔“ آیات قرآنی سے معلوم ہوتا ہے کہ نفع صور کے عنوان سے دو عظیم حادثے برپا ہوں گے، جن میں سے پہلے حادثہ سے عالم ہستی کا تمام نظام درہم برہم ہو جائے گا اور دوسرے حادثہ کے نتیجے میں عالم دوبارہ وجود میں آجائے گا اور مردے نئی زندگی کی طرف لوٹ آئیں گے اور بڑی قیامت برپا ہوگی۔ اس کے بعد مزید کہتا ہے کہ:

”آسمان کھول دیا جائے گا اور وہ متعدد دروازوں کی شکل میں ہو جائے گا۔“ ان دروازوں سے کیا مراد ہے؟ اور ان کے کھلنے کا کیا مفہوم ہے۔ بعض مفسرین نے کہا ہے کہ اس سے مراد یہ ہے کہ عالم غیب کے دروازے عالم شہود میں کھل جائیں گے، پردے ہٹ جائیں گے اور فرشتوں کا جہان دنیائے انسانیت میں اپنا راستہ نکال لے گا۔

آخری زیر بحث آیت میں پہاڑوں کی کیفیت کو واضح کرتے ہوئے فرماتا ہے۔ ”پہاڑوں کو چلایا جائے گا اور وہ آخر کار سیراب ہو جائیں گے۔“

قرآن کی مختلف آیتوں کے اجتماع سے قیامت میں پہاڑوں کی سرنوشہ کے بارے میں پتہ چلتا ہے کہ پہاڑ کئی مرحلے طے کریں گے۔ ”پہلے تو پہاڑ حرکت میں آجائیں گے۔“ (چلنے لگیں گے)۔ (طور/۱۰) ”پھر وہ اپنی جگہ سے اکھڑ جائیں گے اور ایک دوسرے سے ٹکرائیں گے۔“ (حاقہ/۱۴) ”اور اس کے بعد ایک دوسرے پر پڑے ہوئے ریت کے تودوں کی طرح ہو جائیں گے۔“ (مزل/۱۴)۔ ”اس کے بعد ہتکی ہوئی اون کی شکل کے ہو جائیں گے جو فضا میں اڑ رہی ہو (مزل/۱۴) پھر اس گردوغبار کی طرح ہو جائیں گے جو فضا میں بکھر جاتا ہے۔“ (واقعہ/۵-۶)

آخر میں جیسا کہ زیر بحث آیت میں آیا ہے صرف ان کے اثرات باقی رہ جائیں گے اور وہ دور سے سراب نظر آئیں گے۔

(۲۱) إِنَّ جَهَنَّمَ كَانَتْ مِرْصَادًا	بے شک جہنم ایک بہت بڑی کمین گاہ ہے۔
(۲۲) لِلطَّغْيِينِ مَابًا	اور سرکشی کرنے والوں کے لئے بازگشت کی جگہ۔
(۲۳) لَبِثِينَ فِيهَا أَحْقَابًا	وہ اس میں طویل مدت تک رہیں گے۔
(۲۴) لَا يَذُوقُونَ فِيهَا بَرْدًا وَلَا شَرَابًا	وہاں نہ کوئی ٹھنڈی چیز چکھیں گے اور نہ کوئی خوشگوار مشروب۔
(۲۵) إِلَّا حَمِيمًا وَغَسَّاقًا	سوائے جلتے ہوئے پانی، پیپ اور لہو کے۔
(۲۶) جَزَاءً وَفَاقًا	یہ سزا ان کے اعمال کے مطابق ہے۔

(۲۷) اِنَّهُمْ كَانُوْا لَا يَرْجُوْنَ حِسَابًا ۙ	اس لئے کہ انہیں حساب کی امید نہیں تھی۔
(۲۸) وَ كَذَّبُوْا بِالَّذِيْنَ كَانُوْا عَلٰى	اور انہوں نے ہماری آیتوں کی مکمل طور پر تکذیب کی۔
(۲۹) وَ كُلُّ شَيْءٍ اَحْصَيْنٰهُ كِتَابًا ۙ	اور ہم نے ہر چیز کا احصاء کیا ہوا ہے اور اسے ثبت کیا ہے۔
(۳۰) فَذُوْقُوْا فَلَنْ نَّزِيْدَكُمْ اِلَّا عَذَابًا ۙ	پس چکھو (عذاب کا مزہ)، عذاب کے علاوہ ہم تم پر کسی اور چیز کا اضافہ نہیں کریں گے۔

## تفسیر

جہنم ایک عظیم کمیں گاہ ہے۔

معاد کے متعلق دلائل اور قیامت کے بعض حوادث کو بیان کرنے کے بعد قرآن دوزخیوں اور جہنمیوں کی سرنوشتی طرف رخ کرتا ہے۔ بات پہلے دوزخیوں سے شروع ہوتی ہے۔ فرماتا ہے: ”جہنم ایک کمیں گاہ ہے۔ اور سرکشوں کی بازگشت کا مقام ہے۔ اور اس میں طویل مدت تک رہیں گے۔“

اس کے بعد جہنم کے شدید عذابوں کے ایک گوشہ کی طرف اشارہ کرتے ہوئے مزید کہتا ہے: ”وہ وہاں نہ کوئی ٹھنڈی ٹھنڈی چیز چکھیں گے جو جہنم کی وحشت ناک گرمی کو کم کر سکے اور نہ کوئی خوشگوار مشروب ملے گا جو ان کی شدید پیاس کو تسکین بخشنے۔“ سوائے جلتے ہوئے پانی، پیپ اور لہو کے۔“ اور سوائے آگ کے گاڑھے، گرم، خفقان میں مبتلا کر دینے والے اور گھٹن پیدا کرنے والے دھوئیں کے سائے کے، جیسا کہ سورہ واقعہ کی آیت ۴۳ میں آیا ہے۔

یہ اس صورت میں ہوگا جبکہ جنت والے اپنے پروردگار کی طرف سے شراب طہور کے خوشگوار چشموں سے سیراب ہوں گے۔

چونکہ ممکن ہے کہ ان سخت اور شدید عذابوں کا وجود بعض افراد کو عجیب نظر آئے لہذا بعد والی آیت میں مزید کہتا ہے۔ ”یہ سزا ان کے اعمال کے موافق و مناسب ہے۔“ ایسا کیوں نہ ہو، اس لئے کہ انہوں نے اس دنیا میں مظلوموں کے دل جلائے ہیں اور ان کے قلب و جان میں آگ لگائی ہے اور اپنے ظلم و ستم اور سرکشی کی وجہ سے کسی پر رحم نہیں کھایا۔ بعد اس سزا کی علت کی وضاحت کرتے ہوئے فرماتا ہے۔

”یہ اس بناء پر ہے کہ وہ حساب کتاب کی امید اور اللہ کا خوف نہیں رکھتے تھے۔“ حساب اور روز جزا سے یہی بے اعتنائی ان کی سرکشی اور ظلم و ستم کا باعث بنی تھی اور اسی ظلم و فساد نے ان کے لئے اس قسم کی دردناک سرنوشت فراہم کی۔ حقیقت میں حساب کے

متعلق عدم اطمینان سرکشی کا سبب ہے اور وہ ان سخت قسم کے عذابوں کا عامل و سبب ہے۔“  
وہ قیامت میں ہونے والے حساب و کتاب کو بالکل فراموش کر چکے تھے اور اسے اپنی زندگی کے لائحہ عمل میں سے مکمل طور پر حذف کر چکے تھے۔

اسی لئے بلا فاصلہ مزید کہتا ہے۔: ”انہوں نے ہماری آیات کی مکمل طور پر تکذیب کی۔“  
ان پر ہوائے نفس اس طرح غالب آئی کہ انہوں نے خواب غفلت جگانے والی تمام الہی آیات کا شدت سے انکار کیا تا کہ وہ اپنی سرکشی کو اور ہوا و ہوس کے مشغلہ کو جاری رکھ سکیں اور اپنی غیر شرعی خواہشات کو عملی جامہ پہنا سکیں۔  
اس کے بعد ان سرکشوں کو تنبیہ کرتے ہوئے اور جرم و حاکمیت و سزائے مناسب کے درمیان موازنہ کے موجود ہونے کے مسئلہ پر تاکید کرتے ہوئے مزید کہتا ہے: ”ہم نے ہر چیز کا قطعی اور یقینی طور پر احصا کیا ہے۔“  
تا کہ تم یہ گمان نہ کرو کہ کوئی چیز تمہارے اعمال میں سے بے حساب اور بغیر سزا کے رہ جائے گی اور یہ خیال بھی تمہیں نہ ہو کہ یہ شدید قسم کی سزائیں غیر منصفانہ ہیں۔  
یہ حقیقت بہت سی قرآنی آیات سے ثابت ہوتی ہے۔

ایک جگہ فرماتا ہے: ”جس کام کو انہوں نے انجام دیا اور ان کے نامہ اعمال میں ثبت ہے اور ہر چھوٹا بڑا کام لکھا جاتا ہے۔“  
علاوہ ازیں ہم پڑھتے ہیں۔ ”اور ہم ان تمام چیزوں کو جنہیں تم نے آگے بھیجا ہے اور اسی طرح ہم ان کے آثار کو لکھتے ہیں۔“

اس لئے جب مجرموں کے نامہ اعمال ان کے ہاتھوں میں دیں گے تو ان کی فریاد بلند ہوگی اور وہ کہیں گے: ”وائے ہو ہم پر۔ اس کتاب کو کیا ہو گیا ہے کہ کوئی چھوٹا بڑا کام ایسا نہیں ہے جسے ثبت نہ کیا گیا ہو اور وہ شمار نہ ہوا ہو۔“  
یہی اعتقاد انسان اور گناہ کے درمیان بہت بڑی رکاوٹ ڈال دے گا اور وہ تربیت ذات کے اہم عوامل میں شمار ہوگا۔  
آخری زیر بحث آیت میں گفتگو کے لب و لہجہ کو تبدیل کرتے ہوئے انہیں غائب سے مخاطب بنا کر، تہدید آمیز غصہ سے بھرے ہوئے اور دل ہلا دینے والے جملے فرماتا ہے۔ ”پس پکھو، ہم تم پر سوائے عذاب کے اور کسی چیز کا اضافہ نہیں کرتے۔“  
یہ سزا ہے ان لوگوں کی جو انبیاء اللہ کی محبت آمیز دعوت فکر کے مقابلے میں یہ کہتے تھے۔ ”ہمارے لئے یکساں ہے کہ ہمیں تو نصیحت کرے یا نہ کرے۔“

ایک حدیث میں پیغمبر اسلام ﷺ سے منقول ہے کہ:

”یہ آیت قرآن کریم کی شدید ترین آیت ہے جو دوزخیوں کے بارے میں آئی ہے۔“



(۳۱) اِنَّ لِلْمُتَّقِينَ مَفَازًا ۙ	پرہیزگاروں کے لئے یقیناً کامیابی ہے۔
(۳۲) حَدَائِقَ وَاَعْنَابًا ۙ	سرسبز باغات اور انواع واقسام کے انگور ہیں۔
(۳۳) وَ كَوَاعِبَ اٰتْرَابًا ۙ	اور بھرپور اور جوان ہم سن حوریں ہیں۔
(۳۴) وَ كَاسًا دِهَاقًا	اور لبریز و لگاتار مسلسل جام ہیں۔
(۳۵) لَا يَسْمَعُونَ فِيهَا لَغْوًا وَّ لَا كِذْبًا ۚ	وہاں نہ کوئی لغو بیہودہ بات سنیں گے اور نہ جھوٹ۔
(۳۶) جَزَاءً مِّن رَّبِّكَ عَطَاءً حِسَابًا ۙ	یہ جزا ہے تیرے پروردگار کی طرف سے اور کافی عطیہ ہے۔
(۳۷) رَبِّ السَّمٰوٰتِ وَاَلْاَرْضِ وَاَمَّا بَيْنَهُمَا الرَّحْمٰنُ لَا يَمْلِكُوْنَ مِنْهُ خِطَابًا ۚ	وہی جو آسمانوں وزمیں اور جوان کے درمیان ہے ان کا پروردگار ہے وہی خدا جو رحمن ہے اور کوئی شخص حق نہیں رکھتا کہ اسکی اجازت کے بغیر بات کرے۔ (یا شفاعت کرے)۔

## تفسیر

## پرہیزگاروں کی عظیم جزا کا ایک حصہ

گزشتہ آیات میں گفتگو سرکشی کرنے والوں کی سرنوشت اور ان پر نازل ہونے والے عذاب کے ایک حصہ اور اس کی بدبختی کے سبب کے بارے میں تھی اور زیر بحث آیات میں اس کے نقطہ مقابل کی تشریح ہو رہی ہے، سچے مومنین اور پرہیزگاروں کے لئے قیامت میں جو نعمتیں ہیں ان کے بارے میں گفتگو کرتا ہے تاکہ تقابل کی وجہ سے حقائق زیادہ واضح ہوں۔

قرآن مجید کا یہی طریقہ دوسری صورتوں میں بھی ہے کہ وہ اضداد کو ایک دوسرے کے مقابلہ میں لا کر ان کی حقیقت و کیفیت کو مقابلہ اور موازنہ کے ذریعہ واضح کرتا ہے۔ پہلے فرماتا ہے: ”پرہیزگاروں کے لئے عظیم کامیابی اور نجات ہے۔“ اسکے بعد اس سعادت کی تشریح کرتے ہوئے فرماتا ہے۔

”سرسبز و پر مسرت و محفوظ باغات انواع واقسام کے انگوروں اور پھلوں کے ساتھ۔“

پیغمبر اسلام ﷺ کی ایک حدیث میں ہمیں ملتا ہے۔ ”تمہارے میووں اور پھلوں میں سے انگور سب سے بہتر ہے۔“

اس کے بعد جنت کی بیویوں کی طرف، جو پرہیزگاروں کو ملنے والی نعمتوں میں سے ایک نعمت ہیں، اشارہ کرتے ہوئے مزید کہتا ہے: ”ان کے لئے بہت ہی نوجوان حوریں ہیں جن کے سینوں کا ابھار نیا نیا ظاہر ہوا ہے اور جو ہم سن ہیں۔“

اس کے بعد جنت کی چوتھی نعمت جو پرہیزگاروں کے انتظار میں ہے اس کی اس طرح تشریح کرتا ہے ”اور لبریزو مسلسل شراب طہور کے جام“ یہ دنیاوی شراب کی طرح نجس شراب نہیں ہوگی جو عقل کو بیکار کر دیتی ہے اور انسان کو جانور کی حد تک گرا دیتی ہے، بلکہ ایسی شراب ہوگی جو عقل میں اضافہ کرے گی، وہ نشاط آفرین، جاں پرور اور روح افزا ہوگی۔

دنیا میں جام و شراب کی گفتگو اس کے غیر مطلوب معانی کا تقاضا کرتی ہے جبکہ جنت کی شراب دنیا کی شیطانی شرابوں سے بالکل متضاد ہے۔ لہذا بلافاصلہ مزید کہتا ہے: ”جنت والے وہاں نہ لغو و بیہودہ بات سنیں گے اور نہ جھوٹ سنیں گے۔“

اہل جنت کو ملنے والی عظیم معنوی نعمتوں میں سے ایک یہ ہے کہ وہاں دروغ کوئی، بے ہودگی، تہمت، حق کی تکذیب، باطل کی توجیہ اور ان نامعقول باتوں کا نام و نشان تک نہیں ہوگا جو پرہیزگاروں کے دلوں کو اس دنیا میں تکلیف پہنچاتی ہیں۔ اور واقعی کیا ہی خوب صورت اور اچھا ہوگا وہ ماحول جس میں ان غیر موزوں، تکلیف دہ اور رنج پہنچانے والی باتوں کا نشان تک نہ ہوگا اور سورہ مریم کی آیت ۲۶ کے مطابق ”وہ سوائے سلام اور صلح آمیز باتوں کے وہاں کوئی اور بات نہیں سنیں گے۔“

ان نعمتوں کے بیان کے آخر میں ایک اور معنوی نعمت کی طرف اشارہ کرتے ہوئے فرماتا ہے: ”یہ جزا ہے تیرے پروردگار کی جانب سے اور کافی عطیہ ہے۔“

اس سے کوئی نعمت اور بشارت بالا ہے کہ ضعیف و کمزور بندہ اپنے مولائے کریم کی نوازش، کرم اور لطف و کرم کا مورد قرار پائے۔ وہ اس کا اکرام کرے، اسے بزرگی عطا کرے اور خلعت بخشے۔ یہ توجہ عنایت اور یہ لطف و محبت مومنین کو اس قسم کا لطف دے گی جس کا کوئی نعمت مقابلہ نہیں کر سکتی۔ بقول شاعر:

من کہ باشم کہ بران خاطر عا طر گزرم لطفہا می کنی امے خاک ورت تاج سرم  
میں کون ہوں جس کا اس کے پاک اور معطر دل میں گزر ہو۔ یہ تو ہے وہ شخص، جس کے در کی خاک میرے سر کا تاج ہے،  
تیرے لطف و کرم ہے۔

اس کے بعد آخری آیت میں مزید کہتا ہے ”یہ عظیم عطیات وہی بخشتا ہے جو آسمانوں، زمین اور جو کچھ ان دونوں کے درمیان ہے، ان کا پروردگار ہے۔ وہی اللہ جو رحمن اور بخشنے والا ہے۔“

حقیقت میں مندرجہ بالا آیات اس بات کی طرف اشارہ ہے کہ اگر اللہ اس قسم کا دعویٰ کرتا ہے تو اس نے اس دنیا میں اس کے ایک گوشہ کی اپنی رحمت عامہ کی شکل میں اہل آسمان و زمین کو نشانہ ہی کرائی ہے۔

آیت کے آخر میں فرماتا ہے: 'کوئی اور شخص حق نہیں رکھتا کہ اس کی اجازت کے بغیر اس کی بارگاہ میں بات کرے یا

شفاعت کرے۔'

اس لئے کہ خدائی حساب اس قدر باریک بینی پر مبنی اور عادلانہ ہے کہ کسی قسم کے چون و چرا کی گنجائش باقی نہیں رہتی۔

<p>یہ سب کچھ اس دن ہوگا جب روح اور ملائکہ ایک ہی صف میں قیام کریں گے اور کوئی بھی خدائے رحمن کے اذن کے بغیر بات نہیں کرے گا اور اس وقت سب درست بات کریں گے۔</p>	<p>(۳۸) يَوْمَ يَقُومُ الرُّوحُ وَ الْمَلٰٓئِكَةُ صَفًّا لَا يَتَكَلَّمُونَ اِلَّا مَنْ اٰذِنَ لَهُ الرَّحْمٰنُ وَاَقَالَ صَوَابًا</p>
<p>وہ دن حق ہے جو شخص چاہے اپنے پروردگار کی طرف جانے والی راہ کا انتخاب کر سکتا ہے۔</p>	<p>(۳۹) ذٰلِكَ الْيَوْمُ الْحَقُّ فَمَنْ شَاءَ اتَّخَذْ اِلٰى رَبِّهِ مٰبًا</p>
<p>اور ہم تمہیں قریبی عذاب سے ڈراتے ہیں۔ یہ عذاب اس دن نازل ہوگا جب انسان جو کچھ پہلے بھیج چکا ہے اسے دیکھے گا اور کافر کہے گا کاش میں مٹی ہوتا۔</p>	<p>(۴۰) اِنَّا اَنْذَرْنَاكُمْ عَذَابًا قَرِيْبًا ۗ يَوْمَ يَنْظُرُ الْمَرْءُ مَا قَدَّمَتْ يَدُهٗ وَيَقُوْلُ الْكٰفِرُ يَلِيْتَنِيْ كُنْتُ تُرٰبًا</p>

### تفسیر

### کافر کہیں گے کاش ہم مٹی ہوتے

گزشتہ آیتوں میں قیامت کے دن سرکشوں پر نازل ہونے والے عذاب اور پرہیزگاروں کو حاصل ہونے والی نعمتوں کا قابل ملاحظہ بیان تھا۔ زیر بحث آیات میں اس عظیم دن کا تعارف کرانے کے لئے اس کے بعض اوصاف اور حوادث کی تشریح کرتے ہوئے فرماتا ہے: ”یہ سب کچھ اس دن ہوگا جب روح (یہاں روح سے مراد ایک فرشتہ ہے) جو تمام فرشتوں سے برتر ہے جبرائیل امین سے بھی افضل و برتر ہے۔

امام جعفر صادق علیہ السلام سے منقول ہے کہ وہ ایک فرشتہ ہے جو جبرائیل و میکائیل کے ساتھ بھی ہے۔

بہر حال یہ عظیم خدائی مخلوق چاہے فرشتوں میں سے ہو یا اور کوئی اللہ کی پیدا کی ہوئی مخلوق ہو، اللہ کے فرمان کی اطاعت کے لئے ملائکہ کے ساتھ اطاعت کو آمادہ ہے اور اس طرح قیامت کی ہولناکی اور محشر کے اضطراب نے سب کو گھیر رکھا ہوگا کہ کسی کو بھی بات کرنے کی طاقت نہیں ہوگی۔

ایک حدیث میں آیا ہے کہ امام جعفر صادق علیہ السلام سے اس آیت کے بارے میں سوال ہوا تو آپ نے فرمایا:  
 ”ہم اپنے پروردگار کی تجید و تعریف کریں گے اور اپنے پیغمبر صلی اللہ علیہ وسلم پر درود و سلام بھیجیں گے اور اپنے پیروکاروں  
 کی شفاعت کریں گے اور اللہ ہماری شفاعت کو رد نہیں کرے گا۔

اس روایت سے معلوم ہوتا ہے کہ انبیاء و ائمہ معصومین علیہم السلام بھی ملائکہ اور روح کی صف میں قیام کریں گے اور انہیں بات  
 کرنے، اللہ کی حمد و ثنا کرنے اور شفاعت کی اجازت دی جائے گی۔

اس کے بعد اس عظیم دن کی طرف جو انسانوں اور فرشتوں کے قیام کا دن بھی ہے، وہ یوم الفصل ہے، سرکشوں پر نازل  
 عذاب کا دن ہے اور متقیوں کے اجر پانے کا دن ہے۔ اس کی طرف اشارہ کرتے ہوئے فرماتا ہے: ”وہ دن حق ہے۔“  
 حق اس چیز کے معنی میں ہے جو ثابت ہے اور واقعیت رکھتی ہے اور تحقق پائے گی اور یہ معنی قیامت کے بارے میں مکمل طور  
 پر ثابت ہیں۔ اس سے علاوہ ایسا دن ہے جس دن ہر شخص کا حق دیا جائے گا۔ مظلوموں کا حق ظالموں سے لیا جائے گا اس دن اسرار ظاہر  
 ہوں گے اس لئے وہ ایسا دن ہے جو پورے طور پر حق ہے۔ چونکہ اس واقعیت کی طرف توجہ انسان کے اللہ کی طرف رجوع اور اس کے  
 فرمان کی اطاعت کے لئے موثر ترین محرک اور سبب بن سکتی ہے، اس لئے بلافاصلہ مزید کہتا ہے۔  
 پس جو شخص چاہے اپنے پروردگار کی طرف جاتا ہے اور لوٹتا ہے (اس کی طرف) راستہ۔

یعنی اس محرک کے تمام اسباب فراہم ہیں جو اللہ کی طرف رجوع کے لئے ہے اور راستے اور کنوئیں دکھائے جا چکے ہیں۔  
 انبیاء علیہم السلام نے کافی حد تک فرمان حق کی تبلیغ کی ہے اور عقل انسانی نے بھی، جو اس کے اندر کا پیغمبر ہے۔ سرکشوں اور پرہیزگاروں کی  
 سرنوشت اچھی طرح واضح ہو چکی ہے۔ عدالت، مظلوم اور قاضی بھی معین ہو چکے ہیں۔ اکیلی چیز جو باقی رہ گئی ہے وہ یہ ہے کہ انسان  
 دو ٹوک فیصلہ کرے اور اس اختیار سے فائدہ اٹھاتے ہوئے جو اللہ نے اسے دیا ہے راستے کا انتخاب کرے اور آگے بڑھے۔  
 اس کے بعد مجرمین کی سزا کے مسئلہ پر تاکید کے عنوان سے اور اس عظیم دن کے ان لوگوں سے نزدیک ہونے کو بیان کرتے  
 ہوئے جو اسے دور سمجھتے ہیں، یا اسکے وجود کو تسلیم ہی نہیں کرتے۔

مزید فرماتا ہے: ”ہم تمہیں قریب کے عذاب سے ڈراتے ہیں۔“

امیر المؤمنین علی علیہ السلام بھی اس سلسلہ میں فرماتے ہیں: ”ہر وہ چیز جو آنے والی ہے قریب ہے۔“

کیوں نزدیک نہ ہو جبکہ عذاب الہی کا اصل سبب خود انسانوں کے اعمال ہیں جو ہمیشہ ان کے ساتھ ہیں اور جہنم نے ابھی  
 سے ان کا احاطہ کیا ہوا ہے۔ (عنکبوت/۵۴)۔ اور چونکہ اس دن ایک گروہ عظیم حسرت و اندوہ میں غرق ہوتے ہوئے نادم و پشیمان ہوگا  
 اور جس کا کوئی نتیجہ نہیں نکلے گا۔

اس تشبیہ کے بعد مزید کہتا ہے۔ ”یہ عذاب اس دن واقع ہوگا جس دن انسان جو کچھ اپنے ہاتھ سے آگے بھیج چکا ہے وہ سب دیکھے گا اور کافر کہے گا (اے کاش میں مٹی ہوتا)۔“

اصولی طور پر نیکو کاروں کا بہترین اجر اور بدکاروں کی مناسب ترین سزا ان کے مجسم اعمال ہیں جو ان کے ساتھ ساتھ ہوں گے۔

جی ہاں! اس انسان کا کام جو اشرف المخلوقات ہے بعض اوقات کفر و گناہ کی بنیاد بنتا ہے اور نوبت یہاں تک پہنچ جاتی ہے کہ وہ آرزو کرتے ہیں کہ وہ کسی بے روح اور پست مخلوق کی صف میں کھڑے ہوتے۔ آیات قرآنی میں ہم پڑھتے ہیں کہ کفار اور مجرم جب قیامت میں پروردگار کی دادرسی کا منظر اور اعمال کی جزاء کا مشاہدہ کریں گے تو وہ کئی عکس عمل دکھائیں گے جو ان کی شدت تاثر و تاسف کی ترجمانی کریں گے۔

کبھی کہیں گے وائے ہو ہم پر اور ہماری اس حسرت پر کہ ہم نے فرمان خداوندی کی اطاعت میں کوتاہی کی (زمر/۵۶)۔ اور کہیں گے، خداوند! ہمیں دنیا کی طرف پلٹاتا کہ ہم عمل صالح کر سکیں۔ (الم سجدہ/۱۲)۔ اور کبھی کہیں گے کاش ہم خاک ہوتے اور کبھی زندہ نہ ہوتے، جیسا کہ زیر بحث آیات میں آیا ہے۔



# سورہ نازعات

یہ سورہ کی ہے

اور اس میں ۴۶ آیتیں ہیں۔

## سورہ نازعات کے مضامین

یہ سورہ چھ حصوں میں خلاصہ کیا جاسکتا ہے۔

۱۔ سب سے پہلے ایسی قسموں کے ساتھ تاکید جو مسئلہ معاد سے تعلق رکھتی ہیں، قیامت کے عظیم دن کے تحقق پر تاکید کی گئی

ہے۔

۲۔ اس سے بعد کے مرحلہ میں اس دن کے ہولناک اور وحشت ناک بعض مناظر کی طرف اشارہ ہے۔

۳۔ ایک اور حصہ میں مختصر سا اشارہ حضرت موسیٰ علیہ السلام کے قضیہ اور سرکش فرعون کی سرنوشت کی طرف ہے جو پیغمبر اور مومنین کی تسلی کا باعث بھی ہے اور سرکش مشرکین کے لئے تنبیہ بھی اور اس طرف بھی اشارہ ہے کہ معاد و قیامت کا انکار انسان کو کون گناہوں میں گرفتار کرتا ہے۔

۴۔ بعد والے حصہ میں آسمان و زمین قدرت خدا کے مظاہر کے کچھ نمونے ہیں جنہیں خود امکان معاد اور حیات بعد

الممات کے لئے دلیل شمار کیا جاسکتا ہے۔

۵۔ ایک مرتبہ پھر اس عظیم دن کے وحشت ناک حوادث اور سرکشوں کے انجام اور نیکو کاروں کے اجر کی تشریح کرتا ہے۔

۶۔ سورہ کے آخر میں اس حقیقت کی تاکید ہے کہ کوئی شخص بھی اس دن کی تاریخ سے باخبر نہیں ہے لیکن اس قدر مسلم ہے کہ وہ

نزدیک ہے۔

اس سورہ کے لئے نازعات کے نام کا انتخاب اس کی پہلی آیت کی وجہ سے ہے۔

## سورہ نازعات کی تلاوت کی فضیلت

ایک حدیث میں پیغمبر اسلام ﷺ سے منقول ہے:

”جو شخص سورہ نازعات کو پڑھے تو قیامت کے دن اس کا توقف و حساب روزانہ کی ایک نماز پڑھنے کی مقدار کے

برابر ہوگا، اس کے بعد وہ جنت میں داخل ہو جائے گا۔“

مسلم ہے کہ جو شخص اس سورہ کے مضمون کو جس کی دل بلا دینے والی آیتیں سوئی ہوئی ارواح کو بیدار کرتی ہیں اور انہیں ان کی

ذمہ داریوں کی طرف متوجہ کرتی ہیں، اپنے دل میں جگہ دے اور اس پر خلوص دل سے عمل کرے تو وہ مذکورہ اجر پائے گا۔ یقیناً وہ افراد

اس اجر کو نہیں پاسکیں گے جو صرف الفاظ کے پڑھنے پر اکتفا کرتے ہیں۔

اللہ کے نام سے جو مہربان اور بخشنے والا ہے۔

بِسْمِ اللّٰهِ الرَّحْمٰنِ الرَّحِیْمِ

(۱) وَ النَّزِعَاتِ غَرْقًا ۝	قسم ہے ان فرشتوں کی جو مجرموں کی ارواح ان کے جسموں سے شدت کے ساتھ کھینچتے ہیں۔
(۲) وَ النَّشِطَاتِ نَشْطًا ۝	اور وہ فرشتے جو مومنین کی ارواح نرمی و مدارات کے ساتھ نکالتے ہیں۔
(۳) وَ السَّابِغَاتِ سَبْحًا ۝	اور قسم ہے ان فرشتوں کی جو حکم الہی کے اجراء میں جلدی کرتے ہیں۔
(۴) فَالسَّابِقَاتِ سَبْقًا ۝	اور پھر ایک دوسرے پر سبقت لے جاتے ہیں۔
(۵) فَالْمُدَبِّرَاتِ أَمْرًا ۝	اور وہ جو امور کی تدبیر کرتے ہیں۔

## تفسیر

## ان انتھک فرشتوں کی قسم

ان آیات میں پانچ موضوعات کی قسم کھائی گئی ہے اور ان قسموں کا مقصد مسئلہ معاد و قیامت کی حقانیت اور اس کے تحقق کو بیان کرنا ہے۔ ”فرماتا ہے: ”ان کی قسم جو جنتی سے کھینچتے اور اکھاڑتے ہیں۔“

اور ان کی قسم جو راحت و آرام کے ساتھ جدا کرتے ہیں۔

اور ان کی قسم جو سرعت و تیزی سے چلتے ہیں۔

اور وہ جو اچھی طرح سبقت لے جاتے ہیں۔

اور وہ جو امور کی تدبیر کرتے ہیں۔

ان قسموں سے مراد وہ فرشتے ہیں جو کفار و مجرمین کی ارواح کو قبض کرنے پر مامور ہیں جو ان روحوں کو بڑی شدت سے کفار و مجرمین کے جسموں سے نکالیں گے۔ وہ ارواح جو حق کے سامنے سر تسلیم خم کرنے پر بالکل آمادہ نہ تھے اور وہ فرشتے جو مومنین کی روحمیں قبض کرنے پر مامور تھے جو مدارات، نرمی اور نشاط کے ساتھ انہیں جدا کرتے ہیں۔ وہ فرشتے جو فرمان الہی کے اجراء میں سرعت کے ساتھ حرکت کرتے ہیں اور پھر ایک دوسرے پر سبقت لے جاتے ہیں۔ خلاصہ یہ ہے کہ جو امور عالم کی اس کے فرمان کے ماتحت تدبیر کرتے ہیں۔



(۶) يَوْمَ تَرْجُفُ الرَّاجِفَةُ ۝	جس دن وحشت ناک زلزلے ہر چیز کو لرزادیں گے۔
(۷) تَتَّبِعَهَا الرَّادِفَةُ ۝	اور اس کے پیچھے دوسرا حادثہ (صیحہ عظیم) رونما ہوگا۔
قُلُوبٌ يَوْمَئِذٍ وَاجِفَةٌ ۝	دل اس روز سخت مضطرب ہوں گے۔
(۹) أَبْصَارُهَا خَاشِعَةٌ ۝ وَقَفَازِمٌ	اور ان کی آنکھیں خوف کی شدت کی وجہ سے دھنسی ہوئی ہوں گی۔
(۱۰) يَقُولُونَ ءَاِنَّا لَمَرْدُودُونَ فِي الْحَافِرَةِ ۝	(لیکن آج) وہ کہتے ہیں کیا ہم نئی زندگی کی طرف پلٹ جائیں گے؟
(۱۱) ءَاِذَا كُنَّا عِظَامًا نَّخِرَةً ۝	کیا جب ہم بوسیدہ ہڈیاں ہو جائیں گے (ممکن ہے کہ ہم زندہ ہوں؟)
(۱۲) قَالُوا تِلْكَ اِذَا كَرَرْتُمْ خَاسِرَةٌ ۝ وَقَفَازِمٌ	وہ کہتے ہیں اگر قیامت ہے تو نقصان دہ بازگشت ہے۔
(۱۳) فَاِنَّمَا هِيَ زَجْرَةٌ وَاحِدَةٌ ۝	لیکن یہ بازگشت صرف ایک عظیم صیحہ (فریاد) سے واقع ہوگی۔
(۱۴) فَاِذَا هُمْ بِالسَّاهِرَةِ ۝	اچانک سب کے سب زمین پر ظاہر ہو جائیں گے۔

## تفسیر

معاد صرف ایک عظیم صیحہ سے رونما ہوگا۔

بعد اس کے کہ قیامت کا وقوع گزشتہ آیات میں تاکید کی قسموں کے ساتھ ایک امر حتمی و یقینی کی صورت میں بیان ہوا۔ زیر بحث آیات میں اس عظیم دن کی بعض نشانیوں اور حوادث کی تشریح کر کے فرماتا ہے:

”یہ قبروں سے اٹھنا ایسے دن ہوگا جس میں وحشت ناک زلزلے ہر چیز کو لرزہ بر اندام کر دیں گے۔“ پھر دوسرا عظیم حادثہ رونما

ہوگا۔

راجفہ سے مراد وہی پہلا صیحہ یا پہلے صور کا پھونکا جانا ہے جو عالم کو فنا کرنے والا ناقوس ہے اور ایسا زلزلہ ہے جو دنیا کو فنا کر کے رکھ دے گا اور راندہ دوسرا صیحہ یا دوسرے صور کا پھونکا جانا ہے جس سے قیامت کا برپا ہونا اور نئی زندگی کی طرف بازگشت متعلق ہے۔

اس کے بعد مزید کہتا ہے: ”اس دن وہ دل سخت مضطرب ہوں گے۔“

مجرموں، گنہگاروں اور سرکشی کرنے والوں کے دل شدید طور پر لرز رہے ہوں گے اور وہ حساب و کتاب اور جزا و سزا کے

نگران ہیں۔

یہ اندرونی اضطراب اس قدر شدید ہوگا کہ اس کے آثار گنہگاروں کے سارے وجود میں ظاہر ہوں گے۔ اس لئے بعد والی

آیت میں مزید کہتا ہے: ”ان کی آنکھیں شدت خوف و ہراس سے نیچے کی طرف جھکی ہوئی ہوں گی۔“

”اس دن آنکھیں دھنسی ہوئی ہوں گے اور حرکت نہیں کر سکیں گی اور خیرہ ہوں گی۔ گویا وہ لوگ شدت خوف سے اپنی نگاہ گم

کر دیں گے۔ اب گفتگو کو قیامت سے دنیا کی طرف لے آیا ہے اور فرماتا ہے۔:

”ان سب چیزوں کو باوجود وہ اس دنیا میں کہتے ہیں کہ ہم دوبارہ زندگی کی طرف لوٹ آئیں گے۔“

بعد والی آیت ان کی باتوں کو نقل کرتے ہوئے کہتی ہے کیا جس وقت ہم بوسیدہ اور پراگندہ ہڈیوں کی شکل میں ہو گئے تو

دوبارہ زندگی کی طرف لوٹیں گے۔

یہ وہی چیز ہے جس پر منکرین معاد و قیامت ہمیشہ انحصار کرتے تھے اور کہتے تھے کہ یہ بات باور نہیں کی جاسکتی کہ ریزہ ریزہ ہو

جانے والی بوسیدہ ہڈی دوبارہ بدن میں لباس حیات پہنے۔ وجہ اس کی یہ تھی کہ وہ صورت حال اور ایک زندہ وجود کے درمیان بہت زیادہ

فاصلہ دیکھتے تھے۔ وہ گویا فراموش کر چکے تھے کہ ابتداء میں بھی اسی خاک سے پیدا ہوئے تھے۔

منکرین معاد صرف اسی پر قناعت نہیں کرتے بلکہ معاد کا مذاق اڑاتے ہیں اور تمسخر کے انداز میں کہتے ہیں۔ ”اگر قیامت

ہونی ہے تو نقصان دہ بازگشت کا سبب ہے ہماری حالت اس روز سخت اور دردناک ہوگی۔“

ان آیات کے آخر میں ایک مرتبہ پھر قیامت اور حشر کے برپا ہونے کے مسئلہ کی طرف رُخ کرتے ہوئے دو ٹوک اور

سرکوبی کرنے والے انداز میں فرماتا ہے:

”یہ بازگشت صرف ایک صیغہ اور عظیم فریاد سے واقع ہوگی۔“ اچانک سب کے سب کھڑے ہو جائیں گے۔ یہ کام پیچیدہ اور

مشکل نہیں ہے جب بھی حکم خدا دوسرا انفسخہ پھونکا جائے گا اور زندگی کی اذان دی جائے گی تو تمام مٹی اور بوسیدہ ہڈیاں ایک ہی مرتبہ

جمع ہو جائیں گی اور ان میں جان پڑ جائیگی اور سب قبروں سے نکل کر باہر آ جائیں گے۔

کیا تجھ تک موسیٰ کی داستان نہیں پہنچی ہے؟	(۱۵) هَلْ اَتَاكَ حَدِيثُ مُوسَىٰ <sup>وقف لازمہ</sup>
جس وقت اس کے پروردگار نے سر زمین مقدس طویٰ میں اس کو پکارا اور کہا۔	(۱۶) اِذْ نَادَاهُ رَبُّهُ بِالْوَادِ الْمُقَدَّسِ طُوًى <sup>ج</sup>

فرعون کی طرف جا کہ وہ سرکش و باغی ہو گیا ہے۔	(۱۷) اِذْهَبْ اِلَىٰ فِرْعَوْنَ اِنَّهُ طَغٰی <sup>زصلے</sup>
اور اس سے کہہ! کیا تو چاہتا ہے کہ پاک ہو جائے۔	(۱۸) فَقُلْ هَلْ لَّكَ اِلٰی اَنْ تَزٰکٰی <sup>ی</sup>
اور میں تجھے تیرے پروردگار کی طرف ہدایت کروں تاکہ تو اس سے ڈرے۔	(۱۹) وَ اِهْدِیْکَ اِلٰی رَبِّکَ فَتَخْشٰی <sup>ع</sup>
اس کے بعد موسیٰ نے اسے (فرعون کو) عظیم معجزہ دکھایا۔	(۲۰) فَاَرٰهُ الْاٰیةَ الْکُبْرٰی <sup>زصلے</sup>
لیکن اس نے تکذیب اور نافرمانی کی۔	(۲۱) فَکَذَّبَ وَ عَصٰی <sup>زصلے</sup>
پھر پشت پھیری اور اس نے (دین موسیٰ کو مٹانے کی) مسلسل کوشش کی۔	(۲۲) ثُمَّ اَدْبَرَ یَسْعٰی <sup>زصلے</sup>
اور جادو گروں کو جمع کیا اور لوگوں کو دعوت دی۔	(۲۳) فَحَشَرَ فَنَادٰی <sup>زصلے</sup>
اور کہا میں تمہارا بہت بڑا پروردگار ہوں۔	(۲۴) فَقَالَ اَنَا رَبُّکُمْ الْاَعْلٰی <sup>زصلے</sup>
اس لئے اللہ نے اسے آخرت کے اور دنیا کے عذاب میں گرفتار کیا۔	(۲۵) فَآخَذَهُ اللّٰهُ نِکَالَ الْاٰخِرَةِ وَ الْاُوْلٰی <sup>ط</sup>
اس میں عبرت ان لوگوں کے لئے ہے جو اللہ سے ڈرتے ہیں۔	(۲۶) اِنَّ فِیْ ذٰلِکَ لَعِبْرَةً لِّمَنْ یَّخْشٰی <sup>طع</sup>

## تفسیر

فرعون کہتا تھا کہ میں تمہارا سب سے بڑا اللہ ہوں

نسبتاً تفصیلی بیانات کے بعد جو گزشتہ آیات میں مسئلہ معاد اور مشرکین کے انکار و مخالفت کے بارے میں آئے تھے زیر بحث آیات میں تاریخ کے ایک بہت بڑے سرکش یعنی فرعون اور اس کی دردناک سرنوشت کی طرف اشارہ کرتا ہے تاکہ مشرکین عرب بھی جان لیں کہ ان سے زیادہ طاقتور افراد بھی اللہ کے غضب اور عذاب کے مقابلہ میں تاب مقاومت نہ لا سکے، اور مومنین کو بھی جوش دلائے کہ وہ دشمن کی ظاہری طاقت کی برتری سے دل میں خائف نہ ہوں اس لئے کہ ان کو درہم و برہم کرنا اللہ کے لئے بہت ہی آسان

ہے۔ پہلے یہاں سے شروع کرتا ہے۔

”کیا تجھ تک موسیٰ علیہ السلام کی داستان پہنچی ہے۔“

اس کے بعد مزید کہتا ہے:

”جس وقت اس کے پروردگار نے اسے سرزمین مقدس طویٰ میں پکارا۔“

”طویٰ“ ہو سکتا ہے کہ مقدس سرزمین کا نام ہو جو شام میں مدین و مصر کے درمیان واقع تھی اور وحی کا پہلا شعلہ اسی بیابان میں موسیٰ علیہ السلام کے دل پر نازل ہوا۔

اس کے بعد وہ پیغام جو خدا نے موسیٰ علیہ السلام کو اس سرزمین مقدس میں دیا تھا اس کی طرف دو مختصر اور پر معنی جملوں میں اشارہ کرتے ہوئے فرماتا ہے:

”فرعون کی طرف جا کہ اس نے سرکشی کی ہے۔“ اور اس سے کہہ کیا تو چاہتا ہے کہ پاک و پاکیزہ ہو جائے۔“ اور پاک ہونے اور محبوب کی ملاقات کے قابل ہونے کے بعد میں اپنے پروردگار کی طرف تجھے ہدایت کروں تاکہ تو اس سے ڈرے اور غلط دعویٰ سے الگ ہو جائے۔

چونکہ ضروری ہے کہ ہر دعوت فکر دلیل کے ہمراہ لائے اس لئے بعد والی آیت میں مزید کہتا ہے۔ ”موسیٰ نے اس گفتگو کے بعد اس کو عظیم معجزہ دکھایا۔“

یہ معجزہ چاہے عصا کا عظیم اثر ہے میں تبدیل ہونا ہو، یا یار بیضا ہو، یا دونوں ہوں جو کچھ جو بھی تھا موسیٰ کے عظیم معجزات میں سے تھا کہ جس پر آغاز تبلیغ میں انحصار کیا ہے۔ اور یہ چیز بتاتی ہے کہ انبیاء کے مبعوث ہونے کا ایک مقصد سرکشی کرنے والوں کی ہدایت یا ان کے ساتھ دو ٹوک مبارزہ تھا۔

اب دیکھیں کہ فرعون نے اس لطف و محبت اور اس منطق و بیان زیبا اور آیت کبریٰ کے دکھانے کے مقابلہ میں کیا رویہ اختیار کیا۔ یہ سرکش، خیرہ سر، مرکب غرور سے بالکل نیچے نہیں اترا۔ اور جیسا کہ بعد والی آیت میں آیا ہے اس نے موسیٰ علیہ السلام کی دعوت فکر کی تکذیب کی اور پروردگار کی نافرمانی کی۔

یہ آیت بتاتی ہے کہ تکذیب عصیان و نافرمانی کی تمہید ہوتی ہے جس طرح تصدیق ایمان و اطاعت کا پیش خیمہ ہوتی ہے، اس پر بھی قناعت نہیں کی اور موسیٰ علیہ السلام کی دعوت فکر کے مقابلہ میں وہ صرف الگ ہی نہیں رہا بلکہ اس نے پشت پھیری اور بلا تامل موسیٰ علیہ السلام سے لڑنے اور ان کے دین کو برباد کرنے کی کوشش کرنے لگا۔

اور چونکہ موسیٰ علیہ السلام کا معجزہ اس کی ساری سرکشی کی طاقت کو خطرہ میں ڈالتا تھا اس لئے اس نے اپنے مامورین ہر شہر میں بھیجے

تاکہ وہ جادوگروں کو جمع کریں اور لوگوں میں مناوی کریں کہ وہ موسیٰ اور جادوگروں کا مقابلہ دیکھیں۔

پھر ان سازشوں پر اکتفا نہیں کیا بلکہ بدترین تعبیروں کے ساتھ عظیم ترین دعویٰ کرتے ہوئے کہا: میں تمہارا بہت بڑا پروردگار

ہوں۔

فرعون جو ایک بت پرست تھا لیکن یہاں دعویٰ کرتا ہے میں تمہارا بہت بڑا پروردگار ہوں یعنی وہ اپنے آپ کو اپنے معبود سے بھی بالاتر خیال کرتا ہے۔ یہ ہیں سرکشوں کی یہودہ گونیاں۔

بہر حال فرعون نے اپنی سرکشی کو آخری مرحلہ تک پہنچا دیا اور بہت زیادہ دردناک عذاب کا مستحق ہوا۔ فرمان الہی آن پہنچا اور وہ اور اس کی ظلم و فساد کی قوت درہم و برہم ہو گئی۔ اس لئے بعد والی آیت میں فرماتا ہے:

اللہ نے اسے دنیا اور آخرت کے عذاب میں گرفتار کیا۔

یہاں اس آیت کی ایک اور تفسیر بھی بیان ہوئی ہے اور وہ یہ کہ الاوئی سے مراد وہ پہلا کلمہ اور لفظ ہے جو فرعون نے اپنی سرکشی کے راستے میں کہا اور الوہیت کا دعویٰ کیا۔ (قصص / ۳۸) اور ”الآخرۃ“ آخری کلمہ اور لفظ کی طرف اشارہ ہے جو اس نے کہا اور الوہیت اعلیٰ کا دعویٰ کیا۔ اللہ نے اسے ان دونوں کفر آمیز دعوؤں کی سزا اس دنیا میں ہی دی۔

انجام کار آخری زیر بحث آیت میں اس واقعہ کی تکمیل سے نتیجہ اخذ کرتے ہوئے فرماتا ہے:

”اس موسیٰ اور فرعون کی داستان اور اس کے انجام کو پہنچنے میں ان کے لئے جو اللہ سے ڈرتے ہیں، ایک عظیم درس عبرت

ہے۔“

یہ آیت اچھی طرح بتاتی ہے کہ اس قسم کے واقعات سے عبرت حاصل کرنا صرف ان لوگوں کا کام ہے، جو خوف خدا اور احساس ذمہ داری کو دل میں جگہ دیتے ہیں۔ دوسرے لفظوں میں عبرت حاصل کرنے والی نظر رکھتے ہیں اور اچھائی اور برائی سے درس عبرت لینا جن کا اصول ہے۔

کیا موت کے بعد تمہاری تخلیق مشکل ہے یا آسمان کی تخلیق جس کی اللہ نے بنیاد رکھی؟	(۲۷) <sup>وقفہ</sup> <b>عَانْتُمْ اَشَدُّ خَلْقًا اِمَّ السَّمَاۗءِ بَنٰہَا</b>
اس کی چھت کو بلند کیا اور اسے منظم کیا۔	(۲۸) <b>رَفَعَ سَمٰکَهَا فَسَوَّہَا</b>
اور اس کی رات کو تاریک اور دن کو آشکار کیا۔	(۲۹) <b>وَ اَعْطَشَ لَیْلَهَا وَ اَخْرَجَ ضُحٰہَا</b>
اور اس کے بعد زمین کو بچھایا۔	(۳۰) <b>وَ الْاَرْضَ بَعْدَ ذٰلِكَ دَحٰہَا</b>

(۳۱) اَخْرَجَ مِنْهَا مَاءَهَا وَمَرْعَهَا	اس میں سے اس کا پانی نکالا اور اس کی چراگاہ کو تیار کیا۔
(۳۲) وَ الْجِبَالِ اَرْسُهَا	اور پہاڑوں کو ثابت و محکم کیا۔
(۳۳) مَتَاعًا لَّكُمْ وَ لَانَعَامِكُمْ	یہ سب کچھ تمہارے اور تمہارے چوپایوں کے لئے ہے۔

## تفسیر

## انسانوں کی تخلیق زیادہ مشکل ہے یا آسمانوں کی؟

حضرت موسیٰ اور فرعون کی سرگزشت تمام سرکشوں اور تکذیب کرنے والوں کے لئے ایک درس عبرت کے طور پر پیش کرنے کے بعد دوبارہ معاد اور قیامت کے مسئلہ کی طرف لوٹتا ہے اور عالم ہستی میں اپنی غیر متناہی قدرت کے نمونے امکان معاد کے لئے ایک دلیل کے طور پر بیان کرتا ہے اور انسانوں کو جو لامحدود نعمتیں اس نے دی ہیں ان کے کچھ حصوں کی تشریح کرتا ہے تاکہ شکرگزاری کے اس احساس کو جو اللہ کی معرفت کا سرچشمہ ہے انسانوں کے دل میں بیدار کرے۔

پہلے منکرین معاد کو مخاطب کرتے ہوئے ایک ایسے استفہام کے طور پر جو تنبیہ کا پہلو لئے ہوئے ہے فرماتا ہے:

”کیا تمہاری تخلیق (موت کے بعد زندگی کی طرف بازگشت) زیادہ مشکل ہے یا اس با عظمت آسمان کی تخلیق جس کی اللہ نے بنیاد رکھی ہے۔“

یہ گفتگو حقیقت میں ان لوگوں کی بات کا جواب ہے جو گزشتہ آیات میں گزر چکی ہے۔ وہ کہتے تھے:

”کیا ہم پہلی حالت کی طرف پلٹ جائیں گے۔“

یہ آیت کہتی ہے کہ ہر انسان ادراک و شعور کے کسی مرحلہ میں بھی ہو وہ جانتا ہے کہ اس بلند آسمان کی تخلیق، یہ تمام عظیم گڑے اور لاتعداد کہکشائیں، ان کی تخلیق صاف طور پر بتاتی ہے کہ انسان کی تخلیق ان کے مقابلہ میں کوئی شے نہیں ہے۔ لہذا جو یہ قدرت رکھتا ہو وہ تمہیں دوبارہ زندہ کرنے سے کس طرح عاجز ہو سکتا ہے۔

اس کے بعد اس عظیم آفرینش کے بارے میں تشریح کرتے ہوئے مزید فرماتا ہے: ”آسمان کی چھت کو اس نے بلند کیا اور اسے منظم و مرتب و موزوں کیا۔“

یہ احتمال بھی ہے کہ یہ آیت آسمان کے بلند ہونے اور ہم سے آسمانی کروں کے بہت زیادہ طویل اور آنکھوں میں چکا چونڈ پیدا کرنے والے فاصلہ کی طرف اشارہ ہے اور اطراف زمین کی محفوظ استقف کی طرف بھی اشارہ ہے۔

اس کے بعد اس عظیم عالم کے ایک اہم ترین نظام کی، یعنی نور و ظلمت کے نظام کی طرف اشارہ کرتے ہوئے فرماتا ہے۔

”اس رات کو تاریک اور دن کو روشن بنایا“ جن میں سے ہر ایک، انسان اور دوسرے زندہ موجودات کی زندگی میں، عام اس سے کہ وہ حیوان ہوں یا نباتات، بہت گہرا اثر رکھتا ہے۔ نہ تو انسان نور و روشنی کے بغیر زندگی گزار سکتا ہے کیونکہ تمام برکتیں اور رزق کی نعمتیں اس کی حس و حرکت کے ساتھ وابستہ ہیں، نہ ظلمت کے بغیر اس کی زندگی ممکن ہے جو اس کے سکون و آرام کی رمز ہے۔

اس کے بعد آسمان سے زمین کا رخ کرتے ہوئے فرماتا ہے:

”زمین کو اس کے بعد پھیلا یا (اور بچھایا)

”دحو الارض“ سے مراد یہ ہے کہ ابتداء میں تمام سطح زمین کو اس پانی نے گھیر رکھا تھا جو پہلی سیلابی بارش سے حاصل ہوا تھا۔ پانی آہستہ آہستہ زمین کے گڑھوں میں جگہ لیتا گیا، خشکیوں نے پانی کے نیچے سے سر نکالا اور روز بروز ان میں وسعت پیدا ہوتی گئی یہاں تک کہ موجودہ حالت نمودار ہو گئی (یہ مسئلہ زمین و آسمان کی تخلیق کے بعد پیدا ہوا)۔

زمین کو بچھانے اور زندگی کے لئے اس کے آمادہ ہو جانے کے بعد پانی اور نباتات کی بات درمیان میں لایا ہے اور فرماتا

ہے:

”اللہ نے زمین سے اس کے پانی کو نکالا اور اسی طرح اس کی چراگا ہوں کو“ (اخراج منہاماءھا و مرعاھا)۔ یہ تعبیر بتاتی ہے کہ پانی زمین کی نفوذ پذیر کھال کے درمیان چھپا ہوا تھا۔ اس کے بعد چشموں اور نہروں کی شکل میں جاری ہوا۔ یہاں تک یہ دریاؤں اور سمندروں کی صورت میں ظہور پذیر ہوا۔

لیکن چونکہ مختلف عوامل زمین کے آرام و سکون کو درہم و برہم کر سکتے تھے، علاوہ دوسرے عوامل کے مثلاً بڑے بڑے مستقل طوفان اور مد و جزر جو زمین کی سطح پر چاند سورج کی کشش سے پیدا ہوتے ہیں۔ اسی طرح زلزلے جو زمین کے اندر پگھلنے والے مواد کے دباؤ سے معرض وجود میں آتے ہیں۔ وغیرہ وغیرہ۔

ان سب کو اللہ نے پہاڑوں کے اس طاقتور جال کے ذریعہ، جس نے تمام روئے زمین کو گھیر رکھا ہے۔ کنٹرول میں رکھا اور زمین کو سکون و آرام دیا۔ اسی لئے فرماتا ہے: ”اور پہاڑوں کو زمین میں ثابت و محکم کیا۔“

آخر میں فرماتا ہے:

”ان سب چیزوں کو اس نے اس لئے انجام دیا تاکہ تمہارے فائدہ اٹھانے کا سبب ہو اور تمہارے چوپایوں کے لئے وسیلہ و ذریعہ ہو۔“

تاکہ انسان زندگی کی نعمتوں سے فائدہ اٹھائے اور غافل نہ رہے۔ یہ سب ایک طرف مسئلہ معاد کے اثبات کے لئے اس کی قدرت کی نشانیاں ہیں اور دوسری طرف معرفت توحید کی راہ میں اس کی عظمت کی دلیلیں ہیں۔

(۳۴) فَإِذَا جَاءَتِ الطَّامَّةُ الْكُبْرَىٰ ۚ	جس وقت وہ عظیم حادثہ رونما ہوگا (یعنی قیامت آجائے گی)۔
(۳۵) يَوْمَ يَنْذَرُ الْإِنْسَانَ مَا سَعَىٰ ۚ	تو اس دن انسان اپنی کوشش کو یاد کرنے لگے گا۔
(۳۶) وَ بُرِّزَتِ الْجَحِيمُ لِمَنْ يَرَىٰ	اور جہنم ہر دیکھنے والے کے لئے ظاہر ہو جائے گا۔
(۳۷) فَأَمَّا مَنْ طَغَىٰ ۚ	لیکن جس شخص نے سرکشی کی ہے۔
(۳۸) وَ أَثَرَ الْحَيَاةِ الدُّنْيَا ۚ	اور اس نے دنیا کی زندگی کو مقدم رکھا۔
(۳۹) فَإِنَّ الْجَحِيمَ هِيَ الْمَأْوَىٰ ۖ	یقیناً جہنم اس کا ٹھکانہ ہے۔
(۴۰) وَ أَمَّا مَنْ خَافَ مَقَامَ رَبِّهِ وَ نَهَىٰ النَّفْسَ عَنِ الْهَوَىٰ ۚ	اور جو شخص اپنے پروردگار کے مرتبہ و مقام سے واقف ہے اور اس نے اپنے نفس کو ہوا و ہوس سے روکا۔
(۴۱) فَإِنَّ الْجَنَّةَ هِيَ الْمَأْوَىٰ ۖ	جنت اس کی جگہ ہے۔

## تفسیر

## وہ جو اپنے نفس کو ہوا و ہوس سے باز رکھیں

اس اشارہ کے بعد جو گزشتہ آیات میں معاد کے بعض دلائل کے بارے میں گزرا زیر بحث آیات میں قیامت، اس میں اللہ سے ڈرنے والوں اور ہوائے نفس کے پرستاروں کی سرنوشت کی طرف رجوع کرتے ہوئے فرماتا ہے:

”جس وقت وہ عظیم حادثہ رونما ہوگا تو نیکو کاروں اور بدکاروں میں سے ہر ایک اپنے اعمال کی جزا کو پہنچے گا۔“

”طامة“ یہاں قیامت کی طرف اشارہ ہے جو ہولناک حوادث سے پر ہے، اس کی انتہائی توصیف کے ساتھ اس بے مثال حادثہ کی اہمیت و عظمت کے بارے میں زیادہ سے زیادہ تاکید کرتے ہوئے فرماتا ہے:

اور انسان اپنی کوشش اور اپنے اعمال کو خواہ وہ اچھے ہوں یا برے، یاد کرے گا۔“ (یوم یبذکر الانسان ماسعی) لیکن اعمال کا یہ یاد کرنا انہیں فائدہ نہ دے گا۔

اگر انسان دنیا کی طرف واپس لوٹنے اور گزشتہ اعمال کی تلافی کرنے کے لئے مہلت طلب کرے گا۔ تو اسے اجازت نہیں ملے گی اور اس مطالبہ کے جواب میں ”سکلا“ کہیں گے۔ اگر تو نہ کرے گا اور اپنے اعمال بد کی معافی مانگے گا تو کوئی فائدہ نہ پہنچے گا، کیونکہ



تو بے دروازے بند ہو چکے ہوں گے۔

اس روز انسان کی روح اور اس کے قلب کے آگے سے پردہ اٹھ جائیں گے اور تمام پوشیدہ حقائق اس پر آشکار ہو جائیں گے۔ اس کے بعد والی آیت میں مزید کہتا ہے:

”اس دن جہنم ہر دیکھنے والے کے لئے آشکار ہوگا۔“ جہنم اس وقت بھی موجود ہے، بلکہ سورہ عنکبوت کی آیت ۵۴ کے مطاب کافروں کو ہر طرف سے گھیرے ہوئے ہے، لیکن عالم دنیا کے پردے اس کی رویت سے مانع ہیں۔ وہ دن جو ہر چیز کے آشکار ہونے کا دن ہوگا، اس روز جہنم ہر چیز سے زیادہ آشکار ہوگا۔

باقی رہا وہ شخص جو سرکشی کرے (فاما من طغی) اور دنیاوی زندگی کو ہر چیز پر مقدم رکھے تو یقیناً جہنم اس کی جگہ اور بلجاو ماویٰ ہے۔

پہلے جملے میں ان کے عقیدہ کے خراب ہونے کی طرف اشارہ کرتے ہیں کہ طغیانی و سرکشی اپنے آپ کو بڑا سمجھنے سے پیدا ہوتی ہے اور اپنے آپ کو بڑا سمجھنا اللہ کی معرفت نہ ہونے کی بناء پر ہوتا ہے۔ جو شخص اللہ کو اس کی عظمت کے ساحت پہچان لے تو وہ اپنے آپ کو بہت خفیف اور چھوٹا دیکھے گا اور کبھی بھی جاہ و عبودیت سے انحراف نہیں کرے گا۔

دوسرا جملہ ان کے عملی فساد کی طرف اشارہ ہے اس لئے کہ طغیان و سرکشی سبب بنتے ہیں کہ انسان دنیا کی جلد ختم ہو جانے والی لذتوں اور اس کی چمک دمک کو زیادہ قیمتی سمجھے اور ہر چیز پر انہیں ترجیح دے۔ یہ دونوں درحقیقت ایک دوسرے کے علت و معلول ہیں۔ طغیان اور عقیدہ کا خراب ہونا فساد عمل اور دنیا کی ناپائیدار زندگی کو ہر چیز پر ترجیح دینے کا سرچشمہ ہے آخر کار یہ دونوں جہنم کی جلا دینے والی آگ ہیں۔

اس کے بعد جنتیوں کے اوصاف کو مختصر اور بہت ہی پر معنی جملوں میں پیش کرتے ہوئے فرماتا ہے:

”اور باقی رہا وہ شخص جو اپنے پروردگار کے مرتبہ سے ڈرے اور نفس کو ہوا و ہوس سے روکے۔۔۔“ تو اس کا ٹھکانہ جنت ہے۔“ جی ہاں جنتی ہو جانے کی پہلی شرط خوف ہے جو معرفت سے پیدا ہو۔ پروردگار کے مقام کو پہچاننا اور اس کے فرمان کی مخالفت سے ڈرنا۔

دوسری شرط جو حقیقت میں پہلی شرط کا نتیجہ اور معرفت و خوف کے درخت کا ثمر ہے، وہ یہ ہے کہ ہوائے نفس کو زیر تسلط رکھا جائے اور اسے سرکشی کرنے دی جائے، اس لئے کہ ہوائے نفس تمام گناہوں مفسد اور بد بختیوں کا سرچشمہ ہے۔

تجھ سے قیامت کے بارے میں سوال کرتے ہیں کہ کس زمانہ میں واقع ہوگی؟	(۴۲) یَسْئَلُونَكَ عَنِ السَّاعَةِ أَيَّانَ مُرْسَلُهَا
---	---

تجھے اس کی یاد آوری سے کیا کام؟	(۴۳) فِيمَ أَنْتَ مِنْ ذِكْرهَا ط
اس کی انتہا تیرے پروردگار کی طرف ہے۔	(۴۴) إِلَى رَبِّكَ مُنْتَهَاهَا ط
تیرا کام صرف ان لوگوں کو ڈرانا ہے جو اس سے ڈرتے ہیں۔	(۴۵) إِنَّمَا أَنْتَ مُنذِرٌ مَّن يَخْشَاهَا ط
وہ اس دن جب قیامت کو دیکھیں گے تو اس طرح محسوس کریں گے گویا ان کا توقف (دنیا اور برزخ میں) سوائے عصر کے وقت یا صبح کے وقت سے زیادہ نہیں تھا۔	(۴۶) كَانَهُمْ يَوْمَ يَرَوْنَهَا لَمْ يَلْبُثُوا إِلَّا عَشِيَّةً أَوْ ضُحَاهَا ع

## تفسیر

## قیامت کی تاریخ صرف اللہ جانتا ہے۔

ان مطالب کے بعد جو قیامت کے بارے میں اور اس روز جو نیکوں اور بدکاروں کا حال ہوگا اس کے سلسلہ میں گزشتہ آیات میں آئے، ان آیت میں معاد کے بارے میں مشرکین اور منکرین کے ہمیشہ سوال کرنے کو موضوع بناتے ہوئے فرماتا ہے:

”تجھ سے قیامت سے متعلق سوال کرتے ہیں کہ کب برپا ہوگی۔“

قرآن اس سوال کے جواب میں، انہیں سمجھانے کے لئے کوئی شخص بھی قیامت کے وقوع سے واقف نہیں ہے اور نہ ہوگا، پیغمبر ﷺ کی طرف روئے سخن کرتے ہوئے کہتا ہے:

”تجھے اس کی یاد آوری سے کیا سروکار، یعنی وقوع قیامت کی تاریخ تجھ سے بھی پنہاں ہے چہ جائیکہ دوسرے۔ یہ اس علم غیب میں سے ہے جو ذات پروردگار کے مختصات میں سے ہے اور اس حقیقت کی اور کسی کو خبر نہیں ہے۔ اس کے بعد مزید کہتا ہے:

”قیامت کی انتہا تیرے پروردگار کی طرف ہے۔“ صرف وہی جانتا ہے کہ قیامت کب برپا ہوگی، کوئی دوسرا فرد اس سے آگاہ نہیں ہے اور قیام قیامت کی آگاہی کے لئے ہر طرح کی سعی و کوشش بے فائدہ ہے۔ یہ وہی مفہوم ہے جو سورہ لقمان کی آیت ۳۴ میں بھی آیا ہے۔

”قیامت کے وقوع کے زمانے اور وقت کا علم صرف اللہ کو ہے۔“

مزید وضاحت کے لئے فرماتا ہے: ”تیرا کام صرف ان لوگوں کو ڈرانا ہے جو اللہ سے ڈرتے ہیں۔“

تیری ذمہ داری ڈرانا اور خبردار کرتا ہے اور بس، باقی رہا وقت کا تعین کرنا تو وہ تیرے فرائض میں داخل نہیں ہے۔  
اس سورہ کی آخری آیت میں اس حقیقت کو پیش کرنے کے لئے کہ قیامت کے آنے میں زیادہ وقت باقی نہیں ہے ارشاد فرماتا ہے: 'جب قیامت کا دن دیکھیں گے تو اس طرح محسوس کریں گے گویا ان کو توقف اس جہاں میں عصر کے وقت یا صبح کے وقت سے زیادہ نہیں تھا۔'

دنیا کی مختصر سی عمر اس تیزی سے گزر جائے گی اور برزخ کا دور بھی اس تیزی سے گزر جائے گا کہ وہ قیامت میں خیال کریں گے کہ یہ سارا زمانہ چند گھنٹوں سے زیادہ نہیں تھا۔



# سورہ عبس

یہ سورہ مکہ میں نازل ہوا  
اس میں ۴۲ آیتیں ہیں۔

## سورہ عبس کے مضامین

سورہ عبس مختصر ہونے کے باوجود مختلف اور اہم مسائل پر بحث کرتی ہے اور مسئلہ معاد کو خاص اہمیت دیتی ہے۔ اس کے مضامین کا پانچ موضوعات کے ماتحت خلاصہ کیا جاسکتا ہے:

۱۔ اللہ کا شدید عتاب اس شخص پر جس نے ایک حقیقت کے متلاشی نابینا سے مناسب رویہ اختیار نہیں کیا۔

۲۔ قرآن مجید کی قدر و قیمت اور اہمیت

۳۔ اللہ کی نعمتوں کے سلسلہ میں انسان کی ناشکرگزاری

۴۔ انسان اور حیوانات کی غذا کے سلسلہ میں انسان کے احساس شکرگزاری کو بیدار کرنے کے لئے اللہ کی نعمتوں کے ایک

حصہ کا بیان

۵۔ حوادث قیامت کے کچھ لرزہ بر اندام کردینے والے حصوں کی طرف اشارہ اور اس عظیم دن مومنین و کفار کا احوال۔

## سورہ عبس کی تلاوت و فضیلت

ایک حدیث میں پیغمبر اسلام ﷺ سے منقول ہے:

”جو شخص سورہ عبس کی تلاوت کرے وہ بروز محشر اس حالت میں وارد ہوگا کہ اس کا چہرہ خنداں اور وہ شخص ہشاش

ہشاش ہوگا۔“

بِسْمِ اللّٰهِ الرَّحْمٰنِ الرَّحِیْمِ	اس اللہ کے نام سے جو مہربان اور بخشنے والا ہے۔
(۱) عَبَسَ وَ تَوَلَّى	چہیں بہ جنہیں ہوا اور منہ پھیر لیا۔
(۲) اَنْ جَاءَهُ الْاَعْمٰی	اس وجہ سے کہ نابینا اس کے پاس آیا تھا۔
(۳) وَ مَا یُدْرِیْكَ لَعَلَّہٗ یَزَّکٰی	تو کیا جانتا ہے شاید وہ پاکیزگی اور تقویٰ اختیار کرے؟
(۴) اَوْ یَذَّکَّرُ فَتَنْفَعُہُ الذِّکْرٰی	یا متذکر ہو اور یہ تذکر اس کے لئے مفید ہو۔
(۵) اَمَّا مِنْ اَسْتَعْنٰی	لیکن وہ شخص جو مستغنی ہے۔
(۶) فَاَنْتَ لَہٗ تَصَدٰی	تو اس کی طرف رخ کرتا ہے۔

وَمَا عَلَيْكَ إِلَّا يَرْكُبُ <sup>ط</sup>	حالانکہ وہ اگر اپنے آپ کو یاد نہ کرے تو تیری کوئی ذمہ داری نہیں۔
(۸) وَ أَمَّا مَنْ جَاءَكَ يَسْعَى <sup>ل</sup>	لیکن جو تیرے پاس آیا ہے اور کوشش کرتا ہے۔
(۹) وَ هُوَ يَخْشَى <sup>ل</sup>	اور اللہ سے ڈرتا ہے۔
(۱۰) فَانْتَعَنَهُ تَلْهَى <sup>ج</sup>	تو اس سے غافل ہوتا ہے۔

## شان نزول

یہ آیات اجمالی طور پر بتاتی ہیں کہ ان میں اللہ نے کسی کو سرزنش کی ہے اور اس پر عتاب کیا ہے اس لئے کہ اس نے ایک یا کئی غمی افراد کو حق طلب نابینا پر ترجیح دی ہے۔

باقی رہا یہ کہ مورد عتاب و سرزنش کون شخص ہے، اس میں اختلاف ہے۔ عام اور خاص دونوں طرح کے مفسرین کے درمیان یہ مشہور ہے کہ قریش کے سرداروں کا ایک گروہ جن میں عقبہ بن ربیعہ، ابو جہل، عباس ابن عبدالمطلب وغیرہ اور ان کے علاوہ کچھ اور لوگ خدمت پیغمبر ﷺ میں حاضر تھے اور پیغمبر ﷺ انہیں دعوت اسلام دینے میں مصروف تھے اور اس بات کی امید کر رہے تھے کہ یہ باتیں ان کے دلوں پر اثر انداز ہوں گی۔

اس دوران عبداللہ بن مکتوم، جو نابینا اور مفلس تھے، مجلس میں وارد ہوئے اور انہوں نے پیغمبر ﷺ سے استدعا کی کہ وہ کچھ آیتیں قرآن کی انہیں سنائیں اور انہیں ان کی تعلیم دیں۔ وہ اس بات پر مسلسل اصرار کئے جا رہے تھے اور خاموش نہیں ہو رہے تھے اس لئے کہ انہیں صحیح طور پر معلوم ہی نہیں تھا کہ پیغمبر اسلام ﷺ کن لوگوں سے مصروف گفتگو ہیں۔

انہوں نے کلام پیغمبر ﷺ کو اس قدر قطع کیا کہ پیغمبر اسلام ﷺ کے چہرہ اقدس پر ناگواری کے آثار نظر ہو گئے۔ آپ ﷺ نے اپنے دل میں کہا کہ یہ عرب کے سردار کیا سوچیں گے کہ محمد ﷺ کے پیروکار نابینا اور غلام ہیں۔ لہذا آپ ﷺ نے عبداللہ کی طرف سے اپنا منہ پھیر لیا اور گروہ قریش کے ساتھ اپنی بات جاری رکھی تو، اس موقع پر مندرجہ بالا آیات نازل ہوئیں۔ (اور اس سلسلہ میں پیغمبر ﷺ کو مورد عتاب قرار دیا)۔

رسول کریم ﷺ اس واقعہ کے بعد عبداللہ کا ہمیشہ احترام کرتے۔

البتہ آیت میں کوئی ایسی چیز موجود نہیں جو صراحت کے ساتھ دلالت کرے کہ اس سے مراد خود پیغمبر ﷺ ہیں۔

اور اگر اس شان نزول کو صحیح فرض کر بھی لیا جائے تو بھی یہ کام ترک اولیٰ سے زیادہ نہیں اور اس میں کوئی کلام دکھائی نہیں

دیتا جو عصمت پیغمبر ﷺ کے منافی ہو۔

### تفسیر

## حق طلب نابینا سے بے اعتنائی برتنے پر شدید عتاب

جو کچھ شان نزول میں بیان کیا گیا ہے اس کی طرف توجہ کرتے ہوئے اب ہم اس کی تفسیر کی طرف متوجہ ہوتے ہیں۔ پہلے

فرماتا ہے۔

”اس نے ترشروئی اختیار کی اور منہ پھیرا۔“ اس وجہ سے کہ نابینا اس کے پاس آیا تھا۔ تو کیا جانتا ہے شاید وہ ایمان، پاکیزگی

اور تقویٰ کی جستجو میں ہو۔“

”یا حق کی باتیں سننے سے ذکر یافتہ ہو جائے اور یہ تذکر اس کے لئے مفید ہو۔“ اور اگر سو فیصد پاک نہ بھی ہو اور تقویٰ اختیار

نہ کرے تو اس ذکر سے کم از کم نصیحت حاصل کرے اور بیدار ہو اور یہ بیداری اجمالی طور پر اس پر اثر انداز ہو۔

اس کے بعد اس عتاب کو جاری رکھتے ہوئے مزید کہتا ہے: ”باقی رہا وہ جو اپنے آپ کو خفی اور بے نیاز سمجھتا ہے۔“ ”تو اس کی

طرف رُخ کرتا ہے اور توجہ کرتا ہے۔“

اور اس کی ہدایت پر اصرار کرتا ہے حالانکہ وہ غرور، ثروت و خودخواہی میں مبتلا ہے۔ وہ غرور و طغیان و سرکشی کا منشاء ہے۔

حالانکہ وہ تقویٰ کی راہ اختیار نہ کرے اور ایمان نہ لائے تو تیری کوئی ذمہ داری نہیں۔

تیری ذمہ داری صرف تبلیغ رسالت ہے۔ (خواہ ازاں بیچ گیرند یا ملال) چاہے وہ نصیحت حاصل کریں چاہے انہیں ملال

ہو۔ اس لئے ہر قسم کے افراد کے واسطے حق طلب نابینا سے لاپرواہی نہیں برتنی چاہیے اور اسے آزر نہ نہیں کرنا چاہئے خواہ تیرا مقصد یہ بھی

ہو کہ یہ اکڑنے والے لوگ ہدایت حاصل کر لیں۔ تاکید و عتاب کو نئے سرے سے شروع کرتا ہے اور خطاب کی صورت میں فرماتا ہے:

”باقی رہا وہ شخص جو تیرے پاس آتا ہے اور ہدایت و پاکیزگی کے لئے کوشش کرتا ہے۔ اور اللہ سے ڈرتا ہے۔“

اسی خوف خدا نے اسے تیرے پیچھے بھیجا ہے تاکہ وہ زیادہ حقائق سنے اور ان پر کار بند ہو اور اپنے آپ کو پاک و پاکیزہ کرے

”[تو اس سے غفلت کرتا ہے اور دوسروں کی طرف متوجہ ہوتا ہے۔“

یہ عتاب و خطاب اس اہم حقیقت کو بیان کرتا ہے کہ اسلام اور قرآن راہ حق کو طے کرنے والے کمزور افراد کے لئے خال قسم

کی اہمیت و احترام کا قائل ہے اور اس کے برعکس حالت پر تیز سخت تنقید کرتا ہے ان لوگوں کے مقابلہ میں جو نعمت الہی کی فراوانی کی وجہ

سے مغرور ہو گئے ہیں۔

(۱۱) كَلَّا إِنَّهَا تَذْكِرَةٌ	کبھی ایسا نہ کریہ (قرآن) ایک یاد آوری ہے۔
(۱۲) فَمَنْ شَاءَ ذَكَرْهُ	جو شخص چاہے اس سے نصیحت حاصل کر سکتا ہے۔
(۱۳) فِي صُحُفٍ مُّكْرَمَةٍ	(یہ) قیمتی الواح میں ثبت ہے۔
(۱۴) مَرْفُوعَةٍ مُّطَهَّرَةٍ	بیش قدر اور پاکیزہ الواح ہیں۔
(۱۵) بِأَيْدِي سَفَرَةٍ	ایسے سفیروں کے ہاتھ میں۔
(۱۶) كِرَامٍ بَرَرَةٍ	جو والا مقام اور نیکو کار ہیں۔
(۱۷) قُتِلَ الْإِنْسَانُ مَا أَكْفَرَهُ	موت آجائے انسان کو، یہ کس قدر کافر اور ناشکر ہے۔
(۱۸) مِنْ أَيِّ شَيْءٍ خَلَقَهُ	اللہ نے اسے کس چیز سے پیدا کیا ہے؟
(۱۹) مِنْ نُّطْفَةٍ خَلَقَهُ فَقَدَرَهُ	اسے ناچیز نطفہ سے پیدا کیا پھر اسے موزوں بنایا۔
(۲۰) ثُمَّ السَّبِيلَ يَسَّرَهُ	پھر اس کے لئے راستہ آسان کر دیا۔
(۲۱) ثُمَّ أَمَاتَهُ فَأَقْبَرَهُ	اس کے بعد اسے موت دی اور قبر میں دفن کیا۔
(۲۲) ثُمَّ إِذَا شَاءَ أَنشَرَهُ	پھر جس وقت چاہے گا اسے زندہ کرے گا۔
(۲۳) كَلَّا لَمَّا يَقْضِ مَا أَمَرَهُ	اس طرح نہیں ہے جیسے وہ خیال کرتا ہے اس نے ابھی تک حکم خدا کی اطاعت نہیں کی ہے۔

## تفسیر

صرف پاک لوگوں کا ہاتھ قرآن کے دامن تک پہنچتا ہے۔

گزشتہ آیات کے بعد، جن میں گفتگو اس شخص کی سرزنش کے بارے میں تھی جس نے ایک حق طلب نابینا کی طرف توجہ کم کی تھی، ان آیات میں قرآن مجید کی اہمیت، اس کے پاک مبداء اور اس کی نفوس میں تاثیر کے مسئلہ کو پیش کرتے ہوئے فرماتا ہے:

”ہرگز اس کام کی تکرار نہ کرو اور اسکو ہمیشہ کے لئے بھول جا۔“ ”یہ آیات چونکہ خلق اللہ کے تذکرہ یاد آوری کا وسیلہ ہیں۔“

یہ احتمال بھی ہے کہ ”کلا انہما تذکرۃ کا جملہ مشرکین اور دشمنان اسلام کی ان تمام ہمتوں کا جواب ہو جو قرآن کے بارے میں



تھیں کبھی اسے شعر کہتے تھے، کبھی جادو، کبھی اس قسم کی کہانت۔ قرآن کہتا ہے ان تہمتوں میں سے کوئی بھی صحیح نہیں ہے بلکہ یہ آیات بیداری، آگاہی، یاد آوری اور ایمان کا وسیلہ ہیں اور اس کی دلیل خود انہی میں پوشیدہ ہے۔

اس کے بعد مزید کہتا ہے:-

جو شخص چاہے اس سے پند و نصیحت حاصل کر سکتا ہے۔

یہ تعبیر اس طرف بھی اشارہ ہے کہ جبر و اکراہ درمیان میں نہیں ہے اور اس بات کی دلیل بھی ہے کہ انسان اپنے ارادے میں

آزاد ہے جب تک وہ نہ چاہے اور قبول ہدایت کا مصمم ارادہ نہ کرے آیات قرآنی سے فائدہ نہیں اٹھا سکتا۔

اس کے بعد مزید فرماتا ہے: ”اللہ کے یہ عظیم کلمات بیش قیمت صحائف میں ثبت ہیں۔ (الواح و اوراق میں)

صحف کی تعبیر بتاتی ہے کہ آیات قرآن پیغمبر اکرم ﷺ پر نزول سے پہلے کچھ الواح پر لکھی ہوئی تھیں اور وحی کے فرشتے

انہیں اپنے ساتھ لے کر آتے تھے بہت ہی گراں قدر اور بیش قیمت الواح تھیں۔

اس کے بعد فرماتا ہے: ”یہ صحائف و الواح بیش قیمت و پاکیزہ ہیں“۔ یہ اس سے بالاتر ہیں کہ نا اہلوں کے ہاتھ ان کی

طرف بڑھیں یا ان میں تحریف کرنے کی ان میں طاقت ہو۔ اور یہ اس سے زیادہ پاک ہیں کہ ناپاک لوگوں کے ہاتھ انہیں آلودہ کریں۔

نیز ہر قسم کے تناقص، تضاد اور شک و شبہ سے پاک ہیں۔ اس سے قطع نظر یہ آیات الہی سفیروں کے ہاتھ میں ہیں۔ ”بلند مقام و فرمان

بردار اور نیکو کار سفیر“

”سفرہ“ سے مراد الہی فرشتے ہیں جو وحی کے سفیر ہیں یا اللہ کی آیات لکھتے ہیں۔

ایک حدیث ہمیں امام جعفر صادق علیہ السلام کی ملتی ہے آپ نے فرمایا:

”جو شخص قرآن کا محافظ ہو اور اس پر عمل کرے تو وہ اللہ کے عظیم فرمان برداروں کے ساتھ ہوگا۔

یہ تعبیر اچھی طرح بتاتی ہے کہ قرآن کے حافظ، مفسر اور اس پر عمل کرنے والے ان ”سفرہ“ کے ہمراہ ہیں۔

نہ یہ کہ یہ خود وہ ہیں۔ یہ ایک حقیقت ہے کہ جس وقت علماء اور حافظین قرآن فرشتوں سے ملتا جلتا کوئی کام انجام دیں تو ان

کے برابر قرار پائیں گے۔

اس کے بعد مزید کہتا ہے:

ہدایت الہی سے متعلق ان تمام اسباب کے باوجود جو صحف مکرمہ میں مقرب خدا فرشتوں کے ذریعہ انواع و اقسام کے

تذکروں کے ساتھ نازل ہوئے ہیں پھر بھی یہ سرکش اور ناشکر گزار انسان پروردگار کے سامنے سر تسلیم خم نہیں کرتا۔ ”قتل ہو جائے یہ

انسان کس قدر کافر و ناشکر ہے۔“

چونکہ عام طور پر سرکشی کا سرچشمہ غرور ہوتا ہے لہذا اس غرور کو ختم کرنے کے لئے بعد والی آیت میں فرماتا ہے:

اللہ نے اس انسان کو کس چیز سے پیدا کیا ہے۔ ”اسے ناچیز و حقیر و بے قیمت نطفہ سے پیدا کیا پھر اسے موزوں بنایا اور تمام

مرحلوں میں اس کا حساب رکھا۔“

نطفہ سے انسان کی تخلیق میں وقت اور اس کی تمام وجودی جہتوں کا حساب، اس کے پیکر کے اعضاء اس کی استعدادیں اور اس کی ضرورتیں یہ سب معرفت خدا کے لئے بہترین دلیلیں ہیں۔

وہ اللہ کتنا عظیم ہے جس نے اس معمولی سے وجود کو یہ سب قدرت تو انائی بخشی ہے جو آسمان و زمین اور سمندروں کی گہرائیوں کو اپنی جولان گاہ بنا سکتا ہے اور اپنے گرد و پیش کی تمام توانائیوں کو زیر تسلط لاسکتا ہے۔ اس گفتگو کو جاری رکھتے ہوئے مزید فرماتا ہے۔

”پھر راستے کو اس کے لئے آسان کر دیا۔“ شکم مادر میں جنین کی پرورش اس کے مکمل و ارتقاء اور اس کے بعد اس دنیا کی طرف اس کے منتقل ہونے کو سہل و آسان بنا دیا۔ انسان کی پیدائش کے عجائبات میں سے یہ ہے کہ پیدا ہونے کے لمحات سے پہلے وہ شکم مادر میں اس طرح ہوتا ہے کہ اس کا سر اوپر کی طرف ہوتا ہے اور اس کا چہرہ ماں کی پشت کی جانب اور اس کے پاؤں رحم کے نچلے حصہ میں ہوتے ہیں لیکن جب تولد کا فرمان صادر ہوتا ہے تو وہ اچانک الٹا ہو جاتا ہے اس کا سر نیچے کی طرف ہو جاتا ہے اور یہی صورت حال اس کی پیدائش کو اس کے اور اس کی ماں کے لئے آسان بنا دیتی ہے۔

پیدائش کے بعد بھی بچپن کے دور میں جسم کی نشوونما پھر رشد و بلوغ و غزائر کی نشوونما کو اس کے لئے آسان بنا دیا ہے اس کے بعد ہدایت معنوی اور حصول ایمان کو عقل اور دعوت انبیاء کے ذریعہ سہل کر دیا۔ پھر اس طولانی راہ کو طے کرنے کے بعد انسان کی عمر کے اختتام کے مرحلہ کی طرف اشارہ ہے۔ فرماتا ہے:

”پھر اس کو مارتا ہے اور قبر میں پہنا کرتا ہے۔“

مردوں کے دفن کرنے کا حکم (غسل و کفن و نماز کے بعد) ایک الہام بخش دستور ہے اس کی رو سے انسان کے مردوں کو ہر طرح سے پاک و محترم ہونا چاہئے۔ زندہ تو بہر حال ان سے بہتر ہے۔

اس کے بعد انسانوں کے قبر سے اٹھنے کے مرحلہ کو پیش کرتے ہوئے مزید فرماتا ہے:

”اس کے بعد جب چاہے گا سے زندہ کر کے حساب اور جزا و سزا کے لئے محشور کرے گا۔“

آخری زیر بحث آیت میں فرماتا ہے انسان نے تمام نعمتوں کے باوجود اس دن سے لے کر جس دن یہ بے قیمت نطفہ کی شکل میں تھا اس دن تک جب اس دنیا میں قدم رکھا اور اپنی راہ کمال طے کی پھر اس دنیا سے وہ چلا گیا اور قبر میں پہنا ہو گیا اور اس نے اپنی صحیح راہ اختیار نہیں کی۔ ”اس طرح نہیں ہے جیسا وہ خیال کرتا ہے اس نے ابھی تک فرمان الہی کو انجام نہیں دیا۔“

انسان کو چاہئے کہ وہ اپنی غذا کو دیکھے۔	(۲۴) فَلْيَنْظُرِ الْإِنْسَانُ إِلَى طَعَامِهِ ۚ
ہم نے آسمان سے وافر تعداد میں پانی برسایا۔	(۲۵) أَنَا صَبَبْنَا الْمَاءَ صَبًّا ۚ
پھر زمین کو شگافتہ کیا۔	(۲۶) ثُمَّ شَقَقْنَا الْأَرْضَ شَقًّا ۚ

(۲۷) فَأَنْبَتْنَاهَا حَبًّا ۙ	اور اس میں بہت سے دانے اُگائے۔
(۲۸) وَ عِنَبًا وَقَضْبًا ۙ	اور انگور اور بہت سی سبزیاں۔
(۲۹) وَ زَيْتُونًا وَ نَخْلًا ۙ	اور زیتون اور بہت سے کھجور کے درخت۔
(۳۰) وَ حَدَاقٍ غُلْبًا ۙ	اور درختوں سے پر باغات۔
(۳۱) وَ فَاكِهَةً وَ اَبًا ۙ	اور پھل اور چراگا ہیں۔
(۳۲) مَتَاعًا لَّكُمْ وَ لَا نَعْمًا لَّكُمْ ۗ	تاکہ تمہارے لئے اور تمام چوپایوں کے لئے فائدہ اٹھانے کا ذریعہ بنیں۔

## تفسیر

انسان کو چاہئے کہ وہ اپنی غذا کی طرف دیکھے۔

چونکہ گزشتہ آیات کا موضوع مسئلہ معاد تھا اور یہ آیات بھی کافی زیادہ صراحت کے ساتھ اسی مسئلہ کی بات کرتی ہیں تو ایسا نظر آتا ہے زیر بحث نظریہ معاد کی دلیل کے طور پر ہیں۔

پروردگار عالم ان آیتوں میں ہر چیز پر اللہ کی قدرت کو بیان کر کے، اور اسی طرح مردہ زمینوں کی بارش کے نزول کے ذریعہ زندگی سے جو عالم گیاه و نباتات میں ایک قسم کا معاد ہے، اس کا ذکر کر کے امکان قیامت کو ثابت کرنا چاہتا ہے چونکہ یہ آیات انواع و اقسام کی ان غذاؤں کے بارے میں ہیں جو خدا نے انسانوں اور چوپاؤں کے اختیار میں دی ہیں اور ان کی گفتگو کر رہی ہیں، لہذا پروردگار عالم انسان کی حس شکرگزاری کو انگیزت دیتا ہے اور اسکو اپنے منعم کی دعوت دیتا ہے۔ پہلے فرماتا ہے:

”انسان کو چاہئے کہ اپنی غذا کی طرف دیکھے کس طرح اللہ نے اسے پیدا کیا ہے۔“

خارجی اشیاء میں انسان کے سب سے زیادہ قریب اس کی غذا ہے جو کچھ تبدیلی کے بعد انسان کے بدن کا جز بن جاتی ہے۔ اگر اس تک وہ غذا نہ پہنچے تو یہ بہت جلد فنا ہو جائے۔ اسی لئے قرآن نے تمام موجودات میں سے صرف ایسے غذائی مواد پر انحصار کی ہے جو گیاه و نباتات و اشجار سے حاصل ہوتی ہے۔ واضح رہے کہ دیکھنے سے مراد محض ظاہری طور پر دیکھنا نہیں ہے بلکہ اس مواد غذائی کی ساخت اور بناوٹ کے بارے میں اور اس کی حیات بخش اجزائے کے بارے میں اور عجیب و غریب اثرات پر جو وہ وجود انسانی پر مرتب کرتی ہیں۔ غور و فکر کرنا ہے۔

دیکھے کہ اس میں مواد غذائی کو اس نے کن ذرائع سے حاصل کیا ہے، حلال ذرائع سے یا حرام ذرائع سے، مشروع ذرائع سے یا غیر مشروع سے۔

بعض روایات میں، جو معصومینؑ سے منقول ہیں، آیا ہے کہ یہاں طعام سے مراد علم و دانش ہے جو روح انسانی کی غذا ہے۔ اسے دیکھنا چاہئے کہ اسے کس سے حاصل کیا ہے۔

جی ہاں! انسان کو اچھی طرح دیکھنا چاہئے کہ اس کے علم و دانش کا سرچشمہ کہاں ہے۔ یہ اس کی روحانی غذا ہے۔ کہیں ایسا نہ ہو کہیں کسی چشمہ آلودہ سے غذائے روحانی حاصل کر رہا ہو۔ اگر ایسا ہے تو اس کے جسم و روح کو بیمار کر دے گا اور اسے ہلاکت میں ڈال دے گا۔

اس کے بعد اس غذائی مواد اور اس کے منابع کی تفصیلات بتاتے ہوئے فرماتا ہے: ”ہم نے آسمان سے بہت زیادہ پانی پھینکا۔“

جی ہاں! وہ پانی جو اہم ترین سبب حیات ہے۔ ہمیشہ بہت زیادہ مقدار میں پروردگار کے لطف و کرم سے آسمان سے نازل ہوتا ہے اور ہمیں معلوم ہے کہ تمام نہریں اور چشمے اور پانی کے کنوئیں اپنے پانی کے ذخائر بارش سے حاصل کرتے ہیں۔ پانی کا ذکر کرنے کے بعد جو نباتات کے روئیدہ ہونے کا ایک ہم سبب ہے ایک اور رکن یعنی زمین کا رخ کرتا ہے اور مزید فرماتا ہے۔ ”پھر زمین کو ہم نے شگافتہ کیا۔“

یہ شگافتہ کرنا کوئیلوں کے ذریعہ زمین کے چیرنے کی طرف اشارہ ہے۔ واقعی یہ بہت ہی عجیب و غریب چیز ہے کہ کوئیل اس نرمی اور لطافت کے باوجود سخت قسم کی مٹی کو چیر کر اور کبھی پہاڑی پتھروں کے اندر سے اپنا سر باہر نکالتی ہیں۔ خالق عظیم نے اس لطیف کوئیل میں کیا عظیم قدرت و ودیعت کی ہے۔

یہ احتمال ہے کہ زمین کے شگافتہ ہونے سے مراد ابتدا میں اس کی سطح کے پردوں کا ریزہ ریزہ ہونا ہے۔ اس طرح یہ آیت قرآن کے ایک علمی معجزے کی طرف اشارہ کر کے بتاتی ہے کہ پہلے بارشیں ہوتی ہیں۔ پھر زمینیں شگافتہ ہوتی ہیں اور زراعت کے لئے تیار ہو جاتی ہیں۔ نہ صرف یہ کہ ابتدائی دنوں میں یہ عمل صورت پذیر ہوا تھا بلکہ آج بھی جاری ہے۔ ان دو بنیادی ارکان یعنی پانی اور مٹی کا ذکر کے بعد آٹھ قسم کی اُگنے والی چیزوں کی طرف، جو انسان اور حیوان کی غذا کے بنیادی ارکان ہیں، اشارہ کرتے ہوئے فرماتا ہے۔

”اس کے بعد ہم نے زمین میں بہت سے اجناس اُگائے“ غذای انانج جو انسان اور مختلف حیوانات کی غذا کا اصلی ذریعہ و سبب ہیں وہ اگر خشک سالی کی بناء پر ایک سال نہ ملیں تو قحط پڑ جائے اور بھوک تمام جہان کو گھیر لے اور تمام انسانوں پر مصیبت پڑ جائے۔

بعد کے مرحلے میں مزید کہتا ہے:

”اسی طرح اُگور اور بہت سی سبزیاں“۔

”عنب“ تمام پھلوں میں سے انگور کا ذکر غذائی مواد کی فراوانی کی بنا پر ہے جو اس پھل میں پوشیدہ ہے اور اسے ایک مکمل غذا کی شکل میں لے آیا ہے (توجہ فرمائیں کہ عنب انگور کو بھی کہا جاتا ہے اور انگور کی تیل کو بھی اور آیات قرآنی میں اس کا دونوں پر اطلاق ہوا ہے۔ لیکن یہاں مناسب انگور ہی ہے)۔

یہاں ”قضب“ کے معنی وسیع ہیں جس میں کھائی جانے والی سبزیاں بھی شامل ہوں، بوئے جانے والے پھل بھی اور غذائی جڑیں بھی (جو جڑ کی صورت میں ہوتی ہیں (آلو پیاز وغیرہ) اس کے بعد مزید کہتا ہے:

”اور زیتون اور بہت سے گھجوروں کے درخت“

ان دو پھلوں پر انحصار کی دلیل بھی واضح ہے اس لئے کہ موجودہ زمانے میں ثابت ہو چکا ہے کہ زیتون و گھجوریں اہم ترین، طاقت بخش، مفید اور صحت آفرین مواد غذائی ہیں۔ اس کے بعد کے مرحلے میں کہتا ہے:

”اور پر درخت باغات“ (انواع واقسام کے پھلوں کے ساتھ)

اس کے بعد مزید کہتا ہے:

”اور پھل اور چراگاہ“ ”اب“ (ب کی تشدید کے ساتھ) خود روگھاس اور اس چراگاہ کے معنوں میں ہے جو جانوروں کے چرانے کے لئے ہو۔

یہاں یہ سوال سامنے آتا ہے کہ گذشتہ آیات میں بعض پھل خصوصیت کے ساتھ پیش کئے گئے ہیں اور یہاں بطور کلی پھل پیش کیا گیا ہے اور اس سے قطع نظر گذشتہ آیت میں جس میں بانگوں کی بات تھی، بظاہر بانگوں کے پھل پیش نظر تھے، تو پھر یہاں میوے اور پھل کو کس لئے پیش کیا گیا ہے۔ ہم جواب میں کہتے ہیں کہ بعض پھلوں کا خصوصیت کے ساتھ بیان ہوا ہے۔ مثلاً انگور، زیتون اور خرما وغیرہ (درخت نخل کے قرینہ کے پیش نظر) تو یہ ذکر ان پھلوں کی حد سے زیادہ اہمیت کی بنا پر ہوا ہے۔

اب رہی یہ بات کہ ”فاکھہ“ (پھل) ان کا ”حدائق“ (باغات) سے الگ کیوں ذکر ہوا ہے تو یہ ممکن ہے اس بنا پر ہو کہ باغات پھلوں کے علاوہ دوسرے منافع بھی رکھتے ہیں اور ان کے خوبصورت منظر ہوتے ہیں، خوشگوار ہوا ان میں ہوتی ہے اور قسم قسم کی دوسری چیزیں۔

اس سے بھی قطع نظر بعض خود رو درخت کچھ بجائے، خود اور کچھ کی جڑیں اور پھلکے غذا کے طور پر استعمال ہوتے ہیں (مثلاً چائے، زنجبیل، دارچینی وغیرہ) اس کے علاوہ بہت سے درختوں کے پتے حیوانوں کے لئے مناسب خوراک کا کام دیتے ہیں۔ ہمیں معلوم ہے کہ جو کچھ گذشتہ آیات میں آیا ہے اس میں انسان کی خوراک بھی شامل ہے اور حیوانات کی بھی۔ اسی لئے بعد والی آیت میں جو آخری زیر بحث آیت ہے مزید کہتا ہے:

”تا کہ تمہارے لئے اور تمہارے چوپایوں کے لئے فائدہ اٹھانے کا ذریعہ ہوں۔“

متاع ہر وہ چیز ہے جس سے انسان متمتع ہو اور فائدہ اٹھائے۔

(۳۳) فَإِذَا جَاءَتِ الصَّاحَةُ <sup>ذ</sup>	جب وہ سخت آواز (صیحہ قیامت) آئے گی۔
(۳۴) يَوْمَ يَقْرَأُ الْمُرءُ مِنْ أَخِيهِ <sup>ل</sup>	وہ، وہ دن ہے جب انسان اپنے بھائی سے دور بھاگے گا۔
(۳۵) وَأُمُّهُ وَأَبِيهِ <sup>ل</sup>	اور اپنی ماں اور باپ سے بھی۔
(۳۶) وَصَاحِبَتِهِ وَبَنِيهِ <sup>ط</sup>	اور اپنی بیوی اور اولاد سے۔
(۳۷) لِكُلِّ أَمْرٍ مِّنْهُمْ يَوْمَئِذٍ شَأْنٌ يُغْنِيهِ <sup>ط</sup>	اس دن ان میں ہر ایک کی ایک خاص وضع و کیفیت ہوگی جو اسے مکمل طور پر اپنے آپ میں مشغول رکھے گی۔
(۳۸) وَجُودٌ يَوْمَئِذٍ مُّسْفِرَةٌ <sup>ل</sup>	کچھ چہرے اس دن خوش گوار اور نورانی ہوں گے۔
(۳۹) ضَاحِكَةٌ مُّسْتَبْشِرَةٌ <sup>ع</sup>	خنداں و مسرور۔
(۴۰) وَوُجُوهٌ يَوْمَئِذٍ غَٰبِرَةٌ <sup>ل</sup>	اور کچھ چہرے اس دن غبار آلود ہوں گے۔
(۴۱) تَرَهَّقَهَا قَتْرَةٌ <sup>ط</sup>	تاریک دھوئیں نے انہیں ڈھانپ رکھا ہوگا۔
(۴۲) أُولَٰئِكَ هُمُ الْكٰفِرَةُ الْفٰجِرَةُ <sup>ع</sup>	وہی کافر و فاجر ہیں۔

## تفسیر

## صیحہ قیامت

الہی برکتوں اور دنیاوی نعمتوں کے تذکرے کے بعد یہاں قرآن قیامت اور اس کے حوادث کے ایک گوشہ اور مومنین و کفار کی حالت کو بیان کرتا ہے تاکہ، ایک طرف تو یہ اعلان کرے کہ یہ نعمتیں اور مال و متاع جو کچھ بھی ہے جلد گزر جانے والا ہے اور اس کا ایک خاتمہ ہے اور دوسری طرف یہ بتائے کہ ان سب کا وجود اللہ کے وجود اور قیامت پر بجائے خود ایک دلیل ہے فرماتا ہے:

”جس وقت وہ مہیب اور کانوں کو پھاڑ دینے والی آواز آئے گی تو کفار و مجرمین گہرے غم و اندوہ اور ندامت میں غرق ہو جائیں گے۔“

صاخۃ سے صور کے دوسرے نفعے کی طرف اشارہ وہی صیحہ عظیم جو بیداری اور زندگی کا صیحہ ہے۔ جو سب کو زندہ کر کے عرصہ محشر کی طرف بلائے گا۔

اسی لئے اس کے بعد بلافاصلہ مزید فرماتا ہے:

”وہ دن جس دن انسان اپنے بھائی سے دور بھاگے گا۔“ وہی بھائی جان کے برابر تھا اور جسے ہر جگہ یاد کرتا تھا اور اس کے بارے میں متفکر رہتا تھا آج کلی طور پر اس سے گریزاں ہوگا، اور اسی طرح اپنے ماں باپ سے۔“ اور اپنی بیوی اور اولاد سے۔“ اسی طرح انسان اپنے نزدیک ترین عزیزوں کو یعنی بھائی، ماں باپ اور اولاد کو نہ صرف فراموش کر دے گا بلکہ ان سے فرار کرے گا۔ یہ بات بتاتی ہے کہ قیامت کا ہول اس قدر زیادہ ہوگا کہ انسان کو تمام تعلقات سے بیگانہ کر دے گا۔ بعد والی آیت میں اس فرار کی دلیل بیان کرتے ہوئے ارشاد ہوا ہے: ”اس دن ان میں سے ہر ایک ایسی حالت میں ہوگا کہ جو اسے مکمل طور پر اپنی ذات سے متعلق مصروف رکھے گی۔“

ایک حدیث میں آیا ہے کہ آنحضرت ﷺ سے آپ کے خاندان کے کسی فرد نے سوال کی کہ قیامت میں انسان کیا اپنے عزیز واقارت کو یاد کرے گا؟ تو آپ نے فرمایا:

”تین موقف ایسے ہیں جن میں کوئی شخص کسی کو یاد نہیں کرے گا۔ پہلا میزان جہاں اعمال تولے جائیں گے وہاں جب تک یہ نہ دیکھے کہ اس کا پلڑا بھاری ہے یا نہیں۔ پھر پل صراط، جب تک نہ دیکھ لے کہ وہ اس پر سے گزرے گا یا نہیں۔ پھر اس وقت جب نامہ اعمال انسانوں کے ہاتھ میں دیں گے جب تک یہ نہ دیکھ لے کہ اسکے دائیں ہاتھ میں نامہ اعمال دیتے ہیں یا بائیں ہاتھ میں۔ یہ تین موقف ہیں جہاں کوئی انسان کسی دوسرے کو یاد نہیں کرے گا۔ نہ قریبی دوست، نہ یار مہربان نہ اعزہ، نہ مخلص ساتھی، نہ اولاد اور نہ ماں باپ۔ یہ وہی چیز ہے کہ خداوند عالم فرماتا ہے: اس دن انسان اپنے آپ میں بہت زیادہ مشغول ہوگا۔“

اسکے بعد اس دن جو مومنین و کفار کی حالت ہوگی اس کو بیان کرتے ہوئے فرماتا ہے:

”اس دن کچھ چہرے خوشگوار اور نورانی ہوں گے۔“ ”خندان و مسرور“ ”اور کچھ چہرے اس دن غبارہ آلود ہوں گے۔“ ”تاریک دھوئیں نے انہیں ڈھانپ رکھا ہوگا۔“ ”وہی کافر و فاجر ہیں۔“

ان آیات سے اچھی طرح معلوم ہوتا ہے کہ صحیحہ قیامت کے وقت انسانوں کے برے عقائد اور اعمال کے آثار ان کے چہروں سے نمایاں ہوں گے۔ ”وجوہ“ چہرہ کی تعبیر اس بنا پر ہے کہ چہرہ کارنگ ہر چیز سے زیادہ انسان کی اندرونی حالت کو بیان کرتا ہے، فکری و روحانی پریشانیوں کو بھی اور جسم سے متعلق دکھ درد کو بھی۔



# سورہ تکویر

یہ سورہ مکہ میں نازل ہوا  
اس کی ۲۹ آیتیں ہیں



## سورہ تکویر کے مضامین

یہ سورہ دو مجوروں کے گرد گھومتا ہے۔

پہلا مجور اس سورہ کے آغاز کی آیتیں ہیں جو قیامت کی نشانیوں، اس جہان کے آخر میں عظیم تبدیلیوں اور قیامت کے آغاز کو بیان کرتی ہیں۔ دوسرے مجور میں قرآن کے لانے والے کی عظمت اور قرآن کی نفوس انسانی میں تاثیر کی گفتگو ہے۔ اس حصہ میں دل دہلا دینے والی اور بیدار کرنے والی قسمیں ہیں۔

## اس سورہ کی تلاوت کی فضیلت

اس سورہ کی اہمیت اور تلاوت کے بارے میں کئی حدیثیں منقول ہیں، مجملہ ان دیگر احادیث کے ایک حدیث میں پیغمبر

اسلام ﷺ سے مروی ہے کہ:

”جو شخص ”اذا الشمس کورت“ کو پڑھے تو اللہ سے اس وقت ہر رسوائی سے محفوظ رکھے گا جب اعمال نامے

کھولے جائیں گے۔“

ایک اور حدیث میں آنحضرت ﷺ ہی سے منقول ہے کہ آپ ﷺ نے فرمایا:

”جو شخص چاہتا ہے کہ قیامت میں میرا دیدار کرے تو وہ سورہ ”اذا الشمس کورت“ کی تلاوت کرے۔

یہ حدیث ایک اور طرح سے بھی نقل ہوئی ہے:

ایک اور حدیث میں ہمیں ملتا ہے کہ پیغمبر اسلام ﷺ سے لوگوں نے عرض کیا کہ آپ ﷺ پر اس قدر جلد کیوں بڑھاپے

کے آثار نمایاں ہو گئے ہیں تو آپ ﷺ نے فرمایا:

”سورہ ہود، واقعہ، مسلمات، عم اور اذا الشمس کورت نے مجھے بوڑھا کر دیا۔ اس لئے کہ قرآن کے

ہولناک حوادث کی ان میں اس طرح تصویر کشی کی گئی ہے کہ ہر بیدار انسان کو جلد بوڑھا کر دیتی ہے۔

جو تعبیریں مندرجہ بالا آیتوں میں آئی ہیں وہ بتاتی ہیں کہ مراد ایسی تلاوت ہے جو آگاہی اور ایمان و عمل کا سرچشمہ قرار

پائے۔

اس اللہ کے نام سے جو مہربان اور بخشنے والا ہے۔	بِسْمِ اللّٰهِ الرَّحْمٰنِ الرَّحِیْمِ
جس وقت سورج کو لپیٹا جائے گا۔	(۱) اِذَا الشَّمْسُ كُوِّرَتْ
اور جس وقت ستارے بے نور ہو جائیں گے۔	(۲) وَ اِذَا النُّجُومُ انْكَدَرَتْ

جس وقت پہاڑ چلنے لگیں گے۔	(۳) وَإِذَا الْجِبَالُ سُيِّرَتْ
جس وقت نہایت قیمتی مال فراموش کر دیا جائے گا۔	(۴) وَإِذَا الْعِشَارُ عُطِّلَتْ
جس وقت وحوش کو جمع کیا جائے گا۔	(۵) وَإِذَا الْوُحُوشُ حُشِرَتْ
جس وقت دریا جوش مارنے لگیں گے۔	(۶) وَإِذَا الْبِحَارُ سُجِّرَتْ
جس وقت ہر شخص اپنے جیسے کا قریبی قرار دیا جائے گا۔	(۷) وَإِذَا النُّفُوسُ زُوِّجَتْ
جس وقت زندہ درگور لڑکیوں سے سوال کیا جائے گا۔	(۸) وَإِذَا الْمَوْءِدَةُ سُئِلَتْ
کہ ان کو کس گناہ کی پاداش میں قتل کیا گیا؟	(۹) يَايَ ذُنَّبٍ قُتِلَتْ

## تفسیر

## جس دن کائنات کے دفتر کو لپیٹ دیا جائے گا

اس سورہ کے آغاز میں جیسا کہ ہم نے کہا ہے، مختصر، ہجان انگیز اور دل دہلا دینے والے اشاروں کے ساتھ اس جہان کے اختتام اور قیامت کی ابتدا کے ہولناک حوادث سے ہمارا آنا سا منا ہے۔

یہ حوادث ہمیں عجیب و غریب جہانوں کی سیر کراتے ہیں۔ پروردگار عالم ان نشانیوں میں سے آٹھ نشانیوں کو بیان کرتا ہے۔

پہلے ارشاد ہوتا ہے:

”اس وقت جب سورج کا دفتر لپیٹ دیا جائے گا“

ہمیں معلوم ہے کہ فی الحال سورج ایک کرہ ہے، حد سے زیادہ گرم اور جلتا ہوا، اس قدر کہ اس کا تمام مواد تہہ بہ تہہ گیس کی شکل میں نکل آیا ہے اور اور اس کے ارد گرد جلانے والے شعلے موجود ہیں جن کی بلندی لاکھوں میٹر ہے۔ اگر کرہ زمین ان میں سے کسی شعلے کے درمیان الجھ جائے تو ایک ہی لمحے میں خاک ہو کر تھوڑی سی گیس میں تبدیل ہو جائے لیکن اس جہان کے آخر میں قیامت کی ابتداء پر یہ حرارت ختم ہو جائے گی اور شعلے بجھ جائیں گے، اس کی روشنی ختم ہو جائے گی اور اس کے حجم میں کمی ہو جائے گی۔

یہ ایک ایسی حقیقت ہے جس کی موجودہ علم بھی تائید کرتا ہے۔ سورج کی روشنی آہستہ آہستہ تاریکی کی طرف جا رہی ہے۔ اس کے بعد مزید فرماتا ہے: ”اور جس وقت ستارے بے نور ہو کر غائب ہو جائیں گے“

قیامت کی تیسری نشانی کے سلسلہ میں فرماتا ہے:

”اور جب پہاڑ چلنے لگیں گے“ جیسا کہ ہم نے پہلے بھی اشارہ کیا ہے کہ قرآن کی مختلف آیتوں سے ہمیں معلوم ہوتا ہے کہ آغاز قیامت میں پہاڑ مختلف مراحل طے کریں گے۔

پہلا مرحلہ یہ کہ وہ چلنے لگیں گے اور آخری مرحلے میں غبار میں تبدیل ہو جائیں گے۔ (اس سلسلہ میں مزید تشریح اسی جلد میں سورہ نبا کی آیت ۲۵ کی تفسیر میں ملاحظہ فرمائیں)۔ اس کے بعد مزید فرماتا ہے:

”عشائر“ جمع ہے ”عشراء“ کی جو دراصل حاملہ اونٹنی کے معنی میں ہے جس کے حمل کو دس ماہ گزر چکے ہوں اور وہ بچہ جننے کے قریب ہو یعنی زیادہ وقت نہیں گزرے گا کہ وہ ایک اور اونٹ کو جنم دے گی۔ اور بہت زیادہ دودھ اس کے پستانوں میں ظاہر ہوگا۔ جس وقت یہ آیتیں نازل ہوئیں تو عرب میں اس قسم کی اونٹنی بہت قیمتی شمار ہوتی تھی۔ مراد یہ ہے کہ اس دن ہولناکی اس قدر شدید ہوگی کہ ہر انسان اپنے نفیس ترین مال کو فراموش کر دے گا۔ بعد کی آیت میں مزید ارشاد ہوتا ہے:

”اور جس وقت وحشی جانور اکٹھے کئے جائیں گے“ وہی جانور جو عام حالات میں ایک دوسرے سے دور تھے اور ڈرتے تھے۔ عرصہ قیامت کے ہولناک حوادث کی وحشت کی شدت ایسی ہوگی کہ ان کو ایک دوسرے کے گرد جمع کر دے گی اور وہ ہر چیز کو بھول جائیں گے۔ گویا وہ چاہیں گے کہ اپنے اس اجتماع سے اپنے خوف و وحشت میں کمی کریں۔ دوسرے لفظوں میں جس وقت وہ ہولناک مناظر وحشی جانوروں سے ان کے مخصوص خواص چھین لیں گے تو انسانوں سے کیا سلوک کریں گے۔

اس کے بعد مزید فرماتا ہے:

”جس وقت دریاؤں میں آگ لگ جائے گی“۔

ہم جانتے ہیں کہ پانی دو عناصر ”ہائیڈروجن اور آکسیجن“ سے مرکب ہے جو دونوں شدید طور پر قابل اشتعال ہیں۔ بعینہ نہیں کہ عرصہ قیامت میں دریاؤں اور سمندروں کا پانی اس طرح دباؤ اور فشار میں آجائے کہ ان کا تجزیہ ہو جائے اور یہ آگ پکڑ جائیں۔

اس کے بعد مزید فرماتا ہے: ”اور جس وقت ہر شخص اپنے جیسے کا قرین ہو جائے گا“۔

صالحین، صالحین کے ساتھ اور بدکار، بدکار لوگوں کے ساتھ، اصحاب الیمین، اصحاب الیمین کے ساتھ اور اصحاب شمال، اصحاب شمال کے ساتھ، اس دنیا کے برعکس جہاں سب ملے جلے ہیں۔ کہیں مومن کا ہمسایہ مشرک ہے اور کہیں صالح اور نیک کا ہمسایہ غیر صالح ہے۔ لیکن قیامت جو یوم الفصل یعنی جدائی کا دن ہے، اس میں یہ صفیں مکمل طور پر الگ الگ اور ایک دوسرے سے جدا ہو

جائیں گی۔

اس کے بعد قیامت کے ایک اور حادثہ کو موضوع بناتے ہوئے مزید فرماتا ہے: ”جس دن زندہ درگور لڑکیوں سے سوال کیا جائے گا کہ وہ کس جرم میں قتل کی گئی ہیں“

لڑکیوں کو زندہ درگور کرنا

عربوں کے زمانہ جاہلیت کے دردناک ترین اور نہایت وحشیانہ مظاہر میں سے ایک مظہر لڑکی کا زندہ درگور کر دینا ہے جس کی طرف قرآن مجید میں بارہا اشارہ ہوا ہے۔ اگرچہ بعض مفسرین کا نظریہ ہے کہ یہ قبیح رسم عربوں میں عام نہیں تھی۔ صرف قبیلہ کندہ یا بعض دوسرے قبائل میں تھی۔ لیکن ظاہر ہے کہ یہ اقدام کچھ عجیب نہیں سمجھا جاتا تھا۔ ورنہ قرآن اس بارے میں اتنی تاکید کے ساتھ بار بار گفتگو نہ کرتا۔

بہر حال یہ کام اس قدر وحشت ناک تھا کہ اس کا کبھی کبھی ہونا بھی نہایت قبیح امر ہے۔ انتہائی افسوس کے ساتھ کہنا پڑتا ہے کہ زمانہ موجود میں بھی یہ رسم کسی نہ کسی صورت میں موجود ہے۔ بعض روایات کے نتیجے میں اس آیت کی تفسیر کو وسعت دی گئی ہے یہاں تک کہ ہر قسم کے قطع رحم یا مودت اہل بیت علیہم السلام کو قطع کرنا اس میں شامل ہے۔

ایک حدیث امام محمد باقر علیہ السلام سے مروی ہے کہ جس وقت اس آیت کی تفسیر کے متعلق سوال ہوا تو آپ نے فرمایا:

”من قتل فی مودتنا“

(اس سے مراد وہ لوگ ہیں جو ہماری محبت کی راہ میں قتل کر دیئے گئے ہیں)

ایک دوسری حدیث میں آیا ہے کہ اس بات کی گواہ آیت قرآنی ہے ”کہہ دے میں تبلیغ نبوت کے سلسلہ میں تم سے کسی قسم کا اجر نہیں چاہتا سوائے اپنے اہل بیت کی مودت کے۔“ (شوریٰ- ۲۳)۔

البتہ آیت کا ظاہری مفہوم وہی پہلی تفسیر ہے لیکن اس میں اس قسم کے مفہوم کی صلاحیت ہے۔

(۱۰) وَإِذَا الصُّحُفُ نُشِرَتْ <small>عَلَا</small>	جس وقت اعمال نامے کھول دیئے جائیں گے۔
(۱۱) وَإِذَا السَّمَاءُ كُشِطَتْ <small>عَلَا</small>	اور جس وقت آسمان سے پردہ ہٹا دیا جائے گا۔
(۱۲) وَإِذَا الْجَحِيمُ سُعِرَتْ <small>عَلَا</small>	اور جس وقت دوزخ دہک اٹھے گی۔
(۱۳) وَإِذَا الْجَنَّةُ أُزْلِفَتْ <small>عَلَا</small>	اور جس وقت جنت قریب کر دی جائے گی۔

اس وقت ہر انسان جان لے گا کہ اس نے کیا کیا ہے۔

(۱۴) عَلِمَتْ نَفْسٌ مَّا أَحْضَرَتْ<sup>ط</sup>

### تفسیر

## روز قیامت معلوم ہوگا کہ ہم کتنے پانی میں ہیں

اس بحث کے بعد گزشتہ آیتوں میں قیامت کے پہلے مرحلے یعنی اس جہان کی ویرانی کے موضوع پر آئی تھی زیر بحث آیتوں میں اس کے دوسرے مرحلہ یعنی دوسرے عالم کے ظہور اور نامہ اعمال کی طرف اشارہ کر کے فرماتا ہے: ”جس روز اعمال نامے کھول دیئے جائیں گے“

قیامت میں اعمال ناموں کے کھلنے سے مراد یہ ہے کہ جنہوں نے وہ اعمال انجام دیئے ہیں ان کے سامنے ان کے اعمال ظاہر ہو جائیں گے تاکہ وہ اپنا حساب کتاب دیکھ لیں۔ جیسا کہ سورہ اسرہ کی آیت ۱۴ میں آیا ہے:

”اقراء کتابک کفٰی بنفسک الیوم علیک حسیبًا“ اور ان اعمال ناموں کا دوسروں کے سامنے واضح ہونا بھی نیکوکاروں کے لئے ایک تشویق کا عنوان ہے اور بدکاروں کے لئے سزا اور رنج اور تکلیف ہے۔ اس کے بعد مزید فرماتا ہے: ”اور جس وقت آسمان کے سامنے سے پردہ ہٹا دیا جائے گا“

وہ پردے جو اس دنیا میں عالم مادہ اور عالم بالا پر پڑے ہوئے ہیں یعنی لوگ فرشتوں کو یا دوزخ و جنت کو نہیں دیکھ سکتے، وہ ہٹ جائیں گے اور انسان عالم ہستی کے حقائق کو دیکھ سکیں گے۔

سورہ توبہ کی آیت ۴۹ کے مطابق جہنم اب بھی موجود ہے لیکن اس دنیا کے حجابات اس کے مشاہدہ کی راہ میں حائل ہیں۔ جیسا کہ بہت سی آیات قرآنی کے مطابق جنت بھی اس وقت پرہیزگاروں کے لئے تیار ہے۔

مندرجہ بالا آیت قیامت کے دوسرے مرحلہ کے حوادث یعنی انسانوں کی حیات تازہ کے مراحل کی گفتگو کرتی ہے۔

اس لئے بعد والی آیات میں مزید فرماتا ہے: ”اور جس وقت جہنم شعلہ ور ہوگا“

اسی بناء پر بعد والی آیت میں فرماتا ہے: ”اور جس وقت جنت پرہیزگاروں کے نزدیک کر دی جائے گی“

یہی معنی سورہ شعراء کی آیت ۹۰ میں بھی اس فرق کے ساتھ آئے ہیں کہ یہاں متقین کے نام کی تصریح نہیں ہوئی۔

آخری زیر بحث آیت میں جو فی الحقیقت تمام گزشتہ آیتوں کی تکمیل کرتی ہے اور تمام شرطیہ جملوں کی جزا ہے جو گزشتہ بارہ

آیتوں میں آئے ہیں، فرماتا ہے: ”اس وقت ہر شخص جان لے گا کہ اس نے کیا کچھ حاضر کیا ہے“

یہ تعبیر اچھی طرح بتاتی ہے کہ انسان کے تمام اعمال وہاں حاضر ہوں گے اور وہاں انسان کا علم مشاہدہ لئے ہوگا۔

یہ حقیقت سورہ زلزال کی آخری آیات میں آئی ہے: ”جس شخص نے ذرہ برابر نیک عمل کیا ہوگا وہ اسے دیکھے گا اور جس شخص

نے ذرہ برابر برائی کی ہوگی وہ اسے دیکھے گا۔

(۱۵) فَلَا أُفْسِمُ بِالْخُنُوسِ ۙ	قسم ہے ان ستاروں کی جو پلٹ آتے ہیں۔
(۱۶) الْجَوَارِ الْكُنُوسِ ۙ	چلتے ہیں اور نگاہوں سے چھپ جاتے ہیں۔
(۱۷) وَاللَّيْلِ إِذَا عَسَسَ ۙ	اور قسم ہے رات کی جبکہ وہ پشت پھیرے اور اختتام کو پہنچ جائے۔
(۱۸) وَالصُّبْحِ إِذَا تَنَفَّسَ ۙ	اور صبح کی جب وہ تنفس کرے۔
(۱۹) إِنَّهُ لَقَوْلُ رَسُولٍ كَرِيمٍ ۙ	کہ یہ قرآن با عظمت بھیجے ہوئے (جبرائیل امین) کا کلام ہے۔
(۲۰) ذِي قُوَّةٍ عِنْدَ ذِي الْعَرْشِ مَكِينٍ ۙ	جو صاحب قدرت ہے اور صاحب عرش اللہ کے ہاں بلند مقام کا حامل ہے۔
مُطَاعٍ ثَمَّ أَمِينٍ ۙ (۲۱)	فرمانروا اور امین ہے۔
(۲۲) وَمَا صَاحِبُكُمْ بِمَجْنُونٍ ۚ	اور تمہارا ساتھی (پیغمبر) دیوانہ نہیں ہے۔
(۲۳) وَ لَقَدْ رَأَاهُ بِالْأُفُقِ الْمُبِينِ ۚ	اس نے اس کو (جبرائیل کو) روشن افق میں دیکھا۔
(۲۴) وَمَا هُوَ عَلَى الْغَيْبِ بِضَنِينٍ ۚ	وہ اس کے بارے میں جسے اس نے وحی سے حاصل کیا ہے بخیل نہیں ہے۔
(۲۵) وَمَا هُوَ بِقَوْلِ شَيْطَانٍ رَجِيمٍ ۚ	یہ قرآن، شیطان رجیم کا قول نہیں ہے۔

تفسیر

وحی الہی اس پر نازل ہوئی

پروردگار عالم گزشتہ آیتوں کے بعد، جو قیامت و معاد اور اس کے مقدمات اور محشر کے عظیم دن کے بارے میں گفتگو کرتی ہیں، ان آیتوں میں قرآن کی حقانیت اور پیغمبر اسلام ﷺ کی گفتار کے سچ ہونے کی بحث کو پیش کرتا ہے اور معاد کے بارے میں جو کچھ

گزشتہ آیات میں آیا، حقیقت میں اس کی تائید کرتا ہے اور آگاہی بخشنے والی قسموں کے ساتھ ان مطالب کی تائید کرتا ہے۔ پہلے فرماتا ہے: ”قسم ہے ستاروں کی جو لوٹتے ہیں“ ”چلتے ہیں اور نظروں سے اوجھل ہو جاتے ہیں“۔

ایک حدیث میں جو امیر المؤمنین علیہ السلام سے منقول ہے، آیا ہے کہ آپ نے ان آیات کی تفسیر میں فرمایا:

”ھی خمسۃ انجم زحل و المشتري و المريخ و الزهرہ و عطارد“

(وہ پانچ ستارے ہیں۔ زحل، مشتری، مریخ، زہرہ اور عطارد)۔

اس کی وضاحت یہ ہے کہ اگر ہم پے در پے چند راتوں کو آسمان پر نگاہ لگائے رکھیں تو اس حقیقت کو سمجھنے میں کامیاب ہو جائیں گے کہ آسمان کے ستارے اجتماعی طور پر بتدریج طلوع ہوتے ہیں اور اکٹھے ہی غروب ہوتے ہیں بغیر اس کے کہ ان کے فاصلوں میں کوئی تبدیلی رونما ہو۔

ایسا محسوس ہوتا ہے کہ ایسے مروارید ہیں جو ایک سیاہ پارچہ پر معین و مقرر فاصلوں پر ٹانکے گئے ہیں۔ اس پارچہ کو ایک طرف سے اوپر لے جاتے ہیں اور دوسری طرف سے نیچے کھینچتے ہیں۔ صرف پانچ ستارے ہیں جو اس قانون کلی سے مستثنیٰ ہیں، یعنی دوسرے ستاروں کے درمیان چلتے پھرتے رہتے ہیں۔ گویا پانچ مروارید نکلے ہوئے نہیں ہیں اور اس پارچہ پر آزاد قرار دیئے گئے ہیں اور وہ لوٹتے پوٹتے رہتے ہیں۔

یہ وہی مذکورہ بالا پانچ ستارے ہیں جو نظام شمسی کے خاندان کے ارکان ہیں اور ان کی حرکت قریب ہونے کی وجہ سے ہمیں محسوس ہوتی ہے ورنہ آسمان کے تمام ستارے ہی اس قسم کی حرکات کے حامل ہیں۔ لیکن چونکہ وہ ہم سے دور ہیں لہذا ہم ان کی حرکات کو محسوس نہیں کرتے۔

پھر اس نکتہ کی طرف بھی توجہ ضروری ہے کہ علمائے ہیئت نے ان ستاروں کا نام ”نجوم متحیرہ“ رکھا ہے، اس لئے کہ ان کی حرکات خط مستقیم پر نہیں ہے اور اس طرح نظر آتا ہے کہ ایک مدت تک سیر کرتے ہیں پھر تھوڑا سا واپس پلٹ آتے ہیں۔ دوبارہ اپنی سیر شروع کر دیتے ہیں جس کے اسباب کے بارے میں علم ہیئت میں بہت سے مباحث ہیں۔

مندرجہ بالا آیات ہو سکتا ہے کہ اس طرف اشارہ ہوں کہ یہ ستارے حرکت رکھتے ہیں اور اپنی سیر و حرکت میں رجوع و بازگشت رکھتے ہیں اور انجام کار سورج کے طلوع کے وقت پنہاں ہو جاتے ہیں، ان ہرنوں کی طرح جو راتوں کو بیابانوں میں اپنی غذا تلاش کرنے کے لئے پھرتے رہتے ہیں اور صبح کے وقت شکار یوں اور وحشی جانوروں کے خوف سے اپنے ٹھکانوں اور غار میں مخفی ہو جاتے ہیں۔

بہر حال قرآن مجید گویا یہ چاہتا ہے کہ ان پر معنی اور ایک قسم کے ابہام کی آمیزش رکھنے والی قسموں کے ساتھ افکار انسانی کو

بیدار کرے اور انہیں آسمان کے ستاروں کی عظیم فوج اور دستوں کے درمیان جوان سیاروں کی مخصوص اور استثنائی وضع و کیفیت ہے، اس کی طرف متوجہ کرے تاکہ ان اجرام فلکی کے بارے میں زیادہ سے زیادہ غور و فکر کے بعد دماغ انسانی اس عظیم دست گاہ کو عالم وجود میں لانے والی کی عظمت سے آشنا ہو۔

پس دوسری مرتبہ قسم کھا کر فرماتا ہے: ”قسم ہے رات کی جب وہ اپنے اختتام کو پہنچتی ہے۔

آخر کار تیسری اور آخری قسم کی جانب رخ کرتے ہوئے فرماتا ہے: ”قسم ہے صبح کی جبکہ وہ سانس لے“

یہ تعبیر اس تعبیر کے مشابہ ہے جو سورہ مدثر میں رات کی قسم کے بعد آئی ہے جس میں فرماتا ہے: ”قسم ہے صبح کی جب وہ اپنے چہرہ سے نقاب ہٹائے۔“ گویا رات کی تاریکی سیاہ نقاب کے مانند ہے جو صبح کے چہرہ پر پڑی ہے۔ سپیدہ سحر کے وقت نقاب ہٹا کر اپنا نورانی اور حیات افزا چہرہ جو زندگی کی نشانی ہے، ساری دنیا کو دکھاتی ہے۔

بعد والی آیت میں اس چیز کو جس کی خاطر یہ ساری قسمیں کھائی گئی ہیں پیش کرتے ہوئے فرماتا ہے: ”یقیناً یہ قرآن صاحب عزت اور عظیم بھیجے ہوئے کا کلام ہے (جبرائیل امین علیہ السلام) جسے وہ اللہ کی طرف سے اس کے پیغمبر ﷺ کی طرف لایا ہے۔“ یہ ان لوگوں کا جواب ہے جو پیغمبر ﷺ پر اتہام لگاتے تھے کہ قرآن انہی کا بنایا ہوا ہے اور اس کو اللہ سے منسوب کر دیا گیا ہے۔

اس آیت میں اور بعد والی آیت میں جبرائیل امین علیہ السلام، جو اللہ کی طرف سے پیغام لانے والے ہیں، ان کے پانچ اوصاف بیان ہوئے ہیں جو درحقیقت ایسے ہیں جو ہر جامع الشرائط بھیجے جانے والے کے لئے لازمی ہیں۔

اس کی پہلی توصیف کریم ہونا ہے جو اس کے وجود کی قدر و قیمت کی طرف اشارہ ہے۔

اس کے بعد اس کے دوسرے اوصاف پیش کرتے ہوئے مزید فرماتا ہے: ”وہ صاحب قدرت ہے اور عرش والے اللہ کی بارگاہ میں بلند مقام کا حامل ہے۔“

ذی العرش اللہ کی پاک ذات کی طرف اشارہ ہے۔ اگرچہ وہ تمام عالم ہستی کا مالک ہے لیکن چونکہ عرش، چاہے وہ اس عالم کے معنی میں ہو جو ماورائے طبیعت ہے، یا اللہ کے علم کنون کے مقام کے معنی میں ہو، بہت زیادہ اہمیت رکھتا ہے۔ لہذا صاحب عرش کہہ کر اس کی تعریف کی گئی ہے۔

چوتھی اور پانچویں توصیف میں کہتا ہے ”وہ فرشتوں کا فرمانروا اور مطاع ہے۔“

روایات سے معلوم ہوتا ہے کہ کبھی کبھی جبرائیل امین قرآن کی آیات کے پہنچانے کے سلسلہ میں فرشتوں کے ایک عظیم گروہ کے ہمراہ آتے تھے اور یقیناً ان کے درمیان مطاع تھے، یعنی سب فرشتے ان کی اطاعت کرتے تھے اور ایک رسول و سفیر کے لئے ضروری ہے کہ اس کے تمام ہمراہی اس کی اطاعت کرتے ہوں۔



ایک حدیث میں آیا ہے کہ ان آیات کے نزول کے موقع پر پیغمبر اکرم ﷺ نے جبرائیل امین سے فرمایا:

”تیرے پروردگار نے تیری کیا ہی عمدہ تعریف کی ہے کہ فرمایا ہے صاحب قدرت ہے اور صاحب عرش اللہ کے ہاں قرب رکھتا ہے اور وہاں فرمانروا ہے اور امین ہے، لہذا اپنی قدرت و امانت کا نمونہ پیش کر۔“

تو جبرائیل علیہ السلام نے جواب میں عرض کیا ”میری قدرت کا نمونہ یہ ہے کہ میں قوم لوط کے شہروں کی تباہی پر مامور ہوا۔ وہ چار شہر تھے اور ہر شہر میں چار لاکھ جنگجو افراد موجود تھے۔ ان کی اولاد اس کے علاوہ تھی۔ میں نے ان شہروں کو اٹھالیا اور میں انہیں آسمان کی طرف لے گیا یہاں تک کہ آسمان کے فرشتے ان کے جانوروں کی آواز سننے لگے۔ پھر انہیں زمین کی طرف لے آیا اور انہیں زیر و زبر کر دیا۔

باقی رہا میری امانت کا نمونہ تو وہ یہ ہے کہ کوئی حکم ایسا نہیں ہے جو مجھے دیا گیا ہو اور اس میں میں نے معمولی سا تجاوز بھی کیا ہو۔“

اس کے بعد لوگ وہ ناروا نسبت، جو پیغمبر کی طرف دیتے تھے، اس کی نفی کرتے ہوئے فرماتا ہے: تمہارا صاحب دیوانہ نہیں ہے۔

”صاحب“ کی تعبیر جو اس بات کی طرف اشارہ ہے کہ آپ ﷺ نے ساہا سال تمہارے درمیان زندگی گزاری ہے اور تمہارے ہم نشین رہے ہیں اور تم نے انہیں عاقل و امین دیکھا ہے اور سمجھا ہے تو اب کس طرح ان کی طرف جنون کی نسبت دیتے ہو۔

اس کے بعد پیغمبر اسلام ﷺ کے جبرائیل امین علیہ السلام سے ارتباط کی تاکید کے لئے مزید فرماتا ہے: ”اس نے یقینی طور پر جبرائیل کا واضح اور آشکارا فرق میں مشاہدہ کیا ہے“

افق مبین سے مراد وہی افق اعلیٰ اور فرشتوں کو آشکار کرنے والا افق ہے جس میں پیغمبر اکرم ﷺ نے جبرائیل کا مشاہدہ کیا۔

اس کے بعد مزید فرماتا ہے: ”پیغمبر اس چیز کے بارے میں جو اس نے بطریق وحی عالم غیب سے حاصل کی ہے بخیل نہیں ہے۔“ ہر چیز بے کم و کاست بندگان اللہ کے اختیار میں دے دیتا ہے۔

وہ بہت سے دوسرے لوگوں کے مانند نہیں کہ جب کسی اہم حقیقت پر دسترس حاصل کر لیتے ہیں تو اس کو چھپانے پر اصرار کرتے ہیں۔

پیغمبر ﷺ ایسے نہیں وہ پورے جو دو سخا کے ساتھ، جو کچھ حاصل کرتے ہیں اسے تمام ضرورت مندوں کے سامنے بیان کر دیتے ہیں حتیٰ کہ انہیں بھی بتا دیتے ہیں جو بلندی اور قرب کے قائل ہی نہیں ہیں اس امید پر کہ شاید ہدایت حاصل کریں اور راہ حق کو

اختیار کریں۔

اگر دوسرے افراد اپنے علوم کے بارے میں ایسے عیب کا شکار ہیں تو ہوا کریں۔ پیغمبر، جس کے علم کا سرچشمہ علم اللہ کا بیکراں سمندر ہے، اس قسم کی باتوں سے مبرا ہے۔

پروردگار عالم مزید فرماتا ہے: ”اور وہ شیطان رجیم کی کہی ہوئی بات نہیں ہے“۔ یہ آیات قرآنی ہرگز کاہنوں کی باتوں کی طرح نہیں ہیں جو شیاطین سے تعلق کی وجہ سے معلوم کر لیتے تھے۔ اور پھر اس حقیقت کی نشانیاں اس کے کلام سے ظاہر ہیں۔ اس لئے کہ کاہنوں کی باتیں جھوٹی ہوتی تھیں۔ ان میں بہت سے شبہات ہوتے تھے اور وہ غلطیوں کی آمیزش سے ملوث ہوتی تھیں، اور شیطان میلا نانات و خواہشات کے گرد گھومتی تھیں۔ اس چیز کا قرآن مجید سے کوئی تعلق نہیں۔

(۲۶) فَأَيْنَ تَذْهَبُونَ <sup>ط</sup>	پس تم کہاں (بہکے) جا رہے ہو؟
(۲۷) إِنَّ هُوَ إِلَّا ذِكْرٌ لِّلْعَالَمِينَ <sup>ص</sup>	یہ قرآن عالمین کے لئے صرف نصیحت ہے۔
(۲۸) لِمَنْ شَاءَ مِنْكُمْ أَنْ يَسْتَفِيمَ <sup>ط</sup>	ان لوگوں کے لئے جو چاہتے ہیں کہ نصیحت حاصل کریں۔
(۲۹) وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ <sup>ع</sup>	اور تم نہیں چاہتے سوائے اس کے جو عالمین کا پروردگار چاہے۔

تفسیر

اے غافلو! کہاں جا رہے ہو؟

گزشتہ آیات میں یہ حقیقت واضح ہو گئی کہ قرآن مجید اللہ کا کلام ہے اس لئے کہ اس کے مضامین سے ہوا ہے کہ یہ شیطان کا کلام نہیں ہے بلکہ رحمن کا کلام ہے جو جبرئیل امین<sup>علیہ السلام</sup> کے ذریعہ، قدرت و امانت کلی کے ساتھ، اس پیغمبر پر، جو انتہائی طور پر اعتدال عقلی کا حامل ہے، نازل ہوا ہے۔

پروردگار عالم زیر بحث آیات میں مخالفین کو اس عظیم کلام کی پیروی نہ کرنے کی وجہ سے مستحق سرزنش قرار دیتا ہے اور ایک استفہام توہنجی کے ساتھ فرماتا ہے: ”ان حالات میں تم کہاں جا رہے ہو“ کیوں کہ راست کو چھوڑ کر بے راہ روی اختیار کرتے ہو اس کے بعد مزید فرماتا ہے: ”یہ قرآن تمام لوگوں کے لئے نصیحت ہی نصیحت ہے“ سب کو نصیحت کرتا ہے تاکہ وہ خواب غفلت سے بیدار ہوں اور چونکہ ہدایت و تربیت کے لئے فاعل کی صرف فاعلیت ہی کافی نہیں ہے بلکہ قابل کی قابلیت بھی درکار ہے،

لہذا بعد میں آنے والی آیت میں مزید فرماتا ہے:

”قرآن ان لوگوں کے لئے ہدایت کا باعث ہے جو تم میں سے چاہتے ہیں کہ صراطِ مستقیم اختیار کریں“  
 لیکن چونکہ اس بات کا امکان ہے کہ انسان کا ارادہ یہ تو ہم پیدا کرے کہ آدمی اس طرح آزاد ہے کہ اس راستے کو طے کرنے میں الہی توفیق کی کوئی احتیاج نہیں رکھتا تو بعد میں آنے والی آیت میں، جو اس سورہ کی آخری آیت ہے، فرماتا ہے:  
 ”تم ارادہ نہیں کرتے مگر یہ کہ عالمین اور تمام جہانوں کا پروردگار ارادہ کرنے“ درحقیقت ان دونوں آیات کا مجموعہ اس دقیق و ظریف مسئلہ امر بین الامرین کو بیان کرتا ہے۔ ایک طرف کہتا ہے ارادہ کی پختگی تمہارے اپنے اختیار میں ہے اور دوسری طرف کہتا ہے جب تک اللہ نہ چاہے تم ارادہ نہیں کر سکتے۔ یعنی اگر تمہیں مختار و آزاد پیدا کیا گیا ہے تو یہ اختیار و آزادی بھی اللہ کی جانب سے ہے۔ اس نے چاہا ہے کہ تم ایسے رہو۔

انسان اپنے اعمال میں نہ مجبور ہے نہ سونفصدی آزاد ہے۔ نہ طریقہ جبر صحیح ہے نہ طریقہ تفویض۔ بلکہ جو کچھ انسان کے پاس ہے وہ جسم و ہوش، عقل و توانائی، ارادہ کی پختگی کی قوت، وہ سب اللہ کی جانب سے ہے اور یہی وہ حقیقت ہے جو ہمیشہ اسے ایک طرف تو خالق کا محتاج و نیاز مند بناتی ہے اور دوسری طرف اس کی آزادی اور اختیار کے تقاضے کی بنا پر اسے ذمہ داری سونپتی ہے۔



# سورہ انفطار

یہ سورہ مکہ میں نازل ہوا  
اس میں ۱۹ آیتیں ہیں۔

## سورہ انفطار کے مضامین

- یہ سورہ قرآن مجید کے آخری پارے کی بہت سی سورتوں کی مانند قیامت سے متعلق مسائل کے بارے میں ہے اور اس کی آیتوں میں مجموعی طور پر اس تعلق کے پانچ موضوعات کی طرف اشارہ ہوا ہے۔
- ۱۔ اشراط الساعۃ یعنی وہ عظیم حوادث جو اس جہان کے اختتام اور قیامت کی ابتدا پر رونما ہوں گے۔
- ۲۔ انسان کی توجہ اللہ کی نعمتوں کی طرف، جنہوں نے اس کے سارے وجود کو گھیر رکھا ہے، اور اس کے غرور کو توڑنے کی جانب، تاکہ وہ اپنے آپ کو معاد کے لئے تیار کرے۔
- ۳۔ ان فرشتوں کی طرف اشارہ جو انسانوں کے اعمال کو ثبت کرنے پر مامور ہیں۔
- ۴۔ قیامت میں نیک و بد لوگوں کی سرنوشت۔
- ۵۔ اس عظیم دن کی سختیوں کا ایک گوشہ۔

## اس سورہ کی تلاوت کی فضیلت

ایک حدیث امام جعفر صادق علیہ السلام سے منقول ہے:

”جو شخص ان دو سورتوں سورہ انفطار اور سورہ الشقاق کی تلاوت کرے اور دونوں کو نماز فریضہ و نافلہ میں اپنا نصب العین بنا لے تو کوئی اسے اللہ سے بیگانہ نہیں کر سکے گا اور کوئی چیز اس کے اور خداوند متعال کے درمیان حائل نہیں ہوگی“

یقیناً سب سے بڑی نعمت بارگاہ خداوندی میں حضوری ہے اور اور بندہ کے اور اللہ کے درمیان سے جابوں کا ہٹ جانا اس کے لئے ہے جو ان دونوں سورتوں کو اپنے دل و جان کی گہرائیوں میں جگہ دے اور اپنی اس بنیاد پر اصلاح کرے، نہ یہ کہ صرف زبانی جمع خرچ پر اکتفا کرے۔

اللہ کے نام سے جو بڑا مہربان اور بخشنے والا ہے۔	بِسْمِ اللّٰهِ الرَّحْمٰنِ الرَّحِیْمِ
جس وقت (کرات آسمانی) پھٹ جائیں گے۔	(۱) اِذَا السَّمَاءُ اَنْفَطَرَتْ ۙ
جس وقت ستارے پراگندہ ہو کر گر پڑیں گے۔	(۲) وَ اِذَا الْكُوٰكِبُ اَنْشَرَتْ ۙ
اور جس وقت سمندر ایک دوسرے سے مل جائیں گے۔	(۳) وَ اِذَا الْبِحَارُ فُجِّرَتْ ۙ

(۴) وَإِذَا الْقُبُورُ بُعِثَتْ	اور جس وقت قبریں زیرِوز برہوں گی۔
(۵) عَلِمْتُ نَفْسٌ مَّا قَدَّمْتُ وَآخَرْتُ <sup>ط</sup>	اس وقت ہر شخص جان لے گا کہ اس نے آگے کیا بھیجا ہے اور پیچھے کیا چھوڑا ہے۔

## تفسیر

## جس وقت اس جہان کا نظام زیرِوز برہو جائے گا

ہم پھر اس سورہ کے آغاز میں بعض ایسے وحشت ناک حوادث کا سامنا کر رہے ہیں جو آغازِ قیامت میں سارے جہان کو گھیر لیں گے۔ پہلے فرماتا ہے: ”جس وقت آسمان میں شگاف پڑ جائیں گے۔ اور جس وقت ستارے پراگندہ ہو کر گرنے لگیں گے“۔ یعنی عالم بالا کا نظام درہم و برہم ہو جائے گا اور ہولناک دھماکے سارے آسمان کے کروں کو گھیر لیں گے۔ تمام منظومے اپنے نظام کھو بیٹھیں گے۔ اور ستارے اپنے مدار سے نکل جائیں گے اور شدید تصادم کی وجہ سے ادھر ادھر بکھر جائیں گے۔ اس جہان کی عمر ختم ہو جائے گی اور تمام چیزیں ویران ہو جائیں گی تاکہ ان کی ویرانی سے آخرت کا جہاں آباد ہو جائے۔ معلوم ہے کہ جس وقت یہ عظیم آسمانی کرے اس قسم کی صورت حال سے دوچار ہوں گے تو اس وقت کمزور، ضعیف انسان کا جو حال ہوگا وہ ظاہر ہے۔

اس کے بعد آسمان سے ہٹ کر زمین کو موضوع بناتا ہے اور فرماتا ہے: ”جس وقت سمندر اور دریا آپس میں مل جائیں گے“۔

اگرچہ اس وقت بھی روئے زمین کا عام سمندر، سوائے کچھ چھوٹے دریاؤں کے، ایک دوسرے سے ملے ہوئے ہیں لیکن یوں نظر آتا ہے کہ ابتدائے قیامت میں شدید زلزلوں کی بنا پر یا پہاڑوں کے پراگندہ ہونے اور سمندر میں گر پڑنے کی وجہ سے سمندر اس طرح پرہو جائیں گے کہ پانی تمام خشکیوں کو گھیرے گا اور سارے دریا ایک وسیع تر سمندر کی شکل اختیار کر لیں گے جیسا کہ سورہ تکویر کی آیت ۶ (وَإِذَا الْبِحَارُ سَجَّتْ) کی ایک یہ بھی تفسیر ہے جس کی طرف ہم پہلے اشارہ کر چکے ہیں۔

اس کے بعد قیامت کے دوسرے مرحلہ کے بارے میں جو اس جہان کی تجدید حیات اور مردوں کی زندگی کی تجدید کا مرحلہ ہے فرماتا ہے: ”اور جس وقت قبریں زیرِوز برہوں“ اور مردے باہر آ کر حساب کتاب کے لئے آمادہ ہوں۔ ان نشانیوں کو بیان کرنے کے بعد جو قیامت سے قبل اور اس کے بعد صورت پذیر ہوں گی آخری بات کو اس طرح بیان کرتا ہے: ”اس دن ہر شخص جانتا ہے کہ اس نے آگے کیا بھیجا ہے اور پیچھے کیا رکھا ہے“۔

جی ہاں! اس دن حجابات ہٹ جائیں گے۔ غرور و غفلت کے پردے چاک ہو جائیں گے اور حقائق جہاں آشکار ہو جائیں گے۔ اور چونکہ وہ دن یوم البروز ہے لہذا ہر چیز ظاہر ہو جائے گی اور یہ وہی وقت ہے کہ انسان اپنے تمام اعمال کو دیکھے گا اور اپنے نیک و بد سے آگاہ ہوگا۔ کون سے اعمال وہ آگے بھیج چکا ہے اور کون سے کام ہیں جن کے آثار اس کے بعد دنیا میں باقی رہ گئے ہیں اور اس کے نتائج اس تک پہنچے ہیں۔

خیرات اور صدقہ جاریہ کے مثل۔ اور وہ تعمیرات و آثار جو مقاصد رحمانی یا مقاصد شیطانی کے لئے اس نے بنائی ہیں اور اپنے پیچھے چھوڑ گیا ہے۔ یا کتابیں اور دیگر علمی آثار وغیرہ۔ علمی آثار جو نیک و بد مقاصد کے لئے اس نے اپنے بعد چھوڑے ہیں اور وہ دوسروں کے لئے استفادہ کا باعث بنے ہیں۔ ایسے نیک و بد سنن و طرق جنہوں نے اقوام و ملل کو اپنی طرف کھینچا ہے۔ یہ ہیں ان کاموں کے نمونے جن کے نتائج انسان کے بعد اس تک پہنچتے ہیں اور جو پر والی آیت میں 'آخرت' کا مصداق ہیں۔

ایک حدیث امام جعفر صادق علیہ السلام سے منقول ہے:

”انسان کی موت کے بعد اس کے اعمال کی کتاب بند ہو جاتی ہے اور سزا یا جزا اسے نہیں ملتی لیکن تین طریقوں سے اجریا سزا مل سکتی ہے۔ عمارتیں یا مفید چیزیں جو لوگوں کو فائدہ پہنچانے کے لئے وہ اپنی طرف سے بطور یادگار چھوڑ گیا ہے، جو اس کے بعد باقی ہیں۔ دوسرے ہدایت کرنے والی سنت جسے وہ وجود میں لایا ہے اور اس کی موت کے بعد اس پر عمل ہو رہا ہے اور تیسرے وہ نیک اور صالح بیٹا جو اس کے لئے استغفار کرتا ہے۔“

ایک دوسری روایت میں یہ چھ امور شمار کئے گئے ہیں جو مومنین کی حالت کے لئے ان کی موت کے بعد مفید ہیں:

- (۱) نیک بیٹا، (۲) وہ قرآن جس کی وہ تلاوت کرتا تھا، (۳) وہ کنواں جو اس نے کھودا، (۴) وہ درخت جو اس نے بویا، (۵) پانی مہیا کرنا، (۶) اور سنت حسنہ جو اس کے بعد رہ

جائے اور مورد توجہ قرار پائے۔

(۶) يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ ۖ	اے انسان تجھے کس چیز نے اپنے کریم پروردگار کے مقابلہ میں (غافل و) مغرور کر دیا ہے؟
(۷) الَّذِي خَلَقَكَ فَسَوَّاكَ فَعَدَلَكَ ۖ	وہ اللہ جس نے تجھے پیدا کیا، پھر تجھے منظم کیا، پھر تجھے اعتدال بخشا۔
(۸) فِي أَيِّ صُورَةٍ مَّا شَاءَ رَكَّبَكَ ۗ	اور جس شکل میں چاہتا تھا تجھے مرکب کیا۔

جیسا تم خیال کرتے ہو ویسا نہیں ہے بلکہ تم روز جزا کے منکر ہو۔	(۹) كَلَّا بَلْ تُكْذِبُونَ بِالَّذِينَ ۙ
اور اس میں شک نہیں کہ تم پر نگہبان مقرر کئے گئے ہیں۔	(۱۰) وَإِنَّ عَلَيْكُمْ لَحَافِظِينَ ۙ
بلند منزلت والے اور (اعمال کو) لکھنے والے۔	(۱۱) كِرَامًا كَاتِبِينَ ۙ
وہ جانتے ہیں کہ تم کیا کرتے ہو۔	(۱۲) يَعْلَمُونَ مَا تَفْعَلُونَ

## تفسیر

## اے انسان تجھے کس چیز نے مغرور کر دیا ہے؟

گزشتہ آیتوں کے بعد جو قیامت کے بارے میں گفتگو کرتی ہیں زیر بحث آیتوں میں انسان کو خواب غفلت سے بیدار کرنے کے لئے اور اس کو اللہ کے سامنے اس کی ذمہ داریوں کے طرف توجہ دلاتے ہوئے پہلے اسے مخاطب کیا ہے اور تیز ڈانٹ ڈپٹ کے ساتھ، جس میں ایک طرح کا لطف و کرم بھی ملا ہوا ہے، فرماتا ہے: ”اے انسان تجھے کس چیز نے تیرے کریم پروردگار سے غافل کر دیا ہے اور اس کے مقابلہ میں مغرور کیا ہے؟“

جس نے اپنی ربوبیت کے تقاضے سے ہمیشہ اسے اپنی رحمت سے نوازا ہے اور اس کی تربیت و تکامل و ارتقاء کا ذمہ لیا ہے اور اپنے تقاضائے کرم سے اسے اپنے خزان نعمت پر جگہ دی ہے۔ اور اپنی تمام مادی و معنوی نعمتوں سے اسے سرفراز کیا ہے۔ ایک حدیث میں پیغمبر اسلام ﷺ سے مروی ہے کہ آپ ﷺ نے اس آیت کی تلاوت کے موقع پر فرمایا:

”غُرَّه جھلہ“ اس کی جہالت و نادانی نے اسے مغرور و غافل بنا دیا ہے۔

یہاں یہ واضح ہو جاتا ہے کہ مقصد یہ ہے کہ اپنی ربوبیت و کرم پر انحصار کرتے ہوئے وہ انسان کے غرور و غفلت کو ختم کرے۔ اس کے بعد اس غافل انسان کو بیدار کرنے کے لئے اپنے لطف و کرم کے ایک گوشہ کی طرف اشارہ کرتے ہوئے فرماتا ہے: ”وہ اللہ جس نے تجھے پیدا کیا ہے، پھر تیرے وجود کی دستگاہ کو منظم کیا اور اسے اعتدال بخشا اور جس شکل میں چاہتا تھا تیری ترکیب کی“۔

ان آیتوں میں اور بہت سی دوسری قرآنی آیات کی طرح اللہ اس بھلا دینے والے اور مغرور انسان کو اپنی معرفت کی راہ دکھاتا ہے اور یہ کہتا ہے کہ رحم مادر سے لے کر اپنے پیدا ہونے تک کے زمانے کا اور اس وقت سے لے کر مکمل نشوونما کی منزل تک پہنچنے



کے عہد کا بغور مطالعہ کرے اور یہ دیکھے کہ منعم حقیقی کی جانب سے ہر قدم پر ایک نئی نعمت اس کے پاس آئی ہے۔

اس طرح اس کو معلوم ہوگا کہ وہ سر سے پیر تک خالق کے احسانات کے بوجھ تلے دبا ہوا ہے۔ اس کو چاہئے کہ غرور و غفلت کو خیر باد کہے اور پروردگار عالم کی محبت کا طوق اپنی گردن میں ڈالے۔

اس کے بعد قرآن ان کے غرور و غفلت کو موضوع گفتگو بنا کر کہتا ہے: ”جیسا تم گمان کرتے ہو ایسا نہیں ہے تم روز جزا کے منکر ہو۔“ نہ تو اللہ کا کرم تمہارے غرور کا سبب ہے اور نہ اس کی نعمتوں کا سلسلہ، بلکہ اس کا اصلی سبب تمہارا روز قیامت پر ایمان نہ لانا ہے۔

اس کے بعد اسباب غرور و غفلت کو ختم کرنے اور قیامت پر ایمان کو تقویت دینے کے لئے مزید کہتا ہے: ”اس میں شک نہیں کہ تم پر نگران مقرر کئے گئے ہیں“۔

ایسے نگران و نگہبان جو پروردگار کی بارگاہ میں مقرب و محترم ہیں اور وہ ہمیشہ تمہارے اعمال کو تحریر کرتے ہیں اور جو کچھ تم انجام دیتے ہو اس سے آگاہ ہیں اور سب کچھ اچھی طرح جانتے ہیں۔

”حافظین“ سے مراد یہاں وہ فرشتے ہیں جو انسانوں کے اعمال کی نگرانی پر مامور ہیں، اس سے قطع نظر کہ اعمال اچھے ہوں یا برے۔ ان فرشتوں کو سورہ ق کی آیت ۱۸ (ما یلفظ من قول الا لدیہ رقیب عتید) میں رقیب و عتید سے تعبیر کیا گیا ہے انسان کوئی بات نہیں کرتا مگر یہ کہ اس کے پاس فرشتہ ہے جو نگرانی کا فرض انجام دینے کے لئے مستعد ہے۔ اسی سورہ ق کی اس سے پہلے کی آیت میں فرماتا ہے: ”یاد کر اس وقت کو جب وہ دو فرشتے دو دائیں بائیں سے تجھے پکڑے ہوئے ہیں، تیرے اعمال ثبت کرتے ہیں۔“

یقیناً نیک افراد نعمت فراواں میں ہیں۔	(۱۳) إِنَّ الْأَبْرَارَ لَفِي نَعِيمٍ
اور بدکار دوزخ میں ہیں۔	(۱۴) وَإِنَّ الْفُجَّارَ لَفِي جَحِيمٍ
جزا کے روز دوزخ میں وارد ہوں گے اور جلیں گے۔	(۱۵) يَصْلَوْنَهَا يَوْمَ الدِّينِ
اور کبھی بھی اس سے غائب و دور نہیں ہوں گے۔	(۱۶) وَمَا هُمْ عَنْهَا بِغَائِبِينَ
تو کیا جانے کہ قیامت کا دن کیا ہے؟	(۱۷) وَمَا أَدْرَاكَ مَا يَوْمَ الدِّينِ
پھر تو کیا جانے کہ قیامت کا دن کیا ہے؟	(۱۸) ثُمَّ مَا أَدْرَاكَ مَا يَوْمَ الدِّينِ

<p>(۱۹) یَوْمَ لَا تَمْلِكُ نَفْسٌ لِنَفْسٍ شَيْئًا وَالْأَمْرُ کسی کام کے انجام دینے پر قدرت نہیں رکھتا اور اس دن سب امور اللہ سے مخصوص ہیں۔</p>	<p>یَوْمَئِذٍ لِلَّهِ</p>
---	---------------------------

## تفسیر

## وہ دن جس میں کوئی شخص کسی کیلئے کوئی کام انجام نہیں دے گا

اس بحث کے بعد جو گزشتہ آیات میں فرشتوں کے ذریعہ انسانوں کے اعمال کے مثبت و ضبط کے سلسلہ میں آئی ہے ان آیتوں میں اس حساب و کتاب کے نتیجے اور نیکیوں اور بروں کی جو رہگزر ہے اس کی طرف اشارہ کرتے ہوئے پروردگار عالم فرماتا ہے: ”یقیناً نیک و صالح افراد اللہ کی عظیم نعمت میں ہیں اور بدکار یقیناً جہنم میں ہیں“

اور یہ جو فرماتا ہے: ”نیکو کار جنت میں اور بدکار دوزخ میں ہیں، ممکن ہے اس معنی میں ہو کہ وہ ابھی سے جنت اور دوزخ میں وارد ہو گئے ہیں اور اس دنیا ہی میں جنت کی نعمتوں اور جہنم کے عذاب نے انہیں گھیر رکھا ہے جیسا کہ سورہ عنکبوت کی آیت ۵۴ میں ہم پڑھتے ہیں: ”دوزخ نے کافروں کا احاطہ کر رکھا ہے۔“

لیکن ایک جماعت نے کہا ہے کہ اس قسم کی تعبیریں حتمی اور یقینی طور پر مستقبل کی طرف اشارہ کرتی ہیں۔ آیت کے پہلے معنی ظاہر کے ساتھ سازگار ہیں۔

بعد کی آیت میں فاجروں کی سرنوشٹ کے بارے میں وضاحت کرتے ہوئے مزید فرماتا ہے: ”وہ روز جزا دوزخ میں داخل ہوں گے اور اس کی آگ میں جلیں گے۔“

جب گزشتہ آیت کے معنی ایسے ہوں کہ وہ ابھی سے دوزخ میں داخل ہیں تو پھر یہ آیت بتاتی ہے کہ روز قیامت اس جلانے والی آگ میں ان کا داخلہ اور شدید ہوگا اور آگ کے اثر کو وہ اچھی طرح محسوس کریں گے۔

مزید تاکید کے لئے فرماتا ہے: ”وہ اس آگ سے کبھی دور اور مفقود نہیں ہیں“ بہت سے مفسرین نے اس جملہ کو فجار پر جو عذاب ہوگا اس کے جاودا ہونے کی دلیل کے طور پر لیا ہے اور اس طرح نتیجہ نکالا ہے کہ فجار سے مراد ان آیات میں کفار ہیں، اس لئے کہ خلود اور ہیبتگی ان کے مورد کے علاوہ وجود نہیں رکھتی۔

مندرجہ بالا آیت ضمنی طور پر اس حقیقت کو بھی بیان کرتی ہے کہ دوزخیوں کے عذاب میں کسی قسم کا وقفہ نہیں ہے، یہاں تک کہ ایک لمحے کا وقفہ بھی نہیں ہوگا۔

اس کے بعد اس عظیم دن کی عظمت کو بیان کرنے کے لئے کہتا ہے: ”تو کیا جانے کہ روز جزا کیا ہے، پھر تو کیا جانے کہ روز جزا کیا ہے۔“

جب پیغمبر اسلام ﷺ قیامت کے بارے اس وسیع آگاہی اور علم کے باوجود اس پر حکومت کرنے والے حوادث، اضطراب اور عظیم وحشت کو اچھی طرح نہیں جانتے تو باقی کا معاملہ واضح ہے۔

اس کے بعد ایک مختصر اور پر معنی جملہ میں اس دن کی ایک اور خصوصیت، جس میں درحقیقت تمام چیزیں چھپی ہوئی ہیں پیش کرتے ہوئے فرماتا ہے:

”وہی دن جس دن کوئی شخص کسی دوسرے کے حق میں کوئی کام انجام نہیں دے سکے گا اور اس دن تمام امور اللہ سے مختص

ہیں۔“

کام تو اس جہان میں بھی سب اسی کے دست قدرت میں ہیں اور سب لوگ اسی کے نیاز مند ہیں۔  
لیکن پھر بھی یہاں کبھی کبھی بہر حال مجازی مالک و حاکم اور فرماں روا موجود ہیں جنہیں سطحی نگاہ رکھنے والے افراد مستقل مبداء قدرت خیال کرتے ہیں لیکن اس دن یہ مجازی مالکیت و حاکمیت بھی ختم ہو جائے گی اور اللہ کی حاکمیت مطلقہ ہر زمانہ کی بہ نسبت زیادہ واضح ہوگی۔



# سورہ مطففین

یہ سورہ مکہ میں نازل ہوا  
اس میں ۳۶ آیتیں ہیں

## سورہ مطففین کے مضامین کا دائرہ کار

- اس سورہ کے مباحث پانچ محوروں کے گرد گھومتے ہیں۔
- ۱۔ کم تولنے والوں کے بارے میں شدید تنبیہ و تہدید۔
  - ۲۔ اس مفہوم کی طرف اشارہ کہ بڑے بڑے گناہوں کا سرچشمہ قیامت کے بارے میں پختہ یقین کا نہ ہونا ہے۔
  - ۳۔ اس عظیم دن فجار کی سرنوشت کا ایک حصہ۔
  - ۴۔ جنت میں نیکو کاروں کو ملنے والی عظیم اور روح پرور نعمتوں کا ایک حصہ۔
  - ۵۔ کفار کا مومنین سے جاہلانہ مذاق اور اس کے برعکس قیامت کے ہونے کا بیان۔

## اس سورہ کی تلاوت کی فضیلت

- ایک حدیث میں پیغمبر اسلام ﷺ سے منقول ہے کہ:
- ”جو شخص سورہ مطففین پڑھے اللہ اسے خالص شراب سے جو کسی کو میسر نہیں ہوئی قیامت میں سیراب کرے گا۔“
- ایک دوسری حدیث میں امام جعفر صادق علیہ السلام سے منقول ہے:
- جو شخص اپنی فریضہ نمازوں میں سورہ مطففین پڑھے، اللہ قیامت میں اسے عذاب جہنم سے محفوظ رکھے گا۔ نہ جہنم کی آگ اسے دیکھے گی، نہ وہ جہنم کی آگ کو دیکھے گا۔
- یہ سب ثواب فضیلت اور برکت اس شخص کے لئے ہے جو اس کے پڑھنے کو عمل کی تمہید اور مقدمہ قرار دے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَيَلِّ لِلْمُطَفِّفِيْنَ	وائے ہے کم تولنے والوں پر۔
(۲) الَّذِيْنَ اِذَا اُكْتَلُوْا عَلٰی النَّاسِ يَسْتَوْفُوْنَ	وہ جب خود لیتے ہیں تو اپنا حق پورا لیتے ہیں۔
(۳) وَاِذَا كَالُوْهُمْ اَوْ وُزِنُوْهُمْ يُخْسِرُوْنَ	لیکن جب چاہتے ہیں کہ دوسروں کے لئے تولیں تو کم تولتے ہیں۔
(۴) اِلَّا يَظُنُّ اُولٰٓئِكَ اَنَّهُمْ مَّبْعُوْثُوْنَ	کیا وہ باور نہیں کرتے کہ وہ اٹھائے جائیں گے۔
(۵) لِيَوْمِ عَظِيْمٍ	(اس) عظیم دن

جس روز لوگ رب العالمین کی بارگاہ میں کھڑے ہوں گے؟	(۶) يَوْمَ يَقُومُ النَّاسُ لِرَبِّ الْعَالَمِينَ ط
---	---

## شان نزول

ابن عباس کہتے ہیں جس وقت پیغمبر اکرم ﷺ مدینہ میں داخل ہوئے تو بہت سے لوگ کم تولنے کے مرض میں مبتلا تھے، تو اللہ نے ان آیتوں کو نازل کیا اور انہوں نے قبول کیا اور کم تولنا ختم کر دیا۔

دوسری حدیث میں آیا ہے کہ بہت سے اہل مدینہ تاجر تھے اور وہ کم تولنے کے عادی تھے اور وہ بہت سے حرام کام کرتے تھے، تو ایسی صورت میں یہ آیات نازل ہوئیں۔ پیغمبر اسلام ﷺ نے یہ آیتیں اہل مدینہ کو سنائیں۔ اس کے بعد آپ ﷺ نے فرمایا:

”خمس بخمس“ پانچ چیزیں پانچ چیزوں کے مقابلہ میں ہیں۔ انہوں نے عرض کیا ”اے اللہ کے رسول!

کوئی پانچ چیزیں پانچ چیزوں کے مقابلہ میں ہیں۔“ تو آپ ﷺ نے فرمایا:

کسی قوم نے عہد شکنی نہیں کی مگر یہ کہ اللہ نے اس کے دشمنوں کو اس پر مسلط کر دیا اور کسی جمعیت نے حکم اللہ کے خلاف حکم نہیں دیا مگر یہ کہ ان میں فقر و فاقہ زیادہ ہو گیا۔ کسی ملت کے درمیان فحاشی اور برائیاں ظاہر نہیں ہوئیں مگر یہ کہ موت کا وقوع ان میں زیادہ ہو گیا۔ کسی قوم نے کم نہیں تولا مگر یہ کہ ان کی زراعت ختم ہو گئی اور قحط سالی نے انہیں گھیر لیا اور کسی قوم نے زکوٰۃ نہیں روکی مگر یہ کہ بارش سے محروم ہو گئے۔

## تفسیر

## کم تولنے والوں پر وائے ہے

ان آیات میں ہر چیز سے پہلے کم تولنے والوں کو شدید عذاب کا مستحق ٹھہرا کر فرماتا ہے: ”وائے ہے کم تولنے والوں پر“ یہ حقیقت میں اللہ کی جانب سے ان ظالم، ستمگر اور گندے لوگوں کے خلاف اعلان جنگ ہے جو بزدلوں کی طرح لوگوں کا حق پامال کرتے ہیں۔

قابل توجہ یہ ہے کہ ایک روایت میں امام جعفر صادق علیہ السلام سے منقول ہے کہ اللہ نے لفظ ویل قرآن میں کسی شخص کے لئے استعمال نہیں کیا مگر یہ کہ اس کو کافر کہا ہے ”وائے ہے کافروں پر عظیم دن کے مشاہدہ سے۔“ (مریم۔ ۳۷)۔

لیکن جب وہ چاہتے ہیں کہ دوسروں کے لئے تولیں تو کم تولتے ہیں بعینہ نہیں کہ آیت اپنے مفہوم کی گہرائی کے اعتبار سے

موجودہ خدمت میں کمی کرنے کو بھی اپنے دامن میں سمیٹ لے۔

مثال کے طور پر کوئی کارگیر یا مزدور اپنا کام صحیح طور پر مکمل نہیں کرتا تو وہ بھی مطففین کا مصداق ہے یعنی کم تولنے والوں کی صف میں ہے، جن کی یہ آیتیں سختی سے مذمت کر رہی ہیں۔

بعض مفسرین اس آیت کو اور زیادہ وسیع معانی کا حامل سمجھتے ہیں اور حدود خداوندی سے ہر قسم کا تجاوز اور اجتماعی و اخلاقی روابط میں کمی کو بھی اس کے مفہوم میں شامل سمجھتے ہیں۔

اس کے بعد پروردگار عالم ایسے لوگوں کو تنبیہ یعنی استفہام توہیجی کے ذریعے متنبہ کرتے ہوئے فرماتا ہے:

”کیا وہ باور نہیں کرتے کہ قبروں سے اٹھائے جائیں گے، سب سے عظیم دن، وہ دن جب لوگ قبروں سے اٹھیں گے اور رب العالمین کی بارگاہ میں حاضر ہوں گے۔

یعنی وہ اگر قیمت کو باور کرتے اور جانتے کہ حساب کتاب ہونا ہے اور تمام اعمال ایک عظیم عدالت میں محاکمہ کے لئے پیش ہوں گے اور جس شخص نے سوئی کی نوک کے برابر بھی اچھا یا برا کام کیا ہے اس کا نتیجہ وہ اس عظیم دن دیکھے گا، پھر وہ کبھی اس قسم کا ظلم و ستم نہ کرتے اور لوگوں کے حقوق پامال نہ کرتے۔

ایک حدیث میں امام محمد باقر علیہ السلام سے منقول ہے:

جس وقت امیر المومنین علی علیہ السلام کوفہ میں تھے تو آپ ہر روز صبح کے وقت کوفہ کے بازاروں میں آتے اور ایک ایک بازار میں گشت کرتے اور تازیانہ آپ کے کاندھے پر ہوتا ہر بازار کے وسط میں کھڑے ہو جاتے اور بلند آواز سے کہتے اے گروہ تجار! اللہ سے ڈرو۔

جس وقت حضرت علی علیہ السلام کی پکار کو سنتے تو جو کچھ تاجروں کے ہاتھ میں ہوتا رکھ دیتے اور پورے خلوص کے ساتھ آپ کی باتوں کو سنتے۔ اس کے بعد آپ علیہ السلام فرماتے:

”اللہ سے خیر طلب کرو اور لوگوں کے ساتھ معاملہ آسان کر کے برکت چاہو اور خریداروں کے پاس جاؤ، حلم و بردباری کو اپنی زینت قرار دو، قسم کھانے سے پرہیز کرو، جھوٹ بولنے سے اجتناب کرو، ظلم سے بچو اور مظلوموں کا حق ظالموں سے لے کر دو، سود کے قریب نہ جاؤ، پیمانے اور وزن کے معاملہ میں پورے پورے انصاف سے کام لو، لوگوں کی چیزوں میں کمی نہ کرو اور زمین میں باعث فساد نہ بنو۔“

اس طرح آپ کوفہ کے بازاروں میں گردش کرتے، اس کے بعد دار الامارۃ کی طرف پلٹ آتے اور لوگوں کی دادخواہی اور ان کے درمیان فیصلہ کرنے کے لئے بیٹھ جاتے۔

اس طرح نہیں ہے یقیناً فاجروں کا نامہ اعمال سچین میں ہے۔	(۷) كَلَّا اِنَّ كِتَابَ الْفَجَارِ لَفِي سَجِيْنٍ ط
تو کیا جانے کہ سچین کیا ہے؟	(۸) وَمَا اَدْرَاكَ مَا سَجِيْنٌ ط
وہ تحریر شدہ نامہ اور سرنوشت ہے۔	(۹) كِتَابٌ مَّرْقُوْمٌ ط
وائے ہے اس دن تکذیب کرنے والوں پر۔	(۱۰) وَيَلُومُنَّ يَوْمَئِذٍ لِّلْمُكَذِبِيْنَ ۙ

## تفسیر

## تو کیا جانے کہ سچین کیا ہے؟

اس بحث کے بعد، جو گزشتہ آیات میں کم تولنے والوں کے بارے میں اور قیامت کے دن کے بارے میں گناہ اور ایمان راسخ نہ ہونے کے رابطہ کے سلسلہ میں آئی تھی، ان آیتوں میں اس روز بدکاروں اور فاجروں کا جو حال ہوگا، اس کے ایک گوشہ کی طرف اشارہ کرتا ہے۔ پہلے فرماتا ہے:

”اس طرح نہیں ہے جیسا وہ قیامت کے بارے میں خیال کرتے ہیں کہ حساب و کتاب نہیں ہوگا بلکہ فاجروں کا نامہ اعمال سچین میں ہے۔“ ”تو کیا جانے سچین کیا ہے۔“ ”ایک مہر زدہ تحریر اور نامہ ہے“ (کتاب مرقوم)۔  
ان آیات کی تفسیر کے سلسلہ میں دو عمدہ نظریے ہیں:

۱۔ کتاب سے مراد انسان کا وہی نامہ اعمال ہے۔ کوئی چھوٹا یا بڑا ایسا کام نہیں ہے جس کا اس میں شمار نہ کیا گیا ہو۔ تمام باتیں بے کم و کاست اس میں درج ہیں۔

اور سچین سے مراد ایک جامع کتاب ہے جس میں تمام انسانوں کے نامہ ہائے اعمال جمع کئے گئے ہیں۔ سادہ اور عام تعبیر میں وہ ایک ایسے مکمل رجسٹر کے مانند ہے جس میں ہر ایک قرض خواہ اور مقروض کا حساب علیحدہ اور مستقل صفحہ پر تحریر ہے۔ اس کو سچین اس لئے کہا گیا ہے کہ اس دیوان کے مشتملات ان کے جہنم میں زندانی اور مقید ہونے کا سبب ہوں گے، نیکوکاروں کی کتاب کے برعکس جو اعلیٰ علیین بہشت میں ہے۔  
دوسری تفسیر یہ ہے کہ سچین اس مشہور و معروف معنی، یعنی دوزخ کے لئے استعمال ہوا ہے، جو تمام بدکاروں کے لئے بہت بڑا زندان ہے، یا دوزخ میں ایک سخت جگہ ہے۔



اور کتاب فجار سے مراد وہی سرنوشت ہے جو ان کے لئے تحریر ہوئی ہے۔ اس بنا پر اس آیت کے یہ معنی ہوں گے ”مقرر و مسلم سرنوشت بدکاروں کی جہنم میں ہے۔“

یہ دونوں تفسیریں بھی صحیح ہو سکتی ہیں اس لئے کہ پہلی تفسیر میں سچین بدکاروں کے کل اعمال کے دیوان کے معنی میں ہے اور دوسری تفسیر میں دوزخ کی گہرائی اور گڑھے کے معنوں میں ہے اور یہ ظاہر ہے کہ یہ دونوں ایک دوسرے کی علت و معلول ہیں۔

یعنی جس وقت انسان کا نامہ اعمال بدکاروں کے کل اعمال کا دیوان قرار دیا گیا تو یہی سبب بنے گا کہ اسے پست ترین مقام یعنی دوزخ کے گڑھے میں کھینچ کر لے جائیں۔

آخری اور زیر بحث آیت میں ایک دل دہلا دینے والے جملے سے منکرین معاد و قیامت کی منحوس عاقبت کی طرف اشارہ کرتے ہوئے فرماتا ہے:

”وَأَنَّ هَآءِذِ ذُنُوبِهِمْ لَمَنكُذِبِينَ كَرِهَ الْغَافِلُونَ“

وہ تکذیب جو انواع و اقسام کے گناہوں کا سرچشمہ ہے، جن میں سے ایک کم تو لانا ہے۔

(۱۱) الَّذِينَ يَكْفُرُونَ يَوْمَ الدِّينِ	وہی جو قیامت کے دن انکار کرتے ہیں۔
(۱۲) وَمَا يَكْذِبُ بِهِ إِلَّا كُلُّ مُعْتَدٍ أَثِيمٍ	صرف وہی لوگ اس (قیامت) کا انکار کرتے ہیں جو گنہگار اور تجاوز کرنے والے ہیں۔
(۱۳) إِذَا تَنَلَّى عَلَيْهِ ابْتِنَا قَالَ أَسَاطِيرُ الْأَوَّلِينَ	وہی شخص کہ جب اسے ہماری آیات سنائی جاتی ہیں تو کہتا ہے یہ گزشتہ لوگوں کے افسانے ہیں۔
(۱۴) كَلَّا بَلْ سَنَّ رَانَ عَلَى قُلُوبِهِمْ مَا كَانُوا يَكْسِبُونَ	اس طرح نہیں جیسا کہ وہ خیال کرتے ہیں بلکہ ان کے اعمال ان کے دلوں پر زنگ کی طرح ہیں۔
(۱۵) كَلَّا إِنَّهُمْ عَنْ رَبِّهِمْ يَوْمَئِذٍ لَمَحْجُوبُونَ	ایسا نہیں ہے جیسا وہ خیال کرتے ہیں بلکہ وہ اس دن اپنے پروردگار سے مجھوب ہوں گے۔
(۱۶) ثُمَّ إِنَّهُمْ لَصَالُوا الْجَحِيمِ	اس کے بعد وہ یقیناً جہنم میں داخل ہوں گے۔

پھر ان سے کہا جائے گا یہ وہی جگہ ہے جس کی تم تکذیب کرتے تھے۔	(۷۱) ثُمَّ يُقَالُ هَذَا الَّذِي كُنْتُمْ بِهِ تُكَذِّبُونَ <sup>ط</sup>
--	--

## تفسیر

## گناہ دلوں کا زنگ ہیں

گزشتہ آیات کی آخری آیت میں مکذبین اور جھٹلانے والوں کی منحوس سرنوشت کی طرف واضح اشارہ تھا۔ زیر بحث آیات پہلے ان افراد کا تعارف کراتی ہیں اور کہتی ہیں وہ ایسے لوگ ہیں جو روز جزا کا انکار کرتے ہیں۔ اور اس کے بعد مزید کہتا ہے: ”صرف وہ لوگ روز جزا کی تکذیب کرتے ہیں جو تجاوز اور گنہگار ہیں“۔ یعنی انکار قیامت کا اصلی سبب منطق، استدلال اور تفکر نہیں ہے، بلکہ جو افراد چاہتے ہیں کہ زیادتیاں کرتے رہیں اور گناہ کرتے رہیں وہ قیامت کا انکار کر دیتے ہیں۔ بعد والی آیات میں قیامت کا انکار کرنے والوں کی تیسری صفت کی طرف اشارہ کرتے ہوئے مزید فرماتا ہے: ”جب ہماری آیتیں ان کے سامنے پڑھی جاتی ہیں تو وہ کہتے ہیں: ”یہ گزشتہ لوگوں کے بے بنیاد مطالب اور افسانے ہیں۔“ یہ لوگ علاوہ اس کے کہ تجاوز کرنے والے اور گناہ گار ہیں، آیات الہی کا مذاق اڑاتے ہیں، انہیں کہانیاں اور موہوم قصے بتاتے ہیں، ایسے قصے جو انسان کے نادانی کے زمانے کی یادگار ہیں۔

اور اس بہانے سے چاہتے ہیں کہ اپنے آپ کو ان آیات کی سماعت سے جو ذمہ داری عائد ہوتی ہے، اس سے بچالیں۔ نہ صرف اس سورہ میں بلکہ قرآن مجید کی دوسری آیات میں بھی ہم پڑھتے ہیں کہ جسارت کرنے والے مجرم دعوت خداوندی سے منحرف ہونے کا یہی بہانہ کرتے تھے۔

قرآن اس کے بعد آنے والی آیت میں ایک مرتبہ پھر ان کی سرکشی کے اصل سبب کی طرف اشارہ کرتے ہوئے مزید کہتا ہے:

”ایسا نہیں ہے جیسا وہ خیال کرتے ہیں بلکہ ان کے برے اعمال ان کے دل پر زنگ بن کر لگے ہوئے ہیں اور وہ حقیقت کے ادراک سے محروم ہو گئے ہیں“۔

عجیب دل دہلا دینے والی تعبیر ہے ان کے اعمال نے ان کے دلوں پر زنگ لگا دیا ہے اور وہ نور جو خدا داد فطرت کی بنا پر تھا سلب کر لیا ہے۔ اس کی وجہ سے حقیقت کا چہرہ جو آفتاب عالمتاب کی طرح درخشاں ہے ان کے دلوں پر ہرگز روشنی نہیں ڈالتا اور انوار وحی کا پرتو منعکس نہیں ہوتا۔

ایک حدیث میں پیغمبر اسلام ﷺ سے منقول ہے:

”جس وقت بندہ گناہ کرے تو اس کے دل میں ایک سیاہ نکتہ پیدا ہو جاتا ہے۔ اگر توبہ کرے اور گناہ سے دستبردار ہو جائے اور استغفار کرے تو اس کا دل صیقل ہو جاتا ہے اور اگر دوبارہ گناہ کی طرف پلٹے تو سیاہی بڑھ جاتی ہے، یہاں تک کہ اس کے پورے وجود کو گھیر لیتی ہے۔“

اور یہ وہی زنگ ہے جس کی طرف اس آیت میں اشارہ ہوا ہے۔

اس سے آگلی آیت میں فرماتا ہے: ”ایسا نہیں ہے جیسا وہ خیال کرتے ہیں بلکہ اس دن وہ اپنے پروردگار سے محبوب ہوں گے۔“ اور یہ کہ ان کی زیادہ دردناک سزا ہے۔ یہ اس بالاتر اور زیادہ لذت بخش نعمت کا بالکل تضاد ہے جو نیک لوگوں کو پروردگار عالم کی معنوی ملاقات اور اس کی بارگاہ قرب میں حضور سے حاصل ہوگا۔

اس کے بعد وہ یقیناً جہنم کی آگ میں داخل ہوں گے۔ یہ جہنم میں ورود پروردگار سے محبوب ہونے کا نتیجہ ہے اور ایک ایسا اثر ہے جو اس سے جدا نہیں ہے اور بحیثیت مسلم دیدار حق سے محرومیت کی آگ جہنم کی آگ سے بھی زیادہ جلانے والی ہے۔ اور آخری آیت میں فرماتا ہے:

”پھر ان سے کہا جائے گا یہ وہی چیز ہے جس کی تم تکذیب کرتے تھے۔“ یہ بات ان سے بطور توبیخ و ملامت و سرزنش کہی جائے گی اور یہ اس بیوقوف اور ہٹ دھرم گروہ کے لئے ایک روحانی عذاب ہے۔

(۱۸) كَلَّا إِنَّ كِتَابَ الْآبْرَارِ لَفِي عَلَيِّنَ ط	ایسا نہیں ہے جیسا وہ (قیامت کے بارے میں) خیال کرتے ہیں بلکہ نیک لوگوں کا نامہ اعمال علیین میں ہے۔
(۱۹) وَمَا أَدْرَاكَ مَا عَلِيُّونَ ط	اور تو کیا جانے علیین کیا ہے؟
(۲۰) كِتَابٌ مَّرْقُومٌ ۚ	یہ نوشتہ ہے لکھا ہوا اور سر نوشت ہے قطعی۔
(۲۱) يَشْهَدُهُ الْمُقَرَّبُونَ ط	جس کے شاہد مقربین ہیں۔
(۲۲) إِنَّ الْآبْرَارَ لَفِي نَعِيمٍ ۚ	یقیناً نیک لوگ انواع و اقسام کی نعمتوں سے لطف اندوز ہوں گے۔

(۲۳) عَلٰی الْاَرَآئِكِ يَنْظُرُونَ <sup>۱</sup>	جنت کے خوبصورت پلنگوں اور تختوں پر تکیہ لگائے ہوئے دیکھ رہے ہوں گے۔
(۲۴) تَعْرِفُ فِي وُجُوهِهِمْ نَضْرَةَ النَّعِيمِ <sup>۲</sup>	ان کے چہروں پر تو نعمت کی طراوت اور نشاط دیکھے گا۔
(۲۵) يُسْقَوْنَ مِنْ رَحِيقٍ مَّحْتُومٍ <sup>۳</sup>	انہیں ایسی پاک و پاکیزہ شراب پلائی جائے گی جس کو کسی نے چھوا نہیں ہوگا۔
(۲۶) خِتْمُهُ مِسْكَ <sup>۴</sup> وَ فِي ذٰلِكَ فَلْيَتَنَافَسِ الْمُتَنَافِسُونَ <sup>۵</sup>	اس پر جو مہر لگائی گئی ہوگی وہ مشک سے ہوگی پس ان جنت کی نعمتوں میں رغبت رکھنے والوں کو ایک دوسرے سے سبقت کرنا چاہئے۔
(۲۷) وَمِزَاجُهُ مِنْ تَسْنِيمٍ <sup>۶</sup>	یہ شراب (طہور) تسنیم سے ملی ہوئی ہے۔
(۲۸) عَيْنًا يَشْرَبُ بِهَا الْمُقَرَّبُونَ <sup>۷</sup>	وہی چشمہ جس سے مقررین پئیں گے۔

## تفسیر

## علیین ابرار کے انتظار میں ہے

اس توصیف کے بعد جو گزشتہ آیات میں فاجر لوگوں کے اعمال اور سرنوشت کے بارے میں آئی ہے ان آیات میں اس گروہ کے بارے میں گفتگو ہے جو ان کا مقابلہ ہے، یعنی ابرار اور نیکوکار لوگ جن کا امتیاز، افتخار اور اعزاز فاجروں کے مقابلہ میں ملاحظہ کرنے سے دونوں کی حیثیت واضح ہو جاتی ہے۔ پہلے فرماتا ہے:

”ایسا نہیں ہے جیسا وہ قیامت کے بارے میں خیال کرتے ہیں بلکہ نیک لوگوں کے نامہ ہائے اعمال علیین میں ہوں گے۔“

ابرار وہ لوگ ہیں جو وسیع روح، بلند ہمت، اچھے اعتقاد اور نیک عمل کے حامل ہیں اور مقررین وہ ہیں جو بارگاہ خدا میں قرب مقام کے حامل ہیں۔

وہ دو تفسیریں جو گزشتہ آیات میں تجہین کے بارے میں ہم کر چکے ہیں انہی سے مشابہ تفسیریں ہیں۔ پہلی یہ کہ کتاب الابرار سے مراد نیک، پاک اور مومنین کا نامہ اعمال ہے اور مقصود کلام یہ ہے کہ ان کا نامہ اعمال ایک ایسے

دیوان کل میں موجود ہے جو تمام مومنین کے اعمال کو بیان کرتا ہے۔ وہ دیوان بہت ہی بلند منزلت رکھتا ہے یا یہ کہ ان کا نامہ اعمال بلند ترین مکان یا جنت کے فراز پر ہے اور یہ سب معانی بتاتے ہیں کہ خود ان کا مقام بہت ہی بلند و بالا ہے۔ دوسری تفسیر یہ ہے کہ کتاب سے مراد سرنوشت اور حکم قطعی ہے جو نیک لوگوں کو بہشت کے اعلیٰ درجوں میں مقرر کئے ہوئے ہیں۔

ان دونوں تفسیروں میں کوئی تضاد نہیں ہے کہ ان کا نامہ اعمال ایک دیوان کل میں برقرار ہے اور اس دیوان کا مجموعہ آسمانوں کی بلندی پر ہے اور فرمان الہی بھی یہی قرار پایا ہے کہ وہ خود جنت کے بلند ترین مقامات میں ہوں۔ اس کے بعد علیین کی اہمیت و عظمت کو بیان کرنے کے لئے مزید کہتا ہے: ”تو کیا جانے کہ علیین کیا ہے“۔ یہ اس طرف اشارہ ہے کہ وہ ایسا مقام ہے جو خیال و قیاس اور وہم و گمان سے بھی برتر ہے، جسے کوئی بھی حتیٰ کہ پیغمبر اسلام ﷺ بھی، اس کی عظمت اور حدود اربعہ کا ادراک نہیں کر سکتے۔

اس کے بعد خود قرآن وضاحت کرتا ہے اور کہتا ہے کہ ”علیین“ ایک لکھی ہوئی کتاب ہے۔“ یہ اس تفسیر کی بناء پر ہے جو علیین کو ابرار کے نامہ اعمال کے دیوان کل کے معنی میں پیش کرتی ہے۔ باقی رہی دوسری تفسیر تو پھر آیت کے معنی یہ ہوں گے کہ یہ حتمی سرنوشت ہے جس کے بارے میں اللہ نے تحریر کیا ہے۔ ان کی جگہ جنت کے افضل ترین درجات میں ہوگی۔ اس کے بعد مزید کہتا ہے: ”یہ ایسی کتاب ہے جس کا مقربین مشاہدہ کریں گے، یا اس کی گواہی دیں گے“۔

مقربوں خاصان اللہ اور برگزیدہ مومنین کا ایک گروہ ہے جس کا مقام بہت اونچا ہے اور وہ دوسرے نیک افراد کے اعمال پر شاہد ہے، سب مقرب افراد برابر ہیں، لیکن سب ابرار مقرب نہیں ہیں۔ اس کے بعد نیک لوگوں کے عظیم ثواب کے ایک حصہ کی تشریح کرتے ہوئے فرماتا ہے: ”یقیناً ابرار انواع و اقسام کی نعمتوں سے بہرہ یاب ہیں“ اس کے بعد ان میں سے بعض کی تشریح کرتے ہوئے فرماتا ہے: ”وہ جنت کے خوبصورت پلنگوں اور تختوں پر تکیہ لگائے ہوئے ان تمام نعمتوں اور مناظر کو دیکھ رہے ہوں گے اور لذت اٹھا رہے ہوں گے“۔

اس کے بعد مزید فرماتا ہے:

”جب تو ان کے چہروں کی طرف دیکھے تو نعمت کی طراوت خوشی اور نشاط ان میں دیکھے گا“۔ جو اس طرف اشارہ ہے کہ نشاط، سرور اور خوشی ان کے چہروں پر بھلک رہی ہوگی تخت، نظارہ، آرام و سکون و نشاط کی نعمتوں کے بعد ایک اور نعمت یعنی بہشتیوں کی

شراب کی طرف اشارہ کرتے ہوئے مزید فرماتا ہے:

”انہیں ایسی پاک و پاکیزہ شراب پلائیں گے جس کو کسی کا ہاتھ نہیں لگا ہوگا“۔ وہ شراب طہور جو دنیا کی شرابوں کی طرح گناہ پر آمادہ کرنے والی، جنون پیدا کرنے والی شیطانی شراب کی طرح نہیں ہے بلکہ وہ ہوش و عقل اور نشاط و عشق و صفا پیدا کرتی ہے۔ اس کے بعد فرماتا ہے: ”اس کی مہر مشک اور کستوری سے لگائی گئی ہے“۔ دنیا کے منہ بند برتنوں کی طرح نہیں جن کی مہر مٹی سے لگائی جاتی ہے تو مشک اور عطر کی خوشبو نفا میں پھیل جاتی ہے۔

آیت کے آخر میں جنت کی شراب طہور کے اوصاف بیان کرنے کے بعد فرماتا ہے:

”ان بہشتی نعمتوں میں اور خصوصیت کے ساتھ اس شراب طہور کی طرف رغبت کرنے والوں کو ایک دوسرے پر سبقت لے جانی چاہئے۔“ ”تنافس“ کے معنی دو انسانوں کے ایک چیز کے لئے کوشش کرنے کے ہیں جن میں سے دونوں یہ چاہیں کہ یہ نفیس چیز میرے پاس ہو۔

حقیقت میں اس آیت کا مضمون اس آیت کے مشابہ ہے جو سورہ حدید کی آیت ۲۱ میں آئی ہے۔ ”اپنے پروردگار کی مغفرت تک پہنچنے کے لئے اور اس جنت تک پہنچنے کے لئے جس کی وسعت آسمان و زمین جتنی ہے، ایک دوسرے پر سبقت لے جاؤ۔“ اس کے بعد آخری نعمت جو اس سلسلہ آیات میں آئی ہے اس کی طرف اشارہ کرتے ہوئے فرماتا ہے:

”یہ شراب طہور تسنیم میں ملی ہوئی ہے“۔ ”وہی چشمہ جس سے مقررین پیتے ہیں“۔

ان آیات سے معلوم ہوتا ہے کہ تسنیم جنت کی افضل ترین شراب طہور ہے جسے خاص طور پر مقررین پیتے ہیں لیکن عام نیک لوگ اس میں سے ایک مقدار حقیق مخموم ملا کر پیتے ہیں، جو جنت کی شراب طہور کی ایک اور قسم ہے۔ متعدد روایات میں یہ جنت کی شراب ان لوگوں کا اجر قرار دی گئی ہے جو دنیا کی شراب کی طرف توجہ نہ کریں، پیاسوں کو سیراب کریں اور مومنین کے دلوں میں جو غم و اندوہ کی آگ جل رہی ہے، اسے بجھادیں۔

پیغمبر اسلام ﷺ نے حضرت علیؑ سے فرمایا:

”اے علیؑ! جو شخص اللہ کی خاطر شراب کو ترک کرے تو اللہ اسے جنت کی منہ بند مہر شدہ شراب زلال سے

سیراب کرے گا“

بدکار (لوگ) دنیا میں ہمیشہ مومنین پر ہنستے تھے۔	(۲۹) إِنَّ الدِّينَ أَجْرٌ مَّا كَانُوا مِنَ الدِّينِ أَمْنُوا يُصْحَكُونَ <sup>زصلے</sup>
اور جب مومنین کے پاس سے گزرتے تو اشاروں سے ان کا مذاق اڑاتے۔	(۳۰) وَإِذَا مَرُّوا بِهِمْ يَتَغَامَزُونَ <sup>زصلے</sup>

(۳۱) وَ إِذَا انْقَلَبُوا إِلَىٰ أَهْلِهِمْ انْقَلَبُوا فَكِهِينَ <sup>ذلیلے</sup>	اور جب اپنے خاندان کی طرف پلٹتے تو مسرور پلٹتے۔
(۳۲) وَ إِذَا رَأَوْهُمْ قَالُوا إِنَّ هَؤُلَاءِ لَصَالُونٌ ۙ	اور جس وقت مومنین کو دیکھتے تو کہتے یہ گمراہ ہیں۔
(۳۳) وَ مَا أَرْسَلُوا عَلَيْهِمْ حَفِظِينَ ۙ	حالانکہ وہ مومنین کی نگرانی پر کبھی مامور نہیں رہے۔
(۳۴) فَالْيَوْمَ الَّذِينَ آمَنُوا مِنَ الْكُفَّارِ يَضْحَكُونَ ۙ	لیکن آج (قیامت کے دن) مومنین کفار پر ہنستے ہیں۔
(۳۵) عَلَى الْأَرَائِكِ لَا يَنْظُرُونَ ۙ	جبکہ جنت کے مزین تختوں (اور پلنگوں) پر بیٹھے ہیں اور دیکھ رہے ہیں۔
(۳۶) هَلْ تُؤِيبُ الْكُفَّارُ مَا كَانُوا يَفْعَلُونَ ۚ	کیا کفار نے اپنے اعمال کا اجر لے لیا ہے؟

## شان نزول

مفسرین نے ان آیات کے لئے دو شان ہائے نزول نقل کی ہیں۔ پہلی یہ کہ ایک دن حضرت علی علیہ السلام اور مومنین کی ایک جماعت کفار مکہ کے قریب سے گزری تو وہ حضرت علی علیہ السلام اور ان مومنین پر ہنسنے لگے اور ان کا مذاق اڑایا، تو مندرجہ بالا آیتیں نازل ہوئیں اور ان مذاق اڑانے والے کافروں کی جو قیامت میں حالت ہوگی اس کو واضح کیا۔

دوسری شان نزول یہ ہے کہ مندرجہ بالا آیات عمار، صہیب، جناب بلال اور اسی قسم کے دوسرے غریب مومنین کے بارے میں نازل ہوئی ہیں، جو ابو جہل، ولید بن مغیرہ اور عاص بن وائل جیسے مشرکین قریش کے تمسخر کا نشانہ بنے تھے۔

## تفسیر

اس دن وہ مومنین کا مذاق اڑاتے تھے لیکن آج.....

گزشتہ آیات کے بعد، جو نیک لوگوں کو ملنے والی نعمتوں اور ثواب کے بارے میں گفتگو کر رہی تھیں، زیر بحث آیات میں ان مصائب اور زحمتوں کے ایک ایک گوشہ کی طرف، جس سے اس جہان میں ایمان و تقویٰ کی بنا پر ان کا واسطہ پڑا تھا، اشارہ کرتا ہے تاکہ واضح ہو جائے کہ وہ عظیم اجر و ثواب حساب کتاب کے بغیر نہیں ہے۔

ان آیات میں کفار کی فبیج اور دل دکھانے والی تنقید اور ان سے آنا سا منا ہونے کے بارے میں گفتگو کرتا ہے اور کفار کے

چار قسم کے رد عمل کو بیان کرتا ہے۔ پہلے فرماتا ہے:

”بدکار اور کفار ہمیشہ مومنین پر ہنستے تھے“۔ تمسخر آمیز اور ذہنی برحقارت ہنسی، ایسی ہنسی جو سرکشی و تکبر اور غرور و غفلت کی وجہ سے پیدا ہوتی ہے اور ہمیشہ چھوٹے دماغ کے مغرور افراد، متقی مومنین کے مقابلہ میں اس قسم کی متکبرانہ ہنسی سے کام لیتے ہیں۔ بعد والی آیت میں ان کے فنیج طرز عمل کو بیان کرتے ہوئے فرماتا ہے:

”جس وقت کفار مومنین کی جماعت کے قریب ہوں تو اشاروں سے ان کا مذاق اڑاتے ہیں“۔ اور اشاروں اشاروں میں کہتے ہیں کہ ان بے سرو پا افراد کو دیکھتے ہو کہ یہ مقررین بارگاہ خدا ہونگے ہیں۔ ان ننگے پاؤں اور برے حال لوگوں کو دیکھو کہ یہ اپنے اوپر وحی کے نزول کے مدعی ہیں اور نادان لوگوں کو دیکھو کہ یہ کہتے ہیں کہ بوسیدہ اور خاک شدہ ہڈیاں دوبارہ زندگی کی طرف پلٹ آئیں گی اور یوں وہ اسی قسم کی دوسری کھوکھلی باتیں کرتے ہیں۔

تو مومنین سے آمناسا منا ہونے پر ہوتا تھا۔ خصوصی جلسوں میں بھی یہی طریق کار اختیار کئے رکھتے اور علیحدگی میں بھی اس سلسلہ کو جاری رکھتے، جیسا کہ بعد والی آیت کہتی ہے:

”جس وقت وہ اپنے گھروں کی طرف پلٹ جاتے تو خوش ہوتے اور جو کچھ انجام دیا ہوتا اس پر پھولے نہ ماتے۔“ گویا انہیں فتح و کامیابی نصیب ہوئی ہے جس کی وجہ سے فخر و مباہات کر رہے ہیں اور پھر مومنین سے علیحدگی کی صورت میں بھی اس مذاق کو جاری رکھتے۔

مومنین کے مقابلہ میں ان کا چوتھا شرارت آمیز طرز عمل یہ تھا کہ وہ جب انہیں دیکھتے تو کہتے یہ گمراہ ہیں۔ اس لئے کہ وہ بت پرستی اور خرافات، جو کفار میں رائج تھیں، انہیں یہ گمراہ راہ ہدایت خیال کرتے تھے جبکہ مومنین نے انہیں چھوڑ دیا تھا اور توحید کی طرف پلٹ آئے تھے اور کفار کے گمان میں نقد دنیا کی لذت کو مومنین نے آخرت کی خاطر ادھار بیچ دیا تھا۔

چونکہ مومنین عام طور پر ایسے افراد میں سے تھے جن کی کوئی اجتماعی حیثیت نہ تھی اور وہ دولت مند بھی نہیں تھے، اس بنا پر کفار انہیں چشم حقارت سے دیکھتے تھے اور ان کے ایمان کو بے قیمت شمار کرتے تھے اور ان کے دین کا مذاق اڑاتے تھے۔ بعد والی آیت میں قرآن کہتا ہے:

”یہ گروہ کفار ان کی زندگی کا (مومنین کی) کبھی بھی محافظ و نگہبان اور متکفل نہیں تھا“۔ یہ حقیقت میں ان خود پرست اور متکبر افراد کا جواب ہے اور انہیں بتایا جا رہا ہے کہ اس کا تم سے کوئی تعلق نہیں ہے کہ مومنین کس گروہ سے وابستہ ہیں، تم اپنے طور پر روح دعوت دین اور پیغمبر اسلام ﷺ کے آئین اور ان کے مجموعہ قوانین کو دیکھو اور سمجھنے کی کوشش کرو۔

قیامت میں صورت حال بالکل برعکس ہو جائے گی جیسا کہ بعد والی آیت میں فرماتا ہے:



”آج مومنین کفار پر ہنسیں گے۔“ چونکہ قیامت انسان کے دنیاوی اعمال کا رد عمل ہے اور وہاں عدالت الہی کا اجرا ہونا ہے اور عدالت کا تقاضا یہ ہے کہ وہاں پاک دل مومن، ہٹ دھرم اور مذاق اڑانے والے کافروں پر ہنسیں۔ یہ ان مغرور لوگوں پر ایک قسم کا دردناک عذاب ہے۔

بعض روایات میں رسول ﷺ اللہ سے منقول ہے کہ اس روز جنت کا ایک در کفار کے سامنے کھلے گا اور وہ اس خیال سے کہ جہنم سے آزادی اور جنت میں ورود کا حکم انہیں دے دیا گیا ہے، اس دروازے کی طرف چل پڑیں گے۔ جس وقت اس کے قریب پہنچیں گے وہ دروازہ اچانک بند ہو جائے گا۔ اور یہ کئی مرتبہ ہوگا اور وہ مومنین جو جنت سے ان کا نظارہ کر رہے ہوں گے ان پر ہنسیں گے۔ لہذا بعد والی آیت میں مزید کہتا ہے:

وہ مزین پلنگوں اور تختوں پر بیٹھے ہوئے ہوں گے اور ان مناظر کو دیکھیں گے۔ وہ کن چیزوں کی طرف دیکھیں گے؟ اللہ کی لامحدود نعمتوں کی طرف، اس آرام و سکون و عظمت و احترام کو دیکھیں گے (جو انہیں حاصل ہوگا) اور ان دردناک عذابوں کی طرف دیکھیں گے جن میں مغرور و خود پرست کفار انتہائی ذلت اور زبوں حالی کے ساتھ گرفتار ہوں گے۔ اور پھر اس سورہ کی آخری آیت میں ایک استفہامیہ جملے کی شکل میں فرماتا ہے:

”کیا کفار نے اپنے اعمال کا اجرا اور کاموں کا ثواب لے لیا ہے؟“ یہ بات چاہے اللہ کی جانب سے ہو، یا فرشتوں کی طرف سے، یا مومنوں کی طرف سے، یہ ایک قسم کا طعن و استہزا ہے ان مغرور و متکبر افراد کے افکار اور دعووں پر جنہیں توقع تھی کہ اپنے برے اعمال کے بدلے میں اللہ کی طرف سے انعام و اکرام انہیں ملے گا۔ اس غلط گمان اور خیال خام کے مقابلہ میں فرماتا ہے:

”کیا انہوں نے اپنے اعمال کا ثواب اور اجر لے لیا ہے۔“



# سورہ انشقاق

یہ سورہ مکہ میں نازل ہوا  
اس کی ۲۵ آیتیں ہیں

## سورہ انشقاق کے مضامین

یہ سورہ قرآن مجید کے آخری پارے کی بہت سی دوسری سورتوں کے مانند معاد و قیامت کے بارے میں گفتگو کرتا ہے۔ شروع میں دنیا کے اختتام اور قیامت کے شروع ہونے کے ہولناک اور دل دہلا دینے والے حوادث کی طرف کچھ اشارے کرتا ہے اور بعد والے مرحلہ میں قیامت، نیکو کاروں اور بدکاروں کے اعمال کا حساب اور ان کی سرنوشت کے مسئلہ کو بیان کرتا ہے۔ تیسرے مرحلہ میں چند ایسے اعمال و عقائد، جو موجب عذاب الہی ہیں، ان کو پیش کرتا ہے اور چوتھے مرحلہ میں چند قسموں کے بعد انسان کی دنیاوی اور اخروی زندگی کے مرحلوں کی طرف اشارہ کرتا ہے اور آخر کار پانچویں مرحلہ میں دوبارہ نیک و بد اعمال اور ان کی سزا و جزا کے بارے میں بات کرتا ہے۔

## سورہ انشقاق کی تلاوت کی فضیلت

اس سورہ کی تلاوت کی فضیلت کے سلسلہ میں ایک حدیث پیغمبر اسلام ﷺ سے منقول ہے۔  
 ”جو شخص سورہ انشقاق کو پڑھے تو اللہ قیامت میں اس شے سے اس کو امان میں رکھے گا کہ اس کا نامہ اعمال پس پشت سے دیا جائے۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اِذَا السَّمَاءُ اُنْشَقَّتْ ۙ	جس وقت آسمان پھٹ جائے گا۔
(۲) وَ اَذِنَتْ لِرَبِّهَا وَ حُقَّتْ ۙ	اور اپنے پروردگار کے فرمان کو تسلیم کرے گا اور سزاوار ہے کہ ایسا ہی ہو۔
(۳) وَ اِذَا الْاَرْضُ مُدَّتْ ۙ	اور جب زمین میں وسعت پیدا ہوگی۔
(۴) وَ اَلْقَتْ مَا فِيهَا وَ تَخَلَّتْ ۙ	اور جو کچھ اس کے اندر ہے اسے باہر پھینک دے گی اور خالی ہو جائے گی۔

اور اپنے پروردگار کے حکم کو تسلیم کرے گی اور ایسا ہی ہونے کے لائق ہے۔	(۵) وَ اَذِنَتْ لِرَبِّهَا وَ حَقَّتْ <sup>ط</sup>
اے انسان! تو رنج و تکلیف اور سعی و کوشش کے ساتھ اپنے پروردگار کے طرف جائے گا اور اس سے ملاقات کرے گا۔	(۶) يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمُلَاقِيهِ <sup>ع</sup>
لیکن وہ شخص جس کا نامہ اعمال اس کے دائیں ہاتھ میں دیا گیا ہے۔	(۷) فَأَمَّا مَنْ أُوتِيَ كِتَابَهُ بِيَمِينِهِ <sup>ل</sup>
عنقریب اس کے لئے آسان حساب ہوگا۔	(۸) فَسَوْفَ يُحَاسَبُ حِسَابًا يَسِيرًا <sup>ل</sup>
اور وہ خوشحالی کے ساتھ اپنے گھر والوں کی طرف پلٹ جائے گا۔	(۹) وَ يَنْقَلِبُ إِلَىٰ أَهْلِهِ مَسْرُورًا <sup>ط</sup>

## تفسیر

## کمال مطلق کی طرف رنج آمیز سعی و کوشش

جیسا کہ ہم نے اس سورہ کے مضامین کی تشریح میں کہا ہے اس سورہ کے آغاز میں ہی عظیم اور عجیب دنیا کے اختتام کے حوادث کی طرف اشارہ ہوا ہے۔ پروردگار عالم فرماتا ہے:

”جب آسمان میں شگاف پڑ جائیں گے اور آسمانی اجرام پراگندہ ہو جائیں گے اور نظام کو اکب درہم برہم ہو جائے گا“۔ اس کی نظیر جو سورہ انفطار میں آئی ہے، اس میں فرماتا ہے:۔ جس وقت آسمان میں شگاف پڑ جائیں گے اور ستارے پراگندہ ہو جائیں گے اور بکھر جائیں گے۔ (انفطار۔ ۲۱)۔

اور یہ اختتام دنیا اور اس کی خرابی و فنا کا اعلان ہے۔

ایک حدیث میں اذا السماء انشقت کی تفسیر کے سلسلے میں حضرت علی علیہ السلام سے منقول ہے کہ آپ نے فرمایا:

”(ستارے) کہکشاؤں سے الگ ہو جائیں گے“۔

اس کے بعد سورہ میں مزید فرماتا ہے:

”اور اس کے پروردگار کا حکم تسلیم کیا جائے گا اور حقیقت میں ایسا ہی ہونا چاہئے۔“

مبادیہ تصور ہو کہ انسان اس عظمت کے باوجود حکم الہی کا معمولی سا مقابلہ بھی کرے، کس طرح ہو سکتا ہے کہ وہ سر تسلیم خم نہ کرے جبکہ لمحہ بہ لمحہ وجود اللہ ہی سے اس کو فیض پہنچ رہا ہو۔ اگر ایک لمحے کے لئے بھی یہ رابطہ منقطع ہو جائے تو یہیں ختم ہو کر رہ جائے۔ بعد والے مرحلہ میں زمین کی کیفیت کی طرف اشارہ کرتے ہوئے فرماتا ہے:

”اور جس وقت زمین کھینچی جائے گی اور وسیع کی جائے گی“

پہاڑ قرآن کی بہت سی آیات کی شہادت کے مطابق مکمل طور پر پراگندہ ہو جائیں گے اور تمام بلندیاں اور پستیاں ختم ہو جائیں گی، زمین صاف و شفاف، وسیع و عریض اور اپنے صحن میں تمام بندوں کے حضور کے لئے آمادہ ہو جائے گی۔ تیسرے مرحلہ میں مزید کہتا ہے:

”زمین اس چیز کو جو اس کے اندر ہے: باہر پھینک کر خالی ہو جائے گی۔“

مفسرین کے درمیان مشہور یہ ہے کہ آیت کا مفہوم یہ ہے کہ تمام وہ مردے، جو مٹی اور قبروں میں آرام کر رہے ہیں، اچانک باہر پھینک دیئے جائیں گے اور وہ لباس زندگی زیب تن کریں گے۔

بعض مفسرین نے کہا ہے کہ انسانوں کے علاوہ معدنیات اور خزانے جو زمین میں پوشیدہ ہیں، سب کے سب زمین سے باہر آ جائیں گے۔

آیت کی تفسیر میں یہ احتمال بھی ہے کہ زمین کے اندر پگھلا ہوا مواد ہولناک اور وحشت ناک زلزلوں کی وجہ سے کلی طور پر باہر آ کر گرے گا اور وہ تمام پتلیوں کو پر کر دے گا۔ اس کے بعد زمین کے اندر کا حصہ بالکل خالی اور ساکن ہو جائے گا۔ اس کے بعد مزید کہتا ہے:

”اس کے بعد زمین اپنے پروردگار کے سامنے سر تسلیم خم کر دے گی اور شاکستہ و لائق ہے کہ سر تسلیم خم کرے۔“

یہ عظیم حوادث، جو تمام موجودات کے سر تسلیم خم کرنے کے ساتھ لازم و ملزوم ہیں، ایک طرف تو اس دنیا کے فنا ہونے کو بیان کرتے ہیں، زمین و آسمان، انسانوں، خزانوں اور گنجدینوں کی فنا، اور دوسری طرف عالم آفرینش میں نئے عالم ہستی کے ایجاد کی دلیل ہیں۔ اور تیسرے خداوند عظیم و بزرگ کی ہر چیز پر خصوصاً معاد و قیامت پر، قدرت کی نشانی ہیں۔

جی ہاں! جب یہ حوادث واقع ہوں تو انسان اپنے نیک و بد اعمال کا نتیجہ دیکھ لیتا ہے۔ (یہ ایسا جملہ ہے جو تقدیر میں ہے)۔

اس کے بعد انسانوں کو مخاطب کرتے ہوئے اور اس راہ میں جو ان کی سرنوشت ہے، ان کے لئے واضح کرتے ہوئے فرماتا ہے:

”اے انسان تو سعی و کوشش اور رنج و تکلیف کے ساتھ اپنے پروردگار کی طرف بڑھ رہا ہے اور آخر کار اس سے ملاقات

کرے گا۔“

یہ آیت ایک بنیادی اصل کی طرف اشارہ ہے جو تمام انسانوں کی حیات میں موجود ہے اور وہ یہ ہے کہ زندگی ہمیشہ زحمت اور رنج و تعب اپنے ساتھ رکھتی ہے۔ اگر مقصود صرف متاع دنیا تک پہنچنا ہی ہو، تب بھی، چہ جائیکہ مقصود و آخرت، سعادت جاوداں اور قرب پروردگار ہو۔

دنیاوی زندگی کی یہ طبیعت اور اس کا یہ مزاج ہے۔ یہاں تک کہ وہ افراد جو انتہائی خوش حالی سے عمر گزارتے ہیں وہ بھی رنج و زحمت اور درد و تکلیف سے بچے ہوئے نہیں۔

پروردگار کی ملاقات کی تعبیر سے یہاں مراد چاہے قیامت کے منظر کا دیکھنا ہو، جو اس کی حاکمیت مطلقہ کا مظہر ہے، یا اس کی جزا و سزا کا آئینہ مناسبت، یا شہود باطن کے طریقہ سے خود اس کی ملاقات ہو۔ اس سے یہ پتہ چلتا ہے کہ یہ رنج و تعب اس دن تک جاری رہے گا اور اس وقت ختم ہوگا جب اس دنیا کا سلسلہ ختم ہو جائے گا اور انسان پاکیزہ عمل کے ساتھ اپنے اللہ سے ملاقات کرے گا۔

جی ہاں! رنج و تعب کے بغیر راحت و آرام صرف وہاں ہے۔ عنوان رب پر انحصار اس طرف اشارہ ہے کہ یہ سعی و کوشش انسانیت کے تکامل و تربیت کے نظام الاوقات کا ایک جز ہے۔

لیکن یہاں تمام انسان دو گروہوں میں تقسیم ہو جاتے ہیں، جیسا کہ فرماتا ہے:

”لیکن یہ شخص، جس کا نامہ اعمال اس کے دائیں ہاتھ میں دیا گیا، عنقریب اس کا آسان حساب کتاب ہوگا۔“

اور وہ مسرور ہو کر اپنے اہل خانہ کی طرف پلٹ جائے گا۔ یہ ایسے لوگ ہیں جو آفرینش کے مدار اصلی میں، وہی مدار جو اللہ نے اس انسان کے لئے اس کے سرمایوں، طاقتوں اور توانائیوں کے لئے معین کیا ہے، حرکت کرتے ہیں اور ان کی سعی و کوشش ہمیشہ اللہ کے لئے ہے اور ان کی حرکت اللہ کی طرف ہے۔

وہاں ان کا نامہ اعمال ان کے دائیں ہاتھ میں دیں گے۔ ان کے اعمال کی پاکیزگی، ایمان کی صحت اور قیامت میں نجات کی علامت ہے اور اہل محشر کے مقابلہ میں سرفراز و سر بلندی کا سبب ہے۔

”حساب یسیر“ سے مراد اہل و آسان حساب ہے جس میں سخت گیری و دقت نہ ہو، برائیوں سے درگزر اور حسنات کا اجر

ہو۔

اور باقی رہا وہ شخص جس کو اس کا نامہ اعمال اس کے پیچھے کی طرف سے دیا گیا۔	(۱۰) وَ أَمَّا مَنْ أُوتِيَ كِتَابَهُ وَرَاءَ ظَهْرِهِ
---	--

(۱۱) فَسَوْفَ يَدْعُوا ثُبُورًا ۝	تو عنقریب اس کی فریاد بلند ہوگی کہ وائے ہو مجھ پر میں ہلاک ہو گیا۔
(۱۲) وَ يَصْلَىٰ سَعِيرًا ۝	اور وہ جہنم کی آگ کے جلانے والے شعلوں میں جلے گا۔
(۱۳) إِنَّهُ كَانَ فِي آهْلِهِ مَسْرُورًا ۝	وہ اپنے گھر والوں کے درمیان (کفر و گناہ کے سبب) مسرور تھا۔
(۱۴) إِنَّهُ ظَنَّ أَنْ لَنْ يَحُورَ ۝	وہ گمان کرتا تھا کہ کبھی پلٹ کر نہیں آئے گا۔
(۱۵) بَلَىٰ ۚ إِنَّ رَبَّهُ كَانَ بِهِ بَصِيرًا ۝	جی ہاں! اس کا پروردگار اس کے مقابلہ میں بینا تھا۔

## تفسیر

وہ جو شرم و حیا کے باعث اپنا نامہ اعمال پشت کی طرف سے لیں گے

اس بحث کے بعد، جو گزشتہ آیات میں اصحاب الیمین (وہ مؤمنین جن کا نامہ اعمال ان کے دائیں ہاتھ میں دیا جائے گا) کے بارے میں گزر چکی ہے، ان آیات میں کفار مجرمین اور ان کے نامہ اعمال کی کیفیت کے بارے میں گفتگو کرتے ہوئے فرماتا ہے:

”باقی رہا وہ شخص جس کا نامہ اعمال اس کی پشت کی طرف سے دیا جائے گا۔“

عنقریب وہ فریاد کرے گا کہ وائے ہو مجھ پر کہ میں ہلاک ہو گیا۔ ”اور آگ کے جلانے والے شعلوں میں جلے گا۔“  
اصحاب الیمین سرفرازی اور فخر و مباہات کے ساتھ اپنا نامہ اعمال دائیں ہاتھ میں لئے ہوئے پکار کر کہیں گے:  
”اے اہل محشر آؤ اور میرا نامہ اعمال لے کر پڑھو“ (حاقہ - ۱۹)۔

لیکن جب گنہگاروں کو ان کا نامہ اعمال ان کے بائیں ہاتھ میں دیں گے تو وہ شرمساری اور ذلت سے اپنا ہاتھ پشت کے پیچھے کر لیں گے تاکہ جرم کی سند کم تر دیکھی جائے۔  
لیکن فائدہ کچھ نہیں ہوگا اس لئے کہ وہاں کوئی چیز پوشیدہ رہنے والی نہیں ہے۔ اس کے بعد اس منحوس سرنوشت کی علت کو بیان کرتے ہوئے فرماتا ہے:

”یہ اس بناء پر ہے کہ وہ اپنے گھر والوں میں ہمیشہ اپنے (کفر و گناہ کی وجہ سے) خوش رہتا تھا“

- ایسا سورج جس میں غرور کی آمیزش تھی اور ایسا غرور جو غفلت اور اللہ سے بے خبری کو اپنے ساتھ لئے ہوئے تھا، ایسا غرور جو دنیا کے ساتھ شدید لبتگی اور موت کے بعد والے جہان سے بے پرواہی کی نشانی تھا۔  
اس لئے بعد والی آیت میں مزید کہتا ہے: ”یہ اس بناء پر ہے کہ وہ گمان کرتا تھا کہ کبھی واپس نہیں لوٹے گا اور معاد و قیامت کا کوئی امکان نہیں ہے“۔

حقیقت میں اس کی بدبختی کا سبب اصلی اس کا اعتقاد فاسد اور گمان باطل تھا، جس کا دار و مدار انکار قیامت پر تھا۔ یہی اعتقاد اس کے غرور و سرور کا باعث ہوا۔ اس نے اس کو اللہ سے دور کیا اور خواہشات کا اسیر بنا کر رکھ دیا۔ یہاں تک کہ وہ انبیاء کی دعوت فکر کا مذاق اڑاتا اور جب اپنے گھر والوں کے پاس آتا تو اس مذاق سے خوش ہوتا۔

یہی مفہوم سورہ مطفقین کی آیت ۱۳۱ اور آخری زیر بحث آیت میں ان کے باطل عقائد کی نفی میں فرماتا ہے:  
”جی ہاں! اس کا پروردگار اس کے بارے میں بیٹا تھا“۔

اس آیت کی تعبیر گزشتہ آیت کی مانند عقیدہ و معاد پر دلیل و حجت شمار ہو سکتی ہے۔  
خصوصاً دونوں آیات میں رب، یعنی پروردگار، کے عنوان پر انحصار ہوا ہے، اس لئے کہ انسان کی سیر ارتقاء، یعنی پروردگار تک پہنچنے کا عمل، موت کے آنے پر منقطع نہیں ہوا اور دنیاوی زندگی ہرگز اس قابل نہیں ہے کہ خود مقصود تکامل ہو۔ نیز انسان کے اعمال کے بارے میں خدا کا بصیر ہونا اور ان اعمال کو تحریر کیا جانا حساب و سزا و جزا کی تمہید ہی بن سکتا ہے، ورنہ فضول ہے۔

پس شفق کی قسم۔	(۱۶) فَلَا أُقْسِمُ بِالشَّفَقِ ۚ
اور رات کی قسم جسے وہ جمع کرتی ہے۔	(۱۷) وَاللَّيْلِ وَمَا وَسَقَ ۚ
اور قسم ہے چاند کی جب وہ بدر کامل ہوتا ہے۔	(۱۸) وَالْقَمَرِ إِذَا اتَّسَقَ ۚ
تم سب ہمیشہ ایک حالت سے دوسری حالت میں منتقل ہوتے ہو۔	(۱۹) لَتَرَكِبَنَّ طَبَقًا عَن طَبِقٍ ۖ
پس وہ کیوں ایمان نہیں لاتے؟	(۲۰) فَمَا لَهُمْ لَا يُؤْمِنُونَ ۚ
اور جب قرآن ان کے سامنے پڑھا جائے تو سجدہ نہیں کرتے۔	(۲۱) وَإِذَا قُرِئَ عَلَيْهِمُ الْقُرْآنُ لَا يَسْجُدُونَ السجدة



(۲۲) بَلِ الَّذِينَ كَفَرُوا يُكَدِّبُونَ <sup>ذصلے</sup>	بلکہ کفار ہمیشہ آیات الہی کی تکفیر کرتے ہیں۔
(۲۳) وَاللَّهُ أَعْلَمُ بِمَا يُوعُونَ <sup>ذصلے</sup>	اللہ اس چیز کو، جسے وہ دل میں چھپائے رکھتے ہیں، اچھی طرح جانتا ہے۔
(۲۴) فَبَشِّرْهُمْ بِعَذَابٍ أَلِيمٍ <sup>ذ</sup>	پس انہیں دردناک عذاب کی بشارت دے۔
(۲۵) إِلَّا الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ <sup>ع</sup>	مگر وہ لوگ جو ایمان لائے اور انہوں نے اعمال صالح انجام دیئے ہیں، تو ان کے لئے ختم نہ ہونے والا اجر ہے۔

## تفسیر

اس بحث کے بعد جو گزشتہ آیات میں اللہ کی طرف سے انسان کی سیر تکامل کے بارے میں آئی تھی، ان آیات میں اس مفہوم کی تاکید اور مزید توضیح کے لئے فرماتا ہے:

”قسم ہے شفق کی“۔

اور قسم ہے ان پر اگندہ امور کی جنہیں وہ اکٹھا کرتی ہے۔ اور قسم ہے چاند کی جب وہ کامل ہوتا ہے اور چودھویں کے چاند کی صورت اختیار کر لیتا ہے۔ کہ تم سب ہمیشہ ایک حالت سے دوسری حالت کی طرف منتقل ہوتے ہو بہر حال شفق سے مراد وہی روشنی ہے جو آغاز شب کی تاریکی کی آمیزش رکھتی ہو چونکہ شفق کا ظہور دنیا میں ایک گہری تبدیلی اور دگرگونی کی حالت کی خبر دیتا ہے اور دن کے اختتام اور رات کے آغاز کا اعلان کرتا ہے، اس کے علاوہ اس میں ایک خاص قسم کا جلوہ زیبائی اور خوبصورتی ہے، اور ان سب سے قطع نظر نماز مغرب کا وقت ہے، لہذا اللہ نے نماز مغرب کے وقت کی قسم کھائی ہے تاکہ سب لوگوں کو خبردار اور آمادہ کرے کہ وہ اس خوبصورت آسمانی وجود کے بارے میں غور و فکر کریں۔

باقی ربارات کی قسم کھانا تو وہ ان بہت سے آثار و اسرار کی بنا پر ہے جو اس میں پوشیدہ ہوتے ہیں۔ اس پر ہم پہلے مفصل گفتگو کر چکے ہیں۔

”ما وسق“ کی تعبیر اس طرف توجہ کرتے ہوئے کہ ”وسق“ بکھری ہوئی چیزوں کے جمع کرنے کے معنی میں ہے، اور مختلف قسم کے جانوروں، پرندوں، یہاں تک کہ انسانوں کے اپنے گھروں، آشیانوں اور گھونسلوں کی طرف رات کے وقت لوٹنے کی

طرف اشارہ ہے، جس کا نتیجہ جانوروں کا عمومی آرام و سکون اور آسائش ہے اور یہ رات کے اہم آثار و اسرار میں سے ایک شمار ہوتا ہے۔ ہذا توجہ بات یہ ہے کہ چاروں موضوعات جن کی ان آیات میں قسم کھائی گئی ہے (شفق، رات اور وہ موجودات جنہیں رات جمع کرتی ہے اور چودھویں رات کا چاند)۔

یہ سب ایسے ہیں جو ایک دوسرے سے مربوط ہیں اور ایک دوسرے کی تکمیل کرتے ہیں اور ایک ایسے خوبصورت مجموعہ کو تشکیل دیتے ہیں جو انسانی فکر میں تحریک پیدا کرتا ہے تاکہ وہ تخلیق کی عظیم قوت پر غور و فکر کرے اور ان تیز تبدیلیوں سے وقوع قیامت اور قدرت اللہ کے بارے میں آشنائی حاصل کرے۔ جو مختلف ایسے حالات کو بیان کرتا ہے جو انسان اپنی راہ حیات میں یکے بعد دیگرے پیدا کرتا ہے۔

گوٹاں گوں حالات ہیں جو انسان، اللہ اور کمال مطلق کی جانب سفر کرنے کے پر مشقت راستے میں پیدا کرتا ہے۔ پہلے عالم دنیا ہے، پھر عالم برزخ ہے اور پھر قیامت اور اس کے مختلف حالات ہیں۔ اس کے بعد گذشتہ مباحث سے ایک نتیجہ کلی اخذ کرتے ہوئے فرماتا ہے:

”وہ ایمان کیوں نہیں لاتے“

اس کے باوجود کہ حق کے دلائل واضح و آشکار ہیں، تو حید و خدا شناسی کے بھی اور معاد و قیامت کے بھی۔ آیات آفاقی بھی۔ اور آیات انفسی بھی۔ اس کے بعد کتاب تکوین سے کتاب حق کی طرف رخ کرتے ہوئے فرماتا ہے:

”جب ان کے سامنے قرآن پڑھا جاتا ہے تو یہ خضوع اختیار کیوں نہیں کرتے۔“

جو آفتاب کے مانند اپنی دلیل آپ ہے، ہر غیر جانبدار یہ جانتا ہے کہ یہ ممکن ہی نہیں کہ قرآن کسی انسان کے دماغ کی تخلیق ہو۔ بعد والی آیت میں مزید کہتا ہے:

”بلکہ کفار ہمیشہ آیات الہی اور معاد و قیامت کی تکذیب کرتے ہیں۔“

یہاں فعل مضارع کا استعمال، جو عام طور پر استمرار کے لئے ہوتا ہے، ان معانی کا گواہ ہے کہ وہ اپنی تکذیب پر مصر تھے اور یہ ایسا اصرار تھا جو محض ہٹ دھرمی اور عناد کی وجہ سے تھا۔

اس کے بعد تہدید آمیز لہجے میں فرماتا ہے:

”اللہ اسے اچھی طرح جانتا ہے جسے وہ اپنے دل کے اندر پنہاں رکھتے ہیں۔“ اللہ ان کی نیتوں، مقاصد اور ایسی ترغیبات سے جو مسلسل تکذیبوں کا سبب بنتی ہیں، باخبر ہے۔ وہ چاہے کتنی ہی پردہ پوشی کیوں نہ کرے، انجام کار انہیں اس کی سزا ملے گی۔

بعد والی آیت میں فرماتا ہے: ”پس انہیں دردناک عذاب کی بشارت دے۔“

”بشارت“ کی تعبیر جو عام طور پر خوشخبری کے لئے استعمال ہوتی ہے، یہاں ایک قسم کے طعن اور سرزنش کے طور پر ہے۔ درحقیقت وہ اس طرح مومنین کو جنت کی وسیع نعمتوں کی بشارت دیتا ہے تاکہ تکذیب کرنے والے دوزخی حسرت و اندوہ میں ڈوب جائیں۔ اس سورہ کی آخری آیت میں ایک استثناء کی شکل میں ایک مرتبہ پھر نیک عمل مومنین کی سرنوشت کی طرف اشارہ کرتے ہوئے فرماتا ہے:

”مگر وہ لوگ جو ایمان لائے اور اعمال صالح انجام دیئے ان کے لئے اجر و ثواب ہے ایسا اجر جو ثابت شدہ اور منقطع نہ ہونے والا اور ہر قسم کے نقصان سے محفوظ ہے۔“

کفار کے سامنے بازگشت کی راہ کھولے اور انہیں یہ بتائے کہ جو لوگ توبہ کر کے ایمان لے آئیں اور اعمال صالح انجام دیں، ان سے عذاب دائمی اٹھالیا جائے گا اور انہیں ایسا اجر دیا جائے گا جو دائمی ہوگا اور جس میں نقصان کا کوئی پہلو نہ ہوگا۔



# سورہ بروج

یہ سورہ مکہ میں نازل ہوا  
اور اس کی ۲۲ آیتیں ہیں

## سورہ بروج کے مضامین

اس طرف توجہ کرتے ہوئے کہ یہ سورہ مکی ہے یوں نظر آتا ہے کہ اس کا مقصد اصلی مومنین کے قلب و روح میں تقویت پیدا کرنا ہے۔ یہ سورہ ان مومنین کو پامردی اور استقامت کا شوق دلاتا ہے۔

اس صورت حال کے حوالے سے پروردگار عالم اس سورہ میں اصحاب اخدود کے واقعہ کو نقل کرتا ہے۔ وہی لوگ جنہوں نے خندق کھودی، اس میں بہت زیادہ آگ جلائی اور مومنین کو اس آگ میں جلانے کی دھمکی دی اور ایک گروہ کو اس آگ میں جلایا لیکن انہوں نے راہ ایمان کو خیر بانہیں کہا۔ پھر اس سورہ کے دوسرے حصہ میں ان کافروں کو تنبیہ کرتا ہے جنہوں نے مومنین پر دباؤ ڈال رکھا تھا، اور انہیں جہنم کے جلانے والے عذاب کی خبر دیتا ہے جبکہ جنت کے پر نعمت باغات کی مومنین کو بشارت دیتا ہے۔

بعد والے حصہ میں انہیں گذشتہ تاریخ کی طرف لے جاتا ہے اور فرعون و ثمود اور دیگر ظالم اقوام کی داستانیں ان کی نگاہوں کے سامنے مجسم کر کے پیش کرتا ہے اور بتاتا ہے کہ عذاب الہی نے انہیں کس طرح نابود کر دیا تاکہ کفار مکہ جو ان کی نسبت بہت کمزور تھے اپنا اندازہ لگالیں نیز یہ کہ یہ صورت حال پیغمبر ﷺ اور مومنین کے دلوں کی تسلی کا سبب بھی ہو۔

اس سورہ کے آخری حصہ میں قرآن مجید کی عظمت اور وحی الہی کی سب سے زیادہ اہمیت کی طرف اشارہ کرتا ہے اور اسی مفہوم پر سورہ کو ختم کرتا ہے۔ اس سورہ کا جو بروج نام رکھا گیا ہے وہ اس لفظ کی وجہ سے ہے جو اس کی پہلی آیت میں آیا ہے۔

## سورہ بروج کی تلاوت کی فضیلت

اس سورہ کی فضیلت کے لئے اتنا ہی کافی ہے کہ پیغمبر ﷺ اسلام کی ایک حدیث میں ہمیں ملتا ہے کہ:

”جو شخص اس سورہ کو پڑھے تو خداوند عالم اسے ان افراد کی تعداد سے جو نماز جمعہ میں جمع ہوتے ہیں اور ان کی تعداد سے جو یوم عرفہ میں عرفات میں جمع ہوتے ہیں دس گنا حسنت دیتا ہے اور اس کی تلاوت انسان کو خوف و ہراس اور مصائب سے رہائی بخشتی ہے۔“

اس طرف توجہ کرتے ہوئے کہ ”شاہد و مشہور“ کی ایک تفسیر روز جمعہ اور روز عرفہ ہے، نیز اس طرف توجہ کرتے ہوئے کہ گذشتہ سورہ مصیبتوں کے مقابلہ میں مومنین کی مقادمت کو بیان کرتی ہے لہذا اس اجر و ثواب کی مناسبت سورہ کے مضامین سے واضح ہو جاتی ہے اور حتمی طور پر یہ بھی معلوم ہو جاتا ہے کہ یہ تمام اجر و ثواب ان لوگوں کے لئے ہے جو اسے پڑھیں، اس میں غور و فکر کریں اور پھر اس پر عمل کریں۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالسَّمَاءِ ذَاتِ الْبُرُوجِ ۙ	قسم ہے آسمان کی جس کے بہت سے بروج ہیں۔
(۲) وَالْيَوْمِ الْمَوْعُودِ ۙ	اور قسم ہے اس موعود دن (قیامت) کی۔
(۳) وَ شَٰهِدٍ وَّ مَّشْهُودٍ ۙ	اور شاہد و مشہود کی۔
(۴) قَبْلِ اَصْحٰبِ الْاِخْدُوْدِ ۙ	موت اور عذاب ہو ایذا دینے والے اصحاب اخدود (آگ کی خندق) پر۔
(۵) النَّارِ ذَاتِ الْوُقُوْدِ ۙ	شعلہ اور آگ سے پر خندقیں۔
(۶) اِذْ هُمْ عَلَيْهَا قُعُوْدٌ ۙ	جس وقت وہ اس کے کنارے پر بیٹھے تھے۔
(۷) وَ هُمْ عَلٰی مَا یَفْعَلُوْنَ بِالْمُؤْمِنِیْنَ شُهُوْدٌ ۙ	انہیں کوئی اعتراض ان (مومنین) پر نہیں تھا سوائے اس کے کہ وہ خداوند عزیز و حمید پر ایمان لائے تھے۔
(۸) وَ مَا نَقَمُوْا مِنْهُمْ اِلَّا اَنْ یُّؤْمِنُوْا بِاللّٰهِ الْعَزِیْزِ الْحَمِیْدِ ۙ	اور جو کچھ وہ مومنین کی نسبت انجام دے رہے تھے اسے دیکھ رہے تھے۔
(۹) الَّذِیْ لَهٗ مُلْكُ السَّمٰوٰتِ وَ الْاَرْضِ ۙ وَ اللّٰهُ عَلٰی كُلِّ شَیْءٍ شَٰهِیْدٌ ۙ	وہی اللہ کہ آسمانوں اور زمین کی حکومت جس کے لئے ہے اور وہ ہر چیز پر گواہ ہے۔

## تفسیر

مومنین انسانوں کو جلانے والی بھٹیوں کے سامنے

پہلے فرماتا ہے:

”قسم ہے آسمان کی جس کے بہت سے بروج ہیں۔“ آسمانی برج یا تو آسمان کے درختوں اور روشن ستاروں کے معنی میں ہے یا آسمانی شکلوں اور صورتوں کے معنی میں ہے۔ یعنی ستاروں کا ایسا مجموعہ جو ہماری نظروں کے اعتبار سے موجودات زمین میں سے کسی ایک سے مشابہت رکھتا ہے اور بارہ برج بارہ فلکی شکلیں ہیں۔ سورج اپنے سالانہ سفر میں سے ہر ماہ ان میں سے ایک برج کی حدود

میں گزارتا ہے، البتہ سورج حرکت نہیں کرتا۔ زمین اس کے گرد گردش کرتی ہے لیکن نظر ایسا آتا ہے کہ سورج حرکت کر رہا ہے اور ان فلکی صورتوں میں سے کسی ایک کے سامنے آ گیا ہے۔

اس کے بعد دوسری آیت میں ارشاد ہوا ہے اور قسم ہے اس موعود دن کی، (قیامت کا دن جس کا وعدہ کیا گیا ہے)۔ وہی دن جس کی تمام انبیاء اور پیغمبروں نے خبر دی ہے اور کئی سو قرآنی آیتیں جس کے ثبوت کے طور پر ہیں تیسری اور چوتھی قسم میں فرماتا ہے: ”اور قسم ہے شاہد و مشہود کی“ یہ کہ شاہد و مشہود سے کیا مراد ہے، اس کی علماء نے بہت سی تفسیریں کی ہیں جو تعداد میں تیس سے زیادہ ہیں جن میں سے اہم ترین درج ذیل ہیں:

۱۔ شاہد سے مراد پیغمبر اسلام ﷺ کی ذات گرامی اور مشہود سے مراد قیامت کا دن ہے  
 ۲۔ شاہد سے مراد انسان کے اعمال کے گواہ ہیں مثلاً اس کے جسم کے اعضاء و جوارح مشہود سے مراد انسان اور اس کے اعمال ہیں۔

۳۔ شاہد کے معنی جمعہ کا دن ہے جو نماز کے بہت ہی اہم مراسم کے سلسلہ میں مسلمانوں کے اجتماع کا شاہد ہے اور ”مشہود“ عرفہ کا دن ہے کہ بیت اللہ الحرام کے زائرین اس دن کے شاہد و ناظر ہیں۔ ۴۔ شاہد عید قربان کا دن ہے اور ”مشہود“ عرفہ کا دن ہے

۵۔ شاہد سے مراد راتیں اور دن ہیں اور مشہود سے مراد اولاد آدم جن کے اعمال کی وہ گواہی دیں گے

۶۔ شاہد سے مراد ملائکہ اور مشہود سے مراد قرآن ہے۔

۷۔ شاہد سے مراد حجر الاسود اور مشہود سے مراد حجاج حرم ہیں جو اس کے پاس آتے ہیں اور اس پر ہاتھ رکھتے ہیں۔

۸۔ شاہد مخلوق اور مشہود حق تعالیٰ ہے۔

۹۔ شاہد سے مراد امت اسلام اور مشہود سے مراد دوسری امتیں ہیں

۱۰۔ شاہد پیغمبر ﷺ اسلام ہیں اور مشہود باقی تمام انبیاء ہیں۔

۱۱۔ شاہد پیغمبر ﷺ اور مشہود حضرت علیؑ ہیں۔

البتہ اس آیت کی گزشتہ آیتوں سے مناسبت اس کو قبول کرتی ہے کہ روز قیامت کے شہود اور گواہوں کی طرف اشارہ ہو عام اس سے کہ وہ پیغمبر اسلام ﷺ ہوں یا باقی انبیاء اپنی امتوں کے مقابلہ میں، یا ملائکہ ہوں یا بدن انسانی کے اعضاء و جوارح، یا رات دن، یا کچھ امور، اور مشہود سے مراد انسان ہوں یا ان کے اعمال۔

اسی طرح بہت سی تفسیریں ایک دوسرے میں مدغم ہو جائیں گی اور ایک مجموعی مفہوم میں ان کا خلاصہ ہو جائے گا۔ اس لئے

کہ شاہد ہر قسم کے گواہ کو کہتے ہیں اور مشہود ہر اس چیز کو جس کی گواہی دی جائے۔ آسمان، درختاں ستارے اور اس کے موزوں برج سب کے سب نظم و حساب کی نشانی ہیں۔

اور یوم موعود حساب و کتاب کا واضح منظر ہے، شاہد و مشہود بھی اسی حساب کی نکتہ رسی کا ذریعہ ہیں۔ پھر یہ تمام قسمیں اس لئے ہیں کہ ایذا پہنچانے والے ظالموں کو خبردار کرے کہ سچے مومنین کے ساتھ کئے جانے والے ان کے تمام مظالم مثبت و ضبط ہیں اور یوم موعود کے لئے انہیں محفوظ کیا گیا ہے اس لئے ان قسموں کے بعد فرماتا ہے: ”موت اور عذاب تشدد کرنے والوں پر ہو“۔ ”وہی خندقیں جو آگ اور لکڑیوں سے پر تھیں، جن میں سے بڑے بڑے شعلے نکل رہے تھے اور جو کچھ وہ مومنین کے بارے میں انجام دے رہے تھے اسے دیکھ رہے تھے۔“ انہوں نے آگ کی بہت بڑی بڑی خندقیں بنا رکھی تھیں۔

وہ مومنین کو مجبور کرتے تھے کہ اپنے ایمان سے دستبردار ہو جائیں۔ مومنین جس وقت ان کے سامنے مقابلہ کے لئے کھڑے ہوتے تھے تو وہ انہیں جلانے والی ان بھٹیوں میں ڈال کر آگ لگا دیتے تھے۔

اس کے بعد مزید کہتا ہے: ”وہ تشدد کرنے والے ان مومنین پر سوائے اس کے اور کوئی اعتراض نہیں رکھتے تھے کہ وہ خداوند عزیز و حکیم پر ایمان لائے ہوئے تھے۔“

”عزیز“ طاقتور اور شکست نہ کھانے والے اور ”حمید“ ہر قسم کی تعریف و توصیف کے قابل اور ہر قسم کے کمال کے حامل کی تعبیر، حقیقت میں ان کے جرائم کا جواب ہے اور ان کے برخلاف ایک دلیل ہے یعنی کیا اس قسم کے اللہ پر ایمان لانا جرم و گناہ ہے۔ ضمنی طور پر یہ بھی واضح ہے کہ یہ بات تشدد کرنے والے کے لئے پورے دور تاریخ میں ایک قسم کی تہدید و تنبیہ بھی ہے کہ خداوند عزیز و حمیدان کی کمین گاہ میں ہے۔ اس کے بعد وہ عظیم معبود اپنے دو اور اوصاف کو بیان کرتے ہوئے مزید فرماتا ہے:

”وہی اللہ کہ آسمانوں اور زمین کی حکومت جس کے لئے ہے جو ہر چیز کا گواہ ہے اور ہر جگہ حاضر و ناظر ہے۔ حقیقت میں یہ چار اوصاف ایسے ہیں جو عبودیت کے لئے قابلیت کو مسلم کر دیتے ہیں اور یہ بتا دیتے ہیں کہ اللہ وہ ہے جو قادر و توانا ہے ہر قسم کے کمال کا حامل ہے وہ آسمانوں اور زمین کا مالک ہے اور ہر چیز سے آگاہ ہے یہ چیز مومنین کے لئے بشارت بھی ہے کہ اللہ حاضر و ناظر ہے اور ایمان کی حفاظت کے سلسلہ میں وہ ان کے صبر و استقامت کو دیکھتا ہے

ایسی صورت حال ان کو قوت، توانائی اور احساس نشاط کرتی ہے۔ دوسرے یہ ان کے دشمنوں کے لئے تہدید اور دھمکی ہے کہ اگر اللہ ان کے کام میں مانع نہیں ہوتا تو یہ اس کی کمزوری کی وجہ سے نہیں ہے بلکہ آزمائش اور امتحان کی وجہ سے ہے اور انجام کار یہ ظالم اپنے گناہ کے نتیجے میں دردناک عذاب کا تلخ مزہ چکھیں گے۔

اصحاب اخذ و دکون لوگ تھے؟



ہم بتا چکے ہیں اخدود عظیم گڑے اور خندق کے معنی میں ہے اور یہاں بڑی بڑی خندقیں مراد ہیں جو آگ سے پر تھیں تاکہ تشدد کرنے والے اس میں مومنین کو پھینک کر جلائیں۔ سب سے زیادہ مشہور یہ ہے کہ یہ واقعہ سرزمین یمن کے قبیلہ حمیر کے ذونواس نامی بادشاہ کے دور کا ہے۔

تفصیل اس کی یہ ہے کہ ذونواس جو حمیر نامی قبیلہ سے متعلق تھا، یہودی ہو گیا۔ اس کے ساتھ ہی اس کا پورا قبیلہ بھی یہودی ہو گیا۔ اس نے اپنا نام یوسف رکھا۔ ایک عرصہ تک یہی صورت حال رہی ایک وقت ایسا آیا کہ کسی نے اسے خبر دی کہ سرزمین نجران (یمن کا شمالی حصہ) میں ابھی تک ایک گروہ نصرانی مذہب پر قائم ہے ذونواس کے ہم مسلک لوگوں نے اسے اس بات پر ابھارا کہ اہل نجران کو دین یہود کے قبول کرنے پر مجبور کرے۔

وہ نجران کی طرف روانہ ہو گیا۔ وہاں پہنچ کر اس نے وہاں کے رہنے والوں کو اکٹھا کیا اور دین یہود ان کے سامنے پیش کیا اور ان سے اصرار کیا کہ وہ اس دین کو قبول کریں لیکن انہوں نے انکار کیا اور شہادت قبول کرنے پر تیار ہو گئے۔ انہوں نے اپنے دین کو خیر باد نہ کہا۔ ذونواس کے حکم پر اس کے حامیوں نے ایک بہت بڑی خندق کھودی، اس میں لکڑیاں ڈالیں اور آگ لگا دی۔ ذونواس اور اس کے ساتھیوں نے ایک گروہ کو پکڑ کر اس آگ میں زندہ جلایا اور ایک گروہ کو تلوار کے گھاٹ اتارا۔ اس طرح آگ میں جلنے والوں اور مقتولین کی تعداد بیس ہزار تک پہنچ گئی۔

بعض مفسرین نے یہ بھی لکھا ہے کہ اس سلسلہ دار و گیر سے بچ کر نصاریٰ بنی نجران کا ایک آدمی قیصر روم کے دربار میں جا پہنچا۔ اس نے وہاں ذونواس کی شکایت کی اور اس سے مدد طلب کی قیصر نے کہا تمہاری سرزمین مجھ سے دور ہے۔ بادشاہ حبشہ کو خط لکھتا ہوں جو عیسائی ہے اور تمہارا ہمسایہ ہے میں اس سے کہتا ہوں کہ وہ تمہاری مدد کرے۔

پھر اس نے خط لکھا اور حبشہ کے بادشاہ سے نصاریٰ نجران کے عیسائیوں کے خون کا انتقام لینے کی خواہش کی وہ نجرانی شخص بادشاہ حبشہ نجاشی کے پاس گیا۔ نجاشی اس سے یہ تمام ماجرا سن کر بہت متاثر ہوا اور سرزمین نجران میں شعلہ دین مسیح کے خاموش ہو جانے کا افسوس ہوا۔ اس نے ذونواس سے شہیدوں کے خون کا بدلہ لینے کا مصمم ارادہ کر لیا۔

اس مقصد کے پیش نظر حبشہ کی فوج یمن کی طرف روانہ ہوئی اور ایک گھمسان کی جنگ کے نتیجے میں اس نے ذونواس کو شکست فاش دی اور ان میں سے بہت سے افراد قتل کیا۔ جلد ہی نجران کی حکومت نجاشی کے قبضہ میں آگئی اور نجران حبشہ کا ایک صوبہ بن گیا۔

<p>جنہوں نے صاحب ایمان مردوں اور عورتوں پر تشدد کیا، پھر انہوں نے توبہ نہ کی ان کے لئے دوزخ کا عذاب اور آگ کا جلانے والا عذاب ہے۔</p>	<p>(۱۰) إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ يَتُوبُوا فَلَهُمْ عَذَابُ جَهَنَّمَ وَلَهُمْ عَذَابُ الْحَرِيقِ ط</p>
<p>جو لوگ ایمان لائے اور انہوں نے اعمال صالح انجام دیئے ان کے لئے جنت کے باغات ہیں جن کے (درختوں کے) نیچے نہریں جاری ہیں اور یہ بہت بڑی کامیابی ہے۔</p>	<p>(۱۱) إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ ذَلِكَ الْفَوْزُ الْكَبِيرُ ط</p>
<p>یقیناً تیرے پروردگار کی سزا بہت ہی شدید ہے۔</p>	<p>(۱۲) إِنَّ بَطْشَ رَبِّكَ لَشَدِيدٌ ط</p>
<p>وہی ہے جو خلقت کا آغاز کرتا ہے اور وہی ہے جو دوبارہ پلٹاتا ہے۔</p>	<p>(۱۳) إِنَّهُ هُوَ يَبْدِئُ وَيُعِيدُ ج</p>
<p>اور بخشنے والا اور (مومنین کا) دوست رکھنے والا ہے۔</p>	<p>(۱۴) وَهُوَ الْغَفُورُ الْوَدُودُ ل</p>
<p>صاحب عرش مجید ہے۔</p>	<p>(۱۵) ذُو الْعَرْشِ الْمَجِيدُ ل</p>
<p>اور جو چاہتا ہے انجام دیتا ہے۔</p>	<p>(۱۶) فَعَالٌ لِّمَآ يُرِيدُ ط</p>

## تفسیر

## تشدد کرنے والے عذاب الہی کے سامنے

گزشتہ اقوام میں سے تشدد کرنے والوں کی عظیم بے رحمی کے بیان کے بعد جو صاحب ایمان لوگوں کو آگ میں زندہ جلاتے تھے ان آیات میں ان تشدد کرنے والوں کے متعلق اللہ کے سخت عذاب اور مومنین کے لئے عظیم ثواب کی طرف نوید ہے۔ پہلے فرماتا ہے:

”وہ جنہوں نے ایماندار مردوں اور عورتوں کو مورد آزار و عذاب قرار دیا اور پھر توبہ نہیں کی ان کے لئے دوزخ کا عذاب ہے اور اسی طرح جلانے والی آگ کا عذاب ہے۔“

”ثم لم يتوبوا“ کا جملہ بتاتا ہے کہ توبہ کا راستہ اس قسم کا تشدد کرنے والوں کے لئے بھی کھلا ہوا ہے اور یہ چیز یہ بتاتی ہے

کہ پروردگار عالم گناہ گاروں پر کتنا رحم کرنا چاہتا ہے۔

ضمناً یہ مکے کے لوگوں کے لئے تشبیہ ہے کہ وہ جلد از جلد مومنین کو آزار پہنچانے اور تکلیف دینے سے باز آجائیں اور اللہ کی طرف رجوع کریں۔ قرآن اصولی طور پر بازگشت کی راہ کسی پر بند نہیں کرتا اور یہ چیز بتاتی ہے کہ دردناک عذاب دنیا بھی مفسدین کی اصلاح کے لئے ہے اور ان کے حق کی طرف لوٹ آنے کے لئے ہے۔

قابل توجہ یہ ہے کہ اس آیت میں ان کے لئے دو قسم کے عذاب بیان ہوئے ہیں، ایک عذاب جہنم دوسرا عذاب حریق (جلانے والی آگ کا عذاب) ان دو عذابوں کا ذکر ہو سکتا ہے کہ اس بناء پر ہو کہ چونکہ جہنم میں کئی قسم کی سزائیں اور عذاب ہیں، جن میں سے ایک جلانے والی آگ ہے۔ اس کا ذکر خصوصیت کے ساتھ اس بنا پر ہے کہ تشدد کرنے والے مذکورہ افراد مومنین کو آگ میں جلاتے تھے۔ لہذا وہاں انہیں آگ کی سزا ملنی چاہئے۔ لیکن یہ آگ کہاں اس کے بعد مومنین کے اجر کو پیش کرتے ہوئے فرماتا ہے:

”وہ لوگ جو ایمان لائے اور انہوں نے اعمال صالح انجام دیئے ان کے لئے جنت کے باغات ہیں جن کے درختوں کے نیچے نہریں جاری ہیں اور یہ بہت بڑی کامیابی و نجات ہے۔“ اس سے بہتر کونسی کامیابی ہوگی کہ پروردگار کے جوار قدس میں انواع و اقسام کی پائیدار نعمتوں کے درمیان سر بلندی و افتخار کے ساتھ ان کی جگہ ملے۔ لیکن اس بات کو فراموش نہ کرنا چاہئے کہ اس فوز کبیر اور کامیابی کی اصل کلید ایمان اور عمل صالح ہے۔ اس کے بعد دوبارہ تشدد کرنے والوں اور کفار کو تشبیہ کرتے ہوئے فرماتا ہے:

”یہ یقینی بات ہے کہ تیرے پروردگار کی قہر آمیز گرفت اور سزا بہت ہی شدید ہے۔“ اس کے بعد فرماتا ہے: ”یہ گمان نہ کرو کہ درمیان میں قیامت نہیں ہے، یا تمہاری بازگشت مشکل ہے، وہی ہے جو خلقت کا آغاز کرتا ہے اور وہی ہے جو واپس لوٹائے گا۔“ اس کے بعد خدائے عظیم و برتر کے اوصاف میں سے پانچ اوصاف بیان کرتے ہوئے کہتا ہے: ”وہ توبہ کرنے والے بندوں کو بخشے والا اور مومنین کو دوست رکھنے والا ہے۔“

”وہ تحت قدرت والا، عالم ہستی پر حکومت مطلقہ رکھنے والا اور صاحب مجد و عظمت ہے۔“ ”وہ کام کا ارادہ کر کے اسے انجام دیتا ہے۔“ حقیقت میں ان اوصاف کا ذکر اس تہدید کے مقابلہ میں جو گزشتہ آیات میں آئی ہے، اس حقیقت کو بیان کرنے کے لئے ہے کہ بازگشت کا راستہ گناہ گاروں کے سامنے کھلا ہے اور اللہ شدید العقاب ہونے کے باوجود غفور و رؤف و مہربان ہے۔

(۱۷) هَلْ أَتَاكَ حَدِيثُ الْجُنُودِ	کیا لشکروں کی داستان تجھ تک پہنچی ہے؟
(۱۸) فِرْعَوْنَ وَ ثَمُودَ ط	فرعون و ثمود کے لشکر۔
(۱۹) بَلِ الَّذِينَ كَفَرُوا فِي تَكْذِيبٍ	بلکہ کفار ہمیشہ حق کی تکذیب میں مصروف رہتے ہیں۔

(۲۰) وَاللَّهُ مِنْ وَرَاءِهِمْ مُحِيطٌ <sup>ع</sup>	اور اللہ ان سب پر احاطہ رکھتا ہے۔
(۲۱) بَلْ هُوَ قُرْآنٌ مَجِيدٌ <sup>د</sup>	(یہ کوئی جادو اور جھوٹ نہیں ہے) بلکہ با عظمت قرآن ہے۔
(۲۲) فِي لَوْحٍ مَّحْفُوظٍ <sup>ع</sup>	جو لوح محفوظ میں موجود ہے۔

## تفسیر

تو نے دیکھا کہ اللہ نے فرعون و ثمود کے لشکروں کے ساتھ کیا کیا؟

گذشتہ آیات اللہ کی قدرت مطلقہ، اس کی قطعی حاکمیت اور تشدد کرنے والے کفار کی تہدید کے طور پر تھیں یہ بتانے کے لئے کہ یہ تہدیدیں عملی ہیں، باتوں اور نعروں کی حد تک محدود نہیں ہیں، زیر بحث آیات میں روئے سخن پیغمبر ﷺ کی طرف کرتے ہوئے فرماتا ہے:

”کیا لشکروں کی داستان تجھ تک پہنچی ہے۔“ وہ عظیم لشکر جنہوں نے خدائی پیغمبروں کے مقابلہ میں صف آرائی کی اور لڑنے کے لئے مستعد ہو گئے، اس گمان میں کہ وہ خدائی قدرت کے مقابلہ میں اپنے آپ کو پیش کر سکتے ہیں۔ اس کے بعد ان کے دو بہت ہی واضح اور آشکار نمونوں کی طرف جن میں سے ایک قدیم الایام میں اور دوسرا بہت ہی نزدیک کے زمانہ میں وقوع میں آیا، اشارہ کرتے ہوئے فرماتا ہے:

”وہی فرعون اور ثمود کے لشکر“۔ ”وہی جن میں سے بعض نے دنیا کے مشرق و مغرب کو اپنے زیر تسلط کر لیا تھا اور بعض نے پہاڑوں کو چیر کر بڑے بڑے پتھر کاٹ کر ان سے بڑے بڑے مکانات، قصر اور محل بنائے اور کسی میں بھی ان کا مقابلہ کرنے کی جرأت نہیں تھی، لیکن اللہ نے پہلے گروہ کو پانی کے ذریعہ اور دوسرے کی آندھی کے وسیلے سے، جو دونوں انسانی زندگی کا ذریعہ ہیں اور زیادہ لطیف موجودات شمار ہوتے ہیں، سرکوبی کی

بعد والی آیت میں مزید کہتا ہے: ”بلکہ وہ لوگ کافر ہو گئے وہی ہمیشہ حق کی تکذیب میں گرفتار و مبتلا ہیں۔“ اس طرح نہیں ہے کہ حق کی نشانیاں کسی سے مخفی ہیں عناد اور ہٹ دھرمی اجازت نہیں دیتے کہ بعض لوگ راہ نکال کر منزل حق کی طرف قدم بڑھائیں۔ ”بل“ کی تعبیر، جو اصطلاح کے مطابق ”اضراب“ (ایک چیز سے دوسری چیز کی طرف عدول کرنے) کے لئے ہے، گویا اس طرف اشارہ ہے کہ یہ مشرک گروہ قوم فرعون و ثمود سے بھی بدتر اور زیادہ ہٹ دھرم ہے۔ یہ لوگ ہمیشہ قرآن کے انکار اور تکذیب میں لگے رہتے ہیں۔ لیکن انہیں جان لینا چاہیے کہ اللہ ان سب پر احاطہ رکھتا ہے اور وہ سب اس کی قدرت کی گرفت میں ہیں۔

اگر اللہ انہیں مہلت دیتا ہے تو عجز و ناتوانی کی بناء پر نہیں ہے اور اگر جلدی سزا نہیں دیتا تو وجہ یہ نہیں ہے کہ وہ اس کی قیام قدرت سے باہر ہیں۔ بعد والی آیت میں مزید کہتا ہے:

”ان کا قرآن کی تکذیب پر اصرار اور اسے سحر، جادو، شعر اور کہانت سے تشبیہ دینا، بیہودہ اور فضول بات ہے بلکہ وہ قرآن مجید باعظمت اور بلند مرتبہ ہے۔“

اس لئے کہ قرآن کے مشمولات و مضامین وسیع و عظیم ہیں اور اس کے معانی بلند و پر مایہ ہیں۔ معارف و عقائد کے سلسلہ میں بھی اور اخلاق و مواعظ و احکام و تسنن کے بارے میں بھی ایسا کلام ہے جو لوح محفوظ میں ثبت ہے اور نا اہل شیاطین اور کاہنوں کا ہاتھ ہرگز اس تک نہیں پہنچتا، اور ہر قسم کے تغیر، تبدیلی، اضافہ اور نقصان سے محفوظ ہے۔

اس بنا پر اگر وہ ناروا نسبتیں تیری طرف دیتے ہیں اور تجھے شاعر، ساحر، کاہن اور مجنون کہتے ہیں تو تو اس سے ہرگز غمگین نہ ہو۔ تیری تکیہ گاہ محکم، تیری راہ روشن و واضح اور تیرا حمایتی صاحب قدرت ہے۔

لوح سے یہاں مراد وہ صفحہ ہے جس پر قرآن مجید تحریر ہے لیکن وہ صفحہ نہیں جو ہمارے درمیان رائج ہے جو الواح کی مانند ہے بلکہ ایک تفسیر کے مطابق جو ابن عباس سے منقول ہے کہ:

لوح محفوظ کا طول زمین و آسمان کے درمیانی فاصلے کے برابر ہے اور عرض مغرب و مشرق کے فاصلے کے برابر ہے۔ یہ وہ مقام ہے جہاں محسوس ہوتا ہے کہ لوح محفوظ وہی علم اللہ کا ایک صفحہ ہے جس نے عالم کے مشرق و غرب کا گھیر رکھا ہے اور وہ ہر قسم کی دگر گونی، تغیر اور تبدیلی و تحریف سے محفوظ ہے۔



# سورہ طارق

یہ سورہ مکہ میں نازل ہوا  
اور اس میں ۷ آیتیں ہیں

## سورہ طارق کے مضامین

اس سورہ کے مطالب نہایت عمدہ طریقہ سے دو محوروں کے گرد گھومتے ہیں۔

۱۔ معاد و قیامت کا محور۔

۲۔ قرآن مجید اور اس کی قدر و قیمت و اہمیت کا محور۔

لیکن سورہ کے آغاز میں فکر آفریں قسموں کے بعد ان گناہبانوں کی طرف اشارہ کرتا ہے جو اللہ کی طرف سے بندوں پر مقرر ہیں اور معاد و قیامت کے امکان کو ثابت کرنے کے بعد پہلی زندگی، یعنی انسان کے نطفہ کے پانی سے پیدا ہونے کی طرف اشارہ کر کے نتیجہ اخذ کرتا ہے اور فرماتا ہے:

”وہ اللہ جو قدرت رکھتا ہے کہ اسے اس قسم کے بے قیمت اور ناچیز پانی سے پیدا کرے، وہ نئے سرے سے اس کی بازگشت کی توانائی اور طاقت بھی رکھتا ہے۔ بعد کے مرحلے میں روز قیامت کی بعض خصوصیات کی طرف اشارہ کرتا ہے۔ اس کے بعد متعدد پر معنی قسموں کے حوالہ سے قرآن کی اہمیت کو گوش گزار کرتا ہے اور آخر کار سورہ کو خدائی عذاب کی اس تہدید پر ختم کرتا ہے جو کافروں کے لئے ہے۔“

## سورہ طارق کی تلاوت کی فضیلت

اس سورہ کی فضیلت کے بارے میں ایک حدیث میں ہمیں پیغمبر اسلام ﷺ سے معلوم ہوتا ہے کہ ”جو شخص اس کی تلاوت کرے اللہ اسے ہر اس ستارے کی تعداد کے مقابلہ میں، جو آسمان میں ہے، دس نیکیاں عطا کرتا ہے۔“

واضح رہے کہ سورہ کے مضامین پر عمل کرنا ایسی چیز ہے جس کا یہ اجر عظیم ہے، نہ وہ تلاوت جو عمل اور غور و فکر سے خالی ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالسَّمَاءِ وَ الطَّارِقِ ۙ	قسم ہے آسمان کی اور رات کے کھٹکھٹانے والے کی۔
(۲) وَمَا أَدْرَاكَ مَا الطَّارِقُ ۙ	اور تو نہیں جانتا کہ رات کو کھٹکھٹانے والا کیا ہے؟
(۳) النَّجْمُ الثَّاقِبُ ۙ	وہی درختاں ستارہ اور تارکیوں کو چیرنے والا۔
(۴) اِنْ كُلُّ نَفْسٍ لَّمَّا عَلَیْهَا حَافِظٌ ۙ	(اس خدائی آیت کی قسم) ہر شخص کا ایک محافظ ہے۔

انسان کو دیکھنا چاہئے کہ وہ کس چیز سے پیدا کیا گیا ہے؟	(۵) فَلْيَنْظُرِ الْإِنْسَانُ مِمَّ خُلِقَ <sup>ط</sup>
وہ اچھلتے ہوئے پانی (منی) سے پیدا ہوا ہے۔	(۶) خُلِقَ مِنْ مَّاءٍ دَافِقٍ <sup>ل</sup>
وہ پانی جو پشت اور سینوں کے درمیان سے خارج ہوتا ہے۔	(۷) يُخْرِجُ مِنْ بَيْنِ الصُّلْبِ وَ التَّرَائِبِ <sup>ط</sup>
وہ (اللہ) انسان کو واپس لوٹانے پر قادر ہے۔	(۸) إِنَّهُ عَلَى رَجْعِهِ لَقَادِرٌ <sup>ط</sup>
جس دن اسرار کھلیں گے۔	(۹) يَوْمَ تَبْلَى السَّرَائِرُ <sup>ل</sup>
اس (دن انسان) کے لئے کوئی قوت اور مددگار نہیں ہے۔	(۱۰) فَمَا لَهُ مِنْ قُوَّةٍ وَلَا نَاصِرٍ <sup>ط</sup>

## تفسیر

اے انسان دیکھ کہ تو کس چیز سے پیدا ہوا ہے

یہ سورہ بھی قرآن کے آخری پارہ کی بہت سی دوسری سورتوں کی طرح خوبصورت اور فکر انگیز قسموں کے ساتھ شروع ہو رہا ہے۔ ایسی قسمیں ایک عظیم حقیقت کے بیان کے تمہید ہیں۔

”قسم ہے آسمان کی اور رات کو کھٹکھٹانے والے کی، اور تو نہیں جانتا کہ رات کھٹکھٹانے والا کیا ہے، بلند درختوں اور رات کی تاریکیوں کو چیرنے والا ستارہ ہے۔“

قرآن یہاں طارق کی خود تفسیر کرتا ہے اور کہتا ہے یہ رات کا مسافر وہی درختوں ستارہ ہے جو آسمان پر ظاہر ہوتا ہے اور اس قدر بلند ہے گویا چاہتا ہے کہ آسمان کی چھت میں سوراخ کر دے۔ اس کی روشنی آنکھوں کو اس قدر خیرہ کرنے والی ہے کہ تاریکیوں میں شگاف ڈال دیتی ہے اور انسان کی آنکھوں کے اندر نفوذ کرتی ہے۔ نجم ثاقب سے مراد وہ درختوں ستارے ہیں جن کا نور تاریکی کے پردوں میں شگاف ڈال دیتا ہے اور انسان کی آنکھوں میں نفوذ کرتا ہے۔

زحل ستارہ جس کے لئے فارسی میں لفظ ”کیوان“ ہے، اب ہم دیکھیں گے کہ یہ قسمیں کس لئے ہیں۔ بعد میں آنے والی آیت میں فرماتا ہے: ”مسلم ہے کہ ہر ایک شخص کا ایک مراقب و محافظ ہے۔“

جو اس کے اعمال کو لکھتا ہے اور حساب کتاب اور جزا و سزا کے لئے محفوظ رکھتا ہے۔ اس طرح تم اکیلے اور تنہا نہیں ہو، اور تم میں سے کوئی بھی ہو اور جہاں کہیں بھی ہو، وہ پروردگار کے مامور بن کی زیر نگرانی ہوگا۔ یہ ایسا مفہوم ہے جس کی طرف توجہ انسان کی اصلاح و تربیت کے لئے بے حد موثر ہے۔ اس کے بعد مسئلہ معاد کے ایک استدلال کے عنوان سے، ان لوگوں کے مقابلہ میں جو اسے



غیر ممکن سمجھتے ہیں، فرماتا ہے: ”انسان کو دیکھنا چاہئے کہ وہ کس چیز سے پیدا کیا گیا ہے۔“

اس طرح قرآن تمام لوگوں کا ہاتھ پکڑ کر پہلی خلقت کی طرف واپس لے جاتا ہے اور ایک جملہ استفہامیہ کے ذریعہ ان سے پوچھتا ہے ”تمہاری خلقت کس چیز سے ہوئی ہے؟“ اور بغیر اس کے کہ ان کے جواب کا انتظار کرے، اس سوال کا جواب جو بالکل واضح ہے، خود دیتا ہے اور مزید کہتا ہے:

”وہ ایک ٹپکنے والے پانی سے خلق ہوا ہے۔“ جو مرد کے نطفہ کی توصیف ہے جو منی کے پانی میں تیرتا ہے اور باہر آتے وقت ٹپکتا ہے۔ اس کے بعد اس پانی کی ایک اور توصیف کرتے ہوئے کہتا ہے، ”جو صلب تراشب کے درمیان میں سے نکلتا ہے۔“

”صلب“ کے معنی پشت کے ہیں اور تراشب تریبہ کی جمع ہے جو علمائے لغت کے مطابق سینے کے اوپر کی ہڈیوں کے معنی میں ہے، جس کے اوپر گلوبند باندھا جاتا ہے۔ کہ قرآن نطفہ کے دو اصلی اجزاء میں سے ایک کی طرف، جو مرد کا نطفہ ہے اور سب کو معلوم ہے، اشارہ کرتا ہے اور صلب و تراشب سے مراد انسان کی پشت اور اگلا حصہ ہے اس لئے کہ مرد کے نطفہ کا پانی انہی دونوں کے درمیان میں سے نکلتا ہے۔

یہ تعبیر واضح اور ہر قسم کی پیچیدگی سے خالی ہے اور لفظ کے معنی کے سلسلہ میں جو کچھ کتب لغت میں آیا ہے اس سے ہم آہنگ ہے۔ اس کے باوجود ممکن ہے کہ اس آیت میں ایک زیادہ اہم حقیقت بھی چھپی ہوئی ہو جو ہمارے موجودہ علم کی حد تک ہمارے لئے منکشف نہیں ہوئی اور ماہرین کے آئندہ کے انکشافات اس پر سے پردہ اٹھا سکیں گے۔

اس کے بعد اس بیان سے نتیجہ اخذ کرتے ہوئے فرماتا ہے ”وہ جس نے انسان کو نطفہ کے پانی سے پیدا کیا ہے، قادر ہے کہ اسے دوبارہ زندگی کی طرف لوٹائے۔“ ابتداء میں وہ مٹی تھا۔ پیچیدہ اور تعجب انگیز مراحل طے کرنے کے بعد کامل انسان میں تبدیل ہوا۔ اس لئے اس کی نئی زندگی کی طرف بازگشت کوئی مشکل پیدا نہیں کرتی۔ اس کے بعد اس عظیم دن کی تعریف و توصیف کی پیش کرتے ہوئے فرماتا ہے: ”یہ بازگشت اس دن تحقق پائے گی جس دن اسرار آشکار ہوں گے۔“

جی ہاں! اس دن جو یوم الظہور و یوم البروز ہے، اسرار آشکار ہو جائیں گے، قطع نظر اس سے کہ ایمان و کفر و تقوا ہوں، یا نیت خیر و شر، یا ادا و خلاص۔

روز بروز یہ ظہور مومنین کے لئے باعث افتخار و فروانی نعمت ہوگا اور مجرموں کے لئے شرمساری اور سر کے جھکنے کا سبب اور ذلت و خواری کا باعث اور کیا ہی دردناک ہے کہ وہ انسان جس نے اپنی اندرونی خرابیوں اور برائیوں کو عمر بھر لوگوں سے چھپائے رکھا ہو اور ان کے درمیان عزت سے زندگی گزاری ہو، لیکن اس دن، جس دن تمام اسرار آشکار ہوں گے، تو تمام مخلوق کے سامنے شرمسار اور ندامت سے سرنگوں ہو، اس دن اہم مشکل یہ ہوگی کہ انسان کے لئے کوئی قوت و طاقت اندر سے اور کوئی یاور و ہمدرد باہر سے نہیں ہوگا۔

کوئی طاق جو اس کے برے اعمال اور بری نیت پر پردہ ڈالے اور کوئی مددگار جو اسے عذاب الہی سے رہائی بخشنے۔

(۱۱) وَ السَّمَاءِ ذَاتِ الرَّجْعِ ۙ	پر بارش آسمان کی قسم
(۱۲) وَ الْأَرْضِ ذَاتِ الصَّدْعِ ۙ	اور پرشگاف زمین کی قسم
(۱۳) إِنَّهُ لَقَوْلُ فَصْلٍ ۙ	کہ یہ ایک سچی بات ہے۔
(۱۴) وَمَا هُوَ بِالْهَزْلِ ۙ	اور یہ مذاق نہیں ہے۔
(۱۵) إِنَّهُمْ يَكِيدُونَ كَيْدًا ۙ	وہ ہمیشہ مکر کرتے ہیں۔
(۱۶) وَ أَكِيدُ كَيْدًا ۙ	اور میں اس کے مقابلہ میں چارہ جوئی کرتا ہوں۔
(۱۷) فَمَهْلِ الْكٰفِرِيْنَ اَمْهَلُهُمْ رُوِيْدًا ۙ	اب جبکہ ایسا ہے تو کافروں کو تھوڑی سی مہلت دے دے۔

### تفسیر

#### میں دشمنوں کے منصوبوں کو خاک میں ملا دیتا ہوں

گذشتہ آیات کے بعد، جن میں انسان کے نطفہ اور اس کی پہلی زندگی کی طرف توجہ کے حوالے سے استدلال تھا، ان آیات میں پھر امر معاد پر تاکید کرتے ہوئے اور دوسرے دلائل کی طرف اشارہ کرتے ہوئے فرماتا ہے:

”قسم ہے بارش سے پر آسمان کی اور قسم ہے زمین کی جو شگافتہ کی جاتی ہے اور اس میں سے سبزہ پھوٹتا ہے، کہ یہ ایک حق بات ہے کہ تم زندہ ہو جاؤ گے۔“

”یہ سچی بات ہے اور اس میں کسی قسم کی شوخی اور مزاح نہیں ہے۔“ حقیقت میں یہ دونوں قسمیں اشارہ ہیں مردہ زمینوں کے بارش کی وجہ سے زندہ ہونے کی طرف جسے قرآن نے بار بار مسئلہ معاد کے سلسلہ میں بطور دلیل پیش کیا ہے۔ مثلاً سورہ ق کی آیت ۱۱ ”ہم نے بارش کے ذریعہ مردہ زمینوں کو زندہ کیا اور قیامت میں تمہارا خروج بھی اسی طرح ہوگا۔“

اس کے بعد پیغمبر ﷺ و مومنین کو تسلی دینے کے لئے اور دشمنان اسلام کی تہدید کی غرض سے خداوند عالم مزید فرماتا ہے: ”وہ ہمیشہ مکر حیلہ کرتے ہیں اور منصوبے بناتے ہیں۔ اب جبکہ معاملہ اس طرح ہے تو کافروں کو تھوڑی سی مہلت دے دے تاکہ وہ اپنے اعمال کا انجام دیکھ لیں۔ ہاں! وہ ہمیشہ منحوس منصوبے تجھ سے لڑنے کے بناتے رہتے ہیں۔ کبھی مذاق اڑاتے ہیں، کبھی دیوانہ کہتے ہیں،

کبھی صبح کو ایمان لاتے ہیں اور عصر کے وقت کافر ہو جاتے ہیں تاکہ ایک گروہ کو اپنے ساتھ واپس کفر کی طرف لے جائیں۔  
 کبھی کہتے ہیں کہ جو لوگ تیرے گرد جمع ہو گئے ہیں وہ فقراء و بے نوا ہیں۔ انہیں دور کر تاکہ ہم تیرا ساتھ دیں دشمنوں کے  
 ”کید“ و ”مکر“ کی مراد زیر بحث آیت میں واضح ہے یہ وہی صورت حال ہے جس کے کچھ عنوانات کے متعلق ہم نے اوپر اشارہ کیا  
 ہے۔ باقی رہا خدائی ”کید“، اس سے یہاں کیا مراد ہے؟

وہی الطاف الہی ہیں جو پیغمبر ﷺ اور مومنین کے شامل حال تھے اور دشمنان اسلام کو غافل کر دیتے اور ان کی کوششوں کو ختم  
 کر دیتے۔ ان کی سازشوں کو درہم برہم کر دیتے جس کے نمونے تاریخ اسلام میں بہت زیادہ ہیں۔  
 تمام مسلمانوں کے لئے نمونہ عمل ہے کہ وہ اپنے کاموں میں، خصوصاً جبکہ ان کا دشمن سے مقابلہ ہو، اس وقت حوصلہ اور صبر و  
 شکیبائی سے کام لیں اور ہر قسم کی جلد بازی سے پرہیز کریں۔ کوئی بے محل اقدام نہ کریں اور ہر کام کا منصوبہ بنائے، علاوہ ازیں دین حق  
 کی تبلیغ کی راہ میں ہمیشہ جلد بازی سے پرہیز کریں



# سورہ اعلیٰ

یہ سورہ مکہ میں نازل ہوا  
اور اس میں ۱۹ آیتیں ہیں

## سورہ اعلیٰ کی تلاوت کی فضیلت

اس سورہ کی تلاوت کی فضیلت کے بارے میں پیغمبر اسلام ﷺ سے مروی ہے:  
 ”جو شخص سورہ اعلیٰ کی تلاوت کرے، اللہ ہر اس حرف کے بدلے جو اس نے ابراہیم، موسیٰ اور محمد ﷺ پر نازل کیا ہے دس نیکیاں اسے عطا فرمائے گا۔“  
 ایک حدیث میں امام جعفر صادق علیہ السلام سے منقول ہے کہ  
 ”جو شخص اپنے فرائض یا نوافل میں سورہ اعلیٰ کی تلاوت کرے تو قیامت کے دن اس سے کہا جائے گا کہ جنت کے جس دروازے سے چاہے داخل ہو جا (انشاء اللہ)۔“

خلاصہ کلام یہ کہ مجموعہ روایات جو اس سلسلہ میں دستیاب ہے اس سے معلوم ہوتا ہے کہ یہ سورہ ایک خاص اہمیت کا حامل ہے۔ یہاں تک کہ ایک حدیث میں حضرت علی علیہ السلام سے منقول ہے کہ یہ سورہ پیغمبر اکرم ﷺ کا محبوب سورہ تھا۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) سَبَّحِ اسْمَ رَبِّكَ الّٰعْلٰی	اپنے بلند پروردگار کے نام کی تسبیح کر۔
(۲) الَّذِیْ خَلَقَ فَسَوٰی	وہ اللہ جس نے پیدا کیا اور منظم کیا۔
(۳) وَ الَّذِیْ قَدَّرَ فَهَدٰی	اور وہ جس نے منظم کیا اور ہدایت فرمائی۔
(۴) وَ الَّذِیْ اَخْرَجَ الْمَرْعٰی	اور وہ جس نے چراگاہ کو ظاہر کیا۔
(۵) فَجَعَلَهُ غَنَآءً اَحْوٰی	پھر اسے خشک و سیاہ قرار دیا۔

## تفسیر

## خداوند عظیم کی تسبیح کیا کرو

یہ سورہ حقیقت میں مکتب انبیا کی دعوت فکر کا نچوڑ اور خلاصے، یعنی پروردگار عالم کی تسبیح اقدس سے شروع ہوتا ہے۔  
 پروردگار عالم ابتداء میں روئے سخن پیغمبر اسلام ﷺ کی طرف کرتے ہوئے فرماتا ہے: ”اپنے بلند مرتبہ پروردگار کے نام کو ہر عیب و نقص سے منزہ شمار کر۔“ کہ اللہ کا نام بتوں کے ناموں کا ہم ردیف قرار نہ دیا جائے اور اس کی ذات پاک اور ہر قسم کے عیب و

نقص سے، جسم و جسمانیات کے عوارض سے اور ہر قسم کی محدودیت و نقصان سے منزہ شمار کریں۔

”اعلیٰ“ کی تعبیر اس حقائق کو بیان کرتی ہے کہ وہ ہر شخص اور ہر اس چیز سے، جس کا ہم تصور کر سکتے ہیں، ہر خیال و قیاس و گمان سے اور ہر قسم کے جلی و خفی شرک سے برتر و بالا ہے۔

رب و اعلیٰ کی دو صفتوں کے بعد ان کی وضاحت کے لئے پانچ اور صفات بیان کرتا ہے جو سب کی سب پروردگار کی اعلیٰ ربوبیت کی تشریح ہیں، فرماتا ہے: ”وہ اللہ جس نے پیدا کیا اور مرتب و منظم کیا“، عالم آفرینش کا نظام جو عظیم ترین آسمانی نظاموں پر حاوی ہے، پروردگار کی ربوبیت اور اس کے وجود کے اثبات کے لئے سادہ اور عام موضوعات کا موجد ہے۔ مثلاً انسان کی انگلیوں کی پوروں کی لکیروں تک، جن کی جانب سورہ قیامت میں اشارہ ہوا ہے: ”بلی قادین علیٰ ان نسویٰ بنانہ“ (قیامت-۴) اس مختصر سی تعبیر میں مطالب کا ایک جہان پوشیدہ ہے۔

آفرینش اور خلقت کی تنظیم کے مسئلہ کے بعد حرکت کمالی اور اس کی راہ میں موجودات کی ہدایت کے لئے لائحہ عمل مقرر کرنے کے موضوع کو پیش کرتے ہوئے مزید فرماتا ہے: ”وہ جس نے تقدیر مقرر کی اور ہدایت فرمائی“۔

تقدیر سے مراد اندازہ، اہداف و مقاصد اور رو بہ عمل ہونے کے لائحہ عمل کی تعیین ہے جن کے لئے موجودات کو خلق کیا گیا ہے۔ ہدایت سے مراد وہی ہدایت تکوینی ہے جو محرکات اور قوانین کی شکل میں ہے اور جسے ہر موجود پر حاکم قرار دیا جاتا ہے (عام اس سے کہ وہ اندرونی محرک ہوں یا بیرونی)۔

مثلاً ایک طرف ماں کے پستان اور اس کے دودھ کو بچے کی غذا کے لئے پیدا کیا ہے، ماں کو شدید محبت مادری سے نوازا ہے اور دوسری طرف بچے میں محرک پیدا کیا ہے جو اسے ماں کے پستان کی طرف کھینچتا ہے۔ یہ آمادگی دونوں طرف کی قوت جاذبہ تمام موجودات کی راہ مقاصد میں نظر آتی ہے۔

البتہ انسان کے لئے ہدایت تکوینی کے پروگرام کے علاوہ ایک اور قسم کی ہدایت بھی موجود ہے جو وحی اور بعثت انبیاء کے ذریعہ صورت پذیر ہوئی ہے اس کا نام ہدایت تشریحی ہے۔ قابل توجہ یہ امر ہے کہ انسان کی ہدایت تشریحی بھی اس کی ہدایت تکوینی کی تکمیل کرتی ہے۔

بعد والے مرحلہ میں گیاه و نباتات یعنی چوپاؤں کی غذا کی طرف خصوصی اشارہ کرتے ہوئے مزید فرماتا ہے: ”وہ جو چراگاہ کو وجود میں لایا اور اسے زمین کے اندر سے باہر نکالا“۔ اس کے بعد مزید فرماتا ہے: ”اس کے بعد اللہ نے اسے خشک اور سیاہ قرار دیا۔“

”غشاء احوی (سیاہی مائل خشک گھاس) دنیا کے فانی ہونے کو بھی ظاہر کرتی ہے اور جاڑوں میں جانوروں کا چارہ ہونے کو بھی۔ اور انسانوں کے لئے یہ ایندھن اور زرعی زمینوں کے لئے بہترین کھاد بننے کی صلاحیت بھی رکھتی ہے۔“

(۶) سَنُقِرُّكَ فَلَا تَنْسَى ۙ	ہم عنقریب تیرے سامنے (قرآن کو) پڑھیں گے اور تو اسے کبھی فراموش نہیں کرے گا۔
(۷) إِلَّا مَا شَاءَ اللَّهُ إِنَّهُ يَعْلَمُ الْجَهْرَ وَمَا يَخْفَى ۙ	مگر جو کچھ اللہ چاہے۔ وہ آشکار اور پنہاں کو جانتا ہے۔
(۸) وَنُيَسِّرُكَ لِلْيُسْرَى ۙ	اور ہم تمہیں ہر اچھے کام کے انجام دینے کے لئے آمادہ کریں گے۔
(۹) فَذَكِّرْ إِنْ نَفَعَتِ الذِّكْرَى ۙ	پس جہاں تک سمجھانا مفید ہو، سمجھاتے رہو۔
(۱۰) سَيَذَكِّرُ مَنْ يَخْشَى ۙ	اور عنقریب وہ لوگ جو اللہ سے ڈرتے ہیں متذکر ہوں گے۔
(۱۱) وَتَجَنَّبْهَا الْأَشْقَى ۙ	لیکن زیادہ بد بخت لوگ اس سے دوری اختیار کرتے ہیں۔
(۱۲) الَّذِي يَصَلِي النَّارَ الْكُبْرَى ۙ	وہی جو بہت بڑی آگ میں داخل ہوگا۔
(۱۳) ثُمَّ لَا يَمُوتُ فِيهَا وَلَا يَحْيَى ۙ	پھر اس آگ میں نہ مرے گا، نہ زندہ رہے گا۔

## تفسیر

ہم تجھے ہر اچھے کام کے لئے آمادہ کریں گے۔

گزشتہ آیتوں میں پروردگار کی ربوبیت اور توحید کے بارے میں گفتگو تھی۔ اس کے بعد زیر بحث آیات میں قرآن اور پیغمبر کی نبوت کی بات ہو رہی ہے۔ گزشتہ آیات میں عام موجودات کی ہدایت کے متعلق گفتگو تھی اور زیر بحث آیات میں نوع انسانی کی ہدایت کی بات ہے۔ خلاصہ یہ کہ گزشتہ آیات میں پروردگار علیٰ وعلیٰ کی تسبیح کا ذکر آیا تھا اور ان کی آیات میں اس قرآن کی بات ہے جو اس تسبیح کو بیان کرتا ہے۔

فرماتا ہے: ”ہم عنقریب تیرے لئے قرأت کریں گے اور تو کبھی نہیں بھولے گا۔“ اس بنا پر نزول وحی کے وقت عجلت سے کام نہ لیا کرو اور آیات الہی کے بھول جانے کے بارے میں کبھی پریشان نہ ہو۔ وہ ذات جس نے یہ عظیم آیات انسانوں کی ہدایت کے

لئے تجھ پر نازل کی ہیں، وہ ان کا محافظ و نگہبان بھی ہے۔ یہ اس مفہوم کی نظیر ہے جو سورہ طہ کی آیت ۱۱۴ میں آیا ہے قرآن پڑھنے کے سلسلہ میں اس سے پہلے کہ اس کی وحی تجھ پر تمام ہو جلدی نہ کر اور کہہ پروردگار میرے علم میں اضافہ فرما۔

اس کے بعد اللہ کی قدرت کو ثابت کرنے اور یہ کہ جو کچھ خیر و برکت ہے وہ اسی کی طرف ہے، مزید کہتا ہے 'تو آیات الہی میں سے کسی چیز کو نہیں بھولے گا، مگر وہ جسے اللہ چاہے۔ اس لئے کہ وہ آشکار و پنهان کو جاننے والا ہے۔

اس تعبیر کا مفہوم یہ نہیں ہے کہ پیغمبر ﷺ آیات الہی میں سے کسی چیز کو بھول جائیں گے، یا ان کی گفتگو سے مقصود کلام یہ ہے کہ آیات الہی کو یاد رکھنا نعمت خدا کی طرح سے ہے، لہذا جس وقت وہ چاہے اسے پیغمبر ﷺ سے چھین سکتا ہے۔ بہر حال یہ پیغمبر اسلام ﷺ کا ایک معجزہ ہے کہ طولانی آیات کو جبرائیل علیہ السلام کے ایک ہی مرتبہ تلاوت کرنے سے یاد کر لیتے، ہمیشہ یاد رکھتے اور کوئی بات بھی نہیں بھولتے تھے۔

اس کے بعد پیغمبر کی دلداری کرتے ہوئے مزید کہتا ہے: 'ہم تجھے ہر اچھے کام کے انجام دینے کی توفیق دیں گے۔' دوسرے لفظوں میں مقصود کلام یہ ہے کہ اس راستہ میں جو تجھے درپیش ہے بہت سی سختیاں اور مشکلات ہیں، وحی کے اخذ کرنے اور اسے یاد رکھنے کی راہ میں بھی، تبلیغ رسالت میں بھی اور اچھے کام انجام دینے میں بھی۔ ہم ان تمام امور میں (وحی کے حصول، اس کی تبلیغ، نشر و اشاعت، تعلیم دینے اور اس پر عمل کرنے میں) تیری مدد کریں گے اور مشکلات کو تجھ پر آسان کر دیں گے۔

پیغمبر اسلام ﷺ پر وحی آسمانی کی موہبت و نعمت اور آپ کے لئے توفیق اور تسہیل امور کے وعدے کے بیان کرنے کے بعد آپ کی اہم ترین ذمہ داری کو بیان کرتے ہوئے فرماتا ہے: 'پس تذکر کر اگر تذکر مفید ہو' کہ اس سے مراد یہ ہے کہ تذکر بہر حال مفید ہے۔ وہ افراد جو اس سے کسی طرح بھی مستفید نہ ہوں، وہ بہت کم ہیں۔ علاوہ ازیں اور کچھ نہیں تو کم از کم منکرین پر اتمام حجت کا سبب تو ہے، جو بجائے خود ایک بہت بڑی منفعت ہے۔

پیغمبر اسلام ﷺ کا لائحہ عمل بھی اس پر گواہ ہے کہ وہ اپنی تبلیغات و تذکرات کے لئے کسی قسم کی قید و شرط کے قائل نہیں تھے۔ سب کو وعظ و نصیحت کرتے اور خوف خدا دلاتے تھے۔

بعد والی آیت میں تذکر، وعظ اور انذار کے مقابلہ میں لوگوں کو رد عمل کو پیش کرتا ہے اور انہیں دو گروہوں میں تقسیم کرتے ہوئے فرماتا ہے: 'عنقریب وہ لوگ جو اللہ سے ڈرتے ہیں اور مسئولیت و ذمہ داری کا احساس کرتے ہیں، متذکر ہوں گے، جی ہاں! جب تک روح میں خوف خدا اور خشیت الہی نہ ہو، یا دوسرے لفظوں میں حق طلبی اور حق جوئی کی روح انسان میں نہ ہو، جو تقویٰ کا ایک مرتبہ ہے تو مواعظ الہیہ اور تذکرات انبیاء فائدہ نہیں پہنچاتے۔ اسی لئے سورہ بقرہ کے آغاز میں پروردگار قرآن کو پرہیزگاروں کے لئے سبب ہدایت شمار کرتے ہوئے فرماتا ہے: ایک بعد والی آیت میں دوسرے گروہ کو پیش کرتے ہوئے مزید ارشاد ہوتا ہے: 'لیکن زیادہ



بدبخت افراد اس سے دوری اختیار کرتے ہیں۔

بعد والی آیت میں آخری گروہ کی سرنوشت اس طرح بیان فرماتا ہے: ”وہ شقی جو دوزخ کی عظیم آگ میں داخل ہوگا اور وہاں قرار پائے گا“۔ پھر اس آگ میں ہمیشہ رہے گا، نہ مرے گا اور نہ زندہ رہے گا۔ یعنی نہ تو مرے گا تاکہ آسودہ ہو اور نہ اس حالت کو جس میں وہ ہوگا زندگی کا نام دیا جاسکتا ہے۔ وہ ہمیشہ زندگی اور موت کے درمیان ہاتھ پاؤں مارتا رہے گا، جو کیفیت ایسے افراد کے لئے بدترین بلا و مصیبت ہے۔

(انرا الکبریٰ) اس آگ کی لفظ کبریٰ کے ساتھ تو صیف آتش صغریٰ کے مقابلہ میں ہے، یعنی اس دنیا کی آگ کے مقابلہ میں، جیسا کہ ایک حدیث میں آیا ہے کہ امام جعفر صادق علیہ السلام نے فرمایا:

”یہ تمہاری آگ جہنم کی آگ کے ستر اجزا میں سے ایک ہے۔ وہ پانی سے ستر مرتبہ دھوئی گئی پھر بھی وہ بھڑک

اٹھی۔ اگر ایسا نہ ہوتا تو پھر کوئی آدمی اس کے تحمل کی طاقت نہ رکھتا اور اس کے قریب نہ ٹھہر سکتا“۔

(۱۴) قَدْ أَفْلَحَ مَنْ تَزَكَّى ۝	یقیناً وہ رستگار ہوگا جو اپنا تزکیہ کرے۔
(۱۵) وَ ذَكَرَ اسْمَ رَبِّهِ فَصَلَّى ۝	اور اپنے پروردگار کے نام کا ذکر کرے اور نماز پڑھے۔
(۱۶) بَلْ تُؤَثِّرُونَ الْحَيٰوةَ الدُّنْيَا ۝	بلکہ تم دنیا کی زندگی کو مقدم سمجھتے ہو۔
(۱۷) وَالْآخِرَةُ خَيْرٌ وَأَبْقَى ۝	جبکہ آخرت زیادہ پائیدار اور بہتر ہے۔
(۱۸) إِنَّ هَذَا لَفِي الصُّحُفِ الْأُولَىٰ ۝	یہ احکام پہلی آسمانی کتب میں آچکے ہیں۔
(۱۹) صُّحُفِ اِبْرٰهِيْمَ وَ مُوسٰى ۝	کتب ابراہیم و موسیٰ میں۔

### تفسیر

وہ دستور العمل جو تمام آسمانی کتب میں آیا ہے

گزشتہ آیات میں کفار اور دشمنان حق کے بارے میں سخت سزا کا اشارہ ہوا ہے۔ زیر بحث آیات میں اہل ایمان کی نجات

اور اس نجات کے اسباب و عوامل کی طرف اشارہ کرتا ہے۔ پہلے فرماتا ہے:

”یقیناً وہ شخص فلاح پائے گا جو اپنا تزکیہ کرے۔“

اور اپنے پروردگار کے نام کا ذکر کرے اور اس کے بعد نماز پڑھے (و ذکر اسم ربہ فصلی) اس طرح فلاح و دستگاری اور کامیابی و نجات کے عوامل ان تین چیزوں کو بتایا ہے۔ تزکیہ، نام اللہ کا ذکر اور اس کے بعد نماز پڑھنا۔

تزکیہ کے وسیع معانی ہیں۔ یہ روح سے شرک کی آلودگی کو دور کرنے کے معنی میں بھی ہے، اخلاق رذیلہ سے خود کو پاک کرنے کے معنی میں بھی، ہر قسم کے مکروریا سے پاک کرنے کے معنی میں بھی اور راہ اللہ میں زکوٰۃ دے کر مال و جان کی تطہیر کے معنی میں بھی۔

اس کے بعد اس فلاح و دستگاری کے دستور العمل سے انحراف کے اصلی عامل کی طرف اشارہ کرتے ہوئے مزید فرماتا ہے:

”بلکہ تم دنیاوی زندگی کو مقدم رکھتے ہو اور اسے ترجیح دیتے ہو“

اسی بنا پر گناہ کی جڑوں کو کاٹنے کے لئے اس کے علاوہ اور کوئی چارہ کار نہیں ہے کہ ہم دنیا کی محبت اور اس کے عشق کو دل سے باہر نکال دیں۔ ایک وسیلہ، رہ گزر، پل اور کھیتی سمجھیں

انجام کار سورہ کے آخر میں فرماتا ہے: ”یہ احکام جو بتائے گئے ہیں اس کتاب آسمانی ہی میں محدود نہیں ہیں بلکہ پہلی کتب اور صحف میں بھی آچکے ہیں۔“ یعنی صحف و کتب ابراہیم علیہ السلام اور موسیٰ علیہ السلام میں۔

”الصحف الاولیٰ“ کی تعبیر ابراہیم علیہ السلام اور موسیٰ علیہ السلام کی کتب کے بارے میں آخری صحف کے مقابل ہے جو حضرت عیسیٰ علیہ السلام اور پیغمبر اسلام ﷺ پر نازل ہوئے۔

مندرجہ بالا آیات بتاتی ہیں کہ حضرت ابراہیم علیہ السلام اور حضرت موسیٰ علیہ السلام بھی آسمانی کتابوں کے حامل تھے۔ ایک روایت حضرت ابو ذرؓ سے منقول ہے کہ

حضرت ابو ذر غفاریؓ نے پیغمبر اکرم ﷺ کی خدمت میں سوال کیا کہ انبیاء کی تعداد کیا ہے۔

تو آپ نے فرمایا ”ایک لاکھ چوبیس ہزار۔“

ابو ذرؓ نے عرض کیا ”ان میں سے رسول کتنے تھے؟“

فرمایا: تین سو تیرہ

ابو ذرؓ نے عرض کیا کیا حضرت آدم علیہ السلام نبی تھے

فرمایا ”ہاں۔ اللہ نے ان سے کلام کیا اور انہیں اپنے دست قدرت سے خلق فرمایا۔“

اس کے بعد پیغمبر اکرم ﷺ نے مزید فرمایا:

”اے ابو ذر! انبیاء میں سے چار افراد عرب تھے: ہود، صالح، شعیب اور تیرا پیغمبر۔“ میں نے کہا ”اے اللہ کے

رسول ﷺ! اللہ نے کتنی کتابیں نازل فرمائی ہیں؟“ فرمایا ”ایک سو چار کتابیں۔“ دس کتابیں آدم ﷺ پر، پچاس کتابیں شیث ﷺ پر اور تیس کتابیں اخنوح ﷺ پر، جو ادریس ﷺ ہیں۔ وہ پہلے شخص ہیں جنہوں نے قلم سے لکھا۔ ابراہیم ﷺ پر دس کتابیں اور توریت، انجیل، زبور اور فرقان، موسیٰ ﷺ، عیسیٰ ﷺ، داؤد ﷺ اور یحییٰ ﷺ پر نازل ہوئیں۔



# سورہ غاشیہ

یہ سورہ مکہ میں نازل ہوا  
اور اس میں ۲۶ آیتیں ہیں

## سورہ غاشیہ کے مضامین

یہ سورہ، زیادہ تر مرکزی محوروں کے گرد گردش کرتا ہے۔

پہلا۔ معاد و قیامت کی بحث، بالخصوص مجرموں کا دردناک انجام اور مومنوں کو ملنے والا شوق انگیز ثواب۔

دوسرا۔ توحید کی بحث جو آسمان کی خلقت، پہاڑ اور آسمان کی آفرینش کی طرف اشارہ اور انسان کی تین موضوعات کی طرف

توجہ کے بیان سے عبارت ہے۔

تیسرا۔ نبوت کی بحث، پیغمبر اسلام ﷺ کے فرائض اور ان کی ذمہ داریوں کے بیان پر مبنی ہے۔

## سورہ غاشیہ کی تلاوت کی فضیلت

اس سورہ کی تلاوت کی فضیلت کے سلسلہ میں ایک حدیث پیغمبر اسلام ﷺ سے منقول ہے:

”جو شخص اس کی تلاوت کرے گا پروردگار عالم بروز قیامت اس کا حساب آسان کر دے گا۔“

ایک حدیث امام جعفر صادق علیہ السلام سے مروی ہے:

”جو شخص واجب اور مستحب نمازوں میں اس سورہ کی قرأت کی پابندی کرے گا، اللہ اسے دنیا و آخرت میں اپنے

سایہ رحمت میں جگہ دے گا۔“

یقیناً یہ سب ثواب اسی صورت میں انسان کو حاصل ہوگا جب اس کی تلاوت اس کے لئے فکر و عمل کا محرک ثابت ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) هَلْ اَتٰكَ حَدِیْثُ الْغَاشِیَةِ ط	کیا غاشیہ (قیامت کا دن) کی داستان تجھ تک پہنچی ہے؟
(۲) وُجُوْهُ یَوْمَئِذٍ خَاشِعَةٌ ۙ	چہرے اس دن خاشع اور ذلت بار ہوں گے۔
(۳) عَامِلَةٌ نَّاصِبَةٌ ۙ	وہ جنہوں نے ہمیشہ عمل کیا ہے اور تھک چکے ہیں۔
(۴) تَصْلٰی نَارًا حَامِیَةً ۙ	دہکتی ہوئی آگ میں داخل ہوں گے۔
(۵) تُسْقٰی مِنْ عَیْنٍ اَنْبِیَۃٍ ط	انہیں حد سے زیادہ گرم چشمے سے پلایا جائے گا۔

<p>ضرب (بدبودار اور تلخ خشک کاٹنے) کے علاوہ انہیں اور کوئی کھانا نہیں ملے گا۔</p>	<p>(۶) لَيْسَ لَهُمْ طَعَامٌ إِلَّا مِنْ ضَرِيْعٍ ۚ</p>
<p>ایسی غذا جو نہ انہیں موٹا کرے گی اور نہ ان کی بھوک کو ختم کرے گی۔</p>	<p>(۷) لَا يُسْمِنُ وَلَا يُغْنِي مِنْ جُوعٍ ۖ</p>

## تفسیر

## بد نصیب تھکے ماندے

اس سورہ کے آغاز میں ہمارا سامنا قیامت کے ایک نئے نام سے ہوا ہے جو غاشیہ ہے۔ فرماتا ہے: ”کیا غاشیہ کی داستان تجھ تک پہنچی ہے۔“ ”غاشیہ“ غشادۃ کے مادہ سے ڈھانپنے کے معنوں میں ہے۔ قیامت کے لئے اس نام کا انتخاب اس وجہ سے ہے کہ وحشت ناک حوادث اچانک سب کو ڈھانپ لیں گے۔ اس کے بعد مجرموں کی حالت کو پیش کرتے ہوئے فرماتا ہے:

”چہرے اس دن خاشع اور ذلت بار ہوں گے۔“ ذلت عذاب اور عقیم سزا کے خوف نے اس دن ان کے تمام وجود کو گھیر رکھا ہوگا، اور چونکہ انسان کے باطنی حالات ہر جگہ سے زیادہ اس کے چہرہ سے ظاہر ہوتے ہیں، لہذا خوف، ذلت اور وحشت کی طرف اشارہ کرتا ہے، جو اس کے تمام چہرے کو ڈھانپ لیں گے۔

اس وقت مزید فرماتا ہے: ”یہ ایسے لوگ ہیں جو مسلسل کام کر کے تھک چکے ہیں۔“ زندگانی دنیا میں بہت زیادہ کوشش کرتے ہیں لیکن تھکن کے علاوہ انہیں کوئی فائدہ نصیب نہیں ہوتا، نہ ان کا بارگاہ خدا میں کوئی عمل مقبول ہے اور نہ اس دولت و ثروت میں سے وہ کوئی چیز اپنے ساتھ لجا سکتے ہیں جسے انہوں نے جمع کر رکھا ہے، نہ اپنے بعد وہ کوئی نیک نامی چھوڑ جاتے ہیں، نہ کوئی اولاد صالح۔ وہ محض تھک جانے والے زحمت کش ہیں۔ کتنی بہترین اور عمدہ تعبیر ہے

آخر کار یہ خستہ، تھکے ہوئے اور فضول کام کرنے والے زحمت کش بھڑکتی ہوئی آگ میں داخل ہوں گے اور اس میں جلیں گے۔ ”تصلیٰ“، ”صلیٰ“ (بروزن نفی) کے مادہ سے آگ میں داخل ہونے اور اس میں جلنے کے معنی میں ہے

لیکن ان کا عذاب اسی پر ختم نہیں ہوگا۔ جب وہ آگ کی حرارت کی وجہ سے پیاس میں مبتلا ہوں گے تو حد سے زیادہ کھولتے ہوئے چشمتے سے انہیں پلایا جائے گا۔ سورہ کہف کی آیت ۲۹ میں ہم پڑھتے ہیں۔ اور اگر پانی مانگیں گے تو ان کے لئے ایسا پانی لائیں گے جو کسی پگھلی ہوئی دھات کی طرح ہوگا جو ان کے چہروں کو بھون دے گا۔ وہ کتنا برا مشروب ہے اور وہ محل اجتماع کتنا برا ہے۔

بعد والی آیت میں ان کی خوراک کے بارے میں، جبکہ وہ بھوکے ہوں گے، مزید فرماتا ہے: ”وہ ضرب کے علاوہ کوئی طعام نہیں رکھتے۔“ ایک حدیث میں پیغمبر اسلام ﷺ سے منقول ہے کہ ضرب دوزخ کی آگ میں ایک چیز ہے جو کانٹے کی طرح ہے، خنطل سے زیادہ تلخ اور مردار سے زیادہ بدبودار، آگ سے زیادہ جلانے والی ہے۔ اللہ نے اس کا نام ضرب رکھا ہے۔ اس کے بعد

مزید ارشاد ہوتا ہے:

”نہ وہ انہیں موٹا کرتا ہے نہ ان کی بھوک کو ختم کرتا ہے۔“ وہ لوگ جنہوں نے محروم لوگوں کو ناگوار غذا نہیں کھانے کے علاوہ اور کسی غذا کے حاصل کرنے کا موقع نہیں دیا، ضروری ہے کہ وہاں ان کی ایسی غذا ہو جو ان کے لئے عذاب الیم بنے۔

(۸) وُجُوهُ يَوْمَئِذٍ نَاعِمَةٌ ۝	اس دن کچھ چہرے شاداب ہوں گے۔
(۹) لَسَعِيهَا رَاضِيَةٌ ۝	اس لئے کہ اپنی کوشش سے مسرور ہوں گے۔
(۱۰) فِي جَنَّةٍ عَالِيَةٍ ۝	جو بہشت عالی میں ہوں گے۔
(۱۱) لَا تَسْمَعُ فِيهَا لِأَعْيُنٍ ۝	جس میں تو کوئی لغو اور بیہوہ بات نہیں سنے گا۔
(۱۲) فِيهَا عَيْنٌ جَارِيَةٌ ۝	اس میں چشمے جاری ہیں۔
(۱۳) فِيهَا سُرُرٌ مَّرْفُوعَةٌ ۝	اس میں خوبصورت بلند تخت ہوں گے۔
(۱۴) وَ أَكْوَابٌ مَوْضُوعَةٌ ۝	اور پیالے جو ان چشموں کے پاس رکھے ہوں گے۔
(۱۵) وَ نَمَارِقٌ مَّصْفُوفَةٌ ۝	اور تکیے جو صف بستہ ہوں گے۔
(۱۶) وَ زَرَابِيُّ مَبْثُوثَةٌ ۝	اور بچھے ہوئے فاخرہ فرش ہوں گے۔

## تفسیر

## بہشت کی روح پرور نعمتوں کے مناظر

اس تشریح کے بعد جو گزشتہ آیات میں دوسری دنیا میں مجرموں اور بدکاروں کی حالت اور جہنم کے عذاب کے بارے میں آتی تھی، ان آیتوں میں نیکو کار مومنین کی حالت کی تشریح اور جنت کی بے نظیر نعمتوں کی توصیف پیش کرتا ہے تاکہ قہر کو مہر سے ملا دے اور انذار کو بشارت سے مربوط کر دے۔ فرماتا ہے:

”چہرے اس دن پر طراوت اور مسرور ہوں گے۔“ بدکاروں کے چہروں کے برعکس، جن کی طرف گزشتہ آیات میں اشارہ ہوا ہے کہ وہ ذلت و اندوہ میں غرق ہوں گے۔

یہ چہرے ایسے نظر آئیں گے کہ وہ اپنی سعی و کوشش سے راضی اور خوش ہوں گے۔ دوزخیوں کے برعکس جنہوں نے اپنی سعی و کوشش سے سوائے تھکن اور رنج کے اور کچھ حاصل نہیں کیا، بہشتی اپنی سعی و کوشش کو احسن وجہ سے دیکھیں گے اور مکمل طور پر راضی اور خوش

ہوں گے؛ ایسی سعی و کوشش جو لطف اللہ کے پرتو کے سائے میں کبھی کئی گنا، کبھی دس گنا اور کبھی سات سو گنا اور کبھی اس سے بھی زیادہ بڑھ چکی ہو۔ اور وہ کبھی اس سے بے حد و حساب جزا حاصل کر چکے ہوں گے

اس کے بعد اس مفہوم کی شرح پیش کرتا ہے اور فرماتا ہے: ”وہ بہشت عالی میں قرار پائے ہیں“۔ وہ جنت کے عالی طبقات

میں ہیں

اس کے بعد اس جنت کی ایک اور صفت، جو روحانی اور معنوی پہلو رکھتی ہے، بیان فرماتا ہے: ”وہاں تو کوئی لغو اور بیہودہ

بات نہیں سنے گا۔ وہ ماحول کیسا آرام دہ ہوگا جو ان فضولیات سے پاک و مبرا ہو۔

اگر ہم ٹھیک طرح غور و فکر کریں تو دنیاوی زندگی کی پریشانیوں کا زیادہ تر حصہ اسی قسم کی باتوں کا سننا ہے جو روح و جان کے

سکون اور اجتماعی نظموں کو درہم برہم کر دیتا ہے، فتنوں کی آگ بھڑکاتا ہے اور انہیں شعلہ ور کرتا ہے۔

اس روحانی اور آرام و سکون بخش نعمت کے ذکر کے بعد جو جنتیوں کی روح و جان کو لغو و بیہودہ باتیں نہ ہونے کی وجہ سے

حاصل ہے، جنت کی مادی نعمتوں کے ایک حصہ کو پیش کرتے ہوئے فرماتا ہے: ”اس جنت میں چشمے جاری ہیں“۔ ایسا چشمہ جو جنت

والوں کی خواہش کے مطابق جس طرف چاہیں گے اسی طرف بہے گا اور جنت والے نہر وغیرہ بنانے کے محتاج نہیں ہوں گے۔ البتہ کئی

چشموں کا ہونا خوبصورتی و زیبائی و طراوت کے اضافہ کے علاوہ یہ فائدہ بھی رکھتا ہے کہ ان میں سے ہر ایک مخصوص مشروب ہو اور جنتیوں

کے ذائقہ کو انواع و اقسام کی شراب طہور سے شیریں و معطر کرتا ہو۔

ان چشموں کے تذکرہ کے بعد جنت کے تخت اور پلنگوں کو موضوع بنا کر فرماتا ہے: ”جنت کے ان باغوں میں بلند اور اونچے

تخت اور پلنگ ہوں گے“۔ ان پلنگوں کا بلند ہونا اس بنا پر ہے کہ جنتی اپنے اطراف کے تمام مناظر اور صحن دیکھ سکیں اور ان کے مشاہدہ

سے لذت حاصل کریں چونکہ ان خوشگوار چشموں اور جنت کی شراب طہور سے فائدہ اٹھانا برتنوں کی احتیاج رکھتا ہے، لہذا بعد والی آیت

میں فرماتا ہے: ”خوبصورت اور جاذب نظر پیالے ان چشموں کے پاس رکھے ہوں گے“ (واکواب موضوعہ۔) جس وقت وہ ارادہ

کریں گے تو پیالے چشموں سے پر ہوں ان کے سامنے آجائیں گے اور وہ تازہ تازہ نوش کریں گے، ایسی لذت جس کا شعور ساکنین دنیا

کے لئے ممکن نہیں ہے۔ اس کے بعد جنت کی نعمتوں کی جزئیات کے متعلق مزید نکات پیش کرتے ہوئے اضافہ فرماتا ہے: ”وہاں

پلنگوں پر تکیے اور گاؤتکیے ہوں گے جو صاف بستہ ہوں گے“۔ اور مصفوفہ کی تعبیر اشارہ ہے نظم خاص اور تعدد کی طرف جو ان پر حاکم ہے۔

یہ تعبیر بتاتی ہے کہ وہ مجالس انس تشکیل دیں گے آخری زیر بحث آیت میں جنت کے قیمتی فرشوں کی طرف اشارہ کرتے

ہوئے فرماتا ہے: ”وہاں گراں بہا اور خوبصورت فرش بچھے ہوئے ہوں گے“۔

کیا وہ اونٹ کی طرف نہیں دیکھتے کہ کس طرح اسے پیدا کیا گیا؟	(۱۷) أَفَلَا يَنْظُرُونَ إِلَى الْإِبْلِ كَيْفَ خُلِقَتْ <sup>دقفة</sup>
اور آسمان کی طرف نہیں دیکھتے کہ کس طرح بلندی پر قائم کیا گیا؟	(۱۸) وَ إِلَى السَّمَاءِ كَيْفَ رُفِعَتْ <sup>دقفة</sup>



(۱۹) وَ إِلَى الْجِبَالِ كَيْفَ نُصِبَتْ <sup>وقفہ</sup>	اور پہاڑوں کی طرف کہ کس طرح وہ اپنی جگہ نصب ہوئے ہیں؟
(۲۰) وَ إِلَى الْأَرْضِ كَيْفَ سُطِحَتْ <sup>وقفہ</sup>	اور زمین کی طرف کہ وہ کس طرح مسطح ہوئی ہے؟
(۲۱) فَذَكِّرْهُ إِنَّمَا أَنْتَ مُذَكِّرٌ <sup>ط</sup>	پس (اے پیغمبر) نصیحت کر کہ تو صرف نصیحت کرنے والا ہے۔
(۲۲) لَسْتَ عَلَيْهِمْ بِمُضَيِّطٍ <sup>ل</sup>	تو ان پر مسلط نہیں ہے کہ انہیں (ایمان لانے پر) مجبور کرے۔
(۲۳) إِلَّا مَنْ تَوَلَّى وَ كَفَرَ <sup>ل</sup>	مگر وہ شخص جو پشت پھیرے اور کافر ہو جائے۔
(۲۴) فَيُعَذِّبُهُ اللَّهُ الْعَذَابَ الْأَكْبَرَ <sup>ط</sup>	جسے اللہ بہت بڑے عذاب کی سزا دے گا۔
(۲۵) إِنَّ إِلَيْنَا إِيَابَهُمْ <sup>ل</sup>	یقیناً ان کی بازگشت ہماری طرف ہے۔
(۲۶) ثُمَّ إِنَّ عَلَيْنَا حِسَابَهُمْ <sup>ع</sup>	اور یقیناً ان کا حساب کتاب ہمارے پاس ہے۔

## تفسیر

اونٹ کی طرف دیکھو جو خود ایک آیت ہے۔

گزشتہ آیات میں بہت زیادہ بحیثیت جنت اور اس کی آیتوں کے بارے میں آئی تھیں لیکن زیر بحث آیات میں ان نعمتوں تک پہنچنے کی اصل کلید کی گفتگو ہے جو اللہ کی معرفت ہے۔ اللہ کی قدرت کی چار مظاہر بیان کر کے خدا کی نادر خلقت اور انسان کو اس کے مطالعہ کی دعوت کے ساتھ جنت میں داخل ہونے کی راہ بتاتا ہے اور ضمنی طور پر یہ بھی اشارہ کرتا ہے کہ خدا کی قدرت بے پایاں ہے، جو مسئلہ معاد کے حل کرنے کی کلید ہے۔

پہلے فرماتا ہے: ”کیا وہ اونٹ کی طرف نہیں دیکھتے کہ وہ کس طرح پیدا کیا گیا ہے۔“ واضح ہے کہ ابتداء میں روئے سخن مکہ کے عربوں کی طرف تھا، جن کی زندگی کے بہت سے کام اونٹ سے وابستہ تھے، اس سے قطع نظر یہ جانور عجیب و غریب خصوصیتوں کا حامل ہے، جو اسے دوسرے جانوروں سے ممتاز کرتی ہیں۔ حقیقت یہ ہے کہ وہ اللہ کی نشانیوں میں سے ایک نشانی ہے۔ پھر یہ بھی ہے کہ:

۱۔ اونٹ ایسا جانور ہے جس میں یہ تمام خصوصیتیں پائی جاتی ہیں۔ اس کا گوشت بھی قابل استعمال ہے اور دودھ بھی یہ سواری کے کام بھی آتا ہے اور بار برداری کے لئے بھی اسے کام میں لایا جاتا ہے۔

۲۔ اونٹ زیادہ طاقتور اور زیادہ قوت مقادمت رکھنے والا جانور ہے۔

۳۔ اونٹ آٹھ دس روز تک پیاسا رہ سکتا ہے، اور اس میں بھوک کو برداشت کرنے کی بھی بہت صلاحیت ہوتی ہے۔

۴۔ اونٹ ہر روز راستے کی طولانی مسافت طے کر سکتا ہے اور ایسی زمینوں سے، جن میں سے گزرنا مشکل ہو جیسے ریگستانی

علاقہ، جس کو عبور کرنا مشکل ہوتا ہے، آسانی سے گزر سکتا ہے۔ اسی بنا پر عرب اسے صحرائی جہاز کہتے ہیں۔

۵۔ وہ غذا کے اعتبار سے بہت ہی سستا ہے، ہر قسم کے خار و خس و خاشاک کھا لیتا ہے۔

مختصر یہ کہ اس جانور کی خصوصیات کچھ اس قسم کی ہیں کہ اس کی خلقت کے بارے میں اگر غور و فکر کیا جائے تو وہ انسان کو خالق عظیم کی طرف متوجہ کرتی ہے، جو ایسی مخلوق کا پیدا کرنے والا ہے۔ یہ بات بغیر کہے واضح ہے کہ ”افلا یظنون“ کے جملہ میں نگاہ سے مراد عام نگاہ نہیں بلکہ ایسی نگاہ ہے جس میں غور و فکر و تدبر شامل ہو۔

اس کے بعد آسمان کی طرف متوجہ ہوتے ہوئے فرماتا ہے: ”کیا وہ آسمان کی طرف نہیں دیکھتے کہ کس طرح قرار دیا گیا ہے۔“ کس طرح یہ عظیم کرات اپنی اپنی جگہ پر میخ کی طرح گڑے ہوئے ہیں اور بغیر ستون کے اپنی جگہ برقرار ہیں۔ اس نظام شمس کے کروں کو عالم وجود میں آئے ہوئے لاکھوں سال گزر چکے ہیں لیکن ان کی حرکت اصل کے محور تبدیل نہیں ہوئے۔ کیا اس عالم عظیم کے خالق و مدبر کے بارے میں غور و فکر نہیں کرنا چاہئے اور اس کے بلند و عظیم مقاصد کے قریب نہیں جانا چاہئے؟

اس کے بعد آسمان سے ہٹ کر زمین کو موضوع گفتگو بناتے ہوئے فرماتا ہے: ”کیا وہ پہاڑوں کی طرف نہیں دیکھتے کہ وہ کس طرح اپنی جگہ پر نصب ہوئے ہیں۔“ وہ پہاڑ جن کی جڑیں ایک دوسرے سے متصل ہیں، زمین کے اطراف کو زرہ کے حلقوں کی مانند گھیرے ہوئے ہیں اور اندرونی کچھلے ہوئے مادہ سے پیدا ہونے والے زلزلوں اور چاند و سورج کی قوت جاذبہ سے پیدا ہونے والے مد و جزر کو کم کرتے ہیں۔

”نصبت“ نصب کے مادہ سے ثابت قرار دینے کے معنی میں ہے اور ہو سکتا ہے کہ یہ تعبیر ضمنی طور پر آغاز خلقت میں پہاڑوں کی خلقت کی کیفیت کی طرف اشارہ ہو، وہی چیز جس پر سے موجودہ علم نے پردہ اٹھایا ہے، اسے پہاڑوں کی خلقت کے متعدد اسباب و عوامل کی طرف نسبت دی ہے اور ان کے لئے انواع و اقسام کی قائل ہے۔

وہ پہاڑ جو زمین کے گھومنے کی وجہ سے پیدا ہوتے ہیں، وہ پہاڑ جو آتش فشانیوں کے نتیجے میں وجود میں آتے ہیں، وہ پہاڑ جو بارش سے پیدا ہونے والے جھاگ کا نتیجہ ہیں، وہ پہاڑ جو سمندروں کے اندر بنتے ہیں اور جو سمندر کی کچھڑ اور اس میں پھنس جانے والے جانوروں کا مجموعہ ہیں۔ جی ہاں! ان پہاڑوں میں سے ہر ایک کی بناوٹ اور اس کے آثار و برکات مشکل سے سمجھ میں آنے والے ہیں، اہمیت کے حامل بھی اور بیدار مغز انسانوں کے لئے قدرت حق کی نشانیاں بھی۔

اس کے بعد زمین کے بارے میں گفتگو کرتے ہوئے فرماتا ہے: ”کیا وہ زمین کی طرف نہیں دیکھتے کہ وہ کس طرح مسطح ہوئی ہے۔“ کس طرح مسلسل بارشوں نے پہاڑوں کو غسل دے کر مٹی کے ذرات کو وجود دیا ہے، پھر گڑھوں کو وسعت دے کر ایسی صاف زمین تیار کی ہے جو زراعت کے لئے بھی موزوں ہے اور ہر قسم کی تعمیر کے لئے بھی اور اسے انسانوں کے اختیار میں دے دیا گیا ہے۔

اگر تمام کرہ زمین پہاڑوں اور دروں پر مشتمل ہوتا تو اس پر زندگی گزارنا کس قدر مشکل اور طاقت ربا ہوتا۔ وہ کون ہے جس نے ہمارے پیدا ہونے سے پہلے اس کی سطح برابر کر کے قابل استفادہ بنایا اونٹ، آسمان، پہاڑ اور زمین۔ چاروں امور، جو اوپر والی

آیت میں آئے ہیں، انسانی زندگی کی بنیاد کو تشکیل دیتے ہیں۔ آسمان نور و روشنی کا مرکز ہے اور بارش و ہوا کا بھی۔ زمین انواع و اقسام کے مواد غذائی کی پرورش کا مرکز ہے۔

پہاڑ آرام و سکون کی رمز اور پانی اور معدنیات کا ذخیرہ ہیں۔ اونٹ خانگی جانوروں کا نمونہ ہے جسے انسان کے اختیار میں دیا گیا ہے۔ اس طرح زراعت کے مسائل، جانور رکھنے کے مسائل اور صنعت و کاریگری کے مسائل انہی چاروں میں پوشیدہ ہیں۔ ان گونا گوں نعمتوں کے بارے میں غور فکر انسان کو بہر حال شکر منعم حقیقی پر ابھارتا ہے، اور شکر منعم انہیں اللہ کی معرفت اور خالق نعمت کی شناخت کی دعوت دیتا ہے۔

توحید سے متعلق اس بحث کے بعد پیغمبر ﷺ کی طرف روئے سخن کرتے ہوئے ارشاد ہوتا: ”اب جبکہ ایسا ہی ہے تو انہیں یاد دلا اور نصیحت کرا اور تو صرف یاد دہانی کرانے والا ہی ہے۔“ تو ان پر بالکل مسلط نہیں ہے کہ انہیں ایمان لانے پر مجبور کرے۔ جی ہاں! آسمان وزمین، پہاڑوں اور جانوروں کی خلقت بتاتی ہے کہ یہ عالم ظاہر حساب و کتاب کے بغیر نہیں ہے اور اس کی خلقت کا کوئی ہدف و مقصد ہے۔ اب جبکہ ایسا ہی ہے تو انہیں یاد دہانیوں اور نصیحتوں سے خلقت و آفرینش پر غور کرنے کی تلقین کر، انہیں قرب اللہ کی راہ دکھا اور راہ تکامل و ارتقا میں ان کا رہبر و رہنما بن جا۔

البتہ راہ کمال اسی صورت میں طے کی جاتی ہے جب ارادہ و اختیار کے ساتھ میل و رغبت بھی شامل ہو۔ وہ تکامل۔ و ارتقاء جو حالت جبر کے نتیجے میں ہو، اس کا کوئی فائدہ نہیں ہے تو انہیں مجبور نہیں کر سکتا اور اگر مجبور کر بھی سکتا تو کوئی فائدہ نہیں تھا۔ بعد والی آیت میں ایک استثناء کی شکل میں فرماتا ہے: ”مگر وہ شخص جو پشت پھیرے اور کافر ہو جائے۔“ اسے اللہ ایک بہت بڑے عذاب کی سزا دے گا۔“

عذاب اکبر سے مراد آخرت کا عذاب ہے، دنیا کے عذاب کے مقابلہ میں جو چھوٹا ہے اور کم اہم ہے عذاب اکبر سے مراد عذاب قیامت و دوزخ کا شدید ترین حصہ ہے اس لئے کہ دوزخ میں تمام مجرموں کا عذاب ایک جیسا نہیں ہے۔ اس سورہ کے آخر میں تہدید آمیز لہجے میں فرماتا ہے: ”یقیناً ان کی بازگشت ہماری طرف ہے۔“ اس کے بعد مزید ارشاد ہوتا ہے: ”اس کے بعد یقیناً ان کا حساب ہمارے ہاتھ میں ہے۔“

یہ حقیقت میں پیغمبر ﷺ کے دل کے لئے ایک قسم کی تشفی و تسلی ہے کہ کافروں کی ہٹ دھرمی کمی وجہ سے پریشان و غمزدہ نہ ہوں اور اپنے کام کو جاری رکھیں۔ ضمنی طور پر یہ سب ہٹ دھرم کافروں کے لئے دھمکی ہے تاکہ وہ جان لیں کہ ان کا حساب کتاب کسی کے اختیار میں ہے۔ اس طرح سورہ غاشیہ جو قیامت کے موضوع سے شروع ہوا تھا، قیامت ہی کے موضوع پر ختم ہو رہا ہے۔



# سورۃ فجر

یہ سورہ مکہ میں نازل ہوا  
اور اس میں ۳۰ آیات ہیں

## سورہ فجر کے مشمولات

اس سورہ کے پہلے حصہ میں ہمیں بہت سی قسمیں ملتی ہیں جو اپنی نوعیت کے لحاظ سے نئی ہیں اور یہ قسمیں ظالموں کے لئے عذاب الہی کی تہدید کے طور پر ہیں۔

اس سورہ کے دوسرے حصہ میں سرکشی کرنے والی بعض اقوام، مثلاً قوم عاد و ثمود فرعون اور ان سے اللہ کے شدید انتقام لینے کی طرف اشارہ ہے، تاکہ دوسری طاقتیں اپنے انجام پر غور کریں۔

اس سورہ کے تیسرے حصہ میں مسئلہ معاد اور مجرمین و کافرین کی سرنوشت اور اسی طرح مومنین کے اجر کو، جو صاف نفس مطمئنہ ہیں، موضوع بنایا گیا ہے۔

## سورہ فجر کی تلاوت کی فضیلت

اس سورہ کی تلاوت کی فضیلت کے سلسلہ میں ہمیں ایک حدیث پیغمبر اسلام ﷺ کی ملتی ہے کہ:

”جو شخص اسے دس راتوں (اول ذی الحج کی دس راتوں) میں پڑھے، اللہ اس کے گناہوں کو بخش دیتا ہے اور جو شخص باقی ایام میں پڑھے تو قیامت کے دن اس کے لئے نور و روشنی ہوگی“۔

ایک حدیث امام جعفر صادق علیہ السلام سے مروی ہے کہ:

”سورہ فجر کی ہر واجب و مستحب نماز میں پڑھو کہ یہ حسین علیہ السلام بن علی کا سورہ ہے، جو شخص اسے پڑھے گا وہ قیامت میں امام حسین علیہ السلام کے ساتھ بہشت میں ان کے درجہ میں ہوگا“۔

اس سورہ کا تعارف سورہ امام حسین علیہ السلام کے عنوان سے ممکن ہے کہ اس وجہ سے ہو کہ نفس مطمئنہ کا واضح مصداق، جو اس سورہ کی آخری آیات میں واقع ہوا ہے، حسین علیہ السلام بن علی علیہ السلام ہی ہیں، جیسا کہ ایک حدیث میں امام جعفر صادق علیہ السلام سے انہیں آیات کے ذیل میں آیا ہے۔ بہر حال یہ سب اجر و ثواب و فضیلت ان اشخاص کے لئے ہے جو اس کی تلاوت کو اپنی اصلاح اور تربیت کی تمہید قرار دیں۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالْفَجْرِ	صبح کی قسم
(۲) وَ لَیَالِ عَشْرِ	اور دس راتوں کی۔

(۳) وَالشَّفْعِ وَالْوَتْرِ	اور زوج و فرد کی۔
(۴) وَاللَّيْلِ إِذَا يَسِرٌ	اور رات کی جب کہ وہ (دن کی روشنی کی طرف) حرکت کرتی ہے قسم ہے۔
(۵) هَلْ فِي ذَلِكَ قَسَمٌ لِّذِي حِجْرِ	کیا جو کچھ کہا گیا ہے اس میں صاحبان عقل کے لئے اہم قسم نہیں ہے؟

## تفسیر

## تمہاری صبح کی سفیدی کی قسم

اس سورہ کے آغاز میں پانچ بیدار کرنے والی قسموں کی طرف اشارہ ہوا ہے۔ پہلے فرماتا ہے:

”قسم ہے فجر اور رات کے سیاہ پردے کے چاک ہونے کی اور قسم ہے دس راتوں کی۔“

”فجر“ اصل میں وسیع شگاف کے معنی میں ہے، چونکہ صبح کا نور شب کی تاریکی میں شگاف ڈال دیتا ہے لہذا اسے فجر کہا گیا ہے۔ بعض نے آیت کے معنی اس سے زیادہ وسیع سمجھے ہیں اور کہا ہے کہ فجر سے مراد ہر وہ روشنی ہے جو تاریکی میں چمکتی ہے اس بنا پر اسلام اور نور پاک محمدی کا عصر جاہلیت پر طلوع ہونا اس فجر کا ایک مصداق ہے اسی طرح قیام محمدی کی صبح کی سفیدی کا عالم کے ظلم و ستم کی تاریکی میں ڈوبے ہوئے ہونے کے وقت چمکنا، اس کا ایک دوسرا مصداق شمار ہوتا ہے جیسا کہ بعض روایات میں اس کی طرف اشارہ ہوا ہے۔

علیٰ ہذا دشت کربلا میں عاشورہ حسینی کا قیام اور اس کا بنی امیہ کے مظالم کے تاریک پردوں کو چاک کرنا اور ان دیو صفت لوگوں کے حقیقی چہروں کو بے نقاب کرنا، اس کا ایک اور مصداق ہے۔

اسی طرح تمام سچے انقلاب، جو کفر و جہالت اور ظلم و ستم کے خلا گزشتہ اور موجودہ تاریخ میں برپا ہوتے ہیں، نہ صرف وہ فجر کے مصداق ہیں بلکہ بیداری کا وہ پہلا شعلہ جو گنہگاروں کے تاریک دل میں ظاہر ہوتا ہے اور انہیں توبہ کی دعوت دیتا ہے، وہ بھی فجر ہے۔ البتہ یہ آیت کے مفہوم کی ایک وسعت ہے جبکہ ظاہر آیت وہی فجر ہے، یعنی سپیدہ صبح کا طلوع ہونا۔

باقی رہا ”لیال عشر“ (دس راتیں) تو مشہور وہی ذوالحجہ کی دس راتیں ہیں جو مسلمانان عالم کے سیاسی اور عبادتی عظیم ترین اور نہایت متاثر کرنے والے اجتماعات کی گواہ ہیں۔ بعض مفسرین نے ان دس راتوں کو ماہ مبارک رمضان کی آخری دس راتیں قرار دیا ہے جن میں شب قدر ہے۔ بعض نے محرم کی ابتدائی دس راتوں کو ”لیال عشر“ کا مصداق قرار دیا ہے۔ ان تینوں تفسیروں کا جمع کرنا

بھی مکمل طور پر ممکن ہے۔

بعض ایسی روایات جو بطون قرآن کی طرف اشارہ کرتی ہیں ان کے مطابق فجر سے مراد حضرت مہدی علیہ السلام کا وجود ذی جود ہے اور یہاں عشان سے پہلے کے دس ائمہ علیہم السلام ہیں اور شفع جو بعد والی آیت میں آیا ہے، اس سے مراد حضرت علی علیہ السلام و حضرت فاطمہ الزہراء علیہا السلام ہیں۔

اس کے بعد قسموں کو جاری رکھتے ہوئے مزید فرماتا ہے: ”جنت و طاق کی قسم“۔ یہ کہ شفع وتر (زوج و فرد) سے اس آیت میں کیا مراد ہے، مفسرین نے بہت سے اقوال اور احتمال بیان کئے ہیں۔ بعض نے ۳۶ اقوال تک نقل کئے ہیں۔ لیکن سب سے زیادہ دو معنی مناسب ہیں:

ایک یہ کہ عید کا دن اور عرفہ کا دن ہو جو ذی الحج کی ابتدائی دس راتوں سے مکمل طور پر مناسبت رکھتا ہے اور مناسک حج کا اہم ترین حصہ انہیں دنوں میں انجام پاتا ہے۔ یا یہ کہ مراد نمازیں ہوں جو فجر کی قسم کے ساتھ مناسبت رکھتی ہیں، جو سحر کا اور بارگاہ خدا میں راز و نیاز کا وقت ہے، خصوصاً جبکہ یہ دنوں تفاسیر ان روایات میں بھی وارد ہوئی ہیں جو معصومین علیہم السلام سے مروی ہیں۔

آخر میں آخری قسم میں فرماتا ہے: ”اور قسم ہے رات کی جبکہ وہ صبح اور کی روشنی کی طرف جاتی ہے“، گویا رات ایک زندہ وجود ہے اور حس و حرکت رکھتی ہے جاتا ریکی میں قدم بڑھاتی ہے اور روشن صبح کی طرف جاتی ہے۔

اگر اس کا الف لام عموم کے لئے ہو تو اس میں تمام راتیں شامل ہوں گی۔ جو اللہ کی آیات میں سے خود ایک آیت ہیں اور آفرینش کے مظہر میں سے خود ایک مظہر ہیں اگر اس کا الف لام عہد ہو تو پھر معین رات کی طرف اشارہ ہے اور گذشتہ قسموں کی مناسبت سے مراد عید قربان کی رات ہے جس میں حجاج کرام مزدلفہ (مشعر الحرام) کی طرف اور اس وادی مقدس میں رات گزارنے کے بعد طلوع آفتاب کے وقت سرزمین منیٰ کی طرف روانہ ہو جاتے ہیں۔ یہ تفسیر معصومین علیہم السلام سے منقول روایات میں بھی آئی ہے۔

بہر حال رات کسی بھی معنی میں ہو، عام یا خاص، عظمت الہی کی نشانی ہے اور عالم ہستی کے اہم موضوعات میں سے ہے۔ رات ہوا کی حرارت میں اعتدال پیدا کرتی ہے، تمام موجودات کو آرام پہنچاتی ہے اور بارگاہ خدا میں راز و نیاز کے لئے فضا میں سکون پیدا کرتی۔ بہر حال ان پانچ قسموں کا رشتہ (فجر کی قسم، دس راتوں کی قسم، زوج و فرد کی قسم اور رات کی قسم) اس صورت میں بالکل واضح ہے جب ہم ان سب کو ایام ذی الحج اور حج کے عظیم مراسم سے متعلق سمجھیں۔

اس صورت حال کے علاوہ پھر عالم تکوین اور عالم تشریح کے اہم حوادث کے مجموعہ کی طرف اشارہ ہے جو اللہ کی عظمت کی نشانیاں ہیں اور عالم ہستی کے عجیب و غریب اور حیران کن مظاہر ہیں۔ ان پر معنی اور بیدار کرنے والی قسموں کے بعد ارشاد ہوتا ہے:

”کیا جو کچھ کہا گیا ہے اس میں صاحبان خرد کے لئے اہم قسم“۔ حجر یہاں عقل کے معنی میں ہے اور اصل میں منع کے معنی میں

ہے۔ کیونکہ عقل بھی انسان کو غلط کاموں سے روکتی ہے لہذا اسے حجر سے تعبیر کیا گیا ہے،

(۶) اَلَمْ تَرَ كَيْفَ فَعَلَ رَبُّكَ بِعَادٍ ۗ	کیا تو نے نہیں دیکھا کہ تیرے پروردگار نے قوم عاد کے ساتھ کیا کیا؟
(۷) اِرْمَ ذَاتِ الْعِمَادِ ۗ	اور اس باعظمت شہر ارم کے ساتھ۔
(۸) اَلَّتِي لَمْ يُخْلَقْ مِثْلُهَا فِي الْبِلَادِ ۗ	وہی شہر جس کی نظیر دیگر شہروں میں پیدا نہیں کی گئی۔
(۹) وَ ثَمُودَ الَّذِينَ جَابُوا الصَّخْرَ بِالْوَادِ ۗ	اور قوم ثمود جو دروں میں سے بڑے بڑے پتھر کاٹتی تھی۔
(۱۰) وَ فِرْعَوْنَ ذِي الْأَوْتَادِ ۗ	اور فرعون جو صاحب قوت اور سخت سزا دینے والا تھا۔
(۱۱) اَلَّذِينَ طَغَوْا فِي الْبِلَادِ ۗ	وہی قومیں جنہوں نے شہروں میں سرکشی کی۔
(۱۲) فَكَثَرُوا فِيهَا الْفَسَادَ ۗ	اور ان میں بہت زیادہ فساد انہوں نے کیا۔
(۱۳) فَصَبَّ عَلَيْهِمْ رَبُّكَ سَوْطَ عَذَابٍ ۗ	لہذا اللہ نے ان کو عذاب کا تازیانہ لگایا۔
(۱۴) اِنَّ رَبَّكَ لَبِالْمُرْصَادِ ۗ	یقیناً تیرا پروردگار کمین گاہ میں ہے۔

## تفسیر

تیرا پروردگار ظالموں کی گھات میں ہے۔

گزشتہ آیات کے بعد جو سرکشوں کی سزا اور ان پر نازل ہونے والے عذاب کے بارے میں بامعنی قسموں کی ضمانت لئے ہوئے تھیں، ان آیات میں گزشتہ اقوام میں سے چند طاقتور قوموں کے متعلق، جن میں سے ہر ایک عظیم قوت کی مالک تھی، لیکن ساتھ ہی مغرور بھی متکبر و سرکش بھی تھی، ان کی طرف اشارہ کرتا ہے اور ان کی دردناک سرنوشت کو واضح کرتا ہے تاکہ مشرکین مکہ اور دوسری اقوام جو ان کے مقابلہ میں بہت کمزور ہیں، اپنا اندازہ لگالیں اور خواب غفلت سے بیدار ہو جائیں۔ پہلے فرماتا ہے: ”کیا تو نے دیکھا نہیں کہ تیرے پروردگار نے قوم عاد کے ساتھ کیا کیا ہے۔“



”رویت“ (دیکھنا) سے یہاں مراد علم و آگاہی ہے چونکہ ان اقوام کی داستانیں اس قدر مشہور و معروف تھیں کہ گویا بعد کے زمانے کے لوگ بھی انہیں اپنی آنکھوں سے دیکھتے تھے، لہذا رویت کی تعبیر صرف ہوئی ہے۔ ”عاد“ اللہ کے عظیم پیغمبر حضرت ہود علیہ السلام کی قوم ہے۔ ان کا زمانہ تقریباً ولادت مسیح علیہ السلام سے سات سو سال پہلے کا تھا اس کے بعد مزید فرماتا ہے:

”وہی پرشکوہ اور عظیم شہر ارم“۔ ”عماد“ کے معنی ہیں ستون، با عظمت عمارتوں، بلند و بالا محلات اور ان عظیم ستونوں کی طرف اشارہ ہے جو عظیم محلوں میں تعمیر کئے گئے تھے

اس کے بعد والی آیت میں فرماتا ہے: وہی شہر و دیار جن کی مانند مثل دنیا کے شہروں میں پیدا نہیں ہوئی تھی۔ یہ تعبیر بتاتی ہے کہ ارم سے مراد وہی شہر ہے، اس کے بعد گزشتہ اقوام کے دوسرے سرکش گروہ کا حوالہ دے کر فرماتا ہے: کیا تو نے نہیں دیکھا کہ تیرے پروردگار نے قوم شموڈ کے ساتھ کیا کیا، جو وادی میں بڑے بڑے پتھروں کو کاٹی اور ان سے گھر اور قصر بناتی تھی۔ شموڈ کی قوم اقوام میں سے ہے۔ ان کے پیغمبر حضرت صالح علیہ السلام تھے اور وہ وادی القریٰ نامی سرزمین میں رہتے تھے، جو مدینہ اور شام کے درمیان تھی۔ ان کا تمدن ترقی یافتہ تھا، زندگی مرفہ الحال تھی اور ان کی عمارتیں عظیم تھیں۔

اس کے بعد تیسری قوم کو پیش کرتے ہوئے فرماتا ہے:

”اور اسی طرح فرعون صاحب ثروت“۔ جو اس طرف اشارہ ہے کہ کیا تو نے نہیں دیکھا کہ اللہ نے طاقتور ظالم اور بیدار گروہ قوم فرعون کے ساتھ کیا کیا۔

”اوتاد“ جمع وتد کی (بروزن صمد) جس کے معنی میخ کے ہیں۔ فرعون کو ذی الادتاد کہتے ہیں؟

کہ اس کے بہت سے لشکر تھے جن میں سے بہت سے خیموں میں زندگی گزارتے تھے اور جو خیمے ان کے لئے گاڑے جاتے تھے ان میں میخیں استعمال ہوتی تھیں۔

دوسری یہ کہ فرعون جس شخص پر غضبناک ہوتا، زیادہ تر اس کو یہ سزا دیتا کہ اس کے چاروں ہاتھ پاؤں میخوں سے باندھ دیتا، یا اس کے ہاتھ اور پاؤں میں میخیں گڑوا دیتا اور اس کو چھوڑ دیتا یہاں تک کہ وہ مر جاتا۔ اس کے بعد مجموعی طور پر ان تینوں اقوام کی طرف اشارہ کرتے ہوئے ارشاد ہوتا ہے:

”وہی جنہوں نے شہروں میں سرکشی کی“۔ اور ان میں بہت سا فساد برپا کیا اور خرابی کی فساد جو ہر قسم کے ظلم و ستم، تجا و زعن الحدود، عیاشی اور ہوس رانی پر مشتمل تھا۔ واقعی ان کی سرکشی ایک اثر رکھتی ہے اور ہر سرکشی کرنے والی قوم آخر کار ہر قسم کے فساد میں مبتلا ہو جاتی ہے۔

اس کے بعد ایک مختصر اور پر معنی جملے کے ساتھ ان تمام سرکش قوموں کی دردناک سزا کی طرف اشارہ کرتے ہوئے اضافہ

فرماتا ہے: ”لہذا اللہ نے ان کو عذاب کا تازیانہ لگایا“۔ یہ مختصر سی تعبیر شدید اور مختلف قسم کے عذابوں کی طرف اشارہ ہے جو اس قوم پر نازل ہوئے۔

قوم عاد تو قرآن مجید کے بقول تیز ٹھنڈی اور جلانے والی ہوا اور آندھی سے ہلاک ہوئی (واما عاد فاهلکوا بریح صرصر عاتیة) (حاقہ.....۶)

باقی رہی قوم ثمود تو وہ عظیم آسمانی چیخ کے ذریعہ نابود ہوئی۔ (فاما ثمود فاهلکوا بالطاغیہ) (حاقہ.....۵)۔  
اور قوم فرعون دریائے نیل کی موجوں میں غرق اور دفن ہو گئی (فاغر قنا ہم اجمعین) (زخرف.....۵۵)  
آخری زیر بحث آیت میں ان تمام لوگوں کو ہشیار اور خبردار کرنے کے لئے، جو اس راستہ پر چلتے ہیں جس پر وہ سرکش لوگ چلتے تھے، فرماتا ہے:

”یقیناً تیرا پروردگار کمین گاہ میں ہے“ اس ساری گفتگو میں اس طرف اشارہ ہے کہ گمان نہ کرو کہ کوئی شخص عذاب الہی سے بچ کر جاسکتا ہے سب کچھ اس کے قبضہ قدرت میں ہے اور جس وقت وہ ارادہ کرے ان کو سزا دے سکتا ہے اور ان پر عذاب نازل کر سکتا ہے۔

”ربک“ (تیرا پروردگار) کی تعبیر اس طرف اشارہ ہے کہ سنت الہی تیری امت کی سرکش، ظالم اور ستم گر قوموں کے بارے میں بھی جاری ہوگی۔ پیغمبر ﷺ اور مومنین کے دلوں کی تسکین بھی ہے کہ وہ سمجھ لیں کہ یہ ہٹ دھرم اور کینہ پروردگاری نہیں ہے بلکہ قدرت کے چنگل سے کبھی فرار نہیں کر سکیں گے اور یہ ان لوگوں کے لئے خطرہ کی تنبیہ بھی ہے جو پیغمبر اکرم ﷺ اور مومنین پر ہر قسم کا ظلم و ستم روا رکھتے تھے۔ انہیں جان لینا چاہئے کہ وہ لوگ جو ان سے زیادہ صاحب طاقت تھے، ایک تیز آندھی، ایک طوفان، ایک شعلہ اور صحیح آسمانی کے مقابلے میں تاب مقادمت نہ لاسکے، تو یہ کس طرح سوچتے ہیں کہ اپنے ان غلط اعمال کے باوجود عذاب الہی سے نجات پا سکیں گے۔

ایک حدیث پیغمبر اسلام ﷺ سے منقول ہے آپ ﷺ فرماتے ہیں: ”جبرائیل امین نے مجھ کو خبر دی کہ جس وقت خداوند یکتا اولین و آخرین کی مخلوق کو میدان حشر میں جمع کرے گا تو جہنم کو لے آئے گا اور پل صراط کو، جو بال سے زیادہ باریک اور تلوار سے زیادہ تیز ہے، اس پر رکھ دے گا۔ اس صراط پر تین پل ہوں گے۔ پہلے پل پر امانت و رست گاری اور رحمت و محبت ہے۔ دوسرے پل پر نماز اور تیسرے پل پر پروردگار عالم کا عدل ہوگا۔ لوگوں کو حکم دیا جائے گا کہ وہ اس پل پر سے گزریں۔ جنہوں نے امانت اور رحم میں کوتاہی کی ہوگی اور پہلے پل پر ہی رہ جائیں گے۔ اگر اس سے گزر گئے تو نماز میں کوتاہی کی ہوگی تو دوسرے پل پر ہی رہ جائیں گے اور اگر اس سے بھی گزر گئے تو اپنے راستے کے آخر میں عدل الہی پائیں گے اور ان ربک لبالمرصاد کے یہی معنی ہیں۔“

<p>لیکن انسان کو جس وقت اللہ آزمائش کے لئے عزت دیتا ہے (اس کا اکرام کرتا ہے) نعمت بخشتا ہے تو (مغرور ہو جاتا ہے) اور کہتا ہے میرے پروردگار نے میرا اکرام کیا ہے۔</p>	<p>(۱۵) فَمَا لِلْإِنْسَانِ إِذَا مَا ابْتَلَاهُ رَبُّهُ فَأَكْرَمَهُ وَ نَعَّمَهُ فَيَقُولُ رَبِّي أَكْرَمَنِي<sup>ط</sup></p>
<p>لیکن جب امتحان کے لئے (اللہ) اس پر روزی تنگ کر دیتا ہے تو (مایوس ہو جاتا ہے اور) کہتا ہے میرے پروردگار نے مجھے ذلیل و خوار کیا ہے۔</p>	<p>(۱۶) وَ أَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ<sup>ج</sup></p>
<p>ایسا نہیں ہے جیسا تم نے خیال کیا ہے بلکہ تم یتیموں کا احترام نہیں کرتے۔</p>	<p>(۱۷) كَلَّا بَلْ لَا تَكْرُمُونَ الْيَتِيمَ<sup>ل</sup></p>
<p>اور ایک دوسرے کو مساکین و فقراء کو کھانا کھلانے کا شوق نہیں دلاتے۔</p>	<p>(۱۸) وَ لَا تَحْضُونَ عَلَىٰ طَعَامِ الْمَسْكِينِ<sup>ل</sup></p>
<p>اور میراث کو جائز و ناجائز طریقہ سے جمع کر کے کھاتے ہو۔</p>	<p>(۱۹) وَ تَأْكُلُونَ التُّرَاثَ أَكْلًا لَّمًّا<sup>ل</sup></p>
<p>اور مال و دولت کو بہت دوست رکھتے ہو۔</p>	<p>(۲۰) وَ تَحِبُّونَ الْمَالَ حُبًّا جَمًّا<sup>ط</sup></p>

## تفسیر

نہ اس کی نعمت کے ملنے پر غرور کرو اور نہ سلب نعمت پر مایوس ہو

گزشتہ آیات کے بعد جو سرکشی کرنے والوں کو خبردار کر رہی تھیں اور انہیں اللہ کے عذاب سے ڈرا رہی تھیں، زیر بحث آیات میں مسئلہ امتحان کو پیش کرتا ہے جو ثواب اور عقاب الہی کا معیار ہے اور انسانی زندگی کا اہم ترین مسئلہ شمار ہوتا ہے، پہلے فرماتا ہے:

لیکن انسان، جس وقت اس کا پروردگار اور اس کی آزمائش کے لئے اس کا اکرام کرے اور نعمت بخشے، تو مغرور ہو جاتا ہے اور کہتا ہے کہ میرے پروردگار نے مجھے عزت دی ہے۔ وہ نہیں جانتا کہ خدائی آزمائش کبھی نعمت کے ذریعہ اور کبھی انواع و اقسام کی مصیبتوں کے ذریعہ ہوتی ہے نہ نعمت کا حصول سبب غرور بننا چاہئے اور نہ مصائب مایوسی اور ناامیدی کا سبب بنیں لیکن جس وقت امتحان

لینے کے لئے اس کی روزی تنگ کر دیتا ہے تو مایوس ہو جاتا ہے اور کہتا ہے:

”میرے پروردگار نے مجھے ذلیل و خوار کر دیا ہے، ناامیدی اسے ہر طرف سے گھیر لیتی ہے اور وہ اپنے پروردگار سے رنجیدہ و ناخوش ہو جاتا ہے وہ اس سے غافل ہے کہ یہ سب چیزیں تو اس کی آزمائش اور امتحان کے ذرائع ہیں اور امتحان جو انسان کی پرورش اور ارتقاء کی رمز ہے اور اس کے بعد استحقاق ثواب کا سبب اور مخالفت کی صورت میں استحقاق عذاب کا باعث ہے۔

سورہ تم سجدہ کی آیت ۵۱ میں بھی آیا ہے

جس وقت ہم کسی انسان کو نعمت دیتے ہیں تو وہ روگردانی کرتا ہے اور تکبر کر کے حق سے دور ہو جاتا ہے لیکن جب اسے تھوڑی سی تکلیف پہنچے تو ہمیشہ دعا کرتا ہے اور بے تابی دکھاتا ہے۔ اسی طرح سورہ ہود کی آیت ۹ میں آیا ہے جس وقت ہم انسان کو رحمت کا ذائقہ چکھائیں اور اس سے چھین لیں تو ناامید اور ناشکرا ہو جاتا ہے۔

اس کے بعد ان اعمال کی تشریح کرتا ہے جو اللہ سے دوری اور عذاب الہی کے چنگل میں پھنسنے کا موجب ہیں۔ فرماتا ہے:

”ایسا نہیں ہے جیسا کہ تم خیال کرتے ہو (کہ تمہارے اموال پروردگار کے نزدیک تمہارے قرب منزلت کی دلیل ہیں، بلکہ تمہارے اعمال تو تمہاری اللہ سے دوری کی کیفیت کو بیان کرتے ہیں) ”تم تو یتیموں کا احترام نہیں کرتے“۔ ”اور ایک دوسرے کو فقر و مساکین کا کھانا کھلانے کا شوق نہیں دلاتے،

قابل توجہ بات یہ ہے کہ یتیموں کو کھانا کھلانے کی بات نہیں کرتا، بلکہ اکرام و احترام کی بات کرتا ہے، اس لئے کہ یتیموں کے سلسلہ میں صرف بھوک کا مسئلہ درپیش نہیں ہوتا بلکہ ضرورت ہے کہ اس کی عزت کی جائے تاکہ وہ باپ کے نہ ہونے کا احساس نہ کرے۔

”تحاضون“ کا جملہ اس طرف اشارہ ہے کہ صرف مسکین کی فضا میں وسعت پیدا کرے۔ اس کے بعد اس کے تیسرے غلط کام کی طرف اشارہ کرتے ہوئے انہیں مورد مذمت و ملامت قرار دیتے ہوئے فرماتا ہے: ”تم میراث کو (حلال و حرام طریقہ) جمع کر کے کھا جاتے ہو۔

اس میں شک نہیں کہ اس مال کا کھانا، جو شرعی میراث کے طور پر کسی شخص کو پہنچے، برا نہیں ہے۔ اس بناء پر مندرجہ بالا آیت میں اس کام کی مذمت ہو سکتا ہے کہ ذیل کے امور میں سے کسی ایک کی طرف اشارہ ہو۔

پہلا یہ کہ مراد اپنے اور دوسروں کے حق کو جمع کر لینا ہو، خصوصاً مانہ جاہلیت کے عربوں کی حالت یہ تھی کہ وہ عورتوں اور بچوں کو میراث سے محروم کر دیتے تھے اور ان کا حق خود لے لیتے تھے۔

دوسرے یہ کہ جب میراث تم تک پہنچتی ہے تو تم فقیر و مسکین، عزیزوں اور رشتہ داروں اور معاشرہ کے محروم افراد پر بالکل

خرچ نہیں کرتے اور جب تم میراث کے مال کے ساتھ، جو بغیر کسی زحمت و تکلیف کے تمہارے ہاتھ آتا ہے، اس طرح کرتے ہو تو یقیناً اپنے کمائے ہوئے مال کے بارے میں تو تم زیادہ بخیل اور سخت ہو گے جو بہت بڑا عیب ہے۔

تیسرے یہ کہ میراث اور چھوٹے بچوں کے حقوق کھانا ہے، اس لئے کہ اکثر دیکھا گیا ہے کہ بے ایمان افراد، اور وہ جو کسی قانون کے پابند نہیں ہوتے، جب میراث کا مال ان کے ہاتھ لگ جائے تو وہ یتیم اور چھوٹے بچوں کا کوئی لحاظ نہیں کرت بلکہ زیادہ سے زیادہ فائدہ اٹھاتے ہیں۔ یہ فتنج ترین اور شرمناک ترین گناہ ہے ان تینوں تفسیروں کے درمیان جمع بھی ممکن ہے۔ اس کے بعد ان کے چوتھے مذموم عمل کو پیش کرتے ہوئے فرماتا ہے:

”اور تم دولت و ثروت کو زیادہ عزیز رکھتے ہو۔“ تم دنیا پرست اور مال و متاع دنیا کے عاشق افراد ہو اور یقیناً وہ شخص جو مال دنیا سے ایسا لگاؤ رکھے وہ اس کے جمع کرنے کے وقت جائز و ناجائز حلال و حرام کا خیال نہیں رکھتا۔ اس قسم کا شخص حقوق الہی کو بالکل تسلیم نہیں کرتا، یا ان میں کمی کا مرتکب ہوتا ہے جس شخص کو حب دنیا نے گھیر رکھا ہو، اس کے دل میں یاد اللہ کے لئے کوئی جگہ نہیں ہوتی۔ اس طرح نعمت و بلا کے ذریعہ انسانوں کی آزمائش کے ذکر کے بعد چار اہم آزمائشوں کی طرف متوجہ کرتا ہے تعجب کی بات یہ ہے کہ یہ تمام آزمائشیں مالی پہلو رکھتی ہیں۔ واقعی اگر کوئی شخص مالی آزمائشوں سے عہدہ برآ ہو جائے تو پھر اس کے لئے دوسری آزمائشیں آسان ہو جائیں گے۔

(۲۱) كَلَّا إِذَا دُكَّتِ الْأَرْضُ دَكًّا دَكًّا ۖ	ایسا نہیں ہے (جیسا کہ وہ خیال کرتے ہیں) جس دن زمین کوٹ کوٹ کر ریزہ ریزہ کر دی جائے گی۔
(۲۲) وَجَاءَ رَبُّكَ وَالْمَلَكُ صَفًّا صَفًّا ۚ	اور تیرے پروردگار کا فرمان پہنچے گا اور ملائکہ صف بہ صف ہوں گے۔
(۲۳) وَجِئَاءِ يَوْمئِذٍ بِجَهَنَّمَ ۚ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذُّكْرَى ۚ	اور اس دن جہنم کو حاضر کریں۔ جی ہاں! اس دن انسان متذکر ہوگا، لیکن (کیا فائدہ اس لئے کہ) یہ تذکر اس کے لئے سود مند نہیں ہوگا۔
(۲۴) يَقُولُ يَلَيِّنُنِي قَدَمْتُ لِحَيَاتِي ۚ	وہ کہے گا کاش اس زندگی کے لئے میں نے کوئی چیز بھیجی ہوتی۔
(۲۵) فَيَوْمَئِذٍ لَا يُعَذِّبُ عَذَابَهُ أَحَدٌ ۚ	اس دن کوئی بھی اس جیسا عذاب نازل نہیں کرے گا۔

اور کوئی شخص اس کی طرح کسی کو قید و بند میں نہیں جکڑے گا۔	(۲۶) وَلَا يُوثِقُ وَثَاقَهُ أَحَدٌ ط
---	---------------------------------------

## تفسیر

اس دن بیدار ہوں گے کہ جب پانی سر سے اونچا ہو چکا ہوگا۔

ان مدتوں کے بعد جو گزشتہ آیات میں سرکشی کرنے والوں، دنیا پرستوں اور دوسروں کے حقوق پر ہاتھ صاف کرنے والوں کی ہوئی تھیں، ان آیات میں انہیں خطرے سے آگاہ کرتا ہے کہ آخر کار قیام آنے والی ہے اور حساب و کتاب اور جزا و سزا کا مرحلہ درپیش ہے۔ ضروری ہے کہ آپ خود کو اس کے لئے تیار کریں پہلے فرماتا ہے:

ایسا نہیں ہے جیسا وہ گمان کرتے ہیں (کہ حساب و کتاب نہیں ہے اور اگر اللہ نے انہیں مال دیا ہے تو ان کے احترام و اکرام کی وجہ سے دیا ہے، نہ کہ آزمائش و امتحان کے لیے)

جس وقت زمین کوٹ کوٹ کر ریزہ ریزہ کر دی جائے گی مجموعی طور پر یہ تاکید دنیا کے اختتام اور قیامت کے آغاز کے زلزلوں اور جھنجھوڑ دینے والے حوادث کی طرف اشارہ ہے۔ موجودات میں اس قسم کا زلزل رونما ہوگا کہ پہاڑ ریزہ ریزہ اور زمینیں ہموار ہو جائیں گی، جیسا کہ سورہ طہ کی آیت ۱۰۵ سے ۱۰۷ تک آیا ہے:

تجھ سے پہاڑوں کے بارے میں سوال کرتے ہیں۔ کہہ دے میرا پروردگار انہیں برباد کر دے گا اور اس کے بعد زمین کو صاف و ہموار اور بے آب و گیاہ کر دے گا، اس طرح کہ تو اس میں کسی طرح کا نشیب و فراز نہیں دیکھے گا۔

قیامت کے پہلے مرحلہ کے اختتام، یعنی اس جہان کی ویرانی کے بعد، دوسرا مرحلہ شروع ہوگا۔ سارے انسان زندہ ہو جائیں گے اور عدالت الہی میں ظاہر ہوں گے۔ اس وقت تیرے پروردگار کا فرمان آن پہنچے گا۔ فرشتے صف در صف حاضر ہوں گے محشر میں موجود لوگوں کے اطراف کا محاصرہ کر لیں گے فرمان حق کے اجر اُکے لئے آمادہ ہوں گے۔

یہ تصویر کشی اس عظیم دن کی عظمت اور عدالت کے چنگل سے انسان کے فرار کرنے کی توانائی نہ ہونے کی ہے۔ اس کے بعد فرماتا ہے:

”اور اس دن جہنم کو لے آئیں گے، اس دن انسان متذکر ہوگا لیکن اس کو اس کا کوئی فائدہ نہیں پہنچے گا“۔ اس تعبیر سے یہ معلوم ہوتا ہے کہ جہنم چلانے کے قابل ہے اور اسے لاکر مجرموں کے قریب کر دیا جائے گا، جیسا کہ جنت کے بارے میں بھی سورہ شعراء کی آیت ۹۰ میں ہم پڑھتے ہیں جنت پر ہیزار گاروں کے نزدیک کر دی جائے گی

ایک حدیث پیغمبر اسلام ﷺ میں ہمیں ملتا ہے کہ جس وقت مندرجہ بالا آیت (وجیء یومئذ بجهنم) نازل ہوئی تو آپ ﷺ کے چہرہ مبارک کا رنگ متغیر ہو گیا۔ یہ حالت اصحاب پر گراں گزری۔ وہ حضرت علیؑ کے پاس آئے اور ماجرا بیان کیا حضرت علیؑ آئے اور پیغمبر اسلام ﷺ کے دونوں شانوں کے درمیان بوسہ دیا اور کہا:

”اے اللہ کے رسول ﷺ! میرے ماں باپ آپ پر قربان ہو جائیں کیا حادثہ رونما ہوا ہے؟“

آپ ﷺ نے فرمایا: جبرائیلؑ آئے تھے اور یہ آیت تلاوت کی ہے۔“

حضرت علیؑ کہتے ہیں: ”میں نے عرض کیا کس طرح جہنم کو لے آئیں گے۔“؟

فرمایا: ”ستر ہزار مہاروں کے ذریعہ اسے کھینچ کر لائیں گے اور وہ سرکشی کی حالت میں ہوگی۔ اگر اس کو چھوڑ دیں تو وہ سب کو آگ لگا دے گی۔ پھر میں جہنم کے سامنے کھڑا ہو جاؤں گا اور وہ کہے گی: اے محمد ﷺ مجھے آپ سے کوئی سردکار نہیں ہے اللہ نے آپ کا جسم مجھ پر حرام کیا ہے۔“

اس دن ہر شخص اپنی فکر میں ہو گا لیکن جناب سید المرسلین کہیں گے: ”رب امتی رب امتی“ (پروردگار میری امت، میری امت)۔

جی ہاں! جب مجرم انسان ان مناظر کو دیکھے گا تو بل جائے گا، بیدار ہو جائے گا اور غم و اندوہ میں ڈوب جائے گا۔ اپنے ماضی پر نگاہ ڈالے گا اور اپنے اعمال سے سخت پشیمان ہوگا۔ لیکن یہ پشیمانی اس کو کوئی فائدہ نہ دے گی۔ یہ وہ مقام ہے جہاں اس کی فریاد بلند ہو گی اور وہ کہے گا: ”اے کاش! میں نے اپنی زندگی کے لئے اعمال صالح بھیجے ہوتے۔“

اس کے بعد دو مختصر جملوں میں اس دن کے عذاب کی شدت کی تشریح کرتے ہوئے فرماتا ہے: ”اس دن اللہ اس قسم کی سزا دے گا کہ اس جیسی سزا کوئی بھی نہیں دے سکے گا“ جی ہاں! یہ سرکش جو اپنی قوت کے وقت بدترین جرائم اور گناہوں کے مرتکب ہوئے ہیں، اس دن ان کو اس قسم کی سزا ملے گی جو اس سے پہلے کسی کو نہیں ملی ہوگی، جیسا کہ نیکو کا اس قسم کی جزا پائیں گے جو کسی کے خیال و گمان میں بھی نہیں گزری ہوگی، نیز اس دن کوئی بھی اللہ کی طرح کسی کو قید و بند کی سزا نہیں دے گا۔

(۲۷) يَا أَيُّهَا النَّفْسُ الْمُطْمَئِنَّةُ <sup>صلی</sup>	تو اے سکون و اطمینان یافتہ نفس۔
(۲۸) اَرْجِعِي إِلَىٰ رَبِّكِ رَاضِيَةً مَّرْضِيَّةً <sup>ج</sup>	اپنے پروردگار کی طرف پلٹ جا، اس حالت میں کہ تو اس سے راضی ہے اور وہ بھی تجھ سے راضی ہے۔
(۲۹) فَادْخُلِي فِي عِبَادِي <sup>د</sup>	پس میرے بندوں کی صف میں شامل ہو جا۔

اور میری جنت میں وارد ہو جا۔

(۳۰) وَأَدْخِلْنِي جَنَّاتِي

تفسیر

## اے صاحبِ نفس مطمئنہ!

اس وحشتناک عذاب کے تذکرے کے بعد جو سرکشوں اور دنیا پرستوں پر قیامت میں نازل ہوگا، زیر بحث آیات میں اس کے برعکس، جو صورت حال ہے، اس کو پیش کرتا ہے۔ اب نفس مطمئنہ اور ان مومنین کی طرف جو ان عظیم طوفانوں میں مکمل سکون و اطمینان سے بہرہ ور رہے، متوجہ ہوا ہے۔ انہیں نہایت لطف و محبت سے مخاطب کرتے ہوئے فرماتا ہے:

”اے نفس مطمئنہ“ اپنے پروردگار کی طرف پلٹ آ، اس حالت میں کہ تو اس سے راضی ہے اور وہ تجھ سے راضی۔“ (ارجعی الی ربکم راضیۃ مرضیۃ)۔ ”اپنے پروردگار کی طرف پلٹ آ، اس حالت میں کہ تو اس سے راضی ہے اور وہ تجھ سے راضی ہے۔“ ”اور میرے بندوں کی صف میں داخل ہو جا۔ اور میری جنت میں داخل ہو جا۔“

”نفس“ سے مراد یہاں وہی انسان ہے مطمئنہ کی تعبیر اس سکون و اطمینان کی طرف اشارہ ہے جو ایمان کے پرتو کے سائے میں پیدا ہوا ہے، جیسا کہ قرآن کہتا ہے: جان لو کہ صرف اللہ کے ذکر ہی سے دلوں کو سکون و اطمینان حاصل ہوتا ہے۔“ (رعد-۲۸) اس قسم کا نفس اللہ کے وعدوں پر بھی اطمینان رکھتا ہے اور جو راہ اس نے اختیار کی ہے اس پر بھی مطمئن ہوتا ہے۔ دنیا اس کی طرف بڑھے، تب بھی اور اس سے منہ موڑے، طوفان میں بھی اور حوادث و بلا میں بھی، اور سب سے بالا تر خوف و وحشت اور قیامت کے عظیم اضطراب میں بھی۔

پروردگار کی طرف بازگشت سے مراد، اس کے ثواب و رحمت کی طرف بازگشت ہے، یعنی اس کے جو ارقب میں جگہ پانا، معنوی و روحانی بازگشت پانا نہ کہ مادی و جسمانی۔

راضیہ کی تعبیر اس بنا پر ہے کہ ثواب خداوندی کے تمام وعدوں کو، اس سے زیادہ کہ جتنا وہ تصور کر سکتا تھا، وہ حقیقی طور پر دیکھے گا اور اس طرح اللہ کا فضل و کرم اس کے شامل حال ہوگا کہ وہ مجسم رضائے بن جائے گا، باقی رہی مرضیہ کی تعبیر تو وہ اس بنا پر ہے کہ وہ مورد قبول و رضائے دوست واقع ہوا ہے۔

قابل توجہ یہ کہ کافی میں امام جعفر صادق علیہ السلام سے منقول ایک روایت میں ہمیں ملتا ہے کہ آپ کے ایک صحابی نے پوچھا کہ کیا یہ ممکن ہے کہ ایک مومن اپنی روح کے قبض ہو جانے سے خوش نہ ہو، تو آپ نے فرمایا:

”نہیں اللہ کی قسم! جب موت کا فرشتہ اس کی روح قبض کرنے کے لئے آتا ہے تو وہ ناخوشی و ناراضی کا اظہار کرتا ہے اس وقت موت کا فرشتہ اس سے کہتا ہے کہ اے ولی خدا! پریشان نہ ہو۔ قسم ہے اس ذات کی جس نے محمد صلی اللہ علیہ وسلم کو معبود کیا ہے، میں تجھ پر مہربان



باپ سے زیادہ شفیق ہوں۔ ٹھیک طرح سے اپنی آنکھیں کھول کر دیکھ لے۔“ وہ دیکھے گا رسول خدا ﷺ، امیر المؤمنین علیؑ، فاطمہ الزہراءؑ، حسن علیؑ، حسین علیؑ اور باقی ائمہ علیہم السلام تیرے دوست و محبوب ہیں۔“ وہ اپنی آنکھوں کو کھولے گا اور دیکھے گا۔ اچانک ایک کہنے والا پروردگار کی طرف سے کہے گا اے وہ شخص جو حضرت محمد ﷺ اور ان کے اہل بیت علیہم السلام پر ایمان رکھتا ہے، پلٹ آ، اور اپنے پروردگار کی جانب، اس حالت میں کہ تو ان کی ولایت پر راضی ہے اور وہ اپنے ثواب پر تجھ سے راضی ہیں۔ داخل ہو جا میرے بندوں یعنی محمد ﷺ اور ان کی اہل بیت علیہم السلام کے درمیان اور داخل ہو جا میری جنت میں۔ تو اس موقع پر اس مومن کے لئے کوئی اور چیز زیادہ محبوب نہیں ہوگی۔ وہ چاہے گا کہ جس قدر جلد ہو روح بدن سے رہا ہو اور اس منادی کے ساتھ مل جائے۔



# سورہ بلد

یہ سورہ مکہ میں نازل ہوا  
اور اس کی بیس آیات ہیں۔

## سورہ بلد کا مضمون

یہ سورہ مختصر ہونے کے باوجود عظیم حقائق اپنے اندر لئے ہوئے ہے:-

۱۔ اس سورہ کے پہلے حصہ میں پر معنی قسموں کے ذکر کے بعد اس حقیقت کی طرف اشارہ ہوا ہے کہ انسان کی زندگی اس عالم میں مشکلات اور تکلیفوں کے ساتھ توام ہوتی ہے، تاکہ وہ ایک طرف تو اپنے آپ کو مشکلات سے جنگ کرنے کے لئے آمادہ کرے اور دوسری طرف اس دنیا میں راحت و آرام اور مطلق آسودگی کی توقع اپنے ذہن سے نکال دے، کیونکہ مطلق آسودگی و راحت تو صرف آخرت کی زندگی میں ہی ممکن ہے۔

۲۔ یہ سورہ دوسرے حصہ میں انسان پر اللہ کی کچھ اہم ترین نعمتوں کو شمار کرتا ہے، اور اس کے بعد ان نعمتوں کے مقابلہ میں، اس کی ناشکری اور کفران نعمت کی طرف اشارہ کرتا ہے۔

۳۔ اس سورہ کے آخری حصہ میں لوگوں کو دو گروہوں ”اصحاب میمنہ“ اور ”اصحاب مشئمہ“ میں تقسیم کرتا ہے اور پہلے گروہ (صالح مومنین) کے صفات اعمال کے ایک گوشہ کو اور پھر ان کی سرنوشت کو بیان کرتا ہے۔ اس کے بعد ان کے نقطہ مقابل یعنی کفار و مجرمین اور ان کی سرنوشت کو پیش کرتا ہے۔

## سورہ بلد کی تلاوت کی فضیلت

اس سورہ کی تلاوت کی فضیلت میں پیغمبر اکرم ﷺ سے نقل ہوا ہے کہ آپ نے فرمایا:

”جو شخص سورہ بلد کو پڑھے گا اللہ اسے قیامت میں اپنے غضب سے امان میں رکھے گا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) لَا اُقْسِمُ بِهٰذَا الْبَلَدِ ۙ	قسم ہے اس شہر مقدس (مکہ) کی۔
(۲) وَ اَنْتَ حِلٌّ بِهٰذَا الْبَلَدِ ۙ	وہ شہر کہ جس میں تو ساکن ہے!
(۳) وَ الْوَالِدِ وَ مَا وَّلَدٌ ۙ	اور قسم ہے باپ اور اس کے بیٹے کی۔
(۴) لَقَدْ خَلَقْنَا الْاِنْسَانَ فِیْ كَبَدٍ ۙ	کہ ہم نے انسان کو تکلیف میں پیدا کیا ہے۔ (اور اس کی زندگی رنج و الم سے پر ہے)۔

کیا وہ یہ گمان کرتا ہے کہ اس پر کوئی بھی قدرت نہیں رکھتا؟	(۵) اَيَحْسَبُ اَنْ لَّنْ يَّقْدِرَ عَلَيْهِ اَحَدٌ <sup>وَقَوْلًا</sup>
وہ یہ کہتا ہے کہ میں نے بہت سامال (اچھے کاموں میں) تلف کر دیا ہے!	(۶) يَقُولُ اَهْلَكْتُ مَالًا لُبَدًا <sup>ط</sup>
کیا وہ یہ گمان کرتا ہے کہ اسے کسی نے نہیں دیکھا۔ (اور نہ ہی کوئی دیکھتا ہے)؟	(۷) اَيَحْسَبُ اَنْ لَّمْ يَرَهُ اَحَدٌ <sup>ط</sup>

## تفسیر

## اس شہر مقدس کی قسم

بہت سے موارد میں قرآن کا طریقہ یہ ہے کہ وہ بہت زیادہ اہم حقائق کو قسم کے ساتھ شروع کرتا ہے، ایسی قسمیں جو خود بھی انسانی عقل اور فکر و نظر کے تحریک کا سبب ہوتی ہیں، ایسی قسمیں جو اس مورد نظر مطلب کے ساتھ ایک خاص ربط رکھتی ہیں۔ یہاں بھی اس حقیقت کو بیان کرنے کے لئے دنیا میں انسان کی زندگی، دکھ، درد اور رنج و الم کے ساتھ تو ام ہے ایک نئی قسم سے شروع کرتا ہے اور فرماتا ہے:

”قسم ہے اس شہر مقدس مکہ کی۔“

”وہ شہر کہ جس میں تو ساکن ہے۔“

یقیناً سر زمین مکہ کی شرافت اور عظمت اس بات کا تقاضا کرتی ہے کہ اللہ اس کی قسم کھائے، کیونکہ توحید اور پروردگار کی عبادت کا پہلا مرکز یہیں بنایا گیا تھا، اور عظیم پیغمبروں نے اس گھر کے گرد طواف کیا ہے۔ لیکن ”وانت حل بھذا البلد“ کا جملہ ایک نئے مطلب کو اپنے اندر لئے ہوئے ہے، جو یہ کہتا ہے کہ یہ شہر تیرے وجود کے فیض و برکت سے اس قسم کی عظمت کا حامل ہو گیا ہے کہ وہ اس قسم کے لائق ہو گیا ہے۔

اے کعبہ راز یمن قدم تو صد شرف

دی مردہ راز مقدم پاک تو صد صفا

بطحا ز نور طلعت تو یافتہ فروغ

یثرب ز خاک پائے تو بارونق و نوا

اے وہ کہ تیرے قدم میمنت لزوم سے کعبہ کا شرف سو گنا ہو گیا ہے۔  
 اور تیرے پاک قدم کے آنے سے مردہ کو صفائی حاصل ہو گئی ہے۔  
 بطن نے تیرے نور کی چمک سے روشنی حاصل کی ہے۔  
 اور یثرب تیرے پاؤں کی خاک کی وجہ سے بارونق اور خوشحال ہو گیا ہے۔  
 اس کے بعد مزید کہتا ہے، قسم ہے باپ اور اس کے بیٹے کی۔

”والد“ سے مراد ”ابراہیم خلیل علیہ السلام“ اور ”ولد“ سے مراد ”اسماعیل ذبیح علیہ السلام“ ہیں۔ اور اس بات کی طرف توجہ کرتے ہوئے کہ گزشتہ آیت میں شہر مکہ کی قسم کھائی گئی ہے اور ہم جانتے ہیں کہ کعبہ اور شہر مکہ کی بنیاد رکھنے والے ابراہیم علیہ السلام اور ان کے فرزند اسماعیل علیہ السلام ہی تھے، یہ تفسیر بہت ہی مناسب نظر آتی ہے، خصوصاً زمانہ جاہلیت کے عرب بھی حضرت ابراہیم علیہ السلام اور ان کے فرزند کی حد سے زیادہ اہمیت کے قائل تھے اور ان پر فخر کرتے تھے اس کے بعد اس چیز کو بیان کرتا ہے جو ان قسموں کا اصل مقصد ہے۔ فرماتا ہے:

یقیناً ہم نے انسان کو رنج اور تکلیف میں پیدا کیا ہے،  
 انبیاء اور اولیاء اللہ کی زندگیوں کی طرف نگاہ کرنے سے معلوم ہوتا ہے۔ آفرینش کے ان سرسبز پھولوں کی زندگی بھی انواع و اقسام کے غیر مناسب امور اور درد و تکلیف میں گھری ہوئی تھی۔ جب دنیا ان کے لئے اس طرح ہے تو دوسروں کے لئے اس کی وضع و کیفیت واضح ہے۔

اس کے بعد مزید فرماتا ہے: ”کیا یہ انسان یہ گمان کرتا ہے کہ کوئی بھی اس پر دست رسی کی قدرت نہیں رکھتا۔“  
 یہ اس بات کی طرف اشارہ ہے کہ انسان کی زندگی ان تمام درد، دکھ اور تکالیف کے ساتھ آمیزش اس بات کی دلیل ہے کہ وہ بالکل کوئی قدرت نہیں رکھتا۔

لیکن غرور و تکبر کے گھوڑے پر سوار ہے اور ہر قسم کے غلط کام گناہ جرم اور حد سے بڑھ جانے کا مرتکب ہوتا رہتا ہے، گویا وہ خود کو امن و امان میں سمجھتا ہے اور اپنے آپ کو سزاؤں کی قلم رو سے دور خیال کرتا ہے۔ جب اسے قدرت حاصل ہو جاتی ہے تو تمام خدائی احکام کو پاؤں کے نیچے روند ڈالتا۔ ہے، جیسے مطلقاً اللہ کا بندہ نہیں ہے۔ کیا واقعاً وہ یہی خیال کرتا ہے کہ پروردگار کے عذاب کے چنگل سے رہائی حاصل کر لے گا؟ کتنا بڑا اشتباہ اور غلط فہمی ہے!

اس کے بعد اس گفتگو کو جاری رکھتے ہوئے مزید فرماتا ہے: ”وہ یہ کہتا ہے کہ میں نے بہت زیادہ مال تباہ کر دیا ہے۔“  
 یہ ایسے لوگوں کی طرف اشارہ ہے کہ جب انہیں کار خیر میں مال صرف کرنے کو کہتے تھے تو وہ غرور و نخوت کی بناء پر یہ کہتے تھے: ہم نے بہت زیادہ مال ان کاموں میں صرف کیا ہے، حالانکہ انہوں نے اللہ کی راہ میں کوئی چیز خرچ نہیں کی تھی۔ اور اگر انہوں نے

کسی کو کچھ مال دیا بھی تھا وہ دکھاوے، ریا کاری اور شخصی اغراض کی بناء پر تھا۔

بعض نے یہ بھی کہا ہے کہ آیت میں ان لوگوں کی طرف اشارہ ہے جنہوں نے اسلام اور پیغمبر اسلام ﷺ کی دشمنی اور اسلام کے برخلاف سازشوں میں صرف کیا تھا اور وہ اس پر فخر کرتے تھے۔

اس کے بعد مزید فرماتا ہے: ”کیا وہ یہ گمان کرتا ہے کہ اسے کسی نے نہیں دیکھا، اور نہ ہی دیکھے گا؟“

وہ اس حقیقت سے غافل ہے کہ نہ صرف اس کے ظاہری اعمال کو خلوت و جلوت میں دیکھتا ہے، بلکہ اس کے دل اور روح کی گہرائیوں سے بھی آگاہ ہے، اور اس کی نیتوں سے باخبر ہے۔

ہاں! اللہ کو علم ہے کہ انہوں نے یہ اموال کہاں سے حاصل کئے ہیں اور انہیں کس راہ میں صرف کیا ہے؟!

کیا ہم نے اس (انسان) کے لئے دو آنکھیں قرار نہیں دیں؟	(۸) اَلَمْ نَجْعَلْ لَهُ عَيْنَيْنِ ۙ
اور ایک زبان اور دو ہونٹ (اسے نہیں دیئے)؟	(۹) وَ لِسَانًا وَ شَفَتَيْنِ ۙ
اور ہم نے اسے اس کی بھلائی اور برائی کی دونوں راہیں دکھا دیں۔	(۱۰) وَ هَدَيْنَاهُ النَّجْدَيْنِ ۚ

### تفسیر

### آنکھ، زبان اور ہدایت کی نعمت

گزشتہ آیات کے بعد، جن میں سرکشی کرنے والے انسانوں کے غرور و غفلت کے بارے میں گفتگو ہوئی تھی، زیر بحث آیات میں انسان پر اللہ کی اہم ترین مادی و معنوی نعمتوں کا کچھ حصہ بیان کرتا ہے تاکہ ایک طرف تو اس کے غرور و غفلت کو توڑے اور دوسری طرف اسے ان نعمتوں کو خلق کرنے والے میں تفکر اور غور و خوض کرنے پر آمادہ کرے اور اس کے دل و جان کے اندر شکرگزاری کے احساس کو بیدار کر کے اسے خالق کی معرفت کی طرف چلائے۔

پہلے فرماتا ہے: ”کیا ہم نے اس انسان کے لئے دو آنکھیں قرار نہیں دیں۔“

”اور ایک زبان اور دو ہونٹ (نہیں دیئے)“؟! ”اور ہم نے اسے اس کی بھلائی اور برائی کی دونوں راہیں دکھا دیں۔“

آنکھ کی اہمیت کے بارے میں بس اتنا کافی ہے کہ:

یہ بیرونی دنیا سے انسان کے رابطہ کے لئے ایک اہم ترین ذریعہ ہے۔ آنکھ کے عجائبات اس قدر ہیں کہ وہ واقعی طور پر انسان کو خالق کے مقابلہ میں خضوع کرنے پر آمادہ کر دیتے ہیں، آنکھ کے ساتھ طبقات جو صلیبیہ (قرینہ) مشیمیہ، عمیمیہ، جلدیہ، زلالیہ، زجاجیہ اور شکیہ کے نام سے موسوم ہیں، ان میں سے ہر ایک عجیب و غریب اور عمدہ ساخت رکھتا ہے جن میں نور روشنی اور آئینوں سے مربوط طبیعیاتی اور جسمانی قوانین کا بہت ہی باریک بینی کے ساتھ خیال رکھا گیا ہے۔ اس طرح سے کہ تصویر کشی کی ترقی یافتہ ترین دور بینیں بھی اس کے مقابلہ میں بے قدر و قیمت ہیں، اور حقیقت یہ ہے کہ اگر ساری دنیا میں انسان کے سوا، اور سارے وجود انسان میں آنکھ کے علاوہ اور کوئی چیز نہ ہوتی تو اس کی عجائبات کا مطالعہ پروردگار کے عظیم علم و قدرت کی شناخت کے لئے کافی تھا۔

باقی رہی ’زبان‘ تو وہ انسان کے لئے دوسرے انسانوں سے ارتباط، اور ایک قوم سے دوسری قوم، اور ایک نسل سے دوسری نسل کی طرف اطلاعات و معلومات کے نقل ہونے، اور مبادلہ کا ایک اہم ترین ذریعہ ہے۔ اور اگر یہ ارتباط کا ذریعہ نہ ہوتا تو انسان ہرگز بھی علم و دانش اور مادی تمدن اور معنوی مسائل میں اس حد تک ترقی نہ کر سکتا۔

باقی رہے ’لب‘ تو ’اولاً‘ بول چال میں ان کا بہت بڑا حصہ ہے کیونکہ بہت سے حروف لبوں ہی کے ذریعے ادا ہوتے ہیں۔ اس کے علاوہ ہونٹ کے چبانے، اور منہ کی رطوبت کو محفوظ رکھنے اور پانی کے پینے میں بہت زیادہ مدد کرتے ہیں، اور اگر یہ نہ ہوتے تو انسان کے کھانے پینے کا مسئلہ، یہاں تک کہ اس کے چہرہ کا منظر، اس کے لعاب ذہن کے باہر کی طرف بہنے کی وجہ سے، اور بہت سے حروف کی ادائیگی پر قدرت نہ رکھنے کی بناء پر افسوس ناک ہوتا۔

”وہدیناہ النجدین۔“ (ہم نے اسے بھلائی کے دونوں راستے دکھا دیئے) کا جملہ علاوہ اس کے کہ وہ انسان کے ارادہ کی آزادی اور اختیار کے مسئلہ کو بیان کرتا ہے، اس بات کی طرف توجہ کرتے ہوئے کہ ”نجد“ اونچی جگہ کو کہتے ہیں لہذا یہ اس بات کی طرف اشارہ ہے کہ خیر اور بھلائی کی راہ کو طے کرنا مشکلات، زحمت اور رنج سے خالی نہیں ہے، جیسا کہ اونچی زمینوں کی طرف جانا مشکل ہے یہاں تک کہ شر اور برائی کی راہوں کو طے کرنا بھی مشکلات رکھتا ہے۔ لہذا کیسی اچھی بات ہے کہ انسان سعی و کوشش سے خیر کی راہ کو اختیار کرے۔

لہذا ایک حدیث میں پیغمبر اکرم ﷺ سے مروی ہے خداوند تعالیٰ آدم علیہ السلام کی اولاد سے کہتا ہے۔

”اے اولاد آدم علیہ السلام! اگر تیری زبان تجھے کسی فعل حرام پر ابھارنا چاہے، تو میں نے اسے روکنے کے لئے دو ہونٹ

تیرے اختیار میں دیئے ہیں۔ پس تو ہونٹوں کو بند کر لے اور اگر تیری آنکھ تجھے حرام کی طرف لے جانا چاہے تو میں نے

پلکیں تیرے اختیار میں دے دی ہیں تو انہیں بند کر لے.....“

امیر المؤمنین علیؑ اپنی ایک قابل قدر گفتگو میں فرماتے ہیں:

”تعجب ہے اس انسان پر جو چربی کے ایک ٹکڑے سے دیکھتا ہے، اور گوشت کے ایک ٹکڑے سے بولتا ہے۔ ہڈی سے سنتا ہے سوراخ سے سانس لیتا ہے اور وہ ان بزرگ حیاتی کاموں کو ان چھوٹے سے وسائل کے ذریعے انجام دیتا ہے۔“

یہ آگاہی تین طریقوں سے انجام پاتی ہے:

۱۔ عقلی ادراکات اور استدلال کے طریق سے،

۲۔ فطرت و وجدان کے طریق سے، جس میں استدلال کی ضرورت نہیں ہوتی،

۳۔ وحی اور انبیاء و اوصیاء کی تعلیمات کے طریق سے۔ اور نکامل کی راہ کو طے کرنے کے لئے

انسان کو جن جن چیزوں کی ضرورت ہوتی ہے، ان کی اللہ نے ان تین طریقوں میں سے کسی ایک یا بہت سے موارد میں ان تینوں ہی طریقوں سے اسے تعلیم دی ہے۔

لیکن وہ (ناشکر انسان) اس اہم گھاٹی سے اوپر نہیں گیا۔	(۱۱) فَلَا اقْتَحَمَ الْعُقَبَةَ <sup>ذصلے</sup>
اور تجھے کیا معلوم کہ وہ گھاٹی کیا ہے؟	(۱۲) وَمَا اَذْرَكَ مَا الْعُقَبَةُ <sup>ط</sup>
غلام کو آزاد کرنا ہے۔	(۱۳) فَكُ رَقَبَةً <sup>٧</sup>
یا بھوک کے دن کھانا کھلانا ہے۔	(۱۴) اَوْ اطْعَمَ فِي يَوْمٍ ذِي مَسْغَبَةٍ <sup>٧</sup>
رشتہ داروں میں سے کسی یتیم کو۔	(۱۵) يَتِيمًا ذَا مَقْرَبَةٍ <sup>٧</sup>
یا خاک پر پڑے ہوئے مسکین کو۔	(۱۶) اَوْ مَسْكِينًا ذَا مَتْرَبَةٍ <sup>ط</sup>
پھر اسے ایسے لوگوں میں سے ہونا چاہئے جو ایمان لائے ہیں اور جو ایک دوسرے کو صبر و شکیبائی اور رحم کرنے کی وصیت کرتے ہیں۔	(۱۷) ثُمَّ كَانَ مِنَ الَّذِينَ اٰمَنُوا وَ تَوَاصَوْا بِالصَّبْرِ وَ تَوَاصَوْا بِالْمَرْحَمَةِ <sup>ط</sup>



وہ اصحاب الیمین ہیں (اور ان کے نامہ اعمال کو ان کے دائیں ہاتھ میں دیں گے)۔	(۱۸) اُولَئِكَ اَصْحَابُ الْمَيْمَنَةِ ط
اور جن لوگوں نے ہماری آیات کا انکار کر دیا، وہ بد بخت لوگ ہیں اور ان کا نامہ اعمال ان کے بائیں ہاتھ میں دیا جائے گا۔	(۱۹) وَ الَّذِينَ كَفَرُوا بِآيَاتِنَا هُمْ اَصْحَابُ الْمَشْأَمَةِ ط
ان کو آگ نے ہر طرف سے گھیر رکھا ہے۔	(۲۰) عَلَيْهِمْ نَارٌ مُّوَصَّدَةٌ ؕ

## تفسیر

## دشوار گزار گھاٹی

ان عظیم نعمتوں کا ذکر کرنے کے بعد، جو گزشتہ آیات میں آئی تھیں، زیر نظر آیات میں ناشکر گزار بندوں کو مورد ملامت و سرزنش قرار دیتا ہے، کہ ان تمام وسائل سعادت کے ہوتے ہوئے انہوں نے نجات کی راہ کیوں طے نہیں کی، پہلے فرماتا ہے:-

”یہ ناشکر انسان اس عظیم گھاٹی سے اوپر نہیں گیا۔“

اس بارے میں کہ یہاں عقبہ سے کیا مراد ہے، بعد والی آیات اس کی تفسیر کرتی ہیں۔

فرماتا ہے: ”تو نہیں جانتا وہ گھاٹی کیا ہے؟“

”غلام کو آزاد کرنا ہے۔“

”یا بھوک کے دن کھانا کھلانا ہے۔“

”قریبیوں میں سے کسی یتیم کو،“

”یا خاک پر پڑے ہوئے مسکین کو،“

اس طرح یہ دشوار گزار گھاٹی جس سے گزرنے کے لئے ناشکرے انسانوں نے ہرگز خود کو تیار نہیں کیا ہے، اعمال خیر کا ایک ایسا ذریعہ ہے جو ارادی طور پر خدمت خلق اور کمزوروں اور ضعیفوں کی مدد کرنے کے گرد گھومتا ہے، اور ان صحیح اور خالص عقائد کا مجموعہ بھی ہے جن کی طرف بعد والی آیات میں اشارہ ہوا ہے۔

اور سچ تو یہ ہے، کہ اس شدید لگاؤ کو دیکھتے ہوئے، جو عام طور سے لوگ مال و ثروت کے ساتھ رکھتے ہیں، اس دشوار گزار گھاٹی سے گزرنا کوئی آسان کام نہیں ہے۔

ایک حدیث میں آیا ہے:

”امام علی بن موسیٰ رضی اللہ عنہما جب کھانا کھانا چاہتے تھے تو یہ حکم دیتے تھے کہ ایک بہت بڑی سینی دسترخوان کے پاس رکھ دی جائے، اور دسترخوان پر جتنے کھانے ہوتے تھے ان میں سے بہترین کھانا اٹھا کر اس سینی میں ڈال دیتے تھے، اور پھر یہ حکم دیتے تھے کہ وہ حاجت مندوں کو دے دیں۔ پھر آپ اس آیت کی تلاوت فرماتے: فلا اقتحم العقبة..... اس کے بعد مزید فرماتے: خداوند تعالیٰ جانتا تھا کہ سب لوگ غلاموں کو آزاد کرنے پر قادر نہیں ہیں، لہذا اپنی بہشت کی طرف ایک اور راستہ بھی قرار دیا ہے۔“

بعد والی آیت میں، اس تفسیر کو جاری رکھتے ہوئے، جو اس دشوار گزار گھاٹی کے لئے یہاں فرمائی ہے، مزید کہتا ہے: ”پھر وہ ایسے لوگوں میں سے ہو جو ایمان لائے ہیں، اور ایک دوسرے کو صبر و استقامت اور رحم کرنے کی وصیت کرتے ہیں۔“ اس طرح سے وہ لوگ اس دشوار گزار گھاٹی سے عبور کر لیں گے جو صاحب ایمان بھی ہوں اور صبر کی دعوت کرنے اور عواطف انسانی جیسے اعلیٰ اخلاق بھی رکھتے ہوں اور انہوں نے غلاموں کو آزاد کرنے اور یتیموں اور مسکینوں کو کھانا کھلانے جیسے اعمال صالح بھی انجام دیئے ہوں۔

اور ان اوصاف کے آخر میں ان اوصاف کے حاملین کے مقام کو اس طرح بیان فرماتا ہے: ”وہ اصحاب یمنین ہیں۔“ اس کے بعد اس گروہ کے نقطہ مقابل یعنی ان لوگوں کا بیان کرتے ہوئے، جو اس دشوار گزار گھاٹی سے نہیں گزرے، فرماتا ہے:

وہ لوگ جنہوں نے ہماری آیات کا انکار کر دیا، ایسے بد بخت اور شوم ہیں کہ ان کا نامہ اعمال ان کے بائیں ہاتھ میں دیا جائے گا۔“

اور یہ اس بات کی نشانی ہے کہ ان کا ہاتھ حسنت اور نیکیوں سے خالی ہے اور ان کا نامہ اعمال سینات اور برائیوں سے سیاہ ہے۔

یعنی یہ کافر گروہ شوم، بد بخت اور نامبارک افراد ہیں جو اپنی بد بختی کا سبب بھی ہیں اور معاشرے کی بد بختی کا بھی، لیکن چونکہ قیامت میں بد بخت و شوم ہونا اور مبارک ہونا اس چیز سے پہچانا جائے گا کہ ان کا نامہ اعمال ان کے بائیں یا دائیں ہاتھ میں ہوگا۔ لہذا بعض نے اس تفسیر کو اسی وجہ سے پسند کیا ہے،

اس سورہ کی آخری آیات میں آخری گروہ کی سزا کی طرف ایک مختصر اور پر معنی اشارہ کرتے ہوئے فرماتا ہے: ان کے اوپر آگ ہے، جو انہیں ہر طرف سے گھیرے ہوئے ہے، جس سے فرار کی کوئی راہ نہیں ہے۔“

”مؤصدة“ ”ایصاد“ کے مادہ سے دروازہ کو بند کرنے اور اسے محکم کرنے کے معنی میں ہے۔ یہ بات کہے بغیر واضح ہے کہ انسان اس کمرے میں جس کی فضا گرم ہو یہ چاہتا ہے اس کے دروازوں کو کھول دے، تاکہ تازہ ہوا آئے اور فضا کی گرمی کو معتدل کر دے۔

اب سوچنا چاہئے کہ دوزخ کی جلاے والی بھٹی میں، جبکہ تمام دروازے بند ہو جائیں، کیا حالت پیدا ہوگی؟



# سورۃ الشمس

یہ سورہ مکہ میں نازل ہوا  
اور اس کی ۱۵ آیات ہیں،

## سورہ الشمس اور اس کی فضیلت

یہ سورہ جو حقیقت میں ”تہذیبِ نفس“ اور دلوں کو آلائشوں اور ناپاکیوں سے پاک کرنے والا سورہ ہے، اسی معنی کے محور پر گردش کرتا ہے البتہ اس سورہ کے آغاز میں، اس مطلب کو ثابت کرنے کے لئے فلاح و درست گاری تہذیبِ نفس کی مرہونِ منت ہے، عالمِ خلقت کے گیارہ اہم موضوعات اور اللہ کی ذاتِ پاک کی قسم کھائی گئی ہے۔ اور قرآن مجید کی بیشتر قسموں کو مجموعی طور پر اپنے اندر سمو لیا ہے۔

اور سورہ کے آخر میں باغی اور سرکش قوموں میں سے ایک کا ذکر، جو تہذیبِ نفس کو ترک کرنے کی بنا پر ابدی اور دائمی شقاوت و بدبختی میں ڈوب گئی تھی، اور اللہ نے اسے شدید عذاب میں گرفتار کیا تھا، یعنی قوم ”ثمود“..... بطور نمونہ پیش کرتا ہے، اس سورہ کی فضیلت کے بارے میں بس اتنا ہی کافی ہے کہ ایک حدیث میں پیغمبر اکرم ﷺ سے آیا ہے:

”جو شخص اس سورہ کو پڑھے گا تو گویا اس نے ان تمام چیزوں کی تعداد میں جن پر سورج اور چاند طلوع کرتے ہیں صدقہ دیا ہے“

اور مسلمہ طور پر یہ فضیلت اس شخص کے لئے ہے جو اس چھوٹے سے سورہ کے عظیم مطالب پر دل و جان سے عمل کرے اور تہذیبِ نفس کو اپنا قطعی وظیفہ سمجھے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالشَّمْسِ وَضُحَاهَا	سورج اور اس کی روشنی کے پھیلنے کی قسم۔
(۲) وَالْقَمَرِ إِذَا تَلَّهَا	اور چاند کی جب کہ وہ اس کے پیچھے آئے۔
(۳) وَالنَّهَارِ إِذَا جَلَّهَا	اور دن کی جب کہ وہ صفحہ زمین کو روشن کرے۔
(۴) وَاللَّيْلِ إِذَا يَغْشَاهَا	اور قسم ہے رات کی جب کہ وہ زمین کو ڈھانپ لے۔
(۵) وَالسَّمَاءِ وَمَا بَنَاهَا	اور قسم ہے آسمان کی اور جس نے اسے بنایا۔
(۶) وَالْأَرْضِ وَمَا طَحَّهَا	اور قسم ہے زمین کی اور جس نے اسے بچھایا۔
(۷) وَالنَّفْسِ وَمَا سَوَّاهَا	اور قسم ہے انسان کے نفس کی اور جس نے اسے درست کیا۔

پھر اسے فجور و تقویٰ (خیر و شر) کا الہام کیا۔	(۸) فَالْهَمَّهَا فَجُورَهَا وَتَقْوَاهَا
کہ جس نے اپنے نفس کا تزکیہ کیا وہ فلاح پا گیا۔	(۹) قَدْ أَفْلَحَ مَنْ زَكَّاهَا
اور جس نے اپنے نفس کو معصیت اور گناہ سے آلودہ کیا وہ ناامید اور محروم ہوا۔	(۱۰) وَقَدْ خَابَ مَنْ دَسَّاهَا

## تفسیر

## تہذیب نفس کے بغیر نجات ممکن نہیں

وہ پے در پے اور اہم قسمیں جو اس سورہ کے آغاز میں آئی ہیں ایک حساب سے، گیارہ، قسمیں ہیں اور دوسرے حساب سے ”سات“ قسمیں ہیں اور قرآن کی بیشتر قسموں کو اپنے اندر سمویا ہوا ہے۔ یہ چیز اس بات کی اچھی طرح سے نشان دہی کرتی ہے کہ یہاں کوئی بہت ہی اہم مطلب درپیش ہے ایسا مطلب جو آسمانوں، زمین، سورج اور چاند کی عظمت کے برابر ہے اور ایک ایسا مطلب ہے جو سر نوشت ساز اور حیات بخش ہے۔

پہلے ضروری ہے کہ ہم ان قسموں کی تشریح و تفسیر پیش کریں اور اس کے بعد اس نہایت اہم مطلب پر غور کریں جس کے لئے یہ سب قسمیں کھائی گئی ہیں۔

پہلے فرماتا ہے: ”سورج اور اس کی روشنی کے پھیلنے کی قسم“:

جیسا کہ ہم پہلے بھی بیان کر چکے ہیں قرآن کی قسموں کے عام طور پر دو مقصد ہوتے ہیں پہلا مقصد اس مطلب کی اہمیت جس کے لئے قسم کھائی گئی ہے اور دوسرا ان امور کی اہمیت جن کی قسم کھائی گئی ہے کیونکہ ہم ہمیشہ اہم موضوعات کی کھائی جاتی ہے۔ ”سورج“ کا انسان اور تمام زندہ زمینی موجودات کی زندگی میں اہم ترین اور پائیدہ ترین نقش و اثر ہے کیونکہ اس بات کے علاوہ کہ وہ نور و روشنی اور حرارت کا منبع ہے اور یہ دونوں انسانی زندگی کے اصلی عوامل میں سے شمار ہوتے ہیں۔ دوسرے حیاتی منافع بھی اسی کے سبب سے وجود آتے ہیں۔ ہواؤں کا چلنا، بارش کا برسنا، نباتات کی پرورش، دریاؤں اور آبشاروں کا چلنا، یہاں تک کہ قوت پیدا کرنے والے منافع کا ظاہر ہونا، جیسا کہ تیل و پٹرول اور پتھر کا کونکہ وغیرہ، اگر ہم صحیح طور پر غور کریں تو ان میں سے ہر ایک کسی نہ کسی صورت میں سورج کی روشنی سے ارتباط رکھتا ہے اس طرح سے کہ اگر کسی دن یہ حیات بخش چراغ خاموش ہو جائے تو تاریکی و سکوت اور خاموشی و موت ہر جگہ کو گھیر لے۔

اس کے بعد تیسری قسم کو پیش کرتے ہوئے فرماتا ہے: ”قسم ہے چاند کی جب کہ وہ سورج کے پیچھے پیچھے آئے“ یہ تعبیر۔ جیسا

کہ مفسرین کی ایک جماعت نے کہا ہے۔ حقیقت میں چاند کے بدر کامل ہونے پر شکوہ ہوتا ہے لہذا اس کی قسم کھائی ہے۔

چوتھی قسم میں مزید کہتا ہے: اور دن کی قسم ہے جب کہ وہ صفحہ زمین کو روشن کر دے۔“

اس اہم آسمانی مخلوق کی قسم اس کی نوع بشر اور تمام زندہ موجودات کی زندگی میں اس کی حد سے زیادہ تاثیر کی بناء پر ہے، کیونکہ دن حرکت، جنبش اور حیات کا مظہر ہے، اور زندگی کی تمام جدوجہد، کشش اور کوشش عام طور پر دن کی روشنی میں ہی صورت پذیر ہوتی ہے۔

پانچویں قسم میں فرماتا ہے: ”رات کی قسم جب کہ وہ صفحہ زمین (یا سورج) کو ڈھانپ دیتی ہے“

رات اپنی تمام برکات و آثار کے ساتھ ایک طرف تو سورج کی دن کی حرارت میں اعتدال پیدا کرتی ہے اور دوسری طرف تمام زندہ موجودات کے آرام و سکون اور راحت پانے کا سبب بنتی ہے۔ چھٹی اور ساتویں قسم میں آسمان اور خالق آسمان کی طرف توجہ کرتا ہے اور مزید فرماتا ہے: قسم ہے آسمان کی اور اس ذات کی جس نے آسمان کو بنایا“

ایسی خیرہ کرنے والی عظمت کے ساتھ آسمان کی اصل خلقت، عالم خلقت کے عظیم عجائبات میں سے ہے، اور ان تمام ستاروں، اجرام سماوی اور ان پر حاکم نظام ایک تعجب خیز چیز ہے۔ اور ان سب سے زیادہ اہم آسمان کا خالق ہے۔

پھر آٹھویں اور نویں قسم میں ”زمین“ اور ”زمین کے خالق“ کے بارے میں گفتگو کرتے ہوئے فرماتا ہے: ”قسم ہے زمین کی اور اس کی جس نے زمین کو بچھایا۔“

زمین جو انسان اور تمام زندہ موجودات کی زندگی کا گوارا ہے۔

زمین جو اپنی تمام حیرت انگیز چیزوں: پہاڑوں، سمندروں، دروں، جنگلوں، چشموں، دریاؤں، معدن اور اس کے گرانہیا منابع کے ساتھ، کہ ان میں سے ہر ایک اکیلا بھی حق تعالیٰ کی آیات میں سے ایک آیت اور اس کی نشانیوں میں سے ایک نشانی ہے۔

اور اس سے برتر و بالاتر اس زمین کا خالق اور وہ ذات ہے کہ جس نے اسے بچھایا ہے۔

اور آخر میں ”دسویں“ اور ”گیارہویں“ قسم کو پیش کرتے ہوئے جو اس سلسلہ کی آخری قسم ہے، فرماتا ہے: ”قسم ہے انسان کے نفس کی، اور اس ذات کی، جس نے اسے مرتب و منظم کیا ہے۔“

وہی انسان جو عالم خلقت کا خلاصہ، جہان ملک و ملکوت کا نچوڑ اور عالم آفرینش کا گل سرسبز ہے۔

یہاں ”نفس“ سے مراد انسان کی جسم و روح دونوں۔

پھر ”سواہا“ مراد (جو تسویہ کے مادہ سے ہے) انسان کے روحی قوی اور استعدادوں کی خاطر، جو اس ظاہری سے لے کر ادراک، حافظہ، انتقال، تخیل، ابتکار، ارادہ، تقسیم اور اسی قسم کے قوی، جو ”علم النفس“ کے مباحث میں بیان ہوئے ہیں، تنظیم و تعدیل

ہے۔

پھر بدن کے تمام حیرت انگیز نظاموں اور اس کے مختلف کارخانوں کو۔ جن کے بارے میں علم ”تشریح الاعضاء“ اور ”فزیا لوجی“ (افعال الاعضاء) میں تفصیل کے ساتھ بحث کی گئی ہے۔

کیونکہ اللہ کی قدرت کی حیرت انگیز چیزیں جسم میں بھی موجود ہیں اور روح میں بھی، اور ان میں سے کسی ایک کے ساتھ اختصاص نہیں رکھتیں۔

بعد والی آیت میں انسان کی خلقت سے مربوط ایک اہم ترین مسئلہ کو پیش کرتے ہوئے مزید کہتا ہے: ”انسان کے قوی اور جسم و روح کی تنظیم کرنے کے بعد اسے ”فجور“ و ”تقویٰ“ کا الہام کیا“

ہاں! جب اس کی خلقت کی تکمیل ہوگئی اور اس کی ”ہستی“ وجود میں آگئی تو اللہ نے اسے ”بایدھا و نبایدھا“ (جو کام کرنا چاہئیں اور جو کام نہیں کرنے چاہیں) کی تعلیم دی۔ اور اس طرح سے وہ ایک ایسا وجود بن گیا جو خلقت کے لحاظ سے ”سڑی ہوئی گیلی مٹی اور روح الہی کا مجموعہ ہے، تعلیمات کے لحاظ سے ”فجور تقویٰ سے آگاہ ہے“ اور نتیجہ کے لحاظ سے وہ ایک ایسا وجود ہے جو قوس صعودی میں فرشتوں سے برتر ہو سکتا ہے، فرشتوں سے بھی آگے پرواز کر سکتا ہے، اور جو بات وہم میں بھی نہ آئے وہ بن سکتا ہے؛ جبکہ قوس نزولی میں درندہ جانوروں سے بھی پست تر ہو جائے اور ”ہم اضل“ کے مرحلے تک جا پہنچے، اور یہ چیز اس بات پر موقوف ہے کہ وہ اپنے ارادہ اختیار کے ساتھ کون سی راہ اختیار کرتا ہے۔

”جس نے اپنے نفس کا تزکیہ کیا وہ نجات پائے گا۔“

ہاں! درست گاری اور نجات اس شخص کے لئے ہے جو اپنے نفس کی تربیت اور نشوونما کرے اور اسے شیطانی اخلاق و عادات، گناہ و عصیان اور کفر سے پاک رکھے۔

حقیقت میں انسان کی زندگی کا اصلی مسئلہ یہی ”تزکیہ“ ہی ہے کہ اگر یہ ہو تو وہ سعادت مند ہے ورنہ بد بخت دبے نور ہے۔ اس کے بعد گروہ مخالف کا ذکر کرتے ہوئے فرماتا ہے: ”نا امید و بد بخت ہوا شخص جس نے اپنے نفس کو معصیت و گناہ سے آلودہ کیا۔“

اس طرح سے دنیاوی زندگی کے میدان میں کامیاب ہونے والے اور شکست کھانے والے مشخص ہو جاتے ہیں اور ان دونوں گروہوں کی قدر قیمت کا معیار ”تزکیہ نفس اور روح تقویٰ و اطاعت خداوندی نمودار شد“ یا ”انواع و اقسام کے معاصی اور گناہوں سے آلودگی کے سوا اور کچھ نہیں ہے۔“

ایک اور حدیث میں آیا ہے کہ رسول اللہ ﷺ نے جس وقت آیت ”قد ارح من زکاھا“ کی تلاوت کی تو توقف فرمایا اور اس



طرح دعا کیا کرتے تھے

”خداوند! میرے نفس کو اس کا تقویٰ عطا فرما، تو اس کا ولی و مولا ہے، اور اس کا تزکیہ فرما، کیونکہ تو بہترین تزکیہ کرنے والا

ہے۔“

(۱۱) كَذَّبَتْ ثَمُودُ بِطَغْوَاهَا <sup>ع</sup>	قوم ثمود نے سرکشی کی وجہ سے (اپنے پیغمبر کی) تکذیب کی۔
(۱۲) اِذَا نُبِعَتْ اَشْقَاهَا <sup>ع</sup>	جب کہ ان کا ایک شقی ترین آدمی اٹھ کھڑا ہوا۔
(۱۳) فَقَالَ لَهُمْ رَسُولُ اللَّهِ نَاقَةَ اللَّهِ وَسُقْيَاهَا <sup>ط</sup>	اور اللہ کے بھیجے ہوئے رسول (صالح) نے ان سے کہا: اللہ کے ناقے کو اس کے پانی پینے کے لئے چھوڑ دو۔
(۱۴) فَكَذَّبُوهُ فَعَقَرُوهَا <sup>ص</sup> فَدَمْدَمَ عَلَيْهِمْ رَبُّهُمُ بِذُنُوبِهِمْ فَسَوَّاهَا <sup>ع</sup>	لیکن انہوں نے اس (رسول) کی تکذیب کی، اور ناقہ کی کونچیں کاٹ دیں، اور اسے ہلاک کر دیا، لہذا ان کے اللہ نے انہیں اس گناہ کی وجہ سے تباہ کر دیا، اور ان کی زمین کو ہموار کر دیا۔
(۱۵) وَلَا يَخَافُ عُقْبَاهَا <sup>ع</sup>	اور اللہ کو اس کام کے کرنے میں کوئی خوف نہیں ہے۔

### تفسیر

#### سرکشوں کا ہلاکت خیز انجام

اس تشبیہ کے بعد، جو گزشتہ آیات میں ان لوگوں کے انجام کے بارے میں آئی تھی، جو اپنے نفس کو آلودہ کرتے ہیں، ان آیات میں نمونہ کے طور پر اس مطلب کی ایک واضح تاریخی مثال کو پیش کیا ہے اور سرکش قوم (ثمود) کی سرنوشت کو قاطع اور پر معنی عبارتوں کے ساتھ بیان کرتے ہوئے فرماتا ہے: ”قوم ثمود نے سرکشی کی وجہ سے (اپنے پیغمبر کی) تکذیب کی۔“

”طغویٰ“ اور ”طغیان“ دونوں ایک ہی معنی میں ہیں، اور وہ حد سے سرحد سے تجاوز کرنا ہے اور یہاں حدود الہی سے تجاوز کرنا اور اس کے فرامین کے مقابلہ میں سرکشی کرنا مراد ہے۔

قوم ثمود، جن کے پیغمبر کا نام ”صالح“ تھا قدیم ترین اقوام میں سے ہے، جو ”حجاز“ اور ”شام“ کے درمیان ایک کوہستانی

علاقے میں رہتی تھی۔ ان کی زندگی مرفہ الحال تھی، زمینیں آباد، ہموار میدان اور زراعت کے لئے عمدہ مٹی، شان و شوکت والے محلات، اور مضبوط و مستحکم گھر رکھتے تھے لیکن نہ صرف یہ کہ ان سب نعمتوں کا شکر ادا نہیں کرتے تھے، بلکہ سرکشی کرتے ہوئے اپنے پیغمبر صالح علیہ السلام کی تکذیب کے لئے کھڑے ہو گئے، آیات الہی کا مذاق اڑایا اور آخر کار اللہ نے انہیں ایک آسمانی بجلی کے ذریعے نابود کر دیا۔

اس کے بعد اس قوم کی ایک ظاہری سرکشی کا نمونہ پیش کرتے ہوئے مزید فرماتا ہے: جب کہ ان کا ایک شقی ترین آدمی اٹھ کھڑا ہوا۔“

”اشقی“ اس شخص کی طرف اشارہ ہے جس نے ناقہ صلی اللہ علیہ وسلم کو ہلاک کیا تھا، بعض روایات میں آیا ہے کہ پیغمبر اکرم صلی اللہ علیہ وسلم نے علی علیہ السلام سے فرمایا:

من اشقی الاولین؟ (پہلی قوموں میں سب سے زیادہ شقی اور سنگ دل کون تھا)۔

علی علیہ السلام نے جواب میں عرض کیا:

”عاقر الناقة“ (وہ شخص جس نے ناقہ صلی اللہ علیہ وسلم کی کوچیں کاٹ کر ہلاک کر دیا تھا)۔

پیغمبر صلی اللہ علیہ وسلم نے فرمایا:

”صدقت، فمن اشقی الاخرین؟“ (تم نے سچ کہا۔ آخری اقوام کا شقی ترین آدمی کون ہے؟)

علی علیہ السلام کہتے ہیں: میں نے کہا: اے رسول خدا صلی اللہ علیہ وسلم مجھے معلوم نہیں ہے، تو پیغمبر صلی اللہ علیہ وسلم نے فرمایا:

”الذی یضربک علی ہذہ، و اشار الی یافوخہ“ (جو شخص تیرے سر کے اس مقام پر تلوار کی ضرب لگائے گا اور

پیغمبر صلی اللہ علیہ وسلم نے آپ کی پیشانی کے اوپر والے حصہ کی طرف اشارہ کیا)۔

بعد والی آیت میں قوم صلی اللہ علیہ وسلم کی سرکشی کے بارے میں مزید تشریح پیش کرتے ہوئے فرماتا ہے: اللہ کے رسول (حضرت

صالح علیہ السلام) نے ان سے کہا: اللہ کے ناقہ کو اس کا پانی پینے کے لئے آزاد چھوڑ دو اور اس کی مزاحمت نہ کرو۔“

یہاں ”رسول اللہ“ سے مراد قوم صلی اللہ علیہ وسلم کے پیغمبر، حضرت صالح علیہ السلام ہیں، اور ناقہ اللہ (وہ اونٹنی جو اللہ کی طرف منسوب ہے) کی

تعبیر اس بات کی طرف اشارہ ہے کہ یہ اونٹنی کوئی معمولی اونٹنی نہیں تھی بلکہ صالح علیہ السلام کے دعویٰ کی صداقت کی ایک گویا وناطق سند اور معجزہ

کے عنوان سے بھیجی گئی تھی۔ مشہور روایت کے مطابق اس کی ایک خصوصیت یہ تھی کہ مذکورہ اونٹنی پہاڑ کے ایک پتھر کے اندر سے نکلی تھی

تا کہ وہ ہٹ دھرم منکرین کے لئے ایک گویا وناطق معجزہ ہو۔

اور بعد والی آیت میں فرماتا ہے: اس سرکش قوم نے اس عظیم پیغمبر کے کلمات اور اس کی تنبیہات کی کوئی پرواہ نہ کی، اس کی

تکذیب کی اور ناقہ کو ہلاک کر دیا۔“

قابل توجہ بات یہ ہے کہ جس شخص نے ناقہ کو ہلاک کیا تھا وہ صرف ایک ہی تھا جسے قرآن نے ”اشقی“ سے تعبیر کیا ہے۔ لیکن اوپر والی آیت میں ہم دیکھتے ہیں کہ اس عمل کی قوم ثمود کے تمام سرکشوں اور طغیان گروں کی طرف نسبت دی گئی ہے، اور ”عقر وھا“ جمع کے صیغہ کی صورت میں آیا ہے۔ اس کی وجہ یہ ہے کہ دوسرے لوگ بھی اس طرح سے اس کام میں حصہ دار تھے۔

اس تکذیب اور شدید مخالفت کے بعد اللہ نے انہیں ایسی سزا دی کہ ان کا نام و نشان تک باقی نہ رہا، جیسا کہ اسی آیت کو جاری رکھتے ہوئے فرماتا ہے: ”ان کے پروردگار نے ان کے اس گناہ کی بناء پر جس کے وہ مرتکب ہوئے تھے سب کو نابود کر دیا، اور ان کی سرزمین کو صاف اور ہموار بنا دیا۔“

انجام کار آخری آیت میں ان تمام لوگوں کو جو اسی راستہ پر چلتے ہیں، سخت تنبیہ کرتے ہوئے فرماتا ہے: ”اور اللہ کو اس کام کے انجام کا کوئی خوف نہیں ہے۔“ بہت سے ایسے حاکم ہیں جو سزا دینے پر قدرت رکھتے ہیں، لیکن وہ ہمیشہ اس کے نتیجہ اور انجام سے ڈرتے رہتے ہیں، ان کے رد عمل اور عکس العمل سے خوف زدہ رہتے ہیں اور اسی بناء پر اپنی قدرت سے فائدہ نہیں اٹھاتے، اور زیادہ صحیح تعبیر میں ان کی قدرت ضعف و ناتوانی کے ساتھ اور ان کا علم جہالت کے ساتھ ملا ہوا ہوتا ہے کیونکہ وہ اس بات سے ڈرتے ہیں کہ کہیں ان میں اس کے برے نتائج کے مقابلہ کی طاقت نہ ہو۔

لیکن خداوند قادر و متعال جس کا علم ان تمام امور ان کے عواقب و آثار پر احاطہ رکھتا ہے، اور اس کی قدرت میں حوادث کے برے نتائج کا مقابلہ میں کسی قسم کے ضعف و ناتوانی کی آمیزش نہیں ہوتی۔ اور اسی بناء پر انتہائی قدرت اور قاطعیت کے ساتھ جس چیز کا ارادہ کرتا ہے اسے انجام دے دیتا ہے۔



# سورۃ اللیل

یہ سورہ مکہ میں نازل ہوا  
اور اس کی ۲۱ آیات ہیں

## سورہ اللیل کے مضامین

یہ سورہ جو کئی سورتوں میں سے ہے اور کئی سورتوں کی خصوصیات کا حامل ہے، مختصر آیات کے ٹکڑوں میں ہے، لیکن ان کے مضامین گرم اور تیز ہیں، اور زیادہ ترقیامت، خدائی جزا و سزا اور اس کے عوامل و اسباب کے بارے میں ہیں۔ ابتداء میں تین قسموں کو ذکر کرنے کے بعد لوگوں کو دو گروہوں میں تقسیم کیا ہے:

۱۔ تقویٰ کے ساتھ انفاق کرنے والے۔

۲۔ وہ بخیل جو قیامت کے اجر و پاداش کے منکر ہیں۔ پہلے گروہ کا انجام خوش بختی اور راحت و آرام ہے جبکہ دوسرے گروہ کا انجام کار سختی، تنگی اور بد بختی ہے۔

اس سورہ کے دوسرے حصہ میں اس معنی کی طرف اشارہ کرنے کے بعد کہ بندوں کو ہدایت کرنا اللہ کا کام ہے، سب لوگوں کو دوزخ کی بھڑکتی ہوئی آگ سے ڈرایا ہے۔

اور آخری حصہ میں، ان لوگوں کے، جو اس آگ میں جلیں گے، اور اس گروہ کے، جو اس سے نجات پائیں گے، اوصاف بیان کرتے ہوئے تعارف کرایا ہے۔

## سورہ اللیل کی تلاوت کی فضیلت

اس سورہ کی تلاوت کی فضیلت میں پیغمبر اکرم ﷺ نے فرمایا:

”جو شخص اس سورہ کی تلاوت کرے گا اللہ اسے اس قدر عطا کرے گا کہ وہ راضی اور خوش ہو جائے گا، اور اسے

سختیوں سے نجات دے گا اور زندگی کی راہوں کو اس کے لئے آسان کر دے گا“۔

بِسْمِ اللّٰهِ الرَّحْمٰنِ الرَّحِیْمِ	شرع اللہ کے نام سے جو رحمان و رحیم ہے
(۱) وَ الَّیْلِ اِذَا یَغْشٰی ۙ	قسم ہے رات کی جب کہ وہ عالم کو ڈھانپ لے۔
(۲) وَ النَّهَارِ اِذَا تَجَلّٰی ۙ	اور قسم ہے دن کی جب وہ ظاہر ہو۔
(۳) وَ مَا خَلَقَ الذَّکَرَ وَ الْاُنْثٰی ۙ	اور قسم ہے اس کی جس نے مذکر و مؤنث خلق کئے۔
(۴) اِنَّ سَعِیْکُمْ لَشَتٰی ۙ	کہ تمہاری سعی و کوشش مختلف ہے۔

پس وہ شخص کہ جو (راہ خدا میں) انفاق کرے اور پرہیزگاری اختیار کرے۔	(۵) فَأَمَّا مَنْ أَعْطَى وَ اتَّقَى ۝
اور (اللہ کی) نیک جزا کی تصدیق کرے۔	(۶) وَ صَدَّقَ بِالْحُسْنَى ۝
ہم اس کی راہوں کو آسان بنا دیں گے۔	(۷) فَسَنِيَسِرُهُ لِّلْيُسْرَى ۝
لیکن جو شخص بخل کرے، اور اس طریقہ سے بے نیاز ہونا چاہئے۔	(۸) وَ أَمَّا مَنْ بَخِلَ وَ اسْتَعْنَى ۝
اور (اللہ کی) اچھی جزاؤں کی تکذیب کرے۔	(۹) وَ كَذَّبَ بِالْحُسْنَى ۝
ہم عنقریب اس کی راہوں کو دشوار بنا دیں گے۔	(۱۰) فَسَنِيَسِرُهُ لِّلْعُسْرَى ۝
اور جس وقت وہ (جہنم یا قبر میں) گرے گا تو اس کے اموال اس کی حالت کے لئے مفید نہیں ہوں گے۔	(۱۱) وَ مَا يُغْنِي عَنْهُ مَالُهُ إِذَا تَرَدَّى ۝

## شان نزول

مفسرین نے اس سالم سورہ کے لئے ابن عباسؓ سے ایک شان نزول نقل کی ہے۔ ہم اس شان نزول کو مرحوم طبری کی ”مجمع البیان“ سے نقل کرتے ہیں:

مسلمانوں میں سے ایک شخص کھجور کے درخت کی ایک شاخ ایک فقیر عیال دار کے گھر کے اوپر پہنچی ہوئی تھی۔ کھجور والا جب خر مے اتارنے کے لئے درخت پر چڑھتا تو بعض اوقات خر مے کے کچھ دانے اس فقیر آدمی کے گھر جا گرتے، اور اس کے بچے انہیں اٹھا لیتے، وہ شخص کھجور کے درخت سے اتر کر خر مے ان سے چھین لیتا، (اور وہ اتنا بخیل اور سنگدل تھا کہ) اگر ان میں سے کسی کے منہ میں بھی خر مہ کا دانہ دیکھتا تو اس کے منہ میں انگلی ڈال کر نکال لیتا۔ اس مرد فقیر نے پیغمبر ﷺ کی خدمت میں شکایت کی: حضور نے فرمایا: تم جاؤ میں تمہارا یہ کام کرتا ہوں۔“ اس کے بعد آپ نے کھجور والے سے ملاقات کی اور فرمایا یہ درخت جس کی شاخیں فلاں گھر کے اوپر پہنچی ہوئی ہیں، مجھے دے دے تاکہ اس کے مقابلہ میں جنت میں ایک درخت ہو۔ اس نے کہا میرے پاس کھجور کے بہت سے درخت ہیں لیکن کسی کے خر مے اس درخت جیسے اچھے نہیں ہیں۔ (لہذا میں یہ سودا کرنے کے لئے تیار نہیں ہوں)۔

اصحاب پیغمبر میں سے کسی نے یہ گفتگو سن لی۔ اس نے عرض کیا: اے رسول اللہ ﷺ اگر میں جا کر یہ درخت اس شخص سے خرید لوں اور آپ کو دے دوں تو آپ ﷺ وہی چیز جو اس کو دے رہے تھے مجھے عطا فرمائیں گے؟ آپ ﷺ نے فرمایا: ہاں!

اس شخص نے جا کر درخت والے سے ملاقات کی اور اس سے اس سلسلہ میں بات کی۔ کھجور کے مالک نے کہا: کیا تجھے معلوم ہے کہ محمد ﷺ اس کے بدلے میں جنت میں کھجور کا ایک درخت مجھے دینے کے لئے تیار تھے۔ (لیکن میں نے قبول نہیں کیا) اور میں نے انہیں یہ کہہ دیا کہ میں اس کے خرموں سے بہت لذت اندوز ہوتا ہوں، میرے پاس بہت سے کھجور کے درخت ہیں، لیکن کسی کے خرے اتنے اچھے نہیں ہیں۔

خریدار نے کہا: کیا تو اسے بیچنا چاہتا ہے یا نہیں؟ اس نے کہا: میں اسے نہیں بیچوں گا، مگر صرف اس صورت میں کہ تو اتنی رقم مجھے دے کہ کوئی بھی اتنی رقم نہیں دے گا۔ اس نے کہا: تو کتنی رقم لینا چاہتا ہے؟ اس نے کہا چالیس درخت۔ خریدار نے تعجب کرتے ہوئے کہا: تو ایسے کھجور کے درخت کی جو ٹیڑھا ہو چکا ہے بہت ہی بھاری قیمت مانگتا ہے۔ چالیس کھجور کے درخت!

پھر تھوڑے سے سکوت کے بعد اس نے کہا: بہت اچھا، میں خرے کے چالیس درخت تجھے دیتا ہوں۔ بیچنے والے (لاچی) نے کہا: اگر تو بیچ کہتا ہے تو کچھ آدمیوں کو گواہی کے لئے بلا لے! اتفاقاً کچھ لوگوں سے گزر رہے تھے اس نے انہیں آواز دی اور انہیں اس معاملہ پر گواہ بنایا:

اس کے بعد وہ پیغمبر ﷺ کی خدمت میں آیا اور عرض کیا: ”اے رسول خدا ﷺ! وہ کھجور کا درخت میری ملکیت میں آیا ہے اور میں اسے (آپ ﷺ کی بارگاہ مبارک میں) پیش کرتا ہوں۔ پیغمبر اکرم ﷺ فقیر کے گھر والوں کے پاس گئے اور صاحب خانہ سے کہا: ”یہ کھجور کا درخت تیرا اور تیرے بچوں کا ہے۔“

اس موقع پر سورہ ”واللیل“ نازل ہوئی۔ (اور نخیلوں اور نخیوں کے بارے میں ان کے لائق باتیں کہیں)۔ بعض روایات میں آیا ہے کہ اس خریدار کا نام ”ابوالاخراج“ تھا۔

## تفسیر

### تقویٰ اور خدائی امدادیں

اس سورہ کے آغاز میں ہم پھر تین فکر انگیز (مخلوقات اور خالق عالم کی) قسموں کا سامنا کر رہے ہیں، فرماتا ہے:

”قسم ہے رات کی جب کہ وہ سارے جہان کو ڈھانپ لے۔“

”یعنی“ کی تعبیر ممکن ہے اس بنا پر ہو کہ رات کی تاریکی پردہ کی طرح آدھے کرہ زمین پر پڑتی ہے، اور اسے اپنے نیچے ڈھانپ لیتی ہے یا اس بناء پر ہے کہ دن کا چہرہ یا آفتاب عالم کا چہرہ اس کے پہنچ جانے سے ڈھک جاتا ہے۔ بہر حال یہ رات کی اہمیت اور انسانوں کی زندگی میں اس کے اثرات کی طرف سورج کے اعتدال سے لے کر، اس کے سائے میں تمام زندہ موجودات کے آرام و سکون اور شب زندہ دار، بیدار دل اور آگاہ افراد کے مسئلہ تک ایک اشارہ ہے۔

اس کے بعد دوسری قسم کو بیان کرتا ہے اور مزید کہتا ہے: ”اور قسم ہے دن کی جب کہ وہ آشکار و ظاہر ہو۔“

اور یہ اس لمحہ کی بات ہے کہ جب سپیدہ صبح رات کے ظلماتی پردہ کو چیر دیتا ہے اور تاریکیوں کو پیچھے دھکیل کر سارے صفحہ آسمانی پر حاکم بن جاتا ہے۔

اس کے بعد آخری قسم کو بیان کرتے ہوئے فرماتا ہے: ”اور قسم ہے اس ذات کی جس نے مذکر و مؤنث کی جنس کو پیدا کیا۔“ کیونکہ عالم ”انسان“ و ”حیوان“ اور ”نبات“ میں ان دونوں جنسوں کا وجود، اور وہ تغیرات جو انعقاد نطفہ سے لے کر تولد تک رونما ہوئی ہیں اور وہ خصوصیات و صفات جو دونوں جنسوں میں ان کی فعالیتوں اور پروگراموں کی نسبت سے پائی جاتی ہیں اور وہ بہت سے اسرار جو جنسیت کے مفہوم میں چھپے ہوئے ہیں، یہ سب عظیم عالم آفرینش کی نشانیاں اور آیات ہیں جن کے ذریعے ان کے پیدا کرنے والے سے واقفیت حاصل کی جاسکتی ہے۔

آخر کار ان قسموں کے ہدف کو بیان کرتے ہوئے فرماتا ہے: ”زندگی کے لئے تمہاری سعی و کوشش مختلف اور گونا گوں ہے۔“ ان کوششوں کی سمت، اور ان کے نتائج بھی مکمل طور پر مختلف اور متفاوت ہیں، جو اس طرف اشارہ ہے کہ تم بہر حال زندگی میں سکون و آرام سے نہیں رہو گے، اور یقینی طور پر سعی و کوشش کے لئے ہاتھ پاؤں مارو گے، اور خدا داد قوتوں اور توانائیوں کو، جو تمہارے وجود کا سرمایہ ہیں، کسی نہ کسی راستے میں خرچ کرو گے۔ لہذا اب تم خود دیکھو گے کہ تمہاری سعی و کوشش کس راستے، کس سمت اور کس نتیجہ کی حامل ہے؟ کہیں ایسا نہ ہو کہ تم اپنے تمام سرمایوں اور صلاحیتوں کو تھوڑی سی قیمت پر بیچ ڈالو، یا فضول مفت میں ضائع کر بیٹھو۔

اس کے بعد لوگوں کو دو گروہوں میں تقسیم کر کے ہر ایک کی خصوصیات کو شمار کرتے ہوئے فرماتا ہے: ”پس وہ شخص جو راہ اللہ میں بخشش کرے اور پرہیزگاری اختیار کرے۔“

”اور اللہ کی اچھی جزا پر ایمان رکھتا ہو۔“

”ہم اس کے لئے راستے کو آسان بنا دیں گے اور بہشت جاوداں کی طرف ہدایت کریں گے۔“

اصولی طور پر خدائی عظیم جزاؤں پر ایمان، انسان کے لئے انواع و اقسام کی مشکلات کی برداشت کو آسان اور سہل بنا دیتا



ہے، نہ صرف مال بلکہ وہ اپنی جان کو بھی اخلاص کے مطابق گزارتا ہے اور عشق شہادت میں میدان جہاد میں شرکت کرتا ہے، اور اپنی اس قربانی اور ایثار سے لذت حاصل کرتا ہے۔

بعد والی آیات میں اس گروہ کے نقطہ مقابل کو پیش کرتے ہوئے فرماتا ہے: ”لیکن وہ شخص جو بخل کرے اور اس طریقے سے بے نیازی چاہے۔“ اور اللہ کی اچھی جزاؤں کی تکذیب کرے۔“

”ہم عنقریب راستوں کو اس پر دشوار اور مشکل بنا دیں گے۔“

”بخل یہاں ’اعطاء کا نقطہ مقابل ہے، جو پہلے گروہ (سعادت مندوں کے گروہ)۔ میں بیان ہوا ہے۔“ ”واستغنی“ (بے نیازی چاہے) یا تو بخل کرنے کے لئے ایک بہانہ ہے، یا مال جمع کرنے کے لئے ایک وسیلہ ہے، اصولی طور پر ان بے ایمان بخیلوں کے لئے نیک اعمال کو انجام دینا، خصوصاً راہ اللہ میں انفاق کرنا سخت اور دشوار کام ہے، جبکہ پہلے گروہ کے لئے نشاط آور اور روح افزا ہے۔

اور آخری زیر بحث آیت میں ان دل کے اندھے بخیلوں کو خبردار کرتے ہوئے فرماتا ہے: ”جب وہ قبر یا جہنم میں جا کرے گا تو اس کے اموال اس کے کچھ کام نہ آئیں گے۔“

نہ تو وہ ان اموال کو دنیا سے اپنے ساتھ لے جاسکتا ہے اور گروہ لے بھی جائے تو وہ اس کے جہنم کی آگ میں جانے سے مانع نہیں ہوں گے۔

یقیناً ہدایت کرنا ہمارے ذمہ ہے۔	(۱۲) اِنَّ عَلَيْنَا لَلْهُدٰى <sup>زصلے</sup>
یقینی طور پر دنیا و آخرت ہماری ہی ملکیت ہے۔	(۱۳) وَاِنَّ لَنَا لَلْآخِرَةَ وَالْاٰوَلٰى
پس میں تمہیں شعلہ پیدا کرنے والی آگ سے ڈراتا ہوں۔	(۱۴) فَاَنْذَرْتُكُمْ نَارًا تَلَظٰى
بد بخت ترین لوگوں کے سوا کوئی شخص اس میں داخل نہیں ہوگا۔	(۱۵) لَا يَصْلٰهَا اِلَّا الْاَشْقٰى
وہی شخص جس نے آیات (خدا کی) تکذیب کی اور پیٹھ پھیر لی۔	(۱۶) الَّذِى كَذَّبَ وَتَوَلٰى

جب کہ زیادہ تقویٰ اختیار کرنے والے عنقریب اس سے دور رہیں گے۔	(۱۷) وَ سَيُجَنَّبُهَا الْأَتْقَىٰ
وہی شخص جو اپنے مال کو (اللہ کی راہ) میں بخش دیتا ہے تاکہ اپنے نفس کا تزکیہ کرے۔	(۱۸) الَّذِي يُؤْتِي مَالَهُ يَتَزَكَّىٰ
اور کسی شخص کا اس کے پاس کوئی حق نعمت نہیں ہے تاکہ وہ (اس انفاق کے ذریعے) اس کا بدلہ دے۔	(۱۹) وَمَا لِأَحَدٍ عِنْدَهُ مِنْ نِعْمَةٍ تُجْزَىٰ
بلکہ اس کا مقصد تو اپنے بزرگ و برتر پروردگار کی رضا حاصل کرنا ہے۔	(۲۰) إِلَّا ابْتِغَاءَ وَجْهِ رَبِّهِ الْأَعْلَىٰ
اور وہ عنقریب راضی و خوشنود ہو جائے گا۔	(۲۱) وَ لَسَوْفَ يَرْضَىٰ

## تفسیر

## انفاق اور جہنم کی آگ سے دوری

گزشتہ آیات میں لوگوں کے دو گروہوں (مومن سخاوت مند اور بے ایمان بخیل) میں تقسیم کرنے، اور ان میں سے ہر ایک کی سرنوشت بیان کرنے کے بعد زیر بحث آیات میں، پہلے اس بات کو بیان کرتا ہے کہ ہمارا کام ہدایت کرنا ہے کسی کو مجبور کرنا نہیں ہے۔ اب یہ تمہاری ذمہ داری ہے کہ اپنے ارادہ و اختیار کے ساتھ مردانہ و راسخہ پرگامزن ہو جاؤ۔ علاوہ ازیں اس راستہ کو طے کرنا خود تمہارے ہی نفع میں ہے اور ہمیں اس کی کوئی ضرورت نہیں ہے۔ فرماتا ہے: ”یقیناً ہدایت کرنا ہمارے ہی ذمہ ہے۔“

چاہے تکوین (فطرت و عقل) کے طریق سے ہدایت ہو، اور چاہے تشریح (کتاب و سنت) کے طریق سے ہو۔ اس سلسلہ میں جو کچھ ضروری تھا وہ ہم نے بیان کر دیا ہے اور اس کا حق ادا کر دیا ہے۔

”اور یقیناً طور پر آخرت اور دنیا ہماری ہی ملکیت ہے۔“ ہمیں تمہارے ایمان و اطاعت کی کوئی ضرورت نہیں ہے، نہ تمہاری اطاعت ہمیں کوئی فائدہ پہنچاتی ہے اور نہ ہی تمہاری نافرمانی سے ہمیں کوئی نقصان پہنچتا ہے۔ یہ تمام پروگرام تمہارے فائدے کے لئے ہیں اور خود تمہارے لئے ہیں۔

اور چونکہ ہدایت کے شعبوں میں سے ایک خبردار کرنا اور ڈرانا ہے، لہذا بعد والی آیت میں مزید کہتا ہے: اب جب کہ یہ بات

ہے تو میں تمہیں اس آگ سے ڈراتا ہوں جو شعلہ ور ہوگی۔“

اس کے بعد اس گروہ کی طرف، جو اس بھڑکتی ہوئی اور جلانے والی آگ میں داخل ہوں گے، اشارہ کرتے ہوئے فرماتا ہے: ”بد بخت ترین آدمی کے سوا اس میں کوئی بھی داخل نہیں ہوگا۔“

اور ”اشقی“ کی توصیف میں فرماتا ہے: ”وہی شخص جو آیات خدا کی تکذیب کرتا ہے اور ان سے پیٹھ پھیر لیتا ہے۔“ اس بناء پر خوش بختی اور بد بختی کا معیار وہی کفر و ایمان ہے یا وہ عملی نتائج جو ان دونوں کے ہوتے ہیں، اور وہ واقعاً جو شخص ہدایت کی ان تمام نشانیوں، اور ایمان و تقویٰ کے امکانات و وسائل کو نظر انداز کر دے، تو وہ ”اشقی“ کا مصداق، اور بد بخت ترین شخص ہے۔ اس کے بعد اس گروہ کے بارے میں گفتگو کرتا ہے جو اس جلانے والی شعلہ بار آگ سے دور ہے، فرماتا ہے: عنقریب سب سے زیادہ تقویٰ کرنے والا آدمی اس بھڑکتی ہوئی آگ سے دور رکھا جائے گا۔“

وہی آدمی جو اپنے مال کو راہ اللہ میں انفاق کرتا ہے اور اس کا مقصد رضائے اللہ کا حصول، تزکیہ نفس، اور اموال کو پاک کرنا ہوتا ہے،۔

”ینتز کسی“ کی تعبیر حقیقت میں قصد قربت اور نیت خالص کی طرف اشارہ ہے، چاہے یہ جملہ معنوی و روحانی رشد و نمو کے حصول کے معنی میں ہو یا اموال کی پاکیزگی کے حاصل کرنے کے معنی میں، کیونکہ ”تزکیہ“ ”نمودینے“ کے معنی میں بھی آیا ہے، اور ”پاک کرنے“ کے معنی میں بھی

اس کے بعد ان کے خلوص نیت کے مسئلہ پر، جو وہ خرچ کرنے میں رکھتے ہیں، تاکید کے لئے مزید فرماتا ہے: ”کسی شخص کا اس کے اوپر حق نعمت نہیں ہے کہ اس انفاق کے ذریعے اس کی جزا دی جائے۔“

بلکہ اس کا مقصد تو اپنے بزرگ و برتر پروردگار کی رضا حاصل کرنا ہے۔

انجام کار اس سورہ کی آخری آیت میں اس گروہ کی عظیم و بے نظیر جزاؤں کو پیش کرتے ہوئے ایک مختصر سے جملہ میں فرماتا ہے:

”اور ایسا آدمی عنقریب راضی و خوشنود ہو جائے گا۔“

ہاں! جس طرح سے وہ رضائے اللہ کے لئے کام کرتا ہے، اللہ بھی اس کو راضی کرے گا، ایسی رضا جو مطلق اور بے قید و شرط ہوگی، ایسی رضا جو وسیع و غیر محدود ہوگی، ایسی پر معنی رضا جس میں تمام نعمتیں جمع ہوں گی۔



# سورہ ضحٰی

یہ سورہ مکہ میں نازل ہوا  
اور اس میں ۱۱ آیات ہیں۔

## سورہ ”ضحیٰ“ کے مضامین

یہ سورہ جو مکی سورتوں میں سے ہے، اور بعض روایات کے مطابق اس وقت نازل ہوا جب پیغمبر ﷺ وحی کے وقتی طور پر منقطع ہو جانے اور تاخیر سے پریشان تھے، اور دشمنوں کی زبان کھلی ہوئی تھی، تو یہ سورہ نازل ہوا، اور بارانِ رحمت کی طرح پیغمبر ﷺ کے قلب پاک پر اترا، اور انہیں نئی تاب و توان بخشی اور بد زبانوں کی زبان کو بند کر دیا۔

اس سورہ کی دو قسموں کے ساتھ ابتداء ہوتی ہے۔ اس کے بعد پیغمبر ﷺ کو بشارت دیتا ہے کہ اللہ نے آپ کو ہرگز نہیں

چھوڑا۔

اس کے بعد آپ کو یہ خوشخبری دیتا ہے کہ اللہ آپ کو اس قدر عطا کرے گا کہ آپ خوش ہو جائیں گے۔ اور آخری مرحلہ میں، پیغمبر ﷺ کی گزشتہ زندگی کو آپ کی نظر میں مجسم کرتا ہے کہ اللہ نے ہمیشہ آپ کو کس طرح سے اپنی انواع و اقسام کی رحمت کا مشمول قرار دیا ہے، اور زندگی کے سخت ترین لمحات میں اس نے آپ کی حمایت کی ہے۔ اور اسی لئے آخری آیات میں آپ کو حکم دیتا ہے کہ (اللہ کی ان عظیم نعمتوں کے شکرانہ کے طور پر) یتیموں اور حاجت مندوں پر مہربانی کریں اور اللہ کی نعمت کو یاد کرتے رہیں۔

## سورہ ضحیٰ کی تلاوت کی فضیلت

اس سورہ کی فضیلت میں یہی بات کافی ہے کہ ایک حدیث میں پیغمبر اکرم ﷺ سے نقل ہوا ہے:

”جو شخص اس کی تلاوت کرے گا وہ ایسے لوگوں میں سے ہوگا جن سے اللہ راضی ہوگا اور وہ اس لائق ہوگا کہ محمد ﷺ اس کی شفاعت کریں، اور ہر یتیم اور سوال کرنے والے مسکین کے برابر دس حسنات اس کے لئے ہوں گے۔ اور یہ سب فضائل اس کے لئے ہیں جو اسے پڑھے اور اس پر عمل کرے۔“

قابل توجہ بات یہ ہے کہ متعدد روایات کے مطابق یہ سورہ اور اس کے بعد والا سورہ (سورہ الم نشرح) ایک ہی سورہ ہیں اور چونکہ ہر رکعت میں الحمد کے بعد ایک مکمل سورہ پڑھنا چاہئے، لہذا ان دونوں سورتوں کو اکٹھا ملا کر پڑھنا چاہئے، (یہی بات سورہ نبیل، اور ”لایلاف“ کے بارے میں بھی کہی گئی ہے)۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) وَالضُّحٰیؕ	قسم ہے دن کی۔
(۲) وَ الَّیْلِ اِذَا سَجٰیؕ	اور قسم ہے رات کی جب کہ وہ ساکن ہو جائے۔
(۳) مَا وَدَّعَكَ رَبُّكَ وَا مَا قَلٰیؕ	کہ ہرگز نہ تو اللہ نے تجھے چھوڑا ہے اور نہ ہی تجھ سے خفا ہوا ہے۔
(۴) وَ لَاحِرَةً خَیْرٌ لَّكَ مِنَ الْاَوْلٰیؕ	اور یقینی طور پر تیرے لئے آخرت دنیا سے بہتر ہے۔
(۵) وَ لَسَوْفَ یُعْطِیْكَ رَبُّكَ فَتَرْضٰیؕ	اور عنقریب تیرا رب تجھے اس قدر دے گا کہ تو راضی ہو جائے گا۔

## شان نزول

اس سورہ کے شان نزول کے بارے میں ”ابن عباسؓ“ کہتے ہیں: پندرہ دن گزر گئے اور پیغمبر ﷺ پر وحی نازل نہ ہوئی۔ مشرکین نے کہا: محمد ﷺ کے پروردگار نے اسے چھوڑ دیا ہے اور اس کا دشمن ہو گیا ہے۔ اگر اس کی یہ بات سچ ہے کہ اس کی ماموریت اللہ کی جانب سے ہے تو پھر اس پر مسلسل وحی نازل ہوتی۔ اس موقع پر اوپر والی سورت نازل ہوئی (اور ان کی باتوں کا جواب دیا)۔

”تو نے دیر لگا دی حالانکہ میں شدت سے تیرا مشتاق تھا،“ تو جبرائیل نے کہا:

وانا كنت اشد الیک شوقاً: ”میں تو خود آپ ﷺ کا بہت زیادہ مشتاق تھا، لیکن میں بندہ مامور ہوں اور پروردگار

کے حکم کے بغیر نازل نہیں ہوتا۔“

## تفسیر

تجھے اس قدر عطا کرے گا کہ تو خوش ہو جائے گا

اس سورہ کے آغاز میں بھی دو قسمیں کھائی گئی ہیں:

۱۔ ”نور“ (روشنی) کی قسم

۲۔ ”ظلمت“ (تاریکی) کی قسم، فرماتا ہے:

”قسم ہے دن کی جب کہ سورج نکل آئے اور ہر جگہ کو گھیر لے“۔

”اور قسم ہے رات کی جب کہ وہ ساکن ہو جائے اور ہر جگہ کو سکون و آرام میں غرق کر دے“۔

”ضحیٰ“ دن کے پہلے حصہ کے معنی میں ہے جب کہ سورج آسمان پر اونچا ہو جائے، اور اس کی روشنی ہر جگہ مسلط

ہو جائے، اور یہ درحقیقت دن کا بہترین وقت ہوتا ہے۔

”سجی“، ”سججو“ (بروزن سرد، اور بروزن غلو) کے مادہ سے اصل میں سکون و آرام کے معنی میں ہے۔

جو چیز رات کے سلسلہ میں اہم ہے وہی سکون و آرام ہے جو اس پر حکم فرما ہے، اور طبعاً انسان کے اعصاب اور روح کو سکون

و آرام میں ڈبو دیتی ہے اور کل اور آئندہ آنے والے دنوں میں سعی اور کوشش کے لئے آمادہ و تیار کرتی ہے۔ اس لحاظ سے یہ بہت ہی اہم

نعمت ہے اور اس لائق ہے کہ اس کی قسم کھائی جائے۔

ان دونوں قسموں اور آیت کے مضمون کے درمیان شبابہت اور ایک قریبی ربط موجود ہے۔ دن تو پیغمبر ﷺ کے پاک دل

پر وحی کے نور کے نزول کی مانند ہے اور رات وقتی طور پر وحی کے انقطاع کے مانند ہے جو بعض مقاطع اور اوقات میں ضروری ہے۔

ان دونوں عظیم قسموں کے بعد نتیجہ اور جواب قسم کو پیش کرتے ہوئے فرماتا ہے: ”تیرے پروردگار نے ہرگز تجھے چھوڑا نہیں

ہے، اور نہ ہی تجھ سے غصہ ہوا ہے۔“

بہر حال یہ تعبیر پیغمبر ﷺ کی ذات کے لئے ایک دلداری اور تسلی کے طور پر ہے کہ وہ اچھی طرح یہ جان لیں کہ اگر کبھی

نزول وحی میں تاخیر ہو جائے تو وہ کچھ مصالح کی بناء پر ہوتی ہے جسے اللہ ہی جانتا ہے، اور ہرگز اس بات کی دلیل نہیں ہے کہ دشمنوں کے

قول کے مطابق اللہ اس سے خشمگین اور غصہ ہو گیا ہے، یا اس کو چھوڑ دیا ہے۔ وہ ہمیشہ ہی اللہ کے خاص لطف و کرم اور عنایات کے مشمول

ہوتے ہیں اور ہمیشہ اس کی خاص حمایت کے زیر سایہ رہتے ہیں۔

اس کے بعد مزید فرماتا ہے: ”بے شک عالم آخرت تیرے لئے اس دنیا سے بہتر ہے۔“

اور تو اس دنیا میں بھی اس کے الطاف کا مشمول ہے، اور آخرت میں اس سے بیشتر و بہتر ہوگا۔ نہ تو تجھ پر یہاں کی مختصر مدت

میں پروردگار کا غضب ہوگا اور نہ ہی آخرت کی دراز مدت میں۔ خلاصہ یہ ہے کہ اے محمد ﷺ تو دنیا میں بھی محترم ہے اور آخرت میں بھی محترم ہے، البتہ دنیا میں عزیز و محترم ہے اور آخرت میں عزیز تر و محترم تر ہے۔

اور آخری زیر بحث آیت میں پیغمبر ﷺ کو افضل و برتر خوش خبری دیتے ہوئے مزید فرماتا ہے: ”عقرب تیرا پروردگار تجھے اس قدر عطا کرے گا کہ تو خوش ہو جائے گا۔“

یہ اللہ کا اپنے بندہ خاص محمد ﷺ کے لئے بالاترین احترام و اکرام ہے کہ فرماتا ہے: اس قدر تجھے بخشوں گا کہ تو راضی ہو جائے گا۔ دنیا میں تو دشمنوں پر کامیاب ہو جائے گا اور تیرا دین عالمگیر ہو جائے گا، اور آخرت میں بھی تو عظیم ترین نعمتوں کا مشمول ہوگا۔ اس میں شک نہیں کہ پیغمبر اکرم ﷺ، خاتم انبیاء اور عالم بشریت کا رہبر ہونے کی حیثیت سے صرف اپنی ہی نجات پر خوش نہیں ہو سکتے، بلکہ آپ اس وقت راضی اور خوش ہوں گے جب آپ کی شفاعت آپ کی امت کے بارے میں بھی قبول ہو جائے گی۔ اس بناء پر روایات میں آیا ہے کہ یہ آیت امید بخش ترین آیت ہے اور آنحضرت ﷺ کی شفاعت کے قبول ہونے کی دلیل ہے۔

ایک حدیث میں امام محمد باقر علیہ السلام سے آیا ہے کہ انہوں نے اپنے باپ حضرت امام زین العابدین علیہ السلام سے، انہوں نے اپنے چچا ”محمد بن حنفیہ“ سے، انہوں نے اپنے باپ امیر المومنین علیہ السلام سے روایت کیا ہے کہ رسول اللہ ﷺ نے ارشاد فرمایا:

”قیامت کے دن میں موقف شفاعت میں کھڑا ہو جاؤں گا اور گناہ گاروں کی اس قدر شفاعت کروں گا، کہ اللہ فرمائے گا:

ارضیت یا محمد ﷺ؟! ”اے محمد کیا تم راضی ہو گئے؟“

تو میں کہوں گا، رضیت، رضیت: ”میں راضی ہو گیا، میں راضی ہو گیا!“

اس کے بعد امیر المومنین علیہ السلام نے اہل کوفہ کی ایک جماعت کی طرف رخ کیا اور مزید فرمایا: تمہارا یہ نظریہ ہے کہ

قرآنی آیات میں سب سے زیادہ امید بخش آیت ”قل یا عبادى الذین اسرفوا علی انفسهم لا تقنطوا من

رحمة اللہ“ ہے (یعنی اے میرے وہ بندو! جنہوں نے اپنے اوپر زیادتی کی ہے اللہ کی رحمت سے ناامید نہ ہو)۔

اس جماعت نے کہا: جی ہاں! ہم اسی طرح کہتے ہیں۔

آپ نے فرمایا: ”لیکن ہم اہل بیت یہ کہتے ہیں کہ آیات قرآنی میں سب سے زیادہ امید بخش آیت ”ولسوف

يعطیک ربک فترضی“ ہے۔



یہ بات کہے بغیر واضح ہے کہ پیغمبر ﷺ کی شفاعت کے لئے کچھ شرائط ہیں، نہ تو آپ ہر شخص کے لئے شفاعت کریں گے اور نہ ہی ہر گنہگار اس کی توقع رکھ سکتا ہے۔

ایک اور حدیث میں امام جعفر صادق علیہ السلام سے آیا ہے:

”رسول اللہ ﷺ فاطمہ علیہا السلام کے گھر میں داخل ہوئے، جبکہ آپ کی بیٹی اونٹ کی اون کا سخت لباس پہنے ہوئے تھیں، ایک ہاتھ سے چکی پیس رہی تھیں، اور دوسرے ہاتھ سے اپنے فرزند کو دودھ پلا رہی تھیں، پیغمبر ﷺ کی آنکھوں میں آنسو آگئے اور فرمایا، بیٹی! دنیا کی تلخی کو آخرت کی شیرینی کے مقابلہ میں برداشت کر، کیونکہ اللہ نے مجھ پر یہ نازل کیا ہے کہ تیرا پروردگار اس قدر تجھے دے گا کہ تو راضی ہو جائے گا۔“

(۶) اَلَمْ يَجِدْكَ يَتِيمًا فَآوَىٰ ۝	کیا تجھے یتیم نہیں پایا تو پھر پناہ دی؟
(۷) وَ وَجَدَكَ ضَالًّا فَهَدَىٰ ۝	اور تجھے گمشدہ پایا تو رہنمائی کی۔
(۸) وَ وَجَدَكَ عَائِلًا فَأَغْنَىٰ ۝	اور تجھے فقیر پایا تو بے نیاز کیا۔
(۹) فَمَا الْيَتِيمَ فَلَا تَقْهَرْ ۝	اب جب کہ یہ بات ہے تو یتیم کو حقیر نہ جان۔
(۱۰) وَ اَمَّا السَّائِلَ فَلَا تَنْهَرْ ۝	اور سوال کرنے والے کو نہ دھتکار۔
(۱۱) وَ اَمَّا بِنِعْمَةِ رَبِّكَ فَحَدِّثْ ۝	اور اپنے پروردگار کی نعمتوں کو یاد کر۔

### تفسیر

ان تمام نعمتوں کے شکرانے میں جو اللہ نے تجھے دی ہیں.....

جیسا کہ ہم بیان کر چکے ہیں اس سورہ میں ہدف اور مقصد پیغمبر اسلام کی تسلی و دلداری اور آنحضرت ﷺ کے لئے الطاف الہی کا بیان ہے۔ لہذا گزشتہ آیات کو جاری رکھتے ہوئے، جن میں اس مطلب کو بیان کیا گیا تھا، زیر بحث آیات میں پہلے تو پیغمبر اکرم ﷺ پر اللہ کی تین خاص نعمتوں کا ذکر کرتا ہے، اور اس کے بعد انہی سے مربوط تین اہم حکم انہیں دیتا ہے۔

فرماتا ہے: کیا اللہ نے تجھے یتیم نہیں پایا تو تجھے اس نے پناہ دی؟

تو ابھی شکم مادر میں ہی تھا کہ تیرا باپ عبد اللہ اس دنیا سے چل بسا، تو میں نے تجھے تیرے جد عبدالمطلب علیہ السلام (سردار مکہ) کی

آغوش میں پرورش کرائی۔

تو چھ سال کا تھا کہ تیری ماں دنیا سے چل بسی اور اس لحاظ سے بھی تو اکیلا رہ گیا، لیکن ہم نے تیرے عشق و محبت کو ”عبدالطلب علیہ السلام“ کے دل میں زیادہ کر دیا۔

تو آٹھ سال کا ہوا تو تیرا دادا ”عبدالطلب بھی دنیا سے رخصت ہو گیا“، تو ہم نے تیرے چچا ”ابوطالب علیہ السلام“ کو تیری خدمت و حمایت کے لئے مقرر کر دیا، تاکہ تجھے جان شیریں کی طرح رکھے اور تیری حفاظت کرے۔  
ہاں! تو یتیم تھا اور میں نے تجھے پناہ دی۔

اس کے بعد دوسری نعمت کو بیان کرتے ہوئے فرماتا ہے: ”اور تجھے گم شدہ پایا تو تیری رہنمائی کی۔“

ہاں! تو ہرگز نبوت و رسالت سے آگاہ نہیں تھا، اور ہم نے یہ نور تیرے دل میں ڈالا، تاکہ تو اس کے ذریعہ انسانوں کو ہدایت کرے، جیسا کہ ایک دوسری جگہ فرماتا ہے: ما کنت تدری ما الکتاب ولا الایمان ولكن جعلناہ نوراً نهدی بہ من نشاء من عبادنا: ”نہ تو تو کتاب ہی کو جانتا تھا اور نہ ہی ایمان کو“ (یعنی نزول وحی سے پہلے تو اسلام و قرآن کے مطالب سے آگاہ نہیں تھا) لیکن ہم نے اس کو ایک ایسا نور قرار دیا ہے کہ جس کے ذریعے ہم اپنے بندوں میں سے جسے چاہیں ہدایت کرتے ہیں“ (شوریٰ- ۵۲)  
اس بناء پر یہاں ”ضلالت“ سے مراد ایمان، توحید، پاکیزگی اور تقویٰ کی نفی نہیں ہے، بلکہ ان آیات کے قرینہ سے جن کی طرف اوپر اشارہ ہوا ہے، اسرار نبوت اور قوانین اسلام سے آگاہی کی نفی اور ان حقائق سے عدم آشنائی تھی، جیسا کہ بہت سے مفسرین نے کہا ہے لیکن بعثت کے بعد پروردگار کی مدد سے ان تمام امور سے واقف ہو گئے اور ہدایت پائی، (غور کیجئے)۔

اس کے بعد تیسری نعمت کو پیش کرتے ہوئے فرماتا ہے: اللہ نے تجھے فقیر پایا تو غنی و بے نیاز کر دیا۔“

جناب ”خدایچہ“ جیسی مخلص و با وفا خاتون کی توجہ تیری طرف مبذول کی، تاکہ وہ اپنی عظیم ثروت و دولت کو تیرے اختیار میں دے دے اور تیرے عظیم اہداف و مقاصد کے لئے وقف کر دے۔ اور اسلام کے غلبہ کے بعد جنگوں میں بکثرت مال ہائے غنیمت تجھے عطا کئے، اس طرح سے کہ تو اپنے عظیم مقاصد تک پہنچنے کے لئے بے نیاز ہو گیا۔

بعد والی آیات میں گزشتہ آیات سے نتیجہ نکالتے ہوئے پیغمبر اسلام ﷺ کو تین احکام دیتا ہے، اگرچہ ان میں مخاطب رسول اکرم ﷺ کی ذات گرامی ہے، لیکن یقیناً وہ سب کو شامل ہیں، پہلے فرماتا ہے: ”جب معاملہ یہ ہے تو پھر یتیم کی تحقیر و تذلیل نہ کر“:-  
یہ چیز اس بات کی نشان دہی کرتی ہے کہ یتیموں کے بارے میں اگرچہ اطعام و انفاق کا مسئلہ بھی اہم ہے لیکن اس سے بھی زیادہ اہم دل جوئی و نوازش اور شفقت کی کمی کو رفع کرنا ہے۔ اسی لئے ایک مشہور حدیث میں آیا ہے کہ رسول اللہ ﷺ نے ارشاد فرمایا:  
”جو شخص نوازش و مہربانی کے ساتھ یتیم کے سر پر ہاتھ پھیرے تو ہر بال کی تعداد کے مطابق جس پر اس کا ہاتھ

پھرے گا قیامت میں ایک نور ہوگا۔“

گو یا اللہ پیغمبر ﷺ سے فرماتا ہے: تو خود بھی یتیم تھا، اور تو نے بھی یتیمی کارنج اور تکلیف اٹھائی ہے، تو اب تو دل و جان سے یتیموں کی نگہبانی کر، اور ان کی پیاسی روح کو محبت کے ساتھ سیراب کر۔  
بعد والی آیت میں دوسرے حکم کو پیش کرتے ہوئے فرماتا ہے:  
”اور سوال کرنے والے کو نہ دھتکار۔“

اس بارے میں کہ یہاں ”سائل“ سے کون مراد ہے؟ چند تفسیریں موجود ہیں، پہلی یہ کہ اس سے ایسے افراد مراد ہیں جو علمی، اعتقادی اور دینی مسائل میں سوالات رکھتے ہیں،۔

دوسری تفسیر یہ ہے کہ یہ فقیر علمی اور فقر مادی دونوں کو بیان کر رہی ہے، اور اس کا حکم یہ ہے کہ ہر قسم کا سوال کرنے والے کو مثبت جواب دے، یہ معنی پیغمبر ﷺ کے لئے اللہ کی ہدایت کے ساتھ بھی مناسبت رکھتا ہے، اور ان کی یتیمی کے زمانے میں ان کی سرپرستی سے بھی مناسبت رکھتا ہے۔

اور آخر میں تیسرے اور آخری حکم میں فرماتا ہے: اور باقی رہیں تیرے پروردگار کی نعمتیں تو تو ان کو بیان کر۔  
نعمت کو بیان کرنا کبھی تو زبان سے ہوتا ہے اور ایسی تعبیروں سے جو انتہائی شکر و سپاس کی ترجمان ہوتی ہیں، نہ کہ غرور و تکبر اور برتری کے خیال سے، اور کبھی عمل سے بھی ہوتا ہے، اس طرح کہ اس سے راہ اللہ میں انفاق و بخشش کرے، ایسی بخشش جو اس بات کی نشان دہی کہ اللہ نے اس فراوان نعمت عطا کی ہے۔

نعمت میں تمام مادی و معنوی نعمتوں کو شامل کیا ہے

لہذا ایک حدیث میں امام جعفر صادق علیہ السلام سے آیا ہے کہ آپ علیہ السلام نے فرمایا: کہ آیت کا معنی اس طرح ہے:

”جو کچھ اللہ نے تجھے بخشا ہے، برتری دی ہے، روزی عطا کی ہے، اور تیرے ساتھ نیکی اور احسان کیا ہے اور تجھے

ہدایت کی ہے، ان سب کو بیان کر“



# سورہ الم نشرح

یہ سورہ مکہ میں نازل ہوا

اور اس میں ۸ آیات ہیں

## سورہ ”الم نشرح“ کے مضامین

مشہور یہ ہے کہ یہ سورہ، سورہ والضحیٰ کے بعد نازل ہوا ہے اور اس کے مضامین بھی اسی مطلب کی تائید کرتے ہیں، کیونکہ اس سورہ میں بھی پھر سے پیغمبر اکرم ﷺ پر اللہ کی نعمتوں کے ایک حصہ کو شمار کیا گیا ہے۔ حقیقت میں تین قسم کی عظیم نعمتیں سورہ والضحیٰ میں آئی تھیں، اور تین ہی عظیم نعمتیں سورہ الم نشرح میں آئی ہیں۔ گزشتہ نعمتوں میں تو بعض مادی اور بعض معنوی تھیں، لیکن اس سورہ کی تمام نعمتیں معنوی پہلو رکھتی ہیں اور یہ سورہ خصوصیت کے ساتھ تین محوروں کے گرد گردش کرتا ہے:

ایک تو انہی تینوں نعمتوں کا بیان ہے، دوسرا پیغمبر ﷺ کو مستقبل میں ان کی دعوت کی مشکلات کے برطرف ہونے کے لحاظ سے بشارت ہے، اور تیسرا خداوند یگانہ کی طرف توجہ اور اس کی عبادت و بندگی کی طرف تخریص و ترغیب۔

اسی بناء پر روایات اہل بیت میں ..... جیسا کہ ہم نے پہلے بھی اشارہ کیا ہے۔ یہ دونوں ایک ہی سورہ شمار ہوئی ہیں۔ اسی لئے قرأت نماز میں اس بناء پر کہ ایک مکمل سورت پڑھی جائے، دونوں کو اکٹھا پڑھتے ہیں۔

## سورہ الم نشرح کی تلاوت کی فضیلت

اس سورہ کی تلاوت کی فضیلت کے سلسلے میں ایک حدیث میں پیغمبر اکرم ﷺ سے منقول ہوا ہے کہ آپ ﷺ نے فرمایا:

”جو شخص اس سورہ کو پڑھے اس کو اس شخص کا اجر ملے گا، جس نے محمد (ﷺ) کو نمکین دیکھا اور آپ ﷺ کے

قلب مبارک سے غم و اندوہ کو دور کیا ہو۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اَلَمْ نَشْرَحْ لَكَ صَدْرَكَ ۙ	کیا ہم نے تیرے سینے کو کشادہ نہیں کیا؟
(۲) وَ وَضَعْنَا عَنكَ وِزْرَكَ ۙ	اور تجھ سے بھاری بوجھ برطرف نہیں کیا؟
(۳) الَّذِیْ اَنْقَضَ ظَهْرَكَ ۙ	وہی بوجھ جو تیری پشت کو جھکائے دے رہا تھا۔
(۴) وَ رَفَعْنَا لَكَ ذِكْرَكَ ۙ	اور تیرے ذکر کو ہم نے بلند کیا؟
(۵) فَاِنَّ مَعَ الْعُسْرِ يُسْرًا ۙ	اس بنا پر یقینی طور پر سختی کے ساتھ آسانی ہے۔

(۶) إِنَّ مَعَ الْعُسْرِ يُسْرًا <sup>ط</sup>	اور یقیناً سختی کے ساتھ آسانی ہے۔
(۷) فَإِذَا فَرَغْتَ فَانصَبْ <sup>ل</sup>	پس جب تک ایک اہم کام سے فارغ ہو جائے تو دوسری مہم کو شروع کر دے۔
(۸) وَالِی رِبِّكَ فَارْغَبْ <sup>ع</sup>	اور اپنے پروردگار کی طرف توجہ اور رغبت کر۔

## تفسیر

ہم نے تجھے انواع واقسام کی نعمتیں عطا کی ہیں،

آیات کالب و لہجہ پروردگار کے حد سے زیادہ لطف و محبت، اور پیغمبر اسلام ﷺ کی تسلی و دلداری کے پہلو رکھتا ہے۔

پہلی آیت میں اللہ کی اہم ترین نعمت کی طرف اشارہ کرتے ہوئے فرماتا ہے:

”کیا ہم نے تیرے سینہ کو کشادہ نہیں کیا۔“

شرح صدر سے مراد وہ پیغمبر ﷺ کی روح و فکر کو وسعت دینا ہے، اور یہ وسعت ممکن ہے کہ ایک وسیع مفہوم رکھتی ہو جو وحی و

رسالت کے طریق سے پیغمبر ﷺ کے وسعت علم کو بھی شامل رکھتا ہو اور دشمنوں اور مخالفین کی ہٹ دھرمیوں اور کارشکنیوں کے مقابلہ میں آپ کے تحمل و استقامت میں وسعت و کشادگی کو بھی اپنے اندر لئے ہوئے ہو۔

اسی لئے ایک حدیث میں آیا ہے کہ پیغمبر ﷺ نے فرمایا:

”میں نے اپنے پروردگار سے ایک درخواست کی، حالانکہ میں چاہتا تھا کہ یہ درخواست نہ کرتا۔ میں نے

عرض کیا مجھ سے پہلے پیغمبروں میں سے بعض کو ہوا کے چلنے پر اختیار دیا، بعض مردوں کو زندہ کرتے تھے۔ اللہ نے مجھ

سے فرمایا: کیا تو یتیم نہیں تھا تو میں نے تجھے پناہ دی؟ میں نے عرض کیا، ہاں! فرمایا: کیا تو گمشدہ نہیں تھا، میں نے

تجھے ہدایت کی؟ میں نے عرض کیا، ہاں! اے پروردگار! فرمایا: کیا میں نے تیرے سینہ کو کشادہ اور تیری پشت کے

بوجھ کو ہلکا نہیں کیا؟ میں نے عرض کیا، ہاں! اے پروردگار!“

یہ چیز اس بات کی نشان دہی کرتی ہے کہ ”شرح صدر“ کی نعمت انبیاء کے معجزات سے ما فوق تھی، اور واقعاً اگر کوئی شخص

پیغمبر ﷺ کے حالات کا باریک بینی کے ساتھ مطالعہ کرے اور آپ کے شرح صدر کا اندازہ آپ ﷺ کی زندگی کے دور کے سخت اور

پیچیدہ حوادث سے لگائے، تو وہ یقین کر لے گا کہ یہ چیز عام طریقہ سے ممکن نہیں ہے، بلکہ یہ ایک تائید الہی اور توفیق ربانی ہے۔ اسی شرح صدر کی بناء پر پیغمبر ﷺ نے رسالت کی مشکلات کو اعلیٰ ترین صورت میں برداشت کیا اور اس طریقہ میں اپنی ذمہ داریوں کو اچھی طرح سے نبھایا۔

اس کے بعد پیغمبر ﷺ پر اپنی عظیم نعمتوں میں سے ایک نعمت کو بیان کرتے ہوئے مزید کہتا ہے: ”کیا ہم نے تیرے سنگین بوجھ کو اٹھانے لیا؟“

”وہی بوجھ جو تیری پشت پر سخت گرانی کر رہا تھا۔“

یہ کون سا بوجھ تھا جو خدا نے پیغمبر ﷺ کی پشت سے اٹھا لیا؟ آیات کے قرآن اس بات کی اچھی طرح نشان دہی کرتے ہیں کہ اس سے مراد وہی رسالت و نبوت اور توحید و یکتا پرستی کی طرف دعوت کی مشکلات، اور اس آلودہ ماحول سے فساد کے آثار کو ختم کرنا ہے، نہ صرف پیغمبر اسلام ﷺ بلکہ سارے کے سارے انبیاء کا دعوت کے آغاز میں اس قسم کے عظیم مشکلات سے سامنا رہا، اور وہ صرف خدائی امدادوں سے ہی ان پر کامیاب ہوتے تھے، البتہ پیغمبر اسلام ﷺ کے ماحول اور زمانہ کے حالات کئی جہات سے زیادہ سخت اور زیادہ سنگین تھے۔

اور تیسری نعمت کے بارے میں فرماتا ہے

: ”ہم نے تیرے ذکر کو بلند کیا۔“

تیرا نام اسلام اور قرآن کے نام کے ساتھ ہر جگہ پہنچا، اور اس سے بہتر یہ ہے کہ تیرا نام ہر صبح و شام اذان کے گلدستوں پر اور اذان کے وقت اللہ کے نام کے ساتھ لیا جاتا ہے۔ اور تیری رسالت کی شہادت اللہ کی توحید و یگانگت کی شہادت کے ساتھ اسلام کا نشان اور اس پاک دین کے قبول ہونے کی دلیل ہے۔

اس سے بڑھ کر فخر کی بات اور رفعت مقام کا اس سے بالا تر تصور اور کیا ہوگا!

ایک حدیث میں پیغمبر اکرم ﷺ سے اس آیت کی تفسیر میں آیا ہے کہ آپ ﷺ نے فرمایا:

جبرائیل نے مجھ سے کہا ہے کہ خداوند تعالیٰ ارشاد فرماتا ہے:

”جس وقت میرا نام لیا جاتا ہے تو اس وقت تیرا نام بھی میرے ہی ساتھ لیا جاتا ہے۔“ (اور تیرے مقام کی عظمت

کے لئے یہی کافی ہے)۔

بعد والی آیت میں اپنے پیغمبر ﷺ کو، ہم ترین بشارت دیتا ہے اور آپ ﷺ کے قلب پاک میں امید کے انوار کی روشنی

پیدا کرتا ہے اور فرماتا ہے: ”یقیناً سختی کے ساتھ آسانی ہے۔“

اس کے بعد پھر تاکید کرتا ہے:

”یقیناً سختی کے ساتھ آسانی ہے۔“

غم نہ کھاؤ یہ مشکلات اور سختیاں ایسی شکل میں باقی نہیں رہیں گی، دشمنوں کی کارشکنیاں ہمیشہ کے لئے جاری نہیں رہیں گی اور مادی محرومیاں، اقتصادی مشکلات اور مسلمانوں کا فقر و فاقہ اس صورت میں باقی نہیں رہے گا۔

یہ دونوں آیات اس طرح سے پیش کی گئی ہیں کہ نہ تو پیغمبر اکرم ﷺ کے ساتھ اختصاص رکھتی ہیں اور نہ ہی آپ ﷺ کے زمانہ سے، بلکہ یہ ایک قاعدہ کلی کی صورت میں اور سابقہ مباحث کی ایک علت کے طور پر پیش کی گئی ہیں، اور یہ تمام مخلص مومن اور سعی و کوشش کرنے والے انسانوں کو نوید اور خوش خبری دیتی ہیں کہ ہمیشہ سختیوں کے ساتھ آسانیاں ہوتی ہیں، ایک حدیث میں آیا ہے کہ پیغمبر اکرم ﷺ نے فرمایا۔

”جان لو کہ سختیوں کے ساتھ آسانی ہے، اور صبر کے ساتھ کامیابی ہے، اور غم و اندوہ کے ساتھ کشاکش و خوش حالی

ہے۔“

ہاں!

صبر و ظفر ہر دو دوستان قدیمند

بر اثر صبر نوبت ظفر آید

”صبر اور کامیابی دونوں قدیمی دوست ہیں

صبر کے بعد ہی کامیابی کی نوبت آتی ہے“

اس کے بعد اس سورہ کی آخری آیت میں فرماتا ہے: ”پس جب تم کسی اہم کام سے فارغ ہو جاؤ تو دوسرے کام میں لگ

جاؤ۔“

ہرگز بھی بیکار نہ رہو، تلاش و کوشش کو نہ چھوڑو، ہمیشہ جدوجہد میں مشغول رہو، اور ہر اہم کام کو ختم کرنے کے ساتھ ہی

دوسرے اہم کام کو شروع کر دیا کرو۔

اور ان تمام حالات میں اللہ پر بھروسہ رکھو ”اور اپنے پروردگار کی طرف توجہ رکھو۔“

اس کی رضا و خوشنودی طلب کرو اور اس کے قرب و جوار کی طرف جلدی کرو۔



جو کچھ بیان کیا گیا ہے۔ اس کے مطابق آیت ایک وسیع مفہوم رکھتی ہے جو ہر مہم سے فارغ ہونے اور دوسری مہم کو شروع کرنے کو شامل ہے، اور تمام کوششوں کا رخ پروردگار کی طرف کرنے کا حکم دیتی ہے، بہر حال یہ سورہ مجموعی طور پر پیغمبر اکرم ﷺ پر اللہ کی خاص عنایت اور مصائب و آلام میں تسلی اور رسالت کے کام کی مشکلات اور نشیب و فراز کا مقابلہ کرنے کے لئے آپ کی تائید و نصرت کا وعدہ ہے اور اس کے ساتھ ہی یہ تمام انسانوں اور راہ حق پر چلنے والوں کے لئے ایک امید بخش، اصلاحی اور حیات آفرین مجموعہ ہے۔



# سورہ التین

یہ سورہ مکہ میں نازل ہوا

اس میں ۸ آیات ہیں

## سورہ ”التین“ کے مطالب

یہ سورہ حقیقت میں انسان کی خلقت زیبا، اور اس کے نکال و ارتقا اور انحطاط و پستی کے گرد گھومتا ہے اور یہ مطلب سورہ کے شروع میں پر معنی قسموں کے ساتھ شروع ہوا ہے، اور انسان کی نجات اور کامیابی کے عوامل کو شمار کرنے کے بعد آخر میں مسئلہ معاد اور اللہ کی حاکمیت مطلقہ کی تاکید پر ختم ہوتا ہے۔

## سورہ التین کی تلاوت کی فضیلت

ایک حدیث میں پیغمبر اکرم ﷺ سے آیا ہے۔

”جو شخص اس سورہ کو پڑھے گا جب تک وہ دنیا میں رہے گا اللہ اس کو دو نعمتیں عطا کرے گا: سلامتی اور یقین، اور جب دنیا سے رخصت ہو جائے گا، تو ان تمام لوگوں کی تعداد کے برابر جنہوں نے اس سورہ کو پڑھا ہے، ان سب کے ایک دن کے روزہ کا ثواب اجر کے طور پر اسے عطا کرے گا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالْتَّيْنِ وَالزَّيْتُونِ ۙ	انجیر اور زیتون کی قسم۔
(۲) وَطُورِ سِیْنِ ۙ	اور طور سینین کی قسم۔
(۳) وَهَذَا الْبَلَدِ الْأَمِينِ ۙ	اور اس امن والے شہر (مکہ) کی قسم۔
(۴) لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۙ	کہ ہم نے انسان کو بہترین صورت اور بہترین نظام میں پیدا کیا ہے۔
(۵) ثُمَّ رَدَدْنَاهُ أَسْفَلَ سَافِلِينَ ۙ	پھر ہم نے اسے پست ترین مرحلہ کی طرف لوٹا دیا۔

<p>سوائے ان لوگوں کے جو ایمان لے آئے اور عمل صالح بجالائے، تو ان کے لئے ایسا اجر و ثواب ہے جو کبھی منقطع نہ ہوگا۔</p>	<p>(۶) إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ<sup>ط</sup></p>
<p>پس ان تمام چیزوں کے باوجود تیرے روز جزا کے تکذیب کرنے کا کیا سبب ہے؟! </p>	<p>(۷) فَمَا يُكَذِّبُكَ بَعْدُ بِالذِّينِ<sup>ط</sup></p>
<p>کیا اللہ بہترین حکم کرنے والا نہیں ہے؟</p>	<p>(۸) أَلَيْسَ اللَّهُ بِأَحْكَمَ الْحَكَمِينَ<sup>ع</sup></p>

## تفسیر

ہم نے انسان کو بہترین صورت میں پیدا کیا ہے۔

اس سورہ کے آغاز میں بھی چار پر معنی قسمیں بیان کی گئی ہیں جو بہت ہی اہم معنی کے بیان کا مقدمہ ہیں۔

فرماتا ہے: ”انجیر اور زیتون کی قسم“۔

”اور طور سینین کی قسم“۔

اور اس امن و امان والے شہر کی قسم

”تین“ لغت میں انجیر کے معنی میں ہے اور ”زیتون“ وہی معروف زیتون ہے جس سے ایک مفید روغنی مادہ حاصل کیا جاتا

ہے۔

اس بارے میں کہ کیا اس سے انہیں دو مشہور پھلوں کی قسم مراد ہے یا کسی اور چیز کی، بعض اس سے انہیں دو مشہور پھلوں کی

طرف اشارہ سمجھتے ہیں، جو حد سے زیادہ غذائی اور دوائی خواص کے حامل ہیں، لیکن بعض کا نظریہ یہ ہے کہ اس سے مراد وہ دو پہاڑ ہیں

جن پر شہر دمشق اور بیت المقدس واقع ہیں۔ کیونکہ یہ دونوں مقامات بہت سے انبیاء اور اللہ کے بزرگ پیغمبروں کے قیام کی سرزمین

ہیں، اور یہ دونوں قسمیں، تیسری اور چوتھی قسموں کے ساتھ، جو مقدس سرزمینوں کی قسمیں ہیں، ہم آہنگ ہیں۔

باقی رہا ”ہذا البلد الامین“ تو یہ یقیناً سرزمین مکہ کی طرف اشارہ ہے، وہ سرزمین جو زمانہ جاہلیت میں بھی منطقہ امن

اور حرم اللہ سبھی جاتی تھی، اور کوئی شخص وہاں دوسرے پر تعرض کا حق نہیں رکھتا تھا، اب اگر ان دونوں قسموں (تین وزیتون) کو ان کے ابتدائی معنی پر محمول کریں، یعنی معروف انجیر وزیتون پر، تو پھر بھی یہ ایک پر معنی قسم ہے، کیونکہ:

”انجیر“ بہت زیادہ غذائی قدر و قیمت کا حامل ہے، اور ہر سن و سال کے لئے ایک مقوی اور غذا سے بھرپور نوالہ ہے۔ جس میں چھلکا، گٹھلی اور کوئی زائد چیز نہیں ہوتی۔

ایک حدیث میں امام علی بن موسیٰ رضا علیہ السلام سے آیا ہے:

”انجیر منہ کی بدبو کو دور کرتا ہے، مسوڑھوں اور ہڈیوں کو مضبوط بناتا ہے، بالوں کو اگاتا ہے درد اور تکلیف کو برطرف کرتا ہے۔ اور اس کے ہوتے ہوئے کسی دوا کی ضرورت نہیں ہے۔ اور آپ نے یہ بھی فرمایا کہ انجیر جنت کے پھلوں سے زیادہ مناسبت رکھتا ہے۔“

غذا شناس زیتون اور اس کے تیل کی حد سے زیادہ اہمیت کے قائل ہیں، اور وہ یہ نظر یہ رکھتے ہیں کہ جو لوگ ہمیشہ صحیح و سالم رہنا چاہیں انہیں اس حیاتی اکسیر سے فائدہ اٹھانا چاہئے۔

روغن زیتون انسان کے جگر کا پکا اور مخلص دوست ہے۔ اور گردوں کی بیماریوں، صفراوی پتھریوں اور درد گردہ اور درد جگر کو دور کرنے اور خشکی کو رفع کرنے کے لئے بہت ہی مؤثر ہے۔

روغن زیتون بھی انواع و اقسام کے وٹامن سے سرشار ہے اور اس میں فاسفورس، سلفر، کیمیشیم، فیوم، پوٹاشیم اور منگنیز بھی پائی جاتی ہے۔

اور ایک حدیث میں امام علی بن موسیٰ رضا علیہ السلام سے آیا ہے:

”روغن زیتون ایک اچھی غذا ہے، منہ کو خوشبودار کرتا ہے، بلغم کو دور کرتا ہے، چہرے کے رنگ کو صاف کرتا ہے۔

اور تروتازہ بناتا ہے، اعصاب کو تقویت دیتا ہے، بیماری، درد اور ضعف کو دور کرتا ہے، اور غصہ کی آگ کو بجھاتا ہے۔“

ان چاروں پر معنی قسموں کو ذکر کرنے کے بعد جواب قسم پیش کرتے ہوئے اس طرح فرماتا ہے: ”یقیناً ہم نے انسان کو

بہترین صورت اور نظام میں پیدا کیا ہے۔“

”لقد خلقنا الانسان في احسن تقويم“

”تقویم“ کا معنی کسی چیز کو مناسب صورت، معتدل نظام اور شائستہ کیفیت میں لانا ہے۔ اور اس کے مفہوم کی وسعت اس بات کی طرف اشارہ ہے کہ اللہ نے انسان کو ہر لحاظ سے موزوں اور شائستہ پیدا کیا ہے، جسم کے لحاظ سے بھی، اور روحانی و عقلی لحاظ سے بھی، کیونکہ اس کے وجود میں ہر قسم کی استعداد رکھی گئی ہے اور اسے ایک بہت ہی عظیم قوس صعودی کو طے کرنے کے لئے آمادہ کیا گیا ہے، اور اس کے باوجود کہ انسان ایک ”جرم صغیر“ ہے، ”عالم کبیر“ کو اس میں جگہ دی گئی ہے، اور اسے اس قدر استعدادیں اور شائستگیاں بخشی ہیں کہ وہ ”ولقد کرمنا بنی ادم“ (ہم نے بنی آدم کو کرامت و عظمت بخشی ہے۔۔۔۔۔ سورہ اسراء..... ۷۰) کی خلقت کے لائق ہو گیا ہے۔

لیکن یہی انسان ان تمام امتیازات و اعزازات کے ہوتے ہوئے اگر حق کے راستے سے منحرف ہو جائے تو اس طرح سقوط کرتا ہے کہ ”اسفل السفالین“ میں جا پہنچتا ہے، اس لئے بعد والی آیت میں فرماتا ہے: ”پھر ہم اسے پست ترین مراحل میں لوٹا دیتے ہیں“۔

ایسا کیوں نہ ہو کیونکہ وہ ایک ایسا موجود ہے جو ہر قسم کی استعدادیں رکھتا ہے۔ اگر وہ ان سے صلاح و درستی کے لئے فائدہ اٹھائے تو افتخار کی بلند ترین چوٹی پر پہنچ جاتا ہے اور اگر ان تمام استعدادوں کو فساد اور خرابی کی راہ پر ڈال دے تو اس سے عظیم ترین مفسدہ پیدا کر دیتا ہے، اور طبعی طور پر وہ ”اسفل السفالین“ کی طرف کھینچتا چلا جاتا ہے۔

لیکن بعد والی آیت میں مزید کہتا ہے: ”مگر وہ لوگ جو ایمان لائے ہیں اور انہوں نے اعمال صالح انجام دیئے ہیں وہ اس سے مستثنیٰ ہیں، کیونکہ ان کے لئے ایسا اجر و ثواب ہے جو ختم ہونے والا نہیں ہے۔“ بعد والی آیت میں اس ناشکرے اور معاد کے دلائل اور نشانیوں سے بے اعتناء انسان کو مخاطب کرتے ہوئے فرماتا ہے: کیا سبب ہے کہ تو ان تمام دلائل کے باوجود روز جزا کی تکذیب کرتا ہے؟!

ایک طرف تو خود تیرے وجود کی ساخت اور دوسری طرف اس وسیع و عریض عالم کی عمارت اس بات کی نشان دہی کرتے ہیں کہ دنیا کی چند روزہ زندگی تیری خلقت اور اس عظیم جہان کی خلقت کا اصل ہدف نہیں ہو سکتی۔

یہ سب کچھ وسیع تر اور کامل تر جہان کے لئے ایک مقدمہ ہے اور قرآن کی تعبیر میں ”نشأۃ اولیٰ“ خود ”نشأۃ اخریٰ کی خبر دیتی ہے۔ تو پھر انسان متذکر کیوں نہیں ہوتا۔ ”ولقد علمتمم النشأۃ الاولیٰ فلو لا تذکرون“ (واقعہ ۶۲)۔

آخری آیت میں فرماتا ہے: ”کیا اللہ بہترین حکم کرنے والا اور فیصلہ کرنے والا نہیں ہے۔“

ایک حدیث میں آیا ہے کہ

”جب پیغمبر اکرم ﷺ سورہ ”التین“ کی تلاوت فرماتے تھے تو جیسے ہی آیہ ”الیس اللہ باحکم

الحاکمین“ پہنچتے تھے تو فرماتے تھے:

ہاں خدا حکم الحاکمین ہے، اور میں اس بات کا گواہ ہوں۔“



# سورہ العلق

یہ سورہ مکہ میں نازل ہوا۔

اس میں ۱۹ آیات ہیں۔



## سورہ علق کے مطالب

مفسرین کے درمیان مشہور ہے کہ یہ سورہ وہ پہلا سورہ ہجو پیغمبر گرامی اسلام ﷺ پر نازل ہوا اور اس کے مطالب بھی اسی بات کی تائید کرتے ہیں۔ اور یہ بات جو بعض نے کہی ہے کہ پہلا سورہ، سورہ ”حمد“ یا سورہ ”مدثر“ ہے، یہ بات قطعاً مشہور نہیں ہے۔ یہ سورہ پہلے پیغمبر اکرم ﷺ کو قرأت و تلاوت کا حکم دیتا ہے اور اس کے بعد اس باعظمت انسان کی ایک بے قدر و قیمت قطرہ خون سے خلقت کی بات کرتا ہے۔

اور بعد کے مرحلہ میں پروردگار کے لطف و کرم کے سائے میں انسان کے تکامل و ارتقاء اور اس کی علم و دانش اور قلم سے آشنائی کے بارے میں بحث ہوتی ہے۔

اور اس کے بعد کے مرحلہ میں ان ناشکرے انسانوں کے بارے میں، جو ان تمام خدائی نعمتوں اور الطاف الہی کے باوجود سرکشی کی راہ اختیار کرتے ہیں، گفتگو کرتا ہے۔

اور آخر میں ان لوگوں کی دردناک سزا کی طرف اشارہ کرتا ہے جو لوگوں کو ہدایت اور نیک اعمال سے روکتے ہیں۔ اور سورہ کو ”سجدہ“ اور بارگاہ پروردگار میں تقرب حاصل کرنے کے حکم پر ختم کرتا ہے۔

## سورہ العلق کی تلاوت کی فضیلت

اس سورہ کی قرأت کی فضیلت کے بارے میں امام جعفر صادق علیہ السلام سے نقل ہوا ہے کہ آپ علیہ السلام نے فرمایا:

”جو شخص دن میں یارات کو سورہ اقرء باسم ربک پڑھے گا اور وہ اس رات یادن کو مر جائے گا تو وہ دنیا سے شہید

جائے گا اور اللہ اسے مبعوث کرے گا اور شہیدوں کی صف میں اسے جگہ دے گا، اور وہ قیامت میں اس شخص کی مانند ہوگا

جس نے راہ اللہ میں پیغمبر اکرم نور مجسم ﷺ کی معیت میں شمشیر سے جہاد کیا ہو۔“

یہ سورہ ان مختلف تعبیروں کی مناسبت سے جو اس سورہ کے آغاز میں آئی ہیں سورہ ”علق“، یا سورہ ”اقرء“، یا سورہ ”قلم“ کے

نام سے موسوم ہوا ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اِقْرَأْ بِاسْمِ رَبِّكَ الَّذِیْ خَلَقَ	پڑھ اپنے پروردگار کے نام سے جس نے جہان کو پیدا کیا۔
(۲) خَلَقَ الْاِنْسَانَ مِنْ عَلَقٍ	وہی جس نے انسان کو جھے ہوئے خون سے پیدا کیا۔
(۳) اِقْرَأْ وَ رَبُّكَ الْاَكْرَمُ	پڑھ کہ تیرا پروردگار سب سے زیادہ مکرم و باعزت ہے۔
(۴) الَّذِیْ عَلَّمَ بِالْقَلَمِ	وہی جس نے قلم کے ذریعے تعلیم دی۔
(۵) عَلَّمَ الْاِنْسَانَ مَا لَمْ یَعْلَمُ	اور انسان کو وہ سب کچھ سکھا دیا جو وہ نہیں جانتا تھا۔

## شان نزول

جیسا کہ ہم نے سورہ کے مطالب کی تشریح میں بھی اشارہ کیا ہے کہ اکثر مفسرین کے نظریہ کے مطابق یہ پہلا سورہ ہے جو پیغمبر اکرم ﷺ پر نازل ہوا ہے، بلکہ بعض کے قول کے مطابق تو اوپر والی پانچ آیات سب ہی مفسرین کے نزدیک آغاز وحی میں ہی رسول اکرم ﷺ پر نازل ہوئی تھیں اور ان کا مضمون بھی اس معنی کی تائید کرتا ہے۔ روایات میں آیا ہے کہ پیغمبر اکرم ﷺ کوہ حرا پر گئے ہوئے تھے کہ جبرائیل آئے اور کہا: اے محمد ﷺ پڑھ: پیغمبر ﷺ نے فرمایا میں پڑھا ہوا نہیں ہوں۔

جبرائیل نے انہیں آغوش میں لے کر دیا اور پھر دوبارہ کہا: پڑھ، پیغمبر ﷺ نے پھر اسی جواب کو دہرایا۔ اس کے بعد جبرائیل نے پھر وہی کام کیا اور وہی جواب سنا، اور تیسری بار کہا: اقرأ باسم ربک الذی خلق..... پانچوں آیات کے آخر تک۔

جبرائیل یہ بات کہہ کر پیغمبر ﷺ کی نظروں سے غائب ہو گئے۔ رسول اللہ ﷺ جو وحی کی پہلی شعاع کو حاصل کرنے کے بعد تھکے ہوئے تھے خدیجہ کے پاس آئے اور فرمایا: ”زملونی ودرونی“: مجھے اڑھا دو اور کوئی کپڑا میرے اوپر ڈال دو تا کہ میں آرام کروں۔

”طبری“ بھی مجمع البیان میں یہ نقل کرتے ہیں کہ رسول اللہ ﷺ نے خدیجہ سے فرمایا:

”جب میں تنہا ہوتا ہوں تو ایک آواز سن کر پریشان ہو جاتا ہوں۔“

حضرت خدیجہ علیہ السلام نے عرض کیا: اللہ آپ صلی اللہ علیہ وسلم کے بارے میں خیر اور بھلائی کے سوا کچھ نہیں کرے گا کیونکہ اللہ

کی قسم آپ صلی اللہ علیہ وسلم امانت کو ادا کرتے ہیں اور صلہ رحمہ بجالاتے ہیں، اور جو بات کرتے ہیں اس میں سچ بولتے ہیں۔

”خدیجہ علیہ السلام، کہتی ہیں: اس واقعہ کے بعد ہم ورقہ بن نوفل کے پاس گئے (نوفل خدیجہ علیہ السلام کا چچا زاد بھائی اور

عرب کے علماء میں سے تھا)۔ رسول اللہ صلی اللہ علیہ وسلم نے جو کچھ دیکھا تھا وہ ”ورقہ“ سے بیان کیا۔ ”ورقہ“ نے کہا: جس وقت

وہ پکارنے والا آپ صلی اللہ علیہ وسلم کے پاس آئے تو غور سے سنو کہ وہ کیا کہتا ہے؟ اس کے بعد مجھ سے بیان کرنا۔

پیغمبر صلی اللہ علیہ وسلم نے اپنی خلوت گاہ میں سنا کہ وہ کہہ رہا ہے:

اے محمد صلی اللہ علیہ وسلم (کہو): بسم اللہ الرحمن الرحیم الحمد لله رب العالمین

ولا الضالین اور ہولا الہ الا اللہ، اس کے بعد آپ صلی اللہ علیہ وسلم ورقہ کے پاس آئے اور اس ماجرے کو بیان کیا۔

”ورقہ“ نے کہا: آپ صلی اللہ علیہ وسلم کو بشارت ہو، پھر بھی آپ صلی اللہ علیہ وسلم کو بشارت ہو۔ میں گواہی دیتا ہوں کہ آپ صلی اللہ علیہ وسلم

وہی ہیں جن کی عیسیٰ بن مریم علیہ السلام نے بشارت دی ہے، آپ صلی اللہ علیہ وسلم موسیٰ علیہ السلام کی طرح صاحب شریعت ہیں اور پیغمبر مرسل

صلی اللہ علیہ وسلم ہیں۔

آج کے بعد بہت جلد جہاد کے لئے مامور ہوں گے اور اگر میں اس دن تک زندہ رہا تو آپ کے ساتھ ہو کر جہاد

کروں گا!“

جب ”ورقہ“ دنیا سے رخصت ہو گیا تو رسول اللہ صلی اللہ علیہ وسلم نے فرمایا:

”میں نے اس روحانی شخص کو بہشت (برزخی جنت) میں دیکھا ہے کہ وہ جسم پر ریشمی لباس پہنے ہوئے تھا، کیونکہ

وہ مجھ پر ایمان لایا تھا اور میری تصدیق کی تھی۔

یقینی طور پر مفسرین کے بعض کلمات یا تاریخ کی کتابوں میں پیغمبر اکرم صلی اللہ علیہ وسلم کی زندگی کی اس فصل کے بارے

میں ایسے ناموزوں مطالب نظر آتے ہیں جو مسلمہ طور پر جعلی، وضعی، گھڑی ہوئی روایات اور اسرائیلیات سے ہیں، مثلاً یہ

کہ پیغمبر صلی اللہ علیہ وسلم نزول وحی کے پہلے واقعہ کے بعد بہت ہی ناراحت ہوئے اور ڈر گئے کہ کہیں یہ شیطانی القا آت نہ ہوں،

یا آپ نے کئی مرتبہ اس بات کا پختہ ارادہ کر لیا کہ خود کو پہاڑ سے گرا دیں، اور اسی قسم کے فضول اور بے ہودہ باتیں جو نہ تو نبوت کے بلند مقام کے ساتھ سازگار ہیں اور نہ ہی پیغمبر ﷺ کی اس عقل اور حد سے زیادہ دانش مندی، مدبریت، صبر و تحمل و شکیبائی، نفس پر تسلط اور اس اعتماد کو ظاہر کرتی ہیں جو تاریخوں میں ثبت ہے۔

ایسا دکھائی دیتا ہے کہ اس قسم کی ضعیف و رکیک روایات دشمنان اسلام کی ساختہ و پرداختہ ہیں جن کا مقصد یہ تھا کہ اسلام کو بھی مورد اعتراض قرار دے دیں اور پیغمبر اسلام ﷺ کی ذات گرامی کو بھی۔ جو کچھ بیان کیا گیا ہے اس کی طرف توجہ کرتے ہوئے آیات کی تفسیر پیش کرتے ہیں۔

### تفسیر

#### اپنے پروردگار کے نام سے پڑھ

پہلی آیت میں پیغمبر اکرم ﷺ کو مخاطب کرتے ہوئے کہتا ہے: ”اپنے اس پروردگار کے نام سے پڑھ جس نے سارے جہان کو خلق کیا ہے۔“

قابل توجہ بات یہ ہے کہ یہاں سب سے پہلے پروردگار کی ”ربوبیت“ کے مسئلہ پر تکیہ ہوا ہے۔ اور ہم جانتے ہیں کہ ”رب“ ”مالک مصلح“ کے معنی میں ہے، یعنی وہ ہستی جو کسی چیز کی مالک بھی ہے اور اس کی اصلاح و تربیت بھی کرتی ہو۔

اس کے بعد پروردگار کی ربوبیت کو ثابت کرنے کے لئے عالم ہستی کی خلقت و آفرینش پر تکیہ ہوا ہے، کیونکہ اس کی ربوبیت کی بہترین دلیل اس کی خالقیت ہے، اور عالم کی تدبیر وہی کر سکتا ہے جس نے اس کو خلق کیا ہے۔

یہ حقیقت میں عرب کے مشرکوں کا جواب ہے جو اللہ کی خالقیت کو تو قبول کرتے تھے لیکن ربوبیت اور تدبیر کے ضمن میں بتوں کے قائل تھے۔ اس کے علاوہ نظام ہستی میں اللہ کی ربوبیت اور اس کی تدبیر اس کی ذات مقدس کو ثابت کرنے کی بہترین دلیل ہے۔

اس کے بعد تمام مخلوقات میں سے عالم خلقت کے اہم ترین موجود اور آفرینش کے گل سرسبد یعنی انسان پر تکیہ کرتا ہے اور اس کی آفرینش کو ذکر کرتے ہوئے فرماتا ہے: ”وہی اللہ جس نے انسان کو جسے ہوئے خون سے پیدا کیا۔“ اور چونکہ نطفہ عالم جنین کا پہلا دور گزارنے کے بعد جسے ہوئے اور چپکے ہوئے خون کے ٹکڑے کی صورت اختیار کر لیتا ہے، جو ظاہر میں بہت ہی کم قدر و قیمت رکھتا

ہے لہذا اس آیت میں انسان کی خلقت کا مبداء اسی ناچیز موجود کو شمار کرتا ہے تاکہ پروردگار کی عظیم قدرت نمائی واضح ہو جائے جس نے اس قسم کی بے قدر و قیمت موجود سے ایسی قابل قدر اور قیمتی مخلوق پیدا کر دی ہے۔

بعض نے یہ بھی کہا ہے کہ علق سے مراد آدم علیہ السلام کی مٹی ہے جو چسپنے کی حالت بھی رکھتی تھی، اور یہ بات واضح ہے کہ وہ اللہ جو اس عجیب مخلوق کو اس ”چپکی ہوئی مٹی“ کے ایک ٹکڑے سے وجود میں لایا ہے، وہی ہر قسم کی حمد و ستائش کے لائق ہے۔

کبھی ”علق“ کو ”صاحب علاقہ“ وجود کے معنی میں لیا ہے، جو انسان کی اجتماعی روح اور ان کے ایک دوسرے کے ساتھ تعلق کی طرف ایک اشارہ ہے، اور یہ حقیقت میں نکال بشر اور تمدنوں کی پیش رفت کا پایہ اصلی ہے۔

بعض علق کو نر کے نطفہ (سperm) کی طرف بھی اشارہ سمجھتے ہیں جو ”جونک“ کے ساتھ بہت زیادہ مناسبت رکھتا ہے۔ یہ خوردبینی موجود نطفہ کے پانی میں تیرتا ہے، رحم میں عورت کے نطفہ کی طرف بڑھتا ہے، اس کے ساتھ چپک جاتا ہے اور ان دونوں کی ترکیب سے انسان کا کامل و مکمل نطفہ وجود میں آتا ہے۔

یہ ٹھیک ہے کہ اس زمانہ میں یہ مسائل تحقیق و دریافت نہیں ہوئے تھے، لیکن قرآن مجید نے علمی اعجاز کے طریق سے اس عمل سے پردہ اٹھایا ہے۔ ان چاروں تفاسیر میں سے پہلی تفسیر زیادہ واضح معلوم ہوتی ہے، اگرچہ چاروں تفسیروں کے درمیان جمع کرنے میں بھی کوئی مانع نہیں ہے۔

دوبارہ تاکید کے لئے مزید کہتا ہے: ”پڑھ کہ تیرا پروردگار ہر کریم سے زیادہ کریم اور ہر بزرگوار اور باعزت سے بڑھ کر بزرگوار اور باعزت ہے۔“ اس آیت کی تعبیر حقیقت میں پیغمبر صلی اللہ علیہ وسلم کی اس گفتگو کا جواب ہے جو جبرئیل کے جواب میں آپ نے کہی تھی کہ میں پڑھا ہوا نہیں ہوں۔ یعنی پروردگار کی برکت سے جو حد سے زیادہ کریم و بزرگوار ہے تو قرأت و تلاوت کی طاقت و توانائی رکھتا ہے۔

اس کے بعد اس خدا کی توصیف کرتے ہوئے جو سب کریموں سے بڑھ کر کریم و بزرگوار ہے فرماتا ہے:

”وہی ہستی جس نے قلم کے ذریعے تعلیم دی۔“

”اور انسان کو وہ سب کچھ سکھا دیا جو وہ نہیں جانتا تھا۔“

یہ آیات بھی درحقیقت پیغمبر صلی اللہ علیہ وسلم کی اسی گفتگو کا جواب ہیں جس میں آپ صلی اللہ علیہ وسلم نے فرمایا تھا کہ:

”میں قرأت کرنے والا نہیں ہوں۔“ یعنی وہی خدا جس نے انسان کو قلم کے ذریعے تعلیم دی ہے اور جو کچھ انسان نہیں جانتا

تھا اسے سکھایا ہے، وہ اس بندے کو بھی جس نے کسی سے سبق نہیں پڑھا ہے قرأت و تلاوت سکھانے کی قدرت رکھتا ہے۔

”الذی علم بالقلم“ کے جملہ کے دو معنی نکلتے ہیں، ایک یہ کہ: اللہ نے انسان کو لکھنا اور کتابت کرنا سکھایا، اور اس عظیم کام کی قدرت و توانائی، جو تاریخ بشر کا مبداء اور تمام علوم و فنون اور تمدنوں کا سرچشمہ ہے، اس میں ایجاد کی۔  
دوسرا یہ کہ اس سے مراد یہ ہے کہ انسان کو اس طریق سے اور اس وسیلہ سے علوم و فنون سکھائے۔  
بہر حال یہ ایک انسان پر معنی تعبیر ہے، جو نزول وحی کے ان حساس لمحات میں ان عظیم اور پر معنی آیات میں منعکس ہو گئی ہے۔

ابتداء سے ہی اسلام کی بنیاد علم و قلم پر رکھی گئی ہے، اور یہ بات بلاوجہ نہیں ہے کہ اس قسم کی پس ماندہ قوم علوم و فنون میں اس قدر ترقی کر گئی کہ، دوست و دشمن کے اعتراف کے مطابق، انہوں نے ساری دنیا میں علم و دانش کو پھیلا دیا اور یورپ کے مورخین کے اعتراف کے مطابق یہ مسلمانوں کا نور علم و دانش ہی تھا جو قرون وسطیٰ میں تاریک یورپ کے صفحہ پر چمکا اور انہیں متمدن عصر میں داخل کر گیا۔

کس قدر نامناسب بات ہے کہ اس قسم کی ملت اور ایسا دین علم و دانش کے میدان کے پیچھے رہ جائے اور دوسروں کا محتاج ہو جائے، یہاں تک کہ ان سے وابستہ ہو جائے۔

(۶) كَلَّا إِنَّ الْإِنْسَانَ لِرَبِّهِ لَكَنَّاظٍ	ایسا نہیں ہے (کہ انسان حق شناس نہ ہو) یقیناً وہ سرکش کرتا ہے۔
(۷) أَنْ رَأَاهُ اسْتَغْنَىٰ	اس وجہ سے کہ وہ خود کو بے نیاز سمجھتا ہے۔
(۸) إِنَّ إِلَىٰ رَبِّكَ الرُّجْعَىٰ	یقینی طور پر سب کی بازگشت تیرے پروردگار کی طرف ہے۔
(۹) أَرَأَيْتَ الَّذِي يَنْهَىٰ	مجھے بتا کیا وہ شخص جو منع کرتا ہے۔
(۱۰) عَبْدًا إِذَا صَلَّىٰ	بندہ کو جب وہ نماز پڑھتا ہے۔
(۱۱) أَرَأَيْتَ إِنْ كَانَ عَلَىٰ الْهُدَىٰ	مجھے بتا اگر یہ بندہ طریق ہدایت پر ہو۔
(۱۲) أَوْ أَمَرَ بِالتَّقْوَىٰ	یا لوگوں کو تقویٰ کا حکم دے۔
(۱۳) أَرَأَيْتَ إِنْ كَذَّبَ وَتَوَلَّىٰ	مجھے بتا اگر (یہ سرکش) حق کی تکذیب کرے اور اس کی طرف سے پشت پھیر لے۔

کیا وہ نہیں جانتا کہ اللہ اس کے تمام اعمال کو دیکھتا ہے؟

(۱۴) اَلَمْ يَعْلَمْ بِاَنَّ اللّٰهَ يَرٰى ۝

### تفسیر

کیا تجھے معلوم نہیں کہ اللہ تیرے اعمال کو دیکھتا ہے؟

گزشتہ آیات کے بعد، جن میں انسان کے لئے پروردگار کی مادی و معنوی نعمتوں کی طرف اشارہ ہوا تھا، اور ایسی وسیع نعمتوں کا لازمہ یہ ہے کہ انسان شکر ادا کرے اور اللہ کے سامنے سر تسلیم خم کر دے، لہذا زیر بحث آیات میں فرماتا ہے: ایسا نہیں ہے کہ خدائی نعمتیں ہمیشہ ہی انسان میں شکر گزاری کی روح بیدار کرتی ہوں، بلکہ وہ یقینی طور پر طغیان و سرکشی کرتا ہے۔

”اور اس کی وجہ یہ ہوتی ہے کہ وہ اپنے آپ کو بے نیاز سمجھنے لگ جاتا ہے۔“

یہ عام لوگوں کی فطرت ہے، ان لوگوں کی فطرت اور عادت جنہوں نے عقل و وحی کے کتب میں پرورش نہ پائی ہو چنانچہ جب وہ اپنے آپ کو بے نیاز سمجھنے لگ جاتے ہیں تو سرکشی و طغیان شروع کر دیتے ہیں۔

نہ تو وہ اللہ کا بندہ بنتے ہیں، نہ اس کے احکام کو قبول کرتے ہیں، نہ وجدان کی پکار پر کان دھرتے ہیں اور نہ ہی حق و عدالت کا خیال کرتے ہیں۔

بہر حال ایسا معلوم ہوتا ہے کہ آیت کا ہدف اور مقصد یہ ہے کہ پیغمبر ﷺ کو یہ توقع نہیں رکھنی چاہئے کہ لوگ فوراً ہی ان کی دعوت کو قبول کر لیں گے۔ بلکہ انہیں چاہئے کہ وہ خود کو سرکش مستکبرین کے انکار اور مخالفت کے لئے آمادہ و تیار رکھیں اور یہ جان لیں کہ ایک نشیب و فراز سے بھرا ہوا راستہ ان کے سامنے ہے۔

اس کے بعد ان مستکبر سرکشوں کو تہدید کرتے ہوئے فرماتا ہے: ”یقیناً سب کی بازگشت تیرے پروردگار کی طرف ہے۔“ اور وہی سرکشوں کو ان کے کیفر کردار تک پہنچاتا ہے۔

اصولی طور پر جس طرح کہ ہر چیز کی بازگشت اس کی طرف ہے اور سب مرجائیں گے، اور آسمان و زمین کی میراث اس کی پاک ذات کے لئے رہ جائے گی: ”وَلِلّٰهِ مِيرَاثُ السَّمَاوَاتِ وَالْاَرْضِ“ (آل عمران - ۱۸۰) ابتداء میں بھی تمام چیزیں اسی کی طرف سے تھیں، اور اس بات کی گنجائش نہیں ہے کہ انسان خود کو بے نیاز سمجھنے لگ جائے، اور مغرور ہو کر سرکش بن جائے۔

اس کے بعد مغرور سرکشوں کے کاموں کے ایک حصہ، یعنی راہ حق پر چلنے اور ہدایت و تقویٰ کے طریق کو طے کرنے سے

روکنے کو بیان کرتے ہوئے مزید فرماتا ہے:

”مجھے بتا کیا وہ شخص جو منع کرتا ہے۔“

”بندہ کو جب کہ وہ نماز پڑھتا ہے۔“

کیا ایسا آدمی عذاب الہی کا مستحق نہیں ہے!؟

احادیث میں آیا ہے کہ

”ابو جہل نے اپنے اطرافیوں سے سوال کیا! کیا محمد ﷺ تمہارے سامنے بھی (سجدہ کیلئے) مٹی پر چہرے کو رکھتا ہے؟ انہوں نے کہا: ہاں! اس نے کہا: قسم ہے اس کی جس کی ہم قسم کھاتے ہیں، اگر میں اسے اس حالت میں دیکھوں گا تو اپنے پاؤں سے اس کی گردن کو کچل کر رکھ دوں گا۔ انہوں نے اس سے کہا: وہ دیکھو! وہ اس جگہ نماز پڑھنے میں مشغول ہے۔“

ابو جہل چلا، تا کہ پیغمبر ﷺ کی گردن کو اپنے پاؤں کے نیچے کچلے۔ لیکن جب وہ قریب پہنچا تو پیچھے ہٹ گیا اور ایسا معلوم دیتا تھا جیسے کہ وہ کسی چیز کو اپنے ہاتھ سے ہٹا رہا ہے۔ ان لوگوں نے اس سے کہا، ہم تیری یہ کیا حالت دیکھ رہے ہیں؟ اس نے کہا: میں نے اچانک اپنے اور اس کے درمیان آگ کی ایک خندق دیکھی ہے، اور ایک وحشت ناک منظر اور کچھ پروبال مشاہدہ کئے ہیں“

اس موقع پر اوروالی آیات نازل ہوئیں،

بعد والی آیت میں اور زیادہ تاکید کے لئے مزید کہتا ہے:

”مجھے بتا اگر یہ نماز گزار بندہ طریق ہدایت پر ہو یا لوگوں کو تقویٰ کا حکم دے۔“

کیا اس کو منع کرنا مناسب ہے، اور کیا اس قسم کے شخص کی سزا جہنم کی آگ کے علاوہ کچھ اور ہو سکتی ہے!؟

”مجھے بتا اگر یہ سرکش آدمی جو راہ حق کے راہروا فراد کو نماز، ہدایت اور تقویٰ سے روکتا ہے اگر حق کی تکذیب کرے، اور اس

سے روگردانی کرے، تو اس کی کیسی دردناک سرنوشت ہوگی!؟“

”کیا وہ نہیں جانتا کہ اللہ اس کے تمام اعمال کو دیکھتا ہے، اور ان سب کو حساب و کتاب اور جزا و سزا کے لئے ثبت و ضبط کر رہا

ہے۔“



(جیسا کہ وہ خیال کرتا ہے) ایسا نہیں ہے، اگر وہ اپنے کام سے دستبردار نہ ہوگا تو ہم اس کی ناصیہ (سر کے اگلے حصہ کے بال) پکڑیں گے۔	(۱۵) كَلَّا لَئِن لَّمْ يَنْتَهِهٖ لَنْسَفَعْنَا بِالنَّاصِيَةِ ۙ
وہی دروغ گو اور خطا کار ناصیہ (پیشانی)	(۱۶) نَاصِيَةٍ كَاذِبَةٍ خَاطِئَةٍ ۚ
پھر وہ جسے چاہے پکارتا رہے (کہ وہ اس کی مدد کرے)	(۱۷) فَلْيَدْعُ نَادِيَهُ ۙ
ہم بھی عنقریب دوزخ کے مامورین کو پکاریں گے۔	(۱۸) سَنَدْعُ الزَّبَانِيَةَ ۙ
جیسا کہ وہ سمجھتا ہے، ایسا نہیں ہے، ہرگز اس کی اطاعت نہ کر، اور سجدہ کر، اور اللہ کا تقرب حاصل کر۔	(۱۹) كَلَّا لَا تَطَّعُهُ وَاَسْجُدْ ۙ وَاقْتَرِبْ ۙ

## تفسیر

## سجدہ کر اور تقرب حاصل کر!

اس بحث کے بعد، جو گزشتہ آیات میں کافر سرکشوں، اور پیغمبر اکرم ﷺ اور نماز گزاروں کے لئے ان کی مزاحمت کے بارے میں آئی تھی، ان آیات میں ان پر سخت دھمکیوں کی بارش کرتے ہوئے فرماتا ہے، ”جیسا کہ وہ خیال کرتا ہے ایسا نہیں ہے (وہ یہ گمان کرتا ہے کہ وہ پیغمبر ﷺ کی گردن پر ان کے سجدہ کے وقت پاؤں رکھ سکتا ہے، اور انہیں اس عبادت اللہ سے روک سکتا ہے)۔“

”اگر وہ اپنے اس غرور اور جہالت سے دستبردار نہ ہوگا تو ہم اس کے سر کے اگلے حصہ کے بالوں کو پکڑ کر اسے عذاب کی طرف کھینچ لے جائیں گے۔“

”وہی دروغ گو اور خطا کار کے سر کا اگلا حصہ (پیشانی)“

ایک روایت میں آیا ہے:

”جس وقت سورہ الرحمٰن نازل ہوا تو پیغمبر ﷺ نے اپنے اصحاب سے فرمایا:

”تم میں سے کون ہے؟ جو اس سورہ کو رو سائے قریش کے سامنے جا کر پڑھے۔“

حاضرین کچھ دیر کے لئے خاموش رہے چونکہ وہ سردارانِ قریش کی ایذا رسانی سے ڈرتے تھے۔  
 ”عبداللہ بن مسعود“ کھڑے ہو گئے اور کہا: اے رسول اللہ ﷺ! میں یہ کام کروں گا..... ابن مسعود چھوٹے سے جشہ کے تھے اور جسمانی لحاظ سے کمزور بھی تھے، کھڑے ہو کر سردارانِ قریش کے پاس پہنچ گئے۔ انہیں دیکھا کہ وہ کعبہ کے گرد اکٹھے بیٹھے ہیں، لہذا (ابن مسعود نے) سورہ الرحمن کی تلاوت شروع کر دی۔

”ابو جہل“ نے کھڑے ہو کر ابن مسعود کے منہ پر ایسا تھپڑ مارا کہ ان کا کان پھٹ گیا اور خون جاری ہو گیا۔  
 ابن مسعود روتے ہوئے پیغمبر ﷺ کی خدمت میں حاضر ہوئے، جب پیغمبر ﷺ کی نگاہ ان پر پڑی تو آپ ﷺ کو دکھ ہوا۔ آپ ﷺ نے سر نیچ کر لیا اور گہرے غم و اندوہ میں ڈوب گئے۔

اچانک جبرائیل نازل ہوئے جب کہ وہ خنداں اور مسرور تھے، آپ نے فرمایا: اے جبرائیل تم کس لئے ہنس رہے ہو جب کہ ابن مسعود رو رہا ہے؟ (جبرائیل نے) عرض کیا عنقریب آپ ﷺ کو اس کی وجہ معلوم ہو جائے گی۔  
 یہ ماجرا گزر گیا۔ جب مسلمان جنگ بدر کے دن کامیاب و کامران ہوئے تو ابن مسعود مشرکین کے مقنولین کے درمیان گردش کر رہے تھے، ان کی نظر ابو جہل پر پڑی کہ وہ آخری سانس لے رہا تھا، ابن مسعود اس کے سینہ پر سوار ہو گئے، جب اس کی نگاہ ان پر پڑی تو کہا: اے حقیر چرواہے، تو کتنے بلند مقام پر چڑھ کر بیٹھ گیا۔ ابن مسعود نے کہا: الا سلام یعلو ولا یعلیٰ علیہ۔ ”اسلام برتری حاصل کرے گا اور کسی چیز کو اسلام پر برتری نہیں ہوگی۔“

ابو جہل نے ان سے کہا اپنے دوست محمد (ﷺ) سے کہہ دے: نہ تو زندگی میں کوئی شخص میری نظر میں اس سے زیادہ مبغوض تھا اور نہ ہی موت کی حالت میں۔

جب یہ بات پیغمبر ﷺ کے کانوں تک پہنچی تو آپ ﷺ نے فرمایا:  
 ”میرے زمانے کا فرعون موسیٰ علیہ السلام کے زمانے کے فرعون سے بدتر ہے۔ کیونکہ اس نے تو اپنی عمر کے آخری لمحات میں یہ کہا تھا: میں ایمان لے آیا ہوں، لیکن اس کی سرکشی اور بھی بڑھ گئی۔“

اس کے بعد ابو جہل نے ابن مسعود کی طرف رخ کر کے کہا: میرا سر اس تلوار سے قطع کر کہ جو زیادہ تیز ہے۔ جب ابن مسعود نے اس کا سر قلم کیا تو وہ اس کو اٹھا کر پیغمبر ﷺ کی خدمت میں نہ لاسکے۔ (لہذا اس کے سر کے بالوں کو پکڑ کر زمین پر کھینچتے ہوئے پیغمبر ﷺ کی خدمت میں لے کر پہنچے اور آیت کا مضمون اس دنیا میں پورا ہو گیا)۔

ایک روایت میں ابن عباسؓ سے آیا ہے کہ ایک دن ابو جہل رسول اللہ ﷺ کے پاس آیا جب کہ آنحضرت ﷺ مقام ابراہیم کے پاس نماز میں مشغول تھے، اس نے پکار کر کہا کیا میں نے تجھے اس کام سے منع نہیں کیا تھا؟ حضرت ﷺ نے اس کو جھڑک

کردھنکار دیا۔

ابو جہل نے کہا: اے محمد (ﷺ)! تم مجھے جھڑکتے ہو اور مجھے دھنکارتے ہو؟ کیا تمہیں معلوم نہیں ہے کہ اس سرزمین میں میری قوم اور قبیلہ سب سے زیادہ ہے۔

اس موقع پر بعد والی آیت نازل ہوئی: ”یہ جاہل و مغرور اپنی ساری قوم و قبیلہ کو پکار لے اور انہیں مدد کے لئے بلا لے“  
”ہم بھی مامورین دوزخ کو پکار لیں گے۔“

تاکہ اسے معلوم ہو جائے کہ اس بے خبر نافل سے کوئی کام بھی نہیں ہو سکتا۔ اور وہ مامورین عذاب کے چنگل میں پرکاش کی طرح ایک خوفناک طوفان کے درمیان میں ہے۔

اس سورہ کی آخری آیت میں جو آیہ سجدہ ہے، فرماتا ہے: ”اس طرح نہیں ہے جیسا کہ وہ خیال کرتا ہے اور تیرے سجدہ کے ترک کرنے پر اصرار کرتا ہے“ ”کلا“

”ہرگز اس کی اطاعت نہ کر، اپنے پروردگار کی بارگاہ میں سجدہ کر اور اس کا تقرب حاصل کر“  
دنیا زمانے کے ابو جہل اس سے کہیں زیادہ حقیر و ناچیز ہیں کہ تجھے سجدہ کرنے سے روک سکیں، یا تیرے دین و آئین کی ترقی میں روڑے اٹکائیں اور اس میں کوئی رکاوٹ ڈال سکیں۔ تو پروردگار پر توکل کرتے ہوئے اس کی عبادت و بندگی اور سجدہ کے ساتھ اس راستہ میں قدم بڑھائے جا، اور ہر روز اپنے اللہ سے نزدیک سے نزدیک تر ہوتا چلا جا۔

ضمنی طور پر اس آیت سے اچھی طرح معلوم ہو جاتا ہے کہ سجدہ انسان کے لئے بارگاہ خدا کے قرب اور نزدیکی کا باعث ہے۔ اور اسی لئے ایک حدیث میں رسول اللہ ﷺ سے آیا ہے کہ آپ ﷺ نے فرمایا:

”بندے کی اللہ سب سے زیادہ قرب کی حالت اس وقت ہوتی ہے جب وہ سجدہ میں ہوتا ہے۔“  
البتہ ہمیں معلوم ہے کہ اہل بیت عصمت علیہم السلام کی روایات کے مطابق قرآن مجید میں چار سجدے واجب ہیں ”الم سجدہ“ ”والم سجدہ“ ”والم سجدہ“ اور یہاں ”سورہ العلق“ میں اور قرآن کے باقی سجدے مستحب ہیں۔



# سورہ القدر

یہ سورہ مکہ میں نازل ہوا  
اور اس میں ۵ آیات ہیں۔

## سورہ ”قدر“ کے مطالب اور اس کی فضیلت

اس سورہ کا مضمون، جیسا کہ اس کے نام سے بھی ظاہر ہے، شب قدر میں قرآن کا نزول ہے۔ اس کے بعد شب قدر کی اہمیت اور اس کے برکات و آثار کا بیان ہے۔

اس سورہ کی فضیلت میں یہی کافی ہے کہ پیغمبر اکرم ﷺ سے منقول ہے کہ آپ ﷺ نے فرمایا: ”جو شخص اس کی تلاوت کرے گا تو وہ اس شخص کی طرح ہوگا جس نے ماہ رمضان کے روزے رکھے اور شب قدر کو احیاء کیا ہو۔“

اس شخص کے لئے نہیں ہے جو اسے پڑھے تو سہی لیکن اس کی حقیقت کو نہ سمجھے، بلکہ یہ اس شخص کے لئے ہے جو اسے پڑھنے کے ساتھ ساتھ سمجھتا بھی ہو، اور اس کے مضمون پر عمل کرتا ہو، قرآن کو عظیم سمجھتا ہو، اور اس کی آیات کو اپنی زندگی میں عملی شکل دیتا ہو۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اِنَّا اَنْزَلْنٰهُ فِیْ لَیْلَةِ الْقَدْرِ	ہم نے اس قرآن کو شب قدر میں نازل کیا ہے۔
(۲) وَمَا اَذْرٰکَ مَا لَیْلَةُ الْقَدْرِ	اور تو کیا جانے کہ شب قدر کیا ہے!؟
(۳) لَیْلَةُ الْقَدْرِ خَیْرٌ مِّنْ اَلْفِ شَهْرٍ	شب قدر ہزار مہینوں سے بہتر ہے۔
(۴) تَنْزَلُ الْمَلٰٓئِکَةُ وَ الرُّوْحُ فِیْهَا بِاِذْنِ رَبِّہِمۡ	فرشتے اور روح اس رات میں اپنے پروردگار کے اذن سے ہر کام (کی تقدیر) کے لئے اترتے ہیں۔
(۵) سَلَّمَ نَفْسًا هٰی حَتّٰی مَطْلَعِ الْفَجْرِ	یہ ایک ایسی رات ہے جو طلوع صبح تک سلامتی (اور برکت و رحمت) سے پر ہے۔

## تفسیر

## شب قدر نزول قرآن کی رات

قرآن کی آیات سے اچھی طرح معلوم ہوتا ہے کہ قرآن مجید ماہ مبارک رمضان میں نازل ہوا ہے: (بقرہ-۱۸۵) اور اس تعبیر کا ظاہر یہ ہے کہ سارا قرآن اسی ماہ میں نازل ہوا ہے۔

اور سورہ قدر کی پہلی آیت میں مزید فرماتا ہے: ہم نے اسے شب قدر میں نازل کیا ہے۔“  
اگرچہ اس آیت میں صراحت کے ساتھ قرآن کا نام ذکر نہیں ہوا، لیکن یہ بات مسلم ہے کہ ”انا انزلناہ“ کی ضمیر قرآن کی طرف لوٹتی ہے اور اس کا ظاہری ابہام اس کی عظمت اور اہمیت کے بیان کے لئے ہے۔

”انا انزلناہ“ (ہم نے اسے نازل کیا ہے) کی تعبیر بھی اس عظیم آسمانی کتاب کی عظمت کی طرف ایک اور اشارہ ہے جس کے نزول کی اللہ نے اپنی طرف نسبت دی ہے اس کا شب ”قدر“ میں نزول، وہی شب جس میں انسانوں کی سرنوشت اور مقدرات کا تعین ہوتی ہے۔ یہ اس عظیم آسمانی کتاب کے سرنوشت ساز ہونے کی ایک اور دلیل ہے۔

اس آیت کو سورہ بقرہ کی آیت کے ساتھ ملانے سے یہ نتیجہ نکلتا ہے کہ شب قدر ماہ مبارک رمضان میں ہے، لیکن وہ کون سی رات ہے قرآن سے اس بارے میں کچھ معلوم نہیں ہوتا۔

لیکن روایات میں مشہور و معروف یہ ہے کہ ماہ رمضان کی آخری دس راتوں میں سے اکیسویں یا تیسویں رات ہے۔ لیکن متعدد روایات میں جو اہل بیت کے طریقہ سے پہنچی ہیں، زیادہ تر تیسویں رات پر تکیہ ہوا ہے۔ ایک روایت میں امام جعفر صادق علیہ السلام سے یہ بھی نقل ہوا ہے کہ آپ علیہ السلام نے فرمایا:

”تقدیر مقدرات تو انیسویں کی شب کو ہوتی ہے، اور ان کا حکم اکیسویں رات کو، اور ان کی تصدیق اور منظوری تیسویں رات

کو۔

اور اس طرح سے روایات کے درمیان جمع ہو جاتی ہے۔

بعد والی آیت میں شب قدر کی عظمت کے بیان کے لئے فرماتا ہے: ”تو کیا جانے کہ شب قدر کیا ہے۔“

اور بلا فاصلہ کہتا ہے: ”شب قدر ایک ایسی رات ہے جو ہزار مہینے سے بہتر ہے۔“

**شب قدر ہزار ماہ سے کیسے برتر ہے؟**

اس شب کا ہزار ماہ سے بہتر ہونا اس رات کو بیدار رہنے اور اس کی عبادت کی قدر و قیمت کی وجہ سے ہے اور لیلۃ القدر کی فضیلت اور اس میں عبادت کی فضیلت کی روایات، جو شیعہ اور اہل سنت کی کتابوں میں فراواں ہیں، اس مطلب کی مکمل طور سے تائید کرتی ہیں۔

اس کے علاوہ اس رات میں قرآن کا نزول اور اس میں برکات اور رحمت الہی کا نزول بھی اس بات کا سبب ہے کہ یہ ہزار ماہ

سے برتر و بالا ہو۔

بعض تفاسیر میں آیا ہے کہ پیغمبر اکرم صلی اللہ علیہ وسلم نے فرمایا:

”بنی اسرائیل میں سے ایک شخص نے لباس جنگ زیب تن کر رکھا تھا، اور ہزار ماہ تک اسے نہ اتارا، وہ ہمیشہ جہاد فی سبیل اللہ میں مشغول (یا آمادہ) رہتا تھا۔ پیغمبر اکرم ﷺ کے اصحاب و انصار نے تعجب کیا، اور آرزو کی کہ کاش اس قسم کی فضیلت و افتخار انہیں بھی میسر آئے تو اوپر والی آیات نازل ہوئیں۔ اور بیان کیا کہ شب قدر ہزار ماہ سے افضل ہے۔

اس کے بعد اس عظیم رات کی مزید تعریف و توصیف کرتے ہوئے اضافہ کرتا ہے: ”اس رات میں فرشتے اور روح اپنے پروردگار کے اذن سے ہر کام کی تقدیر کے لئے نازل ہوتے ہیں۔“ (تزل الملائکۃ والروح فیہا باذن ربهم من کل امر)۔ اس بات کی طرف توجہ کرتے ہوئے کہ ”تزل“ فعل مضارع ہے اور استمرار پر دلالت کرتا ہے (جو اصل میں ”تتزل“ تھا) واضح ہو جاتا ہے کہ شب قدر پیغمبر اکرم ﷺ اور نزول قرآن کے زمانہ کے ساتھ مخصوص نہیں تھی، بلکہ یہ ایک امر مستمر ہے، اور ایسی رات ہے جو ہمیشہ آتی رہتی ہے اور ہر سال آتی ہے۔

روح سے مراد ہے ایک بہت بڑی مخلوق ہے جو فرشتوں سے مافوق ہے، جیسا کہ ایک حدیث میں امام جعفر صادق علیہ السلام سے نقل ہوا ہے کہ ایک شخص نے آپ سے سوال کیا: کیا روح وہی جبرائیل علیہ السلام ہے؟ امام علیہ السلام نے جواب میں فرمایا: ”جبرائیل تو ملائکہ میں سے ہے، اور روح ملائکہ سے زیادہ عظیم ہے، کیا خداوند تعالیٰ یہ نہیں فرماتا: ملائکہ اور روح نازل ہوتے ہیں؟“

”من کل امر“ سے مراد یہ ہے کہ فرشتے سرنوشتوں کی تقدیر و تعیین کے لئے، اور ہر خیر و برکت لانے کے لئے اس رات میں نازل ہوتے ہیں، اور ان کے نزول کا مقصد ان امور کی انجام دہی ہے۔

اور آخری آیت میں فرماتا ہے: ”یہ ایک ایسی رات ہے، جو طلوع صبح تک سلامتی اور خیر و برکت و رحمت سے پر رہتی ہے۔“ قرآن بھی اسی میں نازل ہوا، اس کا احیاء اور شب بیداری بھی ہزار ماہ کے برابر ہے، اللہ کی خیرات و برکات بھی اسی شب میں نازل ہوتی ہیں۔ اس کی رحمت خاص بھی بندوں کے شامل حال ہوتی ہے، اور فرشتے اور روح بھی اسی رات میں نازل ہوتے ہیں۔

اسی بناء پر یہ ایک ایسی رات ہے جو آغاز سے اختتام تک سراسر سلامتی ہی سلامتی ہے۔ یہاں تک کہ بعض روایات کے مطابق تو اس رات میں شیطان کو زنجیر میں جکڑ دیا جاتا ہے۔ لہذا اس لحاظ سے بھی یہ ایک ایسی رات ہے جو سالم اور سلامتی سے توأم ہے۔



# سورہ البینہ

یہ سورہ مکہ میں نازل ہوا

اس میں ۸ آیات ہیں۔



## سورہ ”بینة“ کے مطالب

یہ سورہ پیغمبر اکرم ﷺ کی رسالت کے ہمہ گیر ہونے، اور اس کے روشن و واضح دلائل اور نشانیوں سے آمیختہ ہونے کی طرف اشارہ کرتی ہے۔ اس سورہ کے ایک دوسرے حصہ میں اہل کتاب اور مشرکین کے اسلام کے مقابلہ میں اعتراضات کو مشخص کرتا ہے کہ وہ گروہ جو ایمان لے آیا ہے اور اعمال صالح انجام دیتا ہے وہ تو بہترین مخلوق ہے۔ اور وہ گروہ جس نے کفر، شرک اور گناہ کی راہ اختیار کر لی ہے، وہ بدترین مخلوق شمار ہوتی ہے۔

اس سورہ کے مختلف نام ہیں، جو اس کے الفاظ کی مناسبت سے انتخاب ہوئے ہیں، لیکن ان میں سب سے زیادہ مشہور سورہ ”بینة“ و ”لم یکن“ و ”قیمة“ ہیں۔

## سورہ ”بینة“ کی تلاوت کی فضیلت

ایک حدیث میں پیغمبر اکرم ﷺ سے اس سورہ کی تلاوت کی فضیلت میں اس طرح نقل ہوا ہے:-  
 ”اگر لوگوں کو معلوم ہوتا کہ اس سورہ میں کون کون سی برکتیں ہیں تو وہ اپنے گھر والوں اور مال و منال کو چھوڑ کر اس کی طرف بڑھتے۔“

قبیلہ ”خزاعہ“ کے ایک شخص نے عرض کیا: اے رسول اللہ ﷺ! اس کی تلاوت کا اجر و ثواب کیا ہے؟  
 آپ ﷺ نے فرمایا:

”کوئی منافق اور وہ لوگ جن کے دل میں شک و شبہ ہے، اس کی تلاوت نہیں کریں گے اللہ کی قسم مقرب فرشتے اس دن سے جب سے سارے آسمان اور زمین پیدا ہوئے ہیں، اسے پڑھتے ہیں، اور اس کی تلاوت میں ایک لحد کے لئے بھی سستی نہیں کرتے جو شخص اسے رات کے وقت پڑھے گا، اللہ ایسے فرشتوں کو مامور کرے گا، جو اس کے دین و دنیا کی حفاظت کریں گے، اور اس کے لئے بخشش اور رحمت طلب کریں گے، اور اگر دن کے وقت پڑھے گا تو ان چیزوں کی مقدار میں جنہیں دن روشن کرتا ہے، اور رات انہیں تاریک بنا دیتی ہے، اسے ثواب دیں گے۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) لَمْ یَكُنِ الَّذِیْنَ كَفَرُوا مِنْ اَهْلِ الْكِتَابِ وَ الْمُشْرِكِیْنَ مُنْفَكِّیْنَ حَتّٰی تَاْتِیَهُمُ الْبَیِّنَةُ ۙ	اہل کتاب اور مشرکین میں سے کفار (کہتے تھے) جب تک ان کے لئے واضح دلیل نہ آجائے وہ اپنے دین سے دستبردار نہیں ہوں گے۔
(۲) رَسُوْلٌ مِّنَ اللّٰهِ یَتْلُوْا صُحُفًا مُّطَهَّرَةً ۙ	اللہ کی طرف سے ایسا رسول جو پاکیزہ صحیفوں کی تلاوت کرے۔
(۳) فِیْهَا كُتِبَ قِیْمَةٌ ط	اور ان میں صحیح اور قابل قدر تحریریں ہوں۔
(۴) وَ مَا تَفَرَّقَ الَّذِیْنَ اٰتُوْا الْكِتٰبَ اِلَّا مِنْۢ بَعْدِ مَا جَاءَتْهُمْ الْبَیِّنَةُ ط	لیکن اہل کتاب نے (اللہ کے دین میں) اختلاف نہیں کیا مگر ان کے پاس واضح دلائل پہنچ جانے کے بعد۔
(۵) وَ مَا اُمِرُوْا اِلَّا لِیَعْبُدُوْا اللّٰهَ مُخْلِصِیْنَ لَهٗ الدِّیْنَ ۙ حُنَفَآءَ وَ یَقِیْمُوا الصَّلٰوةَ وَ یُوْتُوْا الزَّكٰوةَ وَ ذٰلِكَ دِیْنُ الْقِیْمَةِ ط	حالانکہ انہیں کوئی حکم اس کے سوا نہیں دیا گیا تھا کہ وہ کمال اخلاص کے ساتھ اللہ کی عبادت کریں، شرک سے توحید کی طرف لوٹیں، نماز کو قائم کریں اور زکوٰۃ ادا کریں، اور یہی مستقیم اور صحیح دین ہے۔

## تفسیر

## یہ جاودانی دین ہے

سورہ کے شروع میں ظہور اسلام سے پہلے اہل کتاب (یہود و نصاریٰ) اور مشرکین عرب کی حالت کو پیش کرتے ہوئے فرماتا ہے: ”وہ اس بات کا دعویٰ کیا کرتے تھے کہ جب تک کوئی واضح دلیل اور مسلمہ پیغمبران کے پاس نہ آجائے، وہ اپنے دین سے دستبردار نہیں ہوں گے۔“

”ایسا پیغمبر جو اللہ کی طرف سے ہو اور پاک و پاکیزہ صحیفوں کو ہمارے سامنے تلاوت کرے۔“

ایسے صحیفے جن میں موزوں، ثابت اور قابل قدر تحریریں ہوں۔“

ہاں! وہ پیغمبر اسلام ﷺ کے ظہور سے پہلے اسی قسم کے دعوے کیا کرتے تھے۔ لیکن آپ ﷺ کے ظہور اور آپ ﷺ کی کتاب آسمانی کے نزول کے بعد میدان بدل گیا اور وہ اللہ کے دین میں اختلاف کرنے لگ گئے۔ ”اور اہل کتاب نے اختلاف نہیں کیا، مگر واضح دلیل اور سچا اور آشکار پیغمبران کے پاس آجانے کے بعد“

اس بناء پر اوپر والی آیت اسی چیز کے مشابہ ہے جو سورہ بقرہ کی آیہ ۸۹: ولما جاء ہم کتاب من عند اللہ مصدق لما معهم وکانوا من قبل یتستفتحون علی الذین کفروا فلما جاء ہم ماعرفوا کفروا بہ فلعنة اللہ علی الکافرین: میں آئی ہے۔ یعنی جب اللہ کی طرف سے ان کے پاس کتاب آئی، جو ان نشانیوں کے موافق تھی جو ان کے پاس تھیں، اور اس سے پہلے وہ خود کوفت کی خوشخبری دیا کرتے تھے۔ لیکن جب یہ کتاب اور وہ پیغمبر جسے انہوں نے پہلے سے پہچانا ہوا تھا، ان کے پاس آیا تو وہ کافر ہو گئے، پس کافروں پر اللہ کی لعنت ہو۔

ہم جانتے ہیں کہ اہل کتاب اس قسم کے ظہور کا انتظار کر رہے تھے، اور اصولی طور پر، مشرکین عرب بھی، جو اہل کتاب کو اپنے سے زیادہ عالم اور زیادہ آگاہ سمجھتے تھے، اس پروگرام میں ان کے ساتھ ہم آواز تھے۔ لیکن جب ان کی آرزوئیں پوری ہو گئیں تو انہوں نے اپنا راستہ بدل لیا اور مخالفین کی صفوں میں جا ملے۔

اس کے بعد ”اہل کتاب“ کو اور ان کے تابع ”مشرکین“ کو ملامت کرتے ہوئے فرماتا ہے: ”انہوں نے اس جدید دین میں اختلاف کیوں کیا کہ بعض تو ایمان لے آئے اور بعض کافر ہو گئے حالانکہ اس دین میں انہیں اس کے سوا کوئی اور حکم نہیں دیا گیا ہے کہ اللہ کی عبادت کریں، اور اس کی عبادت کو اس کے غیر کی عبادت سے خالص رکھیں، اور ہر قسم کے شرک سے باز رکھیں اور توحید کی طرف مائل رہیں، نماز کو قائم کریں، اور زکوٰۃ ادا کریں۔“

اس کے بعد فرماتا ہے:

”اور یہ ایک مستقیم و پائیدار دین ہے“

یہاں ”وما مروا“ سے یہ ہے کہ دین اسلام میں سوائے خالص توحید، اور نماز و زکوٰۃ وغیرہ کے اور کوئی حکم نہیں آیا۔ اور یہ

ایسے امور ہیں جنہیں وہ سب جانتے تھے۔ تو پھر وہ ان کو قبول کرنے سے روگردانی کیوں کرتے ہیں؟ اور ان کو ماننے سے انکار کر رہے ہیں۔

”دین“ سے مراد دین و شریعت کا مجموعہ مراد ہو، یعنی وہ اس بات پر مامور ہوئے تھے کہ اللہ کی پرستش کریں اور ہر جہت سے اپنے دین و آئین کو خالص رکھیں۔ ”وذاک دین القیمۃ“ کا جملہ اس بات کی طرف اشارہ ہے کہ یہ اصول یعنی توحید خاص اور نماز (خالق کی طرف توجہ) اور زکوٰۃ (مخلوق کی طرف توجہ) تمام ادیان کے ثابت اور پائیدار اصول ہیں، بلکہ کہا جاسکتا ہے کہ یہ انسان کی فطرت میں داخل ہیں۔

کیونکہ ایک طرف تو انسان کی سرنوشت مسئلہ توحید پر ہے اور دوسری طرف سے اس کی فطرت منعم کا شکر ادا کرنے اور اس کی معرفت و شناخت کی دعوت دیتی ہے، اور تیسری طرف سے روح اجتماعی اور انسان کی مدنیت اسے محروم افراد کی مدد کے لئے پکارتی ہے۔

<p>اہل کتاب اور مشرکین میں سے جو لوگ اس جدید دین سے کافر ہو گئے ہیں وہ دوزخ کی آگ میں ہوں گے اور ہمیشہ ہمیشہ اسی میں رہیں گے، وہ بدترین مخلوق ہیں۔</p>	<p>(۶) إِنَّ الَّذِينَ كَفَرُوا مِنْ أَهْلِ الْكِتَابِ وَ الْمُشْرِكِينَ فِي نَارِ جَهَنَّمَ خَالِدِينَ فِيهَا أُولَئِكَ هُمْ شَرُّ الْبَرِيَّةِ ط</p>
<p>یقینی طور سے وہ لوگ جو ایمان لائے ہیں اور انہوں نے اعمال صالح انجام دیئے ہیں، وہ (اللہ کی) بہترین مخلوق ہیں۔</p>	<p>(۷) إِنَّ الَّذِينَ آمَنُوا وَعَمِلُوا الصَّالِحَاتِ أُولَئِكَ هُمْ خَيْرُ الْبَرِيَّةِ ط</p>
<p>ان کی جزاء ان کے پروردگار کے یہاں بہشت جاودانی کے باغات ہیں، جس کے (درختوں کے) نیچے نہریں جاری ہیں۔ وہ ہمیشہ ہمیشہ اسی میں رہیں گے، اللہ بھی ان سے راضی ہے اور وہ بھی اللہ سے راضی ہیں،</p>	<p>(۸) جَزَاءُ وَّهُمْ عِنْدَ رَبِّهِمْ جَنَّاتٍ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَ رَضُوا عَنْهُ ط</p>

اور یہ (بلند مقام) اس شخص کے لئے ہے، جو اپنے پروردگار سے ڈرے۔	ذٰلِكَ لِمَنْ خَشِيَ رَبَّهُ
---	------------------------------

## تفسیر

## بہترین اور بدترین مخلوق

گزشتہ آیات میں آیا تھا کہ کفار اہل کتاب اور مشرکین اس انتظار میں تھے کہ اللہ کی طرف سے کوئی واضح و روشن دلیل ان کے پاس آئے، لیکن واضح و روشن دلیل ”بینہ“ کے آجانے کے بعد وہ متفرق اور پراگندہ ہو گئے اور ہر ایک نے الگ الگ راہ اختیار کر لی۔

زیر بحث آیات میں اس دعوت الہی کے مقابلہ میں ”کفر کرنے والے“ اور ”ایمان لانے والے“ دونوں گروہوں اور ان میں سے ہر ایک کے انجام کی طرف اشارہ کرتا ہے۔

پہلے فرماتا ہے: ”اہل کتاب اور مشرکین میں سے جو لوگ اس جدید دین سے کافر ہوئے ہیں وہ دوزخ کی آگ میں ہوں گے اور ہمیشہ ہمیشہ اسی میں رہیں گے۔ وہ بدترین مخلوق ہیں۔“

”اولئک ہم شر البریۃ“ (وہ بدترین مخلوق ہیں) کی تعبیر ایک لرزہ خیز تعبیر ہے، جو اس بات کی نشان دہی کرتی ہے کہ تمام چلنے پھرنے والی مخلوق، اور نہ چلنے پھرنے والی مخلوق میں سے، ان لوگوں سے بڑھ کر مردود اور دھنکاری ہوئی مخلوق اور کوئی نہیں ہے، جنہوں نے حق کے واضح ہوتے ہوئے اور تمام حجت کے بعد سیدھی راہ کو چھوڑ دیا اور ضلالت و گمراہی کی راہ اختیار کر لی۔

”اہل کتاب“ کو مشرکین پر مقدم رکھنے کی وجہ بھی ممکن ہے یہ ہو کہ وہ کتاب آسمانی کے حامل اور دانشمند تھے اور پیغمبر اسلام ﷺ کی نشانیاں ان کی کتابوں میں صراحت کے ساتھ آئی تھیں۔ اس بناء پر ان کا مخالفت کرنا زیادہ قبیح و بدتر تھا۔

بعد والی آیت میں دوسرے گروہ کی طرف، جو ان کے مخالف نقطہ مقابل اور قوس صعودی میں واقع ہوئے ہیں اشارہ کرتے ہوئے فرماتا ہے: وہ لوگ جو ایمان لائے ہیں اور انہوں نے اعمال صالح انجام دیئے ہیں، وہ اللہ کی بہترین مخلوق ہیں:۔“

اس کے بعد ان کی جزا اور پاداش کو چند مختصر سے جملوں میں اس طرح بیان کرتا ہے: ان کی جزا ان کے پروردگار کے پاس بہشت کے جاودانی باغات ہیں، جن کے درختوں کے نیچے نہریں جاری ہیں، اور وہ ہمیشہ ہمیشہ اسی میں رہیں گے“

”اللہ بھی ان سے خوش اور راضی ہے، اور وہ بھی اللہ سے خوش اور راضی ہیں۔“

”یہ بلند والا مقام اور اہم و بے نظیر جزائیں اس شخص کے لئے ہیں جو اپنے پروردگار سے ڈرے۔“

”اولئک ہم خیر البریۃ“ کی تعبیر اچھی طرح سے اس بات کی نشاندہی کرتی ہے کہ مومن اور اعمال صالح بجالانے والے انسان، فرشتوں تک سے بھی برتر و بالا ہیں، کیونکہ آیت مطلق ہے، اور اس میں کسی قسم کا استثناء نہیں ہے۔ قرآن کی دوسری آیات بھی اسی معنی کی گواہ ہیں مثلاً: فرشتوں کے آدم علیہ السلام کو سجدہ کرنے کی آیات، اور آیہ ولقد کررنا بنی آدم (اسراء۔ ۷۰) وہ اللہ سے راضی اور خوش ہیں کیونکہ جو کچھ وہ چاہتے تھے وہ اس نے انہیں دیا ہے، اور اللہ ان سے راضی اور خوش ہے کیونکہ وہ جو کچھ چاہتا تھا وہ انہوں نے انجام دے دیا، اور اگر ان سے کوئی لغزش ہو بھی گئی ہو تو اس نے اپنے لطف و کرم سے اس سے صرف نظر کی، اس سے بڑھ کر اور کون سی لذت ہو سکتی ہے کہ اسے اس بات کا احساس ہو جائے کہ اس کے کاموں کو معبود نے قبول کر لیا ہے اور اس کا محبوب اس سے راضی اور خوش ہے۔ اور اسے اس کی لقاء حاصل ہو گئی ہے۔

دارند ہر کس از تو مرادے و مطبے

مقصود ما ز دنیا و عقبی لقای تو است

”ہر شخص تجھ سے کوئی نہ کوئی خواہش اور مطلب رکھتا ہے

لیکن ہمارا مقصد دنیا و آخرت میں تیری لقاء ہے۔“

ہاں! انسان کے جسم کی جنت تو اس جہان کے جاودانی باغات ہیں، لیکن اس کی روح کی بہشت اللہ کی رضا اور لقاء محبوب

ہے۔

علی علیہ السلام اور ان کے شیعہ خیر البریہ ہیں

”درالمشور“ میں آیا ہے کہ جس وقت آیہ ”ان الذین امنوا و عملوا الصالحات اولئک ہم خیر البریۃ“ نازل

ہوئی، تو پیغمبر اکرم صلی اللہ علیہ وسلم نے علی علیہ السلام سے فرمایا:

”وہ تو اور تیرے شیعہ ہیں، قیامت کے دن تم اللہ سے راضی ہو گے اور اللہ تم سے راضی ہوگا۔“

مذکورہ مؤلف نے ایک دوسری حدیث میں ”ابن مردویہ“ کے واسطے سے علی علیہ السلام سے نقل کیا ہے کہ پیغمبر اکرم صلی اللہ علیہ وسلم نے مجھ

سے فرمایا:

”کیا تم نے اللہ کا یہ ارشاد نہیں سنا کہ فرماتا ہے: جو لوگ ایمان لائے اور انہوں نے اعمال صالح انجام دیئے وہ بہترین مخلوق ہیں؟ یہ تم اور تمہارے شیعہ ہیں۔ اور میری اور تمہاری وعدہ گاہ حوض کوثر کا کنارہ ہے۔ جب میں امتوں کے حساب کے لئے آؤں گا تو تمہیں ”غرا مجلیں“ (سفید پیشانیوں والے) کہہ کر پکارا جائے گا۔“

خلاصہ یہ ہے کہ اوپر والی حدیث بہت ہی مشہور و معروف احادیث میں سے ہے جسے اکثر دانش مندوں اور علماء اسلام نے قبول کیا ہے۔ اور یہ علیؑ اور ان کے شیعوں کی ایک بہت بڑی فضیلت ہے۔

ضمنی طور پر ان روایات سے یہ حقیقت اچھی طرح آشکار ہو جاتی ہے کہ لفظ ”شیعہ“ رسول اللہ ﷺ کے زمانہ سے ہی آنحضرت ﷺ کے ذریعے مسلمانوں کے درمیان نشر ہوا، اور یہ امیر المومنین علیؑ کے پیروکاروں کی طرف اشارہ ہے۔ لہذا وہ لوگ جو یہ گمان کرتے ہیں کہ ”شیعہ“ کی تعبیر صدیوں بعد وجود میں آئی ہے، بہت بڑی غلط فہمی میں مبتلا ہیں۔



# سورہ الزلزال

یہ سورہ مدینہ میں نازل ہوا  
اور اس میں ۸ آیات ہیں۔



## سورہ ”زلزال“ کے مطالب

یہ سورہ خصوصیت کے ساتھ تین مجوروں کے گرد گردش کرتا ہے۔  
 پہلے ”الشرط الساعۃ“ اور قیامت کے وقوع کی نشانیوں سے بحث کرتا ہے۔  
 اور اس کے بعد انسان کے تمام اعمال کے بارے میں زمین کی گواہی کی گفتگو ہے۔  
 اور تیسرے حصہ میں لوگوں کی دو گروہوں ”نیکو کار“ و ”بدکار“ میں تقسیم، اور ہر شخص کے اپنے اعمال کا نتیجہ پانے کی بات ہے۔

## سورہ زلزال کی تلاوت کی فضیلت

اس سورہ کی فضیلت میں اسلامی روایات میں اہم تعبیریں آئی ہیں۔ مجملہ ایک حدیث میں پیغمبر اکرم ﷺ سے آیا ہے۔  
 ”جو شخص اس کی تلاوت کرے گویا اس نے سورہ بقرہ کی قرأت، اور اس کا اجر و ثواب اس شخص کے برابر ہے جس  
 نے قرآن کے چوتھے حصہ کی قرأت کی ہو۔“  
 اور ایک حدیث میں امام جعفر صادق علیہ السلام سے آیا ہے کہ آپ ﷺ نے فرمایا:  
 ”سورہ اذا زلزلت الارض کی تلاوت کرنے سے ہرگز خستہ نہ ہونا، کیونکہ جو شخص اس کو نافلہ نمازوں میں  
 پڑھے گا وہ ہرگز بھی زلزلہ میں گرفتار نہ ہوگا اور نہ ہی اس کی وجہ سے مرے گا۔ اور مرتے دم تک صاعقہ اور آفات دنیا میں  
 سے کسی آفت میں گرفتار نہ ہوگا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اِذَا زُلْزِلَتِ الْاَرْضُ زِلْزَالَهَا	جس وقت زمین شدت کے ساتھ لرز نے لگے گی۔

(۲) وَ أَخْرَجَتِ الْأَرْضُ أَثْقَالَهَا ۙ	اور زمین اپنے سنگین بوجھ کو باہر نکال کر رکھ دے گی۔
(۳) وَقَالَ الْإِنْسَانُ مَا لَهَا ۚ	اور انسان کہے گا کہ زمین کو کیا ہو گیا ہے۔
(۴) يَوْمَئِذٍ تُحَدِّثُ أَخْبَارَهَا ۙ	اس دن زمین اپنی تمام خبروں کو بیان کر دے گی۔
(۵) يَا أَيُّهَا رَبِّكَ أَوْحَىٰ لَهَا ۙ	کیونکہ تیرے پروردگار نے اسے وحی کی ہے۔
(۶) يَوْمَئِذٍ يَصُدُّرُ النَّاسُ أَشْتَاتًا لَّيْرًا وَأَعْمَالَهُمْ ۙ	اس دن لوگ مختلف گروہوں کی صورت میں قبروں سے نکلیں گے، تاکہ ان کے اعمال انہیں دکھائے جائیں۔
(۷) فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۙ	پس جس شخص نے ایک ذرہ برابر بھی اچھا کام انجام دیا ہو گا وہ اسے دیکھے گا۔
(۸) وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۙ	اور جس نے ایک ذرہ برابر برا کام کیا ہو گا وہ اسے دیکھے گا۔

## تفسیر

## جس دن انسان اپنے تمام اعمال دیکھے گا

جس طرح سورہ کے مطالب کے بیان میں اشارہ ہوا ہے یہ سورہ اس جہان کے اختتام اور قیامت کے شروع کے بعض

ہولناک اور وحشت ناک حوادث کے بیان کے ساتھ شروع ہوا ہے۔

پہلے ارشاد ہوتا ہے: ”جس وقت زمین شدت کے ساتھ ہلنے لگے گی۔“

اور اس طرح زیروزبر ہوگی کہ ”وہ سارے سنگین بوجھ، جو اس کے اندر ہیں، باہر نکال کر رکھ دے گی۔“

”زلزالہا“ (اس کا زلزلہ) کی تعبیر یا تو اس بات کی طرف اشارہ ہے کہ اس دن سارہ کرۂ زمین لرزے لگے گا۔ زلزلہ معهود

یعنی زلزلہ قیامت کی طرف اشارہ ہے۔

”انقال“ (سنگین بوجھ) سے مراد وہ انسان ہیں جو قیامت کے زلزلہ سے قبروں کے اندر سے باہر اچھل پڑیں گے، اور بعض نے یہ کہا ہے کہ وہ اپنے اندرونی خزانوں کو باہر پھینک دے گی۔ اور بے خبر دنیا پرستوں کے لئے حسرت کا سبب بنے گی۔ یہ احتمال بھی ہے کہ اس سے مراد زمین کے اندر بہنے والے بھاری مواد کو باہر پھینکنا ہے جن کی کچھ مقدار عام طور پر آتش فشانی اور زلزلوں کے وقت باہر نکلتی ہے۔

عالم کے اختتام پر جو کچھ زمین کے اندر ہے وہ اس زلزلہ عظیم کے بعد باہر آجائے گا۔ پہلی تفسیر زیادہ مناسب نظر آتی ہے، اگرچہ ان تفاسیر کے درمیان جمع بھی بعید نہیں ہے۔ بہر حال اس دن انسان اس ان دیکھے منظر کو دیکھ کر سخت متوحش ہوگا، اور کہے گا: ”یہ کیا ہو گیا ہے کہ زمین اس طرح لرز رہی ہے، اور جو کچھ اس کے اندر تھا اسے باہر پھینک دیا ہے۔“ انسان یہاں ایک وسیع معنی رکھتا ہے جو سب کو شامل ہے، کیونکہ زمین کے اوضاع و احوال سے تعجب اس دن کفار کے ساتھ مخصوص نہیں ہوگا۔

یہ تعجب، اور اس سے پیدا ہونے والا سوال ”نفحۃ اولی“ سے مربوط ہے جو اس عالم کے اختتام کا نغمہ ہے۔ کیونکہ یہ زلزلہ عظیم اختتام جہان پر آئے گا۔ یہ احتمال بھی دیا گیا ہے کہ اس سے مراد زمین کے ”انقال“ سے مراد معدنیات، خزانے اور اس کے اندر موجود پگھلے ہوئے مواد ہیں۔

اور اس سے زیادہ اہم بات یہ ہے کہ ”زمین اس دن اپنی ساری خبریں بیان کرے گی۔“ جو خوبیاں اور برائیاں، اور خیر و شر کے اعمال روئے زمین پر واقع ہوئے ہیں، وہ ان سب کو ظاہر کر دے گی۔ اور اس دن انسان کے اعمال کے گواہوں میں سے اہم ترین گواہ بھی زمین ہوگی جس پر ہم اپنے اعمال انجام دیتے ہیں۔ اور جو ہماری شاہد و ناظر ہے۔

ایک حدیث میں پیغمبر اکرم ﷺ سے آیا ہے کہ آپ ﷺ نے فرمایا:

”زمین کے خبر دینے سے مراد یہ ہے کہ زمین ہر مرد اور ہر عورت کے اعمال کی، جو انہوں نے روئے زمین پر انجام

دیئے ہیں خبر دے گی، وہ کہے گی فلاں شخص نے فلاں دن فلاں کام کیا تھا، یہ زمین کا خبر دینا۔“

بعد والی آیت میں مزید فرماتا ہے: یہ اس خبر (نبأ) پر ہے کہ تیرے پروردگار نے زمین کو وحی کی ہے۔“

اور زمین اس فرمان کے اجراء میں کوتاہی نہیں کرے گی، ”وحی“ کی تعبیر یہاں اس بناء پر ہے کہ اس قسم کی اسرار آمیز گفتگو

کرنا زمین کی طبیعت کے خلاف ہے۔ اور یہ چیز ایک وحی الہی کے طریقے کے سوا ممکن نہیں ہے۔

اس کے بعد فرماتا ہے: ”اس دن لوگ مختلف گروہوں کی صورت میں قبروں سے نکل کر عرصہ محشر میں وارد ہوں گے، تاکہ

ان کے اعمال انہیں دکھائے جائیں۔“

”لیروا اعمالہم“ (تاکہ ان کے اعمال انہیں دکھائے جائیں) کے جملہ سے

تجسم اعمال، کی صورت میں خود اعمال کا مشاہدہ مراد ہے۔

یہ آیت مسئلہ تجسم اعمال پر روشن ترین آیات میں سے شمار ہوتی ہے کہ اس دن انسان کے اعمال مناسب صورتوں میں تجسم ہو

کر اس کے سامنے حاضر ہوں گے، اور ان کی ہم نشینی خوشی کا موجب یا رنج و بلا کا باعث ہوگی۔

اس کے بعد ان دونوں گروہوں مومن و کافر، نیکو کار و بدکار کے انجام کار کی طرف اشارہ کرتے ہوئے فرماتا ہے: ”پس جس

شخص نے ذرہ برابر بھی نیکی کی ہوگی وہ اسے دیکھے گا۔“

اور جس شخص نے ذرہ برابر برا کام کیا ہوگا وہ اسے دیکھے گا۔“

ان آیات کا ظاہر بھی، قیامت کے دن ”تجسم اعمال“ اور خود عمل کے مشاہدہ کے مسئلہ پر، نئے سرے سے ایک تاکید ہے،

چاہے وہ عمل نیک ہو یا برا، یہاں تک کہ اگر ایک سوئی کے برابر بھی نیک یا برا کام ہوگا تو وہ بھی اپنے کرنے والے کے سامنے تجسم ہو

جائے گا، اور ”ذرة“ یہاں مراد سب سے چھوٹا وزن ہے۔

نہ صرف اس سورہ کی آخری آیات سے، بلکہ قرآن کی مختلف آیات سے اچھی طرح معلوم ہوتا ہے کہ قیامت میں اعمال کی

حساب رسی میں حد سے زیادہ دقت اور موشگافیاں ہوں گی۔ سورہ لقمان کی آیت ۶ میں آیا ہے: ”اے بیٹے! اگر ایک رائی کے دانے کے

برابر بھی (نیک یا بد عمل ہوگا) اور وہ پتھر کے اندر یا آسمان یا زمین کے کسی گوشہ میں چھپا ہوا ہوگا، تو اللہ (قیامت میں) حساب رسی کے

لئے اسے لے آئے گا، بے شک اللہ لطیف وخبیر ہے۔“

یہ تعبیریں اس بات کی نشان دہی کرتی ہیں کہ اس حساب رسی میں چھوٹے سے چھوٹے کاموں کا بھی محاسبہ ہوگا۔ ضمنی طور پر یہ آیات اس بات کی تنبیہ کرتی ہیں کہ نہ تو چھوٹے گناہوں کو کم اہمیت شمار کریں، اور نہ ہی چھوٹے نیک کاموں کو۔ وہ چیز جس کا اللہ حساب لے گا، چاہے وہ کچھ بھی ہو کم اہمیت نہیں ہے۔

اور سچی بات یہ ہے کہ ان کے مطالب پر گہرا ایمان، اس بات کے لئے کافی ہے کہ انسان کو راہ حق پر چلائے اور ہر قسم کے فساد و شر سے روکے۔



# سورہ العادیات

یہ سورہ مدینہ میں نازل ہوا۔

اس میں ۱۱ آیات ہیں۔

## سورہ ”العادیات“ کے مطالب اور اس کی فضیلت

اس سورہ ”کے آغاز میں کچھ بیدار کرنے والی قسموں کا ذکر ہے اور اس کے بعد نوع انسانی کی چند کمزوریوں مثلاً کفر، بخل اور دنیا پرستی کا ذکر ہے، اور انجام کار مسئلہ معاد پر ایک مختصر اور گویا اشارے اور بندوں پر اللہ کے علمی احاطہ پر سورہ ختم ہوتا ہے۔

اس سورہ کی تلاوت کی فضیلت کے بارے میں پیغمبر اکرم ﷺ سے آیا ہے:

”جو شخص اس کی تلاوت کرے گا تو ان تمام حاجیوں کی تعداد سے (جو عید قربان کی رات) ”مزدلفہ“ میں توقف

کرتے ہیں، اور وہاں حاضر رہتے ہیں، دس گنا زیادہ نیکیاں اسے دی جائیں گی۔“

ایک اور حدیث میں امام جعفر صادق علیہ السلام سے آیا ہے:

جو شخص سورہ العادیات کو پڑھے گا، اور اس کی مداومت کرے گا، تو اللہ اسے قیامت کے دن خصوصیت کے ساتھ

امیر المؤمنین علیہ السلام کے ہمراہ مبعوث کرے گا، اور وہ آپ کی جماعت میں اور آپ کے دوستوں کے درمیان ہوگا۔“

یہ بات کہے بغیر ظاہر و واضح ہے کہ یہ تمام فضیلتیں ان لوگوں کے لئے ہیں جو اس کو اپنی زندگی کا لائحہ عمل بنالیں گے، اور اس

کے تمام مطالب و مضامین پر ایمان رکھیں گے اور اس پر عمل کریں گے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالْعِدِيَّتِ صَبْحًا ۙ	ان فراتے بھرتے ہوئے سرپٹ دوڑنے والے گھوڑوں کی قسم۔
(۲) فَالْمُورِيَّتِ قَدْحًا ۙ	اور ان کی قسم جو چنگاریاں نکالتے ہیں۔
(۳) فَالْمُعِيْرَاتِ صَبْحًا ۙ	اور صبح ہوتے ہی دشمن پر یلغار کر دیتے ہیں۔
(۴) فَآثَرْنَ بِهِ نَقْعًا ۙ	اور اس سے ہر طرف گرد و غبار ہی گرد و غبار کر دیتے ہیں۔
(۵) فَوَسَطْنَ بِهِ جَمْعًا ۙ	اور یکا یک دشمن کے دل بادل میں گھس جاتے ہیں۔

(۶) إِنَّ الْإِنْسَانَ لِرَبِّهِ لَكَنُودٌ <sup>ط</sup>	بے شک انسان اپنے پروردگار کی نعمتوں کے سامنے ناشکر اور بخیل ہے۔
(۷) وَ إِنَّهُ عَلَىٰ ذَٰلِكَ لَشَهِيدٌ <sup>ع</sup>	اور وہ خود بھی اس معنی پر گواہ ہے۔
(۸) وَ إِنَّهُ لِحُبِّ الْخَيْرِ لَشَدِيدٌ <sup>ط</sup>	وہ مال کے ساتھ شدید لگاؤ اور محبت رکھتا ہے۔
(۹) أَفَلَا يَعْلَمُ إِذَا بُعِثَ رَمَلًا فِي الْقُبُورِ <sup>ل</sup>	کیا وہ نہیں جانتا کہ اس دن جو بھی قبروں میں ہیں وہ سب زندہ ہو جائیں گے۔
(۱۰) وَ حُصِّلَ مَا فِي الصُّدُورِ <sup>ل</sup>	اور جو کچھ سینوں کے اندر (چھپایا ہوا) ہے، وہ آشکارا اور ظاہر ہو جائے گا۔
(۱۱) إِنَّ رَبَّهُم بِهِمْ يَوْمَئِذٍ لَّخَبِيرٌ <sup>ع</sup>	اس دن ان کا پروردگار ان (کے اعمال) سے مکمل طور پر باخبر ہے۔

## شان نزول

ایک حدیث میں آیا ہے کہ یہ سورہ جنگ ”ذات السلاسل“ کے بعد نازل ہوا، اور اس کا واقعہ اس طرح ہے۔ ہجرت کے آٹھویں سال پیغمبر اکرم ﷺ کو خبر ملی کہ بارہ ہزار سوار سرزمین ”یالیس“ میں جمع ہیں، اور انہوں نے ایک دوسرے کے ساتھ یہ عہد کیا ہے کہ جب تک پیغمبر اکرم ﷺ اور علی علیہ السلام قتل نہ کر لیں اور مسلمانوں کی جماعت کو منتشر نہ کر دیں آرام سے نہیں بیٹھیں گے۔

پیغمبر اکرم ﷺ نے اپنے اصحاب کی ایک بہت بڑی جماعت کو بعض صحابہ کی سرکردگی میں ان کی جانب روانہ کیا، لیکن وہ کافی گفتگو کے بعد بغیر کسی نتیجہ کے واپس لوٹ آئے۔

آخر کار پیغمبر اکرم ﷺ نے علی علیہ السلام کو مہاجرین و انصار کے ایک گروہ کثیر کے ساتھ ان سے جنگ کرنے کے لئے بھیجا۔ وہ بڑی تیزی کے ساتھ دشمن کے علاقہ کی طرف روانہ ہونے اور رات بھر میں سارا سفر طے کر کے صدمہ دشمن کو اپنے محاصرے میں لے لیا۔ پہلے تو ان کے سامنے اسلام کو پیش کیا۔ جب انہوں نے قبول نہ کیا تو ابھی فضا تاریک ہی تھی



کہ ان پر حملہ کر دیا اور انہیں درہم برہم کر کے رکھ دیا، ان میں سے کچھ لوگوں کو قتل کیا، ان کی عورتوں اور بچوں کو اسیر کر لیا اور بکثرت مال غنیمت کے طور پر حاصل کیا۔

سورہ ”والعادیات“ نازل ہوئی حالانکہ ابھی سر بازان اسلام مدینہ کی طرف لوٹ کر نہیں آئے تھے۔ پیغمبر اللہ ﷺ اس دن نماز صبح کے لئے آئے تو اس سورہ کی نماز میں تلاوت کی۔ نماز کے بعد صحابہ نے عرض کیا، یہ تو ایسا سورہ ہے جسے ہم نے آج تک سنا نہیں ہے۔

فرمایا: ہاں! علیؑ دشمنوں پر فتح یاب ہوئے ہیں اور جبرائیل نے گزشتہ رات یہ سورہ لا کر مجھے بشارت دی ہے۔ کچھ دن کے بعد علیؑ غنائم اور قیدیوں کے ساتھ مدینہ میں وارد ہوئے۔

## تفسیر

### بیدار مجاہدین کی قسم

ہم بیان کر چکے ہیں کہ یہ سورہ بیدار کرنے والی قسموں سے شروع ہوا ہے۔ پہلے فرماتا ہے: ”ان فراٹے بھرتے ہوئے سر پٹ دوڑنے والے گھوڑوں کی قسم (جو میدان جہاد کی طرف پیش رفت کرتے ہیں)۔“

یا حاجیوں کے ان اونٹوں کی قسم جو ہانپتے ہوئے سر زمین عرفات سے مشعر الحرام اور مشعر سے منیٰ کی طرف چلتے ہیں۔ یہ تفسیر کئی جہات سے زیادہ مناسب نظر آتی ہے۔ اور روایات اہل بیتؑ پر بھی وارد ہوتی ہے۔

اس کے بعد مزید فرماتا ہے: ”قسم ہے ان کی جو آگ کی چنگاریاں نکالتے ہیں۔“

مجاہدین کے وہ گھوڑے جو میدان جنگ کی طرف اتنی تیزی کے ساتھ جاتے ہیں کہ ان کے سموں کے پتھروں پر ٹکرانے سے چنگاریاں نکلتی ہیں، یا وہ اونٹ جو سرعت کے ساتھ موافق حج میں دوڑتے ہیں اور ان کے پاؤں کے نیچے سے کنگریاں اور ریت اڑتی ہے اور ان کے دوسرے سنگریزوں کے ساتھ ٹکرانے کی وجہ سے چنگاریاں نکلتی ہیں۔

اس کے بعد تیسری قسم میں فرماتا ہے: ”اور صبح ہوتے ہی دشمن پر حملہ کرنے والوں کی قسم“۔

اس کے بعد ان مجاہدین اور ان کی سواروں کی ایک اور خصوصیت کی طرف اشارہ کرتے ہوئے مزید فرماتا ہے: ”دشمن پر

اس قدر تیزی کے ساتھ دوڑ کر جاتے ہیں کہ جس کی وجہ سے ہر طرف گرد و غبار ہی گرد و غبار کر دیتے ہیں۔“

یابہ کہ حاجیوں کے اونٹوں کے مشعر سے منیٰ کی طرف ہجوم کے زیر اثر ہر طرف سے گردوغبار اٹھتا ہے۔

ان کی خصوصیات میں سے آخری خصوصیت کے بارے میں فرماتا ہے: ”وہ اسی صبح دشمن کے درمیان پہنچ گئے۔“

انہوں نے غفلت کی حالت میں دشمن پر ایسی برق رفتاری کے ساتھ حملہ کیا کہ چند ہی لمحوں کے اندر صفوں کو درہم برہم کر کے رکھ دیا، ان کے قلب لشکر پر حملہ کر کے ان کی جمعیت کو تتر بتر کر دیا اور یہ اسی سرعت عمل، بیداری، آمادگی، شہامت اور شجاعت کا نتیجہ ہے۔

یابہ حاجیوں کے ”مشعر“ سے قلب ”منیٰ“ میں ورود کی طرف اشارہ ہے۔

اور یہیں سے یہ بات واضح ہو جاتی ہے کہ جہاد اس قدر عظمت رکھتا ہے کہ مجاہدین کے گھوڑوں کا فراٹے بھرنا اور سانس لینا تک بھی لائق قسم ہے۔ اسی طرح پتھروں پر ان کی ٹاپوں سے نکلنے والی چنگاریاں اور اسی طرح وہ گردوغبار جو وہ فضا میں اڑاتے ہیں، ہاں! ہاں! میدان جہاد کا گردوغبار بھی قابل قدر اور باعظمت ہے۔

ان عظیم قسموں کے بعد جو اب قسم، یعنی وہ چیز جس کے لئے قسمیں کھائی گئی ہیں، پیش کرتے ہوئے فرماتا ہے:

”بے شک انسان اپنے پروردگار کی نعمتوں کے بارے میں ناشکرا اور بخیل ہے۔“

وہی غیر تربیت یافتہ انسان، وہی انسان جس کے دل پر معارف الہی اور انبیاء کی تعلیمات کے انوار نہیں چمکے،..... اور وہی

انسان جس نے خود کو خواہشات نفسانی اور سرکش شہوتوں کا تابع بنا لیا ہے، یقیناً وہ ”ناشکرا“ اور ”بخیل“ ہے۔

ایسے موارد میں ”انسان“ کی تعبیر، بدکار، ہوا پرست، سرکش اور باغی انسانوں کے معنی میں ہے، اس کے بعد مزید کہتا ہے:

”اور وہ خود بھی اسی معنی پر گواہ ہے۔“

کیونکہ انسان اپنے نفس کے بارے میں اچھی طرح آگاہ ہے اور اگر وہ اپنی اندرونی صفات کو ہر شخص سے چھپا سکتا ہو تو اللہ

اور اپنے وجدان سے مخفی نہیں رکھ سکتا، چاہے وہ اس حقیقت کا اعتراف کرے یا نہ کرے۔

بعد والی آیت میں مزید کہتا ہے: ”وہ مادی چیزوں اور مال سے شدید لگاؤ اور محبت رکھتا ہے۔“

اور مال و دولت کے ساتھ اس کا یہی شدید اور کثرت سے لگاؤ اس کے بخل، ناشکری اور کفران کا سبب بن جاتا ہے۔

مال، ”پر خیر“ کا اطلاق اس بناء پر ہے کہ مال اپنی ذات کی حد تک ایک اچھی چیز ہے۔ اور وہ انواع و اقسام کی نیکیوں کا

ذریعہ بن سکتا ہے۔ لیکن ناشکرا اور بخیل انسان اس کو اس کے اصلی ہدف سے روک کر خود پسندی اور خود غرضی کی راہ میں استعمال کرتا

ہے۔

اس کے بعد ایک استفہام انکاری کی صورت میں، جو تہدید کے ساتھ توأم ہے، فرماتا ہے: ”کیا یہ ناشکرا، بخیل اور دنیا پرست انسان یہ نہیں جانتا کہ جب وہ سب کے سب کے جو قبروں میں ہیں وہ زندہ ہو جائیں گے۔“

اور جب وہ تمام چیزیں جو سینوں میں ہیں، جیسے کفر و ایمان، اخلاص و ریا، تکبر و غرور، تواضع و انکسار اور اچھی اور بری نیتیں، سب آشکار ہو جائیں گے۔“

”اس دن ان کا پروردگار ان سے اور ان کے اعمال اور نیتوں سے آگاہ ہے۔“ اور اس کے مطابق ہی انہیں جزا و سزا دے گا۔ ہاں! اللہ ہمیشہ اور ہر حالت میں اندر اور باہر کے اسرار سے مکمل طور پر آگاہ ہے، لیکن اس آگاہی کا اثر قیامت میں اجر و ثواب اور جزا و سزا کے وقت زیادہ ظاہر اور زیادہ آشکار ہو جائے گا۔ اور یہ تمام انسانوں کے لئے ایک تنبیہ ہے کہ اگر واقعاً وہ اس پر ایمان رکھتے ہیں تو یہ چیز ان کے اور گناہوں کے درمیان ایک طاقتور رسد بن جائے گی،



# سورہ القارعة

یہ سورہ مکہ میں نازل ہوا۔

اس میں ۱۱ آیات ہیں۔

## سورہ ”القارعہ“ کے مطالب

اس سورہ میں کلی طور پر معاد اور اس کے مقدمات کے بارے میں گفتگو ہے۔ اس میں چھنے والی تعبیریں ہیں، ہلا دینے والے بیان ہیں، اور صریح و واضح انذار و تنبیہ ہے۔ اور آخر میں انسانوں کی دو گروہوں میں تقسیم کا بیان ہے۔ ایک گروہ تو وہ ہے جن کے اعمال عدل الہی کی میزان میں وزنی ہوں گے، اور ان کی جزاء حق تعالیٰ کے جو رحمت میں سراسر رضایت بخش زندگی ہے۔ اور دوسرا گروہ وہ ہے جن کے اعمال ہلکے اور کم وزن ہوں گے، ان کی سرنوشت جہنم کی جلانے والی آگ ہے۔

اس سورہ کا نام یعنی ”قارعہ“ اس کی پہلی آیت سے لیا گیا ہے۔

## سورہ ”القارعہ“ کی تلاوت کی فضیلت

اس کی فضیلت کے سلسلہ میں سب اتنا ہی کافی ہے کہ ایک حدیث میں امام محمد باقر علیہ السلام سے آیا ہے:

”جو شخص سورہ ”قارعہ“ کو پڑھے گا تو خداوند تعالیٰ اسے دجال کے فتنہ اور اس پر ایمان لانے سے محفوظ رکھے گا، اور اسے قیامت کے دن انشاء اللہ پیپ سے دور رکھے گا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) الْقَارِعَةُ	وہ چھنے والا حادثہ۔
(۲) مَا الْقَارِعَةُ	اور وہ کیسا چھنے والا حادثہ ہے؟
(۳) وَمَا أَدْرَاكَ مَا الْقَارِعَةُ	اور تو کیا جانے کہ وہ چھنے والا حادثہ کیسا ہے؟
(۴) يَوْمَ يَكُونُ النَّاسُ كَالْفَرَاشِ الْمَبْثُوثِ	وہ دن جس میں لوگ پراگندہ پروانوں کی طرح ہر طرف دوڑ رہے ہوں گے۔
(۵) وَتَكُونُ الْجِبَالُ كَالْعِهْنِ الْمَنْفُوشِ	اور پہاڑ دھکی ہوئی رنگین اون کی طرح ہو جائیں گے۔
(۶) فَأَمَّا مَنْ ثَقُلَتْ مَوَازِينُهُ	(اس دن) جس کے اعمال کا ترازو وزنی ہوگا۔

(۷) فَهَوَ فِي عَيْشَةٍ رَاضِيَةٍ ط	وہ ایک پسندیدہ زندگی میں ہوگا۔
(۸) وَ أَمَّا مَنْ خَفَّتْ مَوَازِينُهُ ۙ	لیکن جس کا ترازوئے اعمال ہلکا ہوگا۔
(۹) فَأُمُّهُ هَاوِيَةٌ ط	اس کی پناہ گاہ ہاویہ (جہنم) ہوگی۔
(۱۰) وَمَا أَدْرَاكَ مَا هِيَهٗ ط	اور تو کیا جانے کہ ہاویہ کیا ہے؟
(۱۱) نَارٌ حَامِيَةٌ ع	ایک جلاڈالنے والی آگ ہے۔

## تفسیر

## چھپنے والا حادثہ

ان آیات میں، جو قیامت کا تعارف کراتی ہیں، پہلے ارشاد ہوتا ہے: ”وہ چھپنے والا حادثہ“  
 ”اور وہ کیسا چھپنے والے حادثہ ہے۔“

”اور تو کیا جانے کہ وہ چھپنے والا حادثہ کیا ہے؟“

بہت سے مفسرین نے کہا ہے کہ ”قارعۃ“ قیامت کے ناموں میں سے ایک نام ہے، لیکن انہوں نے ٹھیک طور سے یہ واضح نہیں کیا کہ کیا یہ تعبیر قیامت کے مقدمات کی طرف اشارہ جس میں عالم دنیا درہم برہم ہو جائے گا، دوم اس سے دوسرا مرحلہ مراد ہو، یعنی مردوں کے زندہ ہونے اور عالم ہستی میں ایک نئی طرح ڈالنے کا مرحلہ، اور نکلانے اور چھپنے کی تعبیر اس بناء پر ہے کہ جس دن وحشت و خوف اور ڈردلوں سے ٹکرائیں گے اور ان کی سرکوبی کریں گے۔ لیکن مجموعی طور سے پہلا احتمال زیادہ مناسب نظر آتا ہے، اگرچہ ان آیات میں دونوں حادثے یکے بعد دیگرے ذکر ہوئے ہیں (قرآن کی اور بہت سی دوسری آیات کے مانند جو قیامت کی خبر دیتی ہیں)۔

اس کے بعد اس عجب و غریب دن کے تعارف میں کہتا ہے: ”وہی دن جس میں لوگ پراگندہ، حیران و پریشان، پروانوں کی طرح ہر طرف جائیں گے۔“

”پروانہ“ کے ساتھ تشبیہ اس لئے ہے کہ پروانے اپنے آپ کو دیوانہ وار آگ پر پھینک دیتے ہیں۔ بدکار لوگ بھی اپنے آپ کو جہنم کی آگ میں ڈالیں گے۔

اس کے بعد اس دن کی ایک اور خصوصیت کو بیان کرتے ہوئے مزید کہتا ہے: ”اور پہاڑ دھنکی ہوئی رنگین اون کے مانند ہو جائیں گے۔“

ہم پہلے بیان کر چکے ہیں کہ قرآن کی مختلف آیات کے مطابق قرب قیامت میں پہاڑ پہلے تو چلنے لگیں گے، پھر ایک دوسرے

کے ساتھ ٹکرا کر ریزہ ریزہ ہو جائیں گے اور انجام کار غبار کی صورت میں فضا میں اڑنے لگیں گے۔ زیر بحث آیات میں ان کو رنگین اور دھنکی ہوئی اون سے تشبیہ دی گئی ہے، ایسی اون جو تیز آندھی کے ساتھ چلے اور صرف رنگ ہی رنگ نمایاں ہو۔ اور یہ پہاڑوں کے ریزہ ریزہ ہو کر بکھرنے کا آخری مرحلہ ہوگا۔

اس کے بعد حشر و نشر، مردوں کے زندہ ہونے اور ان کی دوگروہوں میں تقسیم کو بیان کرتے ہوئے فرماتا ہے: ”پس جس شخص کا ترازوئے عمل وزنی ہوگا.....“

”وہ ایک عمدہ اور پسندیدہ زندگی میں ہوگا۔“

اور یہ عظیم امتیاز آخرت کی زندگی کے ساتھ ہی مخصوص ہے، کیونکہ دنیا کی زندگی چاہے جتنی بھی مرفہ، پر نعمت، امن و امان اور رضایت و خوشنودی کے ساتھ ہو، پھر بھی ناخوشی اور ناپسندیدگی کے عوامل سے خالی نہیں ہوتی۔ یہ صرف آخرت ہی کی زندگی ہے جو سراسر رضایت و خوشنودی، آرام و سکون اور امنیت و دل جمعی کا سبب ہے۔

ایک حدیث میں امام جعفر صادق علیہ السلام سے آیا ہے کہ جب لوگوں نے آپ علیہ السلام سے میزان کے معنی کے بارے میں سوال کیا تو آپ علیہ السلام نے جواب میں فرمایا:

”المیزان العدل“

”تولنے کی ترازو وہی عدل ہے“

اس طرح اولیاء اللہ یا تو انین عدل الہی ہی وہ ترازو ہیں جن کے سامنے انسانوں اور ان کے اعمال کو پیش کیا جاتا ہے اور جس قدر وہ ان کے ساتھ مشابہت اور مطابقت رکھتے ہیں وہی ان کا وزن ہوگا۔

یہ بات واضح ہے کہ میزان کے ”ہلکا“ اور ”بھاری“ ہونے سے مراد خود تولنے کے ترازوؤں کی سنگینی و سبکی نہیں ہے، بلکہ ان چیزوں کا وزن ہے جن کو ان سے تولتے ہیں۔

”لیکن جس شخص کا ترازوئے اعمال ہلکا ہوگا.....“

”تو اس کی پناہ گاہ جہنم ہے۔“

اور تو کیا جانے ہاویہ (دوزخ) کیا ہے؟

”ایک جلانے والی آگ ہے“



# سورہ التكاثر

یہ سورہ مکہ میں نازل ہوا۔

اس میں ۸ آیات ہیں۔



## سورہ ”تکاثر“ کے مطالب

اس سورہ کے مطالب میں مجموعی طور سے پہلے تو ایسے لوگوں کی جو مہوم مطالب کی بنیاد پر ایک دوسرے پر فخر و مباحثات کرتے تھے، سرزنش اور ملامت ہے۔ اس کے بعد قیامت و معاد اور جہنم کی آگ کے مسئلہ پر تنبیہ ہے اور آخر میں نعمتوں کے بارے میں سوال اور باز پرس کے مسئلہ میں تنبیہ کی گئی ہے۔

اس سورت کا نام اس کی پہلی آیت سے لیا گیا ہے۔

## سورہ التکاثر کی تلاوت کی فضیلت

اس کی تلاوت کی فضیلت کے بارے میں ایک حدیث میں پیغمبر اکرم ﷺ سے آیا ہے:

”جو شخص اس کو پڑھے گا تو خدا اس سے ان نعمتوں کا حساب نہیں لے گا جو اس نے اسے دار دنیا

میں دی ہیں اور اسے اس قدر اجر و ثواب عطا کرے گا گویا کہ اس نے قرآن کی ہزار آیتوں کی تلاوت کی ہے۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اَلْهٰکُمْ التَّکٰثُرُ ۙ	تفاخر و تکاثر نے تمہیں اپنے حال میں مشغول رکھا۔
(۲) حَتّٰی زُرْتُمُ الْمَقَابِرَ ۗ	یہاں تک کہ تم قبروں کی زیارت کے لئے گئے۔
(۳) کَلَّا سَوْفَ تَعْلَمُوْنَ ۙ	ایسا نہیں ہے تم جلد ہی (اصل حقیقت کو) جان لو گے۔
(۴) ثُمَّ کَلَّا سَوْفَ تَعْلَمُوْنَ ۗ	ہرگز ایسا نہیں ہے یہ جلد ہی تمہیں معلوم ہو جائے گا۔
(۵) کَلَّا لَوْ تَعْلَمُوْنَ عِلْمَ الْیَقِیْنِ ۗ	اس طرح نہیں ہے اگر تم آخرت کا علم الیقین رکھتے ہوتے۔
(۶) لَتَرَوُنَّ الْجَحِیْمَ ۙ	تم یقیناً جہنم کو دیکھو گے۔

پھر اس کو عین الیقین کے ساتھ مشاہدہ کرو گے۔	(۷) ثُمَّ لَتَرَوْهَا عَيْنَ الْيَقِينِ ۙ
پھر اس دن تم سب سے ان نعمتوں کے بارے میں جو تمہیں دی گئی تھیں، سوال کیا جائے گا۔	(۸) ثُمَّ لَتُسْأَلُنَّ يَوْمَئِذٍ عَنِ النَّعِيمِ ۙ

## شان نزول

جیسا کہ ہم نے اشارہ کیا ہے کہ مفسرین کا نظریہ یہ ہے کہ یہ سورہ ان قبائل کے بارے میں نازل ہو ہے جو ایک دوسرے پر فخر و مباہات کیا کرتے تھے اور اپنی جمعیت، افراد کی کثرت یا مال و دولت کی زیادتی کے باعث ایک دوسرے پر فخر کرتے تھے، یہاں تک کہ اپنے قبیلہ کے افراد کی تعداد کو بڑھانے کے لئے قبرستان میں جاتے تھے اور ہر قبیلہ کی قبریں شمار کرتے تھے۔

لیکن یہ امر یقینی ہے کہ شان نزول چاہے جو کچھ بھی ہو آیت کے مفہوم کو ہرگز محدود نہیں کرتی۔

## تفسیر

## تکاثر و تفاخر کی مصیبت

ان آیات میں پہلے ملامت بھرے لہجے میں فرماتا ہے: ”تفاخر اور ایک دوسرے پر کثرت رکھنے کے خیال نے تمہیں اللہ اور قیامت سے غافل کر کے اپنی طرف مشغول کر دیا ہے۔“ (الہاکم التکاثر)۔

”یہاں تک کہ تم قبروں کی زیارت اور دیدار کے لئے بھی گئے اور تم نے اپنے مردوں کی قبروں کو شمار کیا“  
امیر المؤمنین علیؑ نے صحیح البلاغہ میں ”الہاکم اتکاثر حتی زدتم المقابر“ کے بعد فرمایا ہے:

”تعجب ہے وہ مقصد سے کتنے زیادہ دور ہیں اور کیسے غافل زیارت کرنے والے ہیں؟ اور کیسا موہوم اور رسوا کرنے والا افتخار ہے؟ ایسے افراد کی بوسیدہ ہڈیوں کی یاد میں پڑے ہوئے ہیں جو سا لہا سال سے مٹی ہو چکے ہیں اور وہ یاد بھی کیسی؟ اتنے دور دراز کے فاصلہ پر ایسے لوگوں کی یاد میں پڑے ہیں جو ان کی حالت کو کوئی فائدہ نہیں پہنچاتی۔ کیا وہ اپنے آباؤ اجداد کی نابودی کی جگہ پر فخر کرتے ہیں یا اپنے مردوں اور معدومین کی تعداد کو شمار کر کے خود کو بہت زیادہ سمجھتے ہیں۔ وہ ایسے جسموں کی بازگشت کے خواہاں ہیں جن کا تار و پود کھڑچکا ہے، اور جن کی حرکتیں ختم ہو چکی ہیں، یہ بوسیدہ جسم اگر عبرت کا باعث ہوں تو وہ اس سے زیادہ سزاوار ہیں کہ موجب افتخار ہوں۔“

## تفاخر کا سرچشمہ

تفاخر اور ایک دوسرے پر فخر و مباہات کرنے کے عوامل اصل میں ایک، ہی خدائی جزاء و سزا کے بارے میں جہالت و نادانی اور معاد کے بارے میں ایمان کا نہ ہونا ہے۔

اس کے علاوہ انسان کا اپنی پیدائش کے آغاز سے لے کر انجام تک، اپنی کمزوریوں اور مصیبتوں سے بے خبر رہنا بھی کبر و غرور اور تفاخر کے عوامل میں سے ایک عامل ہے۔

اس بات کے لئے دوسرا عامل وہی ضعف و حقارت کا احساس ہے جو ناکامیوں اور شکستوں سے پیدا ہوتا ہے کہ کچھ افراد اپنی شکستوں کی پردہ پوشی کے لئے تفاخر و مباہات کی پناہ لیتے ہیں۔ اسی لئے ایک حدیث میں امام جعفر صادق علیہ السلام سے آیا ہے۔

”کوئی شخص تکبر اور فخر و مباہات نہیں کرتا مگر اس ذلت کی وجہ سے جسے وہ اپنے نفس کے اندر پاتا ہے۔“

بعد والی آیت میں ان لوگوں کو اس بات کے ساتھ سختی سے تہدید کرتے ہوئے فرماتا ہے: ”ایسا نہیں ہے جیسا کہ تم گمان کرتے ہو، اور تم اس کے ذریعے ایک دوسرے پر فخر و مباہات کرتے ہو۔ تم عنقریب اپنے اس موہوم تفاخر کا نتیجہ دیکھ لو گے۔“

پھر دوبارہ مزید تاکید کے لئے کہتا ہے: ”پھر بھی اس طرح نہیں ہے جس طرح تم خیال کرتے ہو۔ عنقریب تم جان لو گے۔“ ایک اور حدیث میں امیر المومنین علی علیہ السلام سے آیا ہے کہ آپ علیہ السلام نے فرمایا:

”ہم میں سے ایک گروہ ہمیشہ عذاب قبر کے بارے میں شک کیا کرتا تھا یہاں تک کہ سورہ ”الھاکم التکاثر“ نازل

ہوئی، یہاں تک کہ فرماتا ہے: ”کلاسوف تعلمون“ اس سے مراد عذاب قبر ہے۔ اس کے بعد فرماتا ہے: ”ثم کلاسوف

تعلمون“ اس سے مراد قیامت کا عذاب ہے۔“

اس کے بعد مزید کہتا ہے: ”ایسا نہیں ہے جیسا کہ تم ایک دوسرے پر فخر کرنے والے خیال کرتے ہو۔ اگر تمہارا آخرت پر ایمان ہوتا اور علم الیقین کے ساتھ اسے جان لیتے، تو ہرگز ایسا کام نہ کرتے اور ان باطل مسائل پر فخر و مباہات کرنے سے باز آتے۔“

## یقین اور اس کے مراحل

”یقین“، ”شک“، کا نقطہ مقابل ہے، روایات سے جو کچھ معلوم ہوتا ہے اس کے مطابق ایمان کے اعلیٰ مرحلہ کو یقین کہا جاتا

ہے

یقین کے تین مرحلہ ہیں۔

۱۔ علیم الیقین: یہ ہے کہ انسان مختلف دلائل سے کسی چیز پر ایمان لائے، اس شخص کے مانند جو دھوئیں کو دیکھ کر آگ کے

ہونے پر ایمان لے آتا ہے۔

۲۔ عین الیقین: اس مقام پر حاصل ہوتا ہے جب انسان مشاہدہ کے مرحلہ تک پہنچ جاتا ہے، اور اپنی آنکھ سے مثلاً کسی آگ کو دیکھ لے۔

۳۔ حق الیقین: اور وہ اس شخص کے مانند ہے جو آگ میں داخل ہو جائے، اور اس کی سوزش اور حرارت کو لمس کرے، اور یہ یقین کا بالاترین مرحلہ ہے۔

پھر دوبارہ تاکید اور مزید ڈرانے کے لئے اضافہ کرتا ہے: تم یقینی طور پر جہنم کو دیکھو گے۔“

”پھر اس دن میں داخل ہو کر عین الیقین کے ساتھ اس کا مشاہدہ کرو گے۔“

”پھر اس دن تم سے ان نعمتوں کے بارے میں، جو تمہیں دی گئی تھیں، سوال کیا جائے گا۔“

اس دن تمہیں اس بات کی وضاحت کرنی پڑے گی کہ تم نے ان خداداد نعمتوں کو کس طریقہ سے صرف کیا ہے؟ اور ان سے تم

نے اللہ کی اطاعت کے لئے مدد لی ہے یا اس کی معصیت کے لئے، یا ان نعمتوں کو ضائع کر کے ہرگز ان کا حق ادا نہیں کیا ہے؟

نعیم اکا ایک وسیع معنی ہے جو تمام مواہب الہی کو، چاہے وہ معنوی ہوں جیسے دین، ایمان، اسلام و قرآن اور ولایت یا انواع و

اقسام کی انفرادی و اجتماعی نعمتیں ہوں، ان سب کو شامل ہے۔

البتہ جو نعمتیں زیادہ اہمیت رکھتی ہیں، مثلاً نعمت ”ایمان و ولایت“ تو ان کے بارے میں زیادہ سوال ہوگا کہ ان کا حق ادا ہوا

ہے یا نہیں؟



”ان اللہ تعالیٰ لا یقدس امة لا یعطون الضعیف منهم  
 حقہ“ (نہج الفصاحة..... ۷۱۳)  
 خداوند عالم کسی ایسی قوم کو مقدس قرار نہیں دیتا جس میں کمزوروں کو  
 ان کا حق نہیں دیا جاتا۔

# سورہٗ والعصر

یہ سورہ مکہ میں نازل ہوا۔  
اس میں ۳ آیات ہیں۔

## سورہ ”والعصر“ کے مطالب

اس سورہ کی جامعیت اس حد تک ہے کہ بعض مفسرین کے قول کے مطابق قرآن کے تمام علوم و مقاصد کا خلاصہ اس سورہ میں موجود ہے۔ دوسرے لفظوں میں اس سورہ نے مختصر ہونے کے باوجود انسان کی سعادت و خوش بختی کا ایک مکمل اور جامع پروگرام پیش کیا ہے۔

سب سے پہلے ”عصر“ کی معنی خیز قسم سے شروع ہوتا ہے، جس کی تفسیر عنقریب پیش کی جائے گی۔ اس کے بعد تمام انسانوں کے زیاں کار اور خسارے میں ہونے کی گفتگو ہے جو تدریجی زندگی کی فطرت میں پوشیدہ ہے۔ اس کے بعد صرف ایک گروہ کو اس اصل کلی سے جدا کرتا ہے، جو ذیل کی چار خصوصیات والے پروگرام کے حامل ہیں۔

۱۔ ایمان، ۲۔ عمل صالح، ۳۔ ایک دوسرے کو حق کی وصیت کرنے والے۔

۴۔ ایک دوسرے کو صبر کی وصیت کرنے والے۔

حقیقتاً یہ چار اصول اسلام کے اعتقادی و عملی، اور انفرادی و اجتماعی پروگراموں کو اپنے اندر لئے ہوئے ہیں۔

## سورہ العصر کی تلاوت کی فضیلت

اس سورہ کی فضیلت کے بارے میں امام جعفر صادق علیہ السلام سے ایک حدیث میں آیا ہے۔

”جو شخص سورہ ”والعصر“ کو نافذ نمازوں میں پڑھے گا، اللہ سے قیامت کے دن اس حالت میں اٹھائے گا کہ اس

کا چہرہ نورانی، لب خنداں، اور اس کی آنکھ اللہ کی نعمتوں سے روشن اور ٹھنڈی ہوگی یہاں تک کہ وہ جنت میں داخل ہوگا۔“

اور یہ تو آپ کو معلوم ہی ہوگا کہ یہ سب اعزاز و افتخار اور سرور و شادمانی اس شخص کے لئے ہے، جو اپنی زندگی میں ان چار

اصولوں پر عمل کرے گا، نہ کہ صرف پڑھنے پر قناعت کرے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَالْعَصْرِ	قسم ہے عصر کی۔
(۲) اِنَّ الْاِنْسَانَ لَفِیْ خُسْرٍ	کہ سب انسان خسارے میں ہیں۔

<p>(۳) إِلَّا الَّذِينَ آمَنُوا وَعَمِلُوا الصَّالِحَاتِ وَ تَوَاصَوْا بِالْحَقِّ وَ تَوَاصَوْا بِالصَّبْرِ</p> <p>سوائے ان کے جو ایمان لائے اور انہوں نے اعمال صالح انجام دیئے، ایک دوسرے کو حق کی وصیت و نصیحت کی اور ایک دوسرے کو صبر و استقامت کی وصیت کی۔</p>	<p>سوائے ان کے جو ایمان لائے اور انہوں نے اعمال صالح انجام دیئے، ایک دوسرے کو حق کی وصیت و نصیحت کی اور ایک دوسرے کو صبر و استقامت کی وصیت کی۔</p>
--	--

## تفسیر

## نجات کی صرف ایک راہ

اس سورہ کی ابتداء میں ہم ایک نئی قسم سے رو برو ہو رہے ہیں، فرماتا ہے: ”عصر کی قسم“۔

”عصر“ کا لفظ اصل میں نچوڑنے کے معنی میں ہے، اس کے بعد اس کا وقت عصر پر اطلاق ہونے لگا کیونکہ میں اس روزانہ

کے پروگراموں اور کاموں کو لپیٹ کر مختصر کر دیا جاتا ہے۔

اس کے بعد یہ لفظ مطلق ”زمانہ“ اور تاریخ بشر کے دور یا زمانے کے ایک حصہ، جیسے ظہور اسلام اور پیغمبر اکرم ﷺ کے قیام

کے زمانے، اور اسی قسم کے دوسرے زمانوں کے معنی میں استعمال ہوا ہے، اسی لئے اس قسم کی تفسیر میں مفسرین نے اسے تمام زمانے اور

تاریخ بشریت کی طرف اشارہ سمجھا ہے، جو در سہائے عبرت، ہلا دینے والے حوادث اور بیدار کرنے والے واقعات سے پر ہے، اور اسی

بناء پر ایسی عظمت رکھتا ہے کہ اللہ کی قسم کے لائق ہے۔

اور بعض نے زمانے کے ایک خاص حصہ کو، جیسے پیغمبر اکرم ﷺ کے قیام کا زمانہ یا مہدی علیہ السلام کے قیام کا زمانہ، جو تاریخ بشر

میں خصوصیت اور مخصوص عظمت کا حامل ہے، مراد لیا ہے اور قسم کو اسی کے بارے میں سمجھتے ہیں۔

لیکن ان سب میں سے، سب سے زیادہ مناسب، عصر کو زمانہ اور تاریخ بشر کے معنی میں لینا ہی نظر آتا ہے۔

یا پیغمبر ﷺ خاتم کے قیام کا زمانہ، کیونکہ اس سورہ میں بیان کئے گئے چار اصولوں کا پروگرام اسی زمانہ میں نازل ہوا ہے۔

بعد والی آیت میں اس چیز کی طرف اشارہ ہے جس کے لئے یہ اہم قسم کھائی گئی ہے، فرماتا ہے: ”یقینی طور پر تمام انسان

خسارے میں ہیں“

وہ اپنے وجودی سرمائے کو، خواہ چاہیں یا نہ چاہیں، کھو بیٹھتے ہیں، عمر کی گھڑیاں، دن، مہینے اور سال تیزی کے ساتھ گزرتے

چلے جاتے ہیں، معنوی اور مادی قوتیں تحلیل ہو جاتی ہیں اور طاقت و قدرت کھٹتی چلی جاتی ہیں۔

ایک دل میں حرکت کرنے کی ایک معین استعداد ہوتی ہے، اور جب وہ استعداد اور طاقت ختم ہو جاتی ہے تو دل خود بخود رک

جاتا ہے، حالانکہ اس میں کوئی عیب، بیماری یا علت نہیں ہوتی، اور یہ اس صورت میں ہوتا ہے جب کہ وہ کسی بیماری کی وجہ سے پہلے ہی



فیل نہ ہو جائے۔ انسانی وجود کے باقی کارخانوں، اور اس کی مختلف استعدادوں کے سرمایوں کا بھی یہی حال ہے۔

بہر حال اسلام کی جہاں بنی کے لحاظ سے دنیا ایک بازار تجارت ہے، جیسا کہ ایک حدیث میں امام بادی علی بن محمد رضی اللہ عنہ سے

آیا ہے:

”دنیا ایک بازار ہے جس میں ایک گروہ نے نفع کمایا اور دوسری جماعت خسارے میں رہی۔“

زیر بحث آیت کہتی ہے کہ اس عظیم بازار میں سبھی لوگ خسارے میں رہتے ہیں، سوائے ایک گروہ کے جس کا پروگرام بعد والی

آیت میں بیان ہوا ہے۔

ہاں! اس عظیم خسارے اور قہری و جبری نقصان سے بچنے کا صرف ایک ہی راستہ ہے، صرف ایک ہی راستہ جس کی طرف

اس سورہ کی آخری آیت میں اشارہ ہوا ہے، فرماتا ہے: ”سوائے ان لوگوں کے جو ایمان لائے ہیں اور انہوں نے اعمال صالح انجام دیئے ہیں، اور ایک دوسرے کو حق کی وصیت اور صبر و استقامت کی نصیحت کرتے ہیں۔“

## خوش بختی کا چار نکاتی پروگرام

قابل توجہ بات یہ ہے کہ قرآن نے اس عظیم خسارے کے لئے ایک جامع پروگرام پیش کیا ہے، جس میں چار اصولوں پر تکیہ

ہوا ہے۔

پہلی اصل: اس پروگرام میں مسئلہ ”ایمان“ ہے جو انسان کی تمام کارکردگیوں کی بنیاد ہے، کیونکہ انسان کی عملی جدوجہد اس کی

فکری و اعتقادی بنیادوں سے سرچشمہ حاصل کرتی ہے۔ وہ حیوانات کے افعال کی طرح نہیں ہوتیں جن کی حرکات فطری و طبعی اسباب کی

بنیاد پر ہوتی ہیں۔

دوسرے لفظوں میں انسان کے اعمال اس کے عقائد و افکار کی ایک مجسم صورت ہوتے ہیں، اور اسی بنیاد پر اللہ کے تمام انبیاء

ہر چیز سے پہلے امتوں کی اعتقادی بنیادوں کی اصلاح کیا کرتے تھے۔ اور وہ خصوصیت کے ساتھ شرک سے..... جو انواع و اقسام کے

رذائل، بد بختیوں اور پراگندگیوں کا سرچشمہ ہے..... مبارزہ کرتے تھے۔

دوسری اصل: میں ایمان کے بار آور اور پر شمر درخت کے پھل اور نتیجہ کو پیش کرتے ہوئے ”اعمال صالح“ کی بات کرتا

ہے۔

کیسی وسیع اور مطالب سے پر تعبیر ہے، ہاں! ”صلحات“ وہی سارے کے سارے شائستہ اعمال، نہ صرف عبادات، نہ

صرف انفاق فی سبیل اللہ، نہ صرف راہ اللہ میں جہاد، نہ صرف علم و دانش کا حصول، بلکہ ہر وہ شائستہ کام جو تمام میدانوں میں نفوس کے

تکامل و ارتقاء، اخلاق کی پرورش، قرب الی اللہ اور انسانی معاشرے کی پیش رفت کا وسیلہ ہو۔

اور چونکہ ایمان و عمل صالح سوائے اس صورت کے ہرگز جاری نہیں رہتے کہ ایک طرف تو معاشرے میں حق کی طرف دعوت اور اس کی معرفت کے لئے کام کیا جائے اور دوسری طرف سے اس دعوت کی انجام دہی کی راہ میں صبر و استقامت کی دعوت ہو، اس لئے ان دو اصولوں کے بعد دوسرے دو اصولوں کی طرف اشارہ فرماتا ہے، جو حقیقت میں دو بنیادی اصولوں ”ایمان“ اور ”عمل صالح“ کے اجراء کے ضامن ہیں۔

تیسری اصل میں ”تواصی بہ حق“ کے مسئلہ یعنی حق کی طرف سب کو عمومی دعوت دینے کی طرف اشارہ کرتا ہے تاکہ سب لوگ حق کو باطل سے اچھی طرح پہچان لیں اور ہرگز اسے فراموش نہ کریں اور زندگی کی راہ میں اس سے منحرف نہ ہوں۔ چوتھی اصل میں ”صبر“ و استقامت اور اس کی نصیحت و وصیت کرنے کا مسئلہ پیش ہوا ہے، کیونکہ معرفت اور آگاہی کے بعد ہر شخص عمل کی راہ میں ہر قدم پر موانع سے رو برو ہوتا ہے۔ اگر استقامت اور صبر نہ ہو تو وہ ہرگز احقاق حق نہیں کر سکتا اور کوئی عمل صالح انجام نہیں دے سکتا، یا اپنے ایمان کی حفاظت نہیں کر سکتا۔

ہاں! احقاق حق، اور اجراء حق اور معاشرے میں حق کی ادائیگی، ایک عمومی فعالیت اور پختہ و عظیم استقامت یعنی موانع کے مقابلہ میں ڈٹ جانے کے سوا ممکن نہیں ہے۔

”صبر“ بھی یہاں ایک وسیع معنی رکھتا ہے جو اطاعت پر صبر کرنے کو بھی شامل ہے، گناہ پر ابھارنے والی چیزوں پر صبر کرنے، اور مصائب اور ناگوار حوادث پر صبر کرنے اور توانائیوں، سرمایوں اور ثمرات کو کھو بیٹھنے کے مقابلہ میں صبر کرنے کو بھی۔ اور حقیقتاً اگر مسلمان آج بھی اپنی انفرادی و اجتماعی زندگی میں ان چار اصولوں پر عمل پیرا ہو جائیں تو ان کی مشکلات اور بے سروسامانیاں حل ہو جائیں، پس ماندگی کی تلافی ہو جائے، کمزوریاں اور ناکامیاں کامیابیوں سے بدل جائیں، اور دنیا جہان کے شریروں کے شران سے منقطع ہو جائیں۔



”صاحب العلم يستغفر له كل شيء حتى الحوت في البحر“  
صاحبان علم کے لئے ہر چیز یہاں تک کہ دریا کی مچھلیاں بھی مغفرت کرتی  
ہیں۔ (نہج الفصاحة..... ۱۸۲۵)

# سورہ ہمزہ

یہ سورہ مکہ میں نازل ہوا۔

اس میں ۹ آیات ہیں۔

## سورہ ہمزہ کے مطالب

یہ سورہ ایسے لوگوں کے بارے میں گفتگو کر رہا ہے جو مال جمع کرنے میں لگے رہتے ہیں اور ان کے نزدیک انسانی وجود کی تمام اقدار کا خلاصہ یہی ہے۔ پھر وہ ان لوگوں کو جن کے ہاتھ اس سے خالی ہوتے ہیں حقارت کی نگاہ سے دیکھتے ہیں اور ان کا مذاق اڑاتے ہیں۔

اور سورہ کے آخر میں ان کی دردناک سرنوشت کی بات کرتا ہے کہ وہ کیسی حقارت آمیز صورت میں دوزخ میں پھینکے جائیں گے، اور جہنم کی بھڑکتی ہوئی آگ ہر چیز سے پہلے ان کے دل پر مسلط ہو جائے گی، اور ان کی روح و جان کو، جو اس سارے کبر و نخوت اور ان سب شرارتوں کا مرکز تھا، آگ میں ڈال دیا جائے گا، بھڑکتی ہوئی دوا می اور طولانی آگ۔

## سورہ ہمزہ کی تلاوت کی فضیلت

اس سورہ کی تلاوت کی فضیلت میں ایک حدیث میں پیغمبر اکرم ﷺ سے آیا ہے:

”جو شخص اس سورہ کی تلاوت کرے گا اسے ان لوگوں کی تعداد سے، جنہوں نے محمد ﷺ اور ان کے اصحاب کا مذاق اڑایا تھا، دس گنا حسنت دیئے جائیں گے۔“

ایک اور حدیث میں امام جعفر صادق علیہ السلام سے آیا ہے:

”جو شخص اس کو واجب نماز میں پڑھے گا، تو اس سے فقر و فاقہ دور ہو جائے گا، اور روزی اس کا رخ کرے گی اور قبیح اور بری موت اس سے دور ہو جائے گی۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) وَیْلٌ لِّكُلِّ هَمْزَةٍ لُّمَزَةٍ ۙ	ہر عیب جو اور تمسخر کرنے والے کے لئے افسوس ہو۔
(۲) اِلَّذٰی جَمَعَ مَالًا وَّ عَدَدَهُ ۙ	وہی جو مال کو جمع کر کے گنتا رہا۔
(۳) یَحْسَبُ اَنَّ مَالَهُ اَخْلَدَهُ ۚ	وہ یہ گمان کرتا ہے کہ اس کے اموال اس کے دوام کا سبب بن جائیں گے۔

(۴) كَلَّا لَيُنْبَذَنَّ فِي الْحُطَمَةِ <sup>دھلے</sup>	جیسا کہ وہ خیال کرتا ہے ایسا نہیں ہے، عنقریب اسے حطمہ (ریزہ ریزہ کرنے والی آگ) میں پھینک دیا جائے گا۔
(۵) وَمَا أَذْرَكَ مَا الْحُطَمَةُ <sup>ط</sup>	اور تو کیا جانے کہ حطمہ کیا ہے؟
(۶) نَارُ اللَّهِ الْمُوقَدَةُ <sup>لا</sup>	اللہ کی بھڑکتی ہوئی آگ۔
(۷) الَّتِي تَطَّلِعُ عَلَى الْأَفْئِدَةِ <sup>ط</sup>	ایسی آگ جو دلوں سے نکلتی ہے۔
(۸) إِنَّهَا عَلَيْهِمْ مُّوَصَّدَةٌ <sup>لا</sup>	یہ آگ ان کے اوپر در بستہ صورت میں ہے۔
(۹) فِي عَمَدٍ مُمَدَّدَةٍ <sup>ع</sup>	کشیدہ اور طولانی ستونوں میں۔

## شان نزول

مفسرین کی ایک جماعت نے یہ کہا ہے کہ اس سورہ کی آیات ”ولید بن مغیرہ“ کے بارے میں نازل ہوئی ہیں، جو پیغمبر اکرم ﷺ کے پس پشت تو آپ کی غیبت کیا کرتا تھا اور آپ کے سامنے طعن و تشنیع اور استہزاء کیا کرتا تھا۔ اور بعض دوسرے مفسرین نے اسے رؤسائے شرک اور اسلام کے جانے پہچانے دوسرے کینہ ور لوگوں مثلاً ”خنس بن شریق“ و ”امیہ بن خلف“ و ”عاص بن وائل“ کے بارے میں سمجھا ہے۔ لیکن اگر ہم ان شان ہائے نزول کو قبول بھی کر لیں تو بھی آیات کے مفہوم کی عمومیت ختم نہیں ہوتی، بلکہ وہ ان تمام لوگوں کو شامل ہے جو ان صفات کے حامل ہیں۔

## تفسیر

## عیب جوئی اور غیبت کرنے والوں کے لئے وائے ہے

یہ سورہ ایک چھینے والی تہدید کے ساتھ شروع ہوتا ہے، فرماتا ہے: ”ہر عیب جو اور تمسخر اڑانے والے کے لئے وائے ہے“۔ وہ لوگ جو زبان کے ڈنک، ہاتھ اور پاؤں کی حرکات اور چشم و ابرو کے اشاروں سے، پیٹھ پیچھے اور روبرو دوسروں کا مذاق اڑاتے ہیں، یا ان کی عیب جوئی اور غیبت کرتے ہیں، یا انہیں طعن و تشنیع اور تہمت کے تیروں کا ہدف بناتے ہیں۔

”ہمزہ“ و ”لمزہ“

ارباب لغت کے کلمات کے مجموعہ سے معلوم ہوتا ہے کہ یہ دونوں الفاظ ایک ہی معنی میں ہیں اور ایک وسیع معنی رکھتے ہیں، جو ہر قسم کی عیب جوئی، غیبت، طعن و تشنیع اور علامت و اشارات اور زبان کے ذریعے ٹھٹھہ کرنے اور مذاق اڑانے اور چغل خوری اور بدگوئی کو شامل ہے۔

اصولی طور پر اسلام کی نظر میں اشخاص کی عزت اور حیثیت بہت ہی محترم ہے۔ اور ہر وہ کام جو لوگوں کی تحقیر و تذلیل کا سبب ہو بہت بڑا گناہ ہے۔ ایک حدیث میں پیغمبر اکرم ﷺ سے آیا ہے:

”لوگوں میں سب سے زیادہ ذلیل شخص وہ ہے جو لوگوں کی توہین و تذلیل کرے۔“

ایک حدیث میں آیا ہے پیغمبر اکرم ﷺ نے فرمایا:

”میں نے شب معراج دوزخیوں کے ایک گروہ کو دیکھا کہ ان کے پہلوؤں سے گوشت الگ کر کے انہیں کھلاتے

تھے۔ میں نے جبرائیل سے پوچھا کہ یہ لوگ کون ہیں؟ تو انہوں نے کہا: یہ آپ کی امت میں سے عیب جوئی کرنے

والے اور استہزا کرنے والے ہیں۔“

اس کے بعد اس قبیح عمل (عیب جوئی و استہزا) کے سرچشمہ کو (جو عام طور پر مال و دولت سے پیدا ہونے والے کبر و غرور کے سبب سے ہوتا ہے) پیش کرتے ہوئے مزید کہتا ہے: ”وہی شخص جو مال جمع کر کے گنتا رہا، (حلال و حرام کا خیال رکھے بغیر)۔

اسے مال و دولت کے ساتھ اتنی محبت ہے، کہ وہ ہمیشہ انہیں گنتا رہتا ہے اور درہم و دینار کی چمک اور دوسری قسم کے سکوں سے لذت حاصل کرتا ہے، اور خوش ہوتا ہے۔ ہر درہم و دینار اس کے لئے ایک بت ہے، وہ نہ صرف اپنی شخصیت بلکہ تمام شخصیتوں کو انہیں میں منحصر سمجھتا ہے اور یہ ایک طبعی و فطری امر ہے کہ اس قسم کا گمراہ اور دیوانہ و احمق آدمی فقیر و نادار مومنین کا ہمیشہ مذاق اڑایا کرتا ہے۔“

بہر حال یہ آیت ان مال جمع کرنے والوں کے بارے میں ہے جو مال کو ایک وسیلہ کے طور پر نہیں بلکہ ایک ہدف اور مقصد کے طور پر دیکھتے ہیں اور اس کے جمع کرنے میں کسی قسم کی قید و شرط کے قائل نہیں ہیں۔ وہ اسے حلال و حرام اور دوسروں کے حقوق پر تجاوز کر کے، شریفانہ طریقہ سے، یا پست و ذلیلانہ طریقہ سے، جمع کرتے ہیں۔ اور صرف اسی کو عظمت و شخصیت کی نشانی سمجھتے ہیں۔

وہ مال و دولت کو زندگی کی ضروریات کے پورا کرنے کے لئے نہیں چاہتے، اور یہی وجہ ہے کہ ان کے مال و دولت میں جتنا اضافہ ہوتا جاتا ہے ان کی حرص اور طمع بڑھتی چلی جاتی ہے۔ ورنہ معقول حدود میں اور جائز طریقہ سے حاصل شدہ مال و دولت نہ صرف مذموم نہیں ہے بلکہ بعض اوقات قرآن مجید نے اسے ”فضل اللہ“ کے عنوان سے تعبیر کیا ہے، جہاں فرماتا ہے: **وابتغوا من فضل اللہ** (جمعہ۔ ۱۰) اور دوسری جگہ اسے خیر سے تعبیر کرتا ہے:

تم پر واجب ہے کہ جب تم میں سے کسی کی موت کا وقت آ پہنچے تو اگر اس نے کچھ خیر چھوڑی ہے تو اس کے لئے وصیت کرے۔

ایسا مال یقینی طور پر نہ تو طغیان و سرکشی کا باعث ہوتا ہے، نہ ہی تقاخر کا سبب بنتا ہے اور نہ ہی وہ دوسروں کے استہزاء کا موجب ہوتا ہے، لیکن وہ مال جو موجود بنا لیا گیا ہے اور وہی اصلی ہدف و مقصد بن چکا ہے، اور وہ اپنے مالکوں کو ”قارون“ کی طرح طغیان و سرکشی کی دعوت دیتا ہے، وہ ننگ و عار ہے، ذلت ہے اور مصیبت ہے اور خدا سے دوری اور ہمیشہ ہمیشہ کے لئے جہنم کی آگ میں رہنے کا باعث ہے۔

عام طور پر اس مال کو زیادہ مقدار میں جمع کرنا بہت زیادہ آلودگیوں کے سوا ممکن نہیں ہے۔ اس لئے ایک حدیث میں امام علی علیہ السلام ابن موسیٰ رضا علیہ السلام سے آیا ہے، آپ علیہ السلام نے فرمایا:

”پانچ خصلتوں کے بغیر مال کسی کے پاس جمع نہیں ہو سکتا۔

(۱) بخل شدید (۲) طویل آرزوئیں (۳) حرص غالب  
(۴) قطع رحمی (۵) دنیا کو آخرت پر مقدم رکھنا۔“

بعد والی آیت میں مزید کہتا ہے: ”دولت جمع کرنے والا مال پرست انسان یہ گمان کرتا ہے کہ اس کے اموال اس کی ہمیشگی کا سبب ہیں“

یہ تصور کتنا غلط اور خام خیالی ہے؟ اس قدر مال و دولت جو قارون کے قبضہ و اختیار میں تھا، کہ اس کے خزانوں کی چابیاں کئی طاقتور مرد بڑی مشکل سے اٹھا سکتے تھے، لیکن عذاب الہی کے حملہ کے وقت وہ اس کی موت کو ایک گھڑی کے لئے مؤخر نہ کر سکے اور اللہ نے اسے اور اس کے خزانوں کو ایک ہی لمحہ میں مختصر سے زلزلہ کے ساتھ زمین میں دھنسا دیا“

وہ اموال جن کا کامل نمونہ فراعنہ مصر کے پاس تھا، لیکن بمصدق ”کم ترکوا من جنات و عیون و زروع و مقام کریم و نعمۃ کانوا فیہا فاکھین“: ”وہ کتنے زیادہ باغات اور چشمے کھیتیاں اور عمدہ و قیمتی محلات، اور دوسری فراواں نعمتیں جن میں وہ ناز و نعمت کے ساتھ زندگی بسر کر رہے تھے، اپنے پیچھے چھوڑ گئے۔“ (دخان، ۲۵ تا ۲۷) لیکن یہ سب کے سب آسانی کے ساتھ ایک ہی ساعت میں دوسروں کے ہاتھ میں پہنچ گئے: ”اور اسی لئے کیونکہ قیامت میں پردے ہٹ جائیں گے، اور انہیں اپنی عظیم غلطی کا علم ہو جائے گا، تو وہ پکاراٹھیں گے۔“

میرے مال و دولت نے مجھے ہرگز بے نیاز نہیں کیا، اور میری قدرت و طاقت و اقتدار بھی میرے پاس نہ رہے۔ (حاقہ۔



اس بیان سے واضح ہو گیا کہ مال کے ذریعے دوام اور ہمیشگی کا تصور، مال کے جمع کرنے کی ایک دلیل ہے۔ اور ان دل کے اندھوں کی نظر میں مال کا جمع ہو جانا بھی دوسروں پر استہزاء اور تمسخر کرنے کا ایک عامل شمار ہوتا ہے۔

قرآن اس گروہ کے جواب میں فرماتا ہے: ایسا نہیں ہے جیسا کہ وہ گمان کرتا ہے:  
 بلکہ وہ عنقریب انتہائی ذلت و خواری کے ساتھ پاش پاش کرنے والی آگ میں پھینک دیئے جائیں گے۔“  
 اس کے بعد حطمہ کی اس طرح تفسیر کرتا ہے: ”اور تو کیا جانے کہ حطمہ کیا ہے“  
 ”وہ اللہ کی بھڑکائی ہوئی آگ ہے۔“

”وہ آگ جو دلوں سے نکلے گی اور اس کے ابتدائی شعلے دلوں میں ظاہر ہوں گے۔“  
 یعنی اللہ ان مغرور، خود خواہ، اپنے آپ کو بڑا سمجھنے والوں کو اس دن ذلیل اور بے قدر و قیمت موجودات کی صورت میں جہنم کی آگ میں پھینکے گا، تاکہ وہ اپنے کبر و غرور کا نتیجہ دیکھ لیں۔  
 ایسا کیوں نہ ہو؟ جب کہ ان کے دل ہی تو کفر اور کبر و نخوت کا مرکز تھے، اور وہ حب دنیا اور مال و دولت کی محبت کا محور بنے ہوئے تھے۔

انہوں نے اس دنیا میں مومنین کے دل کو تمسخر، عیب جوئی، غیبت اور تحقیر و تذلیل کے ساتھ جلا یا تھا، لہذا عدالت الہی کا تقاضا یہی ہے کہ وہ اپنے اعمال جیسا ہی کیفر کر دار دیکھیں۔

اس سورہ کی آخری آیت میں فرماتا ہے: ”یہ جلانے والی آگ ان پر دروازہ بند صورت میں ہوگی۔“  
 حقیقت میں جیسا کہ وہ اپنے اموال کو مضبوط صندوقوں اور در بست خزانوں میں محفوظ کر کے رکھا کرتے تھے، اللہ بھی انہیں دوزخ کے در بست عذاب میں، جس سے خلاصی اور نجات پانے کی کوئی راہ نہ ہوگی، قید کرے گا۔  
 اور آخر میں فرماتا ہے:

”انہیں کھینچے ہوئے اور طولانی ستونوں میں رکھا جائے گا“

مفسرین کی ایک جماعت نے اس تعبیر کو لوہے کی بڑی بڑی مینخوں کی طرف اشارہ سمجھا ہے، جن کے ساتھ جہنم کے دروازے محکم طور پر جڑے ہوئے ہوں گے، اس طرح کہ ان سے نکلنے کی بالکل کوئی راہ نہ ہوگی۔ اس بناء پر یہ گزشتہ آیت پر ایک تاکید ہے جو یہ کہتی ہے کہ جہنم کے دروازوں کو ان پر بند کر دیں گے، اور وہ ہر طرف سے محصور ہو کر رہ جائیں گے۔



# سورہ الفیل

یہ سورہ مکہ میں نازل ہوا  
اور اس میں ۵ آیات ہیں۔

## سورہ فیل کے مطالب

یہ سورہ..... جیسا کہ اس کے نام سے واضح ہے..... ایک مشہور تاریخی داستان کی طرف اشارہ ہے، جو پیغمبر اکرم ﷺ کی ولادت کے سال واقع ہوئی تھی اور اللہ نے خانہ ”کعبہ“ کو کفار کے اس عظیم لشکر کے شر سے محفوظ رکھا تھا، جو سرزمین یمن سے ہاتھیوں پر سوار ہو کر آیا تھا۔

اس داستان کی یاد آوری مغرور اور ہٹ دھرم کفار کے لئے ایک تنبیہ ہے کہ وہ یہ جان لیں کہ وہ اللہ کی قدرت کے مقابلہ میں کچھ بھی قدرت نہیں رکھتے۔ وہ اللہ جس نے ہاتھیوں کے اس عظیم لشکر کو ان چھوٹے چھوٹے پرندوں، اور ان نیم بند کنکریوں سے ریزہ ریزہ کر دیا۔ وہ ان ہٹ دھرم متکبرین کو سزا دینے کی قدرت بھی رکھتا ہے۔

## سورہ فیل کی تلاوت کی فضیلت

اس سورہ کی تلاوت کی فضیلت میں امام جعفر صادق علیہ السلام سے آیا ہے:

”جو شخص سورہ فیل کو نماز واجب میں پڑھے گا قیامت میں ہر پہاڑ اور ہموار زمین اور ہر ڈھیلہ اس کی گواہی دے گا کہ وہ نماز گزاروں میں سے ہے اور ایک منادی ندا دے گا کہ تم نے میرے بندے کے بارے میں سچ کہا ہے میں تمہاری گواہی کو اس کے نفع یا نقصان میں قبول کرتا ہوں۔ میرے بندے کو حساب کے بغیر جنت میں داخل کر دو، کیونکہ وہ ایسا شخص ہے جسے میں دوست رکھتا ہوں اور اس کے عمل کو بھی دوست رکھتا ہوں۔“

یہ بات واضح اور ظاہر ہے کہ یہ سب فضیلت و ثواب اور عظیم جزا اس شخص کے لئے ہے جو ان آیات کو پڑھ کر غرور و تکبر کی سواری سے نیچے اتر آئے اور رضائے الہی کی راہ میں قدم رکھ دے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اَلَمْ تَرَ كَيْفَ فَعَلَ رَبُّكَ بِاَصْحٰبِ الْفِیْلِ ط	کیا تو نے دیکھا نہیں کہ تیرے پروردگار نے اصحاب فیل کے ساتھ کیا کیا۔
(۲) اَلَمْ یَجْعَلْ كَیْدَهُمْ فِیْ تَضْلِیْلِ ۙ	کیا ان کے منصوبہ کو خاک میں نہیں ملا دیا؟
(۳) وَ اَرْسَلَ عَلَیْهِمْ طَیْرًا اَبَابِیْلَ ۙ	اور ان کے اوپر گروہ درگروہ پرندے بھیجے۔

(۴) تَرْمِيهِمْ بِحِجَارَةٍ مِّن سِجِّيلٍ	جوان کے اوپر چھوٹی چھوٹی کنگریاں برسار رہے تھے۔
(۵) فَجَعَلَهُمْ كَعَصْفٍ مَّا كُوِّلٌ	اور (اس طرح) انہیں کھائے ہوئے بھوسہ کی مانند بنا دیا۔

## شان نزول

## اصحابِ فیل کی داستان

مفسرین اور مؤرخین نے اس داستان کو مختلف صورتوں میں نقل کیا ہے اور اس کے وقوع کے سال میں بھی اختلاف ہے لیکن اصل داستان ایسی مشہور ہے کہ یہ اخبار متواتر میں شمار ہوتی ہے اور ہم اسے مشہور روایات کے مطابق ”سیرۃ ابن ہشام“ و ”بلوغ الارب“ و ”بخار الانوار“ و ”مجمع البیان“ سے خلاصہ کر کے نقل کرتے ہیں۔

یمن کے بادشاہ ”ذونواس“ نے نجران کے عیسائیوں کو جو اس سرزمین کے نزدیک بستے تھے، اس لئے بہت تنگ کر رکھا تھا کہ وہ اپنا دین مسیحیت چھوڑ دیں۔ قرآن نے اس واقعہ کو سورہ ”بروج“ میں ”اصحاب الاخدود“ کے عنوان سے بیان کیا ہے اور ہم نے اسے اسی سورہ کی تفسیر میں تفصیل کے ساتھ بیان کیا ہے۔

اس عظیم جرم کے بعد ”دوس“ نامی ایک شخص ان میں سے اپنی جان بچا کر نکل گیا اور وہ قیصر روم کے پاس، جو دین مسیحیت پر تھا، جا پہنچا، اور اس کے سامنے یہ سارا ماجرا بیان کیا۔

چونکہ ”روم“ اور ”یمن“ کے درمیان فاصلہ زیادہ تھا لہذا اس نے حبشہ کے بادشاہ ”نجاشی“ کو خط لکھا کہ وہ ”ذونواس“ سے نصارائے نجران کا انتقام لے، اور اس خط کو اسی شخص کے ہاتھ ”نجاشی“ کے پاس روانہ کیا۔

”نجاشی“ نے ایک بہت بڑا لشکر جو ستر ہزار افراد سے زیادہ پر مشتمل تھا ”اریاط“ نامی شخص کی کمان میں یمن کی طرف روانہ کیا۔ ”ابرہہ“ بھی اس لشکر کے افسروں میں سے ایک تھا۔

”ذونواس“ کو شکست ہوئی، اور ”اریاط“ یمن کا حکمران ہو گیا۔ کچھ مدت کے بعد ”ابرہہ“ نے اریاط کے خلاف بغاوت کر دی، اور اس کا خاتمہ کرنے کے بعد اس کی جگہ پر بیٹھ گیا۔

اس واقعہ کی نجاشی کو خبر پہنچی تو اس نے ”ابرہہ“ کی سرکوبی کرنے کا مصمم ارادہ کر لیا۔ ابرہہ نے اپنی نجات کے لئے اپنے سر کے بال منڈوا کر یمن کی کچھ مٹی کے ساتھ مکمل تسلیم کی نشانی کے طور پر نجاشی کے پاس بھیج دیئے، اور وفاداری کا اعلان کیا۔

نجاشی نے جب یہ دیکھا تو ابرہہ کو معاف کر دیا، اور اسے اس کے منصب پر برقرار رکھا۔

اس موقع پر ”ابرہہ“ نے اپنے حسن خدمت کو ثابت کرنے کے لئے ایک اہم اور بہت ہی خوبصورت گرجا تعمیر کرایا۔ جس کی اس زمانہ میں کرہ زمین پر کوئی مثل و نظیر نہ تھی۔ اور اس کے بعد جزیرہ عرب کے لوگوں کو خانہ کعبہ کی بجائے اس گرجے کی طرف دعوت دینے کا مصمم ارادہ کر لیا، اور یہ پختہ ارادہ کر لیا کہ اس جگہ کو عرب کے حج کا مرکز بنا کر مکہ کی اہم مرکزیت کو وہاں منتقل کر دے۔

اس مقصد کے لئے اس نے ہر طرف عرب کے قبائل اور سرزمین حجاز میں بہت سے مبلغ بھیجے۔ عربوں نے، جو مکہ اور کعبہ کے ساتھ شدید لگاؤ رکھتے تھے اور اسے ابراہیم علیہ السلام کے آثار میں سے جانتے تھے، اس سے خطرہ محسوس کیا۔ بعض روایات کے مطابق ایک گروہ نے وہاں جا کر مخفی طور پر اس گرجے کو آگ لگا دی، اور دوسری روایت کے مطابق بعض نے اسے مخفی طور پر گندہ اور ملوث کر دیا۔ اور اس طرح سے انہوں نے اس عظیم دعوت کے مقابلہ میں شدید رد عمل کا مظاہرہ کیا، اور ”ابرہہ“ کے عبادت خانے کو بے اعتبار اور حقیر بنا دیا۔

ظاہر ہے اس پر ”ابرہہ“ کو بہت غصہ آیا اور اس نے خانہ کعبہ کو کلی طور پر ویران کرنے کا پختہ ارادہ کر لیا۔ اس کا خیال تھا اس طرح وہ انتقام بھی لے لے گا اور عربوں کو نئے معبد کی طرف متوجہ بھی کر دے گا۔ چنانچہ وہ ایک بہت بڑے لشکر کے ساتھ، جن میں سے کچھ لوگ ہاتھیوں پر سوار تھے، مکہ کی طرف روانہ ہوا۔

جب وہ مکہ کے قریب پہنچا تو اس نے کچھ لوگوں کو مکہ والوں کے اونٹ اور دوسرے اموال لوٹنے کے لئے بھیجا۔ ان میں سے دو سواونٹ ”عبدال مطلب علیہ السلام“ کے بھی لوٹ لئے گئے۔

”ابرہہ“ نے کسی آدمی کو مکہ کے اندر بھیجا ”ابرہہ“ کا قاصد مکہ میں داخل ہوا اور رئیس و شریف مکہ کے بارے میں دریافت کیا۔ سب نے ”عبدال مطلب“ کی طرف راہنمائی کی۔ اس نے ”عبدال مطلب“ کے سامنے ماجرا بیان کیا۔ ”ابرہہ“ کے قاصد نے عبدال مطلب سے کہا کہ تمہیں میرے ساتھ اس کے پاس چلنا پڑے گا۔ جب عبدال مطلب اس کے دربار میں داخل ہوئے تو وہ سخت متاثر ہوا، یہاں تک کہ ”ابرہہ“ ان کے احترام میں اپنی جگہ سے اٹھ کھڑا ہوا اور زمین پر بیٹھ گیا اور ”عبدال مطلب“ کو اپنے پہلو میں بٹھالیا، اس کے بعد اس نے اپنے مترجم سے کہا کہ ان سے پوچھ کہ ان کی کیا حاجت ہے؟

آپ نے مترجم سے کہا: میری حاجت یہ ہے کہ میرے دو سواونٹ تیرے لشکر کی لوٹ کر لے گئے ہیں، تو انہیں حکم دے کروہ میرا مال واپس کر دیں۔

”ابرہہ“ کو ان کے اس مطالبہ پر سخت تعجب ہوا اور اس نے اپنے مترجم سے کہا: ان سے کہو: جب میں نے تمہیں

دیکھا تھا، تو میرے دل میں تمہاری بہت زیادہ عظمت پیدا ہوئی تھی، لیکن جب نے یہ بات کہی تو میری نظر میں تمہاری توقیر گھٹ گئی۔ تم اپنے دو سواونٹوں کے بارے میں تو بات کرتے ہو لیکن ”کعبہ“ کے بارے میں جو تمہارا اور تمہارے آباؤ اجداد کا دین ہے، اور میں اسے ویران کرنے کے لئے آیا ہوں، بالکل کوئی بات نہیں کرتے۔

”عبدالمطلب“ نے کہا:

”میں اونٹوں کا مالک ہوں، اور اس گھر کا بھی ایک مالک ہے، وہ اس کی حفاظت خود کرے گا۔“

(اس بات نے ابرہہ کو ہلا کر رکھ دیا اور وہ سوچ میں پڑ گیا)۔

”عبدالمطلب“ مکہ کی طرف آئے، اور لوگوں کو اطلاع دی کہ وہ پہاڑوں میں پناہ گزین ہو جائیں۔ اور آپ خود ایک گروہ کے ساتھ خانہ کعبہ کے پاس آئے تاکہ دعا کریں اور مدد طلب کریں۔ آپ نے خانہ کعبہ کے دروازے کی زنجیر میں ہاتھ ڈال کر اپنے یہ مشہور اشعار پڑھے:

”خدا یا ہر شخص اپنے گھر کی حفاظت کرتا ہے تو اپنے گھر کی حفاظت فرما۔“

”ایسا کبھی نہ ہو کہ کسی دن ان کی صلیب اور ان کی قدرت تیری قدرتوں پر غلبہ حاصل کرے“

”اور اپنے شہروں کی تمام توانائیاں اور ہاتھی ساتھ لے کر آئے ہیں تاکہ تیرے حرم کے ساکنوں کو قیدی بنا لیں۔“

اس کے بعد عبدالمطلب اطراف مکہ کے ایک درہ کی طرف آئے، قریش کی ایک جماعت کے ساتھ وہاں پناہ لی اور اپنے ایک بیٹے کو حکم دیا کہ وہ کوہ ابو قیس کے اوپر جا کر دیکھے کہ کیا ہو رہا ہے۔

آپ کا بیٹا بڑی تیزی کے ساتھ آپ کے پاس آیا اور کہا: بابا جان! سمندر (دریائے احمر) کی طرف سے ایک سیاہ بادل آتا ہوا نظر آرہا ہے۔ عبدالمطلب خوش ہو گئے اور پکار کر کہا:

”اے جمعیت قریش اپنے گھروں کی طرف پلٹ جاؤ کیونکہ اللہ کی نصرت تمہاری مدد کے لئے آرہی ہے۔“

یہ تو اس طرف کی بات تھی۔

دوسری طرف سے ابرہہ اپنے مشہور ہاتھی پر سوار جس کا نام ”محمود“ تھا، اپنے کثیر لشکر کے ساتھ کعبہ کو تباہ کرنے کے لئے اطراف کے پہاڑوں سے مکہ کی طرف اترا، لیکن وہ اپنے ہاتھی پر جتنا دباؤ ڈالتا تھا وہ آگے نہ بڑھتا تھا، لیکن جب وہ اس کا رخ یمن کی طرف کرتا تھا تو وہ فوراً چل پڑتا تھا۔ ابرہہ اس واقعہ سے سخت متعجب ہوا اور حیرت میں ڈوب گیا۔

اسی اثناء میں سمندر کی طرف سے غول کے غول اور جھنڈ کے جھنڈ، چھوٹے چھوٹے پرندوں کے، آن پہنچے، جن میں سے ہر ایک کے پاس تین تین کنکریاں تھیں، ایک ایک چونچ میں اور دو دو پنچوں میں، جو تقریباً اپنے کے دانے کے برابر تھیں۔ انہوں نے یہ کنکریاں ابرہہ کے لشکر پر برسانی شروع کر دیں۔ یہ کنکریاں جس کسی کو لگتیں وہ ہلاک ہو جاتا۔

اور بعض نے یہ کہا ہے کہ یہ کنکریاں ان کے بدن پر جہاں بھی لگتیں سوراخ کر دیتی تھیں، اور دوسری طرف نکل جاتی تھیں۔

ایک پتھر خود ”ابرہہ“ کے آکر لگا اور وہ زخمی ہو گیا۔ اس کو صنعاء (یمن کے پائے تخت) کی طرف واپس لے گئے اور وہ وہاں جا کر ہلاک ہو گیا۔

بعض نے کہا ہے کہ چیچک کی بیماری پہلی مرتبہ عرب میں اسی سال پھیلی تھی۔ مشہور قول کے مطابق پیغمبر اکرم ﷺ کی ولادت اسی سال ہوئی اور عالم آپ کے نور وجود سے منور ہو گیا۔ لہذا بہت سے لوگوں کا عقیدہ یہ ہے کہ ان دونوں واقعات کے درمیان ایک رابطہ موجود تھا۔ بہر حال اس عظیم حادثہ کی اس قدر اہمیت تھی کہ اس سال کا نام عام الفیل (ہاتھی کا سال) رکھا گیا اور یہ عربوں کی تاریخ کا مبداء قرار پایا۔

### تفسیر

”ابرہہ“ سے کہہ دو کہ آنے میں جلدی نہ کرے

اس سورہ کی پہلی آیت میں پیغمبر اکرم ﷺ کو مخاطب کرتے ہوئے فرماتا ہے: ”کیا تو نے نہیں دیکھا کہ تیرے پروردگار نے اصحاب فیل کے ساتھ کیا کیا؟“

اس کے بعد مزید کہتا ہے: ”کیا اللہ نے ان کے منصوبہ کو خاک میں نہیں ملا دیا۔“ بعد والی آیت میں مزید فرماتا ہے: ”ان پرندوں نے اس لشکر کو سجیل (پتھر ملی مٹی) کے چھوٹے چھوٹے کنکروں سے نشانہ بنایا تھا۔“

اور یہ چھوٹی چھوٹی کنکریاں جس پر بھی پڑتی تھیں، اسی کو ٹکڑے ٹکڑے کر دیتی تھیں۔ جیسا کہ بعد والی آیت میں فرماتا ہے: ”انہیں کھائے ہوئے بھوسے کی مانند بنا دیا۔“ یہ دنیا جہان کے تمام مستکمرین اور سرکشوں کے لئے ایک تنبیہ ہے، تاکہ وہ جان لیں کہ وہ اللہ کی قدرت کے مقابلہ میں کس قدر ناتواں ہیں۔



# سورہ قریش

یہ سورہ مکہ میں نازل ہوا۔

اس میں ۴ آیات ہیں۔



## ”سورہ قریش“ کے مطالب

یہ سورہ حقیقت میں سورہ فیل کی تکمیل کرنے والی سمجھی جاتی ہے اور اس کی آیات اس مطلب پر واضح دلیل ہیں۔ اس سورہ کا مضمون قریش پر اللہ کی نعمت اور ان کے بارے میں اس کے الطاف اور محبتوں کا بیان ہے، تاکہ ان میں شکرگزاری کا احساس پیدا ہو اور یہ اس عظیم گھر کے پروردگار کی عبادت کے لئے..... جس سے ان کا سارا شرف اور افتخار ہے..... تیار ہو جائیں۔

جیسا کہ ہم نے سورہ ”والضحیٰ“ کے آغاز میں بیان کیا تھا کہ یہ سورہ اور سورہ ”الم نشرح“ حقیقت میں ایک شمار ہوتی ہے، اسی طرح سورہ ”فیل“ اور سورہ ”قریش“ بھی ایک ہی شمار ہوتی ہیں۔ کیونکہ اگر ہم ٹھیک طرح سے ان دونوں کے مطالب پر غور کریں تو معلوم ہو جائے گا کہ ان دونوں کے مطالب ایک دوسرے کے ساتھ اتنے ملتے جلتے ہیں کہ وہ دونوں کے ایک ہونے کی دلیل بن سکتے ہو۔

اسی بناء پر نماز کی ہر رکعت میں ایک مکمل سورت پڑھنے کے لئے اگر کوئی شخص اوپر والی سورتوں کا انتخاب کرے تو ضروری ہے کہ وہ دونوں اکٹھا پڑھے۔

## سورہ قریش کی تلاوت کی فضیلت

اس سورہ کی تلاوت کی فضیلت میں یہی بات کافی ہے کہ ایک حدیث میں پیغمبر اکرم ﷺ سے نقل ہوا ہے کہ آپ ﷺ نے فرمایا:

”جو شخص اس کو پڑھے تو اسے ان لوگوں کی تعداد سے دس گنا نیکیاں دی جائے گی، جنہوں نے خانہ کعبہ کا طواف

کیا ہے۔ یا وہاں اعتکاف کیا ہے۔“

مسلمہ طور پر اس قسم کی فضیلت اس شخص کے لئے ہے جو اس اللہ کی بارگاہ میں، جو کعبہ کا پروردگار ہے، سر تعظیم جھکائے، اس کی عبادت کرے، اس گھر کے احترام کو مد نظر رکھے، اس کا پیام دل کے کان سے سنے اور اس کی پابندی کرے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) لَا یَلْفِ قُرَیْشٍ	چونکہ قریش کو جاڑے کی گرمی سے مانوس کر دیا ہے
(۲) اِلَیْهِمْ رِحْلَةُ الشِّتَاءِ وَ الصَّیْفِ	(اسی مانوسیت کی وجہ سے) انہیں سردیوں اور گرمیوں کے سفروں سے الفت ہے۔

پس (اس عظیم نعمت کے شکرانے کے طور پر) اس گھر کے پروردگار کی عبادت کرنی چاہئے۔	(۳) فَلْيَعْبُدُوا رَبَّ هَذَا الْبَيْتِ ۚ
وہی (پروردگار) جس نے انہیں بھوک میں کھانا دیا اور خوف سے نجات دی۔	(۴) الَّذِي أَطْعَمَهُمْ مِنْ جُوعٍ ۚ وَ أَمَنَهُمْ مِنْ خَوْفٍ ۚ

## تفسیر

## اس گھر کے پروردگار کی عبادت کرنی چاہئے

چونکہ گزشتہ سورہ (سورہ فیل) میں اصحاب فیل اور ابرہہ کے لشکر کی نابودی کی تفصیل بیان ہوئی تھی، جو خانہ کعبہ کو نابود کرنے اور اس خدائی مرکز مقدس کو ویران کرنے کے ارادہ سے آیا تھا، لہذا اس سورہ کی پہلی آیت میں، جو حقیقت میں سورہ فیل کا ایک (تکمیلی بیان) ہے، فرماتا: ”ہم نے ہاتھیوں کے لشکر کو نابود کر کے انہیں کھائے ہوئے بھوسہ کے مانند ریزہ ریزہ کر دیا؛“ تاکہ قریش اس مقدس سرزمین سے الفت پیدا کریں“ اور پیغمبر اکرم ﷺ کے ظہور کے مقدمات فراہم ہوں۔

کیونکہ قریش اور تمام اہل مکہ اس سرزمین کی مرکزیت اور امنیت کی بناء پر یہی وہاں رہائش پذیر تھے۔ حجاز کے بہت سے لوگ ہر سال وہاں آتے تھے اور مراسم حج بجالاتے تھے، اقتصادی اور ادبی مبادلات رکھتے تھے اور اس سرزمین کی مختلف برکات سے استفادہ کرتے تھے۔

یہ سب کچھ اس کی مخصوص سلامتی کی وجہ سے تھا۔ اگر ابرہہ یا کسی اور کی لشکر کشی سے اس کی سلامتی اور امنیت مندوش ہو جاتی، یا خانہ کعبہ ویران ہو جاتا، تو پھر کسی کو اس سرزمین سے الفت و محبت نہ رہتی۔

بعد والی آیت میں مزید کہتا ہے: ”ہدف اور مقصد یہ تھا کہ اللہ قریش کو سردیوں اور گرمیوں کے سفروں میں الفت بخشنے۔“ ممکن ہے کہ اس سرزمین مقدس سے قریش کو الفت بخشنا مراد ہو، تاکہ وہ گرمیوں اور سردیوں کے طویل سفروں میں اس مقدس مرکز سے اپنا تعلق اور لگاؤ دل سے نہ بھلائیں اور اس کی سلامتی کی وجہ سے اس کی طرف لوٹ آئیں۔ کہیں ایسا نہ ہو کہ سرزمین یمن اور شام کی زندگی کی آسائشوں سے متاثر ہو کر مکہ کو خالی چھوڑ دیں۔

یا اس سے ان دو عظیم سفروں میں قریش اور دوسرے لوگوں کے درمیان الفت پیدا کرنا مراد ہے، کیونکہ ابرہہ کی داستان کے بعد لوگ انہیں دوسری نظر سے دیکھتے تھے اور قریش کے قافلہ کے احترام و اہمیت کے قائل تھے۔

ہمیں معلوم ہے کہ ”مکہ“ کی زمین میں نہ تو کوئی باغ تھا اور نہ ہی کھیتی باڑی ہوتی تھی۔ جانوروں کی دیکھ بھال بھی ان کی

محدود تھی، ان کی درآمد زیادہ تر انہیں تجارتی قافلوں کے ذریعے پوری ہوتی تھی۔ وہ سردی کے موسم میں جنوب یعنی سرزمین یمن کی طرف..... جس کا موسم نسبتاً گرم ہوتا تھا..... رخ کرتے تھے اور گرمی کے موسم میں شمال اور سرزمین شام کی طرف..... جس کی ہوا اور موسم خوشگوار ہوتا تھا۔ اور اتفاق کی بات یہ ہے کہ سرزمین یمن بھی اور سرزمین شام بھی، اس زمانہ میں اہم تجارتی مراکز تھے۔ اور مکہ اور مدینہ ان دونوں کے درمیان حلقہٴ اتصالی شمار ہوتے تھے۔

البتہ قریش ان غلط کاریوں کی وجہ سے، جو وہ انجام دیتے تھے، اللہ کے ان الطاف و محبت کے مستحق تو نہ تھے۔ لیکن چونکہ یہ مقدر ہو چکا تھا کہ اس قبیلہ اور اس سرزمین مقدس سے اسلام اور پیغمبر اسلام ﷺ کا طلوع ہو، لہذا اللہ نے ان پر یہ لطف فرمایا۔ بعد والی آیت میں یہ نتیجہ نکلتا ہے کہ قریش کو ان سب خدائی نعمتوں کی وجہ سے جو انہیں کعبہ کی برکت سے حاصل ہوئی تھیں ”اس گھر کے پروردگار کی عبادت کرنا چاہئے نہ کہ بتوں کی۔“

”وہی اللہ جس نے انہیں بھوک سے نجات بخشی اور کھانا دیا، اور بے امنی سے رہائی بخشی اور امن دیا۔“

ایک طرف تو انہیں تجارت میں فروغ عطا کیا اور انہیں فائدہ پہنچایا اور دوسری طرف بد امنی کو ان سے دور کر دیا اور دفع ضرر کیا۔ اور یہ سب کچھ ابرہہ کے لشکر کی شکست سے فراہم ہوا۔ اور حقیقت میں یہ کعبہ کے بانی ابراہیم علیہ السلام کی دعا کی قبولیت تھی۔ لیکن انہوں نے اس نعمت کی قدر نہ کی۔ اس مقدس گھر کو ایک بت خانہ میں تبدیل کر دیا، بتوں کی عبادت کو اس گھر کے اللہ کی عبادت پر ترجیح دی اور انجام کار ان تمام ناشکریوں کا انجام بد دیکھا۔



# سورۃ الماعون

یہ سورہ مکہ میں نازل ہوا  
اس میں ۷ آیات ہیں

## سورہ ماعون کے مطالب

اس سورہ میں منکرین قیامت کی صفات و اعمال کو پانچ مرحلوں میں بیان کیا گیا ہے، کہ وہ اس عظیم دن کی تکذیب کی وجہ سے راہ اللہ میں ”انفاق“ کرنے اور ”یتیموں“ اور ”مسکینوں کی مدد کرنے سے کس طرح روگردانی کرتے ہیں اور وہ ”نماز“ کے بارے میں کیسے غافل اور ریاکار ہیں، اور ”حاجت مندوں“ کی مدد کرنے سے کس طرح روگردانی کرتے ہیں؟

اس سورہ کی شان نزول کے بارے میں بعض نے تو یہ کہا ہے کہ یہ ابوسفیان کے بارے میں نازل ہوا ہے جو روزانہ دو بڑے بڑے اونٹ نحر کیا کرتا تھا اور وہ خود اور اس کے یار دوست انہیں کھاتے تھے۔ لیکن ایک دن ایک یتیم آیا اور اس نے ان سے کچھ مانگا تو اس نے اپنے عصا سے اسے مارا، اور اسے دور کر دیا۔

## سورہ ماعون کی تلاوت کی فضیلت

اس سورہ کی تلاوت کی فضیلت کے بارے میں ایک حدیث میں امام محمد باقر علیہ السلام سے آیا ہے:

”جو شخص اس سورہ کو اپنی فریضہ اور نافلہ نمازوں میں پڑھے گا تو اللہ اس کے نماز روزہ کو قبول کرے گا اور ان کاموں کے مقابلہ میں جو اس سے دنیا کی زندگی میں سرزد ہوئے ہیں اس کا کوئی حساب نہیں لے گا۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اَرَاۤءَیْتَ الَّذِیْ یُكٰذِبُ بِالذِّیْنِ ط	کیا تو نے اس شخص کو دیکھا ہے، جو ہمیشہ ہی روز جزا کا انکار کرتا ہے؟
(۲) فَذٰلِكَ الَّذِیْ یَدْعُ الْیَتِیْمَ ۙ	وہی تو ہے، جو یتیم کو سختی کے ساتھ دھکے دیتا ہے۔
(۳) وَ لَا یَحْضُ عَلٰی طَعَامِ الْمَسْكِیْنِ ط	اور دوسروں کو مسکین کو کھانا کھلانے کا شوق نہیں دلاتا۔
(۴) فَوَيْلٌ لِّلْمُصَلِّیْنَ ۙ	پس ان نماز گزاروں پر افسوس ہے،
(۵) الَّذِیْنَ هُمْ عَنْ صَلَاتِهِمْ سَاهُوْنَ ۙ	جو اپنی نمازوں کو بھول جاتے ہیں۔
(۶) الَّذِیْنَ هُمْ یُرَآءُوْنَ ۙ	وہی جو ریا کاری کرتے ہیں۔

(۷) وَيَمْنَعُونَ الْمَاعُونَ

اور دوسروں کو ضروریات زندگی سے باز رکھتے ہیں۔

## تفسیر

## معاد کے انکار کے اثرات بد

اس سورہ میں پہلے پیغمبر اکرم ﷺ کو مخاطب کرتے ہوئے منکرین کے اعمال میں روز جزا کے انکار کے اثرات بد کو بیان کرتا ہے:

”کیا تو نے اس شخص کو دیکھا جو ہمیشہ روز جزا کا انکار کرتا ہے“

اسکے بعد ان کے جواب کا انتظار کئے بغیر مزید فرماتا ہے: ”وہی تو ہے جو یتیم کو سختی کے ساتھ دھکے دیتا ہے۔“

”اور دوسروں کو مسکین و نادار کو کھانا کھلانے کے لئے شوق نہیں دلاتا۔“

”دین“ سے مراد یہاں ”جزا“ یا ”روز جزا“ ہے۔ اور روز جزا اور اس کی عظیم دادگاہ کے انکار سے انسان کے عمل میں ایک

وسیع رد عمل پیدا ہوتا ہے۔ جس کے پانچ حصوں کی طرف اس سورہ میں اشارہ ہوتا ہے،

اس گروہ کی تیسری صفت کے بارے میں فرماتا ہے: پس ان نماز گزاروں پر وائے ہے۔“

”وہی نمازی جو اپنی نماز کو بھول جاتے ہیں۔“

وہ اس کے لئے نہ تو کسی قدر و قیمت کے قائل ہیں اور نہ ہی اس کے اوقات کو کوئی اہمیت دیتے ہیں، اور نہ ہی اس کے ارکان

و شرائط اور آداب کی رعایت کرتے ہیں۔

چوتھے مرحلہ میں ان کے ایک اور بدترین عمل کی طرف اشارہ کرتے ہوئے فرماتا ہے: ”وہ ایسے لوگ ہیں جو ہمیشہ ریا کاری

کرتے ہیں۔

وہ معاشرہ جو ریا کاری کا عادی ہو جاتا ہے وہ نہ صرف خدا، اخلاق حسنہ اور ملکات فاضلہ سے دور کر دیا جاتا ہے، بلکہ اس کے

تمام اجتماعی پروگرام مفہوم و مطلب سے خالی ہو جاتے ہیں، اور وہ مٹھی بھر بے معنی ظواہر کا خلاصہ رہ جاتے ہیں، اور ایسے انسان اور اس قسم

کے معاشرے کی سرنوشت کتنی دردناک ہے

اور آخری مرحلہ میں مزید فرماتا ہے: ”وہ دوسروں کو ضروریات زندگی سے منع کرتے ہیں۔“

مسلمہ طور پر اس تظاہر اور ریا کاری کے سرچشمے روز قیامت پر ایمان کا نہ ہونا، اور خدائی جزاؤں کی طرف توجہ نہ کرنا ہے ورنہ

یہ کیسے ممکن ہے کہ انسان خدائی جزاؤں کو تو چھوڑ دے، اور مخلوق کو خوش کرنے کی طرف توجہ رکھے۔

”ماعون“ ”معن“ (بروزن شأن) کے مادہ سے، کم اور تھوڑی سی چیز کے معنی میں ہے۔ اور یہاں اس سے مراد جزئی اور معمولی قسم کی چیزیں ہیں، جو لوگ خصوصاً ہمسائے، ایک دوسرے سے عاریتاً لے لیتے ہیں۔ مثلاً کچھ نمک، پانی، آگ (ماچس) برتن وغیرہ۔

واضح رہے کہ جو شخص اس قسم کی چیزیں بھی دوسروں کو نہیں دیتا، وہ انتہائی پست اور بے ایمان آدمی ہوتا ہے۔ ایسے افراد اس قدر خیل ہوتے ہیں کہ اس قسم کی معمولی چیزوں کے دینے سے بھی گریز کرتے ہیں۔  
 ہم اس گفتگو کو ایک حدیث کے ساتھ ختم کرتے ہیں۔ پیغمبر اکرم ﷺ نے فرمایا:  
 ”جو شخص ضروری اور معمولی چیزوں کو اپنے ہمسایہ سے روکتا ہے، اللہ اسے قیامت کے دن اپنی خیر سے روک دے گا، اور جسے اللہ اس کی اپنی حالت پر چھوڑ دے اس کا بہت ہی برا حال ہوگا۔“



# سورۃ الكوثر

یہ سورہ مکہ میں نازل ہوا  
اس کی ۳ آیات ہیں



## سورہ کوثر کے مطالب

اس سورہ کے شان نزول میں آیا ہے کہ: ”عاص بن وائل“ نے جو مشرکین کے سرداروں میں سے تھا، پیغمبر اکرم ﷺ سے مسجد الحرام سے نکلنے وقت ملاقات کی اور کچھ دیر تک آپ سے باتیں کرتا رہا۔ قریش کے سرداروں کا ایک گروہ مسجد میں بیٹھا ہوا تھا۔ انہوں نے دور سے اس منظر کا مشاہدہ کیا۔ جس وقت ”عاص بن وائل“ مسجد میں داخل ہوا تو انہوں نے اس سے کہا کہ تو کس سے باتیں کر رہا تھا؟ اس نے کہا: ”اس“ ”ایتر“، شخص سے۔

اس نے اس تعبیر کا اس لئے انتخاب کیا کہ پیغمبر اکرم ﷺ کے فرزند ”عبداللہ“ دنیا سے رخصت ہو چکے تھے اور عرب ایسے آدمی کو جس کے کوئی بیٹا نہ ہو ”ایتر“ کہا کرتے تھے یعنی (بلا عقب، مقطوع النسل) لہذا قریش نے پیغمبر اکرم ﷺ کے فرزند کی وفات کے بعد اس لقب کو آنحضرت ﷺ کے لئے انتخاب کر رکھا تھا، جس پر یہ سورت نازل ہوئی اور پیغمبر اکرم ﷺ کو بہت سی نعمتوں اور کوثر کی بشارت دی اور ان کے دشمنوں کو ایتر کہا۔

اس کی وضاحت اس طرح ہے کہ پیغمبر اکرم ﷺ کے بانوے اسلام جناب خدیجہ علیہا السلام سے دو پسر تھے ایک قاسم اور دوسرے طاہر جنہیں عبداللہ بھی کہتے تھے دونوں ہی مکہ میں دنیا سے چل بسے اور پیغمبر اکرم ﷺ کے کوئی بیٹا نہ رہا۔ اس بات نے قریش کے بدخواہوں کی زبان کھول دی، اور وہ آنحضرت ﷺ کو ”ایتر“ کہنے لگے۔

ان کا خیال یہ تھا کہ پیغمبر اکرم ﷺ کی رحلت کے بعد بیٹا نہ ہونے کی وجہ سے آپ کے پروگرام معطل ہو کر رہ جائیں گے۔ چنانچہ وہ اس بات پر بہت خوش تھے۔

قرآن مجید نازل ہوا اور اس سورہ میں اعجاز آمیز طریقہ سے انہیں جواب دیا اور یہ خبر دی کہ آنحضرت ﷺ کے دشمن ہی ایتر رہیں گے اور اسلام و قرآن کا پروگرام کبھی منقطع نہیں ہوگا۔ اس سورہ میں جو بشارت دی گئی ہے وہ ایک طرف تو دشمنان اسلام کی امیدوں پر ایک ضرب تھی اور دوسری طرف رسول ﷺ کے لئے تسلی خاطر تھی جن کا قلب پاک اور نازک دل اس قبیح لقب اور دشمنوں کی سازش کو سن کر ٹمگین اور کدھر ہوا تھا۔

## سورہ کوثر کی تلاوت کی فضیلت

اس سورہ کی تلاوت کی فضیلت میں پیغمبر اکرم ﷺ سے آیا ہے:

”جو شخص اس کی تلاوت کرے اللہ اسے جنت کی نہروں سے سیراب کرے گا اور ہر قربانی کی تعداد میں جو اللہ کے

بندے عید (قربان) کے دن کرتے ہیں، اور اسی طرح سے وہ قربانیاں جو اہل کتاب اور مشرکین دیتے ہیں ان سب کی

تعداد کے برابر اس کو اُجڑے گا۔“

اس سورت کا نام (کوثر) اس کی پہلی آیت سے لیا گیا ہے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے۔
(۱) اِنَّا اَعْطٰیْنٰكَ الْکُوْثَرَ ط	ہم نے تجھے کوثر (بہت زیادہ خیر و برکت) عطا کی۔
(۲) فَصَلِّ لِربِّكَ وَ انْحَرْ ط	اب جب کہ یہ بات ہے تو اپنے پروردگار کے لئے نماز پڑھ اور قربانی دے۔
(۳) اِنَّ شَانِئَكَ هُوَ الْاَبْتَرُ ؕ	یقیناً تیرا دشمن ہی ابتر (بلا عقب و مقطوع نسل) ہے۔

### تفسیر

ہم نے تجھے فراواں خیر و برکت دی۔

اس تمام سورے میں روئے سخن پیغمبر اکرم ﷺ کی طرف ہے۔ (جیسا کہ سورہٴ والضحیٰ اور سورہ الم نشرح میں ہے) اور تینوں سوروں کے اہم اہداف و مقاصد میں سے ایک آنحضرت ﷺ کے دل کو دردناک انبوہ حوادث میں تسلی دینا اور دشمنوں کے بار بار لگائے ہوئے زبان کے زخموں کے مقابلہ میں تشفی بخشنا ہے۔

پہلے فرماتا ہے: ”ہم نے تجھے کوثر عطا کیا۔“

”کوثر“ وصف ہے جو ”کثرت“ سے لیا گیا ہے، اور فراواں خیر و برکت کے معنی میں ہے۔ اور ”سخی“ افراد کو بھی ”کوثر“ کہا

جاتا ہے۔

اس بارے میں کہ یہاں کوثر سے کیا مراد ہے؟ ایک روایت میں آیا ہے کہ جس وقت یہ سورہ نازل ہوا، پیغمبر اکرم ﷺ منبر پر تشریف لے گئے، اور اس سورہ کی تلاوت فرمائی۔ اصحاب نے عرض کیا یہ کیا چیز ہے جو اللہ نے آپ کو عطا فرمائی ہے؟ آپ نے فرمایا کہ یہ جنت میں ایک نہر ہے، جو دودھ سے زیادہ سفید اور قدح (بلور) سے زیادہ صاف ہے، اس کے اطراف میں درو یا قوت کے قبے ہیں۔

بعض نے اس کی نبوت سے تفسیر کی ہے، بعض دوسروں نے قرآن سے، بعض نے اصحاب و انصار کی کثرت سے اور بعض نے کثرت اولاد اور ذریت سے، جو سب آپ کی دختر نیک اختر فاطمہ زہرا علیہا السلام سے وجود میں آئی اور اس قدر بڑھ گئی ہے کہ حساب و شمار

سے باہر ہوگئی ہے اور دامن قیامت تک پیغمبر اکرم ﷺ کے وجود کی یادگار ہے بعض نے اسکی ”شفاعت“ سے بھی تفسیر کی ہے۔ لیکن ظاہر یہ ہے کہ ان میں سے زیادہ تر اس وسیع معنی کے واضح مصداق کا بیان ہے، کیونکہ جیسا کہ ہم نے کہا ہے ”کوشر“ خیر کثیر اور فراوان نعمت“ کے معنی میں ہے، اور ہم جانتے ہیں کہ خداوند تعالیٰ نے پیغمبر اکرم ﷺ کو بہت ہی زیادہ نعمتیں عطا فرمائیں ہیں۔ اور جو کچھ اوپر بیان کیا گیا ہے۔ ان میں سے ہر ایک اس کے مصداق میں سے ایک واضح مصداق ہے۔ اور ان کے علاوہ اور بھی بہت سے مصداق ہیں، جنہیں آیت کی مصداقی تفسیر کے عنوان سے بیان کیا جاسکتا ہے۔

اس بات کو نہیں بھولنا چاہئے کہ اللہ اپنے پیغمبر ﷺ سے یہ بات اس وقت کہہ رہا ہے کہ ابھی تک اس خیر کثیر کے آثار ظاہر نہیں ہوئے تھے۔ یہ ایک ایسی خبر اور پیش گوئی تھی جو مستقل قریب اور مستقبل بعید کے لئے کی جا رہی تھی۔ یہ ایک اعجاز آمیز رسول اکرم ﷺ کی دعوت کی حقانیت کو بیان کرنے والی خبر ہے۔

اس عظیم نعمت اور خیر فراوان کے لئے بہت ہی زیادہ شکر ادا کرنے کی ضرورت ہے، اگرچہ مخلوق کا شکر ادا کرنا خالق نعمت کے حق کو ہرگز ادا نہیں کرتا۔ بلکہ شکر گزار کی توفیق اس کی طرف سے خود ایک اور نعمت ہے، لہذا فرماتا ہے: ”اب جب کہ ایسا ہے تو صرف اپنے پروردگار کے لئے نماز پڑھ اور قربانی دے۔“

ہاں! نعمت کا بخشنے والا وہی ہے۔ اسی بناء پر نماز، عبادت اور قربانی جو ایک قسم کی عبادت ہے، اس کے علاوہ کسی اور کے لئے کوئی معنی نہیں رکھتی۔

یہ بات مشرکین کے اعمال کے مقابلہ میں ہے جو اپنی نعمتوں اللہ ہی کی طرف سے سمجھتے تھے۔ لیکن سجدہ اور قربانی بتوں کے لئے کرتے تھے۔ اور اس سورہ کی آخر آیت میں، اس نسبت کی طرف توجہ دیتے ہوئے، جو شرک کے سرغنے آنحضرت ﷺ کی طرف دیتے تھے، فرماتا ہے: ”تو ابتر اور بلا عقب و مقطوع النسل نہیں ہے۔ بلکہ تیرا دشمن ابتر، بلا عقب اور مقطوع النسل رہے گا۔“

”شانی“ کی تعبیر اسی واقعیت کو بیان کرتی ہے کہ وہ اپنی دشمنی میں کم سے کم آداب کی رعایت تک بھی نہیں کرتے تھے۔ یعنی ان کی عداوت و دشمنی قساوت و رذالت سے آمینتہ تھی۔

حضرت فاطمہ علیہا السلام اور ”کوشر“

ہم بیان کر چکے ہیں کہ ”کوشر“ ایک عظیم جامع اور وسیع معنی رکھتا ہے۔ اور وہ ”خیر کثیر و فراوان ہے“ اور اس کے بہت زیادہ مصداق ہیں۔ لیکن بہت سے بزرگ شیعہ علماء نے اس کے واضح ترین مصداق میں سے ایک مصداق ”فاطمہ زہرا علیہا السلام“ کے وجود مبارک کو سمجھا ہے۔ چونکہ آیت کی شان نزول سے ظاہر ہے کہ دشمن پیغمبر اکرم ﷺ کو ابتر اور بلا عقب ہونے سے متہم کرتے تھے۔ قرآن ان کی بات کی نفی کے ضمن میں کہتا ہے: ”ہم نے تجھے کوشر عطا کیا ہے“ اس تعبیر کا مطلب یہی بنتا ہے کہ یہ ”خیر کثیر“ فاطمہ زہرا

ﷺ ہی ہیں کیونکہ پیغمبر ﷺ کی نسل اور ذریت اسی دختر گرامی کے ذریعے سارے عالم میں منتشر ہوئی، جو نہ صرف پیغمبر ﷺ کی جسمانی اولاد تھی بلکہ انہوں نے آپ کے دین اور اسلام کی تمام اقدار کی حفاظت کی اور اسے آنے والوں تک پہنچایا۔ نہ صرف اہل بیت ﷺ کے ائمہ معصومین ﷺ جن کی اپنی ایک مخصوص حیثیت تھی، بلکہ ہزار ہا فرزندانِ فاطمہ ﷺ عالم میں پھیل گئے، جن میں بڑے بڑے بزرگ علماء، مولفین، فقہاء، محدثین، مفسرین والا مقام، اور عظیم حکمران ہو گزرے ہیں جنہوں نے ایثار و قربانی اور فداکاری کے ساتھ دین اسلام کی حفاظت کی کوشش کی۔

یہاں پر ”فخر رازی“ کی ایک عمدہ بحث ہمارے سامنے آئی ہے جو اس نے کوشر کی مختلف تفسیروں کے ضمن میں بیان کی ہے: تیسرا قول یہ ہے کہ یہ سورہ ان لوگوں کے رد کے عنوان سے نازل ہوا ہے جو پیغمبر اکرم ﷺ کی اولاد کے نہ ہونے پر طعن و طنز، اور تنقید و اعتراض کرتے تھے۔ اس بناء پر سورہ کا معنی یہ ہوگا کہ اللہ آپ کو ایسی نسل دے گا جو زمانہ دراز تک باقی رہے گی۔ غور تو کرو کہ لوگوں نے اہل بیت ﷺ کے کتنے افراد کو شہید کیا۔ لیکن اس کے باوجود دنیا ان سے بھری پڑی ہے۔ جب کہ بنی امیہ میں سے (جو اسلام کے دشمن تھے) کوئی قابل ذکر شخص دنیا میں باقی نہیں رہا۔ پھر آنکھ کھول کر دیکھو اور غور کر کہ فاطمہ ﷺ کی اولاد کے درمیان باقر علیہ السلام و صادق علیہ السلام اور رضا علیہ السلام و زکیہ علیہ السلام جیسے کتنے عظیم اور بزرگ علماء ہوئے ہیں۔



# سورہ کافرون

یہ سورہ مکہ میں نازل ہوا  
اس میں ۶ آیات ہیں۔

## سورہ ”کافرون“ کے مطالب

سورہ کالب دلچہ بتاتا ہے کہ یہ سورہ ایسے زمانہ میں نازل ہوا جب مسلمان اقلیت میں تھے اور کفار اکثریت میں۔ پیغمبر ﷺ پر ان کی طرف سے سخت دباؤ تھا اور انہیں اصرار تھا کہ کسی طرح سازش کر کے آپ کو شرک کی طرف کھینچ لیں۔ پیغمبر ﷺ نے ان کی اس پیش کش کو حقارت کے ساتھ ٹھکرا دیا اور انہیں کلی طور پر مایوس کر دیا اور ان کے ساتھ لچھے بھی نہیں۔

یہ بات تمام مسلمانوں کے لئے ایک نمونہ ہے کہ وہ اسلام اور دین کی اساس کے بارے میں دشمن کے ساتھ کسی حالت میں بھی مصالحت نہ کریں اور جب بھی ان کی طرف سے اس قسم کی خواہش کی جائے تو انہیں کامل طور سے مایوس کر دیں۔ اس سورہ میں اس معنی پر خصوصیت کے ساتھ دو مرتبہ تاکید ہوئی ہے کہ ”میں تمہارے معبودوں کی پرستش نہیں کروں گا“ اور یہ تاکید انہیں مایوس کرنے کے لئے ہے۔ اسی طرح اس بات کی بھی تاکید ہوئی ہے کہ ”تم بھی ہرگز میرے معبود، خدائے یگانہ کی عبادت نہیں کرو گے۔“ یہ ان کی ہٹ دھرمی کی ایک دلیل ہے اور اس کا انجام ہے کہ ”میں ہوں اور میرا دین تو حید، اور تم ہو اور تمہارا شرک آلود دین۔“

## سورہ کافرون کی تلاوت کی فضیلت

اس سورہ کی فضیلت کے بارے میں۔

ایک حدیث میں پیغمبر اکرم ﷺ سے منقول ہے کہ آپ نے فرمایا:

”جو شخص سورہ قل یا ایہا الکافرون“ کو پڑھے گا تو ایسا ہے جیسے اس نے چوتھائی قرآن پڑھا ہو، سرکش شیاطین اس سے

دور رہیں گے، وہ شرک سے پاک ہو جائے گا اور ”روز قیامت“ کی گھبراہٹ سے امان میں ہوگا۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) قُلْ یٰۤاَیُّهَا الْکٰفِرُوْنَ ۙ	کہہ دو! اے کافرو!
(۲) لَا اَعْبُدُ مَا تَعْبُدُوْنَ ۙ	جن کی تم پرستش کرتے ہو میں ان کی عبادت نہیں کرتا۔
(۳) وَ لَا اَنْتُمْ عٰبِدُوْنَ مَا اَعْبُدُ ۚ	اور نہ تم اس کی عبادت کرو گے جس کی میں پرستش کرتا ہوں۔
(۴) وَ لَا اَنَا عٰبِدُ مَا عٰبَدْتُمْ ۙ	اور نہ ہی میں ان کی پرستش کروں گا جن کی تم پرستش کرتے ہو۔
(۵) وَ لَا اَنْتُمْ عٰبِدُوْنَ مَا اَعْبُدُ ۙ	اور نہ تم اس کی پرستش کرو گے جس کی میں عبادت کرتا ہوں۔
(۶) لَكُمْ دِیْنُكُمْ وَ لِیْ دِیْنِ ۚ	(اب جب کہ معاملہ اس طرح ہے تو) تمہارا دین تمہارے لئے اور میرا دین میرے لئے۔

## شان نزول

روایات میں آیا ہے کہ یہ سورہ مشرکین کے سرغٹوں کے ایک گروہ کے بارے میں نازل ہوا ہے۔ مثلاً ولید بن مغیرہ، ”عاص بن وائل“، ”حارث بن قیس“ اور ”امیہ بن خلف“ وغیرہ انہوں نے یہ کہا تھا کہ اے محمد ﷺ! آؤ تم ہمارے دین کی پیروی کر لو، ہم بھی تمہارے دین کی پیروی کر لیتے ہیں اور ہم تمہیں اپنے تمام امتیازات میں شریک کر لیں گے۔ ایک سال تو تم ہمارے خداؤں کی عبادت کیا کرو اور دوسرے سال ہم تمہارے اللہ کی عبادت کیا کریں گے۔ اگر تمہارا دین بہتر ہے تو ہم اس میں شریک ہو گئے ہیں اور اپنا حصہ اس میں سے لے لیا ہے۔ اور اگر ہمارا دین بہتر ہو تو تم ہمارے دین میں شریک ہو گئے اور تم نے اس میں سے اپنا حصہ لے لیا۔

پیغمبر ﷺ نے فرمایا:

”میں اس سے اللہ کی پناہ مانگتا ہوں کہ کسی چیز کو اس کا شریک قرار دوں۔“

انہوں نے کہا: کم از کم ہمارے خداؤں کو چھو ہی لو اور ان سے تبرک حاصل کر لو تو ہم تمہاری بات مان لیں گے اور تمہارے اللہ کی پرستش کرنے لگیں گے۔

پیغمبر ﷺ نے فرمایا:

”میں تو اپنے پروردگار کے حکم کا منتظر ہوں۔ تو اس موقع پر سورہ ”قل یا ایہا الکافرون“

نازل ہوا اور رسول ﷺ مسجد الحرام میں آئے جب کہ قریش کے سرداروں

کی ایک جماعت وہاں جمع تھی۔ تو آپ ﷺ نے ان کے سروں کے اوپر کھڑے یہ سورہ آخر تک ان کے سامنے

پڑھا۔ جب انہوں نے اس سورہ کے پیام کو سنا تو مکمل طور پر مایوس ہو گئے اور آنحضرت ﷺ اور آپ ﷺ کے صحابہ کو

آزار پہنچانے لگے۔“

### تفسیر

بت پرستوں کے ساتھ ہرگز مصالحت نہیں ہو سکتی۔

اس سورہ کی آیات پیغمبر اکرم ﷺ کو مخاطب کرتے ہوئے کہتی ہیں: ”کہہ دو اے کافرو!

”تم جن کی پرستش کرتے ہو میں ان کی پرستش نہیں کرتا۔“

”اور نہ ہی تم اس کی پرستش کرو گے جس کی میں پرستش کرتا ہوں۔“

اس طرح اپنی مکمل علیحدگی کو مشخص کرتا ہے اور صراحت کے ساتھ کہتا ہے: ”میں ہرگز بھی بت پرستی نہیں کروں گا۔“ اور تم بھی

اپنی اس ہٹ دھرمی اور اپنے بڑوں کی اندھی تقلید کے باعث جس میں تمہیں اصرار ہے، اور بت پرستوں کی طرف سے جو بکثرت ناجائز

منافع تمہیں حاصل ہوتے ہیں اس وجہ سے ہرگز شرک سے خالص اللہ پرستی کی طرف نہیں آ سکتے۔

بت پرستوں کو تو حید و بت پرستی میں کسی قسم کی مصالحت سے مکمل طور پر مایوس کرنے کے لئے دوبارہ مزید فرماتا ہے:

”اور نہ ہی میں ہرگز ان کی پرستش کروں گا جن کی تم پرستش کرتے ہو۔“

”اور نہ ہی میں ہرگز ان کی پرستش کروں گا جن کی تم پرستش کرتے ہو۔“

اس بناء پر بت پرستی کے مسئلہ پر بے جا مصالحت کے لئے اصرار نہ کرو، کیونکہ یہ بات غیر ممکن ہے۔



”اب جب کہ معاملہ اس طرح ہے تو تمہارا دین تمہارے لئے اور میرا دین میرے لئے۔“

پیغمبر ﷺ کی طرف سے بتوں کی عبادت کی نفی کی تکرار اور مشرکین کی طرف سے اللہ کی عبادت کی نفی کی تکرار کس بناء

پر ہے، بہت زیادہ اختلاف ہے۔

یہ تکرار اور مشرکین کو مکمل طور پر مایوس کرنے، ان کے راستے کو اسلام کے راستے سے جدا کرنے اور یہ ثابت کرنے کے لئے

ہے کہ توحید و شرک کے درمیان مصالحت کا امکان نہیں ہے۔



# سورہ نصر

یہ سورہ مدینہ میں نازل ہوا  
اس میں ۳ آیات ہیں۔

## سورہ ”نصر“ کے مطالب

یہ سورہ مدینہ میں ہجرت کے بعد نازل ہوا ہے اور اس میں ایک بہت بڑی کامیابی اور فتح کی بشارت ہے کہ اس کے بعد لوگ گروہ درگروہ اللہ کے دین میں داخل ہوں گے، لہذا اس عظیم نعمت کا شکر ادا کرنے کے لئے پیغمبر اکرم ﷺ کو تسبیح، حمد الہی اور استغفار کرنے کی دعوت دی گئی ہے۔

اگرچہ اسلام میں بہت سی فتوحات ہوئی ہیں لیکن اوپر والی بات کے پورا ہونے کے طور پر ”فتح مکہ“ کے سوا اور کوئی فتح نہیں تھی۔

خصوصاً جب کہ بعض روایات کے مطابق عربوں کا نظریہ یہ تھا کہ اگر پیغمبر ﷺ نے مکہ کو فتح کر لیا اور وہ اس پر مسلط ہو گئے، تو یہ ان کے حقانیت کی دلیل ہوگی،

بعض نے یہ کہا ہے کہ یہ سورہ ”صلح حدیبیہ“ کے بعد اور فتح مکہ سے دو سال پہلے، ہجرت کے چھٹے سال نازل ہوا۔ اس سورہ کا ایک نام سورہ ”تودلیج“ ہے۔ (تودلیج یعنی اللہ حافظ) کیونکہ اس میں ضمنی طور پر پیغمبر ﷺ کی رحلت کی خبر ہے۔ ایک حدیث میں آیا ہے کہ جس وقت یہ سورہ نازل ہوا اور پیغمبر اکرم ﷺ نے اس کی اپنے اصحاب کے سامنے تلاوت کی تو سب کے سب بہت خوش اور مسرور ہوئے، لیکن پیغمبر ﷺ کے چچا عباسؓ اس کو سن کر رونے لگے۔ پیغمبر ﷺ نے فرمایا: اے چچا! آپ کیوں رورہے ہیں؟

عرض کیا: میرا گمان یہ ہے کہ سورہ میں آپ ﷺ کی رحلت کی خبر دی گئی ہے۔ تو رسول خدا ﷺ نے فرمایا: علیؓ ابھی بات ہے جو آپ کہہ رہے ہیں۔

## سورہ نصر کی تلاوت کی فضیلت

اس سورہ کی تلاوت کی فضیلت کے بارے میں ایک حدیث میں پیغمبر اکرم ﷺ سے آیا ہے: ”جو شخص اس کی تلاوت کرے گا وہ اس شخص کے مانند ہے جو فتح مکہ میں پیغمبر ﷺ کے ہمراہ تھا۔“

ایک اور حدیث میں امام جعفر صادقؑ سے آیا ہے:

”جو شخص سورہ ”اذا جاء نصر اللہ والفتح“ کو نافلہ یا واجب نماز میں پڑھے گا اللہ اس کو اس کے تمام دشمنوں پر فتح یاب کرے گا اور وہ قیامت میں اس حالت میں وارد محشر ہوگا کہ اس کے ہاتھ میں ایک عہد نامہ ہوگا، جو بات کرے گا، اللہ نے اسے اس کی قبر کے اندر سے باہر بھیجا ہے، اور وہ جہنم کی آگ سے امان نامہ ہے۔“

کہے بغیر واضح ہے کہ یہ سب اعزاز و افتخار اور فضیلت اس شخص کے لئے ہے جو اس سورہ کو پڑھنے سے رسول ﷺ کی پیروی کرے اور ان کے راستے اور طریقہ پر چلے اور آپ کے دین و آئین اور سنت پر عمل کرے۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) اِذَا جَاءَ نَصْرُ اللّٰهِ وَ الْفَتْحُ	جب خدا کی مدد اور کامیابی آن پہنچے۔
(۲) وَ رَاَيْتَ النَّاسَ يَدْخُلُوْنَ فِیْ دِیْنِ اللّٰهِ اَفْوَاجًا	اور تو دیکھے گا کہ لوگ گروہ درگروہ خدا کے دین میں داخل ہو رہے ہیں۔
(۳) فَسَبِّحْ بِحَمْدِ رَبِّكَ وَ اسْتَغْفِرْهُ <sup>وَلَقَدْ فَصَّلْنَا</sup> اِنَّهٗ كَانَ تَوَّابًا	پس تم اپنے پروردگار کی تسبیح اور حمد بجالاؤ اور اس سے استغفار کرو کہ وہ بڑا ہی توبہ قبول کرنے والا ہے۔

## تفسیر

## جب اصلی کامیابی آن پہنچے

اس سورہ کی پہلی آیت جس میں فرماتا ہے: ”جس وقت اللہ کی مدد اور کامیابی آن پہنچے“۔

اور تو دیکھے گا کہ لوگ گروہ درگروہ اللہ کے دین میں داخل ہو رہے ہیں“۔

تو اس عظیم نعمت اور اس کامیابی اور نصرت الہی کے طور پر اپنے پروردگار کی تسبیح اور حمد بجالاؤ اور اس سے بخشش طلب کرو کہ وہ

بڑا ہی توبہ قبول کرنے والا ہے۔

یہ ٹھیک ہے کہ دشمن پر غلبہ حاصل کرنے کے لئے تو انائیوں کو مجتمع کرنا اور قدرت و طاقت مہیا کرنا ضروری ہے لیکن ایک موحد

آدمی نصرت کو اللہ ہی کی طرف سے سمجھتا ہے اور اسی بنا پر کامیابی کی صورت میں مغرور نہیں ہوتا بلکہ اس پر اللہ کا شکر ادا کرتا ہے۔

اس سورہ میں پہلے نصرت الہی، پھر فتح و کامرانی اور اس کے بعد اسلام کے نفوذ و وسعت اور لوگوں کے اللہ کے دین میں گروہ

درگروہ داخل ہونے کی بات کی گئی ہے۔ یہ تینوں ایک دوسرے کی علت و معلول ہیں۔ جب تک اللہ کی نصرت اور مدد نہ ہو فتح و کامیابی

حاصل نہیں ہوتی اور جب تک فتح و کامیابی حاصل نہ ہو اور راستہ کی رکاوٹیں دور نہ ہوں، لوگ گروہ درگروہ مسلمان نہیں ہوتے۔ البتہ ان

تین مرحلوں کے بعد جن میں سے ہر ایک بہت بڑی نعمت ہے، چوتھا مرحلہ شکر اور حمد و ستائش الہی کا آتا ہے۔

’دستیج‘ کا معنی اللہ کو ہر قسم کے عیب و نقص سے منزہ سمجھنا ہے۔ ’’حمد‘‘ صفات کمالیہ کے ساتھ اس کی توصیف و تعریف کرنا ہے اور ’’استغفار‘‘ بندوں کی کوتاہیوں اور تقصیروں کو ظاہر کرتا ہے۔

یہ عظیم کامیابی اس بات کا سبب بنی ہے کہ شرک آلودہ افکار میں کمی ہو، اللہ کا کمال و جمال زیادہ سے زیادہ ظاہر ہو اور راستہ سے بھٹکے ہوئے لوگ حق کی طرف لوٹ آئیں۔

یہ فتح عظیم سبب بنی ہے کہ لوگ یہ گمان نہ کریں کہ اللہ اپنے اولیا اور دوستوں کو تنہا چھوڑ دیتا ہے۔ (اس نقص سے پاکیزگی) اور وہ یہ بھی جان لیں کہ اللہ اپنے وعدوں کے انجام دینے پر توانا ہے۔ (اس کمال سے موصوف ہونا) اور بندے بھی اس کی عظمت کے مقابلہ میں اپنے نقص کا اعتراف کریں۔

### فتح مکہ اسلام کی عظیم ترین فتح

فتح مکہ نے۔ جیسا کہ ہم نے اشارہ کیا ہے۔ تاریخ اسلام میں ایک نئی فصل کا اضافہ کیا ہے اور تقریباً بیس سال کے بعد دشمن کی مقادمتوں کو ہمیشہ کے لئے ختم کر دیا۔ حقیقت میں فتح مکہ سے جزیرۃ العرب سے شرک و بت پرستی کی بساط پلٹ دی گئی اور اسلام دنیا کے دوسرے ممالک کی طرف حرکت کے لئے آمادہ ہوا۔



# سورہ اللہب (تبت)

یہ سورہ مکہ میں نازل ہوا۔  
اس میں ۵ آیات ہیں۔

## سورہ لہب (تبت) کے مطالب

یہ سورہ جو مکہ میں اور تقریباً پیغمبر اسلام کی آشکارا دعوت کے آغاز میں نازل ہوا تھا، وہ واحد سورہ ہے جس میں پیغمبر ﷺ اور اسلام کے دشمنوں میں سے اس زمانہ کے ایک دشمن (یعنی ابولہب) پر نام لے کر سخت حملہ کیا گیا ہے اور اس کا مضمون اس بات کی نشان دہی کرتا ہے کہ اسے پیغمبر اسلام ﷺ کے ساتھ خصوصی عداوت تھی اور وہ اور اس کی بیوی کام بگاڑنے اور بدزبانی کرنے میں کوئی کسر نہیں اٹھا رکھتے تھے۔

قرآن صراحت کے ساتھ کہتا ہے کہ وہ دونوں جہنمی ہیں اور ان کے لئے نجات کی کوئی راہ نہیں ہے۔ یہ معنی صحیح ثابت ہوا اور وہ دونوں کے دونوں انجام کار دنیا سے بے ایمان گئے۔ یہ قرآن کی ایک کھلی ہوئی پیش گوئی ہے۔

## سورہ لہب کی تلاوت کی فضیلت

ایک حدیث میں پیغمبر اکرم ﷺ سے آیا ہے کہ آپ نے فرمایا:

”جو شخص اس کی تلاوت کرے گا مجھے امید ہے کہ اللہ اسے اور ابولہب کو ایک گھر میں اکٹھا نہیں کرے گا (یعنی وہ

اہل بہشت سے ہوگا جب کہ ابولہب اہل دوزخ سے ہے)۔“

یہ بات کہے بغیر واضح ہے کہ یہ فضیلت اس شخص کے لئے ہے جو سورہ کو اپنا راستہ ابولہب کے راستہ سے جدا کرے نہ کہ وہ

لوگ جو زبان سے تو پڑھیں لیکن ابولہب جیسا عمل کریں۔

## شان نزول

ابن عباس سے نقل ہوا ہے کہ جس وقت آیہ ”وانذر عشیرتک الاقرین“ نازل ہوئی اور پیغمبر ﷺ اپنے قریبی رشتہ داروں کو انداز کرنے اور اسلام کی دعوت دینے (اور اپنی دعوت کا اعلان کرنے) پر مامور ہوئے، تو پیغمبر ﷺ کوہ صفا پر آئے اور پکار کر کہا ”یا صبا حاہ“ (یہ جملہ عرب اس وقت کہتے تھے جب ان پر دشمن کی طرف سے غفلت کی حالت میں حملہ ہو جاتا تھا تاکہ سب کو باخبر کر دیں اور وہ مقابلہ کے لئے کھڑے ہو جائیں، لہذا کوئی شخص ”یا صبا حاہ“ کہہ کر آواز دیتا تھا ”صباح“ کے لفظ کا انتخاب اس وجہ سے کیا جاتا تھا کہ عام طور پر غفلت کی حالت میں جملے صبح کے وقت کیے جاتے تھے)۔

مکہ کے لوگوں نے جب یہ صدا سنی تو انہوں نے کہا کہ یہ کون ہے جو فریاد کر رہا ہے۔

کہا گیا کہ ”محمد“ ﷺ ہیں۔ کچھ لوگ آپ کے پاس پہنچے تو آپ نے قبائل عرب کو ان کے نام کے ساتھ پکارا۔

آپ ﷺ کی آواز پر سب کے سب جمع ہو گئے تو آپ نے ان سے فرمایا:

”مجھے بتلاؤ اگر میں تمہیں یہ خبر دوں کہ دشمن کے سوار اس پہاڑ کے پیچھے سے

حملہ کرنے والے ہیں تو کیا تم میری بات کی تصدیق کرو گے۔“

انہوں نے جواب دیا: ”ہم نے آپ سے کبھی بھی جھوٹ نہیں سنا۔“

آپ ﷺ نے فرمایا:

”میں تمہیں اللہ کے شدید عذاب سے ڈراتا ہوں“

”(میں تمہیں توحید کا اقرار کرنے اور بتوں کو ترک کرنے کی دعوت دیتا ہوں)“ جب ابولہب نے یہ بات سنی تو

اس نے کہا: ”تبا لک؛ اما جمعنا الالہذا؟“؛ ”تو ہلاک ہو جائے؛ کیا تو نے ہمیں صرف اس بات کے لئے جمع کیا ہے؟“

اس موقع پر یہ سورہ نازل ہوا: تبت ید ابی لہب وتب“ اے ابولہب؛ تو ہی ہلاک ہو اور تیرے ہاتھ ٹوٹیں، تو ہی

زیاں کار اور ہلاک ہونے والا ہے۔

بعض نے اس موقع پر اس بات کا اضافہ کیا ہے کہ جب ابولہب کی بیوی ”ام جمیل“ نے یہ خبر سنی کہ یہ سورہ اس کے

اور اس کے شوہر کے بارے میں نازل ہوا ہے تو وہ آپ ﷺ کے پاس آئی، لیکن وہ آپ ﷺ کو نہ دیکھ سکی۔ اس کے

ہاتھ میں ایک پتھر تھا اور وہ کہہ رہی تھی کہ میں نے سنا ہے ”محمد ﷺ نے میری ہجو کی ہے۔ اللہ کی قسم اگر وہ مجھے مل گیا تو

میں یہ پتھر اس کے منہ پر دے ماروں گی“ میں خود بھی شاعر ہوں“؛ اس کے بعد اصطلاح کے مطابق اس نے پیغمبر ﷺ اور

اسلام کی مذمت میں شعر کہے۔

اسلام کے لئے ابولہب اور اسکی بیوی کا خطرہ اور ان کی عداوت اسی تک منحصر نہیں تھی۔ اور اگر ہم دیکھتے ہیں کہ

قرآن نے ان پر سخت شدید حملہ کیا ہے اور صراحت کے ساتھ ان کی مذمت کر رہا ہے تو اس کی بہت سی وجوہات ہیں جن

کی طرف انشا اللہ بعد میں اشارہ ہوگا۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) تَبَّتْ یَدَا اَبِی لَهَبٍ وَتَبَّ ط	ابولہب کے دونوں ہاتھ کٹ جائیں (اور وہ ہلاک ہو جائے)۔
(۲) مَا اَغْنٰی عَنْهُ مَالُهُ وَ مَا کَسَبَ ط	اس کے مال و دولت نے اور جو کچھ اس نے کمایا ہے اسے ہرگز کوئی فائدہ نہ دیا۔



(۳) سَيُصَلِّي نَارًا ذَاتَ لَهَبٍ	وہ جلدی ہی اس آگ میں داخل ہو جائے گا جس کے شعلے بھڑک رہے ہیں۔
(۴) وَ أَمْرَانَهُ حَمَالَةَ الْحَطَبِ	اور اسی طرح سے اس کی وہ بیوی (بھی جہنمی ہے) جو ایندھن اٹھانے والی ہے۔
(۵) فِي جِيدِهَا حَبْلٌ مِّن مَّسَدٍ	اور اس کی گردن میں خرما کی چھال کی رسی ہے۔

## تفسیر

## ابولہب کا ہاتھ کٹ جائے

جیسا کہ ہم نے اس سورہ کے شان نزول میں بیان کیا ہے یہ سورہ حقیقت میں پیغمبر اکرم ﷺ کے چچا، عبدالمطلب کے بیٹے، ابولہب کی بری باتوں کا جواب ہے جو اسلام کے سخت دشمنوں میں سے تھا۔  
قرآن مجید اس بد زبان شخص کے جواب میں فرماتا ہے:  
”ابولہب کے دونوں ہاتھ کٹ جائیں یا وہ ہلاک ہو جائے اور خسارہ اٹھائے۔“

ایک روایت میں آیا ہے کہ

”طارق حباری، نامی ایک شخص کہتا ہے: میں ذی الحجاز کے بازار میں تھا۔ (ذی الحجاز عرفات کے نزدیک مکہ سے تھوڑے سے فاصلہ پر ہے) اچانک میں نے ایک جوان کو دیکھا جو پکار پکار کر کہہ رہا تھا: اے لوگو! لا الہ الا اللہ کا اقرار کر لو تو نجات پا جاؤ گے۔ اور اس کے پیچھے پیچھے میں نے ایک شخص کو دیکھا جو اس کے پاؤں کے پچھلے حصہ پر پتھر مارتا ہے جس کی وجہ سے اس کے پاؤں سے خون جاری تھا اور وہ چلا چلا کر کہہ رہا تھا اے لوگو! یہ جھوٹا ہے، اسکی بات نہ ماننا؛ میں نے پوچھا کہ یہ جوان کون ہے؟ تو لوگوں نے بتایا: ”یہ محمد ﷺ ہے جس کا گمان یہ ہے وہ پیغمبر ہے اور یہ بوڑھا اس کا چچا ابولہب ہے جو اس کو جھوٹا سمجھتا ہے۔“

ایک اور روایت میں آیا ہے کہ

”جب مکہ سے باہر کے لوگوں کا کوئی گروہ اس شہر میں داخل ہوتا تھا تو وہ پیغمبر ﷺ سے اس کی رشتہ داری اور سن وسال کے لحاظ سے بڑا ہونے کی بنا پر ابولہب کے پاس جاتا تھا اور رسول ﷺ کے بارے میں تحقیق کرتا تھا۔ وہ جواب دیتا: محمد ﷺ ایک جادوگر ہے۔ وہ بھی پیغمبر سے ملاقات کیے بغیر ہی لوٹ جاتے۔ اسی اثنا میں ایک ایسا گروہ آیا جنہوں

نے یہ کہا کہ ہم تو اسے دیکھے بغیر واپس نہیں جائیں گے۔ ابولہب نے کہا: ہم مسلسل اس کے جنوں کا علاج کر رہے ہیں؛

وہ ہلاک ہو جائے۔“

ان روایات سے اچھی طرح معلوم ہو جاتا ہے کہ وہ اکثر مواقع پر سایہ کی طرح پیغمبر ﷺ کے پیچھے لگا رہتا تھا اور کسی خرابی سے فروگزاشت نہ کرتا تھا۔ خصوصاً اس کی زبان بہت ہی گندی اور آلودہ ہوتی تھی اور وہ رکیک اور چبھنے والی باتیں کیا کرتا تھا۔

اور شاید اسی وجہ سے پیغمبر اسلام ﷺ کے سب دشمنوں کا سرغنہ شمار ہوتا تھا۔ اسی بنا پر زیر بحث آیات اس پر اس کی بیوی ام جمیل پر ایسی صراحت اور سختی کے ساتھ تقید کر رہی ہیں۔

اس کے بعد مزید فرماتا ہے: اس کے مال و ثروت نے اور جو کچھ اس نے کمایا ہے اس نے اسے ہرگز کوئی فائدہ نہیں دیا اور وہ اسے عذاب الہی سے نہیں بچائے گا۔

اس تعبیر سے معلوم ہوتا ہے کہ وہ ایک دولت مند مغرور شخص تھا جو اپنی اسلام دشمنیوں کے لئے اپنے مال و دولت پر بھروسہ کرتا تھا۔

بعد والی آیت میں مزید کہتا ہے: وہ جلدی ہی اس آگ میں داخل ہو گا جس کے شعلے بھڑکنے والے ہیں

اگر اس کا نام ”ابولہب“ تھا تو اس کے عذاب کی آگ بھی ”ابولہب“ ہے اور وہ بہت ہی عظیم شعلے رکھتی ہے۔

نہ صرف ابولہب کو بلکہ کسی بھی کافر اور بدکار کو اس کا مال و ثروت اور اس کی اجتماعی و معاشرتی حیثیت جہنم کی آگ اور اللہ کے عذاب سے رہائی نہیں بخشیں گے۔ جیسا کہ سورہ شعرا کی آیہ ۸۸ و ۸۹ میں آیا ہے: یوملا ینفخ مال ولا بنون الا من اتی اللہ بقلبت سلیم: قیامت ایک ایسا دن ہے جس میں انسان کو نہ تو اس کا مال ہی کوئی فائدہ دے گا اور نہ ہی اس کی اولاد سوائے اس شخص کے جو قلب سلیم (یعنی ایمان و تقویٰ کی روح کے ساتھ) پروردگار کے دربار میں حاضر ہو۔

روایات میں آیا ہے کہ جنگ ”بدر“ اور سخت شکست کے بعد جو مشرکین قریش کو اٹھانی پڑی تھی، ابولہب نے جو خود میدان

جنگ میں شریک نہیں ہوا تھا۔ ابوسفیان کے واپس آنے پر اس سے ماجرے کے بارے میں سوال کیا۔

ابوسفیان نے قریش کے لشکر کی شکست اور سرکوبی کی کیفیت اس سے بیان کی۔ اس کے بعد اس نے مزید کہا: اللہ کی قسم ہم

نے اس جنگ میں آسمان و زمین کے درمیان ایسے سوار دیکھے ہیں جو محمد ﷺ کی مدد کے لئے آئے تھے۔

اس موقع پر عباس کے ایک غلام ”ابورافع“ نے کہا: میں وہاں بیٹھا ہوا تھا، میں نے اپنے ہاتھ بلند کیے اور کہا کہ وہ آسمانی

فرشتے تھے۔

اس سے ابولہب بھڑک اٹھا اور اس نے ایک زوردار تھپڑ میرے منہ پر دے مارا، مجھے اٹھا کر زمین پر پٹخ دیا اور اپنے دل کی

بھڑاس نکانے کے لئے مجھے پیٹے چلے جا رہا تھا۔ وہاں عباس کی بیوی ”ام الفضل“ بھی موجود تھی۔ اس نے ایک چھڑی اٹھائی اور ابولہب کے سر پر دے ماری اور کہا: ”کیا تو نے اس کمزور آدمی کو اکیلا سمجھا ہے؟“

ابولہب کا سر پھٹ گیا اور اس سے خون بہنے لگا۔ سات دن کے بعد اس کے بدن میں بدبو پیدا ہو گئی، اسکی جلد میں طاعون کی شکل کے دانے نکل آئے اور وہ اسی بیماری سے واصل جہنم ہو گیا۔

بعد والی آیت میں اس کی بیوی ”ام جمیل“ کی کیفیت بیان کرتے ہوئے فرماتا ہے: ”اسکی بیوی بھی جہنم کی بھڑکتی ہوئی آگ میں داخل ہوگی جو اپنے دوش پر ایندھن اٹھاتی ہے۔“

اور اس کی گردن میں خرما کی چھال کی رسی یا گردن بند ہے۔

کوئی شک و شبہ نہیں ہے کہ ابولہب کی بیوی۔ جو اوسفیان“ کی بہن اور معاویہ کی پھوپھی تھی۔ اسلام کے برخلاف اپنے شوہر کی عداوتوں اور خرابیوں میں برابر کی شریک تھی لیکن اس بارے میں کہ قرآن نے اس کی حمالہا لخطب (دوش پر ایندھن اٹھانے والی عورت) کے ساتھ توصیف کیوں کی ہے مفسرین نے متعدد تفسیریں بیان کی ہیں:

بعض نے تو یہ کہا ہے کہ یہ اس بنا پر ہے کہ کانٹے دار جھاڑیاں کندھے پر اٹھا کر لاتی تھی اور پیغمبر ﷺ کے راستے میں ڈال دیا کرتی تھی تاکہ وہ آپ ﷺ کے پاؤں میں چبھ جائیں۔



# سورہ اخلاص

یہ سورہ مکہ میں نازل ہوا۔

اس میں ۴ آیات ہیں۔

## سورہ ”اخلاص“ کے مطالب اور اس کی فضیلت

یہ سورہ۔ جیسا کہ اس کے نام سے واضح ہے (سورہ اخلاص اور سورہ توحید) پروردگار کی توحید اور کی یگانگت اور یکتائی کے بارے میں گفتگو کرتا ہے اور چار مختصر سی آیات میں اللہ کی وحدانیت کی اس طرح سے توصیف و تعریف کی ہے جس میں اضافہ کی ضرورت نہیں ہے۔

اس سورہ کی شان نزول کے بارے میں امام جعفر صادق علیہ السلام سے اس طرح نقل ہوا ہے:

”یہودیوں نے رسول صلی اللہ علیہ وسلم سے یہ تقاضا کیا کہ آپ ان کے لئے اللہ کی توصیف بیان کریں۔ پیغمبر صلی اللہ علیہ وسلم تین

دن تک خاموش رہے اور کوئی جواب نہ دیا

یہاں تک کہ یہ سورہ نازل ہو اور ان کو جواب دیا۔“

اس سورہ کی تلاوت کی فضیلت کے بارے میں مشہور اسلامی منابع میں بہت سی روایات آئی ہیں جو اس سورہ کی حد سے زیادہ عظمت کی ترجمان ہیں۔ منجملہ اس درج ذیل حدیث کے۔

”کیا تم میں سے کوئی شخص اس بات سے عاجز ہے کہ ایک ہی رات میں ایک تہائی قرآن پڑھ لے سورہ قل

هو الله پڑھا کرؤ“

ایک اور حدیث میں امام جعفر صادق علیہ السلام سے آیا ہے کہ

جب رسول خدا صلی اللہ علیہ وسلم نے سعد بن معاذ کے جنازے پر نماز پڑھی تو آپ نے فرمایا:

”ستر ہزار فرشتوں نے جن میں جبرئیل بھی تھے اس کے جنازے پر نماز پڑھی ہے۔

میں نے جبرئیل سے پوچھا ہے کہ وہ کس عمل کی بنا پر تمہارے نماز پڑھنے کا مستحق ہوا ہے؟“

جبرئیل نے کہا: ”اٹھتے بیٹھتے پیدل چلتے اور سوار ہوتے اور چلتے پھرتے“ قل هو اللہ احد“ پڑھنے کی وجہ سے۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) قُلْ هُوَ اللّٰهُ اَحَدٌ	کہہ دیجئے اللہ یکتا و یگانہ ہے۔
(۲) اللّٰهُ الصَّمَدُ	اللہ ہی ہے کہ جس کی طرف تمام حاجت مندرخ کرتے ہیں۔

(۳) لَمْ يَلِدْهُ وَ لَمْ يُولَدْ	نہ تو اس نے کسی کو جنا ہے اور نہ ہی وہ کسی سے پیدا ہوا ہے۔
(۴) وَ لَمْ يَكُنْ لَهُ كُفُوًا أَحَدٌ	اور ہرگز اس کا کوئی ہم پلہ اور مانند نہیں ہے۔

## تفسیر

## وہ یکتا اور بے مثال ہے

اس سورہ کی پہلی آیت بار بار کے ان سوالات کے جواب میں جو مختلف اقوام یا افراد کی طرف سے پروردگار کے اوصاف کے سلسلہ میں ہوئے تھے فرماتا ہے: ”کہہ دیجئے وہ یکتا و یگانہ ہے“

جملہ کا ”ہو“ ضمیر کے ساتھ آغاز جو واحد غائب کی ضمیر ہے اور ایک مبہم مفہوم کو بیان کرتی ہے، حقیقت میں اس واقعیت کی ایک رمزا اور اشارہ ہے کہ اس کی ذات اقدس انتہائی خفا میں ہے (یعنی چھپی ہوئی ہے) اور انسانوں کے محدود افکار کی دسترس سے باہر ہے اگرچہ اس کے آثار نے جہاں کو اس طرح سے پر کر رکھا ہے کہ وہ ہر چیز سے زیادہ ظاہر اور زیادہ آشکار ہے جیسا کہ سورہ حم سجدہ کی آیہ ۵۳ میں آیا ہے: ”ہم جلدی ہی اطراف جہاں اور ان کے نفسوں میں اپنی نشانیاں دکھائیں گے“ تاکہ واضح ہو جائے کہ وہ حق ہے۔“

اس کے بعد اس ناشاختہ حقیقت سے پردہ اٹھائے ہوئے کہتا ہے ”وہ یکتا و یگانہ اللہ ہے“ ضمنی طور پر یہاں ”قل“ (کہہ دے) کا معنی یہ ہے کہ اس حقیقت کا اظہار کرو۔

ایک اور حدیث میں امیر المؤمنین علیؑ سے آیا ہے کہ آپ نے فرمایا:

”جنگ بدر کی رات میں نے ”خضر“ؑ کو خواب میں دیکھا اور ان سے کہا کہ مجھے کوئی ایسی چیز بتائیں جس کی مدد سے میں دشمنوں پر کامیاب ہوں“ تو انہوں نے کہا: کہیے:

”یا ہویا من لاہو الاہو“

جب صبح ہوئی تو میں نے رسول ﷺ کی خدمت میں یہ واقعہ بیان کیا تو آپ نے فرمایا:

”اے علی آپ کو اسم اعظم کی تعلیم دی گئی ہے“

اس کے بعد جنگ بدر میں یہی جملہ میراورد زبان رہا....

”عمار یاسر“ نے جب یہ سنا کہ حضرت امیر المؤمنین علیؑ صغیر کے جنگ کے وقت یہی ذکر پڑھ رہے تھے تو عرض کیا: یہ کیا

کنایات ہیں؟ تو آپ نے فرمایا: یہ اللہ کا اسم اعظم اور توحید کا ستون ہے۔

”اللہ“ اللہ کا اسم خاص ہے اور امام کی بات کا مفہوم یہ ہے کہ اسی ایک لفظ کے ذریعے اس کے تمام صفات جلال و جمال کی

طرف اشارہ ہوا ہے اور اسی بناء پر اس کو اسم اعظم الہی کا نام دیا گیا ہے۔

اس نام کا اللہ کے سوا اور کسی پر اطلاق نہیں ہوتا جب کہ اللہ کے دوسرے نام عام طور پر اس کی صفت جمال و جلال کی طرف

اشارہ ہوتے ہیں مثلاً: عالم وخالق ورازق اور عام طور پر اس کے غیر پر بھی اطلاق ہوتے ہیں۔ (مثلاً رحیم کریم عالم قادر وغیرہ)۔ اس مقدس نام کا قرآن مجید میں تقریباً ”ایک ہزار“ مرتبہ تکرار ہوا ہے اور اللہ کے اس مقدس نام سے کوئی سانا نام بھی اتنی مرتبہ قرآن میں نہیں آیا۔ یہ ایک ایسا نام ہے جو دل کو روشن کرتا ہے اور انسان کو قوت و توانائی اور سکون و آرام بخشتا ہے اور اسے نور و صفا کے ایک عالم میں غرق کر دیتا ہے۔

خلاصہ یہ ہے کہ واحد واحد ہے اور یگانہ ویکتا ہے۔ واحد عددی یا نوعی و جنسی کے معنی میں نہیں بلکہ وحدت ذاتی کے معنی میں زیادہ واضح عبادت میں اس کی وحدانیت کا معنی یہ ہے کہ اس کا کوئی مثل و نظیر اور مانند و شبیہ نہیں ہے۔ اس بات کی دلیل بھی واضح و روشن ہے: وہ ایک ایسی ذات ہے جو ہر جہت سے غیر متناہی ہے اور مسلمہ طور کے کمالات نہ ہوں گے اور نہ اس میں اس کے کمالات (نور کیجئے)۔

بعد والی آیت میں اس یکتا ذات مقدس کے بارے میں فرماتا ہے: ”وہ ایسا اللہ ہے کہ تمام حاجت مند اسی کی طرف رخ کرتے ہیں“۔

حدیث میں آیا ہے کہ محمد بن حنفیہ نے امیر المؤمنین علیؑ سے ”صمد“ کے بارے میں سوال کیا تو آپ نے فرمایا:

”صمد“ کی تاویل یہ ہے کہ وہ نہ اسم ہے اور نہ جسم ہے نہ اس کا کوئی مثل ہے

نہ نظیر ہے نہ صورت ہے نہ تمثیل ہے نہ حد ہے نہ حدود ہے نہ محل ہے

نہ مکان ہے نہ حال ہے نہ یہ ہے نہ یہاں ہے نہ وہاں ہے نہ پر ہے

نہ خالی ہے نہ کھڑا ہے نہ بیٹھا ہے نہ ساکن ہے نہ متحرک ہے نہ ظلماتی ہے

نہ نورانی ہے نہ نفسانی ہے۔ اسکے باوجود کوئی جگہ اس سے خالی نہیں ہے اور کسی

مکان میں اس کی گنجائش نہیں ہے۔ نہ وہ رنگ رکھتا ہے نہ انسان کے دل میں سماتا ہے اور نہ ہی اس کی کوئی بو ہے۔ یہ سب

چیزیں اس کی ذات پاک سے منغمی ہے۔

یہ حدیث اچھی طرح سے نشان دہی کرتی ہے کہ ”صمد“ کا ایک بہت ہی جامع اور وسیع مفہوم ہے۔ جو اس کی ساخت قدس

سے مخلوقات کی ہر قسم کی صفات کی نفی کرتا ہے۔

اس کے بعد اگلی آیت میں نصاریٰ، یہود اور مشرکین عرب کے عقائد کی رد پیش کرتے ہوئے۔ جو اللہ کے لئے بیٹے یا باپ

کے قائل تھے۔ فرماتا ہے: ”اس نے نہ تو کسی کو جنا ہے اور نہ ہی وہ کسی سے پیدا ہوا ہے۔“

اس بیان کے مقابلہ میں ان لوگوں کا نظریہ ہے جو تثلیث (تین خداؤں) کا عقیدہ رکھتے تھے باپ اللہ بیٹا اللہ اور روح

القدس۔

یہود نے تو یہ کہا کہ عزیر اللہ کا بیٹا ہے اور عیسائیوں نے یہ کہا کہ مسیح اللہ کا بیٹا ہے۔ یہ ایک ایسی بات ہے جو وہ اپنی زبان سے

کہتے ہیں اور ان کی یہ بات گزشتہ کافروں کے قول کے مانند ہے۔ ان پر اللہ کی لعنت ہو، حق سے کیسے مخرف ہو جاتے

ہیں۔ (توبہ.....۳۰)

مشرکین عرب کا یہ عقیدہ بھی تھا کہ ملائکہ اللہ کی بیٹیاں ہیں، انہوں نے جھوٹ اور جہالت کی بنا پر اللہ کے لئے بیٹے اور بیٹیاں گھڑ لی تھیں۔ (انعام.....۱۰۰)

اور آخر میں اس سورہ کی آخری آیت میں اللہ کے اوصاف کے بارے میں مطلب کو مرحلہ کمال تک پہنچاتے ہوئے فرماتا ہے: اور ہرگز اس کا کوئی شبیہ اور ہمسر نہیں ہے۔

”کفو“ اصل میں مقام و منزلت کے اور قدر میں ہم پلہ کے معنی میں ہے اور اس کے بعد اس کا ہر قسم کے شبیہ اور مانند پر اطلاق ہوا ہے۔ اس آیت کے مطابق مخلوقات کے تمام عوارض اور موجودات کی صفات اور ہر قسم کا نقص و محدودیت اس کی ذات پاک سے منٹھی ہے۔ یہ وہی توحید ذاتی و صفاتی ہے اس توحید عددی و نوعی کے مقابلہ میں ہے۔

اس بنا پر نہ تو ذات میں اس کا کوئی شبیہ ہے اور نہ صفات میں کوئی اس کے مانند ہے اور نہ ہی افعال میں کوئی اس کا مثل و نظیر ہے وہ ہر لحاظ سے بے مثل و بے نظیر ہے۔

امیر المومنین علیؑ نے نبی البلاغہ کے ایک خطبہ میں فرماتے ہیں:

”اس نے کسی کو نہیں جنا کہ وہ خود بھی مولود ہو۔ اور وہ کسی سے پیدا نہیں ہوا، ورنہ وہ محدود ہو جاتا..... اس کا کوئی

مثل و نظیر نہیں ہے کہ وہ اس کا ہم پلہ ہو جائے“

اور اس کے لئے کسی شبیہ کا تصور نہیں ہو سکتا کہ وہ اس کے مساوی ہو جائے۔“

یہ ایک ایسی عمدہ تفسیر ہے جو توحید کے بلند ترین دقائق کو بیان کرتی ہے (سلام اللہ علیک یا امیر المومنین)۔

## چند نکات

### ۱۔ توحید کے دلائل

توحید یعنی ذات اللہ کا یکتا و یگانہ ہونا اور اس کا کوئی شریک و شبیہ نہ ہونا، دلائل نقلی اور قرآن مجید کی آیات کے علاوہ بہت سے عقلی دلائل سے بھی ثابت ہے جن میں سے ایک حصہ کو ہم مختصر طور پر یہاں نقل کرتے ہیں۔

#### ۱۔ برہان صرف الوجود

اس کا خلاصہ یہ ہے کہ اللہ وجود مطلق ہے اور اس کے لئے کوئی قید و شرط نہیں ہے۔ اس قسم کا وجود یقینی طور پر غیر محدود ہو گا، کیونکہ اگر اس میں محدودیت ہوگی تو وہ ضروری طور پر عدم سے آلودہ ہوگا، لیکن وہ ذات مقدس جس کی ہستی و وجود خود بخود موجود ہے



وہ ہرگز عدم نیستی کا متقاضی نہیں ہوگا،

دوسری طرف سے عالم میں دو غیر محدود ہستیاں تصور میں ہی نہیں آسکتیں، کیونکہ اگر دو وجود پیدا ہو جائیں تو یقیناً ان میں سے ہر ایک دوسرے کے کمالات کا فاقد ہوگا۔ یعنی اس میں دوسرے کے کمالات نہیں ہوں گے۔ اس بناء پر وہ دونوں ہی محدود ہو جائیں گے، اور یہ خود ذات ذات واجب الوجود کی یگانگت اور یکتائی پر ایک واضح دلیل ہے۔ (غور کیجئے)

## ۲۔ برہان علمی

جب ہم اس وسیع و عریض جہان پر نگاہ ڈالتے ہیں تو ابتداء میں ہم عالم کو پراگندہ موجودات کی صورت میں دیکھتے ہیں، زمین و آسمان، سورج، چاند، ستارے، انواع و اقسام کی نباتات و حیوانات، لیکن ہم جتنا زیادہ غور کرتے ہیں ہم دیکھتے ہیں کہ اس عالم کے اجزاء و ذرات اس طرح سے ایک دوسرے کے ساتھ مربوط اور پیوستہ ہیں کہ مجموعی طور پر وہ ایک منظم چیز بناتے ہیں اور اس جہان پر معین قوانین کا ایک سلسلہ حکومت کرتا ہے۔

نظام ہستی کی یہ وحدت، اس پر حاکم قوانین اور اس کے اجزاء کے درمیان اجسام و یکتائی، اس بات کی نشان دہی کرتی ہے کہ اس کا خالق یکتا و یگانہ ہے۔

## ۳۔ برہان تمایح۔ (فلسفی علمی دلیل)

دوسری دلیل جو علماء نے اللہ کی ذات کی یکتائی اور وحدت کے لئے بیان کی ہے۔ اور قرآن نے سورہ انبیاء کی آیہ ۲۲ میں جس کے بارے میں ہدایت کی ہے، وہ برہان تمایح ہے، فرماتا ہے:

اگر زمین و آسمان میں خدائے واحد و یکتا کے علاوہ اور بھی اللہ ہوتے تو آسمان و زمین میں فساد ہو جاتا، اور نظام

جہاں درہم برہم ہو جاتا، پس وہ اللہ جو عرش کا پروردگار ہے ان کی توصیف سے پاک و منزہ ہے۔

خداوند یگانہ کی طرف انبیاء کی عمومی دعوت: اثبات توحید کے لئے یہ ایک اور دلیل ہے کیونکہ اگر عالم میں دو واجب الوجود ہوتے تو دونوں کو ہی منج فیض ہونا چاہیے تھا، کیونکہ ایک نہایت کامل وجود کے لئے یہ ممکن نہیں ہے کہ وہ اپنی نور افشانی میں بخل کرے، کیونکہ وجود کامل کے لئے عدم فیض نقص ہے، اور اس کے حکیم ہونے کا تقاضا یہ ہے کہ وہ سب کو اپنا فیض پہنچائے۔

حضرت علی علیہ السلام اپنے فرزند گرامی امام مجتبیٰ علیہ السلام کے وصیت نامہ میں فرماتے ہیں:

اے بیٹا! جان لو کہ اگر تیرا پروردگار ایک اور ہوتا تو اس کے بھیجے ہوئے نمائندے تیرے پاس آتے، اور تو اس کے

ملک سلطنت کے آثار کا بھی مشاہدہ کرتا، اور تو اس کی صفات و افعال سے بھی آشنا ہوتا، لیکن وہ ایک اکیلا معبود ہے، جیسا

کہ خود اس نے اپنی توصیف فرمائی ہے۔

## ۲۔ توحید کی اقسام

عام طور پر توحید کی چار اقسام بیان کی جاتی ہیں:

۱۔ توحید ذات: (جس کی اوپر تشریح کی گئی ہے)۔

۲۔ توحید صفات: یعنی اس کی صفات اس کی ذات سے الگ نہیں ہیں اور ایک دوسرے سے بھی جدا نہیں ہیں۔ بلکہ وہ ایک

ایسا وجود ہے جو سارا کا سارا علم ہے، سارا کا سارا قدرت ہے اور سب کا سب ازلیت وابدیت ہے۔

اگر اسکے علاوہ صورت ہو تو اس کا لازمہ ترکیب ہے اور اگر وہ مرکب ہوگا تو اجزاء کو محتاج ہوگا، اور محتاج چیز ہرگز واجب

الوجود نہیں ہوتی۔

۳۔ توحید افعالی: یعنی ہر وجود، ہر حرکت اور ہر وہ حرکت جو دنیا میں ہو رہی ہے۔ اس کی بازگشت اللہ کی پاک ذات کی طرف

ہے۔ یہاں تک کہ وہ افعال بھی جو ہم سے سرزد ہوتے ہیں ایک معنی میں اسی کے افعال ہیں۔ چونکہ اس نے ہمیں قدرت و اختیار اور

ارادہ کی آزادی عطا فرمائی ہے۔ اس بناء پر ہم اپنے افعال کے فاعل اور ان کے مقابلے میں مسئول و جواب دہ ہونے کے باوجود ایک

لحاظ سے فاعل اللہ ہی ہے، کیونکہ ہمارے پاس جو کچھ بھی ہے وہ سب اسی کی طرف سے ہے۔

۴۔ توحید در عبادت: یعنی صرف اسی کی عبادت کرنی چاہیے اور اس کا غیر لائق عبادت نہیں ہے، کیونکہ عبادت ایسی ذات کی

ہونا چاہیے جو کمال مطلق اور مطلق کمال ہے، جو سب سے بے نیاز اور تمام نعمتوں کا بخشنے والا، اور تمام موجودات کا پیدا کرنے والا

ہے، اور یہ صفات اس کی پاک ذات کے سوا کسی میں جمع نہیں ہو سکتیں۔

## ۳۔ توحید افعالی کی اقسام

”پھر توحید افعال کی بھی بہت سی اقسام ہیں جن میں سے ہم یہاں چھ اہم ترین اقسام کی طرف اشارہ کرتے ہیں۔

توحید خالقیت: جیسا کہ قرآن کہتا ہے قل اللہ خالق کل شیء: کہہ دیجئے اللہ ہی ہر چیز کا خالق ہے“۔ (رعد-۱۶)

اس کی دلیل بھی واضح ہے۔ جب گزشتہ دلائل سے ثابت ہو گیا کہ واجب الوجود ایک ہی ہے اور اس کے علاوہ ہر چیز ممکن

الوجود ہے تو اس بناء پر تمام موجودات کا خالق بھی ایک ہی ہوگا۔

توحید ربوبیت: یعنی عالم ہستی مدبر و مدیر مرئی اور اس کا نظام بخش صرف اللہ ہے، جیسا کہ قرآن کہتا ہے:۔ قل اغیر اللہ

ابغ رباً و هو رب کل شیء، “کہہ دیجئے کیا میں اللہ کے سوا کسی اور کو اپنا پروردگار مان لوں حالانکہ ہر چیز کا پروردگار وہی

ہے“؟ (انعام-۱۶۴)

اس کی دلیل بھی واجب الوجود کی وحدت اور عالم ہستی میں خالق کی توحید ہے۔

توحید تشریح اور قانون گزاری: جیسا کہ قرآن کہتا ہے: جو شخص اس کے مطابق حکم نہیں کرتا، جو اللہ نے نازل کیا ہے، وہ کافر

ہے“۔ (مائدہ-۴۴)۔

کیونکہ جب ہم نے یہ ثابت کر دیا کہ مدبر و مدیر وہی ہے، تو مسلمہ طور پر اس کے غیر میں قانون گزاری کی صلاحیت نہیں ہو سکتی، کیونکہ اس کے غیر کا تدبیر عالم میں کوئی حصہ نہیں ہے۔ لہذا وہ نظام تکوین سے ہم آہنگ تو انہیں وضع نہیں کر سکتا۔

۴۔ توحید در مالکیت: چاہے ”حقیقی مالکیت“ ہو، یعنی کسی چیز پر تکوینی تسلط، یا ”حقوقی مالکیت“ ہو، یعنی کسی چیز پر قانونی تسلط، یہ سب اسی کے لئے ہیں جیسا کہ قرآن کہتا ہے: ”آسمانوں اور زمین کی مالکیت و حاکمیت اللہ ہی کے ساتھ مخصوص ہے۔“ (آل عمران۔ ۱۸۹)

اور یہ بھی فرماتا ہے: ”اللہ نے جن اموال میں تمہیں اپنا نمائندہ قرار دیا ہے، ان میں سے (راہ خدا) میں خرچ کرو۔“ (حدید۔ ۷)

اس کی دلیل بھی وہی توحید در خالقیت ہے۔ جب تمام اشیاء کا خالق وہی ہے، تو طبعاً تمام چیزوں کی مالک بھی اسی کی ذات مقدس ہے، اس بناء پر ہر ملکیت کا سرچشمہ اسی کی مالکیت کو ہونا چاہئے۔

۵۔ توحید حاکمیت: یقیناً انسانی معاشرہ حکومت کا محتاج ہے، کیونکہ اجتماعی زندگی حکومت کے بغیر ممکن نہیں ہے۔ ذمہ داریوں کی تقسیم، پروگراموں کی تنظیم، مدیریت کا اجراء اور تجاویزات کو روکنا، صرف حکومت کے ذریعے ہی ممکن ہے۔

ایک طرف تو انسانوں کی اصل آزادی یہ کہتی ہے کہ کوئی شخص کسی شخص پر حکومت نہیں رکھتا مگر جسے اصل مالک اور حاکم حقیقی اجازت دے، اور یہی وجہ ہے کہ ہم ہر اس حکومت کو جو حکومت الہی پر منتہی نہیں ہوتی مردود سمجھتے ہیں، اور یہی وجہ ہے کہ ہم حکومت کی مشروعیت کو صرف پیغمبر کے لئے سمجھتے ہیں، اور پیغمبر کے بعد ائمہ معصومینؑ کے لئے اور ان کے بعد فقہ جامع الشرائط کے لئے جانتے ہیں۔

البتہ یہ ممکن ہے کہ لوگ کسی کو یہ اجازت دے دیں کہ وہ ان پر حکومت کرے، لیکن چونکہ پورے معاشرے کے تمام افراد کا اتفاق عادتاً ممکن نہیں ہے، لہذا عملی طور پر اس قسم کی حکومت ممکن نہیں ہے۔

۶۔ توحید اطاعت: یعنی جہان میں واجب الاطاعت ہونے کا مقام صرف اللہ کی ذات پاک کے لئے ہے اور ہر دوسرے مقام کی اطاعت کی مشروعیت کا سرچشمہ یہیں سے ہونا چاہیے، یعنی اس کی اطاعت بھی اللہ کی اطاعت شمار ہوگی۔

کیونکہ جب حاکمیت اسی کے ساتھ مخصوص ہے، تو مطاع ہونا بھی اسی کے ساتھ مخصوص ہے۔ اسی لئے ہم انبیاء کی اطاعت، ائمہ معصومین کی اطاعت اور ان کے جانشینوں کی اطاعت کو بھی اللہ ہی کی اطاعت کا پرتو شمار کرتے ہیں۔ قرآن کہتا ہے: ”اے ایمان لانے والو! اللہ کی اطاعت کرو اور رسول کی اور صاحبان امر (ائمہ معصومینؑ) کی اطاعت کرو (نساء۔ ۵۹)۔“

البتہ اوپر والے مباحث میں سے ہر ایک کے لئے بہت ہی زیادہ شرع و بسط کی ضرورت ہے اور ہم نے اس بناء پر کہ ہم بحث تفسیری سے خارج نہ ہو جائیں، انہیں اختصار کے ساتھ بیان کیا ہے۔



# سورۃ الفلق

یہ سورہ مکہ میں نازل ہوا۔

اس میں ۵ آیات ہیں۔

## سورہ ”العلق“ کے مطالب اور اس کی فضیلت

اس سورہ کے مطالب ایسی تعلیمات ہیں جو اللہ نے پیغمبر اکرم ﷺ کو بالخصوص، اور سب مسلمانوں کو بالعموم، تمام اشرار کے شر سے اس کی ذات پاک سے پناہ مانگنے کے سلسلہ میں دی ہیں، تاکہ خود اس کے سپرد کر دیں اور اس کی پناہ میں ہر صاحب شرموجود کے شر سے امان میں رہیں۔

## سورہ العلق کی تلاوت کی فضیلت

اس سورہ کی فضیلت میں پیغمبر اکرم ﷺ سے نقل ہوا ہے آپ نے فرمایا:

”مجھ پر ایسی آیتیں نازل ہوئی ہیں کہ ان کی مثل اور مانند اور نازل نہیں ہوئیں، اور وہ دو سورتیں ”علق“ اور ”ناس“ ہیں۔

ایک اور حدیث میں امام محمد باقر علیہ السلام سے آیا ہے:

”جو شخص نماز وتر“ میں سورہ ”علق“ و ”ناس“ اور قل هو اللہ احد“ کو پڑھے گا، تو اس کو یہ کہا جائے گا کہ اے بندہ اللہ تجھے بشارت ہو اللہ نے تیری نماز وتر قبول کر لی ہے۔“

ایک روایت میں پیغمبر اکرم ﷺ سے بھی آیا ہے کہ

آپ نے اپنے ایک صحابی سے فرمایا:

”کیا تو چاہتا ہے کہ میں تجھے ایسی دو سورتوں کی تعلیم دوں جو قرآن کی سورتوں میں سب سے زیادہ افضل و برتر

ہیں؟

اس نے عرض کیا: ہاں؛ اے رسول اللہ ﷺ۔ تو حضرت نے اسے معوذتین (سورہ فلق و ناس) کی تعلیم دی

۔ اس کے بعد ان دونوں کی نماز صبح میں قرات کی اور اس سے فرمایا: جب تو بیدار ہو یا سونے لگے تو ان کو پڑھا کر۔

یہ بات واضح ہے کہ یہ سب کچھ ان لوگوں کے لئے ہے جو اپنی روح و جان اور عقیدہ عمل کو اس کے مطالب کے ساتھ ہم

آہنگ کریں۔

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) قُلْ اَعُوْذُ بِرَبِّ الْفَلَقِ ۙ	کہہ دیجئے میں سفیدہ صبح کے پروردگار کی پناہ مانگتا ہوں۔
(۲) مِنْ شَرِّ مَا خَلَقَ ۙ	ان تمام چیزوں کے شر سے جو اس نے پیدا کی ہیں۔

اور ہر مزاحمت کرنے والے موجود کے شر سے جب کہ وہ وارد ہو۔	(۳) وَ مِنْ شَرِّ غَاسِقٍ إِذَا وَقَبَ ۙ
اور ان کے شر سے جو گرہوں میں دم کرتے ہیں۔	(۴) وَ مِنْ شَرِّ النَّفَّاثَاتِ فِي الْعُقَدِ ۙ
اور ہر حسد کرنے والے کے حسد سے جب وہ حسد کرے۔	(۵) وَ مِنْ شَرِّ حَاسِدٍ إِذَا حَسَدَ ۙ

## تفسیر

میں سپیدہ صبح کے پروردگار کی پناہ مانگتا ہوں۔

قرآن اس سورہ کی پہلی آیت میں خود پیغمبر ﷺ کو ایک نمونہ اور پیشوا کے عنوان سے اس طرح حکم دیتا ہے: کہہ دیجئے، میں سفیدہ صبح کے پروردگار سے پناہ مانگتا ہوں جو رات کی سیاہی کو چیر دیتا ہے۔ ان تمام چیزوں کے شر سے جو اس نے پیدا کی ہیں۔

تمام شریر موجودات کے شر سے، شریر انسانوں سے، جنوں، حیوانات، شر کے پیش آنے والے واقعات اور نفس امارہ کے شر سے۔

”فلق“ (بروزن شفق) ”فلق“ (بروزن خلق) کے مادہ سے اصل میں کسی چیز میں شکاف کرنے اور ایک کو دوسرے سے جدا کرنے کے معنی میں ہے اور چونکہ سفیدہ صبح کے پھوٹنے کے وقت رات کا سیاہ پردہ چاک ہو جاتا ہے۔ لہذا یہ لفظ طلوع صبح کے معنی میں استعمال ہوا۔ جیسا کہ ”فجر“ کا بھی اسی مناسب سے طلوع صبح پر اطلاق ہوتا ہے۔

بعض اسے تمام موالید اور تمام زندہ موجودات کے معنی میں سمجھتے ہیں، چاہے وہ انسان ہو یا حیوان و نباتات کیونکہ ان موجودات کا پیدا ہونا، جو دنیا یا گھٹلی وغیرہ کے شکاف سے ہوتا ہے، وجود کے عجیب ترین مراحل میں سے ہے۔

بعض نے ”فلق“ کے مفہوم کو اس سے بھی زیادہ وسیع معنی میں لیا ہے اور اس کا ہر قسم کی آفرینش و خلقت پر اطلاق کیا ہے، کیونکہ ہر موجود کی آفرینش و خلقت سے عدم کا پردہ چاک ہو جاتا ہے، اور وجود کا نور ظاہر و آشکار ہو جاتا ہے۔

ان تینوں معانی (طلوع صبح، زندہ موجودات کا تولد اور ہر موجود کی خلقت و آفرینش) میں سے ہر ایک عجیب و غریب وجود میں آنے والی چیز ہے جو پروردگار اور اس کے خالق و مدبر کی عظمت کی دلیل ہے، اور اس وصف کے ساتھ اللہ کی توصیف ایک عمیق مفہوم و مطلب رکھتی ہے۔

”من شر ما خلق“ کی تعبیر کا یہ مفہوم نہیں ہے کہ آفرینش و خلقت الہی ذات میں کوئی شر رکھتی ہے کیونکہ آفرینش خلقت تو ایک ایجاد ہی ہے اور ایجاد و خیر محض ہیں قرآن کہتا ہے: الذی احسن کل شیء خلقہ ”وہی اللہ جس نے جس چیز کو بھی پیدا کیا بہتر اور زیادہ سے زیادہ اچھا کر کے پیدا کیا“ (الم سجدہ۔ ۷)

بلکہ شر اس وقت پیدا ہوتا ہے جب مخلوقات تو انین آفرینش سے منحرف ہو جائیں اور معینہ راستے سے الگ ہو جائیں۔ مثلاً ڈنک اور جانوروں کے کاٹنے والے دانت ایک دفاعی حربہ ہیں، جنہیں وہ اپنے دشمنوں کے مقابلہ میں استعمال کرتے ہیں اب اگر یہ ہتھیار اپنے موقع محل پر استعمال ہوں تو خیر ہی خیر ہیں، لیکن اگر یہ بے موقع اور دوست ہی کے مقابلہ میں استعمال ہونے لگیں تو پھر شر نہیں ہیں۔

بہت سے ایسے امور ہیں جنہیں ہم ظاہر میں شر سمجھتے ہیں، لیکن وہ باطن میں خیر ہیں، مثلاً بیدار کرنے والے اور ہوشیار و خبردار کرنے والے حوادث بلائیں اور مصائب جو انسان کو خواب غفلت سے بیدار کر کے اللہ کی طرف متوجہ کرتے ہیں، یہ مسلمہ طور پر شر نہیں ہیں۔

اس کے بعد اس مطلب کی توضیح و تفسیر میں مزید کہتا ہے: ”اور ہر مزاحمت کرنے والے موجود کے شر سے جب کہ وہ وارد ہوتا ہے۔“

اس کے بعد مزید کہتا ہے: ”اور ان کے شر سے جو گروہوں میں دم کرتے ہیں۔“ بہت سے مفسرین نے ”نفاثات“ کی ”جادو گورتوں“ کے معنی میں تفسیر کی ہے۔ وہ عورتیں کچھ اور پڑھتی تھیں اور گروہوں پر دم کیا کرتی تھیں اور اس طرح وہ جادو کرتی تھیں، لیکن کچھ لوگ اسے وسوسے پیدا کرنے والی عورتوں کی طرف اشارہ سمجھتے ہیں۔ جو مسلسل مردوں کے خصوصاً اپنے شوہروں کے کان بھرتی رہتی تھیں، تاکہ مثبت کاموں کے انجام دینے میں ان کے آہنی عزم کو کمزور کر دیں۔

”فخر رازی“ کہتا ہے: عورتیں مردوں کے دلوں میں اپنی محبت کے نفوذ کی بنا پر تصرف کر لیتی ہیں۔ یہ ممتی ہمارے زمانہ میں ہر وقت سے زیادہ ظاہر ہے کیونکہ دنیا کے سیاست دانوں میں جاسوسوں کے نفوذ کرنے کا ایک اہم ترین ذریعہ جاسوسہ عورتوں سے فائدہ اٹھانا ہے، کیونکہ ان ”نفاثات فی العقد“ کے ذریعے پوشیدہ بھیدوں کے حوالے کر دیتی ہیں۔ بعض نے نفاثات کی ”نفوس شریرہ“ یا ”وسوسے پیدا کرنے والی جماعتوں“ کے ساتھ بھی تفسیر کی ہے جو اپنے مسلسل پروپیگنڈوں کے ذریعے پختہ ارادوں کی گروہوں کو کمزور کر دیتے ہیں۔

بعید نہیں ہے کہ یہ آیت ایک عام اور جامع مفہوم رکھتی ہو جو ان تمام معانی کو شامل ہو، یہاں تک کہ سخن چینی کرنے والوں اور

چغل خوروں کی باتوں کو بھی جو محبت کے مراکز کو سست و کمزور اور ویران کر دیتے ہیں۔

اس سورہ کی آخری آیت میں فرماتا ہے: اور ہر حسد کرنے والے کے شر سے جب وہ حسد کرے۔

یہ آیت اس بات کی نشان دہی کرتی ہے کہ حسد بدترین اور قبیح ترین صفات رذیلہ میں سے ہے، کیونکہ قرآن نے اسے درندہ

جانوروں، ڈسنے والے سانپوں اور وسوسے ڈالنے والے شیاطین کے کاموں کے ساتھ قرار دیا ہے۔

”حسد“ ایک بری شیطانی عادت ہے جو مختلف عوامل جیسے ایمان کی کمزوری، تنگ نظری اور بخل کی وجہ سے انسان میں پیدا

ہو جاتی ہے اور اس کا مطلب دوسرے شخص کی نعمت کے زوال کی درخواست اور آرزو کرنا ہے۔ حسد بہت سے گناہان کبیرہ کا سرچشمہ

ہے۔

جیسا کہ امام محمد باقر علیہ السلام فرماتے ہیں:

”ان الحسد لیاکل الایمان کما تاکل النار الحطب“

(حسد ایمان کو ایسے کھا جاتا ہے جسے آگ لکڑی کو)۔





”انّ علماء لا ینفع منه لکنز لا ینفق  
 منه“ (نهج الفصاحة..... ۸۵۴)  
 وہ علماء جن سے فائدہ نہ اٹھایا جائے ایسے  
 خزانے کی مانند ہیں جس سے کچھ خرچ نہ کیا  
 جائے۔

# سورۃ النّاس

یہ سورہ مکہ میں نازل ہوا۔

اس میں ۶ آیات ہیں۔

## سورہ ”الناس“ کے مطالب

انسان ہمیشہ انسانی وسوسوں کی زد میں ہے اور شیاطین جن وانس کی یہ کوشش رہتی ہے کہ وہ اس کے قلب و روح میں نفوذ کریں۔ انسان کا مقام علم میں جتنا بالا ہوتا جاتا ہے اور اس کی حیثیت اجتماع اور معاشرے میں جتنی بڑھتی جاتی ہے، شیاطین کے وسوسے اتنے ہی زیادہ شدید ہوتے چلے جاتے ہیں، تاکہ اس کو راہ حق سے منحرف کر دیں اور ایک دانش ور عالم کے فساد و خرابی سے سارے جہان کو تباہ و برباد کر ڈالیں۔

یہ سورہ پیغمبر اکرم ﷺ کو ایک نمونہ واسوہ کے طور پر اور پیشوا اور ہبر کی حیثیت سے یہ حکم دے رہی ہے کہ تمام وسوسے ڈالنے والوں کے شر سے اللہ کی پناہ طلب فرمائیں۔

اس سورہ کے مطالب ایک لحاظ سے سورہ ”فلق“ سے مشابہ ہیں اور دونوں میں ہی شر و روآفات سے خداوند بزرگ کی پناہ مانگنے کو بیان کیا گیا ہے، اس فرق کے ساتھ کہ سورہ فلق میں شرور کی مختلف انواع و اقسام بیان کیے گئے ہیں، لیکن اس سورہ میں صرف نظر نہ آنے والے اسوسہ گروں (اسواس الخناس) پر تکیہ ہوا ہے۔

## سورہ ناس کی تلاوت کی فضیلت

اس سورہ کی تلاوت کی فضیلت میں بہت سی روایات وارد ہوئی ہیں، منجملہ ان کے ایک یہ ہے کہ ایک حدیث میں آیا ہے کہ

”پیغمبر اکرم ﷺ سخت بیمار پڑ گئے تو (اللہ کے دو عظیم فرشتے) جبرئیل و میکائیل آپ ﷺ کے پاس آئے۔

جبرئیل تو پیغمبر ﷺ کے سر کی طرف بیٹھ گئے اور میکائیل پاؤں کی طرف۔

جبرئیل نے سورہ ”فلق“ کی تلاوت کی اور پیغمبر اکرم ﷺ کو اس کے ذریعے اللہ کی پناہ میں دے دیا اور میکائیل

نے سورہ ”قل اعوذ برب الناس“ کی تلاوت کی۔“

بِسْمِ اللّٰهِ الرَّحْمٰنِ الرَّحِیْمِ	شروع اللہ کے نام سے جو رحمان و رحیم ہے
(۱) قُلْ اَعُوْذُ بِرَبِّ النَّاسِ	کہہ دیجئے میں لوگوں کے پروردگار کی پناہ مانگتا ہوں۔
(۲) مَلِکِ النَّاسِ	لوگوں کے مالک و حاکم کی۔
(۳) اِلٰهِ النَّاسِ	لوگوں کے معبود کی۔
(۴) مِنْ شَرِّ الْوَسْوَاسِ الْخَنَّاسِ	خناس کے وسوسوں کے شر سے۔

(۵) الَّذِي يُوسِسُ فِي صُدُورِ النَّاسِ	جو انسانوں کے سینوں میں وسوسے ڈالتا ہے۔
(۶) مِنَ الْجِنَّةِ وَالنَّاسِ	چاہے وہ جنات میں سے ہو یا انسانوں میں سے۔

## تفسیر

## لوگوں کے پروردگار کی پناہ مانگتا ہوں

اس سورہ میں جو قرآن مجید کا آخری سورہ ہے، لوگوں کے لئے نمونہ اور پیشوا ہونے کے لحاظ سے خود پیغمبر ﷺ کی طرف روئے سخن کرتے ہوئے فرماتا ہے: ”کہہ دیجئے، میں لوگوں کے پروردگار کی پناہ مانگتا ہوں۔“

”لوگوں کے مالک و حاکم کی۔“

”لوگوں کے اللہ و معبود کی۔“

قابل توجہ بات یہ ہے کہ یہاں اللہ کے عظیم اوصاف میں سے تین اوصاف (ربوبیت، ملکیت اور الوہیت) کا ذکر ہوا ہے جو سب کی سب براہ راست انسان کی تربیت اور وسوسے ڈالنے والوں کے چنگل سے نجات کے ساتھ ارتباط رکھتی ہیں۔

البتہ اللہ سے پناہ مانگنے سے مراد یہ نہیں ہے کہ انسان صرف زبان سے یہ جملہ کہے، بلکہ فکر و نظر اور عقیدہ و عمل کے ساتھ بھی انسان خود کو اللہ کی پناہ میں قرار دے۔ شیطانی پروگراموں، شیطانی افکار و تبلیغ، شیطانی مجالس و محافل سے خود کو دور رکھے، اور رحمانی افکار و تبلیغ کے راستے کو اختیار کرے ورنہ وہ انسان جو عملی طور پر ان وسوسوں کے طوفان میں ٹہرا رہے گا وہ صرف اس سورہ کے پڑھنے اور ان الفاظ کے کہنے سے کہیں نہیں بچے گا۔

وہ ”رب الناس“ کہنے کے ساتھ پروردگار کی ربوبیت کا اعتراف کرتا ہے اور خود کو اس کی تربیت میں قرار دیتا ہے۔

”ملک الناس“ کہنے سے خود کو اس کی ملکیت سمجھتا ہے اور اس کے فرمان کا بندہ ہو جاتا ہے۔

اور ”اللہ الناس“ کے کہنے سے اس کی عبودیت کے راستہ میں قدم رکھ دیتا ہے اور اس کے غیر کی عبادت سے پرہیز کرتا ہے۔ اس میں شک نہیں ہے کہ جو شخص ان تینوں صفات پر ایمان رکھتا ہو اور خود کو ان تینوں کے ساتھ ہم آہنگ کر لے، وہ وسوسہ ڈالنے والوں کے شر سے امان میں رہے گا۔

درحقیقت یہ تینوں اوصاف تین اہم تربیتی درس، پیش رفت کے تین پروگرام اور وسوسے ڈالنے والوں کے شر سے نجات کے تین ذریعے ہیں اور یہ سورہ انسان کا ان کے مقابلہ میں بیمہ کر دیتا ہے۔

اسی لئے بعد والی آیت میں مزید کہتا ہے: ”وسوسے ڈالنے والے خناس کے شر سے“

”وہی جو انسانوں کے سینوں میں وسوسے ڈالتے ہیں۔“

”جنوں اور انسانوں میں سے وسوسے ڈالنے والے۔“

”خناس“ ”خنوس“ (بروزن خسوف) کے مادہ سے صیغہ مبالغہ ہے، جو جمع ہونے اور پیچھے جانے کے معنی میں ہے۔ اس کی وجہ یہ ہے کہ جب اللہ کا نام لیا جاتا ہے تو شیاطین پیچھے ہٹ جاتے ہیں اور چونکہ یہ کام پنہاں ہونے کے ساتھ توام ہے لہذا یہ لفظ ”اختفاء“ کے معنی میں بھی آیا ہے۔

اس بنا پر آیات کا مفہوم اس طرح ہوگا: ”کہہ دیجئے میں شیطان صفت وسوسہ ڈالنے کے شر سے جو اللہ کے نام سے بھاگتا ہے اور پنہاں ہو جاتا ہے اللہ کی پناہ کی مانگتا ہوں۔“

شیاطین کا کام زینت دینا، باطل کو حق کے لعاب میں چھپانا، جھوٹ کو سچ کے چھلکے میں لپیٹ کر گناہ کو عبادت کے لباس میں اور گمراہی کو ہدایت کے سرپوش میں پیش کرنا ہے۔

خلاصہ یہ ہے کہ وہ خود بھی مخفی ہوتے ہیں اور ان کے پروگرام بھی پنہاں ہوتے ہیں، اور یہ راہ حق کے ان تمام رہ روؤں کے لئے ایک تشبیہ ہے جو یہ توقع نہیں رکھتے کہ شیاطین کو ان کے اصلی چہرے اور قیافہ میں دیکھیں یا ان کے پروگراموں کو انحرافی شکل میں مشاہدہ کریں۔ سوچنے کی بات ہے، وسوسے ڈالنے والے خناس ہوتے ہیں اور ان کا کام چھپانا، جھوٹ بولنا، دھوکہ دینا، ریاکاری کرنا، ظاہر سازی اور حق کو پوشیدہ کرنا ہے۔

”من الجنة والناس“ کا جملہ خبردار کرتا ہے کہ ”وسوسے“ میں ڈالنے والے خناس، صرف ایک ہی گروہ، ایک ہی جماعت میں، ایک ہی طبقہ اور ایک ہی لباس میں نہیں ہوتے، بلکہ یہ جن وانس میں پھیلے ہوئے ہیں اور ہر لباس اور ہر جماعت میں پائے جاتے ہیں۔ لہذا ان سب پر نظر رکھنی چاہیے اور ان سب کے شر سے اللہ کی پناہ مانگنی چاہئے۔

نامناسب دوست، منحرف ہم نشین، گمراہ اور ظالم پیشوا، جبار اور طاغوتی کارندے، فاسد مقررین اور لکھنے والے، ظاہر فریب الحادی و التقاطی مکاتب اور اجتماعی طور پر وسوسے ڈالنے والوں کے وسائل ارتباط وغیرہ سب کے سب ”وسواس خناس“ کے وسیع مفہوم میں داخل ہیں کہ جن کے شر سے انسان کو اللہ کی پناہ مانگنی چاہئے۔

ایک لڑخیز اور پر معنی حدیث میں امام جعفر صادق علیہ السلام سے آیا ہے کہ:

”جب آئیے (وہ لوگ جو کبھی کوئی برا کام انجام دیتے ہیں یا خود اپنے اوپر ظلم کرتے ہیں تو اللہ کو یاد کرتے ہیں، اور

اپنے گناہوں کے لئے استغفار کرتے ہیں) نازل ہوئی تو ابلیس مکہ میں ایک پہاڑ کے اوپر گیا اور اونچی آواز کے ساتھ

فریاد بلند کی اور اپنے لشکر کے سرداروں کو جمع کیا۔

انہوں نے کہا: اے آقا! کیا ماجرا ہے آپ نے ہمیں کیوں بلایا ہے۔؟

اس نے کہا: یہ آیت نازل ہوئی ہے (اس آیت نے میری کمر میں لرزہ پیدا کر دیا ہے اور یہ آیت نجات بشر کا باعث) تم میں سے کون ہے جو اس کا مقابلہ کرے؟

بزرگ شیطانوں میں سے ایک نے کہا: میں ایسا کر سکتا ہوں، میرا منصوبہ یہ ہے۔

ابلیس نے اس کے اس منصوبہ کو ناپسند کر دیا؛ تو دوسرا کھڑا ہوا اور اس نے اپنا منصوبہ پیش کیا، لیکن یہ بھی قبول نہ کیا گیا۔

اس موقع پر ’’سو اس خناس کھڑا ہوا اور اس نے کہا: میں اس کام کو انجام دوں گا۔  
ابلیس نے کہا: وہ کیسے؟

اس نے کہا: میں انہیں وعدوں اور آرزوؤں میں سرگرم کر دوں گا، یہاں تک کہ وہ گناہ میں آلودہ ہو جائیں گے، جب وہ گناہ کر لیں گے تو میں انہیں توبہ کرنا بھلا دوں گا۔

ابلیس نے کہا: تو اس کام سے عہدہ برآ ہو سکتا ہے۔ (تیرا منصوبہ بہت ماہرانہ اور عالی ہے) اور یہ کام قیامت تک اس کو سپرد کر دیا۔

